

APR 10 1933

BIBLIOTHECA INDICA
A COLLECTION OF ORIENTAL WORKS

मनुस्मृतिः

मेधातिथिरचित्त-‘मनुभाष्य’-समेता

MANU-SMṚTI

WITH THE ‘MANUBHĀSYA’ OF MEDHĀTITHI

EDITED
WITH THE HELP OF SEVERAL MANUSCRIPTS

BY
MAHĀMAHOPĀDHYĀYA GAṄGĀNĀTHA JHĀ,
M.A., D.LITT., LL.D.

Work Number
256
Vol. I



Issue Number
1516
New Series

(Complete Volume)

ALLAHABAD

Printed at The Indian Press, Ltd.

Published by the Asiatic Society of Bengal, 1, Park Street, Calcutta

1932

Size.	Contents.	Per unit of 96 or 100 pages
Demy octavo ...	Oriental text only ...	Rs. 0-12-0
	Text and translation, English notes, etc., mixed; or translation only ...	1-0-0
Royal octavo ...	Oriental text only ...	1-0-0
	Text and translation, English notes, etc., mixed; or translation only ...	1-4-0
Quarto ...	Oriental text only ...	2-0-0
	Text and translation, English notes, etc., mixed; or translation only ...	2-8-0

There are some exceptions to this scale, which in each case will be indicated in the price-lists. For the calculation of prices, each part of a unit in excess of the 96 or 100 pages counts again as a full unit.

Single issues may be bought separately, but three years after the completion of a work no complete sets are broken for the sale of loose component parts.

Each issue bears, besides its issue number, a fascicle number indicating its place in the work and volume to which it belongs.

With the issue of this Notice all previous prices and price-lists are cancelled.

CALCUTTA,
1st January, 1932.

The publications or information about them are obtainable from the Asiatic Society of Bengal, No. 1, Park Street, Calcutta, or from the Society's Agents:—

MESSRS. LUZAC & Co., 48, Great Russell Street, London, W.C.

M. PAUL GRUTHNER, 13, Rue Jacob, Paris, VI^e.

BUCHHANDLUNG OTTO HARRASSOWITZ, 14, Querstrasse, Leipzig.

MESSRS. THACKER, SPINK & Co., LD., 2, Esplanade, East, Calcutta.

Residents of Europe should order from the Agents.

When ordering direct from the Society the following rules should be observed:—

Orders should be addressed to the Asiatic Society of Bengal and not to any Official by name or title.

All Cheques, Money Orders, etc., should be made payable to the "Treasurer, Asiatic Society of Bengal."

Orders for books should be accompanied by a full name and address, legibly written, and should be sent on a separate sheet of paper containing no other communication.

In India, books are supplied by V.-P.P.

NOTICE

BIBLIOTHECA INDICA

PUBLISHED BY

THE ASIATIC SOCIETY OF BENGAL

THE Bibliotheca Indica is a collection of works belonging to or treating of Oriental literatures and contains original text editions as well as translations into English, and also bibliographies, dictionaries, grammars, and studies.

The publication was started in 1849, and consists of an Old and a New Series. The New Series was begun in 1860, and is still running.

The issues in the series consisted originally of fascicles of 96 or 100 pages print, though occasionally numbers were issued of double, triple or larger bulk, and in a few cases even entire works were published under a single issue number. Of late years the single issues are made as much as possible to constitute complete volumes. Several different works are always simultaneously in progress. Each issue bears a consecutive issue number. The Old Series consists of 265 issues; in the New Series, till January 1st, 1932, inclusive, 1,511 issues have been published. These 1,776 issues represent 253 different works; these works again represent the following literatures :—

Sanskrit, Prakrit.

Rājasthānī, Kāshmirī, Hindī.

Tibetan.

Arabic, Persian.

Several works published are partly or wholly sold out, others are still incomplete and in progress. A few works, though incomplete, have been discontinued.

Two price-lists concerning the Bibliotheca Indica are available and may be had on application. One describes the Indian and the other the Islamic works published in the series. These lists are periodically revised.

The standard sizes of the Bibliotheca Indica are three :—

Demy (or small) octavo.

Royal (or large) octavo.

Quarto.

The prices of the Bibliotheca Indica as revised in 1923 are based (with some exceptions) on the following scale per unit of 96 or 100 pages in a fascicle as the case may be :—

Published by the Asiatic Society of Bengal, Calcutta, and
printed by K. Mitra at The Indian Press, Limited, Allahabad

BIBLIOTHECA INDICA

Work No. 256

MANU-SMṚTI

WITH THE 'MANUBHĀṢYA' OF MEDHĀTITHI

(SANSKRIT TEXT)

मनुस्मृतिः

मेधातिथिरचित-‘मनुभाष्य’-समेता

Manu

MANU-SMṚTI

WITH THE ‘MANUBHĀSYA’ OF MEDHĀTITHI

EDITED

WITH THE HELP OF SEVERAL MANUSCRIPTS

BY

MAHĀMAHOPĀDHYĀYA GAṄGĀNĀTHA JHĀ,

M.A., D.Litt., LL.D.

VOLUME I

PRINTED AT THE INDIAN PRESS, LTD., ALLAHABAD

PUBLISHED BY THE ASIATIC SOCIETY OF BENGAL

CALCUTTA

1932

PK 4031

.M25M2

1932

V.1

copy 2



Sanskrit

Pur

1022620

॥ श्रीः ॥

मनुस्मृतिः

मेधातिथिकृतमनुभाष्यसहिता ।

मनुमेकाग्रमासीनमधिगम्य महर्षयः ॥

प्रतिपूज्य यथान्यायमिदं वचनमब्रुवन् ॥ १ ॥

वेदान्तवेद्यतत्त्वाय जगत्त्रितयहेतवे ।

प्रध्वस्ताशेषदोषाय परस्मै ब्रह्मणे नमः ॥ १ ॥

चतुर्भिः पदश्लोकैर्विशिष्टकर्तृत्वमनन्यप्रमाणवेद्यपुरुषार्थोपदेशकत्वं चास्म
शास्त्रस्य प्रतिपाद्यते प्रतिष्ठार्थम् । प्रतिष्ठिते हि शास्त्रे कर्तृभिः स्वर्गयशसी प्राप्येते
यावत्संसारमनपायिनी च भवतः । शास्त्रं च प्रतिष्ठां लभते यदि तत्र केचिदध्ययन-
श्रवणचिन्तनादिषु प्रवर्तन्ते । न च बुद्धिपूर्वव्यवहारिणोऽध्ययनादिष्वनवधृतप्रयोजनाः
प्रवर्तितुमर्हन्ति । अतः पुरुषार्थसिद्धानुपायपरिज्ञानार्थमिदं शास्त्रमारभ्यते इत्येतत्प्रतिपाद-
नार्थं श्लोकचतुष्टयमाचार्यः पपाठ ।

न च वाच्यम्—“अन्तरेणैवादितः प्रयोजनवचनं वक्ष्यमाणशास्त्रपौर्वापर्यपर्या-
लोचनयैवेदं पर्यवस्यामः किं तत्प्रतिपादनार्थेन यत्नेनेति । किंच । उक्तमपि प्रयोजने
यावत्परस्तावन्मृष्टं तावन्न निश्चीयते । न हि सर्वाणि पुरुषवर्चास्यर्थे निश्चयनिमित्तम् ।
न चैष नियमः सर्वत्र प्रयोजनपरिज्ञानपूर्विकैव प्रवृत्तिः स्वाध्यायाध्ययनेऽतन्निबन्धनायाः
प्रवृत्तेर्दर्शनात् । पौरुषेयेष्वपि ग्रन्थेषु नैव सर्वेषु प्रयोजनाभिधानमाद्रियते । तथाहि ।
भगवान्पाणिनिरनुक्त्वैव प्रयोजनम् ‘अथ शब्दानुशासनमिति’ सूत्रसंदर्भमारभते” ।

अत्रोच्यते । आरम्भेऽनवधृतप्रयोजना नैव प्रथमतो ग्रन्थमुपाददीरन् । अनुपादा-
नाच्च कृतः शास्त्रं कात्स्न्येन पर्यालोचयेयुः । किंच पौर्वापर्यपर्यालोचनया योऽर्थो बुद्धि-
गोचरतामावहति स एव त्वादितः संक्षेपेणोच्यमानः सुग्रहो भवति । तदुक्तम्
“इष्टं हि विदुषां लोके समासव्यासधारणमिति” ।

यत्तु—“उक्तमपि न निश्चीयते, पौरुषेयेभ्यो वाक्येभ्योऽर्थनिश्चयाभावात् । एव-
मेवायं पुरुषो वेदेति प्रत्ययो न त्वेवमर्थे इति”—नात्र विवदामहे निश्चयोऽस्ति
नास्तीति, ग्रन्थगौरवप्रसंगात् । अर्थसंशयेऽपि प्रवृत्तिसिद्धौ नियतविषयसंशयो-
त्पत्तिर्नान्तरेण प्रयोजनवचनम् । अनुक्ते हि किमिदं धर्मशास्त्रमर्थशास्त्रं काकदन्त-

परीक्षादिलक्षणरूपं वेद्यपि संशयः स्यात् । अभिहिते तु प्रयोजनेऽयं तावदेवमाह नः श्रेयसः पन्थानं दर्शयामीति न च मे प्रवृत्तस्य काचित्त्वतिरस्ति । भवतु, पर्यालोचयामीति प्रवृत्तिसिद्धिः ।

या तु स्वाध्यायाध्ययने प्रवृत्तिः साऽऽचार्यप्रयुक्तस्य, न स्वाधिकारप्रतिपत्त्या । नहि तदानीं बालत्वात्स्वाधिकारं प्रतिपत्तुमुत्सहते । परप्रयुक्त्यैव च प्रवृत्तिसिद्धिः । नाधिकारप्रतिपादनेनापि चावेद्यते । अतस्तत्र प्रवृत्तस्य प्रयोजनमर्थावबोधोऽतश्च प्रवृत्तिः । इह तु “योऽनधीत्य द्विजो वेदमन्यत्र कुरुते श्रममिति” गृहीतवेदस्याध्ययनाधिकारः । तदानीं चाभ्युत्पन्नबुद्धित्वात्प्रयोजनमन्विच्छति । भगवतः पुनः पाणिनेरतिसंक्षिप्तानि सूत्राणि । नैवार्थान्तराभिधानपरत्वाशङ्का । तत्र आकुमारं च यशः पाणिनेः प्रख्यातमिति सुप्रसिद्धप्रयोजनत्वादनुपन्यासः । अयं तु विततो ग्रन्थोऽनेकार्थवादबहुलः सर्वपुरुषार्थोपयोगी । तत्र सुखावबोधार्थं प्रयोजनाभिधाने न किञ्चित्परिहीणम् ।

द्वये च प्रतिपत्तारः—न्यायप्रतिसरणाः प्रसिद्धिप्रतिसरणाश्च । तत्र “मनुर्वै यत्किञ्चावदत्तद्भेषजमिति”—“अचो यजूंषि सामानि मन्त्रा आथर्वणाश्च ये सप्तर्षिभिस्तु यत्प्रोक्तं तत्सर्वं मनुरब्रवीदि” त्याग्यवादेतिहासपुराणादिभ्यः प्रख्यातप्रभावः—लोके तत्प्रसिद्ध्यैव वा निरूपितमूलपातेन प्रजापतिनैतत्प्रणीतमित्येतावतैव—श्रोत्रियाः प्रवर्तन्त इति । तान्प्रति कर्तृविशेषसंबन्धोऽपि प्रवृत्त्यङ्गम् । अत एव च प्रश्नप्रतिवचनमङ्गुला प्रयोजनोपन्यासः । महर्षयः प्रष्टारः प्रजाप्रतिर्वक्ता, धर्मलक्षण-आर्थो न लोकावगम्यः, शास्त्रैकगोचरोऽयम् यत्र महर्षयोऽपि संशेरत इति एवंपर-आदेशोऽपि—स तैः पृष्ट इति, नाहं पृष्ट इति—तथाऽऽत्मनो ब्रह्मणोऽकृत्रिमप्रतिमत्वं चेत्येवमादिः । तद्व्युत्पादनार्थो युक्तः शास्त्रारम्भ इति श्लोकचतुष्टयस्य तात्पर्यम् ।

यथा चानेन पुरुषार्थोपदेशपरता शास्त्रस्योच्यते तथा पदार्थयोजनात्प्रतिपादयिष्यामः ।

तत्र मनुमभिगम्य महर्षय इदं वचनमब्रुवन् ‘धर्मज्ञो वक्तुमर्हसीति’ । स पृष्टः प्रत्युवाच ‘श्रूयतामिति’ । एवं प्रश्नप्रतिवचने एकार्थप्रतिपादके तात्पर्येण भवतः । अतो धर्मा अत्र प्रतिपाद्यन्त इत्युक्तं भवति । धर्मशब्दश्च लोके श्रेयःसाधने प्रत्यक्षादि-भिल्लींकिः प्रमाणैः शब्दादितरैरविहिते प्रयुज्यते । अतः स श्रूयतामिति संबन्धे विशिष्टपुरुषार्थसाधनत्वमुक्तं भवति ।

मनुर्नाम कश्चित्पुरुषविशेषोऽनेकवेदशास्त्राध्ययनविज्ञानानुष्ठानसम्पन्नः स्मृतिपर-म्पराप्रसिद्धः । तमभिगम्यामिमुख्येन तत्समीपं गत्वा, व्यापारान्तरत्यागेन, न

यदृच्छया, संगम्य । अनेन चाभिगमनप्रयत्नेन पृच्छमानवस्तुगौरवं वक्तुश्च प्रामाण्यं ल्याप्यते । न ह्यकुशलः प्रतिवचने यत्नेन पृच्छ्यते आगत्य ।

एकाग्रमासीनमेकाग्रं स्थितमेकाग्रं सन्तम् । न त्वत्र वृत्त्याद्युपवेशनमासनम्, अनुपयोगात् । आसनेन स्वस्थवृत्तिता लक्ष्यते । तथाभूतः प्रतिवचनसमर्थो भवति । ‘अभिगम्येति’ केवल एव मनुः कर्म । प्रश्नक्रियायास्त्वेकाग्रमासीनमिति विशेषणम् । कुशलप्रश्नानुरूपकथाप्रवृत्त्यादिनैकाग्रमविच्छिन्नमनस्कं ज्ञात्वा प्रश्नश्रवणे दत्तावधानमिदं वचनमब्रुवन् । एकाग्रशब्दो रूढ्या निश्चलतामाह । प्रत्याहारेण परिहृतरागादिदोषसंसर्गस्य विकल्पनिवृत्तौ तत्त्वावबोधचिन्तायां मनसः स्थैर्यमेकाग्रता । तथाभूत एव च संनिहितरूपशब्दादिविषयावधारणे योग्यो भवति, न सदसद्विकल्पयुक्तः । अथवा योगतोऽग्रशब्दो मनसि वर्तते, अर्थग्रहणे चतुरादिभ्योऽग्रगामित्वात् । प्रथमप्रवृत्ति-युक्तः पुरःसरो लोकेऽग्र उच्यते । एकस्मिन् ध्येये ग्राह्ये वाऽग्रमस्येति विग्रहः, व्यधि-करणानामपि बहुव्रीहिर्गमकत्वात् । अत्रापि व्याप्तेऽपि निवृत्तिरेवैकाग्रता ।

प्रतिपूज्य यथान्यायम् । न्यायः शास्त्रविहिता मर्यादा—तामनतिक्रम्य—यादृशी शास्त्रेणाभिवादनापासनादिका गुरोः प्रथमोपसर्पणे पूजा विहिता तथा पूजयित्वा, भक्त्यादरौ दर्शयित्वा ।

महर्षयः । ऋषिर्वेदः तदध्ययनविज्ञानतदर्थानुष्ठानातिशययोगात् पुरुषे-ऽप्युपशब्दः । महान्तश्च ते ऋषयश्च—तेषामेव गुणानामत्यन्तातिशयेन महान्तो भवन्ति । यथा “युधिष्ठिरः श्रेष्ठतमः कुरुणामिति” । अथवा तपोविशेषात् पूजाख्याति-विशेषाद्वा महान्तः ।

इदं वचनमब्रुवन् । उच्यतेऽनेनेति वचनम्—वक्ष्यमाणं द्वितीयश्लोकप्रभ-वाक्यमिति । तदेव प्रत्यासन्नत्वादिति प्रतिनिर्दिशति । येषामपि प्रत्यक्षवस्तुप्रति-निर्देशक इदंशब्दस्तेषामपि बुद्धिस्थत्वात् प्रश्नस्य प्रत्यक्षता । अथवोच्यत इति वचनं पृच्छमानं वस्तुब्रुवन् । वाक्यपक्ष इदं वाक्यमुच्चारितवन्तः । कर्मसाधने तु वचन-शब्द इदमपृच्छन् । द्विकर्मकश्च तदा ब्रून् अकथितकर्मणा मनुना । तिसृणां क्रियाणां मनुः कर्म ॥ १ ॥

अभिगम्य प्रतिपूज्य किमब्रुवन्नित्यपेक्षायां द्वितीयः श्लोकः—

भगवन् सर्ववर्णानां यथावदनुपूर्वशः ॥

अन्तरप्रभवानां च धर्माज्ञो वक्तुमर्हसि ॥ २ ॥

ऐश्वर्योदार्यशोवीर्यादौ भगवद्विदः । सोऽस्यास्तीति, मनुः । तेन संबोधनं भगवद्विति । वर्षशब्दश्च तिसृषु ब्राह्मणादिजातिषु वर्तते । सर्वग्रहणं शूद्रावरो-

धार्म्यम् । इतरथा महर्षीणां प्रवृत्त्यात् त्रैवर्णिकविषये प्रश्नः कृतः स्यात् । अन्तरं तन्मध्यम् । द्वयोजांत्योः सङ्करादेकाऽप्यपरिपूर्णा जातिः । अन्तरे प्रभव उत्पत्तिर्येषां तेऽन्तरप्रभवाः अनुलोमप्रतिलोमा मूर्धावसिक्तान्बध्नचतुर्वैदेहकादयः । न हि ते माता-पित्रोरन्यतरयाऽपि जात्या व्यपदेशं युज्यन्ते । यथा रासभाश्वसंयोगजः खरो न रासभो नाश्वो, जात्यन्तरमेव । अतः वर्णग्रहणेनाप्रहणात्पृथगुपादीयन्ते ।

“नन्वनुलोमा मातृजातीया इष्यन्ते” । नेति ब्रूमः । सदृशानेव तानाहुरिति मातृजातिसदृशास्ते न तज्जातीया एव । सोऽप्येषां धर्मो वाचनिको न वस्तुस्वभाव-सिद्धः । अतः प्रमाणांतरागोचरत्वाद्धर्मपक्षपतितत्वे शास्त्रोपदेशार्हा एव । प्रतिलोमा-नामप्यहिंसाद्यो धर्मा वक्ष्यन्ते । यत्तु धर्महीना इति तद्भ्रतोपवासादिधर्माभा-वामिप्रायेण । सर्वपुरुषोपकारिता चानेन शास्त्रस्य प्रदर्श्यते ।

यथावत् । ‘अर्हत्यर्थे वतिः’—येन प्रकारेणानुष्ठानमर्हति । इदं नित्यमिदं काम्यमिदमङ्गमिदं प्रधानम् । द्रव्यदेशकालकर्त्रादिनियमश्च प्रकारोऽर्हतेर्विषयः । अनु-पूर्वशः । अनुपूर्वः क्रमः । येन क्रमेणानुष्ठेयानि सोऽप्युच्यताम् । “जातकर्मानन्तरं चौढमौजीनिबन्धनेत्यादि” । यथावदित्यत्र पदार्थविषयं कात्स्न्यमुपात्तम् । क्रमस्तु पदार्थो न भवत्यतः पृथगनुपूर्वश इत्युपात्तम् ।

धर्मशब्दः कर्तव्याकर्तव्ययोर्विधिप्रतिषेधयोरदृष्टार्थयोस्तद्विषयायां च क्रियायां दृष्टप्रयोगः । तस्य तु किमुभयं पदार्थ उतान्यतरत्र गौण इति नायं विचारः क्रियते, ग्रंथातरे विस्तरेण कृतत्वादिहानुपयोगाच्च । सर्वथा तावत् ‘अष्टकाः कर्तव्याः’ ‘न कलञ्जं भञ्जयेत्’ इत्यादावष्टका विषया कर्तव्यता प्रतीयते, कलञ्जभञ्जविषयश्च प्रतिषेधः । तदष्टकाख्यं कर्म धर्मस्तद्विषया वा कर्तव्यतेति फले न विशेषः । धर्मरूपो-पदेशाच्च यत्तद्विपरीतमधर्मोऽसावित्यर्थात्सिध्यति । अतो धर्माधर्मावुभावपि शास्त्रस्य विषय इत्युक्तं भवति । तत्राष्टकाकरणं धर्मो ब्रह्महत्यादिवर्जनं च धर्मः, अष्टकानाम-करणमधर्मो ब्रह्महत्यायाश्च करणमधर्मः—अयं धर्माधर्मयोर्विवेकः ।

अर्हतीति सामर्थ्यलक्षणा या योग्यतया प्रवचनाधिकारमाचार्यस्याहुः—यतस्त्वं समर्थो धर्मान्वक्तुमतोऽधिकृतः सन्नप्येव्यसे ब्रूहीति । यो यत्राधिकृतस्तत्तेन कर्तव्यमिति सामर्थ्यगम्यं ब्रूहीत्यर्थेवणापदमप्याहियते ॥ २ ॥

त्वमेको ह्यस्य सर्वस्य विधानस्य स्वयम्भुवः ॥

अचिन्त्यस्याप्रमेयस्य कार्यतत्त्वार्थवित्प्रभो ॥ ३ ॥

“उक्तमदृष्टार्थे व्यापारभात्रे धर्मशब्दो वर्तते । तत्र यथाऽष्टकादौ तस्य प्रयोग

एवं चैत्यवन्दनादावपीति । तत्र कतमे धर्मा अत्रोच्यन्त” इति संशये धर्मविशेषप्रति-पादनार्थमुक्तसामर्थ्यप्रतिपादनार्थं च ‘त्वमेक इति’ । त्वमेवैकोऽसहायोऽ-द्वितीयः । सर्वस्य विधानस्य कार्यतत्त्वार्थवित् । विधानं शास्त्रं विधीयन्तेऽनेन कर्माणीति । तस्य स्वयम्भुवो नित्यस्याकृतकस्यापौरुषेयस्य वेदाख्यस्य । सर्वस्य प्रत्यक्षाचरस्यानुमेयाचरस्य च । ‘अग्निहोत्रं जुहुयादयं सहस्रमोनव’ इत्येतया आहवनीयमुपतिष्ठते इति प्रत्यक्ष एव वेदोऽयं होमं विधत्ते । एतयेति च तृतीयया प्रत्यक्षस्यैव मन्त्रस्याहवनीयोपस्थाने विनियोगः । ‘अष्टकाः कर्तव्या’ इत्यत्र तु स्मृत्याऽनुमीयते वेदः । ‘बर्हिर्देवसदनं दामीति’ लिङ्गादनेन बर्हिर्लुनातीति’ श्रुतेरनुमानम् । अयं हि मन्त्रो दर्शपूर्णमासप्रकरणे पठितो बर्हिर्लवनं च तत्रास्नातम् । अनेन मन्त्रेण लुनीयात् इत्येतत्तु नास्ति । मन्त्रः पुना रूपाद्बर्हिर्लवनप्रकाशनसमर्थः । प्रकरणात्सामान्यतः सिद्धो दर्शपूर्णमाससंबन्धः । स्वसामर्थ्येन तु बर्हिर्लवने प्रयुज्यते । एषा ह्यत्र प्रतीतिः । प्रकरणादर्शपूर्णमासावनेन-मन्त्रेण कुर्यात्—कथमिति—यथा शक्नुयादित्यनुक्ताऽपि शक्तिः सर्वत्र सहकारिणी । किं च शक्नोति मन्त्रः कर्तुम् । बर्हिर्लवनं प्रकाशयितुम् । ततः प्रकरणात् स्वसामर्थ्याच्चा नेन मन्त्रेण ‘बर्हिर्लुनातीति’ बुद्धौ शब्द आगच्छति । सविकल्पकविज्ञानैः पूर्वं शब्दः प्रतीयत इति । स बुद्धिस्थः शब्दोऽनुमेयो वेद उच्यते । वेदत्वं च तस्य दर्शपूर्णमासवाक्यमन्त्रवाक्याभ्यां श्रुत्यन्तराभ्यां स्वसामर्थ्येनोत्थापितत्वादितिकुमारिलपक्षः ।

अथवा विधिर्विधानमनुष्ठानं प्रयोजनसंपत्तिः । तस्य स्वयम्भुवो नित्यस्यानादिपर-म्परायातस्य, स्वयम्भुवा वेदेन वा प्रतिपाद्यस्य, सर्वस्य श्रूयमाणाचरप्रतिपाद्यस्य प्रति-पन्नार्थसामर्थ्यगम्यस्य च । द्विविधो हि वैदिको विधिः । कश्चित्साक्षाच्छब्दप्रति-पाद्यः । यथा ‘सौर्यं चरुं निर्वपेत् ब्रह्मवर्चसकाम’ इति सौर्यचरौ ब्रह्मवर्चसकामोऽधिक्रियते । तस्य चरोर्ब्रह्मवर्चसं साधयत इयमितिकर्तव्यता आग्नेयवदित्यवगम्यते । उभयत्रापि चेयं प्रतीतिः शब्दावगममूलत्वात् शब्द एव । उभावपि शब्दादभिधानतः प्रतीयेते, तथा चाभिधेयप्रतिपत्तितः । विशेषस्तु व्यवधानादिकृतो न शब्दतां विहन्ति । यथा वापीस्थमुदकं हस्तेनाभिहतं प्रदेशान्तरमभिहन्ति तदपि हस्तसंयोगेनैवाभिहतं भवति, न तु साक्षात् । शर्कराणां रेचककर्मण्याद्यप्रयत्नकृता एवोत्प्लुत्योत्प्लुत्य पाताः । तादृशमेतत् । वैकृते कर्मणि विशिष्टेति कर्तव्यतासम्बन्धः । एवं विज्ञजिता यजे-तेत्युत्पत्तिर्नाधिकारशून्याऽस्तीति स्वर्गकाम इत्यधिकारावगतिः प्रतिपन्नार्थसामर्थ्य-गम्या । अतो द्वैरूप्ये विधानस्य सर्वस्येतिपदम् । सर्वस्य तात्पर्यमेवं रूपम्—वेदमूलाः स्मृतय इति ज्ञापयितुम् । द्वितीये चैतदर्थयिष्यामः ।

“ननु लिङादिप्रतिपाद्योऽर्थः कर्तव्यतारूपो विधिः । स च सर्वत्र प्रत्यक्षशब्द-
प्रतिपाद्य एव । तत्र किमुच्यते द्विविधो हि वैदिको विधिरिति । निर्वपेदिति कर्तव्यताऽ
वगम्यते । इतिकर्तव्यताऽर्थसामर्थ्यगम्या उक्तेन प्रकारेण” ।

नैष दोषः । निर्वपेद्यजेतेति न केवले धात्वर्थविषयत्वेऽवगते परिपूर्णा कर्तव्यता
भवति यावदंशान्तराण्यधिकारेतिकर्तव्यताप्रयोगरूपाणि नावगतानि । एतैरंशैर्विततरूपा
विधिः प्रतीयते । अतोऽशरूपाण्यपि विधिशब्दाभिलष्यतया न विरुद्धानि ।

एतदेवाह अचिन्त्यस्येति । अप्रत्यक्षस्येत्यर्थः । प्रत्यक्षं अनुभूयत इत्यु-
च्यते, न चिन्त्यते इति, न स्मर्यत इति । अप्रमेयस्य कल्प्यस्य, प्रायशः स्मृतिवाक्य-
मूलस्य । न हि प्रत्यक्षेण प्रमीयते । अतोऽप्रमेयस्येत्युच्यते । अथवाऽप्रमेयस्येत्यतया
परिमाणुमशक्यस्यातिमहत्त्वात् । अनेकशाखाभेदभिन्नो वेदो न शक्यते सर्वैः
प्रमातुम् । अत एवाचिन्त्यस्य । यदतिबहु तदुर्ग्रहत्वादचिन्त्यमित्युच्यते । यथा च
लोके वक्तारो भवन्ति, ‘अन्येषां का गतिः ? चिन्तयितुमप्येतन्न युज्यत’ इति । मनः
किञ्च सर्वविषयम्, अयं चातिमहत्त्वात्तस्यापि न विषय इति । पदद्वयेन बाह्यान्तः-
करणाविषयतया महत्त्वस्य व्यापनेनाचार्यः प्रोत्साह्यते । त्वयैव केवलेनैवंविधो वेद
आगमितीत्यतस्तस्य यः कार्यरूपस्तत्त्वार्थस्तं वेत्ति जानीषे ।

कार्यमनुष्ठेयमुच्यते । यत्र पुरुषोऽनुष्ठानत्वेन विनियुज्यते—इदं त्वया कर्तव्यमिदं
त्वया न कर्तव्यमिति-अग्निहोत्रादि कर्तव्यम् कलत्रभक्षणं न कर्तव्यम् । प्रतिषे-
धोऽप्यनुष्ठानमेव । यद्वाङ्मयवधस्यानुष्ठानं तदेव प्रतिषेधस्यानुष्ठानम् । प्रवृत्तिश्च
क्रियानिवृत्तिश्च क्रियेति । न हि परिस्पन्दमानसाधनसाध्यमेवानुष्ठानमुच्यते, किं
तर्हि प्राप्ते तद्रूपे तन्निवृत्तिरपि । यथा ‘हितसेवी चिरायुरिति’ यः प्राप्ते काले
भुङ्क्तेऽप्राप्ते न भुङ्क्ते । अभोजनमपि हितमेव ।

अथवा कार्यशब्दः प्रदर्शनार्थो विधेः प्रतिषेधस्य च । एतावदेव वेदस्य तत्त्वरूपः
पारमार्थिकोऽर्थः । यस्त्विदितवृत्तसंवर्यनरूपः “सोऽरोदीद्यदरोदीत्तद्रुद्रस्य रुद्रत्वमिति” स
न तत्त्वार्थः, विध्यन्तरेणैकवाक्यत्वात्प्रशंसापरत्वेन स्वार्थनिष्ठत्वाभावात् । अस्ति हात्र
विध्यन्तरम् ‘तस्माद्बर्हिषि रजतं न देवमिति’ । ‘सोऽरोदीदि’ त्यादीनि ‘पुराऽस्य संवत्स-
राद्गृहे रोदनं भवती’ त्यन्तानि तदेकवाक्यतापन्नानि बर्हिषि रजतदाननिन्दया तत्प्रति-
षेधं स्तुवन्ति । तदुक्तं ‘साध्येऽर्थे वेदः प्रमाणं, न सिद्धरूपे’ । अर्थवादानां हि सिद्ध-
रूपोऽर्थः । न हि तदर्थस्य कर्तव्यता प्रतीयते । विध्युपदेशपरत्वं च प्रतीयते । यदि च
स्वार्थपरा अपि स्युस्तदा विधिपरत्वं व्याह्रन्येत । ततश्च प्रतीयमानैकवाक्यता बाध्येत ।
न च सम्भवत्येकवाक्यत्वे वाक्यभेदो न्याय्यः । न च साध्यस्य सिद्धार्थपरत्वेनैक-

वाक्यता घटते । तथाहि न किञ्चिद्वेदेनोपदिश्यते कर्तव्यम् । अतश्चाप्रमाणमेव वेदः
स्यात् । विध्यर्थता चावगम्यमाना लिङादीनां त्यक्ता स्यात् । तस्मात्कार्यरूपो वेदस्य
तत्त्वार्थ इति मनुर्भगवानाह । जैमिनिनाऽप्युक्तम् कार्योऽर्थे वेदः प्रमाणम् ‘चोदना-
लक्षणोऽर्थो धर्म’ इति ।

अतश्च निरवशेषपदार्थपरिज्ञानातिशययोगाद्धर्मप्रवचनसामर्थ्यं सिद्धवदुपादाय
प्रभो इत्यामन्त्रणम्—हे प्रभो धर्माभिधानशक्त त्वमनुब्रूहि धर्मानिति । एवमनया
त्रिश्लोक्या धर्मान् पृष्ट उत्तरेण श्लोकेन प्रतिजज्ञे ॥ ३ ॥

स तैः पृष्टस्तथा सम्यगमितौजा महात्मभिः ॥

प्रत्युवाचार्य तान्सर्वान्महर्षींश्चक्षुयतामिति ॥ ४ ॥

स मनुर्मितौजास्तैर्महर्षिभिर्महात्मभिः पृष्टस्तथा तान् प्रत्युवाच
अयतामिति । तथा तेन प्रागुक्तेन प्रकारेण । पृच्छ्यमानवस्तु प्रश्नविधिशच
प्रकारवचने तथाशब्देऽन्तर्भूतः । तेनायमर्थस्तथापृष्टस्तान् धर्मान् पृष्टः प्रत्युवाच ।
अथवा तथेति प्रकारमात्रमाचष्टे । पृष्ट इति पूर्वश्लोकात्पृच्छ्यमानविशेषो
बुद्धौ विपरिवर्तत एव । तेन यत्पृष्टस्तत्प्रत्युवाच ‘अयतामिति’ प्रश्नप्रतिवचन-
योरेककर्मता सिद्धा भवति । तदा च तथाशब्दः श्लोकपूरणार्थः । आद्ये तु व्याख्याने
तथाशब्दोपात्तैव प्रश्नप्रतिवचनयोरेककर्मता । सम्यक्शब्दः प्रतिवचनविशेषणम् ।
सम्यक् प्रत्युवाच । प्रसन्नेन मनसा न क्रोधादियोगेन । अमितौजा अशीव-
ग्विभवः । अमितमनन्तमोजो वीर्यमभिधानसामर्थ्यमस्येति । महात्मतया महर्षीणां
धर्मप्रदृष्टं महर्षित्वं चाविरुद्धमित्याह महर्षीनिति । ‘परार्थकारी सततं महात्मे’
त्युच्यते । तेन यद्यपि स्वयं विद्वांसोऽभिगतयाथातथ्याः—अन्यथा महर्षित्वानुपपत्तेः—
तथाऽपि परार्थमपृच्छन् । मनुः प्रख्याततरप्रमाणभावः । एतेन यदुच्यते तल्लोके-
नाद्रियते । प्रत्ययतोऽयं समुपास्यतेऽतः शास्त्रावतारार्थमुपाध्यायीकुर्मः । अस्माभिश्च
पृच्छ्यमानः प्रमाणतरीकरिष्यते जनेनेति । अत एवाचार्य तान् सर्वानित्यर्चनम-
विरुद्धम् । अन्यथा शिष्यस्योपाध्यायात्कीदृश्यचेति । अर्चयतेराङ्पूर्वस्य त्यवन्तस्म्य
रूपमाच्येति । पाठान्तरम् ‘अर्चयित्वा तानिति’ ।

अत्र यदुच्यते “यदि मनुनाऽयं ग्रन्थः कृतः परापदेशो न युक्तः—स तैः
पृष्टः प्रत्युवाचेति । ‘अहं पृष्टः प्रत्यब्रवमिति’ न्याय्यम् । अथान्यतर एव ग्रन्थस्य
कर्ता मानवव्यपदेशः कथमिति”—तदचोद्यम् । प्रायेण ग्रन्थकाराः स्वमतं परापदेशेन
ब्रुवते—‘अत्राह’ ‘अत्र परिहरन्तीति’ नैवम’हं तैः पृष्ट इति । यो यः पूर्वतरः स स
प्रमाणतरो लोकेनाभ्युपगम्यते—‘तत्प्रमाणं वादरायणस्येति’ । अथवा भृगुप्रोक्ता

संहितेयम् । मानवी तु स्मृतिरुपनिबद्धेति मानवव्यपदेशः । प्रत्युवाच तान् महर्षीन् । किं तत् । यदहं पृष्टस्तत् श्रूयतामिति ॥ ४ ॥

आसीदिदं तमोभूतमप्रज्ञातमलक्षणम् ॥

अप्रतर्क्यमविज्ञेयं प्रसुप्तमिव सर्वतः ॥ ५ ॥

“क अस्ताः क निपतिताः । शास्त्रोक्तनिपतितधर्मान् पृष्टस्तानेव वक्तव्यतया प्रतिज्ञाय जगतोऽव्याकृतावस्थावर्णनमप्रकृतमपुरुषार्थं च । सोऽयं सत्यो जनप्रवादः ‘आम्नान् पृष्टः कोविदारानाचष्ट’ इति । न चास्मिन् वस्तुनि प्रमाणं न च प्रयोजनमित्यतः सर्व एवायमध्यायो नाध्येतव्यः” ।

उच्यते । शास्त्रस्य महाप्रयोजनत्वमनेन सर्वेण प्रतिपाद्यते । ब्रह्माद्याः स्थावर-पर्यन्ताः संसारगतयो धर्माधर्मनिमित्ता अत्र प्रतिपाद्यन्ते । ‘तमसा बहुरूपेण वेष्टिताः कर्महेतुनेति’ (श्लो० ४६) । वक्ष्यति च—‘एता दृष्टा तु जीवस्य गतीः स्वेनैव चेतसा । धर्मतोऽधर्मतश्चैव धर्मे दध्यात्सदा मन’ इति (अ० १२ श्लो० २३) ॥ ततश्च निरतिशयैश्वर्यहेतुर्धर्मस्तद्विपरीतश्चाधर्मस्तद्रूपपरिज्ञानार्थमिदं शास्त्रं महाप्रयोजनमध्येतव्यमित्यध्यायतात्पर्यम् ।

मूलं त्वत्र मन्त्रार्थवादाः सामान्यतो दृष्टं च । तथा च मन्त्रः । “तम आसीत्तमसा गूढममेऽप्रकेतं सलिलं सर्वमा इदम् तुच्छेनाभ्वपिहितं यदासीत्तपसस्तन्महिना-ऽजायतैकम्” । (अग्वेद १० । १२६ । ३) । चन्द्रार्कान्यादिषु बाह्याध्यात्मिकेषु महाप्रलये प्रकाशकेषु नष्टेषु तम एव केवलमासीत् । तदपि तमः स्थूलरूपतमसा गूढं संवृत्तम् । न हि तदानीं कश्चिदपि ज्ञाताऽस्ति । अतो ज्ञातुरभावात् कस्यचित् ज्ञानमस्तीति तमसा गूढमुच्यते । अमे भूतसृष्टेः प्राक् अप्रकेतमज्ञातं सर्वं आः आसीत् । इदं सलिलं सरणधर्मकम्, क्रियावत् यत्किंचिद्वैष्टावत्सर्वं निश्चेष्टमासीत् । तुच्छेन सूक्ष्मेणाभु स्थूलमपिहितं प्रकृत्यात्मनि विशेषरूपं लीनमित्यर्थः । एतावताऽव्याकृतावस्था जगतो द्योतिता ! चतुर्थेन पादेनाद्या सृष्टयवस्थोच्यते । तपसस्तन्महिना महत्त्वेन एकं यदा-सीत्तदजायत विशेषात्मनाऽभिव्यज्यते स्म । कर्मवशात्पुनः प्रादुर्बभूवेत्यर्थः । अथवा तस्यामवस्थार्या तपःकर्मणा महत्त्वेन हिरण्यगर्भ आत्मनाऽजायत प्रादुरासीत् । यथा वक्ष्यति ‘ततः स्वयंभूरिति’ (श्लो० ६) ।

सामान्यतो दृष्टेन महाप्रलयोऽपि संभाव्यते । यस्य ह्येकदेशे नाशो दृष्टस्तस्य सर्वस्यापि नाशो दृश्यते । यथा शालाऽपि कचिद्दह्यमाना दृष्टा कदाचित्सर्वो प्रामो दह्यते । ये च कर्तृपूर्वा भावास्ते सर्वे विनश्वरा गृहप्रासादादयः । कर्तृ-पूर्वं चेदं जगत्सरित्समुद्रशैलाद्यात्मकम् । अतो गृहादिवन्नक्ष्यतीति संभाव्यते ।

“कर्तृपूर्वतैव न सिद्धेति” चेत्तन्निवेशविशेषवत्त्वादिना गृहादिवत्साऽपि साध्यत इत्यादि सामान्यतो दृष्टम् ।

न च प्रमाणशुद्धौ तद्दूषणे वा प्रयत्नामहेऽनिदं परत्वाच्छास्त्रस्य । एतद्धि यावन्न विचार्य निरूपितं तावन्न सम्यगवधार्यते । तथानिरूपणे च तर्कशास्त्रता स्यान्न धर्मशास्त्रता ग्रन्थविस्तरश्च प्रसज्यते ।

प्रक्रियाबहुलं चेदं सर्वमुपन्यसिष्यते । कचित्पौराणी प्रक्रिया, कचित्सांख्यानाम् । न तथा ज्ञातयाऽज्ञातया वा कश्चिद्धर्माधर्मयोर्विशेष इति निपुणतया न निरूप्यते । अर्थिता चेत्त एवान्वेष्या । पदार्थयोजनाव्याख्यानमात्रं त्वध्यायस्योपदिश्यते तदेव करिष्यामः । तात्पर्यमुपदर्शितमेव ।

आसीदिदं जगत्तमोभूतं तम इव । भूतशब्दोऽनेकार्थोऽष्टौ पमायां प्रयुक्तः । यथा ‘यत्तद्विज्ञेयमिदं विज्ञेयमिदं सामान्यभूतं स शब्द इति’ सामान्यभूत इति सामान्यमिवेत्यर्थः । किं तमसा जगतः सादृश्यमत आह अप्रज्ञातम् । विशेषाणां स्वभावानां विकाराणां प्रकृतावुपलयनादतः प्रत्यक्षेणाज्ञातम् । अनुमानात्तर्हि ज्ञायेत, तदपि चालणक्षम् । लक्षणं लिङ्गं चिह्नं, तदपि तस्यामवस्थार्या प्रलीनमेव, सर्वविकाराणां विशेषात्मना विनष्टत्वात् । अप्रतर्क्यम् । यद्रूपमासीत्तर्कयितुमपि न तद्रूपतया शक्यम् । सर्वप्रकारमनुमानं निषेधति । न सामान्यतो दृष्टमनुमानमस्ति । तद्रूपकावेदकं न विशेषतो दृष्टमवस्थाविज्ञेयम् । नैव तर्ह्यसीदसदेवाजायतेति प्राप्तमेतन्निषेधति प्रसुप्तमिव सर्वतः । नासतः सत उत्पत्तिः । उक्तं च ‘सदेव सोम्येदमम आसीत् कथमसतः सजायते’ त्याद्युपनिषत्सु । अतश्चाविज्ञेयमवच्छेदविषयः प्रमाथैः । आगमात्तादृशादेव गम्यते । प्रसुप्तमिव जाग्रत्स्वप्नवर्त्ता परित्यज्य संप्रसादावस्था सुषुप्तिर्दृष्टान्तत्वेनोपात्ता । यथा अयमात्मा सुषुप्त्यवस्थार्या निःसंबोधक्लेश-प्रध्वस्ताशेषविकल्प आस्ते, न च नास्तीति शक्यते वक्तुं, प्रबुद्धस्य सुखमस्वाप्समिति प्रत्यभिज्ञानदर्शनात्, एवं जगदागमात्सिद्धार्यरूपादाभासानुमानेभ्यश्च तार्किकाणामवसीयते । आसीदिति । वर्तमाना तु साऽवस्था न कस्यचित् विज्ञेयेत्यत उक्तमविज्ञेयम् । सर्वतो नैकदेशप्रलय इत्यर्थः ॥ ५ ॥

ततः स्वयंभूर्भगवानव्यक्तो व्यञ्जयन्निदम् ॥

महाभूतादिवृत्तौजाः प्रादुरासीत्तमोनुदः ॥ ६ ॥

तस्या महाराज्या अनन्तरम् । स्वयं भवतीति स्वयंभूः । स्वेच्छया कृतशरीरपरि-ग्रहो, न संसार्यात्मवत्कर्मपरतन्त्रं शरीरग्रहणमस्य । अव्यक्तो ध्यानयोगाभ्यासभा-वनावर्जितानामप्रकाशः । अथवा ‘अव्यक्तमिदमित्येवं पठितव्यम् । इदमव्यक्तावस्थम्

व्यञ्जयन् स्थूलरूपैर्विकारैः प्रकाशमानयन् । यदिच्छया पुनर्जगत्प्रादुर्भवति । प्रादुरासीत् । प्रादुःशब्दः प्राकाश्ये । तमोऽनुदः । तमो महाप्रलयवस्था तां नुदति विनाशयति पुनर्जगत्सृजत्यतस्तमोऽनुदः । महाभूतानि पृथिव्यादीनि । आदिप्रहणात्तद्गुणाः शब्दादयो गृह्यन्ते । तेषु वृत्तं प्राप्तमोजो वीर्यं सृष्टिसामर्थ्यं यस्य स एवमुक्तः । स्वयमसमर्थानि महाभूतानि जगन्निर्वर्तयितुम् । यदा तु तेन तत्र शक्तिराधीयते तदा वृत्ताद्यात्मना विक्रियन्ते । न तु प्रकृतिशक्त्यवस्थानि प्रकृतिरूपापन्नानि महाभूतानि जगत्सर्गादौ महाभूतशब्देनाभिप्रेतानि । पाठान्तरं 'महाभूतानुवृत्तीजा' इति । अनुवृत्तमनुगतमिति प्रागुक्त एवार्थः ॥ ६ ॥

योऽसावतीन्द्रियग्राहः सूक्ष्मोऽव्यक्तः सनातनः ॥

सर्वभूतमयोऽचिन्त्यः स एष स्वयमुद्भूतः ॥ ७ ॥

योऽसाविति सर्वनामभ्यां सामान्यतः प्रसिद्धमिव परं ब्रह्मोद्दिशति । योऽसौ वेदान्तेष्वन्यासु चाध्यात्मविद्यास्वितिहासपुराणेषु च प्रसिद्धो वक्ष्यमाणैर्धर्मैः स एष प्रादुरासीदित्युक्तः । स्वयमुद्भूतावुद्भूतः शरीरप्रहणं कृतवान् । भातिरनेकार्थत्वादुद्भवे वर्तते । अथवा दीप्यर्थे एव । स्वयम्प्रकाश आसीन्नादित्याद्यालोकापेक्षः । इन्द्रियाणामतीतोऽतीन्द्रियम् । अव्ययोभावः । अतीन्द्रियग्राहः सुप्तुपेतिसमासः । इन्द्रियाण्यतिक्रम्य गृह्यते, न कदाचिदिन्द्रियस्य गोचरः । अन्यदेव तद्योगजज्ञानं येन गृह्यते । अथवेन्द्रियाण्यतिक्रान्तमतीन्द्रियं मन उच्यते । परोक्षत्वादिन्द्रियाणामविषयः । तथा च वैशेषिका 'युगपच्छानानुत्पत्तिर्मनसो लिङ्गमित्यानुमानिकत्वं मनसः प्रतिपन्नाः । (न्यायसूत्र १।१।१६) । तेन गृह्यते । तथा च भगवान्व्यासः—'नैवासी चक्षुषा प्राणो न तु शिष्टैरपीन्द्रियैः । मनसा तु प्रसन्नेन गृह्यते सूक्ष्मदर्शिभिरिति' ॥ 'प्रसन्नेन' रागादिदेवैरकलुषितेन, तदुपासनापरत्वेन लब्धसूक्ष्मदर्शनशक्तिभिः ।

सूक्ष्म इव सूक्ष्मोऽणुः । न ह्यसावणुस्थूलादिविकल्पानामाश्रयः । सर्वविकल्पातीतो ह्यसौ । उक्तं च—

'यः सर्वपरिकल्पानामाभासेऽप्यनवस्थितः ।

तर्कागमानुमानेन बहुधा परिकल्पितः ।

व्यतीतो भेदसंसर्गाद्वाभावौ क्रमाक्रमौ ।

सत्यानृते च विश्वात्मा स विवेकात्प्रकाशत इति' ।

सूक्ष्मत्वादव्यक्तः सनातनोऽव्यक्तस्वाभाविकेनानादिनिधनेनैश्वर्येण युक्तः । येषामपि कर्मप्राप्यं हिरण्यगर्भं पदं तन्मतेऽपि सनातनत्वं सत्यप्यादिमन्त्रेऽन्तत्वाभावात् । न हि सर्गादिकलभोक्तृत्वावस्था कदाचिदपैति ।

सर्वाणि भूतानि मया स्रष्टव्यानीत्येवंभावितचित्तो भूतात्मा एवं सम्पन्नः सर्वभूतमय इत्युच्यते । यथा मृण्मयो घटो मृद्विकारत्वान्मृद्विरावधशरीर एवं यः कश्चित्किञ्चिदत्यन्तं भावयति स तन्मय इत्युपचारादुच्यते । यथा स्त्रीमयोऽयं पुरुषः, शूद्रमयो, यजुर्मय इति । अथवाऽद्वैतदर्शने—नैव चेतनाचेतनानि भूतानि पृथक्त्वेन सन्ति, तस्यैत्रायं विवर्तः, अतो विवर्तानां भूतमयत्वाच्च तस्याभेदाद्युक्तमेव तन्मयत्वम् । "कथं पुनरेकस्य नानारूपविवर्तितोपपत्तिरेकत्वाद्विरोधिनी उच्यते" । एवमाहुर्विवर्तवादिनः—यथा समुद्राद्वायुनाऽभिहता ऊर्मयः समुत्तिष्ठन्ति, ते च न ततो भिद्यन्ते नापि लिप्यन्ते, सर्वथा भेदाभेदाभ्यामनिर्वाच्याः, एवमयं ब्रह्मणो विश्वविवर्तः ।

अपिशब्दश्चात्र द्रष्टव्यः । स्वरूपे स्थितोऽप्राणो विवर्तवस्थायामिन्द्रियग्राहः । एवं सूक्ष्मः, अपिशब्दात् स्थूलावस्थायां स्थूलः । अव्यक्तो व्यक्तश्च । शाश्वतोऽशाश्वतश्च । भूतमयस्तद्रूपरहितश्च । विवर्तवस्थाभेदेनैव व्याख्येयम् ।

अचिन्त्यः आश्चर्यरूपः, सर्वविलक्षणया शक्त्या योगात् ॥ ७ ॥

सोऽभिधाय शरीरात्स्वात्सिद्धिर्विविधाः प्रजाः ॥

अप एव ससर्जादौ तासु वीर्यमवासृजत् ॥ ८ ॥

स पूर्वनिर्दिष्टविशेषणैः "हिरण्यगर्भः समवर्ततामे" (श्रुवेद १०।१२।१) इत्यादिभिर्मन्त्रैर्लब्धहिरण्यगर्भाभिधानः । प्रजाः विविधा नानारूपाः सिद्धिः स्रष्टुमिच्छन् अपः उदकम् आदौ प्रथमं ससर्जोत्पादितवान् । शरीरात् स्वात्-यत्नेन गृहीतं शरीरम् । अद्वैतदर्शने प्रधानमेव तस्येदं शरीरं, तदिच्छानुवर्तित्वात्, स्वतः शरीरनिर्माणहेतुत्वाच्च । सर्वलोकानां शरीरं किं भौतिकेन व्यापारेण कुहालखननादिना समर्जं । नेत्याह । कथं तर्हि । अभिधाय । 'आप उत्पद्यन्ताम्' एवमिच्छामात्रेण । अत्रेत्यं चोद्यते—"पृथिव्यादीनां तदानीमभावादपां सृष्टानां क आधारः ।" अन्येभ्य इदमुच्यते । स्रष्टुरपि परमेश्वरस्य गृहीतशरीरस्य क आधार इत्यपि वाच्यम् । अथ विलक्षणैश्वर्यातिशययोगादन्यैव सा कर्तृशक्तिरसंचोद्या, प्रकृतधर्मसामान्येनेत्येवमेवपि द्रष्टव्यम् । तासु वीर्यं शुक्रमधामृजत् न्यपिभत् ॥ ८ ॥

तदण्डमभवद्धर्मं सहस्रांशुसमप्रभम् ॥

तस्मिञ्जज्ञे स्वयं ब्रह्मा सर्वलोकपितामहः ॥ ९ ॥

प्रथमं प्रधानं सर्वतोभवं मृदू पं सम्पद्यते । हिरण्यगर्भवीर्यसंयोगात्काठिन्यं प्रतिपद्यते । तदण्डं समप्रभमित्युच्यते । हेतु इदं हैमं स्वर्णमयमित्यर्थः । अंशुसामान्यात्तस्य सुवर्णमयस्य । "ननु चागमिकोऽयमर्थः, न चात्र इवशब्दः श्रूयते, तत्र कश्चमुप-

चारतो व्याख्यानमसति प्रमाणान्तरे' । उच्यते । वक्ष्यति—'ताभ्यां स शकलाभ्यां तु दिवं भूमिं च निर्ममे' इति । इयं च भूमिर्भूमयो न सर्वतः सुवर्णमयीत्यत उपचारमाश्रितः । सहस्रांशुरादित्य इत्यर्थः । अंशवो रश्मयस्तत्तुल्या प्रभा दीप्तिस्तस्याण्डस्य । तस्मिन्ण्डे स्वयं ब्रह्मा जज्ञे जातः संभूतः । ब्रह्मा हिरण्यगर्भ एव । स्वयमिति उक्तार्थम् । योगशक्त्या प्राग्गृहीतं शरीरं परित्यज्यान्तरण्डमनुप्राविशत् । अथवाऽशरीर एवापः ससर्ज ततोऽन्तरण्डं स्वशरीरं जग्राह ।

अथवाऽन्यो 'योऽसावित्य' त्र निर्दिष्टः (श्लो० ७) अन्यश्चायमण्डजो ब्रह्मंति । तथा च वक्ष्यति (श्लो० ११) 'तद्विसृष्ट' इति । तेनेश्वरेण सृष्टः । 'कथं तर्हि स्वयं जज्ञे, स्वयंभूतश्च तत्र ब्रह्मोच्यते ।' नैष दोषः । पितृनाम्ना पुत्रो व्यपदिश्यते । 'आत्मा हि जज्ञे आत्मन' इति । अनिदम्परंभ्य आगमेभ्यो लिखितमाचार्येण, नचात्राभिनिवेष्टव्यम् । 'स एव स्वयं जायतामन्यो वा तेन सृज्यतामिति' न धर्माभिधान उपयुज्यत इत्युक्तम् । सर्वलोकानां पितामह इति संज्ञा । तस्योपचारतोऽवास्तवदृष्टत्वात्, पितुरपि सकाशादधिकः पितामहः पूज्यः ॥ ८ ॥

आपो नरा इति प्रोक्ता आपो वै नरमूनवः ॥

ता यदस्यायनं पूर्वं तेन नारायणः स्मृतः ॥ १० ॥

यः कुत्रचिन्नारायणशब्देन कर्तृज्ञातृशक्त्यतिशययोगेन जगत्कारणपुरुषतयाऽऽगमेष्वा-
प्रातः, सोऽयमेव । न शब्दभेदादर्थभेदः । ब्रह्मा नारायणो महेश्वर इत्येक एवार्थो नोपा-
सना कर्मतया भिद्यते । तथा च द्वादशे दर्शयिष्यामः । यथा चैतत्तथोच्यते । आपो नरा
इत्यनेन शब्देन प्रोक्ताः । ननु नायं वृद्धव्यवहारोऽथ च न तथा प्रसिद्धोऽत आह
आपो वै नरमूनवः । स तावद् भगवान्नरः पुरुष इति प्रसिद्धः । आपश्च तस्य सूनवो-
ऽपत्यानि । अतस्ता नरशब्देनोच्यन्ते । दृष्टो हि पितृशब्दोऽपत्यं, वसिष्ठस्यापत्यानि
वसिष्ठा भृगोरपत्यानि भृगवः तथा ब्रह्मण्डलोक इत्याद्यभेदोपचारेण । ता आपो नर-
शब्दवाच्याः । यत् येन प्रकारेण अस्य प्रजापतेः पूर्वमयनं प्रथमसर्ग आश्रयो वा गर्भ-
स्थस्य, तेन हेतुना नारायणः स्मृतः । नरा अयनमस्येति नारायण इति प्राप्ते 'अन्ये-
षामपि दृश्यते' (पा० सू० ६।३।१३४) इति दीर्घः । 'पुरुष इति' यथा । अथवा सामूहि-
कोऽण् ॥ १० ॥

यत्तत्कारणमव्यक्तं नित्यं सदसदात्मकम् ॥

तद्विसृष्टः स पुरुषो लोके ब्रह्मेति कीर्त्यते ॥ ११ ॥

कारणमेव न कार्यो न परेच्छाविधेयशरीरः, स्वाभाविकं न महिम्ना युक्तम् अकथ्यत्वं

नित्यमुक्तमित्युक्तार्थम् । सदसदात्मकम् । सचासच्च सदसती । ते आत्मा स्वभावो
यस्य तदेवमुच्यते । कथम्पुनरंकस्य विरुद्धभावाभावरूपधर्मद्वयस्य योगः ॥ उच्यते । अर्वा-
ग्दर्शनानां तद्विषयाया उपलब्धेरभावात्सत्ताव्यवहारायोग्यत्वादसदास्मेत्युच्यते । आग-
मेभ्यः सर्वस्यास्य तत्कारणत्वावगमात्सदात्मकम् । अतः प्रतिपत्तुं भेदादुभयतोऽपि
व्यवहारो ब्रह्मण्यविरुद्धः ।

'ननु च सर्व एव भावा एवरूपाः स्वेन रूपेण सदात्मकाः पररूपेणासन्तः ।
किमुच्यते ब्रह्मण्यविरुद्ध इति ।' उच्यते । अद्वैतदर्शने नैवान्यद्वृक्ष्यः किंचिदस्तीति किं तत्
परं यत् तद्रूपतयाऽभाव इत्युच्यते ।

तेन विसृष्ट उत्पादितोऽन्तरण्डं निर्मितः पुरुषो लोके ब्रह्मेति कीर्त्यते ।
योऽसावुपतपसां देवासुरमहर्षीणां वरदानार्थं तत्र तत्रोपविष्ट इति महाभारतादौ श्रूयते स
एव तेन महापुरुषेण परेण ब्रह्मणा प्रथमं विसृष्टः ।

अन्यं तु 'स्वमेवैक' इत्याद्यन्यथा वर्णयन्ति । अस्येति प्रत्यक्षाभिनयेन जगन्नि-
र्दिश्यते । सर्वस्यास्य जगतो यद्विधानं निर्माणं तत्स्वयम्भुवः संवन्धि । अचिन्त्यमद्भुतरूपं
विचित्रमतिमहदप्रमेयं न शक्यं सर्वेण ज्ञातुम् । तथा ऋषिः । 'को ब्रह्मा वेद क इह
प्रवोचत् कुत आज्ञाता कुत इयं विसृष्टिरिति ।' किमिदं जगत्सर्वमुपादानमपेक्ष्य जायत
उत नैर्माणिकमात्रम्, यथा बुद्धस्य दर्शनम् । किमीश्वरेच्छाधीनमुत केवलकर्मवशजमुत स्वाभा-
विकमप्रमेयम् । तथा किं महदादिकमेष्टोत्पद्यत उत द्वयणुकादिकमेष्ट । अस्य त्वं कार्यं
तत्त्वमर्थं च वेत्सि । 'कार्यं' महतोऽहङ्कारोऽविशेषास्तन्मात्राण्यहङ्कारस्य, तन्मात्राणां
विशेषाः पञ्चमहाभूतानि, अहङ्कारस्येन्द्रियाण्येकादश । विशेषाणामपि पिण्डः कार्यं
ब्रह्मादिस्तम्बपर्यन्ताः । तेषामपि प्रत्ययात् तत्त्वं स्वभावो, यथा महतो मूर्तिमात्रत्वम् । प्रधान-
स्य सर्वस्य विकारावस्था महदित्युच्यते । प्रकृतर्महानिति । प्रकृतिः प्रधानमित्येकोऽर्थः ।
अहङ्कारस्य तत्त्वमस्मिप्रत्ययमात्रत्वम् । अविशेषाणामविशेषप्रत्ययसंवेद्यत्वमिति । 'अर्थः'—
प्रयोजनम् । पुरुषार्थमिदं वस्त्वनेन प्रकारेण पुरुषायोपयुज्यते इमं चार्थं साधयति ।
यद्यपि धर्मं जिज्ञासमानस्य जगन्निर्माणज्ञता आचार्यसंश्रद्धिनी न क्वचिदुपकारिणी, न
च प्रष्टव्या, तथाऽप्यन्यतो दुर्विज्ञानं महर्षीणां वैषम्याज्जगन्निर्माणमादौ प्रभार्हं भवति
मनोश्च वचनीयम् । यद्वस्तु प्रमाणवत्कस्याप्यविषयस्तदपि त्वमार्पेण चक्षुषा वेत्सि । धर्मः
पुनर्वेदगांवरः सोऽवश्यं त्वया जिज्ञात इत्येवं प्रकृतविषयैव प्रवक्तृप्रशंसा ।

एवं स्तुत्या प्रोत्साहिता जगन्निर्माणमेव तावद्भक्ति 'आसीदिदमिति' ।
(श्लो. ५)

‘ततः स्वयम्भूरिति’ (श्लो. ६) । प्रधानमेवैतैः शब्दैरभिधीयते । स्वयं भवति परिणमति विक्रियामेति महदादितत्त्वभावेन । न कश्चिदीश्वरः स्वभावसिद्धोऽस्ति, यस्यच्छा-
मचेतनं प्रधानमनुवर्तते । वस्तुस्वभाव एवायं यदुत प्रकृतिरूपं प्रधानं पुनर्विक्रियते । यथा
क्षीरमचेतनं मण्डकावस्थाभिर्दधीभवति । भगवानिति । स्वव्यापार ईश्वरः । महाभूतादि-
द्वारेण प्रवृत्तः स्वकार्योत्साह ‘भोजः’ सामर्थ्यम् । आदिशब्दः प्रकारे व्यवस्थायाम् । तेन
महदादिकारणमव्यक्तं भवति । विकारावस्थायां प्रच्युतं प्राग्रपात्सूक्ष्मभावात् प्रकाश-
मयं ‘तमोः’ तुदतीत्युच्यते । अर्थे शब्दाध्याहारेण वा प्रधाने पुल्लिङ्गनिर्देशः । पुरुषशब्दश्च
प्रधानादिषु दृष्टः, ‘तेषामिदं तु सप्तानां पुरुषाणामिति’ (मनु. १।१८) ।

योऽसाविति (श्लो. ७) पूर्ववत् । सोऽभिध्यायेति (श्लो. ८) । अभिध्यानं
गुणतः, अचेतनत्वात्प्रधानस्याभिध्यानासंभवात् । यथा कश्चिदभिध्यायैव कार्यं निर्वर्तयेत् ।
अन्यकार्यनिरपेक्षमेव वस्तु स्वाभाव्येन परिणममानमीश्वरेच्छानपेक्षतयाऽभिध्यायैत्युच्यते ।
अथ आदौ ससर्ज । महाभूतान्तरापेक्षया तासामादित्वं, न तु महदादितत्त्वोत्पत्तेः ।
वक्ष्यति हि ‘तेषामिदं तु सप्तानामिति’ । प्रथमं तत्त्वोत्पत्तिस्ततो भूतानाम् । तासु वीर्य-
मिति । वीर्यं शक्तिमवासृजत् । प्रधानमेव कर्तुं भवति ।

सर्वतः प्रधानं पृथिव्यादिभूतात्पत्तौ काठिन्यमेति, अण्डरूपं सम्पद्यते । तदण्ड-
मिति (श्लो. ८) । यथा तत्त्वानि क्षीपुरुषसंयोगं विनोत्पन्नानि प्रथममेवं पूर्वकर्मवशेन
ब्रह्माऽपि स्वमहिम्नैव । अयोनिर्जं तस्य शरीरं दंशमशकादिवत् ।

तद्विसृष्टः (श्लो. ११) । तेन प्रधानेन विसृष्टः । तन्मयत्वात्तच्छरीरस्य तद्विसृष्ट
इत्युच्यते । शेषं पूर्ववत् ।

यदत्रार्थतत्त्वं तदस्माभिर्मुक्तमेव । अर्थवादा एते यथा कथंचिद्गुणवादेन नीयन्ते ॥११॥

तस्मिन्ण्डे स भगवानुषिन्वा परिवत्सरम् ॥

स्वयमेवात्मनो ध्यानात्तदण्डमकरोद्द्विधा ॥ १२ ॥

स भगवान् ब्रह्मा परिवत्सरं संवत्सरमुषित्वा तदण्डमकरोद्द्विधा । तावता
कालेन गर्भः परिपश्यते । तस्मिन्नण्डे स्थित वत्पन्नः सर्वज्ञः कथं निर्गच्छेयमिति ध्यात-
वान् । अण्डमपि तावत्कालेन भेदजातं परिपाकात् । अतः काकतालीयन्यायेन तदण्डम-
करोद्द्विधेत्युच्यते ॥ १२ ॥

ताभ्यां स शकलाभ्यां च दिवं भूमिं च निर्ममे ॥

मध्ये व्योम दिशश्चाष्टावपां स्थानं च शश्वतम् ॥ १३ ॥

शकलम् अण्डकपालम् । ताभ्यामण्डकपालाभ्यामुत्तरं दिवं निर्ममे निर्मितवान्,

अधरेण पृथिवीं, मध्ये व्योमाकाशं दिशोऽष्टौ च प्रागाद्याः, अवान्तरदिग्भिर्दक्षिणपूर्वा-
दिभिः सह । अपां स्थानमन्तरिक्षे, समुद्रमाकाशं च पृथिवीपातालगतम् ॥ १३ ॥

उद्धवर्हत्पनश्चैव मनः सदसदात्मकम् ॥

मनसश्चाप्यहङ्कारमभिमन्तारमीश्वरम् ॥ १४ ॥

/ तत्त्वसृष्टिरिदानीमुच्यते । या च यथावयवा पश्चादुक्ताऽर्थाद्वा पूर्वमिति तथोक्तन्ते ।
प्रधानान् स्वस्माद्रूपान्मन उद्धृतवान् । प्रातिलोभ्येनेयं तत्त्वोत्पत्तिरिहोच्यते । मनसः
पूर्वमहङ्कारमभिमन्तारम् । अहमित्यभिमानिताऽहङ्कारस्य वृत्तिः । ईश्वरं कार्यनि-
र्वर्तनसमर्थम् ॥ १४ ॥

महान्तमेव चान्मानं सर्वाणि त्रिगुणानि च ॥

विषयाणां ग्रहीतृणि शनैः पञ्चेन्द्रियाणि च ॥ १५ ॥

महानिति संज्ञया साङ्ख्यानं तत्त्वं प्रसिद्धम् । आत्मानमिति महता सामाना-
धिकरण्यम् । सर्वपिण्डसृष्टौ च महत्तयाऽनुस्यूतमत आत्मव्यवहारः । अहङ्कारात्पूर्वं पूर्वेण
न्यायेन ससर्ज । सर्वाणि त्रिगुणानि च । यथानुकान्तं यथानुकन्यते तत्सर्वं त्रिगुणम् ।
सत्त्वरजस्तमांसि गुणाः । क्षेत्रज्ञाः केवलं निर्गुणाः । प्राकृते भागः सर्वः सत्त्वरजस्त-
मोमयः । पञ्चेन्द्रियाणि, तेषां निर्देशविषयाणां रूपरसादीनां यथास्वं ग्रहीतृणि
विज्ञानजनकानि । पञ्च ‘श्रोत्रं त्वगित्यादिना’ वक्ष्यन्ते विशेषनामानि । अशब्देन विषयाश्च
शब्दस्पर्शरूपरसगन्धान् पृथिव्यादीनि च ॥ १५ ॥

तेषां त्ववयवान्मूक्ष्मान् षण्णामप्यमितौजसाम् ॥

सन्निवेश्यात्ममात्रासु सर्वभूतानि निर्ममे ॥ १६ ॥

तेषां षण्णां या आत्ममात्रास्तासु सूक्ष्मानवयवान् सन्निवेश्य सर्व-
भूतानि निर्ममे । तत्र षट्सङ्ख्यया वक्ष्यमाणानि पञ्च तन्मात्राणि अतिक्रान्तश्वा-
हङ्कारः प्रसिद्धिर्दिश्यते । आत्ममात्रास्तेषां स्वविकाराः—तन्मात्राणां भूतानि, अहङ्कार-
स्येन्द्रियाणि । पृथिव्यादिषु भूतेषु शरीररूपतया तिष्ठत्सु सूक्ष्मानवयवास्तन्मात्राहङ्कारान्
सन्निवेश्य—यथास्थानं योजनं कृत्वा—सर्वभूतानि देवमनुष्यतिर्यक्पक्षिस्थावरादीनि
निर्ममे । एतदुक्तं भवति । षड्विशेषा अवयवा एकदेशारम्भकाः सर्वस्य जगतस्तस्य
तदारब्धत्वान् । सूक्ष्मत्वं तन्मात्रसंज्ञयैव सिद्धम् । तानि संनिवेश्य संहत्य तेषामेवात्म-
मात्रास्तद्विकारान् भूतेन्द्रियाणि निर्ममे । तैश्च पिण्डसृष्टिम् चकारात् । ‘मात्रास्त्रि’ त्यत्र
‘मात्राभिरिति युक्तः पाठः ॥ १६ ॥

यन्मूर्त्यवयवाः सूक्ष्मास्तानीमान्याश्रयन्ति षट् ॥

तस्माच्छरीरमित्याहुस्तस्य मूर्तिं मनीषिणः ॥ १७ ॥

‘मूर्तिः’ शरीरम् । तदर्थास्तत्संपादका अवयवाः । सूक्ष्माः बहुलस्वरूपाश्च
अविशेषाख्याः । तानीमान्द्रियाणि वक्ष्यमाणानि च भूतान्याश्रयन्ति । तस्योत्पत्तेर्भू-
तान्याश्रयन्तीत्युच्यते । तदाश्रयोत्पत्तिस्तेषाम् । पठितं च, ‘पञ्चभ्यः पञ्चभूतानी’ति
(माङ्ग्यकारिका २२) । येन कारणेनाश्रयन्ति तस्मात् कारणात् ‘शरीरम्’ तस्य प्रधानस्थ
येयं मूर्तिः, शरीरमित्युच्यते । मनीषिणः । मनीषा बुद्धिस्तद्वन्तः पण्डिताः ।

अथवा विपरीतः कर्तृभावः । ‘सूक्ष्माः’ कर्तार ‘इन्द्रियाणि’ कर्म । अवयवाश्चे-
न्द्रियाणामाश्रयभावं प्रतिपद्यमाना ‘आश्रयन्ती’त्युच्यते । यथा ‘बहुभिर्भुक्त’ इति, भोजयन्
‘भुक्त’ इत्युच्यते । अथवाऽनेकार्थत्वाद्भूतानामाश्रयन्ति जनयन्तीत्यर्थः ॥ १७ ॥

तदाविशन्ति भूतानि महान्ति सह कर्मभिः ॥

मनश्चावयवैः सूक्ष्मैः सर्वभूतकृद्भव्यम् ॥ १८ ॥

तदेतत्प्रधानं सर्वभूतकृद्भवति । अध्ययमविनाशं कारणात्मना । कथं सर्वाणि
भूतानि करोति ? यतस्तदाविशन्तीमानि । कानि पुनस्तानि । मनः सूक्ष्मैरवयवैः सह
तन्मात्रैर्बुद्ध्याहंकारेन्द्रियलक्षणैः । अनन्तरं महान्ति भूतानि पृथिव्यप्तेजोवाय्वाकाशा-
ख्यानि । सह कर्मभिः । धृतिसंहननपक्तिव्यूहावकाशाः पृथिव्यादीनां यथाक्रमं कर्माणि ।
तत्र धृतिः धारणं सरणपतनधर्मकस्य एकत्रावस्थानम् । संग्राहकाद्विकीर्णस्य संहननम् । यथा
पांसवो विकीर्णा उदकेन संहन्यन्ते पिण्डीक्रियन्ते । पक्तिरग्नौषधवृक्षादेस्तेजसः कार्यतया
प्रसिद्धा । व्यूहो विन्यासः सन्निवेशः । अवकाशो मूर्त्यन्तरेणाप्रतिबन्धः । न हि
यस्मिन्देशे मूर्तिरेका स्थिता तत्र मूर्त्यन्तरस्य स्थानम् । सुवर्णपिण्डे न कस्यचिदन्तः
संभवः ।

मनोमहणं सर्वेन्द्रियप्रदर्शनार्थम् ।

कर्ममहणेन च कर्मेन्द्रियाणि वा गृह्णन्ते ।

अथवा तत्कार्यं सूक्ष्मैरवयवैर्युक्तं महान्ति भूतान्यधिसिष्ठति पञ्चादित्येवं योजना ।
इन्द्रियाणि च, मनःशब्दस्य प्रदर्शनार्थत्वात् ॥ १८ ॥

तेषामिदं तु सप्तानां पुरुषाणां महौजसाम् ॥

सूक्ष्माभ्यो मूर्तिमात्राभ्यः संभवत्यव्ययाद्वयम् ॥ १९ ॥

सूक्ष्मात्स्थूलमुत्पद्यते सम्भवति अव्ययाद् व्ययमित्येतावति तात्पर्यम्, न तु षण्णां
सप्तानां वा तत्त्वानां मात्राभ्य इति । चतुर्विंशतितत्त्वानि । तानि सृष्टौ सर्वेषां निमित्तम् ।
अथवा पिण्डसृष्टौ सप्तैव प्रधानं कारणम्, षडविशेषाः सप्तमो महान् । तेष्व्यो भूतेन्द्रिया-
ण्युत्पद्यन्ते । तेषु चोत्पन्नेषु पिण्डीभवति शरीरम् ।

अथवायात् प्रधानादुपसंभृतमर्वविकारादेकीभूतादिदं बहुधा विप्रकीर्णं विश्वरूपं
जगदुत्पद्यते । किं युगादेव समस्तैर्विकारैः स्थूलरूपैः प्रधानं विक्रियते ? नेत्याह
तेषामिदमिति । यादृशः प्रागुक्तः क्रमस्तेनैव । प्रकृतेर्महौजस्ततोऽहंकारस्तस्माद्गणस्तु
षोडशक इति (साङ्ख्यका-२२) । पुरुषशब्दस्तत्त्वे पुरुषार्थत्वात्प्रयुक्तः । महौजसां स्वकार्ये
वीर्यवताम् । अपरिमितविकारहेतुत्वान्महत्त्वम् । तेषां याः सूक्ष्मा मूर्तिमात्राः—
मूर्तिः शरीरं, तदर्था मात्राः, ताभ्य इदं भवति । अत उच्यते अध्ययाद्वयमिति ।

काः पुनस्तेषां सूक्ष्मा मात्राः । न हि तन्मात्राणामन्या मात्राः संभवन्ति येन
तेषां सूक्ष्मा मात्रा इति व्यतिरेक उपपद्यते ।

न तेषां स्वगतमात्रापेक्षत्वं किं तर्हि तन्मात्रेभ्यः सूक्ष्मो महान्महतः
प्रकृतिरिति ॥ १९ ॥

आद्याद्यस्य गुणं त्वेषामत्राप्नोति परः परः ॥

यो यो यावदित्येषां स स तावद्गुणः स्मृतः ॥ २० ॥

पूर्वश्लोके केचिदन्यथा सप्तसङ्ख्यं परिकल्पयन्ति । पञ्चेन्द्रियाणि चक्षुरादीनि
वर्गीकृतान्येकीभवन्ति बोधहेतुतयैकेन धर्मेण योगादेकत्वेन निर्दिश्यन्ते । एवं कर्मेन्द्रि-
याणि । तौ च वर्गीकृत्वाद्द्वौ पुरुषौ भवतः । पञ्चभूतानि भेदेनैव निर्दिष्टानि कार्य-
बैलक्षण्यात् । तदेवं सप्तपुरुषास्तेषां या मूर्त्यर्थाः सूक्ष्मा मात्राः निर्माणकार्याणि तन्मा-
त्राण्यहङ्कारश्च । अन्यत्समानम् ।

अतश्च भूतानां पूर्वश्लोके संनिधानादेषामिति तेषां प्रतिनिर्देशः । यद्यपि च व्यव-
हिते बहूनि वचनानि संनिहितानि तथापि य इहार्थः प्रतिपाद्यते विशिष्टसंख्याकर्तृ-
गुणवत्त्वं तद् भूतानामेव संभवति मान्येषां, प्रकृतत्वे सत्यपि ।

अतोऽयं श्लोकार्थः । एषां भूतानां यद्यत आद्यतस्य यदूर्ध्वं ततोऽनन्तरं पठितं
तत्तत्पूर्वस्य संबन्धेन गुणं गृह्णाति । गुणशब्देन शब्दादयः पञ्चोच्यन्ते । आद्यत्वं चात्र
वक्ष्यमाणया व्यवस्थयाऽऽकाशं जायत इति । गुणत्वं च शब्दादीनां तत्रैव वक्ष्यति ।
यो य आकाशादिलक्षणोऽर्थो यावदित्यः यावतां पुरणः । ‘वतोरियुक्’ । द्वितीये
तृतीयेऽवस्थाने स्थितः स तावद्गुणः । तावन्तो गुणास्तस्य भवन्ति । द्वितीयस्थाने स्थितो
द्विगुण इत्यादि । परस्पराद्याद्यगुणसम्बन्धित्वं प्रथमेऽर्थश्लोक उक्तम् । तत्र यः स्वशब्देन
वस्यैव यो गुणोऽभिहितः ‘तस्य शब्दगुणं विदुः’ (श्लो. १।७५) ‘तद्वपगुणमुच्यते’ (श्लो.
१।७७) इत्यादि, ततश्च पूर्वगुणावाप्तौ द्वैगुण्यम् आकाशं वर्जयित्वा भूतानां प्राप्तम् । अत
उक्तं यो यो यावदित्य इति । तेन द्विगुणो वायुत्रिगुणं तेजश्चतुर्गुणा आपः पञ्चगुणा
भूमिरिति ।

आद्याद्यस्येति कथम् ? आद्यस्याद्यस्येह भवितव्यम् नित्यवीप्सयोरिति द्विवचनेन । यथा परः पर इति ।

छन्दोभिरविशेषान् स्मृतीनां लुप्तानुरोधाच्चैवं पठितम् ॥ २० ॥

सर्वेषां तु स नामानि कर्माणि च पृथक् पृथक् ॥

वेदशब्देभ्य एवादौ पृथक् संस्थाश्च निर्ममे ॥ २१ ॥

स प्रजापतिः सर्वेषामर्थानां नामानि चक्रे । यथा कश्चित् पुत्राणां जातानामन्येषां वा संव्यवहारार्थं करोति, 'वृद्धिरादैच्', 'धीश्रोक्ती' मिति । शब्दार्थसंबन्धं कृतवान्, 'गौरश्चः पुरुष' इति । कर्माणि च निर्ममे, धर्माधर्माख्यान्यदृष्टार्थान्यग्निहोत्रादीनि च । सृष्ट्या च कर्माणि तत्र संस्था व्यवस्थाश्चकार, 'इदं कर्म ब्राह्मणेनैव कर्तव्यं, कालेऽमुष्मै च फलाय' । अथवा दृष्टार्था मर्यादा संस्था । 'गोप्रचार इह च प्रदेशे न कर्तव्यः', 'इदं उदकं सस्यक्षेकार्थममुष्मिन् ग्रामे न देयं यावत्तस्माद्ग्रामादस्माभिरयमुपकारो न लब्धः' । दृष्टार्थानि च कर्माणि निर्ममे । तत्र यान्यदृष्टार्थानि तानि वेदशब्देभ्यो वैदिकेभ्यो वाक्येभ्यः ।

ननु सर्वस्य तेनैव सृष्टत्वात्तस्यैव स्वातन्त्र्याद्वेदं ससर्ज कर्मानुष्ठानपरिपालनार्थमित्येवं वक्तव्यम् । वेदसृष्टिश्च वक्ष्यते 'अग्निवायुरविभ्यश्चे'त्यत्रान्तरे (श्लो. १।२३)

उच्यते । भिन्नमत्र दर्शनम् । केचिदाहुरन्यस्मिन्कल्पे वेदास्तेनाधीतास्ते च महाप्रलयेन प्रलीनाः पुनरन्यस्मिन् कल्पे सुप्रप्रतिबुद्धवत्सर्वं प्रथमं प्रतिभाति, स्वप्नपठितो यथा कस्य-चिच्छ्लोकः प्रतिभाति । भाति च वेदे 'गौरनुबन्धोऽ' 'अस्तूपरोगोमृग' (यजुर्वेद २४।१) इत्यादिवाक्येभ्यः शब्दानुस्मृतिपूर्वकं भटिति तानर्थान् स्मृत्योत्पद्यमानांश्च पदार्थान् दृष्ट्वा तस्यार्थस्यायं शब्दः कल्पान्तरे नामासीत्संप्रत्यस्यैव क्रियतामित्युभयं वेदशब्देभ्य एव नामानि कर्माणि च सृष्टवान् । अथवा नैव वेदाः प्रलीयन्ते महाप्रलयेऽपि । योऽसौ पुरुषः केषांचिदिष्टस्तथा वेदा आसते । स एवान्तरण्डं ब्रह्माख्यं पुरुषं निर्माय वेदानध्या-पयामास । एवं स ब्रह्मा वेदशब्देभ्यः सर्वं निर्मितवान् ।

यदत्र तत्त्वं तदस्माभिस्तमेव । अथ पौराणिकी प्रक्रिया प्रयुज्यते साऽस्माभिः प्रदर्श्यते एव ।

आदौ जगत्सर्गे इत्यर्थः । अथवाऽऽदौ यानि नामान्यनपभ्रष्टानि न पुनरिदानीन्त-मान्यशक्तजानि गाव्यादीनि । पृथक् । न यथाशरीरं तत्त्वसमुदायरूपमेवं निर्ममे—किं तर्हि—पृथक् ॥ २१ ॥

कर्मात्मनां च देवानां सोऽसृजत्प्राणिनां प्रभुः ॥

साध्यानां च गणं सूक्ष्मं यज्ञं चैव सनातनम् ॥ २२ ॥

कर्मात्मनः शरीरिणः प्राणिनः कर्मसु तत्परा मनुष्या उच्यन्ते । तेषामर्थसिद्धये यज्ञमसृजत् । ये ब्रह्मोपासनास्वनभिरताः पुत्रपश्वादिफलार्थिनो द्वैतपक्षाश्रितास्ते कर्मानुष्ठान-परत्वात्कर्मात्मान उच्यन्ते । षष्ठ्यपि तादृश्यं ब्रूत इति तदर्थं यज्ञमसृजदिति गम्यते । देवानां च गणं तदर्थमेवासृजत् ।

कर्मात्मनां च इत्ययमदेशः चः पठितः । तस्य देशो देवानामित्यतोऽनन्तरम् ।

यज्ञं ससर्ज । अग्निरग्निषोमाविन्द्राग्नी इत्यादि यज्ञसिद्ध्यर्थं देवानां गणमसृजत् । तथा साध्यानां देवानां गणमित्यनुषज्यते । भेदेनोपादानमहविर्भाक्त्वात्तेषाम्, स्तुतिभाज एव ते केवलम् । 'यत्र पूर्वे साध्याः सन्ति देवाः' इति—'साध्या वै नाम देवा' इति—'साध्या वै नाम देवा आसन्' इति । अथवा ब्राह्मणपरिभाजकवत् । सूक्ष्मम् मरुतो रुद्राङ्गिरस इत्येतदपेक्षया साध्यगणः सूक्ष्मः । साध्यग्रहणं चान्यानामप्यहविःसंबन्धिनीनां देवतानां वेनास्तुनीतिरित्यादीनां प्रदर्शनार्थम् ।

अन्ये तु कर्मात्मनां देवानां प्राणिनामिति समानाधिकरणानि मन्यन्ते । कर्माणि आत्मा स्वभावप्रतिमो येषां ते कर्मात्मानः । यागादिकर्मनिर्वर्तनपरत्वात् प्रधानतया वा कर्मात्मानः ।

काश्चिद्देवता यागादिकर्मण्येव स्वरूपत इतिहासे श्रूयन्ते । यथेन्द्रो रुद्रो विष्णुरिति । अन्यासां तु याग एव देवतात्वं न स्वरूपतः । अक्षा प्रावाणो रथाङ्गानि । न हि यथा भारते इन्द्रादीनां वृत्रादिभिरसुरैर्युद्धादि कर्म श्रूयते तथाऽक्षादीनां वर्ण्यते । अस्ति च सूक्ते हविःसंबन्धे तेषामपि देवतात्वम् । अक्षाणाम्—'प्रावेपामा' इति (ऋग्वेद. १०।३४।१) । प्रावणाम्—'प्रैते वदन्तिवति' (ऋग्वेद १०।६४।१) । 'वनस्पते वीड्वङ्ग' इति (ऋग्वेद ६।४७।२६) रथाङ्गानाम् । अत एव प्राणिनामिति । द्विविधा हि देवताः—प्राणवत्य-स्तद्रहिताश्च । यथेन्द्रादयः पुरुषविग्रहाः प्राणवन्तः पुराणे वर्ण्यन्ते नाक्षादयः । इति-हासदर्शनाश्रयश्चायं सर्वः सर्गादिप्रपञ्चः । अशब्दश्चात्र द्रष्टव्यः, प्राणिनामप्राणिनामपि । निरुक्तदर्शनेऽपि द्विविधा देवता । अथाः—'मानोमित्र' इति (ऋग्वेद १।१६२।१), शकुनिः—'कनिकददिति' (ऋग्वेद ५।८३।१), गावः—'आगावो अगमजिति' (ऋग्वेद ६।२८।१) । एताः प्राणवत्यः । अप्राणा उक्ताः ।

सनातनग्रहणं यज्ञविशेषणम् । पूर्वकल्पेऽपि यज्ञस्य भावात्प्रवाहनित्यतया नित्य-त्वम् ॥ २२ ॥

अग्निवायुरविभ्यस्तु त्रयं ब्रह्म सनातनम् ॥

दुदोह यज्ञसिद्ध्यर्थमृग्यजुःसामलक्षणम् ॥ २३ ॥

तिस्र एव देवता अग्निप्रभृतय इति नैरुक्ताः, सत्यप्यभिधाननानात्वे । अतस्तेन दर्शने-

नोच्यते । एताभ्यस्तिसृभ्यो यज्ञसिद्ध्यर्थम् यागसंप्रदानत्वात्तासां चतुर्थी । त्रयसृग्यजुःसामलक्षणं ब्रह्म वेदाख्यं दुदोह ।

द्विकर्मकोऽयं धातुः । प्रधानं कर्म 'त्रयम्' । अप्रधानेन द्वितीयेन कर्मणा भवितव्यम् । न च तदस्ति । अतः पञ्चम्येवेयमिति मन्यामहे । अग्न्यादिभ्यो दुदोहात्तारयदभावयत् ।

“कथं पुनरग्न्यादिभ्यो वर्णात्मा शब्दो मन्त्रवाक्यानि ब्राह्मणवाक्यानि च भवेयुः” ।

किं नोपपद्यते ? कः शक्तीरदृष्टा असतीर्वक्तुमर्हति ।

“नाख्यातार्थो विकल्पयितुं युक्तः । पञ्चमी तर्हि किमर्थ ? ‘दुहि याचीति’ द्वितीयया भवितव्यम् । किंच दृष्टप्रमाणविरोधी प्राग्वृत्तोऽर्थ उच्यमानो न मनः परितोषमाधत्ते प्रामाणिकानाम् ।”

परितोषो विरोधः स्वरूपपरत्वाश्रयणैवामागमानाम् श्रुत्वेद एवाग्नेरजायत, यजुर्वेदो वायोः, सामवेद आदित्यादिति । अग्न्यादयोऽपि देवता ऐश्वर्यभाजो निरतिशयशक्तिश्च प्रजापतिस्तत्र का नामानुपपत्तिः ? अस्मिन् दर्शने पञ्चम्यपि विवक्ष्या । अतः कारकाणि कथितान्यत्रापादानसंश्लेषादानविवक्षायां भाष्ये समर्थितानि ।

“अन्यदर्शने कथम् ।”

चतुर्थी तावद्युक्तैव ।

अर्थवादाश्चैते । तत्र द्वितीयं कर्मात्मैव-प्रजापतिरात्मानं दुदोह । दोहनं चाध्यापनं परसङ्कान्तिसामान्येन ।

अथापि पञ्चमी, तत्राप्याग्नेया मन्त्रा आदावृत्ते—‘अतोऽग्नेरजायते’ त्युच्यते । यजुर्वेदेऽपि “इषेतोर्जेत्वेति”—‘इट्’ अत्र तत् म व्यस्थानत्वाद्वायुना वर्षदानेन क्रियते । ‘वर्क’ प्राणः, स वायुरेव । अत आदितो वायुकार्यसम्बन्धाद्वायोरित्युपमा । अथवाऽऽध्वर्यवमार्त्विज्यं बहुप्रकाराश्चेष्टाश्च सर्वा वायोरित्यनेन सामान्येन वायोर्जन्म यजुर्वेदस्य । अनधिकारस्य सामगीत्ययोग्यत्वादुत्तमाध्ययनानि समान्युत्तमस्थानादित्य इति ॥ २३ ॥

कालं कालविभक्तीश्च नक्षत्राणि ग्रहांस्तथा ॥

सरितः सागराञ्छैलान् समानि विषमाणि च ॥ २४ ॥

धर्मसामान्यादाह । द्रव्यात्मा कालो वैशेषिकाणां, क्रियारूपोऽन्येषाम् । आदित्यादि-गतिप्रदान आवृत्तिमान् । कालविभक्तयो विभागा मासवर्षयनसंवत्सराद्याः । नक्षत्राणि कृत्तिकारोहिण्यादीनि । ग्रहा आदित्यादयः । सरितो नद्यः । सागराः समुद्राः । शैलाः पर्वताः । समानि स्थलान्येकरूपा भूभागाः स्वातप्रदरवर्जिताः । विषमाणि आरोहाव-रोहवन्ति ॥ २४ ॥

तपो वाचं रतिं चैव कामं च क्रोधमेव च ॥

सृष्टिं ससर्ज चैवेमां सृष्टमिच्छन्निमाः प्रजाः ॥ २५ ॥

रतिर्मेनसः परितोषः । कामोऽभिलाषो मन्मथो वा । अन्यत्प्रसिद्धम् । एवमादिकां सृष्टिं ससर्ज इमाम् । अत्र श्लोके पूर्वा च या सृष्टिरुक्ता । इमाः प्रजाः स्रष्टुमिच्छन् । देवासुरा यच्चराक्षसगन्धर्वाद्यास्तदुपकरणं तदात्मधर्मवच्छरीरं धर्मं चादावसृजदित्यर्थः ।

“अथ कथं वाचोयुक्तिः सृष्टिं ससर्जेति” ।

य एवार्थः सृष्टिं कृतवानिति । सर्वे धातवः करोत्यर्थस्य विशेषावच्छिन्ने वर्तन्ते । पचति—पाकं करोति, यजति—यागं करोति । तत्र कृदन्ताद्विशेषेऽवगत आख्यातगते धातुः करोत्यर्थमात्रप्रतिपादनपरो भवति । तस्मिन्नपि कृतश्चित्प्रतिपक्षे पुनः प्रतिपादनेऽनुवा-ददोषो मा भूदिति कालकारकादिषु तात्पर्यम् । अथवा सृज्यमानविशेषा प्रमाणावच्छिन्ना ‘सृष्टिः’ सामान्यसृष्टेः कर्म; यथा स्वपोषं पुष्ट इति ॥ २५ ॥

कर्मणां च विवेकाय धर्माधर्मौ व्यवचयत् ॥

द्वन्द्वैर्योजयन्नेमाः सुखदुःखादिभिः प्रजाः ॥ २६ ॥

धर्माधर्मौ व्यवचयद्-विवेकेन पृथग्भावेन व्यवस्थापितवान् । अयं धर्म एवायम-धर्म एव ।

“ननु च नैवायं विवेकोऽस्ति । सन्ति हि कर्माण्युभयरूपाणि धर्माधर्मात्मकानि । यथाहुः-शबलानि वैदिकानि कर्माणि हिंसासाधनकत्वात् । यथा ज्योतिष्टोमः स्वरूपेण धर्मो हिंसाङ्गत्वात्तदधर्मः” इति अत आह । कर्मणां तु विवेकाय । कर्मशब्देनात्र प्रयोगः कर्मणामनुष्ठानमुच्यते । स एव पदार्थोऽन्यथा प्रयुज्यमानो विपरीतस्वभावो भवति । धर्मः सन्नधर्मरूपतामापद्यते ऽधर्मो धर्मत्वम् । तथा हिंसैव । हिंसा बहिःप्रयुज्यमाना अधर्मः सः; ‘न हिंसात्सर्वभूतानीति’ प्रतिषेधगोचरत्वात् । अन्तर्वेदिकता अग्नीषोमीये धर्मः, विधिल-क्षणात्वात् । एवं तपो धर्मः, तदेव तु दम्भेनासामर्थ्यादिना वा क्रियमाणमधर्मः । एवं देव-रगमनं क्षीणमधर्मः, गुरुनियुक्तानां पुत्रार्थिनीनां घृताकाशनुमन्त्रेण धर्मः । अतः स्वरूपै-कत्वेऽपि प्रयोगभेदाद्धर्माधर्मव्यवस्था । एकत्वेऽपि प्रमाणान्तरदृष्ट्या स्वरूपभेद एव ।

अथ च कर्मफलेषु कर्मशब्दः, कारणे कार्योपचारात् । तेनैतदुक्तं भवति । कर्माणि व्यवचयत् कर्मफलविभागाय । कः पुनः कर्मणां फलविभागोऽत उक्तं द्वन्द्वैर्योजयत् सुख दुःखादिभिः । धर्मस्य फलं सुखमधर्मस्य दुःखम् । अत उभयकारिणो द्वन्द्वैर्योजयन्तं, धर्मकारित्वात्सुखेनाधर्मकारित्वाद्दुःखेन । द्वन्द्वशब्दोऽयं रुढ्या परस्परविरुद्धेषु पीडाकरेषु वर्तते शीतोष्णवृष्ट्यावपच्छुत्सौहित्यादिषु । आदिग्रहणं सामान्यविशेषभावेन ज्ञेयम् ।

केवलौ सुखदुःखशब्दौ स्वर्गनरकयोर्वाचकौ । निरतिशयानन्दपरितापवचनौ वा ।
विशेषः स्वर्गप्राप्तपुत्रपश्चादिलाभस्तदपहारश्चादिशब्दस्य विषयः ।

कर्मणां पूर्वमुत्पत्तिरुक्ता ! अनेन तेषामेव प्रयोगविभागः फलविभागश्च प्रजापतिना
कृत इति प्रतिपाद्यविवेकः ॥ २६ ॥

अण्व्यो मात्रा विनाशिन्यो दशार्थानां तु याः स्मृताः ॥

ताभिः सार्धमिदं सर्वं सम्भवत्यनुपूर्वशः ॥ २७ ॥

उपसंहारोऽयम् । दशार्थानां पञ्चानां महाभूतानां या अण्व्यः सूक्ष्मा मात्रा
अवयवास्तन्मात्रास्ता विनाशिन्यः । परिणामधर्मित्वात् स्वीत्यप्रतिपत्त्या विनाशिन्य
उच्यन्ते । ताभिः सार्धमिदं जगत्सर्वं सम्भवत्युत्पद्यते । अनुपूर्वशः क्रमेण ।
सूक्ष्मात्स्थूलं स्थूलात्स्थूलतरम् । यादृशो वा क्रम उक्तः प्राक् ॥ २७ ॥

यं तु कर्मणि यस्मिन्स न्ययुङ्क्त प्रथमं प्रभुः ॥

स तदेव स्वयं भेजे सृज्यमानः पुनः पुनः ॥ २८ ॥

अस्यायमर्थः । यद्यपि प्रजापतिरीश्वरो भूतसृष्टौ शक्नोति यथेच्छं प्राणिनः स्रष्टुं तथापि
न पूर्वकल्पकृतानि कर्माण्यनपेक्ष्य प्राणिनः सृजति । येन यादृशं पुराकल्पे कर्म कृतं तत्क-
र्माक्षिप्रायां जातौ तं जनयति, न जात्यन्तरे । शुभेन कर्मणा तत्फलोपभोग्यायां देवमनु-
ष्यादिजातौ जनयति, विपरीतेन तिर्यक्प्रेतादिषु । यथैव भूतेन्द्रियगुणाः कल्पादौ प्रकृति-
स्था उद्भवन्ति एवं कर्माण्यपि प्रलये स्वप्रकृतिस्थानि पुनरुद्भवन्ति सर्गादौ । 'ततः शेषेण'-
त्येष न्यायस्तत्राप्यस्त्येव ।

“यदि तर्हि कर्मापेक्षोत्पत्तिः, क प्रजापतेरैश्वर्यमुपयोगि कीदृशं वा सापेक्षमैश्वर्यम्” ।

तस्मिन् सति जगत उत्पत्तेः कथमनुपयोगः । न तमन्तरेण स्थित्युत्पत्तिप्रलयाः सन्ति ।
नित्यत्वात्तस्य स्वकृतान्यपि कर्माणि कारणं तदिच्छाऽपि प्रकृतिपरिणामश्च । एतस्याः
कारणसामग्र्या इदं जगदुत्पद्यते तिष्ठति प्रलीयते च । सापेक्षस्याप्यैश्वर्यं न विहन्यते । यथेह
राजादिरीश्वरो भृत्यादीन् फलेन योजयं देवमेवादिकर्मानुरूपेणैव योजयति । न आनीश्वरः ।

“ननु नास्य श्लोकस्यायमर्थः प्रतीयते । किं तर्हि प्रतीयते ? विधातुरेव प्राणिनां
कर्मविनियोगे स्वातन्त्र्यम् । स यं प्राणिनं प्रथमं सर्गादौ यस्मिन् कर्मणि हिंसारमकं
तद्विपरीते वा न्ययुङ्क्त स तदेव कर्म भजते करोति । न पित्रादेरनुशासनमपेक्ष्य स्वेच्छया-
ऽन्यथा प्रवर्तते, किं तर्हि, प्राक्प्रजापतिनियोगवशात्साध्वसाधु वा स्वयमन्यानुशासन-
निरपेक्षोऽनुतिष्ठति । सृज्यमानः पुनर्जायमानः । कल्पान्तरेऽस्मिन्नेव वा कल्पे प्रजाप-
तिरेव क्षेत्रज्ञास्त्वकर्तृत्वेन नियुङ्क्ते । अतस्तन्नियोगमेवानुवर्तमानाः प्राचीनं शुभमशुभं वा
कर्म कुर्वन्ति । तदुक्तम् ।

‘कर्तृत्वं प्रतिपद्यन्ते अनीशाः स्वेषु कर्मसु ।

महेश्वरेण प्रेर्यन्ते शुभे वा यदि वाऽशुभे’ इति ।

‘अज्ञो जन्तुरनीशोऽयमात्मनः सुखदुःखयोः ।

ईश्वरप्रेरितो गच्छेत्स्वर्गं वा श्वभ्रमेव वा’ ॥”

उच्यते । एवं सति कर्मफलसम्बन्धस्यक्तः स्यात् पुरुषकारानर्थक्यं च स्यात् । अग्नि-
होत्रादिकर्माणि पदेशो ब्रह्मोपासनाश्च व्यर्थाः प्रसज्येरन् । य एवेश्वरस्वरूपानभिज्ञास्त एव
दृष्टादृष्टार्थेषु कर्मसु प्रवर्तेरन् । यं तु तदधीनं कर्तृत्वं भोक्तृत्वं च मन्यन्ते तेषां सर्वत्रा-
प्रवृत्तिप्रसङ्गः । कृतमपि न तत्कर्म फलति-अकर्तारोऽपि भोक्षयामह इति मन्यमाना उदा-
सीरन् । न च व्याधिरिवापथ्याद्विदुषां बलादिच्छोपजायते कर्तृत्वं ईश्वरप्रेरणया । अथ
कर्मफलसृष्ट्या तदिच्छा निश्चिता अस्मात्कर्मण इदं कर्तृत्वं भवतीति, न तर्हि ‘यं तु
कर्मणी’ त्येतदस्ति । शास्त्रादेव नियोगः प्रतिपत्तव्यः । तस्माद्यं पुरुषं स प्रभुः प्रथमं
न्ययुङ्क्त—अनादौ संसारे ‘प्रथमं’ वर्तमानापेक्षम्, नियोक्तृत्वं चास्य सर्वभावेषु,
दिकालनिमित्तकारणत्वात् ।

अन्ये तु व्याचक्षते । जाल्यन्तरापन्नस्यात्मनो न पूर्वं जातिसंस्कारापेक्षा । अतः स्वभा-
वानुवृत्तिः । यं जातिविशेषं यस्मिन्कर्मणि नियुक्तवान् परवधादौ स सिंहादिजातीय
आत्मा सम्पन्नो मनुष्यत्वे मार्दवमभ्यस्तमपि हित्वा जातिधर्मं प्रतिपद्यते अन्येनानुपदिष्टमपि ।
स्वाभाव्यात्प्रजापतिकृतत्वात् कर्माणि बलवन्ति प्रागभ्यासं जाल्यन्तरगतस्य विस्मरयन्तीति
प्रदर्शितं भवति ॥ २८ ॥

एतदेव विस्तारयति

हिंसाहिंसे मृदुक्रूरे धर्माधर्मावृतानृते ॥

यद्यस्य सोऽद्धात्सर्गे तत्तस्य स्वयमाविशत् ॥ २९ ॥

हिंसं परप्राणिवियोगकरं सर्पसिंहहस्त्यादि । तद्विपरीतमहिंसं शरपृषतादि ।
मृदु पेशलमनायासकम् । क्रूरं कठिनं परदुःखोत्पादनात्मकम् । अन्यत्प्रसिद्धम् । यदेतद्
द्विषाः प्रसिद्धं कर्म जातं ततो यस्य यदेव अद्धात्तवान् कल्पितवान् स प्रजापतिः सर्गे,
सृष्ट्यादौ पूर्वकर्मानुरूप्यमवेक्ष्य, तत्कर्म स सृष्टः प्राणी स्वयमाविशत् प्रतिपद्यते । भूत-
कालता न विवक्षिता । अद्यत्वेऽपि जातिधर्मस्यानुपदिष्टस्य स्वयमप्रतिपत्तिदर्शनात् ॥ २९ ॥

यथर्तुलिङ्गान्यृतवः स्वयमेवतुपर्यये ॥

स्वानि स्वान्यभिपद्यन्ते तथा कर्माणि देहिनः ॥ ३० ॥

अत्र दृष्टान्तः । अचेतना अपि यथा भावास्तन्मर्यादयैव व्यवस्थितस्वभावाः एवं

चेतना अपि पुरुषकृतकर्मसहायेन प्रजापतिना कृता मर्यादां नातिक्रामन्ति, यस्यां जातौ जातास्तदेव कुर्वन्ति नान्यदिच्छन्तोऽपि शक्नुवन्ति कर्तुम् ।

चूतवो वसन्तादयः । स्वलिङ्गानि चिह्नानि पत्रफलकुसुमशीतोष्णवर्षादीनि । **पर्याये** । यस्येत्यर्थः पर्यायः स्वकार्यावसरः तस्मिन् स ऋतुस्तं धर्मं स्वयमेव प्रतिपद्यते, न पुरुषप्रयत्नमपेक्षते । चूतमञ्जर्यां वसन्ते स्वयमेव पुष्पयन्ति, न मूले सलिलसेकमपेक्षन्ते । एवं पुरुषकर्माण्यदृष्टानि । नास्ति स पदार्थो यो न कर्मापेक्षते । तथाहि । वर्षाणां स्वस्वभावो यो वृष्टिप्रदः—भवति च राजदोषाद्वाष्टदोषाद्वा कदाचिदवग्रहः । तस्मात्कर्म-शक्तिरेवानपसार्या ।

वृत्तानुरोधादसकृदुत्पन्नम् ।

अन्ये तु श्लोकत्रयमप्यन्यथा व्याचक्षते । कर्मशक्तीनां स्वभावनियमोऽनेनोच्यत इत्याहुः ।

(२८) यत्फलं यस्मिन्कर्मण्याहितं प्रजापतिना स कर्मविशेषः पुनः पुनः सृज्यमानोऽनुष्ठो यमानः स्वयं तत्फलं भजते ददातीत्यर्थः । तेन यागः कृतो यदा फलिष्यति न तदा किञ्चिदन्यदपेक्षते इति प्रतिपादितं भवति । सेवा हि स्वकृताऽपि मन्त्रिपुरोहितादिवाक्य-मपेक्षते । नैव यागः । दृष्टस्तु व्यापारस्तेनापेक्ष्यते । दृष्टादृष्टकारणद्वयजन्यत्वात्सर्वस्य कार्यस्यादृष्टान्तरापेक्षा निषिध्यते तदानीम् ।

(२९) कर्माणीष्टानिष्टफलप्रदानि विधिप्रतिषेधविषयाणि । कर्माणि द्विधा उदाहरति । हिंसाहिंसे इति । हिंसा प्रतिषिद्धा । तस्या नरकादिफलप्रदानं नियमितम्, यो ब्राह्मणाया-वगुरेत् यो भामकायावगुरेत् शतेन यावथादिति वाक्यशेषेभ्यः । सा ततः स्वभावाद्ग-च्यवते । प्रायश्चित्तेषु विशेषं वक्ष्यामः । अहिंसं विहितम् । तस्यापि नेष्टफलदानात् स्वभा-वच्युतिरस्ति । धर्माधर्मयोरेव विशेषायते । विहितं कर्म धर्मः, प्रतिषिद्धमधर्मः, तयोर्विशेषाः सत्याऽनृतादयः । सत्यं विहितमनृतं प्रतिषिद्धम् । एवं सर्वाणि पूर्वोत्तरपदानि विहितप्रति-षिद्धविशेषप्रदर्शनानि ।

(३०) अव्यभिचरितदृष्टकार्यकारणसंबन्धीनि कर्माणि । दृष्टान्तः यथर्तुलिङ्गानीति । शेषं समानम् ॥ ३० ॥

लोकानां तु विवृद्धयर्थं मुखवाहूपादतः ॥

ब्राह्मणं सत्रियं वैश्यं शूद्रं च निरवर्तयत् ॥ ३१ ॥

पृथिव्यादीनां लोकानां विवृद्धयर्थम् । 'वृद्धिः' पृष्टिर्बाहुल्यं वा । ब्राह्मणादिषु चतुर्षु वर्णेषु सत्सु त्रयाणां लोकानां वृद्धिः । इतः प्रदानं देवा उपजीवन्ति । ते च यागाद्यधिकृताः ।

अतस्तैः कर्म कृतमुभौ लोकौ वर्धयति । पुरुषकर्मप्रचोदिता देवाः । आदित्याज्जायते वृष्टि-रिति । अस्यापिलोकस्य सृष्टिवृद्धिः । ब्राह्मणादीन् वर्णां निरवर्तयन्निर्वर्तितवान् असृजत् । **मुखवाहूपादतः** । यथाक्रमम्, मुखाद्ब्राह्मणं, बाहुभ्यां राजन्यम्, ऊरुभ्यां वैश्यम्, शूद्रं पादत इति । तसिः अपादाने । कारणात्कार्यं निष्कृष्यत इति भवति अपाये सति अपादानत्वम् ।

अथ कञ्चिद्ब्राह्मणं स्वमुखावयवेभ्यो दैव्या शक्त्या निर्मितवान्—अथतनानां सर्वेषां मिथुनसम्प्रयोगद्वारेण तत्त्वेभ्य उत्पत्तिदर्शनात् ।

परमार्थतः स्तुतिरेषा वर्णानामुत्कर्षापकर्षप्रदर्शनार्थम् । सर्वेषां भूतानां प्रजापतिः श्रेष्ठः । तस्यापि सर्वेषामङ्गानां मुखम् । ब्राह्मणोऽपि सर्वेषां वर्णानां प्रशस्यतमः । एतेन सामान्येन ब्रह्ममुखादुत्पन्न इत्युच्यते । मुखकर्माध्यापनाद्यतिशयाद्वा मुखत इत्युच्यते । चत्रियस्यापि बाहुकर्म युद्धम् । वैश्यस्याप्यूरुकर्म पशून् रक्षतो गोमिश्ररन्तीभिर्भ्रमणं स्थलपथवारिपथादिषु वाणिज्यायै गमनम् । शूद्रस्य पादकर्म शुश्रूषा ॥ ३१ ॥

द्विधा कृत्वाऽऽत्मनो देहमर्धेन पुरुषोऽभवत् ॥

अर्धेन नारी तस्यां स विराजमसृजत्पशुः ॥ ३२ ॥

एषा सृष्टिः साक्षात्पुरुषस्य । इयं तु ब्रह्मणस्तस्यैवेत्यन्ये । यत्तदन्तरण्डं समु-द्रतं शरीरं तद् द्विधा कृत्वाऽर्धेन पुरुषोऽभवत् पुमान् सम्पन्नः शुक्रसेकसमर्थः । **अर्धेन नारी** गौरीश्वरभङ्गा । अथवा पृथगेव तां निर्मितवान् । तां निर्माय तस्यां मैथुनेन धर्मेण विराडिति यस्य नाम प्रसिद्धं तं जनितवान् । एतदुच्यते—प्रजापतिः स्वां दुहितरमगच्छत् । इदमपि जायापत्योः शरीरमात्रभेदात् सर्वत्र कार्येष्वविभागात् तदालम्बनं द्वैधङ्कार-वचनम् ॥ ३२ ॥

तपस्तप्त्वाऽसृजत् तु स स्वयं पुरुषो विराट् ॥

तं मां वित्तास्य सर्वस्य स्रष्टारं द्विजसत्तमाः ॥ ३३ ॥

स विराट् तपस्तप्त्वा यं पुरुषमसृजत् तं मां वित्तास्य सर्वस्य स्रष्टारं जानीष्वम् । एवं स्मृति-परम्परया नात्र वः किञ्चिद्विदितं मम वर्णयितव्यमस्ति । तन्मध्ये शुद्धिमात्मन आचक्षते । **अस्य सर्वस्य स्रष्टारम्** । अनेन सर्वशक्तिमाह । जन्मकर्मातिशयवन्तं मां प्रत्ययितरी-करिष्यतीत्यभिप्रायः निश्चयोत्पत्त्यर्थं च, अन्यतोऽवगतेऽपि मनुजन्मनि स्वयमभिधानात् । यथाऽन्यतः श्रुतोऽपि कश्चित् पृच्छते, 'देवदत्तस्य त्वं पुत्र' इति, 'बाहुमिति' तेनाक्ते निश्चय उपजायते । अभिजनवर्णनं कवीनामत्रपाकरं सत्यामपि पारम्पर्येणात्मस्तुतौ । **द्विजसत्तमा** इत्यामन्त्रणम् । 'सत्तमाः' साधुतमाः श्रेष्ठा इति यावत् ॥ ३३ ॥

अहं प्रजाः सिसृक्षुस्तु तपस्तप्त्वा सुदुश्चरम् ॥
पतीन्प्रजानामसृजं महर्षीनादितो दश ॥ ३४ ॥
मरीचिमत्र्यङ्गिरसौ पुलस्त्यं पुलहं क्रतुम् ॥
प्रचेतसं वसिष्ठं च भृगुं नारदमेव च ॥ ३५ ॥

अहमसृजमुत्पादितवान् । दश प्रजापतीन्महर्षीन् । आदितः सुदुश्चरं तपः
कृत्वा । सुष्टु दुःखेन तपश्चर्यतेऽतिपीडाकरं बहुकालं च ॥ ३४ ॥
तान्महर्षीन्नामतो निर्दिशति मरीचिमिति ॥ ३५ ॥

एते मनूस्तु सप्तान्यानसृजन् भूरितेजसः ।

देवान् देवनिकायांश्च महर्षीन्नामितौजसः ॥ ३६ ॥

एते महर्षयः सप्तान्यानमनून्सृजन् । अधिकारशब्दोऽयं मनुरिति । मन्वन्तरे
यस्य प्रजामर्गे तत्स्थितौ वाऽधिकार उक्तेन प्रकारेण स मनुरित्युच्यते । भूरितेजस
अमितौजस इति चैक एवार्थः । एकं प्रथमान्तं सष्टुर्विशेषणम्, द्वितीयं द्वितीयान्तं
सष्टव्यानां मन्वादीनां विशेषणम् ।

“ननु देवा ब्रह्मणैव सृष्टाः” ।

सत्यम्, न सर्वे । अपरिमिता हि देवसङ्ख्याताः । देवनिकाया हि देवस्थानानि
स्वर्गलोकब्रह्मलोकादीनि ॥ ३६ ॥

यक्षरक्षःपिशाचांश्च गन्धर्वाप्सरसोऽसुरान् ॥

नागान् सर्पान् सुपर्णांश्च पितॄणां च पृथग्गणान् ॥ ३७ ॥

यक्षादीनां स्वरूपभेदश्चेतिहासादिप्रमाणक एव, न प्रत्यक्षादीनामन्यतमेन प्रमाणेन परि-
च्छिद्यते । तत्र वैश्रवणानुचरा यक्षाः । रक्षांसि विभीषणादयः । सेभ्यः क्रूरतराः
पिशाचाः अशुचिभरुदेशादिवासिनो, निकृष्टा यक्षराक्षसेभ्यः । हिंसास्तु सर्वे एव ।
ह्यधना केचित् प्राणिनां जीवमाकर्षन्त्यदृष्टया शक्त्या व्याधौश्च जनयन्तीत्येतिहासिका
मन्त्रवादिनाम् । गन्धर्वा देवानुचरा गीतनृत्तप्रधानाः । अप्सरसो देवगणिका
उर्वरयायाः । असुरा देवशत्रवो वृत्रविरोचनहिरण्याक्षप्रभृतयः । नागा वासुकित्तका-
दयः । सर्पाः प्रसिद्धाः । सुपर्णाः पक्षिविशेषा गरुत्मत्प्रभृतयः । पितरः सोमपाज्य-
पादिनामानः स्वस्थाने देववद्वर्तन्ते । तेषां गणमसृजन् ॥ ३७ ॥

विद्युतोऽशनिमेघांश्च रोहितेन्द्रधनूषि च ॥

उल्कानिर्घातकेतूश्च ज्योतींष्युच्चावचानि च ॥ ३८ ॥

मेघोदरदृश्यं मध्यमं ज्योतिर्विद्युदुच्यते । यस्यास्तडित्सौदामिनीत्यादयः पर्याया
विशेषाश्रयाः । अशनिः शिलाभूता हिमकणिकाः सुक्ष्मदृश्याश्च वर्षधारादिवत्पतन्त्यो
वेगवद्वातप्रेरिताः सस्यादिविनाशिन्य उच्यन्ते । मेघा अभ्रोदकमरुज्योतिःसंघाता भ्रान्त-
रिक्ताः । रोहितं दण्डाकारमन्तरिक्षे नीललोहितरूपं कदाचित् दृश्यते । आदित्यमण्डल
क्षेत्रं कदाचित् कदाचित्प्रदेशान्तरेऽपि । तस्यैव विशेष इन्द्रधनुः । वक्रत्वं धनुराकारता-
ऽधिकाऽस्य । उल्का संध्याप्रदोषादौ विसारिप्रभाण्युत्पाते दिक्षु पतन्ति यानि ज्योतींषि
दृश्यन्ते । निर्घातः भूम्यन्तरिक्ष उत्पातशब्दः । केतव उत्पाते दृश्यमानानि शिखावन्ति
ज्योतींषि प्रसिद्धानि । अन्यान्यपि ध्रुवागस्त्यारुन्धतीप्रभृतीनि नानाप्रकाराणि ॥ ३८ ॥

किन्नरान्बानरान्मत्स्यान् विविधांश्च विहङ्गमान् ॥

पशून् मृगान्पुण्यांश्च व्यालांश्चोभयतोदतः ॥ ३९ ॥

अश्वमुखाः प्राणिनो हिमवदादिपर्वतेषु भवन्ति ते किन्नराः । बानरा मर्कटमुखा
पुरुषविप्रहाः । विहङ्गमाः पक्षिणः । भजाविकोष्टगर्भादयः पशवः । मृगा हरपृष-
तादयः । व्यालाः सिंहव्याघ्रादयः । द्वे दन्तपंक्ती उत्तराधरे येषां भवतस्ते उभय-
तोदतः ॥ ३९ ॥

कृमिकीटपतङ्गांश्च यूकामक्षिकमत्कुणम् ॥

सर्वं च दंशमशकं स्थावरं च पृथग्विधम् ॥ ४० ॥

कृमयोऽत्यन्तसूक्ष्मा प्राणिनः । कीटास्तेभ्य ईषत्स्थूला भूमिचराः । पतङ्गाः
शलभादयः । स्थावरं वृक्षपर्वतादि । पृथग्विधं नानाप्रकारम् । ‘सुद्रजन्तव’
इत्येकवद्भावः ॥ ४० ॥

एवमेतैरिदं सर्वं मन्त्रियोगान्महात्मभिः ॥

यथाकर्म तपोयोगात् सृष्टं स्थावरजङ्गमम् ॥ ४१ ॥

एवमिति प्रकान्तप्रकारपरामर्शः । एतैर्महात्मभिर्मरीच्यादिभिः । इदं
सर्वं स्थावरजङ्गमं सृष्टम् । यथाकर्म यस्य जन्मान्तरे यादृशं कर्म तदपेक्षम् । यस्यां
जातौ यस्य तु युक्तमुत्पत्तुं कर्मवशात्स तस्यामेवेत्यादितः । मन्त्रियोगान्महात्म्याः । तपो-
योगान्महत्कृत्वा तपः । यावत्किञ्चिन्महदैश्वर्यं तत्सर्वं तपसा प्राप्यमित्येतदनेनाह ॥ ४१ ॥

येषां तु यादृशं कर्म भूतानामिह कीर्तितम् ॥

तत्तथा वोऽभिधास्यामि क्रमयोगं च जन्मनि ॥ ४२ ॥

येषां भूतानां यादृशं कर्म स्वभावतो हिंसमहिंसं वा तद्वत्तथैव कीर्तितम् ।
इदानीं जन्मक्रमयोगमभिधास्यामि ।

“क पुनः कर्म कीर्तितम् । यत्रेदं यच्चरच्च इत्यादि नामनिर्देशो न कर्मनिर्देशः” ।

उच्यते । नामनिर्देशादेव कर्मावगतिः, कर्मनिमित्तत्वादेर्षां नामप्रतिलम्भस्य । तथाहि यच्छणाद्भक्षणादशनाद्वा ‘यक्षाः’ । रहसि चक्षणाद् रक्षणाद्वा ‘रक्षासि’ । पिशिताशनात् ‘पिशाचाः’ । अद्भ्यः सूता इति ‘अप्सरसः’ । अमृताख्यायाः सुराया अलाभादसुरा । इत्याद्यप्युक्तम् । जन्मनि क्रमयोगो जरायुजाण्डजा इत्यादि वक्ष्यते ॥ ४२ ॥

पशवश्च मृगाश्चैव व्यालाश्चोभयतोदतः ॥

रक्षांसि च पिशाचाश्च मानुषाश्च जरायुजाः ॥ ४३ ॥

एते जरायुजाः । जरायुरुत्वं गर्भशय्या । तत्र प्रथमं ते सम्भवन्ति । ततो मुक्ता जायन्ते । एष एतेषां जन्मक्रमः । दन्तशब्दसमानार्थो दन्तशब्दोऽन्योऽस्तीत्युभयतोदत इति प्रथमावहुवचने रूपं युज्यते ॥ ४३ ॥

अण्डजाः पक्षिणः सर्पा नक्रा मत्स्याश्च कच्छपाः ॥

यानि चैवम्प्रकाराणि स्थलजान्यादकानि च ॥ ४४ ॥

नक्राः शिशुमारादयः । कच्छपः कूर्मः । यानि चैवम्प्रकाराणि कुक्कुटासादीनि स्थलजानि । एवंरूपाण्यौदकानि जलजानि शङ्खादीनि ॥ ४४ ॥

स्वेदजं दंशमशकं यूकामक्षिकमत्कुणम् ॥

ऊष्मणश्चोपजायन्ते यच्चान्यत्किञ्चिदीदृशम् ॥ ४५ ॥

स्वेदः पार्थिवानां द्रव्याणामग्न्यादित्यादितापसंबन्धादन्तः क्लेदस्ततो जायते दंशमशकादि । अन्यदपि यदीदृशमत्यन्तसूक्ष्मं पुत्तिकापिपीलिकादि यदूष्मण उपजायते । ‘ऊष्मा’ स्वेद एव, तद्धेतुर्वा तापः । ‘उपजायन्ते’ इति पाठे ‘ये चान्ये केचिदीदृशा’ इति पठितव्यम् ॥ ४५ ॥

उद्भिज्जाः स्थावराः सर्वे बीजकाण्डप्ररोहिणः ॥

ओषधयः फलपाकान्ता बहुपुष्पफलोपगाः ॥ ४६ ॥

उद्भेदनमुद्भिज्जम् । भावे किप् । ततो जायन्ते इति उद्भिज्जाः । उप्तं बीजं भूमिं च भित्वा विदार्य जायन्ते वृक्षाः । सर्वे बीजात्काण्डाश्च प्ररोहन्ति जायन्ते मूलस्कन्धादिना दृढीभवन्ति । तथैव ओषधयः । ओषधय इति युक्तम् । ईकारः कुदिकारादिति, छान्दसो

वा । इदं तासां स्वाभाविकं कर्म । पाकान्ताः फलपाकः अन्तो नाश आसामिति । पक्वेफले व्रीह्यादयो नश्यन्ति बहुना च पुष्पफलेनोपगताः युक्ता भवन्ति । ओषधीनां वृक्षाणां च यथासम्भवमेतद्विशेषणम् ॥ ४६ ॥

अपुष्पाः फलवन्तो ये ते वनस्पतयः स्मृताः ॥

पुष्पिणः फलिनश्चैव वृक्षास्तूभयतः स्मृताः ॥ ४७ ॥

विना पुष्पेण फलं जायते येषां ते वनस्पतयः कश्यन्ते, न वृक्षाः । पुष्पिणः फलिनश्च वृक्षा उभययोगात् । क्वचिद्वनस्पतयो वृक्षा अपि उच्यन्ते, वृक्षाश्च वनस्पतयोऽपि । तत्र विशेषहेतुं दर्शयिष्यामः ।

वयं तु ब्रूमः । नायं शब्दार्थसम्बन्धविधिव्याकरणस्मृतिवत् । तेन नायमर्थो य एवंस्वभावास्ते वनस्पत्यादिशब्दवाच्याः, किं तर्हि पुष्पफलानां जन्मोच्यते । तस्य वक्तव्यतया प्रकृतत्वात् ‘क्रमयोगं तु जन्मनीति’ । द्विधा फलानामुत्पत्तिः । अन्तरेण पुष्पाणि जायन्ते पुष्पेभ्यश्च । एवं पुष्पाणि वृक्षेभ्यश्च । तेन यद्यप्येवमभिधानं ‘ये फलिनस्ते वनस्पतयो ज्ञेयास्तथापि प्रकरणसामर्थ्याद्यत्तदेवैत्ययः कर्तव्यः । ‘ये वनस्पतय इति एवं प्रसिद्धास्तेऽपुष्पाः’ फलवन्तस्तेभ्यः पुष्पमन्तरेण फलानि जायन्ते इति । सामर्थ्याभावात् क्रमोऽवतिष्ठते । यथा ‘वाससा स्तम्भ’ परिवेष्टयेति वाससि परिधातव्येऽयमर्थोऽस्य भवति — ‘स्तम्भे निधाय वासः परिधापयेति ।’

प्रसिद्धमप्येतदनुद्यते ‘तमसा बहुरूपेणेत्ये’ तत्प्रतिपादयितुम् ॥ ४७ ॥

गुच्छगुल्मं तु विविधं तथैव तृणजातयः ॥

बीजकाण्डरूपाण्येव प्रताना वल्ल्य एव च ॥ ४८ ॥

याः संहता भूमेर्वृक्षाः एकमूला अनेकमूलाश्च लता उत्तिष्ठन्ति न च वृद्धिं महती प्राप्नुवन्ति तासां मङ्गलातो ‘गुच्छगुल्म’शब्दवाच्यः तृणमूलकादिः । तयोस्तु भेदः पुष्पवदपुष्पकृतो वा । अन्या वा ‘तृणजातयः’ कुशशादूलशङ्खपुष्पीप्रभृतयः । प्रताना दीर्घा भूमिगतास्तृणप्ररोहाः । ‘वल्ल्यो’ व्रतत्यः भूमेरुत्पत्त्य वृक्षमन्यं वा कश्चित्पक्षि-प्लव्योर्ध्वमारुहन्ति । सर्वमेतत् वृक्षवत् बीजकाण्डरूढम् ॥ ४८ ॥

तमसा बहुरूपेण वेष्टिताः कर्महेतुना ॥

अन्तःसंज्ञा भवन्त्येते सुखदुःखसमन्विताः ॥ ४९ ॥

‘कर्म’ अधर्माख्यं हेतुर्यस्य तमसस्तेन वेष्टिता व्याप्ताः । बहुरूपेण विचित्र-

दुःखानुभव निमित्तेन । यद्यपि सर्वं त्रिगुणं तथाऽप्येषां तम उद्रिक्तम् अपचिते सत्त्वरजसी ।
अतस्तमोबाहुल्याभित्यं निर्वेददुःखादियुक्ता अधर्मफलमनुभवन्तः सुचिरमासते ।

सत्त्वस्यापि तत्र भावान् कस्याचिदवस्थायां सुखलेशमपि भुञ्जते । तदाह सुखदुःख
समन्विता इति ।

अन्तःसंज्ञेति । 'संज्ञा' बुद्धिस्तद्विज्ञस्य बहिर्विहारव्याहारादेः कार्यस्य चेष्टारूपस्या
भावाद् अन्तःसंज्ञा उच्यन्ते । अन्यथाऽन्तरं सर्वः पुरुषश्चेतयते । अथवा यथा मनुष्याः
कण्टकादितोदं चेतयन्ते नैवं स्थावराः । ते हि महान्तं प्रतोदं परशुविदारणादि
दुःखसंज्ञायामपेक्षन्ते । यथा स्वापमदमूर्च्छावस्थागताः प्राणिनः ॥ ४६ ॥

एतदन्तास्तु गतयो ब्रह्माद्याः समुदाहृताः ॥

घोरेऽस्मिन् भूतसंसारे नित्यं सततयायिनि ॥ ५० ॥

एषोऽन्तोऽवसानं वक्ष्योगतिर्यासां गतीनां ता एतदन्ताः । कृतकर्मफलोपभोगार्थमा-
त्मनस्तत्तच्छरीरसम्बन्धो गतिरुच्यते । अस्याः स्थावरात्मिकाया गतेरन्या निकृष्टा दुःख
बहुला गतिर्नास्ति । ब्रह्मगतेश्चान्याऽऽद्योत्तमा गतिरानन्दरूपा नास्ति । एता गतयः शुभा-
शुभैः कर्मभिर्धर्माधर्माल्यैः प्राप्यन्ते । परब्रह्मावाप्तिस्तु मोक्षलक्षणा केवलानन्दरूपा ज्ञानात्
ज्ञानकर्मसमुच्चयाद्वेति वक्ष्यामः ।

भूतसंसारे 'भूतानां' क्षेत्रज्ञानां 'संसारे' जन्ममरणप्रबन्धे जात्यन्तरागमने । **घोरे**
प्रमादालस्यवता भीषणे, इष्टवियोगानिष्टयोगोत्पत्त्या । सततं सर्वकालं गमनशीले विना-
शिन्यसारेऽपि नित्यं घोरं न कदाचिदघोरं । देवादिगतिष्वपि सुचिरं स्थित्वा मर्त्यमिति
नित्यं घोरः । तदनेन धर्माधर्मनिमित्तत्वसंबन्धेन संसारस्य शास्त्रस्य महाप्रयोजनता
प्रतिपदिता भवति । शास्त्राद्धि धर्माधर्मयोर्विभेकज्ञानमित्यध्येतव्यम् ॥ ५० ॥

एवं सर्वं स शृष्ट्वेदं मां चाचिन्त्यपराक्रमः ॥

आत्मन्यन्तर्दधे भूयः कालं कालेन पीडयन् ॥ ५१ ॥

एवं किञ्चित्साक्षात्किञ्चित्प्रजापतिनियोगेन स भगवान् सर्वमिदं जगत्सृष्टुं त्पाद्य
मां च जगत्स्थितौ नियोज्य । अचिन्त्य आश्चर्यरूपो महान् प्रभावः पराक्रमः सर्वविषया
शक्तिर्यस्य स स्रष्टा **अन्तर्दधे** अन्तर्धानं कृतवानिच्छागृहीतं शरीरं योगशक्त्योज्झित्वा
पुनरप्रकाशः संवृत्तः । **आत्मनीति** । यथाऽन्ये भावाः प्रकृतावन्तर्धीयन्त एवं सोऽन्यत्रेत्येवं
न, किं तर्थात्मन्येव प्रलीनः । न हि तस्यान्या प्रकृतिरस्ति यत्रान्तर्धीयेत, सर्वभूतानां
तत्प्रकृतित्वात् । अगत्सर्वव्यापाराभिपृच्छित्वाऽन्तर्धानम् । **भूयः कालं कालेन पीड-**

यन् । सृष्टेत्येतक्रियापेक्षः शता द्रष्टव्यः । प्रलयकालं सर्गस्थितिकालेन विनाशयन् ।
भूयः पुनः पुनरित्यर्थः । वक्ष्यति 'अनन्ताः सर्गसंहारा' इति ॥ ५१ ॥

यदा स देवो जागर्ति तदेवं चेष्टते जगत् ॥

यदा स्वपिति शान्तात्मा तदा सर्वं निमीलति ॥ ५२ ॥

स देवो यदा जागर्ति यदैतदिच्छतीदं जगदुत्पद्यतामेतां स्थितिं च कालमियन्तं लभ-
तामिति तदा चेष्टते । मानसवाचिकभौतिकैर्व्यापारैरान्तरैर्बाह्यैश्च आसप्रश्नासाधारवि-
हारकृषियागादिभिर्युक्तं भवति । **यदा स्वपिति** यदा निवृत्तच्छ्रो भवति जगत्सर्ग-
स्थितिभ्यां, तदा सर्वं निमीलति प्रलयं प्राप्नोति । जागर्या स्वापश्च प्रजापतेरिच्छाप्रवृत्तिनि-
वृत्ती उच्येते । **शान्तात्मत्वं** भेदावस्थापसंहारः ॥ ५२ ॥

तस्मिन् स्वपति तु स्वस्थे कर्मात्मानः शरीरिणः ॥

स्वकर्मभ्यो निवर्तन्ते मनश्च ग्लानिमृच्छति ॥ ५३ ॥

पूर्वव्याख्यानश्लोकोऽयं विस्पष्टार्थः । **स्वस्थे** सुस्थिरे । शान्तात्मवच्छुद्धरूपे । स्वात्म-
न्यवस्थानमौपाधिकभेदनिवृत्तिः । **कर्मात्मानः** कर्मप्रधानाः संसारिणः क्षेत्रज्ञाः । **शरी-**
रिणः । कर्मसम्बन्धेन शरीरसम्बन्धानुभवादेवमुच्यन्ते । **तस्मिन्स्वपति** शयाने **स्वकर्म-**
भ्यो निवर्तन्ते । शरीरचेष्टानिवृत्तिरन्तेनोच्यते । **मनश्च ग्लानिमृच्छति** । एतेनान्तर-
व्यापारनिवृत्तिः । अतो बाह्यान्तरव्यापारनिवृत्त्या प्रलयः प्रतिपादितो भवति । **ग्लानि-**
निरुत्साहः स्वव्यापारेऽशक्ततामृच्छति प्राप्नोति ॥ ५३ ॥

युगपत्तु प्रलीयन्ते यदा तस्मिन्महात्मनि ॥

तदाऽयं सर्वभूतात्मा सुखं स्वपिति निवृत्तः ॥ ५४ ॥

यत्तदोर्व्यत्ययेनायं श्लोको व्याख्यातव्यः । अन्यथा पूर्वश्लोकापेक्षयेतरेतराश्रयः प्रस-
ज्येत । एतदुक्तम्, यदा स्वपिति तदा निमीलति सर्वम् ।

सुखं स्वपिति निवृत्तः । सुखस्वरूपमेव परं ब्रह्म, न तस्य स्वापावस्थायां सुख-
मन्यदा दुःखम् । स्वापश्च तस्य यादृशः । स प्रागुक्त एव । निवृत्तिश्च तस्य सर्वकालम् । न
ह्यसौ परमात्माऽविद्योपप्लवतर्ङ्गै राभूयते, केवलसुखमयः । तस्य सर्वस्य कर्तृत्वं उपपद्यते ।
यथाऽयं पुरुष उपरतो गृहकृत्येभ्यः कृतकृत्यतयाऽर्जितं मया धनं गृहोपयोगि निरुपद्रव-
आस्मि संवृत्त इत्येवं सुखं स्वपिति निवृत्तो निराशङ्कात्मबाध एवमुपमीयतेऽसावपि ।
तस्यापीदं जगत् कुदुम्भभूतमिति प्रशंसा ।

प्रधानविषयो वाऽयं श्लोको वर्णनीयः । तदा प्रधानं स्वपिति यदा युगपत्सर्वाणि

भूतानि तत्र प्रलीयन्ते तदात्मतां कारणरूपतामापद्यन्ते विकारावस्थामुज्झन्ति युगपद्या-
वन्ति त्रैलोक्योदरवर्तीनि । स्वापश्च परिणामनिवृत्तिर्न पुनर्ज्ञानोपसंहृतिः अचेतनस्य प्रधा-
नस्य । सुखं चोपचारतोऽचेतनत्वादेव ॥ ५४ ॥

तमोऽयं तु समाश्रित्य चिरं तिष्ठति सेन्द्रियः ॥

न च स्वं कुरुते कर्म तदोत्क्रामति मूर्तिः ॥ ५५ ॥

इदानीं संसारिणः पुरुषस्य मरणं देहान्तरप्राप्तिश्चाभ्यां श्लोकाभ्यां कथ्यते । तमो
ज्ञाननिवृत्तिस्तां समाश्रित्य चिरं तिष्ठत्यास्ते सेन्द्रियः । न च स्वं कुरुते कर्म
श्रामप्रश्नासादिकम् । तदा मूर्तिः शरीरादुत्क्रामति गच्छति ।

ननु च सर्वगत आत्माऽऽकाशवद्विभुस्तस्य कीदृशमुत्क्रान्तिः ?

कर्मोपार्जितशरीरत्याग एवोत्क्रान्तिः, न पुनर्मूर्तस्येवार्थस्य देशादेशान्तरगमनम् ।
अथवा कैश्चिद्विष्यते-अस्त्यन्यदन्तराभवं शरीरं सूक्ष्मं यस्येयमुत्क्रान्तिः । अन्यैस्त्वन्त-
राभवदेहो नेष्यते । यथाह भगवान्छाण्डोग्यः । “अस्मिन्देहे व्यतीते तु देहमन्यन्नराधिप ।
इन्द्रियाणि वसन्त्येव तस्मान्नास्त्यन्तराभवः ।” साङ्ख्येया अपि केचिन्नान्तराभवमि-
च्छन्ति विन्ध्यवासिप्रभृतयः ।

“कोऽयमन्तराभवो नाम”

अस्मिच्छरीरे नष्टे मातृकुक्ष्यादिस्थानं द्वितीयशरीरग्रहणार्थं यावन्न प्राप्तं, तावदन्तरा
निरुपभोगं शरीरमुपजायते सूक्ष्मं, यस्य न क्वचित्संयोगो नाग्न्यादिदाहो न महाभूतैः
प्रतिबन्धः ।

अन्ये तु मूर्तिं परमात्मानमाहुः । सर्वात्मरूपः परमात्मा समुद्रस्थानीयस्ततः प्रादुर्भ-
वन्ति जीवा अविद्यावशाद्देहमुपयन्ति, महोदधेरिवोर्मयः । तस्य च ततो निष्क्रामतः
पुर्यष्टाकार्यं लिङ्गमभ्युपगम्यते, पूर्वकृतधर्माधर्मवशात्प्रत्येकस्य जीवस्य वासःस्थानीयं
सूक्ष्मं शरीरम् । यथा पुराण उक्तम् “पुर्यष्टकेन लिङ्गेन प्राणारूपेण स युज्यते । तेन
बद्धस्य वै बन्धो मोक्षो मुक्तस्य तेन तु ॥” ते च प्राणापानव्यानोदानसमानाः पञ्च बुद्धी-
न्द्रियवर्ग एव कर्मेन्द्रियवर्गोऽष्टमं मन इत्येतत्पुर्यष्टकम् । तच्छरीरं न नश्यति आमोक्षाव-
स्थायाः । तदुक्तं “संसरति निरुपभोगं भावैरधिवासितं लिङ्गम्” ॥ ५५ ॥

यदाणुमात्रिको भूत्वा बीजं स्थासु चरिष्णु च ॥

समाविशति संसृष्टस्तदा मूर्तिं विमुञ्चति ॥ ५६ ॥

अण्वयः सूक्ष्मा मात्रा अवयवा यस्य सोऽणुमात्रिकः । पुर्यष्टकमन्तराभवदेहो वा,
स्वभावत एव वाऽऽत्मानः सूक्ष्माः । यद्योक्तम् । “स एष आत्माऽन्तर्हृदयेऽपीयानित्यादि ।”

बीजं शरीरोत्पत्तिकारणम् । स्थासु वृत्तादिजन्महेतुभूतम् । चरिष्णु जङ्गमम् ।
समाविशत्यधितिष्ठति प्रतिनिबध्यते । यदा तेन संसृष्टः प्राणादिभिस्तदा मूर्तिं
विमुञ्चत्यवभ्राति शरीरं गृह्णातीत्यर्थः ॥ ५६ ॥

एवं स जाग्रत्स्वप्नाभ्यामिदं सर्वं चराचरम् ॥

सञ्जीवयति चाजस्रं प्रमापयति चाव्ययः ॥ ५७ ॥

वपसंहारः पूर्वोक्तस्य । आत्मसम्बन्धिभ्यां जाग्रत्स्वप्नाभ्यां चराचरम् स्थावरं
जङ्गमं जीवयति मारयति च जगत् । अठ्ययोऽविनाशी ॥ ५७ ॥

इदं शास्त्रं तु कृत्वाऽसौ मामेवं स्वयमादितः ॥

विधिवद्ग्राहयामास मरीच्यादींस्त्वहं मुनीन् ॥ ५८ ॥

इह शास्त्रशब्देन स्मार्तो विधिप्रतिषेधसमूह उच्यते, न तु ग्रन्थस्तस्य मनुना
कृतत्वात् । तथा हि मानव इति व्यपदेशोऽस्य । इतरथा हि हैरण्यगर्भ इति व्यपदिश्येत ।
केचित्तु हैरण्यगर्भेनापि कृते ग्रन्थे मनुना बहूनां प्रकाशितत्वात्तेन व्यपदेशो युज्यत एव ।
यथा हिमवति प्रथममुपलभ्यमाना गङ्गाऽन्यतोऽप्युत्पन्ना हैमवतीति व्यपदिश्यते, यथा
च नित्यं दर्शनात्काठकं प्रवचनं कठेन व्यपदिश्यते । सत्स्वप्यन्येष्वप्येतद्व्यापयितृषु च
प्रवचनप्रकर्षात्कठेन व्यपदेशः । नारदश्च स्मरति—“शवसाहस्रोऽयं ग्रन्थः प्रज्ञापतिना
कृतस्ततः स मन्वादिभिः क्रमेण संक्षिप्त इति । अतोऽन्यकृतत्वेऽपि मानवव्यपदेशो न
विरुद्धः । शास्त्रशब्देन ग्रन्थामिधानमपि शासनरूपार्थप्रतिपादकत्वादृष्टमेव ।

मामेव ग्राहयामासाहं तेनाध्यापित इत्यर्थः । ‘स्वयमादितो’ ‘विधिव’
दित्येभिः पदैरागमस्याविभ्रंश उच्यते । ग्रन्थकारेण हि स्वकृतो ग्रन्थो यः स्वयमध्याप्यते
प्रथमं तत्र मात्राऽपि न परिहीयते । अन्यस्य हि तस्मादधिगतवतोऽन्यमध्यापयतो न तद्-
ग्रन्थाविनाशो यत्नो भवति । कर्तुरप्यध्यापितपूर्वस्य प्रतिष्ठापितो मया पूर्वमयं ग्रन्थ इति
द्वितीयवारं प्रमादालस्यादिना भ्रंशः सभाव्यत एत आदित इत्युक्तम् । विधिवच्छि-
ष्योपाध्याययोरनन्यमनस्कतादिगुणोऽवहितचित्तता ‘विधिः’ । अर्हे वतिः ।

मरीच्यादींस्त्वहं मुनीन् । मरीच्यादयः प्रसिद्धप्रभावास्तैरप्येतन्मत्सकाशाधीत-
मित्यात्मनो विशिष्टशिष्यसम्बन्धेन सिद्धमौपाध्यायिकं दर्शयन्महर्षीणां शास्त्रमाहात्म्येन च
अद्वाविशयं जनयत्यध्वयनाविरामाय । एवंविधमेतन्महच्छास्त्रं यन्मरीच्यादिभिरप्यधीतम् ।
एव चेदृशो महात्मा मनुस्तेषामुपाध्याय इति युक्तमेतस्य सकाशादेतद्ग्रन्थाध्ययनमित्या-
शास्त्रपरिसमाप्तेर्नोपरमन्वे श्रोतार इत्युभयथाऽपि शास्त्रप्रशंसा ॥ ५८ ॥

एतद्वोऽयं भृगुः शास्त्रं श्रावयिष्यत्यशेषतः ॥

एतद्धि मत्तोऽधिजगे सर्वमेषोऽखिलं मुनिः ॥ ५९ ॥

एतच्छास्त्रं वो युष्माकमयं भृगुरशेषतः सर्वं श्रावयिष्यति कर्णपथं नेष्यत्य-
ध्यापयिष्यति व्याख्यास्यति च । एतच्छास्त्रस्यैतदा प्रत्यवमर्शः । एतच्छास्त्रमेव मुनि-
रखिलम् अशेषं मत्तो मत्सकाशादधिजगेऽधिगतवान् ज्ञातवान् । गुरुमुखाद्विद्या
निष्क्रामतीव शिष्यः प्रतिगृह्णातीवेत्यतः अपादाने तसिर्मत्त इति युक्तः । भृगुस्तु महर्षिणां
प्रख्याततरप्रभावः । तस्य प्रवक्तृत्वनियोगेनानेकाशेषनिरतिशयविद्याविदामागमपरम्परयाग-
तमेतच्छास्त्रमिति प्रदर्शयते । अतश्च केषांचिदयमपि प्रवृत्तिप्रकारो दृश्यते, बहुभ्यो महा-
त्मभ्यः शास्त्रमिदमवसोर्यमिति किमिति नाधीमह इत्यध्ययनादिप्रवृत्त्याभिमुख्यं शास्त्रे
जन्यते ॥ ५९ ॥

ततस्तथा स तेनोक्तो महर्षिर्मनुना भृगुः ॥

तानब्रवीदधीन्सर्वान् प्रीतात्मा श्रूयतामिति ॥ ६० ॥

स महर्षिर्भृगुस्तेन मनुना तथोक्त एष वः श्रावयिष्यतीति नियुक्तस्ततोऽनन्तरं
तानृषीन्ब्रवीच्छ्रूयतामिति । प्रीतात्माऽनेकशिष्यसन्निधावहमत्र नियुक्त इति बहुमानेन
प्रीतात्मत्वं प्रवक्तृत्वयोग्यतयाज्ञाकरोऽहमनेन सम्भावित इत्यात्मनि भृगोर्बहुमानः ॥ ६० ॥

स्वायम्भुवस्यास्य मनोः षड्वंश्या मनवोऽपरे ॥

सृष्टवन्तः प्रजाः स्वाः स्वा महात्मानो महौजसः ॥ ६१ ॥

उपाध्यायो धर्मान्पृष्टो जगदुत्पत्त्यादि वर्णितवान् । तथैव शिष्योऽपि तन्निशुक्तस्तच्छे-
षमेव वर्णयितुमारब्धः । अस्येति साक्षात्कारेण मनुं प्रत्यवमृशति । अस्मदुपाध्यायस्य
स्वायम्भुव इति ख्यातस्य षडन्येऽपरे मनवो वंश्या एकस्मिन्वंशे कुले जाताः सर्वे वंश्याः ।
सर्वे हि साक्षाद्ब्रह्मणा सृष्टा इत्येककुलसम्भवाद्द्वंश्या उच्यन्ते । अथवा एकस्मिन्कार्ये-
ऽधिकृता वंश्या एककर्मान्वयेन प्राणिनां वंशव्यवहारो भवति । 'द्वौ मुनी व्याकरणस्य
वंश्यौ' । तेषां चैकं धर्मं दर्शयति सृष्टवन्तः प्रजाः स्वाः स्वाः इति । मन्वन्तरे
मन्वन्तरे यस्य मनोरधिकारः स एव प्रजानां पूर्वमन्वन्तरविनष्टानां सृष्टा पालयिता च ।
अतो येन वाः प्रजाः सृज्यन्ते तास्तस्य स्वा भवन्ति ॥ ६१ ॥

स्वारोचिषश्चोत्तमश्च तामसो रैवतस्तथा ॥

चाक्षुषश्च महातेजा विवस्वत्सुत एव च ॥ ६२ ॥

तान्मनुजानामतो निर्दिशति । महातेजा इति विशेषणम् । अन्यानि नामानि लक्ष्या-

सबन्धेन वा । विवस्वत्सुत इति समासपदरूपं शब्दान्तरं कृष्णसर्पनरसिंहादिशब्द-
वत् ॥ ६२ ॥

स्वायम्भुवाद्याः सप्तैते मनवो भूरितेजसः ॥

स्वे स्वेऽन्तरे सर्वमिदमुत्पाद्यापुश्वराचरम् ॥ ६३ ॥

अत्र सप्त मनवो मया प्रोक्ताः । अन्यत्र चतुर्दश पठ्यन्ते । स्वे स्वेऽन्तरे
ऽवसरे प्राप्तेऽधिकारकाले इति यावत् । उत्पाद्या प्रजा आपुः पालितवन्तः । स्वे-
स्वेऽन्तरेऽधिकारावसरे, यस्य मनोर्यस्मिन्काले प्राप्तः सर्गस्थितिपालनाधिकारः ।

अन्ये त्वन्तरशब्दं मासादिशब्दवत्कालविशेषवाचिनं मन्यन्ते । तदयुक्तम् । मनुशब्दो-
पसंहितः कालविशेषविषयो 'मन्वन्तरो' नाम कालो, न तु केवल इति ॥ ६३ ॥

निमेषा दश चाष्टौ च काष्ठा, त्रिंशत् तु ताः कला ॥

त्रिंशत्कला मुहूर्तः स्यादहोरात्रं तु तावतः ॥ ६४ ॥

स्थितिप्रलयकालपरिमाणनिरूपणार्थं ज्योतिःशास्त्रगोचरं कालविभागं वक्तुमुपक्रमते ।
अष्टादश निमेषाः काष्ठा नाम कालो भवति । त्रिंशत्काष्ठाः कला । त्रिंशत्कला एको
मुहूर्तः स्यात् । तावतः त्रिंशदित्यर्थः । त्रिंशन्मुहूर्तः अहोरात्रम् । विद्यादिति क्रियापद-
माहृत्य तावतइति द्वितीयावबोधवचनम् । अथ कोऽयं निमेषो नाम । अक्षिपक्षमणोर्येनैसार्यक-
ल्प उन्मेषसहस्रवारी । अन्यैस्तु पठितं यावता कालेन व्यक्तमक्षरमुच्चार्यते स निमेषः ॥ ६४ ॥

अहोरात्रे विभजते सूर्यो मानुषदैविके ॥

रात्रिः स्वप्नाय भूतानां चेष्टायै कर्मणामहः ॥ ६५ ॥

अहश्च रात्रिश्च ते अहोरात्रे । तयोर्विभागं करोति आदित्यः । उदित आदित्वे
धावत्तदीया रश्मयो दृश्यन्ते तावद्दृश्यव्यवहारः । अस्तमिते तु प्रागुदयाद्रात्रिव्यवहारः ।
मनुष्यलोके देवलोके वा ।

यत्र तर्ह्यदित्यो न व्याप्नोति रश्मिभिस्तत्र कथमयमहोरात्रविभागो विज्ञेयोऽत आह ।
रात्रिः स्वप्नायेति । स्वयं प्रभेषु भूतेषु नित्यप्रकाशित्वात्कर्मचेष्टाकार्यारम्भेण स्वापेन
च विभागः । यथैवौषधीनां नियतः प्रादुर्भावकालः स्वाभाव्यादेवं कर्मचेष्टास्वापावपि
कालस्वभावत एव नियतौ ॥ ६५ ॥

पित्र्ये रात्र्यहनी मासः, प्रविभागस्तु पक्षयोः ॥

कर्मचेष्टास्वहः कृष्णः शुक्लः स्वप्नाय सर्वरी ॥ ६६ ॥

यो मनुष्याणां मासः स पितृव्यामहर्निशम् । कतरदहः कतमा च रात्रिरिति प्रविभागः । इदमहर्निशं रात्रिरित्येष विभागः । पक्षयोः पञ्चदशरात्रिसम्मितयोरर्द्धमासाख्ययोर्यवस्थितः । पञ्चाश्रित इत्यर्थः । एकः पक्षोऽहरपरो रात्रिस्तयोश्च भिन्नस्वभावत्वान्नियतक्रमत्वाच्च विशेषमाह । अहः कृष्णः पक्षः । शुक्लः पक्षः शर्वरी रात्रिः । 'कर्मचेष्टाभ्य' इति युक्तः पाठः । यथा 'स्वप्रायेति' । तादर्थ्यमेव विषयभावेन विवक्षितम् । वृत्तानुरोधादतः सप्तमी ॥ ६६ ॥

दैवे राज्यहनी वर्षं प्रविभागस्तयोः पुनः ॥

अहस्तत्रोदगयनं रात्रिः स्यादक्षिणायनम् ॥ ६७ ॥

वर्षं मनुष्याणां द्वादशमासास्तदेकमहोरात्रं देवानाम् तयोश्च विभाग-उदगयन-दक्षिणायनाभ्याम् । तत्रोदीचीं दिशमभिप्रतिष्ठमानस्यादित्यस्य षण्मासा उदगयनं भवति । 'अयनं' गमनमधिष्ठानं वा । तस्यां दिशि षण्मासानादित्य उदेति । ततः परावृत्तस्य दक्षिणायनम् । तथा हि दक्षिणां दिशमाक्रम्योदीचीं हित्वा शुद्धयं करोति ॥ ६७ ॥

ब्राह्मस्य तु क्षपाहस्य यत्प्रमाणं समासतः ॥

एकैकशो युगानां तु क्रमशस्तन्निबोधत ॥ ६८ ॥

ब्रह्मा प्रजानां स्रष्टा तस्य यो लोकस्तत्र क्षपाहस्याहोरात्रस्य यत्प्रमाणं युगानां चैतत्समासतः संक्षेपेण निबोधत मत्सकाशाच्छृणुत । एकैकशः एकैकस्य युगस्य ।

वक्ष्यमाणस्य प्रकरणस्य पिण्डार्थकथानार्थोऽयं श्लोक श्रोतृणामवधानार्थः । तथा च संबुध्यन्ते निबोधतेति । प्रकृते कालविभागे पुनः प्रतिज्ञानं प्रकरणान्तरत्वज्ञापनार्थम् । तेन वक्ष्यमाणोऽर्थो न शास्त्रारम्भशेष एव, अपि तु धर्मायापि । तथा च वक्ष्यति 'ब्राह्म' पुण्यमहर्विदुरिति' तद्विज्ञानाच्च पुण्यं भवतीत्यर्थः ॥ ६८ ॥

चत्वार्याहुः सहस्राणि वर्षाणां तत्कृतं युगम् ॥

तस्य तावच्छती सन्ध्या सन्ध्याशश्च तथाविधः ॥ ६९ ॥

प्रकृतत्वाद्देविकानि वर्षाणि परिगृह्यन्ते । तथा च पुराणकारः "इत्थं तद्विभिर्गीतं दिव्यया सङ्ख्याया द्विजाः ॥ दिव्येनैव प्रमाणेन युगसङ्ख्या प्रकीर्तिता" । तानि चत्वारि सहस्राणि कृतयुगं नाम कालः । तस्य कृतयुगस्य तावन्त्येव शतानि, चत्वारि, सन्ध्या । सन्ध्याशस्तस्य तथा विधः तत्परिमाणश्चत्वारिवर्षशतानीत्यर्थः । यत्रातीतस्य कालस्यागामिनश्च स्वभावानुवृत्तिः सा सन्ध्या । उभयकालधर्मानुविधानं सन्ध्याशः, यत्रेष्टपूर्वधर्मानुवृत्तिर्भूयसी भाविना युगस्य ॥ ६९ ॥

इतरेषु ससन्ध्येषु ससन्ध्यांशेषु च त्रिषु ॥

एकापायेन वर्तन्ते सहस्राणि शतानि च ॥ ७० ॥

कृतयुगादन्येषु त्रेतादिषु त्रिषु युगेषु सन्ध्यासन्ध्यांशसहितेषु सहस्राण्येकापायेन वर्तन्ते हानिरपायः । एकं सहस्रं हीनं त्रेतायां कृतयुगात् । एवं त्रेतातो द्वापरस्य-द्वापरात्कलेः । एवं च त्रीणि वर्षसहस्राणि त्रेता, द्वे द्वापरः, एकं कलिरिति भवति । शतानि हीयन्ति सन्ध्यातदंशयोः ।

विशिष्टोऽहः सङ्घातो युगाख्यस्तस्य विशेषाः कृतादयः ।

तावच्छतीति ईकारः स्मृत्यर्थः । इह स्मृतिः । तावतां शतानां समाहारः तावच्छब्दस्य 'बहुगणवतुडतीति' वत्त्वन्तत्वात्संख्यासंज्ञायां सत्यां 'संख्यापूर्वो द्विगुरिति' द्विगुसंज्ञायां सत्यां—'टापोपवादे द्विगो' रिति ङीप् । तत् परिमाणमस्य इति । 'यत्तदेतेभ्य' इति वतुप् । 'मा सर्वनाम्न' इत्याकारः । अन्यथा बहुव्रीहौ तावन्ति शतानि यस्याः, शतशब्दस्याकारान्तत्वात् 'अजाद्यतष्टाप्' इति टापा भवितव्यम् । तस्मिन्कृते 'तावच्छता' इति स्यादित्यभिप्रायः ॥ ७० ॥

यदेतत्परिसङ्ख्यातमादावेव चतुर्युगम् ॥

एतद्द्वादशसाहस्रं देवानां युगमुच्यते ॥ ७१ ॥

यदेतदिति लौकिकी वाचो युक्तिः । समुदायेन प्रकान्तोऽर्थः परास्मृत्यते । यदेतच्चतुर्युगं परिसंख्यातं चत्वारि सहस्राणीत्यादिना निश्चितसंख्यमादौ प्रागस्माच्छ्रुतो-कात्—एतस्य चतुर्युगस्य द्वादशभिः सहस्रैर्देवानां युगमुच्यते । द्वादशचतुर्युगसहस्राणि 'देवयुगं' नाम काल इत्यर्थः । सहस्रशब्दात्कार्थोऽयं । द्वादश सहस्राणि परिमाणे यस्मिन्निति विग्रहः ॥ ७१ ॥

दैविकानां युगानां तु सहस्रं परिसङ्ख्यया ॥

ब्राह्ममेकमहर्षेयं तावती रात्रिरेव च ॥ ७२ ॥

देवयुगसाहस्रं ब्राह्ममेकमहः । तावती रात्रिरेव देवयुगसहस्रमेव । परिसङ्ख्यया सङ्गणनेन यत्सहस्रमिति सम्बन्धः । श्लोकपुरणार्थस्यायमनुवादः । न ह्यसङ्ख्यया सहस्रादिव्यवहारः । हेतौ वृत्तीया ॥ ७२ ॥

तद्वै युगसहस्रान्तं ब्राह्म पुण्यमहर्विदुः ॥

रात्रिं च तावतीमेव तेऽहोरात्रविदो जनाः ॥ ७३ ॥

युगसहस्रमन्तो यस्याहस्तद्वैयुगसहस्रान्तम् । ये मानुष्या एतज्जानन्ते तेऽहोरात्र-

विदः । किं तेषामित्यपेक्षायां पुण्यं भवतीति सम्बन्धः । ब्राह्मस्याहः परिमाणवेदनं पुण्यमतस्तद्वेदितव्यमिति स्तुत्या विधिप्रतिपत्तिः ॥ ७३ ॥

तस्य सोऽहर्निशस्यान्ते प्रसुप्तः प्रतिबुध्यते ॥

प्रतिबुद्धश्च सृजति मनः सदसदात्मकम् ॥ ७४ ॥

स ब्रह्मा तावती दीर्घा निशा निद्रा अनुभूय प्रतिबुध्यते । ततः पुनर्जगत्सृजति । स्वापो ब्रह्म उक्तरूपः । न ह्यसौ प्राकृतपुरुषवत्स्वपिति, नित्यं प्रतिबोधात् । तत्र सर्गक्रममाह । मनः सदसदात्मकमिति ।

ननु चाप एव ससर्गादावित्युक्तम् ।

केचिदाहुर्द्विविधः प्रलयः महाप्रलयोऽवान्तरप्रलयश्च । अवान्तरप्रलयेऽयं क्रमः । मनश्चात्र न तत्त्वान्तर्गतं, तस्य पूर्वमुत्पन्नत्वात्, किं तर्हि प्रजापतिः प्रबुद्धः सन् 'मनः' सर्गाय 'सृजति' नियुक्ते इत्यर्थः । द्वितीये तु महाप्रलयपक्षे मनःकारणत्वान्महत्तत्त्वमेव मनस्ततश्च न प्रागुक्तक्रमहानिः । पुराणे हि "मनो महान्मतिर्बुद्धिर्महत्तत्त्वं च कीर्त्यते । पर्यायवाचकाः शब्दा महतः परिकीर्तिता" इति ॥ ७४ ॥

मनः सृष्टिं विकुरुते चेद्यमानं सिसृक्षया ॥

आकाशं जायते तस्मात्तस्य शब्दं गुणं विदुः ॥ ७५ ॥

उक्ताऽप्येषा तत्त्वस्य सृष्टिः । यो विशेषो नोक्तस्तत्प्रतिपादनाय पुनरुच्यते । विकुरुते विशेषतः करोति ब्रह्मणा चोद्यमानम् । तस्मादोदितादाकाशं जायते । तस्याकाशस्य शब्दाख्यो गुणो भवति । गुण आश्रित उच्यते, आकाशं तस्याश्रयः । न ह्यकाशं विना शब्दस्य सम्भवः ॥ ७५ ॥

आकाशात्तु विकुर्वाणात्सर्वगन्धवहः शुचिः ॥

बलवाञ्जायते वायुः, स वै स्पर्शगुणो यतः ॥ ७६ ॥

भूताद् भूतान्तरस्योत्पत्तिर्नेष्यते । महतः सर्वभूतानामुत्पत्त्यभ्युपगमात् । तैर्नैवं व्याख्यायते । आकाशादनन्तरं महतो विकुर्वाणात्स्पर्शमात्रभावं गताद्वायुर्जायते । सर्वगन्धान् शुचीनशुचीश्च वहति । अथ च शुचिः पवित्रः । बलवान् । तावती काश्चिद्विकृतिश्चेद्द्वारूपा सा वायुर्कर्म कम्पाच्चोपार्धावस्तिर्यगमनादिलक्षणा । यत्किञ्चिन्नलितं स्पन्दितं तत्सर्वं वाय्वायत्तमित्येतत्प्रदर्शयितुं बलवानित्युक्तम् ।

उत्तरत्रापि याः पञ्चम्यस्ता न अन्यर्थापेक्षाः, किं तर्हि वायोः परतोऽनन्तरमित्येवं योजनीयाः ॥ ७६ ॥

वायोरपि विकुर्वाणाद्विरोचिष्णु तमोनुदम् ॥

ज्योतिरुत्पद्यते भास्वत्तद्रूपगुणमुच्यते ॥ ७७ ॥

विरोचिष्णु भास्वदिति समानार्थेन शब्दद्वयेन स्वपरप्रकाशता प्रतिपाद्यते । स्वयं दीप्तिमत्परं च भासयति ॥ ७७ ॥

ज्योतिषश्च विकुर्वाणादापो रसगुणाः स्मृताः ॥

अद्भ्यो गन्धगुणा भूमिरित्येषा सृष्टिरादितः ॥ ७८ ॥

रसो मधुरादि सलिलगुणः । गन्धः सुरभिरसुरभिश्च । स भूमेर्गुणः । तथा च वैशेषिकाः 'क्षितावेव गन्ध' इति । एते सांसिद्धिका एकैकस्य गुणाः संसर्गात् सङ्कीर्यन्ते । तदुक्तं 'यो यो बावतिष' इति ।

एतच्च गुणानुक्रमेण मध्यात्मचिन्तायामुपयुज्यते । उक्तं हि पुराण-कारेण—“दशमन्वन्तराब्धीह तिष्ठन्तीन्द्रियचिन्तकाः ॥ भौतिकास्तु शतं पूर्णं सहस्रं त्वभिमानिनः” ॥ अहंकारचिन्तकाः । “महात्मकाः सहस्राणि दश तिष्ठन्ति विज्वराः ॥ पूर्णं शतसहस्रं तु तिष्ठन्त्यव्यक्तचिन्तका ॥ पुरुषं निर्गुणं प्राप्य परिसङ्ख्या न विद्यते” ॥ ७८ ॥

यत्प्राग्द्वादशसाहस्रमुदितं दैविकं युगम् ॥

तदेकसप्ततिगुणं मन्वन्तरमिहोच्यते ॥ ७९ ॥

एकसप्ततिर्दैविकानि युगानि मन्वन्तरं नाम कालः ॥ ७९ ॥

मन्वन्तराण्यसङ्ख्यानि सर्गः संहार एव च ॥

क्रीडन्निवैतत्कुरुते परमेष्ठी पुनः पुनः ॥ ८० ॥

नैवां सङ्ख्या विद्यत इत्यसङ्ख्यानि ।

“ननु चतुर्दश मन्वन्तराब्धीति सङ्ख्या श्रूयते व्योतिःशास्त्रादौ” ।

उच्यते । आद्यत्रया ह्यसङ्ख्यानि । यथा द्वादशमासाः ।

सर्गसंहारयोरप्यावृत्तिरनुपरतैव ।

क्रीडन्निवैतत्कुरुते इति । “सुलार्थितया क्रीडा । तस्य चाप्तकामत्वादानन्दैकरूपत्वाच्च न क्रीडाप्रयुक्तो सर्गसंहारी” । अत इवशब्दः प्रयुक्तः । अत्र यथा परिहारः स प्रागुक्त एव । लीलया निष्प्रयोजनापि लोके राजादीनां प्रवृत्तिर्दृश्यत इति ब्रह्मविदः ॥ ८० ॥

चतुष्पात्सकलो धर्मः सत्यं चैव कृते युगे ॥

नाधर्मेणागमः कश्चिन्मनुष्यानुपवर्तते ॥ ८१ ॥

चत्वारः पादा यस्य स चतुष्पादधर्मः । यागादेश्च धर्मत्वात्तस्य चानुष्ठेयस्वभावत्वा-
द्विमहाभावात् पादशब्दः शरीरावयववचनः, किं तर्हि अंशमात्रवचनः । न हि धर्मस्य
शरीरमस्ति पुरुषविधं पशुपक्ष्यादिविधं वा । तेन स्वांशैश्चतुर्भिरुपेतश्चतुष्पादुच्यते । तेन योऽयं
धर्मः चतुष्पादसकलः कृतयुगमासीत् । यागस्य तावत्प्रयोगावस्थस्य चत्वारो होतृकाः,
होता ब्रह्मा उद्गाता अध्वर्युरिति । चत्वारो वर्णाः कर्तार आश्रमा वा । सर्वथा यावान्वेदे
धर्म उक्तः स सर्वस्तस्मिन्कालेऽशतोऽपि न हीनः अविगुणः सर्वोऽनुष्ठीयते । बाहुल्येन
चतुःसङ्ख्या । एवं दानादिष्वपि योज्यम् । दाता द्रव्यं पात्रं भावतुष्टिः । अथवा यागदा-
नतपांसि ज्ञानं च । तथा वक्ष्यति—‘तपः परमिति’ ।

अथवा धर्मप्रतिपादकं वाक्यं धर्मः । तस्य च चत्वारः पादाः चत्वारि पदजातानि ।
नामाख्याते चोपसर्गनिपाताश्च । तथा चाह । “चत्वारि वाक्परिमिता पदानि ।
तानि विदुर्जायन्ता ये मनीषिणः” [ऋग्वेद १।१६४।४५] । मनस ईषिणः समर्था
विद्वांसो धार्मिकाः । अद्यत्वे तु ‘गुहायां त्रीणि निहितानि नेङ्गयन्ति’ । न हि प्रकाशन्ते ।
‘तुरीयं वाचं मनुष्या वदन्ति’ । चतुर्थं भागं वैदिका मनुष्या वदन्ति । एतदुक्तं भवति
आदौ न वेदवाक्यं किंचिदन्वयितम्, न च काचिद्वेदशाखा । अद्यत्वे तु बहुन्तरितम् ।

सत्यं चैवं सकलमित्यनुषङ्गः । सत्यपि सत्यस्य विहितत्वाद्धर्मत्वे प्राधान्यार्थं पृथगु-
पदेशः, हेत्वर्थे वा । सकलस्य धर्मानुष्ठानस्य सत्यं हेतुः । यत्वनृतिनस्ते लोकावर्जनार्थं
किंचिदनुविधित्यन्यत् त्यजन्ति ।

नाधर्मे निषिद्धेन मार्गेण कश्चिदागमो विद्या वाऽर्थो वाऽनुष्ठानरूपवर्तते आग-
च्छति युगस्वाभाव्यात् । न मनुष्या अधर्मेण विद्यामागमयन्ति नापि धनमर्जयन्ति ।
विद्याधने धर्मानुष्ठानकारणे, तत्परिशुद्धिः सकलधर्मसद्भावस्य हेतुत्वेनानेनोच्यते ॥ ८१ ॥

इतरेष्वाममाद्धर्मः पादशस्त्ववरोपितः ॥

चैरिकानृतमायाभिर्धर्मश्चापैति पादशः ॥ ८२ ॥

कृतयुगादन्येषु युगेष्वाममाद्धर्मः पादशः युगेयुगे पादेनावरोपितो
व्यपनीतः । अन्तर्हिता वेदशाखाः, पुरुषाणां महत्वावधारणशक्तित्वैकस्यात् ।

योऽप्यद्यत्वे धर्मो ज्योतिष्टोमादिः प्रचरति सोऽपि चौर्यादिभिः पादशो हीयते ।
श्रुतिर्जा यजमानानां दातॄणां सम्प्रदानानां चैतदर्थैर्युक्तत्वात् यथाविधि धर्मो निष्पद्यते ।
कलमसौ यथोक्तं न प्राप्यते । तेन धर्मापावहेतुतां चैरिकादीनां न युगेर्यथासङ्गसम्बन्धः
सर्वेषामद्योपलम्भात् ॥ ८२ ॥

अरोगाः सर्वसिद्धार्थाश्चतुर्वर्षशतायुषः ॥

कृते त्रेतादिषु लोपां वयो हसति पादशः ॥ ८३ ॥

अधर्मस्य रोगकारणस्याभावाद्दोषाः । ‘रोगो’ व्याधिः । सर्व एव चत्वारो वर्णाः
सिद्धाभिप्रेतार्थाः । अर्थः प्रयोजनम् । अथवा सर्वेऽर्थाः सिद्धाः येषां कान्यानां कर्मणाम् ।
प्रतिबन्धकाभावादव्याप्तेऽपेक्षाशेषफलसिद्धिः । चतुर्वर्षशतायुष इति ।

“ननु ‘स ह षोडशं वर्षशतमजीवदिति’ परममायुर्वेदे श्रूयते ।”

अत एवाहुः । वर्षशतशब्दोऽत्र वयोऽवस्थाप्रतिपादकः । चत्वारि वयांसि जीवन्तीति, न
पुरायुषः प्रतीयन्ते, नाप्राप्य चतुर्थं वयो त्रियन्ते । अतएव द्वितीयं श्लोकार्थं वयो हसती-
त्याह । पूर्वत्र वयसो वृद्धावुत्तयासुत्तरत्र तस्यैवं हासाभिधानोपपत्तिः । पादश इति ।
न चात्र चतुर्थो भागः पादः, किं तर्हि, भागमात्रमंशत आयुः क्षीयत इत्यर्थः । तथा च
केचिद्वाला त्रियन्ते केचित्तरुणाः केचित्प्राप्तजरसः । परिपूर्णमायुर्दुर्लभम् ॥ ८३ ॥

वेदोक्तमायुर्मर्त्यानामाशिषश्चैव कर्मणाम् ॥

फलन्त्यनुयुगं लोके प्रभावश्च शरीरिणाम् ॥ ८४ ॥

केचिदाहुर्वैदिकैः कर्मभिः सहस्रसंवत्सरादिभिरपेक्षितमायुः वेदोक्तम्, तत् अनुयुगं
फलति, युगानुरूपेण सम्पद्यते, न सर्वेषु युगेषु । नाद्य कश्चित्सहस्रसंवत्सरजीवी ; यः
सर्वश्चिरञ्जीवति स वर्षशतम् ।

तदपरे नाद्रियन्ते । यतो दीर्घमत्रेषु संवत्सरशब्दे दिवसेषु व्यवस्थापिते विधेया-
न्तरविरोधाद्वाक्यभेदापत्तेः । एष हि तत्र प्रन्धः । ‘पञ्चपञ्चाशदक्षिणतः संवत्सरा’
इत्यादि । तत्र त्रीण्यहानि गवामयनप्रकृतित्वात्प्राप्तानि । विशिष्टानुसङ्ख्या पञ्चपञ्चाशत
इति । अप्राप्तविधेया यद्यपरा संवत्सरता प्रतीयेत वाक्यं भिद्येत । तत्रावश्यमन्यतरस्या-
नुवाद आश्रयितव्यः । संवत्सरशब्दः सौरसावनादिमानभेदेन षष्ट्यधिकशतत्रयात्मनोऽहः
सङ्ख्यातादन्यत्रापि दृष्टप्रयोग एवेति । तस्यैव लक्षण्या दिवसेष्वनुवादो युक्त इति ।

अन्ये तु मन्त्रार्थवादिषु ‘शतभिन्नु शरदोऽन्ति देवाः’ (ऋग्वेद १।८६।६) ‘शतायुर्वै
पुरुषः’ (काठक ३।४।५) इति शतशब्दश्च बहुनामसु पठितः, बहुत्वं चानवस्थितम् ।
युगानुरूपेण दीर्घजीविनोऽल्पायुषश्च भवन्ति । यथाश्रुतव्याख्याने तु कलौ सर्वे शतायुषश्च
भवन्ति । अथवा आयुःकामस्य यानि कर्माणि, न च तत्र प्रमाणं श्रुतम्, तत्रानुयुगं
परिमाणं वेद्यम् ।

आशिषः । अन्या अपि फलविषया वेदशासनाः । कान्यानां कर्मणाम् । आयुषः
कान्यत्वेऽपि प्राधान्यात्पृथगुपदेशः । तथा आह “आयुर्वै परमः कामः” ।

प्रभावोऽलौकिकी शक्तिरणिमादिगुणयोगः, अभिशापो, वरदानम् ।

अनुयुगं फलन्तीति सर्वत्र योज्यम् ॥ ८४ ॥

अन्ये कृतयुगे धर्मास्त्रेतायां द्वापरे परे ॥

अन्ये कलियुगे नृणां युगहासानुरूपतः ॥ ८५ ॥

उक्तस्य कालभेदेन पदार्थस्वभावभेदस्योपसंहारः । धर्मशब्दो न यागादिवचन एव, किं तर्हि पदार्थगुणमात्रे वर्तते । अन्ये पदार्थानां धर्माः प्रतियुगं भवन्ति, यथा प्राक् दर्शितम् । यथा वसन्तेऽन्यः पदार्थानां स्वभावोऽन्यो ग्रीष्मेऽन्य एव वर्षास्वेवं युगेष्वपि । अन्यत्वं चात्र न कारखानां दृष्टकार्यत्यागेन कार्यान्तरजनकत्वम्, अपि त्वपरिपूर्वस्य कार्य-स्योत्पत्तेः शक्तेरपचयात् । तदाह युगहासानुरूपत इति । हासो म्यूनता ॥ ८५ ॥

तपः परं कृतयुगे त्रेतायां ज्ञानमुच्यते ॥

द्वापरे यज्ञमेवाहुर्दानमेकं कलौ युगे ॥ ८६ ॥

अयमन्यो युगस्वभावभेदः कथ्यते । तपःप्रभृतीनां वेदे युगभेदेन विधानाभावात्सर्वदा सर्वाण्यनुष्ठेयानि । अयं त्वनुवादो यथाकथञ्चिदाख्येयः । इतिहासेषु सर्वं वर्ण्यते । तपः प्रधानं तच्च महाफलम् । दीर्घायुषो रोगवार्जतास्तपसि समर्था भवन्त्यनेनाभिप्रायेणोच्यते । ज्ञानम् अध्यात्मविषयं; शरीरक्लेशादन्तर्निर्ममो नातिदुष्करः । यागे तु न महाक्लेश इति द्वापरे यज्ञः प्रधानम् । दाने तु न शरीरक्लेशो नान्तःसंयमो न चातीव विद्वत्तोपयुज्यत इति सुसम्पादता ॥ ८६ ॥

सर्वस्यास्य तु सर्गस्य गुप्त्यर्थं स महाद्युतिः ॥

मुखबाहुरूपज्जानां पृथक्कर्माण्यकल्पयत् ॥ ८७ ॥

उक्तः कालविभागः । ब्राह्मणादीनां गुणा इदानीं कथ्यन्ते । तत्रायमुपक्रमः । सर्वस्य सर्गस्य सर्वेषां लोकानां गुप्त्यर्थं रक्षार्थम् । महातेजाः प्रजापतिः मुखादिजातानां ब्राह्मणादीनां चतुर्णां वर्णानां दृष्टादृष्टार्थानि कर्माण्यकल्पयद् व्यवस्थापितवान् ॥ ८७ ॥

अध्यापनमध्ययनं यजनं याजनं तथा ॥

दानं प्रतिग्रहं चैव ब्राह्मणानामकल्पयत् ॥ ८८ ॥

तानीदानीं कर्माण्युच्यन्ते ॥ ८८ ॥

प्रजानां रक्षणं दानमिज्याऽध्ययनमेव च ॥

विषयेष्वप्रसक्तिश्च क्षत्रियस्य समादिशत् ॥ ८९ ॥

विषयाभिलाषजनका गीतशब्दादयो भावा उच्यन्ते । तत्राप्रसङ्गः पुनः पुनरसेव-
नम् ॥ ८६ ॥

पशूनां रक्षणं दानमिज्याऽध्ययनमेव च ॥

वणिकपथं कुसीदं च वैश्यस्य कृषिमेव च ॥ ९० ॥

वणिकपथः वणिक्कर्मणा स्थलपथवारिपथादिना धनार्जनम् उपयुज्यमानदेशान्तरीय-
द्रव्यसन्निधापनं यस्य राज्ञो विषये वसति । कुसीदं वृद्धा धनप्रयोगः ॥ ९० ॥

एकमेव तु शूद्रस्य प्रभुः कर्म समादिशत् ॥

एतेषामेव वर्णानां शुश्रूषामनसूयया ॥ ९१ ॥

प्रभुः प्रजापतिरेकं कर्म शूद्रस्यादिष्टवान् । एतेषां ब्राह्मणक्षत्रियवैश्यानां शुश्रूषा स्वया कर्तव्या । अनसूययाऽनिन्दया । चित्तेनापि तदुपरि विषादो न कर्तव्यः । शुश्रूषा परिचर्या तदुपयोगि कर्मकरणां शरीरसंवाहनादि तश्चित्तानुपालनम् ।

एतद्दृष्टार्थं शूद्रस्य । अविधायकत्वाच्चैकमेवेति न दानादयो निषिध्यन्ते । विधिरेषां कर्मणामुत्तरत्र भविष्यति । अतः स्वरूपं विभागेन यागादीनां तत्रैव दर्शयिष्यामः ॥ ९१ ॥

ऊर्ध्वं नाभेर्मेध्यतरः पुरुषः परिकीर्तितः ॥

तस्मान्मेध्यतमं त्वस्य मुखमुक्तं स्वयम्भुवा ॥ ९२ ॥

आपादान्तान्मेध्यः पुरुषः । तस्य नाभेरूर्ध्वमतिशयेन मेध्यम् । ततोऽपि मुखम् । एतच्च स्वयमेव जगत्कारणपुरुषेष्टोक्तम् ॥ ९२ ॥

ततः किमत आह—

उत्तमाङ्गोद्भवाज्ज्यैष्ठ्याद्ब्राह्मणश्चैव धारणात् ॥

सर्वस्यैवास्य सर्गस्य धर्मतो ब्राह्मणः प्रभुः ॥ ९३ ॥

‘उत्तमाङ्गः’ मूर्धा तव बद्धव उत्पत्तिर्जाह्नवात् । ज्येष्ठश्चासावन्येभ्यो ऋषेभ्यः पूर्वं ब्राह्मणा सृष्टः । ‘ब्राह्मणो’ वेदस्य धारणात्तस्य हि सविशेषं तद्विहितमतः स्वस्य जगतोऽस्मादे-
तुत्रयाद् ब्राह्मणः प्रभुः प्रभुरिव । प्रभुर्विनयेनोपसर्पणीयः, तदाज्ञायां च धर्मे स्थातव्यम् ।
धर्मतः प्रभुर्धर्मे प्रभुरित्यर्थः । आद्यादित्वात्तसिः ॥ ९३ ॥

तं हि स्वयम्भूः स्वादास्यात्तपस्तप्त्वाऽऽदितोऽसृजत् ॥

हव्यकव्याभिवाह्याय सर्वस्यास्य च गुप्तये ॥ ९४ ॥

पूर्वत्यैव हेतुत्रयस्य विशेषार्थमिदम् । अन्यस्यापि पुरुषस्योत्तमाङ्गं प्रधानम् । तं पुनर्गर्भ-

क्षणं स्वयम्भूः स्वादास्यान्मुखादसृजत् । तपश्च कृत्वैषोत्तमाङ्गादुत्पत्तिः । ज्यैष्ठ्यमाह
आदितः । यदेवानुद्दिश्य क्रियते तद्व्ययम् । पितृनुद्दिश्य यत् क्रियते तत्कव्यम् । तयोर-
भिवाहनाय, देवान्पितॄंश्च प्रति प्रापणाय । अभिवाह्यायेति भावे कृत्यः कथञ्चिद्-
द्रष्टव्यः । सकर्मत्वाद्ब्रूतेः । तेन च कर्मणा सर्वस्य त्रैलोक्यस्य गुप्तिः परिपालनं भवति ।
इतः प्रदानं देवा उपजीवन्ति । ते च शीतोष्णवर्षैरावधीः पचन्ति पाचयन्ति । अतः
परस्पररोपकाराद्गुप्तिः ॥ ८४ ॥

यस्यास्येन सदाऽश्रन्ति हव्यानि त्रिदिवाँकसः ॥

कव्यानि चैव पितरः किं भूतमधिकं ततः ॥ ९५ ॥

हव्यादिवहने पूर्वोक्तं दर्शयति । त्रिदिवमोको गृहं येषां त एवमुच्यन्ते स्वर्गवासिनो
देवाः । ब्राह्मणेन भुक्तमन्नं देवा उपतिष्ठन्ति । आदौ पितृस्य कर्मणोऽङ्गभूतं विश्वेदेवानुद्दिश्य
ब्राह्मणभोजनं विहितम् । तदपेक्ष्यैतदुक्तम् । किं भूतमन्यदधिकं श्रेष्ठं ततस्तस्मादिति
स्वयं विस्मर्यते । देवाः पितरश्चोत्तमस्थाना मध्यमस्थानाश्चाप्रत्यक्षा न तेषां भोजनोपायो-
ऽन्योऽस्त्यन्यतो ब्राह्मणभोजनादतो महान्ब्राह्मणः ॥ ८५ ॥

भूतानां प्राणिनः श्रेष्ठाः प्राणिनां बुद्धिजीविनः ॥

बुद्धिमत्सु नराः श्रेष्ठा नरेषु ब्राह्मणाः स्मृताः ॥ ९६ ॥

पृथिव्यां ये भावाः स्थावरा वृक्षादयो जङ्गमाः कृमिकीटादयस्ते भूतशब्देनोच्यन्ते ।
तेषां ये प्राणिन आहारविहारादिचेष्टासमर्थास्ते श्रेष्ठाः । ते हि पदुतरं सुखमनुभवन्ति ।
तेषां ये बुद्ध्या जीवन्ति हिताहिते विचिन्वन्ति श्वश्रुगालादयः । ते हि वर्मणोपतप्ताः छाया-
मुपसर्पन्ति, शीतेनार्दिता आतपं; निराहारं स्थानं त्यजन्ति । तेषामधिकतरा मनुष्याः तेषां
च ब्राह्मणाः । ते हि लोके पूज्यतमाः, न च सर्वेण परिभूयन्ते । जातिमात्राश्रयं हि बुद्धे
महत्प्रायश्चित्तम् ॥ ८६ ॥

ब्राह्मणेषु च विद्वांसो विद्वत्सु कृतबुद्धयः ॥

कृतबुद्धिषु कर्तारः कर्तृषु ब्रह्मवेदिनः ॥ ९७ ॥

विदुषां श्रेष्ठं महाफलेषु यागादिष्वधिकारात् । तेषामपि कृतबुद्धयः परिनिष्ठित-
वेदस्वरार्था न बौद्धादिभिः कलुषीक्रियन्ते । तेषामपि कर्तारः कर्मणामनुष्ठातारः । ते हि
विहितकरणात्प्रतिषिद्धासेवनाद्ये नोपहन्यन्ते । तेषामपि ब्रह्मवादिनः, ब्रह्मस्वरूपत्वात्तत्र
अज्ञानानन्दः ॥ ८७ ॥

उत्पत्तिरेव विप्रस्य मूर्तिर्धर्मस्य आश्रयती ॥

स हि धर्मार्थमुत्पन्नो ब्रह्मभूयाय कल्पते ॥ ९८ ॥

विद्वत्तादिगुणसम्बन्धिनो ब्राह्मणस्य विशेषे दर्शिते जातिमात्रं ब्राह्मणं कश्चिदवमन्येत
तन्निवृत्त्यर्थमिदमुच्यते । उत्पत्तिरेव गुणानपहाय जन्मैव, ब्राह्मणस्य जातिरेव आश्रयती
धर्मस्य मूर्तिः शरीरम् । धर्मार्थमुत्पन्नो द्वितीयं जन्मनोपनयनेन संस्कृतः । सा
हि तस्य धर्मार्थोत्पत्तिर्ब्रह्मत्वाय कल्पते सम्पद्यते । धर्मशरीरमुच्चिक्त्वा परानन्दभाग्य-
वतीति स्तुतिः ॥ ८८ ॥

ब्राह्मणो जायमानो हि पृथिव्यामधिजायते ॥

ईश्वरः सर्वभूतानां धर्मकोषस्य गुप्तये ॥ ९९ ॥

सर्वलोकस्योपरि भवति । श्रेष्ठमुपरिभावेनाह । ईश्वरः सर्वभूतानामिति ।
प्रभुत्वं धर्मार्थस्य कोषस्य गुप्तये जायते । द्रव्यसम्बन्धः कोषः । उपमानाद्धर्मसम्बन्ध-
उच्यते कोष इति ॥ ८९ ॥

सर्वं स्वं ब्राह्मणस्येदं यत्किञ्चिज्जगतीगतम् ॥

श्रेष्ठयेनाभिजनेनेदं सर्वं वै ब्राह्मणोऽर्हति ॥ १०० ॥

असन्तुष्टस्य प्रतिग्रहादिषु पुनः प्रवृत्तौ दुष्कृतितामाशङ्क्य समाधत्ते । सर्वमिदं
त्रैलोक्यान्तर्वर्ति धनं ब्राह्मणस्य स्वम् । नात्र प्रतिग्रहो विद्यते । प्रभुत्वेनासौ गृह्णाति, न
प्रतिग्रहीतृत्वयेति । प्रशंसैषा न विधिरत एवार्हतिशब्दः । अभिजनोऽभिजातता-
विशिष्टत्वम् ॥ १०० ॥

स्वमेव ब्राह्मणो भुङ्क्ते स्वं वस्ते स्वं ददाति च ॥

आनृशस्याद्ब्राह्मणस्य भुङ्क्ते हीतरे जनाः ॥ १०१ ॥

यत्परगृह आतिथ्यादिरूपेण भुङ्क्ते तदात्मीयमेव । नैवं मन्तव्यं परपाकेनेति ।
स्वं वस्ते याचित्वाऽयाचित्वा वा वस्त्रं लभते नासौ तस्य लाभाय, अपि तु स्वकस्याच्छादने
विनियोगः । तिष्ठतु तावदात्मोपयोगि यद् गृह्णाति तत्र प्रभुत्वम् । यदन्येभ्यो ददाति परकीर्यं
तदपि तस्य नानुचितम् । आनृशं स्वं कारुण्यम् । तदीयया महासत्त्वतया पृथिव्यां राजानः
स्नानि धनान्युपयुज्यते । अन्यथा यद्यसाविक्षेत् 'ग्रहमेतदादाय स्वकार्ये विनियुज्येति'
तदा सर्वे निर्धनाः निरुपभोगाः स्युः ॥ १०१ ॥

तस्य कर्मविवेकार्थं श्रेषाणां चानुपूर्वशः ॥

स्वायम्भुवो मनुर्धीमानिदं शास्त्रमकल्पयत् ॥ १०२ ॥

सर्वस्याः ब्राह्मणस्तुतेः फलप्रदर्शनार्थं श्लोकोऽयम् । एवंविधमिदं महार्घं शास्त्रं यत्तस्य—स्वमहिम्नाऽऽत्यन्तिकेन महत्तमस्य ब्राह्मणस्य—**कर्मविवेकार्थं**—इमानि कर्माणि कर्तव्यानि इमानि वर्ज्याणि—एष **विवेकस्तदर्थम्** । शेषाणां च चत्रियादीनाम् । अनुपूर्वशः प्राधान्याद्ब्राह्मणस्यानुषङ्गात्त्रियादीनामिदं शास्त्रमकल्पयत्कृतवान् ॥ १०२ ॥

विदुषा ब्राह्मणेनेदमध्येतव्यं प्रयत्नतः ॥

शिष्येभ्यश्च प्रवक्तव्यं सम्यङ्नान्येन केनचित् ॥ १०३ ॥

अध्येतव्यं प्रवक्तव्यमित्यहं कृत्यो न विधौ । द्वितीयाध्यायात्प्रभृति शास्त्रं प्रवर्तिष्यते । अयं ब्राह्मणोऽर्थेवाव एव । नात्र कश्चिद्विधिरस्ति । तेन यथा 'राजभोजनाः शालयः' इति शालिस्तुतिर्न राज्ञोऽन्यस्येति तद्भोजननिषेधः, एवमत्रापि नान्येन केनचिदिति नार्थनिषेधः, केवलं शास्त्रस्तुतिः—'सर्वस्मिन्नागति श्रेष्ठो ब्राह्मणः, सर्वशास्त्राणां शास्त्रमिदमतस्तादृशस्य विदुषो ब्राह्मणस्याध्ययनप्रवचनार्हं न सामान्येन शक्यते अध्येतुं प्रवक्तुं वा' । अत एवाह **प्रयत्नत इति** । यावन्न महान्प्रयत्न आस्थितो, यावन्न शास्त्रान्तरैस्तर्कव्याकरणमीमांसादिभिः संस्कृत आत्मा, तावदेतत्प्रवक्तुं न शक्यते । अत एवाध्ययनेन अवशं लक्ष्यते । तत्र हि विद्वत्तोपयोगिनी न सम्पाठे । विधौ ब्राह्मणेन विद्वत्ताऽदृष्टायैव स्यान्न च "विधौ अवशमध्ययनेन लक्ष्यत" इति युक्तं वक्तुम् । न विधेये लक्षणार्थता युक्ता । अर्थवादे तु प्रमाणान्तरानुसारेण गुणवादे न दोषाय । तस्मात्त्रैवर्थिकार्थं शास्त्रम् । एतच्च परस्ताद्विशेषतो वक्ष्यते ॥ १०३ ॥

इदं शास्त्रमधीयानो ब्राह्मणः शंसितव्रतः ॥

मनोवाग्देहजैर्नित्यं कर्मदोषैर्न लिप्यते ॥ १०४ ॥

एवं सम्बन्धिद्वारेण ब्राह्मणार्थतया शास्त्रं स्तुत्वाऽप्युना साक्षात्तौति । इदं शास्त्रं जानानः **शंसितव्रतो** भवतीति परिपूर्णयमनियमानुष्ठायी भवति । शास्त्रादननुष्ठाने प्रत्यवारं ज्ञात्वा तद्व्यादननुष्ठितिं सर्वान् यमनियमान् यथाशास्त्रं सर्वमनुष्ठिति । अनुष्ठित्विद्विवातिक्रमप्रतिषिद्धकर्मजनितैर्दास्यैः पापैः न लिप्यते न सम्बध्यते ॥ १०४ ॥

पुनाति पङ्क्तिं वंश्यांश्च सप्तसप्त परावरान् ॥

पृथिवीमपि चैवेमां कृत्स्नामेकोऽपि सोऽर्हति ॥ १०५ ॥

पङ्क्तिपावनो भवति । विशिष्टानुपूर्वीकः सङ्कातः पङ्क्तिरुच्यते । तां पुनाति निर्मलीकरोति । सर्वे दुष्टास्तत्सम्भिधानादुद्धृताः सम्पद्यन्ते । वंश्यान्स्वकुलसम्भूताम्सप्तपरा-नुपरिवनान्प्राचीनागामिनोऽवराज्जनिष्यमाणान् । समुद्रपर्यन्तां पृथिवीं प्रतिग्रहीतुमर्हति । धर्मज्ञता हि प्रतिग्रहाधिकारे हेतुः, इत्यत्र सर्वे धर्मा ज्ञायन्ते ॥ १०५ ॥

इदं स्वस्त्ययनं श्रेष्ठमिदं बुद्धिविवर्धनम् ॥

इदं यज्ञस्य सततमिदं निःश्रेयसं परम् ॥ १०६ ॥

स्वस्त्यभिप्रेतस्यार्थस्याविनाशः । अयनं प्रापणम् । स्वस्ति प्राप्यते येन तत्स्वस्त्ययनम् श्रेष्ठमन्येभ्यो जपहोमादिभ्यः । न हि शास्त्रमन्तरेण तेषामनुष्ठानं सम्भवति, अतस्तदनुष्ठानहेतुत्वाच्छ्रेष्ठमेतत् । अथवा धर्मज्ञानार्थेवाक्यान्येव श्रेयस्यान्यनुष्ठानं तु कुशकरमत उच्यते श्रेष्ठमिति । **इदं बुद्धिविवर्धनम्** । शास्त्रे ज्ञासेव्यमाने तदर्थस्य प्रकाशनाद्भ्रमन्वि-प्रमोक्षाद्बुद्धिविवृद्धिः प्रसिद्धैव । **इदं यज्ञस्य**, धर्मज्ञः संशयानैः पृच्छमानः स्याति ज्ञमते । यज्ञसो निमित्तं 'यज्ञस्यम्' । विद्वत्सौदार्यादिगुणवत्तया प्रसिद्धिर्यज्ञः । **निःश्रेयसं** दुःखाननुविद्धाया प्रीतेः स्वर्गापवर्गलक्षणायास्तत्प्राप्तिहेतुकर्मज्ञानहेतुत्वाभिः श्रेयसं परं श्रेष्ठम् ॥ १०६ ॥

अस्मिन् धर्मोऽखिलेनेतो गुणदोषौ च कर्मणाम् ॥

चतुर्णामपि वर्णानामाचारश्चैव शाश्वतः ॥ १०७ ॥

इदानीं स्वशास्त्रस्य स्वविषये साकल्येन वृत्तेरन्यनिरपेक्षतामाह । कश्चिद्यो नाम धर्मः स सर्वः शास्त्रेऽस्मिन्कात्स्न्येनाभिहितः । न तस्माद्धर्मज्ञानाय शास्त्रान्तरापेक्षा कर्तव्येत्यतिशयोक्तिः स्तुतिः । **अस्मिन्कास्त्रे धर्मः** स्मार्तोऽखिलेन निःशेषेणोक्तः । **गुणदोषौ च कर्मणाम्** । इष्टानिष्टे फले 'गुणदोषौ कर्मणां' यागादिब्रह्महत्यादीनाम् । एवं हि साकल्यं भवति यत् कर्मस्वरूपमिति कर्तव्यताफलविशेषः कर्तृविशेषसम्बन्धो नित्यकाम्यता-विवेकः । एतत्सर्वं गुणदोषपदेन प्रतिज्ञातम् । धर्म इत्युक्ते कर्मग्रहणं वृत्तपूरणार्थम् ।

चतुर्णामपि वर्णानाम् । एतदपि साकल्यार्थम् । यो नाम कश्चिद्धर्मोऽधिकृतस्तस्य सर्वस्येवो धर्मज्ञातः । **आचारश्चैव शाश्वतः** । आचारप्रमाणको धर्म 'आचार' इत्युक्तः । द्वितीये चैनं विवेक्ष्यामः । **शाश्वतो** वृद्धपरम्परया नेदानीन्तनैः प्रवर्तितः ॥ १०७ ॥

आचारः परमो धर्मः श्रुत्युक्तः स्मार्त एव च ॥

तस्मादस्मिन्सदायुक्तो नित्यं स्यादात्मवान् द्विजः ॥ १०८ ॥

परमः प्रकृतो धर्म आचारस्तथा श्रुतौ वेदे य उक्तः, स्मार्तः स्मृतिपूक्तस्तस्मादाचारधर्मो नित्यं युक्तः स्वाभित्यमनुष्ठितेदात्मवानात्मनो हितमिच्छन् । सर्वस्याऽऽत्मास्त्वतो मनुष्या तद्विषयपरत्वमुच्यते ॥ १०८ ॥

आचाराद्विच्युतो विप्रो न वेदफलमभ्युते ॥

आचारेण तु संयुक्तः संपूर्णफलभावस्मृतः ॥ १०९ ॥

प्रकारान्तरेण्येमाचारस्तुतिः । आचारात्मक्युत आचारहीनो न वेदफलं प्राप्नोति । वेदविहितकर्मालुष्ठानफलं वेदफलमित्युक्तम् । समप्राप्यविकलानि वैदिकानि कर्माण्यनुतिष्ठन्त्यद्याचारभ्रष्टो न ततः पुत्रकामादिकलमभुत इति निन्दा । एष एवार्थो विपर्यये-
शोच्यते । आचारेण तु संयुक्तः सकलं फलं प्राप्नोति, काम्यानाम् । अत्र यद्वदन्ति
“सम्पूर्णवचनादाचारहीनस्याप्यस्ति काम्येभ्यः फलसम्बन्धो न कृत्स्नफललाभः” इति तन्न
किञ्चित्, अर्थवादत्वादस्य ॥ १०६ ॥

एवमाचारतो दृष्ट्वा धर्मस्य मुनयो गतिम् ॥

सर्वस्य तपसो मूलमाचारं जगद्गुरुः परम् ॥ ११० ॥

यावत्किञ्चित्तपः प्राणायाममौनयमनियमकृच्छ्रचान्द्रायणानशनादि तस्य सर्वस्य
फलप्रसवे मूलमाचारोऽस्तमेव मुनयस्तपःफलार्थिनो मूलत्वेन कारयन्तया जगद्गुरुः
गृहीतवन्तः । आचाराद्दृष्ट्वा धर्मस्य मुनयो गतिं प्राप्तिमतिष्ठेशकरं तपस्तथाप्याचार-
हीनस्य न फलतीति श्रुतिः ॥ ११० ॥

जगतश्च समुत्पत्तिं संस्कारविधिमेव च ॥

व्रतचर्योपचारं च स्नानस्य च परं विधिम् ॥ १११ ॥

उक्ता धर्मा अत्र विशिष्यन्ते । श्रोतृप्रवृत्त्यर्थं चानन्तफलता धर्मस्योक्ता । ‘एतदन्ता’-
स्त्वित्यादिना । तत्रातीन्द्रियोऽयमनन्तो दुष्पार इति मन्वाना अवसीदेयुरत उत्साहजननार्थं
शास्त्रार्थसङ्कलनात्मिकामनुक्रमणीं पठति । एतावन्त्यत्र वस्तूनि, नातिबहुनि, शक्यन्ते
ग्रहणैः पुरुषैर्ज्ञातुमिति । सङ्क्षेपोपदिष्टमार्ग आक्रम्यमाणो न दुःसहो भवतीति ।

जगतश्च समुत्पत्तिमिति कालपरिमाणं तत्त्वभावभेदो ब्राह्मणस्तुतिरित्यादि सर्वं
जगदुत्पत्तावन्तर्भूतम् । एतदर्थवादतयोक्तं न प्रमेयतया । संस्कारविधिं व्रतचर्यो-
पचारं च । गर्भाधानादयः संस्काराः । तेषां विधिः कर्तव्यता । ब्रह्मचारिणो व्रतचर्याया
उपचारोऽनुष्ठानमिति कर्तव्यता वा । एतद्वितीयाध्यायप्रमेयार्थः । स्नानं गुरुकुलाभिवर्त-
मानस्य संस्कारविशेषः ॥ १११ ॥

दाराधिगमनं चैव विवाहानां च लक्षणम् ॥

महायज्ञविधानं च श्राद्धकल्पं च शश्वतम् ॥ ११२ ॥

दाराणामधिगमनं भार्यासङ्ग्रहः । विवाहानां ब्राह्मणादीनां तत्प्राप्त्युपायानां च
लक्षणं लक्ष्मणाधिगमने हेतुम् । महायज्ञाः पञ्च वैश्वदेवादयः । श्राद्धस्य पितृयज्ञस्य

कल्पो विधिरितिकर्तव्यता । ‘पर’ मह्यं ‘शश्वत’ मह्यं च वृत्तपूरणार्थम् । एष तृतीया-
ध्यायार्थः ॥ ११२ ॥

वृत्तीनां लक्षणं चैव स्नातकस्य व्रतानि च ॥

भक्ष्याभक्ष्यं च शौचं च द्रव्याणां शुद्धिमेव च ॥ ११३ ॥

स्त्रीधर्मयोगं तापस्यं मोक्षं संन्यासमेव च ॥

राज्ञश्च धर्ममखिलं कार्याणां च विनिर्णयम् ॥ ११४ ॥

साक्षिप्रश्नविधानं च धर्मं स्त्रीपुंसयोरपि ॥

विभागधर्मं द्यूतं च कण्टकानां च शोधनम् ॥ ११५ ॥

वैश्यशूद्रोपचारं च सङ्कीर्णानां च सम्भवम् ॥

आपद्धर्मं च वर्णानां प्रायश्चित्तविधिं तथा ॥ ११६ ॥

वृत्तीनां जीवनोपायानां धनार्जनात्मकानां धृत्यादीनां लक्षणम् । स्नातकस्य
समाप्तवेदाध्ययनस्य गुरुकुलाभिवृत्तस्य व्रतानि नेचेतोद्यन्तमादित्यमित्यादीनि । एष
चतुर्थऽर्थः ।

भक्ष्याभक्ष्यम् । ‘पञ्च पञ्चनखा भक्ष्या’ ‘अभक्ष्यं’ पलाण्डादि । शौचं कालकृतं
जन्मादावुद्दकादिना च द्रव्यशुद्धिः । स्त्रीधर्मयोगः सम्बन्धो बालयुवेत्यादि । एत-
स्याध्यायिकम् ।

तापसाय हितं तापस्यम् । तपःप्रधानस्तापसो वानप्रस्थस्तस्य धर्मस्तापस्यम् । मोक्षः
परिव्राजकधर्मः । संन्यासश्च तद्विशेष एव । स च तत्रैव दर्शयिष्यते । षष्ठाध्यायवस्त्वेतत् ।

राज्ञः पृथिवीपालनाधिकृतस्य प्राप्तेऽर्थस्य धर्मोऽखिलो दृष्टार्थोऽदृष्टार्थश्च ।
एष सप्तमाध्यायगोचरः ।

कार्याणां शृणादनादीनां विनिर्णयो विचार्य संशयच्छेदेनावधारणमनुष्ठेय-
निश्चयः । साक्षिणां च प्रभे यो विधिः । प्राधान्यात्पृबङ्निर्देशः । आष्टमिकोऽयमर्थः ।

धर्मः स्त्रीपुंसयोरित्येकदेशे स्थितयोः प्रवासवियुक्तयोश्च परस्परं धृतिः । रिक्त्व-
विभागधर्मः । द्यूतम् । तद्विषयो विधिः यू तशब्देनोक्तः । कण्टकादीनां चोराटविका-
दीनां शोधनं राष्ट्राभिरसनोपायः । यद्यपि विभागादिरष्ट्रादपदान्तर्गतत्वात्कार्याणां
चेत्यनेनैवोपादानादष्टादानादिवन्न पृबङ्निर्देशः, — अध्यायभेदात् पृबङ्निर्देशः । वैश्य-
शूद्रयोः उपचारः स्वधर्मानुष्ठानम् । एतन्नवमे ।

सङ्कीर्णानां चतुर्वैदेहकादीनां सम्भवमुत्पत्तिम् । आपद्धर्मं च स्ववृत्त्याऽजी-
वतां प्राणालये यो धर्मः । एतद्विशेषः ।

प्रायश्चित्तविधिरेकादशे ॥ ११३ ॥ ११४ ॥ ११५ ॥ ११६ ॥

संसारगमनं चैव त्रिविधं कर्मसम्भवम् ॥

निःश्रेयसं कर्मणां च गुणदोषपरीक्षणम् ॥ ११७ ॥

संसारगमनम् । धर्मेण धर्मी लक्ष्यते, संसारी पुरुष आत्मा, तस्य गमनं देहा-
देहान्तरप्राप्तिः । अथवा संसारविषयाः पृथिव्यादयो लोका उच्यन्ते, तत्र गमनम् पूर्ववत् ।
त्रिविधम् उत्तमाधममध्यमम् कर्मसम्भवं शुभाशुभकर्मनिमित्तम् । निःश्रेयसम् न
केवलं कर्मनिमित्ता गतय उक्ताः यावद्यतः परमन्यच्छ्रेयो नास्ति तदुपायोऽप्यध्यात्मज्ञान-
मुक्तम् । कर्मणां च विहितप्रतिषिद्धानां गुणदोषपरीक्षा ॥ ११७ ॥

देशधर्माज्जातिधर्माकुलधर्माश्च शाश्वतान् ॥

पाषण्डगणधर्माश्च शास्त्रेऽस्मिन्नुक्तवान्मनुः ॥ ११८ ॥

तदेव साकल्याभिधानं द्रढयति । प्रतिनियते देशेऽनुष्ठायमाना न सर्वस्यां पृथिव्यां
ते देशधर्माः । ब्राह्मणादिजात्याश्रया जातिधर्माः । कुलधर्माः प्रख्यातवंशप्रवर्तिता
इति । पाषण्डं प्रतिषिद्धव्रतचर्या बाह्यस्मृतिसमाश्रयास्तत्र ये धर्माः—पाषण्डिनो विकर्म-
स्थानिति । गणः सङ्घातो, वणिकारुकुशीलवादीनाम् । तान्सर्वधर्मान्भगवान्मनुरस्मि-
न्ब्रूयात् उक्तवान् ॥ ११८ ॥

यथेदमुक्तवाञ्छास्त्रं पुरा पृष्ठो मनुर्मया ॥

तथेदं यूयमप्यद्य मत्सकाशाभिबोधत ॥ ११९ ॥

इति मानवे धर्मशास्त्रे भृगुमुक्तायां संहितायां प्रथमोऽध्यायः ॥ ११ ॥

अवधानार्थः प्रतिबोधः ॥ ११९ ॥

इति श्रीमहर्षिमेधातिथिविरचिते मनुभाष्ये प्रथमोऽध्यायः ॥ १ ॥

अथ द्वितीयाध्यायः २ ।

विद्वद्भिः सेवितः सद्भिर्नित्यमद्वेषरागिभिः ॥

हृदयेनाभ्यनुज्ञातो यो धर्मस्तं निबोधत ॥ १ ॥

प्रथमोऽध्यायः शास्त्रप्रतिपाद्यार्थतत्त्वदर्शनार्थोऽनुक्रान्तः । जगत्सृष्ट्यादिवर्णनं च तच्छ्रे-
यमेव व्याख्यातम् । इदानीं शास्त्रमारभते । तत्र प्रतिज्ञातोऽर्थो जगत्सर्गादिवर्णनेन व्यवधा-
द्विस्मृत इत्यनुमन्धानार्थं पुनः शिष्यान्प्रति बोधयति ।

यो धर्मो भवतां शुश्रूषितस्तमिदानीं मयोच्यमानं निबोधतावहिता भूत्वा
शृणुत । प्रथमोऽध्याये पञ्चषाः श्लोकाः प्रयोजनादिप्रतिपादनार्थाः । परिशिष्टमर्थवाद-
रूपम् । तच्च वेदातिसम्यगवधारितं न धर्मपरिज्ञाने महती क्षतिः । इह तु साक्षाद्धर्म-
उपदिश्यते । ततोऽवधानवद्भिरवधारणीयोऽयमर्थ इति पुनरुपन्यासफलम् ।

धर्मशब्द उक्तार्थोऽष्टकाद्यनुष्ठानवचनः । बाह्यदर्शनिनस्तु भस्मकपालादिधारणमपि
धर्मं मन्यन्ते । तन्निवृत्त्यर्थं विद्वद्भिरित्यादीनि विशेषणपदानि ।

विद्वद्भिः शास्त्रसंस्कृतमतयः प्रमाणप्रमेयस्वरूपविज्ञानकुशलाः । ते च वेदार्थविदे
विद्वद्भिः नान्ये । यतो वेदादन्यत्र धर्मं प्रति ये गृहीतप्रामाण्यास्ते विपरीतप्रमाणप्रमेयप्रह-
णादविद्वद्भिः एव । एतच्च मीमांसातत्त्वस्त्वतो निश्चीयते ।

सन्तः साधवः प्रमाणपरिच्छिन्नार्थानुष्ठायिनो हिताहितप्राप्तिपरिहारार्थाय यत्न-
वन्तः । हिताहितं च दृष्टं प्रसिद्धम् । अदृष्टं च विधिप्रतिषेधलक्षणम् । तदनुष्ठानशङ्का
असन्त उच्यन्ते । अत उभयमत्रोपात्तं ज्ञानमनुष्ठानं च ।

विद्यमानतावचनः सच्छब्दो न सम्भवति, आनर्थक्यात् । यद्विद्येन सेव्यते तत्तेन
विद्यमानेनैव ।

सेवाऽनुष्ठानशीलता । भूतप्रत्ययेनानादिकालप्रवृत्ततामाह । नायमष्टकादिधर्मोऽद्यत्वे
केनचित्प्रवर्तित इतरधर्मवत् । एतदेव नित्यशब्देन दर्शयति । यावत्संसारमेव धर्मः । बाह्य-
धर्मास्तु सर्वे मूर्खदुःशीलपुरुषप्रवर्तिताः कियन्तं कालं लब्धावसरा अपि पुनरन्तर्धीयन्ते ।
न हि व्यामोहो युगसहस्रानुवर्ती भवति । सम्यग्ज्ञानमविद्यया सञ्छन्नमपि तत्त्वये निर्म-
लतामेवैति । न हि तस्य निर्मलतया छेदः सम्भव इति ।

आद्वेषरागिभिः । इदं बाह्यधर्मानुष्ठाने द्वितीयं कारणम् । व्यामोहः पूर्वमुक्तः । अनेन लोभादय उच्यन्ते, रागद्वेषप्रहणस्य प्रदर्शनार्थत्वात् । लोभेन मन्त्रतन्त्रादिषु प्रवर्तयन्ति । अथवा रागद्वेषयोर्लोभोऽन्तर्भूतः । न्मात्मनि ये भोगोपायास्तेषु रक्ताः उपायान्तरेण जीवितुमसमर्था लिङ्गधारणादिना जीवति । तदुक्तं 'भस्मकपालादिधारणं, नग्नता, काषाये च वाससी-बुद्धिपौरुषहोनानां जीविकेति' ।

द्वेषो विपरीतानुष्ठानकारणम् । द्वेषप्रधाना हि नातीव तत्त्वावधारणे समर्था भवन्त्यतो ऽधर्ममेव धर्मत्वेनाध्यवस्यन्तीति ।

अथबोभावपि रागद्वेषौ तत्त्वावधारणे प्रतिबन्धकौ । सत्यामपि कस्याश्चिच्छास्त्रवेदन-मात्रार्था लब्धेऽपि विद्वद्भ्युपदेशे रागद्वेषवत्तया विपरीतानुष्ठाने सम्भवति । जानाना अपि यथावच्छास्त्रं कस्यचिद् द्वेष्यस्योपधाताय प्रियस्य चोपकाराय कौटसाक्ष्याद्यधर्मं सेवन्ते । तेषां वेदमूलमेवानुष्ठानमित्यशक्यनिश्चयं कारणान्तरस्य रागद्वेषलक्षणस्य सम्भवात् । अतस्तत्प्रतिषेधः ।

अत्र चोद्यते । "सद्भिरिति सच्छब्दः साधुतावचनो वर्णितः । कीदृशी च साधुता तस्य यदि रागद्वेषाभ्यामधर्मं प्रवृत्तिः सम्भाव्यते । तस्मादद्वेषरागिभिरिति न वक्तव्यम् ।"

एवं तर्हि हेतुत्वेनाच्यते । यतो रागादिवर्जिता अतः सन्तो भवन्ति । रागद्वेषप्रधान-त्वाभावश्चात्र प्रतिपाद्यते । न सर्वेषां सर्वं तदभावयोग्यावस्थागतस्य हेतोर्निर्वन्धमुच्छिद्यते । तथा च श्रुतिः—“न ह वै सशरीरस्य सतः प्रियाप्रिययोरपहतिरस्तीति” ।

रागो विषयोपभोगगृह्यता । तत्प्रतिषेधव्यापारो द्वेषः । लोभो मात्सर्यमसाधारण्ये-नस्पृहा, परस्य चैतन्माभूद्विभवक्यात्यादि । चित्तधर्मा एते । अथवा चेतनावत्सु स्वीसुतसुहृ-द्वान्धवादिषु स्नेहो रागः; लोभोऽचेतनेष्वपि धनादिषु स्पृहा ।

हृदयेन । हृदयशब्देन चित्तमाचष्टे । अनुष्ठानं च हृदयस्य प्रसादः । एषा हि स्थितिः । अन्तर्हृदयवर्तीनि बुद्ध्यादितत्त्वानि । यद्यपि बाह्यहिंसाभक्ष्यभक्षणदिषु मूढा धर्मबुद्ध्या प्रवर्तन्ते, तथाऽपि हृदयाक्रोशने तेषां भवति । वैदिके त्वनुष्ठाने परितुष्यति मनः ।

तदस्य सर्वस्वामर्थः । न मया तादृशो धर्म उच्यते यत्रैते दोषाः सन्ति । किन्तु य एवंविधैर्महात्मभिरनुष्ठायते स्वयं च यत्र चित्तं प्रवर्तयति वा । अत आदरातिशय उच्य-मानेषु धर्मेषु युक्तः ।

अथवा हृदयं वेदः । स ह्यधीतो भावनारूपेण हृदयस्थितो 'हृदयम्' । तत्र त्रितय-मत्रोपात्तम् । यदि तावद्विचार्यैव स्वाग्रहात्काचित्प्रवृत्तिः कस्यचित्तबाऽप्यत्रैव युक्ता । एतद्दृष्टेनाभ्यनुज्ञात इत्यनेनेच्यते । अथाप्ययं न्यायो 'महाजनो येन गतः स पन्थाः' इति, तदप्यत्रैवास्ति । विद्वांसो ह्यत्र निष्कामाः प्रवृत्तपूर्वा अनिन्याय्य लोके । अथा-

प्रामाणिकी प्रवृत्तिः, साऽपि वेदप्रामाण्यात्सिद्धैवेति । सर्वप्रकारं प्रवृत्त्यामिसुख-मनेन जन्यते ।

अन्ये त्वेतं श्लोकं सामान्येन धर्मलक्षणार्थं व्याचक्षते । एवंविधैर्यः सेव्यते स धर्मोऽवगन्तव्यः । प्रत्यक्षवेदविहितस्य स्मार्तस्य वाऽऽचारतः प्राप्तस्य सर्वस्यैतद्व्यवस्थां विद्यते । अत्र तु य एतैः सेव्यते तं धर्मं निबोधतेति पाठो युक्तः ॥ १ ॥

कामात्मता न प्रशस्ता, “न चैवेहास्त्यकमता ॥

काम्यो हि वेदाधिगमः कर्मयोगश्च वैदिकः ॥ २ ॥

फलाभिलाषः कर्मप्रवृत्तेर्हेतुर्यस्य स कामात्मा तद्भावः कामात्मता । तत्प्रधानता 'आत्म' शब्देन प्रतिपाद्यते । सा न प्रशस्ता निन्दिता ।

“अतश्च निन्दया प्रतिषेधानुमाने 'न कर्तव्येति' प्रतीयते । अर्थात्सौर्यादीनां सर्वेषां काम्यानां निषेधोऽयम् । अथवा किं विशेषेण ब्रूमः सौर्यादीनामिति, सर्वमेव क्रियानुष्ठानं फलसिद्धयर्थं, न स्वरूपनिष्पत्तये । न च काचन निष्फला क्रिया । यदपि—'न कुर्वीत वृथा चेष्टामिति, भस्मनि हुतं विषयान्तरे देशराजवार्ताद्यन्वेषणं'—तत्रापि क्रियाफलं विद्यते । किन्तु प्रधानफलं स्वर्गप्राप्तादि पुरुषस्य यद् दृष्टादृष्टयोरुपयुज्यते तदभावाद् वृथा चेष्टेत्युच्यते । अत्रोच्यते—'भवतु क्रिया फलवती । तद्विषयेऽभिलाषो न कर्तव्यः वस्तुस्वाभाव्यात्फलं भविष्यति'—अत्रापि सौर्यादीनामफलत्वं, काम्यमानं फलं ज्ञातम् । नानिच्छोस्तद्विषयतीति । न च लौकिकी प्रवृत्तिर्हृदये फलाभिसन्धिनिरपेक्षा । न चात्र विशेषः श्रुतौ—वैदिकेषु कर्मसु फलं नाभिसन्धेयमिति । तत्र फलवत्सु श्रुतेषु कामनानिषेधात्प्रवृत्तौ श्रुतिविरोधः । नित्येषु तु प्राप्तिरेव नास्ति । विशेषानुपादानात् लौकिकव्यापारनिवृत्तौ दृष्टविरोधः । तद्विदमापत्तिरयम्, न—किञ्चित्केनचित्कर्तव्यं सर्वैस्तुष्ट्याभूतैः स्यात्तव्यम्” ।

उच्यते । यत्तावदुक्तं काम्येषु सौर्यादिषु निषेधप्रसङ्ग इति,—तत्र वक्ष्यति 'यथासङ्कल्पिता-श्चेह सर्वान् कामान् समभुत' इति । निषेधे हि कुतः सङ्कल्पः कुतश्च कामावाप्तिः । यदपि विशेषानुपादानाल्लौकिकेऽपि प्रसक्त इति—तत्रोपात्त एव विशेषः, 'यो धर्मस्तं निबोधतेति' धर्मस्य प्रकृतत्वात् । यदप्युक्तं नित्येषु फलाश्रवणात्फलाभिसन्धेः प्राप्तिरेव नास्ति, किं निषेधेनेति,—तत्राप्युच्यते । फलाभावात्कश्चित्सन्ध्याकार्थमजानानो न प्रवर्तते, सौर्या-दिषु च श्रुतफलेषु फलाभिसन्धिपूर्विका प्रवृत्तिर्दृष्टा सामान्यतोदृष्टेन यत्कर्तव्यं तत्फल-हेतोः क्रियत इत्यश्रुतमपि फलमभिसन्धयितुं तन्निवृत्त्यर्थमिदमारभ्यते । यद्यप्ययं न्यायो-यत्फलवत्तु तत्तत्तैव कर्तव्यम्, यद्यपि निष्फलमेव कर्तव्यतया शास्त्रेण यावज्जीवादि-पदैर्विमैव विन्यजिन्वायेन फलकल्पनयाऽवगमितं तत्सामान्यानुष्ठाने प्रसङ्ग एव नास्ति,

तथापि य येतं न्यायं प्रतिपत्तुमसमर्थः स वचनेन प्रतिपाद्यते । न्यायतः प्रतिपत्तौ हि गौरवम्, वचनात्तु लघोयसी सुखप्रतिपत्तिरिति सुहृत्त्वा प्रमाणसिद्धमर्थमुपदिशतिस्मि ।

कामशब्दोऽयं यद्यपि तद्व्यवचनो दृष्टस्तथाऽपि तस्यैवात्म्यसम्भवात्काम इच्छाऽभिलाष इत्यनर्थान्तरम् । तत्र वक्ष्यमाणपर्यालोचनया फलाभिलाषेण न सर्वत्र प्रवर्तितव्यमित्ययमर्थः स्थस्यति ।

परन्तु कामात्मतामिच्छामात्रसंबन्धमात्रं पदार्थं मन्वानश्चोदयति । “न चैवेहास्त्यकामतेति । न चेह लोके काचिदकामिनः प्रवृत्तिरस्त्यर्थः । आस्तां तावत्कृषिवाणिज्यादि व्युत्पन्नबुद्धिना क्रियमाणम्, यः स्वयं वेदाधिगमो वेदाध्ययनं बालः कार्यते पित्रादिना ताड्यमानः सोऽपि न काममन्तरंगोपपद्यते । अध्ययनं हि शब्दोच्चारणरूपम् । न चोच्चारणमिच्छया विना निर्घातध्वनिवदुत्तिष्ठति । इच्छति चेत्किमिति ताड्यत इति । सैवतथेच्छोपजन्यते । अभिमते तु विषये स्वयमुपजायत इत्येतावान्विशेषः । यश्चायं वैदिको वेदविहितः कर्मयोगो दर्शपूर्णमासादिकर्मानुष्ठाने नियत्वेनावगतः सोऽपि न प्राप्नोति । न ह्यनिच्छतो देवतोद्देशेन स्वद्रव्यत्यागोपपत्तिः । तस्मात्कामात्मतानिषेधे सर्वश्रौतस्मार्तकर्मनिषेधः प्रसक्त इति ॥ २ ॥

“सङ्कल्पमूलः कामो वै यज्ञाः सङ्कल्पसम्भवाः ॥

व्रतानि यमधर्माश्च सर्वे सङ्कल्पजाः स्मृताः ॥ ३ ॥

“ततश्च यदुक्तं यागस्य कामेन विना न स्वरूपनिष्पत्तिरिति, तदनेन विस्पष्टं कृत्वा कथयति । सङ्कल्पो यागादीनां मूलं, कामस्य च । यागादींश्चिकीर्षन्नवरयं सङ्कल्पं करोति । सङ्कल्पे च क्रियमाणे तत्कारणेन कामेन सन्निधातव्यमनिष्टेनापि । यथा पाकार्थिनेो ज्वलनं कुर्वतस्तत्समानकारणो धूमोऽप्यनिष्टो जायते । तत्र न शक्यं यज्ञादयः करिष्यन्ते कामश्च न भविष्यतीति ।

“अथ कोऽयं सङ्कल्पो नाम यः सर्वक्रियामूलम् ?

“उच्यते । यच्चेतःसन्दर्शनं नाम यदनन्तरं प्रार्थनाध्यवसायौ क्रमेण भवतः । एते हि मानसा व्यापाराः सर्वक्रियाप्रवृत्तिषु मूलतां प्रतिपद्यन्ते । न हि भौतिका व्यापारास्तन्मन्तरंगं सम्भवन्ति । तथाहि प्रथमं पदार्थस्वरूपनिरूपणम् ‘अयं पदार्थ इमामर्थक्रियां साधयतीति यज्ज्ञानं स इह सङ्कल्पोऽभिप्रेतः’ । अनन्तरं प्रार्थना भवति इच्छा । सैव कामः । ‘कथमहमिदमेतन् साधयामीति’ इच्छायां सत्यामध्यवस्यति करोमीति निश्चिनोति सोऽध्यवसायः । ततः साधनोपादाने बाह्यव्यापारविषये प्रवर्तते । तथाहि बुभुक्षितं प्रादौ भुजिक्रियां पश्यति, तत्र इच्छति भुञ्जीयेति, ततोऽध्यवस्यति ‘व्यापारान्तरेभ्यो विनिवृत्त्य

भोजनं करोमीति,’ ततः कर्मकारणस्थानाधिकारिण आह ‘मज्जीकुरुत, रमवर्तो मन्वा-रयतेति’ ।

“नन्वेवं सति न यज्ञादयः सङ्कल्पमात्राद्भवन्ति अपि तु सङ्कल्पप्रार्थनाध्यवसायेभ्यः तत्र किमुच्यते ‘यज्ञाः सङ्कल्पसम्भवाः’ इति ।”

सङ्कल्पस्याकारणत्वाददोषः । अत एवातत्र ‘नाकामस्य क्रिया काचिद् दृश्यते’ इति वक्ष्यति ।

व्रतानि मानसोऽध्यवसायो व्रतम् । ‘इदं मया यावज्जीवं कर्तव्यमिति’ यद्विहितम् । यथा स्नातकव्रतानि ।

यमधर्माः प्रतिषेधरूपाः अहिंसादयः ।

कर्तव्येषु प्रवृत्तिः निषिद्धेभ्यो निवृत्तिः नान्तरेण सङ्कल्पमस्ति । ३ ॥

“अकामस्य क्रिया काचिद् दृश्यते नेह कर्हिचित् ॥

यद्यदि कुरुते किञ्चित्तत्कामस्य चेष्टितम्” ॥ ४ ॥

“पूर्वेण शास्त्रीये प्रवृत्तिनिवृत्ती संकल्पाधीने व्याख्याते । अनेन लौकिकेषु कर्मसु तदधीनतोच्यत इति विशेषः । नेह लोके कर्हिचित्कदाचिदपि जाग्रदवस्थायां क्रिया काचिद् नुष्ठेयत्वेनानिच्छतः सम्भवति । यत्किञ्चिद्वैदिकं वैदिकं वा कुरुते कर्म विहितं प्रतिषिद्धं च तत्सर्वं कामस्य चेष्टितम् । हेतुत्वाच्चेष्टितं कामस्यैवेत्युक्तम् ।

तदिदमसिद्धम्—कामात्मता न प्रशस्ता, न चानया विना किञ्चिदनुष्ठानमस्ति” ॥४॥

तेषु सम्यग् वर्तमानो गच्छत्यमरलोकताम् ॥

यथा सङ्कल्पितांश्चैव सर्वान्कामान्समश्रुते ॥ ५ ॥

अत्र प्रतिविधत्ते—

तेषु कामेषु सम्यग्वर्तितव्यम् ।

“का पुनः सम्यग्वृत्तिः ?”

यद्यथा श्रुतं तत्तथैवानुष्ठेयम् । नित्येषु फलं नाभिसन्धेयम्, अश्रुतत्वात् । काम्येषु त्वनिषेधः तेषां तथाश्रुतत्वात् । फलसाधनतयैव तानि विधितोऽवगम्यन्ते । फलानिच्छोक्ति-दनुष्ठानमश्रुतकरणं स्यात् । नित्येषु फलाभिसन्धिर्व्यामोह एव । न ह्यभिसन्धिमात्रात्प्रमाणतोऽनवगते फलसाधनत्वे फलमुत्पद्यते ।

एवं कुर्वन् गच्छति प्राप्नेत्यमरलोकताम् । अमराः देवाः तेषां लोकः स्वर्गः । तन्नि-वामात् अमरेषु लोकशब्दः स्थानस्थानिनोरभेदात् ‘मन्वाः क्रोशन्तीति’ वत् । तेनायं समासः । अमराश्च ते लोकाश्च अमरलोकास्तद्भावः अमरलोकता । देवजनत्वं प्राप्नोति

देवत्वं प्राप्नोतीत्यर्थः । वृत्तानुरोधादेवमुक्तम् । अथवाऽमरांशोक्तयति परित्यज्यमरलोकः । 'कर्मण्यम्' । तदन्ताद्भावप्रत्ययः । (पाणिनि सू. ३ । २ । १) । देवदर्शी सम्पद्यते । अनेनापि प्रकारेण स्वर्गप्राप्तिरेवोक्ता भवति । अथवाऽमर इव लोक्यते लोके ।

अर्थवादश्चायम् । नात्र स्वर्गः फलत्वेन विधीयते । नित्यानां फलाभावात्काम्यानां च मानाफलश्रवणात् । तेन स्वर्गप्राप्त्या शास्त्रानुष्ठानसम्पत्तिरेवोच्यते । लक्षणाया यदर्थं कर्मणामनुष्ठानं तत्सम्पद्यत इत्यर्थः । तत्र नित्यानां प्रत्यवायानुत्पत्तिर्विध्यर्थसम्पत्तिर्वा प्रयोजनम् । काम्येषु तु यथासङ्कल्पितान् यथाश्रुतं सङ्कल्पितान् । प्रयोगकाले यस्य कर्मणो यत्फलं श्रुतं तत्सङ्कल्प्य अभिमन्त्राय मनसा कामयित्वेदमहमतः फलं प्राप्नुयामिति । ततः सर्वान्कामान् काम्यान्वर्णान् समश्रुते प्राप्नोति ।

अतः परिहृता संकटापत्तिः, यतो न सर्वविषयः कामो निषिध्यते, किं तर्हि, नित्येषु फलाभिलाषलक्षणः । साधनसम्पत्तिस्तु काम्यैव ।

ब्रह्मवादिनस्तु सौर्यादीनां निषेधार्थं कामात्मनेति मन्यन्ते । फलार्थितया क्रियमाणा बन्धात्मका भवन्ति । निष्कामस्तु ब्रह्मार्पणन्यायेन कुर्वन्मुच्यते । तदुक्तं भगवता कृष्णद्वैपायनेन 'मा कर्म फलहेतुर्भूः' (भ. गी. २. ४७) । तथा "साधनानामकृत्स्नत्वान्मौर्ख्यात्कर्मकृतस्तथा । फलस्य चाभिसन्धानादपवित्रो विधिः स्मृतः" इति ।

बहवश्चात्र व्याख्याविकल्पाः, असारत्वात् न प्रदर्शिताः ॥ ५ ॥

वेदोऽखिलो धर्ममूलं स्मृतिशीले च तद्विदाम् ॥

आचारश्चैव साधूनामात्मनस्तुष्टिरेव च ॥ ६ ॥

पूर्वपक्षः—कोऽस्याभिसम्बन्धः । यावता धर्मोऽत्र वक्तव्यतया प्रतिज्ञातः । स च विधिप्रतिषेधलक्षणः । तत्र न वेदस्य धर्ममूलता विधेया—'वेदो धर्ममूलत्वेन ज्ञातव्यो धर्मप्रामाण्य आश्रयणीयः,' अन्तरेणैवोपदेशं तत्सिद्धेः । न हि मन्वाद्युपदेशसमधिगम्य वेदस्य धर्ममूलत्वम् । अपि तु अवाधितविषयप्रतीतिजनकत्वेनापौरुषेयतया च पुरुषसंसर्गदोषैरपि मिथ्याभिधानाशङ्काभावात्, स्वतश्च शब्दस्यादुष्टत्वात्प्रत्यक्षवत्त्वतः प्रामाण्यसिद्धिः । अथोच्यते—'न्यायतः सिद्धं वेदस्य प्रामाण्यमनूय मन्वादस्मृतीनां तन्मूलता वचनेन ज्ञाप्यत इति'—तदपि न । तत्रापि पूर्वज्ञानसापेक्षत्वात्स्मरणस्य भ्रान्तिविप्रलम्भादीनां महाजनपरिग्रहादिना निरस्तत्वाद्यतीन्द्रियार्थदर्शनस्याशक्यभावाच्च पुरुषस्य च स्वानुभवसिद्धेर्वेदार्थस्मरणस्य वेदमूलतैववशिष्यते । न हि वेदविदां कार्यार्थविषयं स्मरणं सम्भवति । वेदस्य च मूलत्वेन मूलान्तरकल्पनाया अनवसरः ।

नाप्येतद्युज्यते वक्तुम्—'स्मृतिशीले च तद्विदामित्येतदप्यनूयते, बाह्यस्मृतीनामप्रामाण्याय'—युतस्तासां न्यायत एव सिद्धमप्रामाण्यम् । न हि शाक्यभोजकक्षपणकादीनां

वेदसंयोगसम्भवे येन तन्मूलतया स्वविषये प्रमाणं स्युः, स्वयमनभ्युपगमात्, तैश्च वेदस्याप्रामाण्याभिधानात् । प्रत्यक्षवेदविरुद्धार्थोपदेशाच्च तत्रासम्भवः, तासु स्मृतिषु वेदाध्ययननिषेधात् । सति हि वेदाभ्येतृत्वे बुद्धादीनां तन्मूलता स्यान्न वेति जायते विचारणा । यत्र तु तत्सम्बन्धो दूरापेतस्तत्र का तन्मूलताशङ्का । स्वयं च मूलान्तरं परम्परायातमभ्युपगच्छन्ति—'परप्राम्यहं भिक्षुकानां दिव्येन चक्षुषा सुगतिं दुर्गतिं च' । एवं सर्व एव बाह्या भोजकपाश्चरात्रिकनिर्मन्थनार्थवादपाशुपतप्रभृतयः स्वसिद्धान्तानां प्रणेतृपुरुषातिशयान् देवताविशेषांश्च प्रत्यक्षतदर्थदर्शिनोऽभ्युपयन्ति, न वेदमूलमपि धर्ममभिमन्यन्ते । प्रत्यक्षेण च वेदेन विरुद्धास्तत्रार्था उपदिश्यन्ते । तथाहि हिंसा चेद्धर्म उच्यते संसारमोचकादिभिः, सा चात्र प्रत्यक्षतः प्रतिषिद्धा । तथाऽन्यत्र तीर्थस्नानमधर्मोऽभ्युपेयते, इह त्वहरहः स्नायात्तीर्थानि सेवेतेति च विधिः । तथाऽग्निहोमीयबधः कचित्पापहेतुरित्यते, स च ज्योतिष्टोमविधिना विरुद्धः । तथाऽन्ये सर्वानेव यागहोमानात्मार्यान्सम्मन्यन्ते, देवताभेदविधिभिर्नानादैवस्यास्तेऽवगमिताः । अतो विरोधः ।

यंऽप्याहुः—ग्रहणाग्रहणवदुदितानुदितहोमकालवत्प्रत्यक्षश्रुतिविरोधदर्शनात् स्यात्सम्भवः शास्त्रान्तरस्याच्छिन्नस्यानुच्छिन्नस्य वा तद्विरुद्धार्थविधिपरस्य । अनन्ता हि वेदशाखाः । ताः कश्चमेकस्य प्रत्यक्षाः । वत्सादश्च सम्भवतीति । तत्र स्यात्तादृशी वेदशाखा यस्यामयं त्रास्थिपात्रभोजननग्नधर्मादिरुपदिष्टो भवेत् ।

उच्यते—न वयं ब्रूमः वेदे विरुद्धार्थोपदेशासम्भव इति । किन्तु समकक्षत्वात्तयोर्विकल्पितप्रयोगयोरव्याघातः । इह तु कल्प्यो वेदः । न च प्रत्यक्षविरोधिकल्पनाया अवसरः । न च सम्भवमात्रेण तावता निश्चयः । निश्चितस्तु तद्विरुद्धप्रत्यक्षविधिः । अनिश्चितेन न वा निश्चितं बाध्यते । शास्त्रात्मादपक्षं चात्रैव श्लोके परस्तात्प्रपञ्चयिष्यामः । सर्वत्र च प्रत्यक्षश्रुतिभिर्मन्वादस्मृतीनां व्यतिषङ्गः । कचिन्मन्त्रेण कचिदेवतया कचिद्व्यविधिभिः । न च बाह्यासु तत्सम्भवतीति तासामप्रामाण्यम् ।

एवमाचारस्यापि वेदविद्विरुद्धार्थतयाऽऽचर्यमाणस्य स्मृतिवदेव प्रामाण्यं मूलसम्भवात् । असाध्वमाचारस्यापि दृष्टकारणादिसम्भवादविदुषां च भ्रान्त्यादिसम्भवादप्रामाण्यम् ।

एवमात्मनस्तुष्टेरपि ।

यदि च वेदस्मृत्याचाराणां मन्वाद्युपदेशसमधिगम्यं प्रामाण्यं मन्वादीनां कथम् । तत्राप्युपदेशान्तरात् स्मार्तश्च मनुब्रवीदित्यादेः । तत्र कथम् । तस्मादिदं प्रमाणमिदमप्रमाणमिति युक्तिव एतदवसेवम् नोपदेशतः । तथाचायमनर्थकः श्लोकः । एतत्समानरूपा वृत्तरेऽपि ।

सिद्धान्तः। अत्रोच्यते । इह ये धर्मसूत्रकारा मनुष्यत्वनपुरुषव्युत्पादनार्थं पदार्थसम्पादनपरतया ग्रन्थसन्दर्भानारभन्ते तत्र यथैवाष्टकादीनां वेदास्त्वयं कर्तव्यतामवगम्य परावबोधनार्थमुपनिष्पन्नः, एवं प्रमाणान्तरसिद्धस्य वेदप्रामाण्यादेः । सन्ति केचित्प्रतिपत्तारो ये न्यायतत्त्वविशेषनासमर्था ऊहापोहादिरूपबुद्धभावात् । तान्प्रति न्यायसिद्धोऽप्यर्थः सुहृदुपदेशवदुपदिश्यते । तत्र यन्न्यायतः सिद्धं वेदस्य धर्ममूलत्वं तदेवानेनानूयते । **वेदो धर्ममूलम् ।** धर्मस्य मूलत्वेन वेदो विचार्य युक्तः सिद्धो नात्राप्रामाण्यशङ्का कर्तव्या । भवन्ति च लोके शंका प्रमाणान्तरसिद्धानामर्थानामुपदेहारः । 'न त्वयाऽजीर्णं भोक्तव्यमजीर्णप्रभवा हि रोगाः' । न चैतद्रक्तव्यम्,—“यं न्यायते वेदस्य धर्ममूलत्वं न शक्नुवन्ति प्रतिपत्तुं ते वचनादपि न प्रत्येक्ष्यन्ति” । यतो दृश्यते य आमतत्वेन प्रसिद्धास्तदीयं वचनमविचार्यैव केचन प्रमाणयन्ति । तदेवं सर्वमिदं प्रकरणं न्यायमूलं, न वेदमूलम् । अन्यत्रापि व्यवहारसूत्रादौ यत्र न्यायमूलता तत्र यथावसरं दर्शयिष्यामः । अष्टकादीनां यथा वेदमूलता तथाऽत्रैव निर्दिश्यते ।

वेदशब्देनग्यजुःसामानि ब्राह्मणसहितान्युच्यन्ते । तानि चाध्येतृणां वाक्यान्तरेभ्यः प्रसिद्धमेवानि । उपदेशपरम्परासंस्कृता अध्येतारः श्रुतैव वेदोऽयमिति प्रतिपद्यन्ते यथा ब्राह्मणोऽयमिति । तत्र वाक्यसमूहेऽपि 'अग्निमीजे' 'अग्निर्वै देवानामवम' इत्यादौ 'संसमिद्युवसे' 'अथ महाव्रतमि'त्यन्ते, वेदशब्दः प्रयुज्यते; तदवयवभूतेषु केवलेषु वाक्येष्वपि । न च प्रामादिशब्दवद्गौणमुख्यता विद्यते । तत्र समुदायेषु हि वृत्ताः शब्दा अवयवेष्वपि वर्तन्ते इत्येष न्यायः । प्रामशब्दो हि प्रसिद्धभूयिष्ठप्रयोगः समुदाय एव, 'प्रामो दग्ध' इत्यादिपदसम्बन्धात्तदवयवे वर्तते । कतिपयशालादाहेऽपि लौकिका 'प्रामो दग्ध' इति प्रयुज्यते । अथवा तत्रापि समुदायवचन एव । दाहस्त्वेकदेशवर्ती समुदायसम्बन्धितया व्यपदिश्यते । अवयवद्वारक एव समुदायस्य क्रियासम्बन्धः । एव एव समुदायस्य क्रियासम्बन्धो योऽवयवानाम् । न अवयवान्परिहाप्य समुदायो द्रष्टुं स्पष्टुं वा शक्यते ।

व्युत्पाद्यते च वेदशब्दः । विदन्त्यनन्यप्रमाणवेषं धर्मलक्षणमर्थमस्मादिति 'वेदः' । तत्र वेदनमेकैकस्माद्वाक्याद्भवति, न यावानृग्वेदादिशब्दशक्त्योऽध्यायानुवाकसमूहः । एवं चोदाहरणे जिह्वाच्छेद इत्येकवाक्यविषयोऽप्ययं दण्डः । कृत्स्नोऽधिगन्तव्य इति कृत्स्नमहणं सकलवेदवाक्याभ्ययनप्राप्त्यर्थम् । अन्यथा कतिचिद्वाक्यान्वधीत्य कृती स्यात्, न पुनः कृत्स्नं वेदम् इति । अत्रैतन्निरूपयिष्यामः ।

स च वेदो बहुधा भिन्नः । सहस्रवर्त्मा सामवेदः सात्यमुगिराणायनीयादिभेदेन; एकशतमभ्यर्च्युषां, काठकाजसनेयकादिभेदेन; एकविंशतिवाह्यया आश्वलायनैतरेयादिभेदेन; नववा आश्वर्षेण मोक्षकपैपलादकादिभेदेन ।

“ननु नैव केचिदाथर्वणं वेदं मन्यन्ते यतः 'त्रयी विद्या श्रुचः सामानि यजुषीति' 'वेदैरशून्यस्त्रिभिरेति सूर्यः' । तथा 'त्रैवेदिकं व्रतं चरेदि' त्यादौ न कचिदाथर्वणनामाप्यस्ति' । प्रतिषेधश्च श्रूयते 'तस्मादाथर्वणेन न शंसेदिति' । अतस्त्रयीशाणानाथर्वणिका-न्पाषण्डिनः प्रतिजानते' ।

तद्युक्तम् । अविगानेन शिष्टानां वेदव्यवहारात् । 'श्रुतीरथर्वाङ्गिरसीरित्यत्रापि व्यवहारः । श्रुतिर्वेद इत्येकोऽर्थः । न च वेदशब्दवाच्यताऽग्निहोत्रादिवाक्यानामपि धर्मप्रमाण्ये कारणम् । इतिहासायुर्वेदयोरपि वेदव्यवहारदर्शनात् 'इतिहासपुराणं पञ्चमं वेदानां वेदमिति' । किं तर्हि अपौरुषेयत्वे सत्यनुष्ठेयार्थावबोधकत्वाद् विपर्ययाभावाच्च । तथाथर्ववेदेऽपि सर्वमस्ति; ज्यातिष्टोमादिकर्मणां यजुर्वेदादिष्विव तत्राप्युपदेशात् । अभिचारमूलककर्मणां बाहुल्येन तत्रोपदेशादवेदत्वमिति विभ्रमः केषांचित् । अभिचारा हि परप्राणवियोगफलत्वात्प्रतिषिद्धाः; आश्वर्षिकैश्च त एव प्राधान्येनानुष्ठेयन्ते राजपुराहितैरतस्ते निन्द्यन्ते । यत्तु "वेदैरशून्य" इत्यादावथर्ववेदस्यानिर्देश इति । अर्थवादा एते । किं तत्र निर्देशोनिर्देशेन वा । मन्त्रभेदाभिप्रायं धैतद्वचनं त्रयो वेदास्त्रयी विद्येत्यादि । न हि चतुर्थं मन्त्रजातमस्ति श्रग्यजुःसामव्यतिरेकेण । प्रैषनिविग्निगदेन्द्रगाथादीनामत्रैवान्तर्भावात् । अथर्ववेदे चर्च-एव मन्त्रत्वेन समाम्नाताः । अतः श्रग्वेद एवायं मन्त्राभिप्रायेण । यस्तु प्रतिषेधः स विपरीतसाधनः प्राप्तौ सत्यां प्रतिषेधोपपत्तेः । अयं वाऽस्यार्थः । अथर्ववेदाधीतैर्मन्त्रैर्वेदिकं कर्म न मिश्रयत् । वाचः स्तोमे सर्वा श्रुचः सर्वाणि यजुषि सर्वाणि सामानि विनियुक्तानि तत्राथर्ववेदाधीतानां प्रतिषेधः ।

स वेदो विशिष्टः शब्दराशिरपौरुषेयो मन्त्रब्राह्मणख्योऽनेकशाखाभेदभिन्नः धर्मस्य मूलं प्रमाणं परिज्ञाने हेतुः । कारणं मूलम् । तच्च वेदस्मृत्योर्धर्मप्रतिष्ठापकतयैव, न निर्वर्तकतया न च स्थितिहेतुतया, वृत्तस्थैव ।

धर्मशब्दश्च प्राग् व्याख्यातः । यत्पुरुषस्य कर्तव्यं प्रत्यक्षाद्यवगम्यविलक्षणोऽस्वभावेन श्रेयःसाधनम् । कृषिसेवादि भवति पुरुषस्य कर्तव्यं, तस्य च तत्साधनत्वस्वभावोऽन्वयव्यतिरेकाभ्यामवगम्यते । यादृशेन व्यापारेण कृष्यादंष्ट्रीणादिसिद्धिः साऽपि प्रत्यक्षाद्यवगम्यैव । यागादेस्तु साधनत्वम् येन च रूपेणापूर्वोत्पत्तिव्यवधानादिना तत्र प्रत्यक्षाद्यवगम्यम् । श्रेयश्चाभिलषितस्वर्गप्राप्तादिकलप्राप्तिः सामान्यतः सुखशब्दवाच्या । व्याधिनिर्धनत्वासा-रूपनरकादिकलप्राप्तिः सामान्यतो दुःखशब्दवाच्या तत्परिहारश्च । अन्ये तु परमानन्दारूपं 'श्रेयः' ।

अयं धर्मो ब्राह्मणशक्येभ्योऽवगम्यते लिङ्गादियुक्तेभ्यः । कचिच्च मन्त्रेभ्योऽपि 'वसन्ताय कपिखलानालभत' इत्येवमादिभ्यः ।

तत्र कामपदयुक्तानि वाक्यानि फलार्थमनुष्ठानमवगमयन्ति । 'सौम्यं' चरुं निर्वपेद्ब्रह्म-
वर्चसकामो' 'वैश्वदेवो साङ्गं हिणो निर्वपेद्ग्रामकाम' इति । तानि फलमनिच्छता न क्रियन्ते ।
अन्यानि यावज्जीवादिपदैर्नित्यतया समर्पितानि । तानि न फलहेतोरनुष्ठेयन्ते, फलस्या-
श्रुतत्वात् । न च "विश्वजिता यजेते" त्यादिवदश्रुतफलत्वेऽपि फलकल्पना । यतो यावज्जी-
वादिपदैर्विनैव फलेन कर्तव्यतयाऽवगम्यन्ते । तत्राकरणे शास्त्रार्थातिक्रमदोषः । तत्र तत्परि-
हारार्थं तानि क्रियन्ते । प्रतिषेधानामपि, 'आद्याणो न हन्तव्यः' 'सुरा न पेया' इत्येवैव
वार्ता । न हि फलार्थं प्रतिषिद्धवर्जनमपि तु प्रत्यवायपरिहारार्थम् ।

अखिलः कृत्स्नः । न किञ्चित्पदं वर्णो मात्रा वा यन्न धर्माय ।

अत्र चोदयन्ति । ननु च विध्यर्थवादमन्त्रनामधेयात्मको वेदः । धर्मश्च कर्तव्यता-
त्वभाव इत्युक्तम् । तत्र युक्तं यद्विधिवाक्यानि धर्मे प्रमाणं स्युः । तेभ्यो हि यागादिविषया
कर्तव्यता प्रतीयते । 'अग्निहोत्रं जुहोति' 'दध्ना जुहोति' 'यदग्नये च प्रजापतये च सायं
जुहोति' 'स्वर्गकामो जुहोतीति' । अत्र अग्निहोत्राख्यं कर्म कर्तव्यतया प्रतीयते । 'दध्नेति'
तत्रैव द्रव्यम् । 'यदग्नये चेति' देवता । 'स्वर्गकाम' इत्यधिकारः । यत्तु "अग्निर्वै सर्वा देवता
अग्निरेव दैव्यो होता स देवानाह्वयति च जुहोति च" इत्यादयः, तथा "प्रजापतिर्वपामात्मन
उदखिदन्" इत्यादयः, न तैः किञ्चित्कर्तव्यमुपदिश्यते । केवलं पुरावृत्तमन्यद्वाऽसाम्प्रतिकं
भूतमनुवदन्ति । प्रजापतिना पुरा आत्मनो वपोत्खाता । उत्खिदन्—किमस्माकमेतेन ?
तथाऽग्नयेरपि सर्वदेवतात्मत्वं नाग्नेयकर्मण्युपयुज्यते । अग्निशब्देनोद्देशार्थनिवृत्तेः । अन्य-
देवत्वेऽन्यत्वादग्नेरुद्देश एव नास्ति । आवाहनस्यापि वचनान्तरेण "अग्निमग्न आवहे"
त्यादिना विहितत्वात् । 'स देवानाह्वयति च जुहोति' चेत्यादिरनर्थकः । मन्त्रा अपि "न
मृत्युरासीदमृतं न तर्हि" "सुदेवो अयं पतेदनावृत्" इत्यादयो भाववृत्तपरिदेवनादिरु रा-
र्थाभिधायिनः कं धर्मं प्रमिमते ? तस्मिन्काले न मृत्युर्जातो नाप्यमृतं जीवितं, प्राक् सृष्टे-
र्भूतानामनुत्पन्नत्वात् कस्यचिज्जीवितमासीत्तपि मृत्युः, प्रलये सर्वेषां मृतत्वाद्वाऽतु वा मृत्युर्मा-
वा; न किञ्चित्तेन कर्तव्यमुपदिष्टं भवति । एवं सुदेवोऽनौ महापुण्या, देवतुल्यो मनुज्यो
योऽथ प्रपतेच्छुभ्र आत्मानं विपदेनावृदावृत्तिः प्रत्युज्जीवने यस्मात्प्रपातात् भवति ।
उर्वर्या विप्रलब्धः पुरुरवाः परिदेवयात्तक्रे । तथा नामधेयम् "वद्विदा यजेत" 'यल-
मिदा यजेत" इत्यादि, न कस्यचिदर्घ्यस्य क्रियाया द्रव्यस्य वा विधायकमाख्यातेन क्रियाया
विधानाद्द्रव्यवचनत्वाच्च बलमिदादेः । सोमस्य वा व्यक्तचोदनत्वेन प्रकृतितः प्राप्तत्वात्
क्लेशेन द्रव्यवचनता कल्प्यते । तस्मान्नाम्ना न धर्म उपदिश्यते । अतः कथमुच्यते कृत्स्नो
वेदो धर्ममूलमिति ।

उच्यते । अनर्थवाशङ्क्याऽखिलग्रहणं कृतम्, यतः सर्वेषामेतेषां धर्मप्रतिपादनपरत्वम् ।

तथा ह्यर्थवादा नैव विधायकेभ्यो वाक्येभ्यः पृथगर्थाः येन धर्मं न प्रमिमौ ।
विभज्य मानपाकाङ्गवे विधिपरत्वावगमात्, तत्परत्वे च सिद्धायामेकवाक्यतायां, यथा
तदर्थानुगुण्यं प्रतिपद्यन्ते तथा व्याख्येयाः । अतः प्रजापतेर्वपोत्खादनवचने न स्वार्थनिष्ठम्
किं तर्हि विधिशेषम् । न च विधेयं द्रव्यगुणादि अर्थवादेभ्यः प्रतीयत इति प्रकारान्तरं
विधेयार्थत्वावकत्वेन तच्छेषतां प्रतिपद्यन्ते । तदपि तत्र प्रतीयत एव । इत्थं नाम पशुर्यागः
कर्तव्यो यदसत्सु पशुषु गत्यन्तराभावात्प्रजापतिनाऽऽत्मैव पशुत्वेन कल्पितो वपा चोत्खिन्ना ।
यतस्तत्सहितान्येव विधायकानि यत्रार्थवादाः सन्ति । यद्यपि तैर्विनाऽपि भवति विध्य-
र्थावगतिः, विध्युद्देशादेव "वसन्ताय कपिञ्जलानालभत" इति, तथापि न तेषामानर्थ-
क्यम् । तेषु हि सत्सु न केवलादवगतिः । न च केनचित्कृते वेदो येनोच्यते 'यन्माऽन्यत्र
न सन्ति तथात्रापि मा भूवन्' । सत्स्वर्थवादेऽस्माभिर्गतिर्वक्तव्या । सा चोक्ता । न चाय-
मलौकिकोऽर्थः । लोकेऽपि हि स्तुतिपदानि दृश्यन्ते विधिशेषभूतान्येव । यथा भृतिदाने
प्रवृत्तस्य स्वामिनः कश्चिद्भृतकः प्रीत्याऽऽचष्टे साधुर्देवदत्तो नित्यसन्निहितः परिचर्या-
भूमिहस्तत्परश्चेति । अतो विधेयार्थस्तुतिद्वारेणार्थवादा विधायका एव । तथा कचिदर्ध-
वादादेव विधेयविशेषावगतिः । यथा "अक्ताः शर्करा उपदधाति" । अत्र ह्यननसाधनं
सर्पिस्तैलादि यत्किञ्चिद्विधिनाऽपेक्षितम् । "तेजो वै घृतम्" इत्यर्थवादे घृतस्तुत्या घृतम-
ध्यवसीयते । "एवं प्रतितिष्ठन्ति य एता राज्ञीरुपयन्तीति" रात्रिध्वर्थवादादधिकारावगमः ।
तस्मादर्धवादा अपि धर्ममूलम् ।

मन्त्रास्तु केचिद्विधायका एव । यथा "वसन्ताय कपिञ्जलानिति" । आचारे देव-
ताविधिर्मान्त्रवर्णिक एव । न हि तत्र देवता कर्मेत्यतिवाक्ये श्रुता नापि वाक्यान्तरेण
विहिता । मन्त्रस्तु विहितो नियुक्तः "इत इन्द्र" इत्यादिः । अतोऽस्मान्मन्त्रवर्णादेवता-
प्रतिपत्तिः । सहस्रशश्च मान्त्रवर्णिका देवताविधयः सन्ति । येऽप्यन्ये क्रियमाणानुवादिन-
स्तेऽपि स्मृतिलक्षणं धर्ममेव बुद्धं कुर्वन्तीति भवन्ति धर्ममूलमनुष्ठेयार्थप्रकाशनेन ।

नाम स्वाख्यातार्थाभिन्नार्थमाख्यातार्थवत्सुप्रसिद्धधर्ममूलभावम् । गुणविधयश्च
प्रायशो नामाश्रय एव । "शरदि वाजपेयेन यजेत स्वाराज्यकामो वाजपेयेनेति" ।

तस्मात्सिद्धं कृत्स्नस्य वेदस्य धर्ममूलत्वम् ।

अन्ये तु श्येनादिवाक्यानां धर्मेत्यपत्तिमत्त्वाभावमाशङ्कमाना निषेधानां च "न लशुनं
भक्षयेदि" त्यादीनामखिलग्रहणं मन्यन्ते ।

"अभिचारः हि श्येनादयो मारणात्मानं हिंसात्वाः । क्रूरत्वाच्च हिंसाया अभि-
चाराणां च प्रतिषेधादधर्मत्वम् । अतो न कृत्स्नो वेदो धर्ममूलम् । कर्तव्यश्च धर्म उक्तः ।
ब्रह्महत्यादिश्च न कर्तव्यः । अतः कथं तद्वाक्यानि धर्ममूलं स्युः ? किञ्च येऽपि पशुर्यागा

अप्राप्तामीयादयस्तेऽपि हिंसासाधकत्वादूरापेतधर्मभावाः । हिंसा हि पापमिति सर्वप्र-
वादेऽप्युपगमः । उक्तं च 'यत्र प्राणिवधो धर्मग्रहमस्तत्र कीदृशः' ।

कथं पुनरियमाशङ्काऽपनुयते ? अखिलप्रदृष्टात् । न ह्यस्यान्यत्प्रयोजनमस्ति । हेतुर्नोक्त
इति चेदागमग्रन्थोऽयं सिद्धमर्थमाह । हेत्वर्थिनो मीमांसतो विनीयन्ते । अस्माभिरुक्तं
य आगममात्रेण प्रतीयन्ति तान्प्रत्येतदुच्यते ।

विवरणकारास्तु युक्तिलेशमात्रं दर्शयन्ति । यदुक्तं श्येनादयः प्रतिषिद्धत्वादधर्म इति-
तत्सत्यम् । तथापि प्रतिषिद्धेऽपि तेषु योऽत्यन्तप्रवृद्धद्वेषो न हिंस्याद्भूतानीत्यतिक्रान्तनिषे-
धाधिकारस्तस्य ते शत्रुवधलक्षणां प्रीतिमनुष्ठेयमानां निर्वर्तयन्तीत्येतावताऽशेन वेदस्य
धर्ममूलत्वं श्येनादिवाक्येष्वपि न विहन्यते । निषेधेष्वपि यो रागतः प्रवृत्तो हनने स
निषेधे नियुज्यते । एतदेव निषेधस्यानुष्ठानं यन्निषिध्यमानस्याननुष्ठानम् । अप्राप्तामीयादौ
तु नैव हिंसाप्रतिषेधोऽस्ति द्वेषलक्षणाया लौकिक्या हिंसाया निषेधेन निषिद्धत्वात् ।
शास्त्रीया तु विधिलक्षणा न निषेधेन विषयीक्रियते, लौकिक्या चरितार्थत्वाग्निषेधस्य ।
नच सामान्यतोदृष्टेन हिंसात्वाग्नौकिकहिंसावद्वैदिक्याः पापहेतुत्वमापादयितुं शक्यते ।
यतो न हिंसात्वं पापहेतुत्वे कारणम् अपि तु प्रतिषेधेन विषयीकरणम् । न चात्र प्रतिषे-
धोऽस्तोन्युक्तम् ।

कैश्चित्तु मूलशब्दः कारणपर्यायो व्याख्यायते । धर्मस्य वेदो मूलं प्रतिष्ठाकारणं
साक्षात्प्रणाड्या च । 'स्वाध्यायमधीयीत' 'ऋग्वेदं धारयन्विप्र' इत्यादि चेदनासु
मात्तात् । अग्निहोत्रादिकर्मस्वरूपज्ञापकतया प्रणाड्या ।

स्मृतिशीले च तद्विदाम् । अनुभूतार्थविषयं विज्ञानं स्मृतिरुच्यते । तच्छ्र-
द्धेन वेदः प्रत्यवमृश्यते । तं विदन्ति तद्विदः । वेदार्थविदामिदं कर्तव्यमिदं न कर्तव्य-
मिति यत्स्मरणं तदपि प्रमाणम् ।

"ननु च स्मृतिर्न प्रमाणमित्याहुः । सा हि पूर्वप्रमाणावगतप्रमेयानुवादिनी नाधि-
कमर्थं परिच्छिनत्तीति वदन्ति" ।

सत्यम् । ये स्मरन्ति तेषामाद्यमेव तत्र शब्दादि प्रमाणं नास्मीया स्मृतिः । अस्माकं
तु मन्वादिस्मृतिरेव प्रमाणम् । नहि वयं तामन्तरेणान्यतोऽष्टकादिकर्तव्यतामवगच्छामः ।
तच्च मन्वादीनामीदृशं स्मरणं तत्कृतेभ्यो वाक्येभ्यः स्मृतिपरम्परायातेभ्योऽवसीयते ।
तस्माच्च स्मरणादनुभूतोऽयमर्थः प्रमाणेन मन्वादिभिरिति निश्चिनुमो, यत् एते स्मरन्ति,
नक्षननुभूतस्य स्मरणोपपत्तिः ।

"ननु कल्पयित्वा ग्रन्थमुपनिबन्धीयुरननुभूयैव केनचित् प्रमाणेन । यथोत्पाद्य बन्तु
कथानकं केचन कवयः कथयेयुः" ।

अत्रोच्यते । भवेदेवं यद्यत्र कर्तव्यतोपदेशो न स्यात् । कर्तव्यतोपदेशो ह्यनुष्ठानार्थः ।
न च केचित्स्वेच्छया कल्पिते बुद्धिपूर्वव्यवहारिणोऽनुष्ठानमर्हन्ति ।

"भ्रान्त्याऽप्यनुष्ठानसिद्धिरिति" चेत् । स्यादप्येकस्य भ्रान्तिः, सर्वस्य जगतो
भ्रान्तिर्यावत्संसारभाविनी चेत्यलौकिकी कल्पना । न च सम्भवति मन्वादीनां वेदमूलत्वे
भ्रान्त्यादेरवसरः । अत एव प्रत्यक्षतो मन्वाद्यां धर्मान्दृष्टुरिति नाभ्युपगम्यते । इन्द्रि-
यैरर्थानां सन्निकर्षे यज्ज्ञानं तत्प्रत्यक्षम् । न च धर्मस्येन्द्रियैः सन्निकर्षः सम्भवति, तस्य
कर्तव्यतास्वभावत्वात् । असिद्धं च कर्तव्यम् । सिद्धवस्तुविषयश्च सन्निकर्षः । अनुमाना-
दीनि तदात्वे यद्यप्यसन्तमर्थमवगमयन्ति पिपीलिकाण्डामन्धारेण हि भविष्यन्तीं वृष्टिमनु-
मिमते तथापि न तेभ्यः कर्तव्यतावगतिः । तस्मात्कर्तव्यतास्मरणस्यानुरूपकारणकल्प-
नायां वेद एवोपदिश्यते । स च वेदोऽनुमीयमानो मन्वादिभिरुपलब्धः । इदानीमुत्तमा
मा शास्त्रा यस्याममी स्मार्ता धर्मा आसन् ।

तथा किमेका शास्त्राऽथ बह्वः तासु च कश्चिदष्टकादिः कस्याञ्चिदित्येतदनुमानं
प्रवर्तते । अथायत्वे पठ्यन्त एव ताः शास्त्राः । किन्तु विप्रकीर्णान्ते धर्माः । कस्याञ्चि-
च्छास्त्रायामष्टकादीनां कर्मणामुत्पत्तिः, कस्यांचिद्व्यं, कचिद्देवता, कचिन्मन्त्र इत्येवं
विप्रकीर्णानां मन्वाद्योऽङ्गोपसंहारं सुखावबोधार्थं चक्रुः ।

अथ मन्त्रार्थवादलिङ्गमात्रप्रभवा एते धर्माः अथायमनादिरनुष्ठेयोऽर्थोऽविच्छिन्नपार-
म्पर्यसम्प्रदायायातो वेदवन्नित्य उतास्मदादीनामिव मन्वादीनामपि परप्रत्ययानुष्ठानो
नित्यानुमेयश्रुतिक इत्येवमादि बहुविकल्पं विचारयन्ति विवरणकाराः ।

एतावास्तु निर्णयः । वैदिकमेतदनुष्ठानं स्मार्तानां वैदिकैर्विधिभिर्व्यतिषङ्गावगमादनु-
ष्ठातृणां च तद्दृष्टानुष्ठानात् । व्यतिषङ्गश्च दर्शितः । कचिद्वैदिकमङ्गम् प्रधानं स्मार्तं कचि-
देतदेव विपरीतं कचिदुत्पत्तिः कचिदधिकारः कचिदर्थवाद इति । एवं सर्व एव स्मार्ता
वैदिकैर्व्यतिषक्ताः । निपुणतश्चैवभिर्णीतमस्माभिः स्मृतिविवेके—

स्मार्तवैदिकयोर्नित्यं व्यतिषङ्गात्परस्परम् । कर्तव्यः कर्मतो वाऽपि वियुज्येते न जातु तौ ॥
प्रत्यक्षश्रुतिनिर्दिष्टं येऽनुतिष्ठन्ति केचन । त एव यदि कुर्वन्ति तथा स्याद्देवमूलता ॥
प्रामाण्यकारणं मुख्यं वेदविद्भिः परिग्रहः । तदुक्तं कर्तव्यतामन्यादनुमानं श्रुतीः प्रीतिः ॥

विशेषनिर्धारणे तु न किञ्चित्प्रमाणं न च प्रयोजनम् ।

उत्पादोऽपि सम्भाव्यते । दृश्यन्ते हि प्रविरल्लाप्येष्टका अथस्वेऽपि शास्त्राः । ताभ्यः
सम्भाव्यमाव्युत्सादाभ्यो विधिमात्रमर्थवादविरहितमुद्धृत्योपनिबद्धं स्मृतिकारैरिति कैश्चि-
दभ्युपगम्यते । "ब्राह्मणोका विधयः तेषामुत्तमाः पाठाः प्रयोगादनुमीयन्त" इत्याप-
स्तम्बः (१।४।१०) ।

अत्र तु यैवं महाप्रयोजना शाखा यस्यां सर्वे स्मार्ता गाह्याश्च सर्ववर्णाश्रमधर्मा
भ्राज्जातास्तस्या उपेक्षणमसम्भाव्यम्, सर्वाण्येतृणां चोत्साद इत्यादि बह्वृष्टं प्रकल्प्यम् ।
विप्रकीर्णानां त्वर्थवादगहनानां ऋत्वर्यपुरुषार्थतया च दुर्विज्ञानानां प्रयोगोन्नयन-
मभियुक्तानां न्यायतो निश्चितार्थानां घटते ।

अस्मिन्स्तु पक्षे विरोधद्वयस्यापि प्रत्यक्षश्रौतत्वाद्विकल्पेन स्मृतेर्बाधः । स च विशिष्टानां
नाभिप्रेतः । स्मृतिकाराश्च बाधमनुमेयश्रुतिमूलत्वं च प्रतिपन्नाः । एवमप्याह गौतमः
(३।३५) — “एकाश्रम्यं त्वाचार्याः प्रत्यक्षविधानाद्गार्हस्थ्यस्येति” । यदि हि मन्वादीनां
प्रत्यक्षास्ताः शाखा अभवन्केयं बाधोयुक्ति गार्हस्थ्यस्य प्रत्यक्षविधानादिति । ननु सर्व
एवाश्रमाः प्रत्यक्षविधानाः । स्वमतमेव चैतद्रौतमेनाचार्यापदेशेनोपदिष्टम् — “तस्याश्रमवि-
कल्पम्” (३।१) इत्याद्युपक्रम्यानेनोपसंहृतत्वात् ।

मन्त्रार्थवादप्रमाणभावोऽप्यविरुद्धः । यद्यप्यर्थवादा विध्युद्देशस्तुतिपरा न स्वार्थस्य
विधायकास्तथापि केषाञ्चिदन्यपरतैव नोपपद्यते यावत्स्वार्थविषयो विधिर्नावगमितः । यथा
‘स्तेनो हिरण्यस्य सुरां पिबंश्चे’त्यादेः पञ्चाग्निविधिशेषतैवमेतावतैव नोपपद्यते यावद्वि-
रण्यस्तेयादेः प्रतिषेधो नावगमितः । य एतां विद्यामधीते स हिरण्यस्तेयाद्यप्याचरंस्तैश्च
संवसन्न पतति, अन्यथा तु पततीत्यवगतिरविरुद्धा ।

“अथ विध्युद्देशो विधेः प्रतिपादको, नार्थवाद इति केनैषा परिभाषा कृता । ‘एते
पतन्ति चत्वार’ इत्यत्राप्याख्यातश्रवणमस्ति । ‘लिङ्गादयो न सन्तीति’ चेत् ‘प्रतिषिद्ध-
न्तीति’ रात्रिष्वपि नैव लिङ्गश्रुतिरस्ति । अथ ‘तत्राधिकाराकाङ्क्षायामेकवाक्यतायां सत्यां
पञ्चमश्लकारादिकल्पनया विध्यवसायः’, एवमत्रापि भविष्यति । बहवश्च द्रव्यदेवतावि-
धयोऽर्थवादावगम्याः सन्ति । तत्र यस्य विधेः शेषा अर्थवादास्तद्विधिनैव द्रव्यदेवतादेर-
पेक्षितत्वाद्विशेषसमर्पणमात्रे व्यापारान्तर्गतविशेषावगतिरर्थवादाधीना न दोषाय । इह तु
तदसम्बद्धस्य विध्यन्तरस्येवमाश्रितत्वाद्वाक्यभेदापत्तिरतश्च न प्रकृतिशेषता । तदभावे च
तन्मूला प्रतिषेधावगतिर्न स्यादतश्च ‘अक्ताः शर्करा उपदधाति’ ‘तेजो वै धृतमित्यनेन
वैषम्यमित्याहुः ।”

तदसत् । सत्यप्यर्थान्तरत्वे तदेकवाक्यतामूलत्वाद्वाक्यवगतेर्नास्ति वाक्यभेदाभि-
षेधापत्तिः ।

मन्त्राः प्रयोगप्रकाशत्वेन रूपादेवावगतास्तस्य प्रयोगस्यान्यतोऽसिद्धेः प्रकाशकत्व-
निर्वहणाय प्रकाश्यं कल्पयन्ति । न वाऽसतोक्तपक्षधिकारयोः प्रकाशनमष्टकायाः
सम्भवतीत्युत्पत्त्यधिकारविनियोगप्रयोगबोधका मन्त्राः । एवं मान्त्रवर्षिकाश्च विधयो-
ऽप्युपगम्यन्ते । यथाऽऽपारे देवताविधिः ।

चतुष्पाद्विधर्मोऽभ्युपगतस्तत्राल्पतरांशः श्रुतः, सकलेतरांशबोधहेतुस्तथाविध एव,
विधौ सम्बन्धग्रहणादिति । सर्वथा तावत्सम्भवति वेदसंयोगः ।

मनुर्वहुभिर्बहुशाखाध्यायिभिः शिष्यैरन्यैश्च श्रोत्रियैः सङ्गतस्तेभ्यः शाखाः श्रुत्वा ग्रन्थं
चकार । ताश्च मूलत्वेन प्रदर्श्य ग्रन्थं प्रमाणीकृतवान् । एवमन्ये तत्प्रत्ययादनुष्ठानमाहूत-
वन्तो न मूलोपलम्भे यत्नं कुर्वन्ति । अस्माकं चैतदनुमानम् ।

अतो विरोधे सत्यपि तुल्ये श्रौतत्वे बाधोपपत्तिः । प्रत्यक्षया श्रुत्या प्रयोगसम्पत्तौ
श्रुत्यन्तरं प्रत्याकाङ्क्षैव नास्ति । यथा सामिधेनीषु साप्तदश्यपाञ्चदश्ययोः पाञ्चदश्येन
प्रकृतिरवरुद्धा साप्तदश्यं प्रत्यक्षश्रुतमपि नाकाङ्क्षति । आभिधानिको ह्यर्थः सन्निकृष्यते-
ऽभिहितार्थाकाङ्क्षावगम्यं प्रत्ययं विप्रकर्षादुर्बलं बाधते । न चैतावताऽप्रामाण्यापत्तिः ।
यथा प्राकृतान्यङ्गानि विकृतिषु चोदकप्राप्तानि वैकृतिकैर्विरुध्यमानानि बाध्यन्ते तद्वदेव
द्रष्टव्यम् ।

यत्र सम्प्रदायविच्छेदस्तत्र च परम्परापत्तिः । न हि तत्र कस्यचित्प्रमाणं प्रवृत्तम् ।
नित्यानुमेयपक्षोऽपि सम्प्रदायपक्षाज्जातीव भिद्यते । मन्वादिस्मरणस्य वयं मूलं परीक्षितुं
प्रवृत्ताः । यदि च तेषामप्यसावनुमेयो वेदो वयमिव न ते स्मर्तारः । नच यः पदार्थो
न कस्यचित्प्रत्यक्षस्तस्यानुमेयता सम्भवत्यन्वयासम्भवात् । क्रियादिषु सामान्यतोऽस्त्येव
सम्बन्धदर्शनम् । यदि वाऽर्थापत्त्यवसेयाः क्रियादयो न चेहान्यथाऽनुपपत्तिरस्ति ।

तस्मादस्तिमन्वादीनामस्मिन्नर्थे वेदसम्बन्धो, न पुनरयमेव प्रकार इति निर्धारयितुं
शक्यम् । द्रवीयसी कर्तव्यतावगतिर्वेदविदां वेदमूलैव युक्ता कल्पयितुं, न भ्रान्त्यादिमूले-
त्यवगत्यनुरूपकारणकल्पना कृता भवति । तत्रोत्सादविप्रकीर्णं मन्त्रार्थवादे प्रत्यक्षवेदानां
कारणानां सम्भवात्कल्प्यत्वमुपशेते । प्रत्यक्षाऽपि विधिः कचिन्मूलत्वेन दृश्यते ‘न मल्लव-
द्वाससा सह संवदेदिति’ । स चाध्ययने चोपनयने च पठ्यते ।

तदेतद्वेदशेतेऽस्माभिरुक्तम् । विस्तरस्तु स्मृतिविवेकाज्जातव्यः ।

शाखाः काश्चित्समुत्सन्नाः, पक्षो नैष मतो मम । पक्षेऽस्मिन्न प्रमाणं हि बह्वृष्टं असंख्यते ॥
वपपन्नतरः पक्षो विक्षिप्तानां ततस्ततः । उत्पत्त्यादिसमाहारः प्रायशो दृश्यते ह्यदः ॥
अनेकशिष्योपाध्यायैः श्रोत्रियैराहृतोऽपरैः । शक्तो रचयितुं श्रुत्वा शाखां तां तां कुतश्चन ॥
वपपन्नस्तदानीं च दृष्टमूलैः परिग्रहः । निश्चयोऽस्माकमप्यथ यथा सम्भवतः स्थितः ॥
प्रयोगद्योतका मन्त्रा, श्रोतने तस्य नामतः । नर्तऽधिकारोत्पत्तिभ्यां प्रयोगस्यास्ति सम्भवः ॥
विशिष्टदेवतालाभ आचारे मान्त्रवर्षिकः । प्रकाशकत्वान्मन्त्रस्य तन्निर्वहणहेतुकः ॥
या सिद्धरूप एकस्मिन् रूपान्तरगतिर्भवेत् । न सा स्वरूपनाशाय विश्वजित्यधिकारवत् ॥
प्रतिपक्षे विधौ युक्तं तत्सम्बन्धार्थकल्पनम् । गतिर्मन्त्रार्थवादेभ्यो न दृष्टा चेद्विधेः कश्चित् ॥

“लिङ्गादिगम्यं भगवान्विधिं स्मरति पाणिनिः । न शक्तास्ते विधिं वक्तुं सिद्धवस्त्वभिधायिनः ॥ व्याख्येयो गुणवादेन योऽर्थवादादतत्परात् । अर्थोऽधिगन्तुमिष्येत कथं स्यात्तस्य सत्यता ॥ भिन्नाद्वाक्यं न प्रतिष्ठा साकाङ्क्षा रात्रयो यतः । विशेषे तद्वत् युक्ता वाक्यशेषावगम्यता ॥ स्तेयादीनां निषेधेऽपि विध्यन्तरगतिर्ध्रुवा । ततश्च वाक्यभेदः स्यान्नोपन्यासस्ततः समः ॥ वाचः स्तोमे प्रयुज्यन्ते सर्वे मन्त्रविधिश्रुतेः । नाष्टकादौ विशेषोऽस्ति हेतुर्मन्त्रस्य बोधने ॥ विना सामान्यसम्बन्धाच्छिङ्गं च विनियोजकम् । न च नास्त्यस्य सम्बन्धो विना प्रकरणादिभिः परिहारं भुवन्त्यत्र केचित्तन्मूलवादिनः । रात्रिषु प्रतितिष्ठन्तीत्यसत्त्वेव लिङ्गादिषु ॥ पञ्चमेन लकारेण तदर्थगतिरिष्यते । पतन्ति न स्तेछित्वा इत्यादिषु तथा भवेत् ॥ श्रुत्वा विधिर्वाचिस्तोमे सर्वदाशतयीरिति । दशभ्यो मण्डलेऽभ्यस्ता वार्जताः पठिता बहिः ॥ सामान्यसम्बन्धकारी समाख्यैवेति गीयते । समाख्या गृह्यमन्त्राणां तेन तेनास्ति कर्मणाम् ॥ पञ्चाग्निविद्याशेषत्वं हिरण्यस्तेननिन्दया । स्तेनो हिरण्यवाक्यस्य, न विना तन्निषेधतः ॥ शेषत्वावगमोर्वाप्तु तदकर्तव्यता तु या । द्रष्टव्ये शेषतायाः, सा न पुनस्तद्विरोधिनी ॥ नित्यानुमेयपक्षो यो वाऽप्यागमपरम्परा । तयोरन्धप्रवाहत्वं न भेदः कश्चिदीक्ष्यते ॥

एवं च सति या गौतमेन प्रत्यक्षविधानता गार्हस्थ्यस्योक्ता सा शब्दस्याव्यवहित-
व्यापाराभिप्रायेण । श्रवणानन्तरं योऽर्थः प्रतीयते स प्रत्यक्षः । यस्तु प्रतीतेऽर्थे तत्सा-
मर्थ्यपर्यालोचनया गम्यः स विलम्बितत्वात्प्रतिपत्तेर्न प्रत्यक्ष इति सर्वमुपपन्नम् ।

स्मृतिशीले च तद्विदासु । स्मृतिश्च शीलं च स्मृतिशीले । शीलं रागद्वेषप्रहाण-
माहुः । तच्च धर्ममूलं वेदस्मृतिवन्न ज्ञापकतया किन्तु निर्वर्तकत्वेन । रागद्वेषप्रहाणाद्वि धर्मो
निर्वर्तते ॥

“ननु च श्रेयःसाधनं धर्म इत्युक्तम् । रागद्वेषप्रहाणमेव च तत्स्वभावम् । तत्रासति
व्यतिरेके किमुच्यते रागादिप्रहाणाद्धर्मो निर्वर्तत इति ।”

उक्तमस्माभिर्धर्मशब्दोऽयं स्मृतिकारैः कदाचिद्विधिनिषेधविषयभूतायां क्रियायां प्रयु-
ज्यते, कदाचित्तदनुष्ठानजन्य आफलप्रदानावस्थायिनि कस्मिंश्चिदर्थे । तस्य च सद्भावे
शब्द एव प्रमाणम् । यदि हि यागस्तथाविधं वस्त्वनुत्पाद्य विनश्येत्तदा कालान्तरे कुतः
फलोत्पत्तिः । तदेतद्वस्तु धर्मशब्देनात्राभिप्रेतम् । तस्य शीलं मूलमिति न किञ्चिदनुपपन्नम् ।
तदभिप्राया एव व्यवहाराः । “एक एव सुहृद्धर्मो निषेधेऽप्यनुयायि यः” इति । क्रियायां
अनुष्ठानसमनन्तरमेव नाशात्कुतः कालान्तरान्वयः ।

अत्र चोच्यते । “ननु सर्व एव श्रुतिस्मृतिविहितोऽर्थो धर्मस्य मूलम् । शीलस्यापि
तत्रान्तर्भावोऽदेनोपादानमनर्थकम् । विधायिष्यते च ‘इन्द्रियाणां जये योगं समाधिष्ठे-

दिवानिशम् । यस्मिञ्चिते जितावेतौ भवतः पञ्चकौ गणाविति । अयमेव मनसो जयो
यो रागद्वेषयोः परित्याग इति वक्ष्यामः” ।

केचिद्वाहुराद्वार्धः पृथगुपदेशः । एतद्वि सर्वकर्मणामनुष्ठान उपयुज्यते, स्वप्रधानं
च अग्निहोत्रादिकर्मवत् । सर्ववर्णधर्मश्चायं सर्वाश्रमधर्मश्च । अतः सामान्यधर्मलक्षणा-
वसरैरेवेममुच्यते ।

वयं तु ब्रूमः । समाधिः शीलमुच्यते । तथाहि ‘शीलसमाधाविति’ धातुषु पठ्यते ।
समाधानं च मानसो धर्मः । यच्चेतसोऽन्यविषयव्याप्तेपरिहारेण शास्त्रार्थनिरूपणप्रव-
णता तच्छीलमुच्यते ।

द्वन्द्वश्चायमितरेतरयोगे । तेन परस्परसापेक्षयोः स्मृतिशीलयोः धर्मप्रति प्रामाण्यमे-
वाभिप्रेतं, न पूर्ववन्निर्वर्तकत्वम् । एतदुक्तं भवति । समाधानवती या स्मृतिः सा प्रमाणं
न स्मृतिमात्रम् । तेन सत्यपि वेदार्थवित्त्वे यदतत्पराणां स्मरणं न तद्धर्ममूलं भ्रान्त्यादि-
सम्भवाच्छास्त्रार्थविधानशून्यानाम् ।

च शब्द इह पठ्यते । स तद्विदामित्यस्मादनन्तरं द्रष्टव्यः । वृत्तानुरोधात्त्वेवं पठितः ।
समुच्चयार्थश्चासौ पूर्वप्रकृतस्य च समुच्चेतव्यस्याभावात्तृतीये पादे यत्साधूनामित्युक्तं
तत्समुच्चिनोति । अतस्त्रीणि विशेषणान्यत्राश्रीयन्ते । विदुषामुपाध्यायादागमितविद्यानां
तथा तदभ्यासपराणामनुष्ठानपराणां च स्मृतिः प्रमाणम् । एतत्सर्वं मन्वादीनामासीदिति
स्मर्यते । नान्यथा तत्कृतेषु ग्रन्थेषु शिष्टानां परिग्रहोपपत्तिः ।

“यद्येवं स्पष्टमेव वक्तव्यम्, ‘मन्वादिवाक्यानि धर्ममूलमिति ।’ किमेतेन लक्षणेन ।”

सत्यम् । यः कश्चित्तत्प्रामाण्ये विप्रतिपद्येत तं प्रति न्यायशास्त्रप्रसिद्धं प्रामाण्य-
हेतुकधनमेतत् । अद्यत्वेऽपि यस्यैतद्वेतुसद्भावः सोऽपि मन्वादिवद्वाक्यवाक्यः स्यात् । तथा
च विदुषां प्रायश्चित्ताद्युपदेशो । तथाभूता एव परिषत्त्वेन प्रमाणीभवन्ति “एकोऽपि वेद-
विद्वर्मे यो व्यवस्येद्विजोत्तम” इति । अत एव स्मृत्परिगणना मनुर्धिष्ण्यैर्मोऽङ्किरा
इति निर्मूला । तथा हि पैठीनसिबौधायनप्रचेतःप्रभृतयः शिष्टैरेवंरूपाः स्मर्यन्ते ।
न च परिगणनायामन्तर्भाविताः । सर्वथा यमविगानेन शिष्टाः स्मरन्ति वदन्ति वा
एवंविधैर्गुरुर्युक्तम् । तेन चैतत्प्रणीतमिति तस्य वाक्यं सत्यपि पौरुषेयत्वे धर्मे प्रमाणं स्यादिति ।
स्मृतिशीले च तद्विदासु इत्यस्वार्थः ।

अद्यत्वे य एवंविधैर्गुरुर्युक्त ईदृशेनैव च हेतुना ग्रन्थमुपनिबध्नीयात्स उत्तरेषां मन्वा-
दिवाक्याधीनमेतत् । इदानीन्तनानां तु यदेव तत्र तस्य बोधकारणं तदेव तेषामस्तीति न
तद्वाक्यादवगतिः । इदानीन्तनो हि यावन्मूलं न दर्शयति तावन्न विद्वांसस्तद्वाक्यं प्रमाण-

यन्ति । दर्शिते तु भूले प्रमाणीकृते ग्रन्थे कालान्तरे यदि कथञ्चिदष्टकादिमूलतुल्यता स्यात्तदा तेषां शिष्टपरिग्रहान्यथानुपपत्त्या तन्मूलानुमानं युक्तम् ।

आचारश्चैव साधूनाम् । चशब्देन वेदविदामिति सम्बध्यते । पदद्वयेन शिष्टत्वं लक्ष्यते । शिष्टानां य आचारः सोऽपि धर्मे मूलम् । आचारो व्यवहारः अनुष्ठानम् । यत्र श्रुतिस्मृतिवाक्यानि न सन्ति शिष्टाश्च धर्मबुद्ध्याऽनुतिष्ठन्ति तदपि वैदिकमेव पूर्ववत्प्रतिपत्तव्यम् । यथा विवाहादौ कङ्कणबन्धनादि माङ्गलिकत्वेन यत्क्रियते, या च कन्यायास्तद्विवाहयिष्यमाणायाः प्रकृत्यतश्चतुष्पथादिपूजा देशभेदेन, तथा चूडासङ्क्रादेशभेदश्च, या चातिथ्यादीनां गुर्वादीनां चानुवृत्तिः प्रियहितवचनाभिवादानाभ्युत्थानादिरूपा, तथा पृथिसूक्तं तृणपाणयोऽश्रीयते अश्वमेधमश्वं यथा समर्पयन्तः । ईदृश आचारः ।

एषोऽपि हि स्वभावभेदेन पुरुषाणां मनःस्वास्थ्यदौःस्थ्यदिभेदेनानेकरूपः प्रतिविशेषमानन्त्यादशक्ये । ग्रन्थेनोपनिबद्धम् । यदेव बहुशः प्रियमस्येत्युपलक्षितं तदेवावसरान्तरे विपरीतं सम्पद्यते । तथा पर्युपासनं गृहस्थेनातिथेः क्रियमाणं कस्यचित्प्रोतिकरं 'ममायं भृत्यवत्तिष्ठति', अन्यस्त्वन्यथा 'निर्यन्त्रणया न लभ्यत आसितुमस्मिन्संनिहित' इति पर्युपासनयैव विरज्यति । न तत्र सामान्यतः शक्यं वेदानुमानं न विशेषतः । अष्टकादीनां तु नियतैकरूपसमस्तप्रयागस्मरणमित्येष स्मृत्याचाराणां भेदः ।

आत्मनस्तुष्टिरेव च । धर्ममूलमित्यनुषज्यते । वेदविदां साधूनामिति च ।

अस्याश्च धर्ममूलत्वं प्रामाण्यनैवेद्याहुः । यत्र ह्येवंविधानामनुष्ठेयं धर्मे मनः प्रसीदति द्वेषो न भवति स धर्मः ।

“ननु च यस्य प्रतिषिद्ध एवार्थे मनः प्रसीदेत्त स धर्मः प्राप्नोति । विहिते च किङ्कशिका स्नात् स न धर्म इति ।”

एवमेतदीदृशानां महात्मनां मतिमतां महाप्रभावो मनःप्रसादो येनाधर्मोऽपि धर्मतामेति धर्मश्चाधर्मतां न रोगद्वेषादिदोषवताम् । यथा रुमायां यत्किञ्चिद्द्रव्यं प्रविशति तत्सर्वं लक्षणसात्सम्पद्यते, एवं वेदविदा सहस्रोत्पन्नेन मनःपरितोषेण सर्वं निर्मलीक्रियते । अतो यथा प्रतिषिद्धमपि प्रह्वं षोडशिनि विधिनाऽनुष्ठेयमानं न दोषाय । न चात्र प्रह्ववद्विकल्पः । प्रतिषेधा आत्मतुष्टिव्यतिरेकेणान्यत्र विषये व्यवस्थाप्यन्ते । अथवा नैव तेषां धर्मो आत्मा परितुष्यति । यथा विषग्रीमेवौषधीं नकुलो दशति नान्याम् । अत उच्यते “नकुलो यो यो दशति सा सा विषग्रीति” । इह भवन्तआहुः । ये वैकल्पिकाः पदार्थास्तेषु यस्मिन्पक्षे मनः प्रसीदति स पक्ष आग्रयितव्यः । वक्ष्यति च द्रव्यशुद्धौ प्रायश्चित्तेषु च “तस्मिन्नावपः कुर्याद्यावत्तुष्टिकरं भवेत्” । अथवा योऽग्रधानो नास्ति-

कतया तत्त्वानधिकारमाह । नास्तिकस्य हि न वैदिकं कर्म कुर्वतोऽप्यात्मा तुष्यति । अतस्तेन क्रियमाणमपि कर्म निष्फलमेव । अथवा सर्वकर्मविषयो भावप्रसाद उपदिश्यते, अनुष्ठानकाले क्रोधमोहशोकादि त्यक्त्वा प्रमुदितेन भाव्यम् । अतश्च शीलवदस्याः सर्वशेषतया धर्ममूलत्वाभिधानम् ॥ ६ ॥

यः कश्चित्कस्यचिद्धर्मो मनुना परिकीर्तितः ॥

स सर्वोऽभिहितो वेदे सर्वज्ञानमयो हि सः ॥ ७ ॥

यदुक्तं वेदविस्तम्बन्धेन स्मृतेः प्रामाण्यं तदनेन प्रकटयति ।

यः कश्चिद्धर्मो वर्णधर्म आश्रमधर्मः संस्कारधर्मः सामान्यरूपो विशेषरूपश्च कस्यचिद्ब्राह्मणादेर्वर्णस्य । **मनुना परिकीर्तितः ।** स सर्वोऽपि वेदेऽभिहितः प्रतिपादितः । यथा चैतत्तथा पूर्वश्लोके उक्तम् । **सर्वज्ञानमयो हि सः ।** सर्वेषां ज्ञानानामष्टविषयाणां हेतुर्निमित्तं वेदः । सर्वज्ञानैर्निर्मित इवेति ज्ञाने तद्विकारत्वमध्यारोप्य मयट् कृतः । यो हि यद्विकारः स तन्मयस्तत्स्वभाव इत्युच्यते । वेदश्च ज्ञानहेतुत्वात्तन्मय इति । सत्कार्यदर्शने कारणं कार्यस्वभावमिति । अथवा सर्वज्ञानाद्धेतोः प्रागतः 'हेतुमनुष्येभ्यः' (पा. सु. ४-३-८१) इति मयट् क्रियते ॥ ७ ॥

सर्वं तु समवेक्ष्येद निखिलं ज्ञानचक्षुषा ॥

श्रुतिप्रामाण्यतो विद्वान् स्वधर्मे निविशेत् वै ॥ ८ ॥

सर्वं ज्ञेयं कृतकाकृतकम् । शास्त्रगोचरं प्रत्यक्षादिगोचरमप्रत्यक्षादिगोचरम् । **समवेक्ष्येतज्ज्ञानचक्षुषा** तर्कव्याकरणनिरुक्तमीमांसादिविद्यास्थानश्रवणचिन्तनात्मकेन । चक्षुरिव चक्षुः शास्त्राभ्यासो, ज्ञानस्य कारणत्वसामान्यात् । यथा चक्षुषा रूपं ज्ञायते एवं शास्त्रेण धर्म इति सामान्यम् । **समवेक्ष्य** सम्यग्विचारपूर्वकं निरूप्य । **श्रुतिप्रामाण्यतो** वेदप्रामाण्येन धर्मे निविशेत् । धर्ममनुतिष्ठेत् ।

सर्वेषु हि शास्त्रेषु सम्यग्ज्ञातेषु वेदप्रामाण्यमेवावतिष्ठते । नाज्ञातेषु । तथाहि तानि शास्त्राणि निपुणत्वेन चिन्तयन् न तेषां प्रामाण्ये सम्यग्युक्तिरस्ति, वेदे त्वस्तीति निश्चिनाति । सर्वप्रह्वं ज्ञेयविशेषणम् । निखिल शब्दश्च **समवेक्ष्येति** क्रियाविशेषणम् । **निखिलं समवेक्ष्य** निःशेषेणपूर्वपक्षेण शास्त्रान्तराणां प्रामाण्ये, वेदस्य वाऽप्रामाण्ये यावन्त्यः काश्चन युक्तयः प्रतिभासन्ते ताः सर्वाः प्रदर्श्य, सिद्धान्तसिद्धहेतुभिर्यथालक्षलक्षितैर्निराकृत्य स्वपक्षसाधने चोपन्यस्ते वेदप्रामाण्यमवतिष्ठत इति निखिलशब्देन प्रदर्श्यते । तेन तौ निखिलसर्वशब्दौ पर्यायावपि भिन्नविषयत्वात् पुनरुक्तौ । स्वप्रह्वमनुवादः । यो ज्ञान्यस्य धर्मः सोऽन्यस्याधर्म एव ॥ ८ ॥

श्रुतिस्मृत्युदितं धर्ममनुतिष्ठन् हि मानवः ॥

इह कीर्तिमवाप्नोति प्रेत्य चानुत्तमं सुखम् ॥ ९ ॥

यो नास्ति कतया वैदिकानि निष्फलानि कर्माणीति व्यामुह्य न तदनुष्ठाने प्रवर्तते तस्य प्रवृत्त्यर्थं सुहृद्भूत्वा दृष्टफलप्रदर्शनं करोति । तिष्ठतु तावदन्यत्फलम् । श्रुतौ स्मृतिषु च यदुदितमुक्तं धर्माख्यं कर्म तदनुतिष्ठन्निर्वाहस्मिन्लोके यावज्जीवति तावत्कीर्तिं प्रशस्त्यतां पूज्यतां सौभाग्यं लभते । न्याय्ये पथि स्थितो महापुण्योऽयमिति सर्वेण पूज्यते, प्रियश्च सर्वस्य भवति । प्रेत्य देहान्तरे । यस्मादन्यदुत्तमं नास्ति तत्सुखं प्राप्नोति । प्रायेण स्वर्गकामस्याधिकारः । निरतिशया च प्रीतिः स्वर्गस्तत उच्यते अनुत्तममिति । तस्मान्नास्ति कस्यापि दृष्टफलार्थिनोऽत्रैव प्रवृत्तिः प्रयुक्तस्यैवम्परमेतत् ॥ ९ ॥

श्रुतिस्तु वेदो विज्ञेयो धर्मशास्त्रं तु वै स्मृतिः ॥

ते सर्वार्थेष्वमीमांस्ये ताभ्यां धर्मो हि निर्वर्तते ॥ १० ॥

“किमिदं शब्दार्थसम्बन्धस्मरणमभिधानकोशशास्त्रम्—‘आत्मभूः परमेष्ठो’ त्यादिवज्ज धर्मशास्त्रं, येनेदमुच्यते ‘श्रुतिस्तु वेदो विज्ञेयो धर्मशास्त्रं तु वै स्मृतिरिति ।’

उच्यते । इह सदाचारो न श्रुतिर्न स्मृतिर्निबन्धाभावात् । निबन्धाच्चरा हि स्मृतयः प्रसिद्धाः । अतस्तस्य स्मृतित्वमुपपादयति । यत्कार्यधर्मशास्त्रार्थं तत् धर्मशास्त्रम् । यत्र धर्मः शिष्यते कर्तव्यतया प्रतीयते सा स्मृतिः । निबन्धानिबन्धावप्रयोजकौ । शिष्ट-समाचारादपि धर्मस्य कर्तव्यतावगतिः । सोऽपि स्मृतिरेव । ततश्च यत्र कस्मैचित्कार्याय स्मृतेरुपादानं तत्र सदाचारोऽपि ग्रहीतव्यः ।

धर्मशास्त्रं चेत्स्मृतिर्वेदोऽपि सर्वमुच्यते धर्मशासनमिति तस्यापि स्मृतित्वप्रसङ्गस्त-
न्निवृत्त्यर्थमाह श्रुतिस्तु वेदो विज्ञेयः । यत्र श्रूयते धर्मानुशासनशब्दः सा श्रुतिः ।
यत्र च स्मर्यते सा स्मृतिः । तत्र समाचारेऽप्यस्त्यतः सोऽपि स्मृतिरेव । न हि तत्रा-
प्यस्मृतवैदिके शब्दे प्रामाण्यम् । अथवा श्रुतिग्रहणं स्मृतेर्वैतुस्यत्वार्थम् ।

“किं पुनः श्रुतिस्मृत्योः समानं कार्यं यत्समाचारेऽप्यनेन प्राप्यते” ।

उच्यते । ते सर्वार्थेष्वमीमांस्ये । ‘ते’ श्रुतिस्मृती । सर्वेऽर्थेष्वन्त्यासम्भाव्ये-
ष्वपि दृष्टविषयैः प्रमाणीः,—यथा तस्मादेव हिंसाक्षणात्पदार्थात्कचिदभ्युदयः कचित्प्र-
त्यवायः, (२) ‘सुरापानान्नरकः सोमपानात्पापशुद्धिः’ इत्यादौ पञ्चप्रतिपक्षगमनेन विचारो
न कर्तव्यः । आशङ्क्यपक्षान्तरसम्भावनं मीमांसनम् । यथा—“हिंसा चेत्पापहेतुः स्वरू-
पाविशेषाद्वैदिक्यपि तथा भवितुमर्हति । अथ वैदिक्यभ्युदयहेतुर्लौकिक्यपि तथा स्यात्,
तदूपसमानत्वात्” । यस्य यदूपं वेदादवगतं तस्य तद्विपरीतरूपसम्भावनमसत्तर्काग्रवै-

रसम्यग्धेतुभिर्यद्विचारणं तत्सिद्धान्ताभिनिवेशः स इह प्रतिषिध्यते । न पुनरयमर्थो—
वेदस्याद्यः पूर्वपक्ष उतस्विद्यः सिद्धान्त इत्येषा मीमांसा निषिध्यते । यतो वक्ष्यति
“यस्तर्कैलानुसन्धते स धर्म वेद नेतर” इति ।

“किं पुनरयमदृष्टार्थो मीमांसनप्रतिषेधः ।”

नेति ब्रूमः । ताभ्यां धर्मो हि निर्वर्तते । अनेन तार्किकप्रमाणाणां वेदार्थवि-
परीतसाधनानामाभासतामाह । ईदृशा हि तेषां हेतवः—“वैदिकी हिंसा पापहेतुः,
हिंसात्वालौकिकहिंसावत्” । तत्र हिंसायां पापहेतुत्वं न कुतश्चिदन्यतः प्रमाणात्सि-
द्धमन्तरेणागमम् । एवं चेन्नास्ति हिंसायाः पापसाधनसिद्धौ हेतुः यावदागमः प्रामा-
ण्येन नाभ्युपगतः । अभ्युपगते चागमप्रामाण्ये तद्विरुद्धो हेतुर्न युज्यते, अप्रामाण्यापत्ते-
रागमस्य । ततश्चेतरेतरव्याघातः । पूर्वं प्रामाण्येन परिग्रहः पश्चादप्रामाण्यमिति ।
सोऽयं स्ववचनविरुद्धः पक्षः । नैनं तार्किका अनुमन्यन्ते, ‘मम माता वन्ध्येति’ वत् ।
आगमविरुद्धश्च ।

अथोच्यते—“नैवागमः प्रमाणम् । कथं तद्विरोधोद्भावनं दूषणम् । अनृतव्याघातपुन-
रुक्तदोषेभ्यः । कारीर्यादिकर्मणां तत्समनन्तरं फलार्थितयाऽनुष्ठेयमानानां न नियमतो-
ऽनुष्ठानसमनन्तरं फलप्राप्तिः । कालान्तरे भविष्यतीति चेदुक्तमत्र—‘कृता शरदि कारीरी
भृशं शुष्यत्सु शालिषु । वसन्ते जायते वृष्टिस्तस्या गोमरकः फलमिति’ । यान्यप्य-
न्यत्रभाविफलानि ज्योतिष्टोमादीनि तत्रापि निरन्वयविनाशात्कर्मणो वर्षशते फलं भवि-
ष्यतीति निःसन्दिग्धवैतालिकव्यवहारोपममेतत् । तस्मादनृतम् । व्याघातः—उदिते होत-
व्यमनुदिते जुह्वतो दोषः । “प्रातःप्रातरनृतं ते वदन्ति पुरोदयाज्जुह्वति येऽग्निहोत्रम्” ।
तथाऽनुदिते होतव्यं—“यथा अविद्यये प्रदुताय दद्यात्तादृगेतद्यज्जुहुया” इत्येकत्रोदितहोमो
विधीयतेऽनुदितहोमनिन्दया तदेव विपरीतमन्यत् । तत्रैकः पक्ष आश्रीयतामित्यनध्यव-
सायः । यदेवाग्निहोत्राद्ये कस्यां शाखायां विद्यते तदेव शाखान्तरेऽपि । सर्वशाखाप्रत्ययमेकं
कर्मैत्यभ्युपगमः । ततश्च पुनरुक्तम् ।”—

तत्रानृतमेव तत्र भवतीत्येतेनैव पादेन प्रतिपाद्यते । यतो वेदाद्धर्म एव कर्तव्यतामात्रं
यागादिविषयं निर्वर्तते विभाति गम्यते । न पुनः कालविशेषः फलस्योत्पत्तौ, अधिकार-
वाक्येषु कालविशेषाश्रयत्वात् । विधितो हि फलं भवतीत्येतावद्गम्यते । कालावच्छेदो न
विधिः । धात्वर्थसम्बन्धिनो हि कालविभागा भूतभविष्यद्वर्तमानाः । न चैतद्धात्वर्थः फलं
किन्तु वैधम् । धात्वर्थफलं हि तदानीमेव निर्वर्तते देवलोदेशेन द्रव्यत्यागो हविर्विका-
रादि । यदि कश्चित्कस्यचिदाज्ञाकरो भवति तेन प्रेष्यतं ‘गच्छ याहि मामिति’ स
आज्ञासम्पादने प्रवृत्त कदाचित्प्रारम्भ एव वेतनफलं लभते, कदाचिन्मध्यं, कदाचित्कृत-

आज्ञाविषये; समनन्तरमन्येषु वा कालान्तरेऽथवा । एवमेतच्छास्त्रफलमनियतकालम् । दिव्यवृष्ट्यादेस्तु स्वाभाव्येन प्रत्यासत्तिमात्रं गम्यते । न तु सदहरेवोत्पत्तिः । प्रतिबन्धकानि च यथा फलस्यैवंविधस्य लोके भवन्ति तथा वेदेऽपि, पुराकृतं दुष्कृतादि । तथा च वेद एवैतद्दर्शयति, 'यदि न वर्षेत्तथैव वसेदिति' । सर्वस्वारे तु विवदन्ते । 'नैवत्कतुफलम् । अङ्गमेतत्स्मरणम् । कतुफलं यः कामयेतानामयः स्वर्गलोकमियामिति' ।

यद्योक्तं हिंसायां लोकवेदयोर्न विशेष इति तत्र शास्त्रावगम्यो हि तस्या अयं स्वभावो न प्रत्यक्षादिगोचरः । तत्र च भेदः । रागलक्षणा लौकिकी हिंसा, विधिलक्षणाऽलौकिकी हिंसा । विधिलक्षणा त्वग्नीषोमीयस्येति महान्भेदः ।

तस्मान्न किञ्चिद्वेदेऽनृतम् । व्याघातं परस्तात्परिहरिष्यति श्लोकेनैव ॥ १० ॥

योऽवमन्येत ते मूले हेतुशास्त्राश्रयाद् द्विजः ॥

स साधुभिर्बहिष्कार्यो नास्तिको वेदनिन्दकः ॥ ११ ॥

असत्याप्रामाण्यहेतोर्वेदस्य यो द्विजो हेतुशास्त्राश्रयाद्देतुशास्त्रं नास्तिकतर्कशास्त्रं बौद्धचार्वाकादिशास्त्रम्, यत्र वेदोऽधर्मायेति पुनः पुनरुद्ध्यते, तादृशं तर्कमाश्रित्य योऽवज्ञां कुर्यात् । श्रुतौ स्मृतौ च केनचिदकार्याभिवर्त्येत 'मैवं कार्षीः प्रतिषिद्धं वेदेनेति' तमनाहत्य चिकीर्षेत् 'किं नाम यदि वेदे स्मृतिषु वा प्रतिषिद्धं, नहि किञ्चित् तयोः सम्यक् प्रामाण्यमस्तीति' कथयेत् मनसा वा विचिन्तयेत् । तर्कशास्त्रेषु निबद्धादरो यदि दृश्येत । स साधुभिः शिष्टैर्बहिःकार्यस्तिरस्कार्यः तत्तत्कार्येभ्यो याजनाध्यापनातिथि-सत्कारादिभ्यः । क्रियाविशेषस्यानिर्देशाद्विद्वद्भ्य इति गम्यते । यतोऽविद्वान्सम्यगसं-स्कृतात्मा तार्किकगन्धितयैव व्यवहरति । आसु च क्रियासु विद्वानधिक्रियते । अत एव पूर्वश्लोके विचार ईदृशः प्रतिषिध्यते यस्तद्विज्ञानपरतयां क्रियते, नतु यस्तदर्थविशेष-जिज्ञासया । एवमर्थमेव हेतुमाह नास्तिको वेदनिन्दकः । अतश्च पूर्वपक्षे यो वेदस्याप्रामाण्यं श्रूयाभासौ नास्तिकः स्यात् । सिद्धान्तदाढ्यार्थमेव पूर्वपक्षे हेतुकथनम् । वेदनिन्दक इति स्मृतिप्रहणं न कृतम् । तुल्यत्वेनोभयोः प्रकृतत्वादन्यतरनिर्देशेनैव सिद्धमुभयस्यापि प्रहणमित्यभिप्रायः ॥ ११ ॥

यस्त्वेतमर्थमविदित्वा वेदशब्दस्य विवक्षितार्थत्वमेव मत्वा स्मृतिनिन्दकस्य न बहिष्कारः, अनेन वेदनिन्दकस्यैव विहित इति प्रतिपद्येत । तं प्रत्याह—

वेदः स्मृतिः सदाचारः स्वस्य च प्रियमात्मनः ॥

एतच्चतुर्विधं प्राहुः साक्षाद्धर्मस्य लक्षणम् ॥ १२ ॥

नात्र कश्चिद्विशेषः । वेदनिन्दाप्रतिषेधेन स्मृतिसदाचारात्मगुटीनामपि निन्दकस्य

बहिष्कारोऽनेन विहितः । तेषामपि वेदमूलधर्माभिधानम् । अतः स्मृत्यादिनिन्दको वेदनिन्दक एव ।

"ननु श्लोकद्वयेन नार्थः । एवं वक्तव्यम् । श्रुत्यादीनात्मगुटीनामहेतुशास्त्राभया-द्विजः यो निन्देत्स बहिष्कार्यः साधुभिर्नास्तिकत्वतः" ।

/ उच्यते । नाचार्या ग्रन्थगौरवं मन्यन्ते । बुद्धिगौरवं यत्नेन परिहरन्ति । तस्मिन्नि-सति असम्यगवबोधो धर्मस्य । स च पुरुषार्थं विहन्ति ।

भेदनिर्देशेऽपि हि चोदयेयुर्वेदप्रहणमेव कर्तव्यम् सर्वस्य धर्मस्य वैदिकत्वात् । तस्माद्विस्पष्टार्थं भेदेनोभयनिर्देशः, सङ्क्षिप्तवचनीनां पूर्वश्लोकः । अन्येषां श्लोकद्वयम् ।

स्वस्य च प्रियमात्मनः इत्यनेन प्रागुक्ता आत्मगुटीरेवोक्ता । स्वप्रहणं वृत्तपूरणार्थम् । एतत्साक्षाद्धर्मस्य लक्षणं निमित्तं, ज्ञापकम्, न पुनः प्रत्यक्षम् । यथाऽन्यैरुक्तं 'साक्षात्कृतधर्माण' इति ।

विधाशब्दः प्रकारवचनः । एकमेव धर्मं प्रमाणं वेदाख्यम् । तस्य त्वेते भेदाः स्मृत्यादयः ।

अन्ये तूपसंहारार्थमिमं श्लोकं व्याचक्षते । समाप्तं धर्मलक्षणप्रकरणमिति पुनः पाठः समाप्तिं सूचयति । यथा द्विरभ्यासो वेदाङ्गेषु 'संस्थाजपेनोपतिष्ठन्त उपतिष्ठन्त' इति । तथा च पिण्डीकृत इव प्रागुक्तोऽर्थो हृदि वर्तते । यथा नैयायिका 'अनित्यः' शब्द इति प्रतिज्ञाय साधनोपन्यासं कृत्वा निगमयन्ति 'तस्मादनित्यः शब्द इति' । प्रायेण चैषा ग्रन्थकाराणां रीतिः । तथा महाभाष्यकारोऽपि कचित्सूत्रं वार्तिकं वा पठित्वा व्याख्याय पुनः पठति ॥ १२ ॥

अर्थकामेष्वसत्तानां धर्मज्ञानं विधीयते ॥

धर्मं जिज्ञासमानानां प्रमाणं परमं श्रुतिः ॥ १३ ॥

गोभूमिहिरण्यादिधनमर्थः । तत्र सक्तिस्तात्पर्येण तदर्जनरक्षणार्थं कृषिसेवादि-व्यापारकरणम् । कामः स्त्रीसम्भोगः । तत्र सक्तिः नित्यं तदासेवनं तदङ्गानां च गीतवादि-त्रादीनाम् । तद्वर्जितानां पुरुषाणां धर्मज्ञानं धर्मावबोधो विधीयते विशेषेण धीयते, व्यवस्थितं भवति । 'धीर्ब्रह्मज्ञाने' इत्यस्यैतद्गूढम् ।

"किमर्थं पुनस्तत्र सत्तानां न भवति धर्मज्ञानम् । यावता तेषां यथाकथं तदवि-रोधिन्यवसरे भोजनादावितिहासमवस्थादन्योपदेशात्समाचाराद्वा शक्नुवन्ति ज्ञातुम्"— इत्यत आह धर्मं जिज्ञासमानानामिति । मुख्यं प्रमाणं धर्मं वेदः, स च तैर्न शक्यो ज्ञातुम् । अत्यन्तदुर्दिज्ञानो असौ निगमनिरुक्तव्याकरणात्तर्कपुराणमीमांसाशास्त्र-अवबोधमपेक्षते कार्यबोधे ।

न चैयान्प्रत्यक्षराशिः सर्वव्यापारपरित्यागेन विना शक्य आसादयितुम् । समाचारे-
तिहावादेः कतिपये धर्मा अत्रगम्यन्ते, न वेदादिस्तस्मिन्नाङ्गयुक्ता ज्योतिष्टोमादिप्रयोगः ।
अत उक्तम्—प्रमाणं परमं श्रुतिः । न तु समाचारादेः प्रामाण्यापकर्षः ।

तदुक्तं “योऽहोरिष धनाङ्गीता मिष्टन्नाद्य विषादिव । राक्षसीभ्य इव स्त्रीभ्यः स
विद्यामधिगच्छति” ।

अपरे त्वर्थकामा दृष्टफलैषिण उच्यन्ते । तत्र ‘सक्तानां’ पूजाख्यात्यादिकामानां दृष्ट-
फलार्थितया लोकपक्तिमात्रप्रयोजनानां ‘न धर्मज्ञानं’ धर्मानुष्ठानं ‘विधीयते’ उपदिश्यते ।
ज्ञायतेऽस्मिन्निति ज्ञानमनुष्ठानमित्युच्यते । अनुष्ठायमानो हि धर्मो व्यक्ततरो भवति
शास्त्राङ्गमकालतोऽपि । अतोऽनुष्ठानं धर्मज्ञानमुच्यते । अत एतदुक्तं भवति । यद्यपि
धर्मानुष्ठानाद्व्यापकत्वादि दृष्टं प्रयोजनमुपलभ्यते तथापि न तत्सिद्धिपरतया तत्र प्रवर्ति-
तव्यम्, किं तर्हि शास्त्रेण तद्विहितमिति कृत्वा । तथा च प्रवृत्तौ यदि दृष्टमपि भवति
भवतु, न विचार्यते । तथा च श्रुतिः स्वाध्यायस्य दृष्टं फलमनुवदति “यथा लोकपक्ति-
रिति” “लोकः पच्यमानश्चतुर्भिरेन भुनक्ति अर्चया दानेनाजेयतया चावध्यतया”
इत्यादि । श्लोकश्चात्र भवति—

“यथेच्छुद्देशेतिह सेचितं पयस्तृणानि वज्रोपरि च प्रसिञ्चति ।

तथा नरो धर्मपथेन सञ्चरन्त्यशश्च कामाश्च वसुनि चाभुते ॥”

“ननु च यस्य यः स्वभावोऽवगतः सोऽन्योद्देशेनाप्यनुष्ठायमानो न स्वभावाच्चयवते
करोत्येव तत्कार्यम् । यथा विष्णुर्वायवोऽश्विनौ पीतं हन्त्येव । अतो दृष्टार्थतयाऽप्य-
नुष्ठायमानानि कर्माणि शास्त्रोपाप्यदृष्टार्थान्यपि भविष्यन्ति । को भवतो मत्सरो लोका-
वर्जनहेतुतया न प्रवर्तितव्यमिति चेनात्थ ॥”

अत आह ‘धर्म’ जिज्ञासमानानां वेदो धर्मो प्रमाणम् । तेन चैतदुक्तम्—दृष्टफलका-
मार्गानां नादृष्टं भवति । न केवलं अदृष्टं न भवति । यावत्प्रतिषिद्धत्वेनादधर्मोऽपि
भवति ॥ १३ ॥

श्रुतिर्द्वैधं तु यत्र स्यात्तत्र धर्माङ्गौ स्मृतौ ॥

उभावपि हि तौ धर्मौ सम्यगुक्तौ मनीषिभिः ॥ १४ ॥

प्रागुक्तो व्याघातः परिह्रियते । यत्र श्रुत्याद्वैधं, विरुद्धाभिधानं, यं धर्मोऽयमिति
काचिच्छ्रुतिराह, तमेवाधर्ममित्यन्या—तत्र उभावपि तौ धर्माः पुष्टौ विकल्पेन ।
तुल्यबलौ हि ते श्रुतौ । तत्रेयं प्रमाणमियं नेत्यशक्यं विवेकः । अत एकार्थतुल्यबलविरोधे
विकल्प इति ।

“उभावपि तौ धर्मावित्युक्तम् । तत्र समुच्चयः प्राप्नोति । एवमुभौ धर्मौ भवतः ।
अन्यथा एकः स्यात् ॥”

नेति ब्रूमः । पर्यायेणापि प्रयोगे नोभयशब्दस्य प्रवृत्तिविरोधः । न ह्ययं सापेक्ष-
द्वयविषय एव ।

न्यार्यश्च विकल्पः । यथाऽग्निहोत्राख्यमेकं कर्म; तस्य कालत्रयमुपदिष्टम् । तत्र
कर्मप्रधानं, कालो गुणः । न चैकस्मिन्प्रयोगे कालत्रयपम्भवः । न च कालानुराधेन
प्रयोगावृत्तियुक्ता । नाङ्गानुराधेन प्रधानमावर्तनीयम् । तस्मान्न्याय्योऽयं तुल्यबलविरोधे
विकल्प इति वचनात् ।

“उभावपि हि तौ धर्मौ—ननु च को भेदस्तत्र धर्मावित्यस्मादेतस्य ॥”

न कश्चित् । पूर्वेण स्वमतमुपन्यस्तमुत्तरेणान्यैरपि मनीषिभिरेतदेवोक्तमिति स्वमतमा-
चार्यान्तरमतसंवादेन द्रढयति ॥ १४ ॥

उदितेऽनुदिते चैव समयाध्युषिते तथा ॥

सर्वथा वर्तते यज्ञ इतीयं वैदिकी श्रुतिः ॥ १५ ॥

उदाहरणमिदं समनन्तरप्रदर्शिते विरोधे । य एते त्रयः काला इतरतरनिन्दया
होमस्य विहिताः तत्रायमर्थः श्रुतिवाक्यानाम् । सर्वथा वर्तते यज्ञः । सर्वप्रकारो होमः
प्रवर्तते प्रवर्तनीय इत्यर्थः । या उदितहोमनिन्दा सा न तत्प्रतिषेधार्था किं तर्ह्यनुदित-
होमविध्यार्था । एवमितरत्रापि । तेनायमर्थ उक्तो भवति ‘सर्वथा कर्तव्य एतेषां कालाना-
मन्यतमस्मिन्काले’ । तत्र यस्मिन्कृतस्तत्र सम्पूर्णः शास्त्रार्थो भवतीतीयं वैदिकी श्रुतिरे-
वम्परा । अस्मिन्नर्थेऽस्यास्तात्पर्यं न पुनर्निन्द्यमानप्रतिषेधे ।

यज्ञो होमोऽत्राग्निहोत्राख्योऽभिप्रेतः । यागहोमयोर्यतो नात्यन्तं भेदः । देवतामु-
द्दिश्य द्रव्यस्य स्वत्वत्यागा ‘नदं मम देवताया इदमिति’ यागः । एतच्च स्वरूपं होमेऽ-
प्यस्ति । अयं तु विशेषो द्रव्यस्य होमे प्रक्षेपः अधिक ; आरोपणविशेषोऽन्यादैः । अतो
यज्ञशब्देनात्र होमस्याभिधानम् । होमे कृते कालाः श्रुतावाज्ञाता न यागमात्रे ।

उदितादिशब्दैश्चोदिते होतव्यमित्यादिका श्रुतिरेकदेशेन लक्ष्यते । येयमुदिते होतव्यं
नोदिते होतव्यमिति श्रुतिः सैवम्परेत्येवं योजना ।

समयाध्युषितशब्देन समुदायनैवोपसः काल उच्यते । अन्ये तु पदद्वयमेतदित्याहुः ।
‘समया’शब्दः समीप वचनः समीपिनप्रपञ्चते । उदितानुदितयोः सम्भिधानात्समीपी
सम्याकालः । ‘अध्युषितं रा’र्वासाकालः, व्युष्टार्था रात्रावित्यर्थः । कासुषिच्छ्रुति-

पठितं कासुचिदेवमिति श्रुतिवाक्यानुकरणमेवा स्मृतिस्तत्र किं पदद्वयमेतदुक्तै-
कमिति तत्र एव निरर्थकः ।

अतो विकल्पेनैकं होमाख्यं कर्म, प्रतिकालत्रयविधानाभ्यां विरोधः । सिद्धरूपे
हि वस्तुनीतरेतरविरुद्धरूपसमावेशासम्भवात्त्याद्विरोधो, न साध्यः । साध्यं हानेनापि
सिध्यत्यनेनापीत्यवगम्यते । तत्र कुतो विरोधः ।

एष एव च स्मृतीनां विरुद्धानां विकल्पो न्यायः ॥ १५ ॥

निषेकादिश्मशानान्तो मन्त्रैर्यस्योदितो विधिः ॥

तस्य शास्त्रेऽधिकारोऽस्मिन्नेयो नान्यस्य कस्यचित् ॥ १६ ॥

‘विदुषा ब्राह्मणेनेदमध्येतव्यमिति’ पठन्ति । स चार्थवादः । तत्र तद्व्यप्रत्ययदर्शना-
त्कस्यचिद्विधिभ्रान्तिः स्यात् । तथा च सति क्षत्रियवैश्ययोर्ध्ययनं निवर्तेत इत्यंशश्चा-
निवृत्त्यर्थोऽयं श्लोकः क्षत्रियवैश्ययोः प्राप्तिं दर्शयति । तथा यथाकामी शूद्रोऽप्यप्रतिषेधा-
दध्यतुं प्रवर्तेत तन्निवृत्त्यर्थमपीत्येवमिमं श्लोकं पूर्वं व्याचक्षिरे ।

शास्त्रशब्दोऽयं मानवग्रन्थवचनः । अधिकारो मयैतदनुष्ठेयमित्यवगमः । न च
शब्दराशेः सिद्धस्वभावस्यानुष्ठेयत्वावगतिः सम्भवति । न हि द्रव्यमनाश्रित्य क्रियाविशेषं
साध्यतयाऽवगम्यते । अतः शास्त्रविषयायां कस्याञ्चित्क्रियायामधिकार इत्यवगम्यते । तत्र
कृत्वस्त्यक्तावन्न विषयतया प्रतीयन्ते । भवत्योर्भवत्यर्थत्वात् । भवस्तिसम्बन्धे ह्ययमर्थः
प्रतीयते ‘शास्त्रस्य यद्भवन् या च सत्ता तामनुतिष्ठेदिति’ । न चान्यदीयायां सत्तायाम-
न्यस्यानुष्ठेयत्वसम्भवः । करोत्यर्थेऽपि न सम्भवति । पदानां नित्यत्वाद्वाक्यानां चान्येन
कृतत्वात् । अतः शास्त्रसहचारिण्यध्ययनक्रिया प्रतीयते । अतोऽयमर्थ उक्तो भवति—
‘शास्त्राध्ययने तस्याधिकारः’ यथैवाध्ययने तथैव अवगच्छेऽपि ।

“न न्वादिमत्त्वान्मानवस्य ग्रन्थस्य कश्च तद्विषयो विधिरनादिवेदमूल इति शक्यते
वक्तुम् ॥”

उच्यते । यानि कानिचन शास्त्रप्रतिपादकानि वाक्यानि न तानि शूद्रेणाध्ययनीति
शक्यते सामान्यतोऽनुमानम् । यानि वेदवाक्यानि यानि तदर्थं व्याख्यानवाक्यानि व्या-
ख्यातृणां तत्प्रतिरूपकाणि तान्यपि प्रवाहिनित्यतया नित्यान्येव ।

अर्थानुष्ठानं तु शास्त्रविषयः । तत्र चातुर्वर्ण्यस्याधिकारः ।

“नन्वेवं सत्यनुपात्तकर्तृविशेषेषु सामान्यधर्मेषु शूद्रस्याधिकारप्रसङ्गः ॥”

यथा न भवति तथा तत्र तत्र कथयिष्यामः ।

“ननु कथमध्ययनावबोधोपाधिकारनिषेधे कर्माधिकारः ? न ह्यविदितकर्मरूपस्य
तदनुष्ठानसम्भवः, न चाध्ययनमन्तरेण तदर्थवबोधसम्भवः, न चावैद्योऽधिक्रियते ॥”

सत्यम् । परोपदेशादपि यावत्तावत्सिद्धयति परिज्ञानम् । यं ब्राह्मणमाश्रितः शूद्रो,
यो वाऽर्थतः प्रवृत्तः स एनं शिष्ययिष्यतीदं कृत्वेदं कुर्विति । अतो न कर्मानुष्ठानप्रयुक्ते
शूद्रस्याध्ययनवेदने, स्त्रीवत्परप्रत्ययादप्यनुष्ठानसिद्धेः । यथा स्त्रीणां भर्तृविद्यैव प्रसङ्गादुप-
करोति न कर्मश्रुतयो विद्यां प्रयुज्यते । तेषामेव स्वप्रत्ययोऽनुष्ठानहेतुर्येषां ‘स्वाध्यायोऽध्ये-
तव्य’ इति विधिरस्ति पुंसाम् । स च पुंसां त्रैवर्णिकानाम् । तेषामपि नार्थज्ञानप्रयुक्तेऽध्य-
यनवेदने, अपि तु विधिद्वयप्रयुक्ते आचार्यकरणविधिना स्वाध्यायाध्ययनविधिना च ।

निषेको गर्भाधानं स आदिर्यस्य संस्कारकलापस्य स निषेकादिः । गर्भाधानं च
विवाहादनन्तरं प्रथमोपगमे विष्णुर्गोतिं कल्पयतु इति मन्त्रवत्केषाञ्चिद्विहितम् ।
परेषामागर्भग्रहणात्प्रत्युत् ।

श्मशानमन्तोऽस्येति श्मशानान्तः । श्मशानशब्देन मृतशरीराणि यत्र निधीयन्ते
तत्स्थानमुच्यते । तच्च साहचर्यात्प्रेतसंस्कारं पराचीमिति लक्षयति । सा हि मन्त्रवती, न
स्थानम् ।

अनेन च द्विजातयो लक्ष्यन्ते । तेषां हि मन्त्रवन्तः संस्काराः । द्विजातीनामिति
नोक्तम् । विचित्रा श्लोकानां कृतिः स्वायम्भुवस्यास्य मनोः ।

मन्त्रैरुदित उक्तो विधिरिति नायं सम्बन्धः । न हि मन्त्रा विधिं वदन्ति । किं तर्हि
प्रयोगावस्थस्य विधेयस्थ स्मारकाः, न विधायकाः । तस्मादेवं व्याख्येयम्—मन्त्रैर्युक्तः
समन्त्रको येषामयं विधिरिति ।

मान्यस्य कस्यचिदित्यनुवादो, द्विजातीनां नियतत्वात् । अथवा कश्चिन्मन्येत—
“द्विजातीनामयं विहितोऽवश्यकर्तव्यः, शूद्राणां त्वशिष्टोऽप्रतिषिद्ध इति” । तथा शङ्का-
निवृत्त्यर्थमिदमुक्तम् ॥ १६ ॥

सरस्वतीहृषद्वत्योर्देवनद्योर्दन्तरम् ॥

तं देवनिर्मितं देशं ब्रह्मावर्तं प्रचक्षते ॥ १७ ॥

उक्तानि धर्मे प्रमाणानि । विरोधे च विकल्पोऽभिहितः । अधिकारिणश्च सामान्य-
नोक्ताः । इदानीं येषु योग्यतया धर्मोऽनुष्ठेयतामापद्यते ते देशा वर्ण्यन्ते । सरस्वती नाम
नदी । अपरा हृषद्वती । तयोर्नद्योर्दन्तरं मध्यं तं देशं ब्रह्मावर्तं इत्यनया
संज्ञया प्रचक्षते व्यवहरन्ति शिष्टाः ।

देवग्रहणमवध्यविधिमनोः स्तुत्यर्थम् । देवैः स निर्मितोऽतः सर्वेभ्यो देशेभ्यः पाव-
नतर इति ॥ १७ ॥

तस्मिन्देसे य आचारः पारम्पर्यक्रमागतः ॥

वर्णानां सान्तरालानां स सदाचार उच्यते ॥१८॥

“अथास्मिन्देसे य आचारस्तस्य प्रामाण्ये किं विद्वत्ता शिष्टता चोपाधिरङ्गीक्रियते, अथाविदुषामशिष्टानां च देशोपाधिरेव प्रमाणम् । किं चातः । यदि नापेक्ष्यते, यत्तदुक्तं ‘आचारश्चैव साधूनामिति’ विशेषणद्वयमनर्थकम् । न त्वसाध्वाचारस्य धर्ममूलतोपपद्यते, वेदसंयोगासम्भवात् । अथापेक्ष्यते, देशविशेषसम्बन्धानुपकारः । न हि देशान्तरेऽपि शिष्टसमाचारस्याप्रामाण्यं शक्यते वक्तुम्” ।

उच्यते । प्रायिकमेतदभिधानम् । प्रायोवृत्त्याऽस्मिन्देसे शिष्टानां सम्भव इत्युक्तम् तस्मिन्देसे य आचारः स सदाचार इति ।

अन्ये तु देशान्तरे मातुलदुहितुः परिणयनादेशाचारनिषेधार्थमिदमित्याहुः ।

तदुक्तम् । अविशेषणैवोक्तं “तद्देशकुलजातीनामविरुद्धं प्रकल्पयेत्” । स च विरुद्ध ‘ऊर्ध्वं’ सप्तमारिपवृन्धुभ्यां मातृवन्धुभ्यश्च पञ्चमात्’ इत्येतेन । अस्मिन्नपि देशेऽनुपनीतेन सहभोजनादिराचारो नैव धर्मत्वेनेष्यते । न च स्मृतिविरुद्धस्याचारस्य प्रामाण्यसम्भवः, श्रुति विप्रकर्षात् । आचारात्स्मृतिरनुमातव्या, स्मृतेः श्रुतिः । स्मृतिस्त्वव्यवहितामेव श्रुतिमनु-मापयति । किञ्च कारणमहाचैवमादेराचारस्य रूपवर्ती मातुलकन्यां कामयमाना राज-भयादूढवन्तः, कन्यागमनं दण्डे माभूदिति । अन्ये त्वविद्वांसो “येनास्य पितरो याता” इत्यस्य यथाश्रुतमर्थं गृहीत्वा धर्मोऽयमिति प्रतिपन्नाः । अपि च ‘एतास्तिस्त्रस्तु भार्यार्धे नोपयच्छेतेति’ प्रायश्चित्तं श्रुतमपि । भ्रान्तिहेतुराभ्यस्तिसृभ्योऽन्या न प्रतिषिद्धा इति । यथा चास्य नायमर्थस्तथा वक्ष्यामः । न च दृष्टकारणयोः स्मृत्याचारयोः प्रामाण्यम् । उक्तं च भट्टपादैः “विरुद्धा च विगीता च दृष्टार्था दृष्टकारणा । स्मृतिर्न श्रुतिमूला स्याद्या चैषा सम्भवश्रुतिः” ॥

तस्मात् ‘एतान्द्विजातयो देशान्संश्रयेरन्’ इत्येतद्विशेषा देशप्रशंसार्थवादा एते ।

परम्परैव पारम्पर्यम् । अन्यस्मादन्यमुपसंक्रामति, तस्मादन्यं ततोऽप्यन्यमित्येवं-रूपः प्रवाहः परम्परा । क्रमः तद्विच्छेदस्तत आगतः सम्प्राप्तः ।

सङ्कीर्णयोनयः ‘अन्तरालाः’ । तत्सहितानां वर्णानाम् ॥ १८ ॥

कुरुक्षेत्रं च मत्स्याश्च पञ्चालाः शूरसेनकाः ॥

एष ब्रह्मर्षिदेशो वै ब्रह्मावर्तादनन्तरः ॥ १९ ॥

देशानामपेयान्येतानि । कुरुक्षेत्रं स्वमन्तपञ्चकं प्रसिद्धम् । कुरुवस्तत्र चयं गताः ।

‘कुरु वा सुकृतं क्षिप्रमत्र त्राणं भविष्यतीति’ व्युत्पत्तिः । मत्स्यादयः शब्दा बहुवचनान्ता एव देशवचनाः ।

ब्रह्मर्षिदेश इति समुदायसंज्ञा । देवनिर्मितो देशो ब्रह्मावर्तः । देवेभ्यः किञ्चि-भ्यूना ब्रह्मर्षय इत्यतोऽयं देशो ब्रह्मर्षिसम्बन्धाद्ब्रह्मावर्तान्मन्यूनः । तथा चाह । ब्रह्मा-वर्तादिनन्तर ईषद्विभः । नव् ईषदर्थः । यथाऽनुष्णां यवागूं पिबेदामयावीतीषदुष्णामुपदि-शन्ति । अन्तरशब्दो भेदवचनः । ‘नारीपुरुषतोयानामन्तरं महदन्तरमिति’ यथा ॥ ८ ॥

एतद्देशप्रभूतस्य सकाशादग्रजन्मनः ॥

स्वं स्वं चरित्रं शिखेरन् पृथिव्यां सर्वमानवाः ॥ २० ॥

एतेषु देशेषु कुरुक्षेत्रादिषु प्रसूतस्याग्रजन्मनो ब्राह्मणस्य सकाशात्स्वं स्वं चरित्रमाचारं शिखेरश्चिह्नासेरन् । ‘तस्मिन्देश’ इत्यनेनैतद्व्याख्यातम् ॥ २० ॥

हिमवद्विन्ध्ययोर्मध्यं यत्प्राग्विनशनादपि ॥

प्रत्यगेव प्रयागाच्च मध्यदेशः प्रकीर्तितः ॥ २१ ॥

उत्तरस्यां दिशि हिमिमान्पर्वतो दक्षिणस्यां विन्ध्यः । विनशनं सरस्वत्या अन्त-र्धानदेशः । प्रयागे गङ्गायमुनयोः सङ्गमः । एतान्देशानवधीकृत्य मध्यं मध्यदेशना-मानं देशं विधात् । नात्युत्कृष्टो नातिनिकृष्ट इत्यतोऽयं मध्यदेशो, न तु पृथिवीमध्यभव-त्वात् ॥ २१ ॥

आसमुद्रात्तु वै पूर्वादासमुद्राच्च पश्चिमात् ॥

तयोरेवान्तरं गिर्योरार्यावर्तं विदुर्बुधाः ॥ २२ ॥

आपूर्वं समुद्रादापश्चिमसमुद्राद्योऽन्तरालवर्ती देशस्तथा तयोरेव पूर्वश्लोकोपदिष्टयो-गिर्योः पर्वतयोर्हिमवद्विन्ध्ययोर्मध्यं स आर्यावर्तो देशो बुधैः शिष्टैरुच्यते । आर्या-वर्तन्ते तत्र पुनःपुनरुद्भवन्ति । आक्रम्याक्रम्यापि न त्विरं तत्र स्तच्छाः स्थातारो भवन्ति । आक्रम मर्यादायां नाभिविधौ । तेन समुद्रद्वोपानि नार्यावर्तः । एते चतसृषु दिक्षु देशावर्धेय उपासाः । प्राक्त्वां पूर्वसमुद्रः, प्रतीच्यां पश्चिमः, उद्गदक्षिणयोर्हिमवद्विन्ध्यौ । एतौ ह्यवधित्वेनोपात्तौ । न तयोर्ार्यावर्तत्वमस्यतस्तत्र निवासभावे प्राप्ते इहमाह ॥ २२ ॥

कृष्णसारस्तु चरति मृगो यत्र स्वभावतः ॥

स ज्ञेयो यज्ञियो व्रेशो म्लेच्छदेशस्त्वत परः ॥ २३ ॥

कृष्णश्वेतः कृष्णपीतो वा कृष्णसारार्यो मृगो यत्र चरति निवसति । सम्भव

उत्पत्तिर्यत्र देशे तस्य स्वभावतो, न पुनर्देशान्तरात्प्राशस्त्योपायनादिना निमित्तेनानी-
तस्य कियन्तमपि कालं निवासः । स देशो यज्ञियो यागाहो बोद्धव्यः । अतः कृष्ण-
मृगचरणात्परोऽन्यो स्लेच्छदेशः । स्लेच्छाः प्रसिद्धाः । चातुर्वर्ण्यजात्यपेताः प्रतिलोम-
जातीयानधिकृता मेदान्धशबरपुलिन्दादयः ।

न चानेन यागाधिकरण्याऽस्य देशस्य विधीयते, 'समे यजेतेति'वत् । चरतीति वर्त-
माननिर्देशात् । न हि यत्रैव चरितुं प्रवृत्तस्तदैव तत्र यागः शस्यः कर्तुम् । यागस्य हि
देशोऽधिकरणं तत्साधनकर्त्रादिकारकाश्रितद्रव्यादिधारणद्वारेण । न च द्वयोर्मूर्त्तयोरेककाले
एकदेशे स्थानसम्भवः—न च कालान्तरलक्षणा न्याय्या, विधौ लक्षणाया अन्याय्यत्वात् ।
यथोक्तं शूर्पाधिकरणे—'एतद्धि क्रियत इत्युच्यते' इति ।

"ननु च नाभिव्यापक एवाधेयो येन कृत्स्नाधाराभिव्याप्त्यैवाधिकरणार्थनिवृत्तिः
स्यात्, तिलेषु तैलमितिवत् । किं तर्हि एकदेशसम्बन्धिनाऽप्याधेयेन भवति कृत्स्नस्या-
धारभावः, 'प्रासाह आस्ते रश्मधितिष्ठतीति' । एवमिह प्रामनगरसमुदायस्य नदीपर्व-
तान्ताद्यवधिकस्य देशस्य प्रकृतत्वादेकदेशोऽपि पर्वतारण्यादौ चरन्सर्वमाधारीकरोति ।
तेनायमदोषः मूर्त्योर्नैकदेशः सम्भवति" ।

उच्यते । नैवात्र यष्टव्यमिति विधिरस्ति । जानाते. परो विधायकः श्रुतो न यजेः ।
यागस्य तत्रार्हता श्रुता, यागाहोऽसौ देश इति । सा च यागाहताऽसत्यपि विधौ घटते ।
एतेषु देशेषु यागाङ्गानि दर्भपलाशखदिरादीनि प्रायेण च भवन्ति । अधिकारिणश्च त्रैवर्णिका
त्रैविद्याश्च संखेव देशेषु हरयन्ते । अत एतद्वलम्बनो यागाहवानुवादः । कृत्योऽपि 'ज्ञेय'
इत्यध्यारोपितविध्यर्थो 'जर्तिलयवाग्वा जुहुयादि' तिवद्विधिवन्निगदार्थवाद एव ।

यथोक्तं 'स्लेच्छदेशस्त्वतः पर' इत्येषोऽपि प्रायिकोऽनुवाद एव । प्रायेण ह्येषु देशेषु
स्लेच्छा भवन्ति । न त्वनेन देशसम्बन्धेन स्लेच्छा लक्ष्यन्ते, स्वतस्तेषां प्रसिद्धेर्ग्राह्यादि-
जातिवत् । अथार्थद्वारेणार्थं शब्दः प्रवृत्तो स्लेच्छानां देश इति । तत्र यदि कथञ्चिद्ब्रह्मा-
वर्तादिदेशमपि स्लेच्छा आक्रमेयुः तत्रैवावस्थानं कुर्युर्भवेदेवासौ 'स्लेच्छदेशः' । तथा यदि
काश्चित्त्रियादिजातीयो राजा साध्वाचरणो स्लेच्छान्पराजयेत् चातुर्वर्ण्यं वासयेत्
स्लेच्छाश्चार्थावर्त इव चाण्डालान्वयवस्थापयेत्तोऽपि स्याद्यज्ञियः । यतो न भूमिः स्वतो
दुष्टा । संसर्गाद्धि सा दुष्यत्यधेयोपहतेव । अत उक्तदेशव्यतिरेकेणापि सति सामग्ये
त्रैवर्णिकेनाकृष्णमृगचरणोऽपि देशो यष्टव्यमेव । तस्मादनुवादोऽयम् 'स ज्ञेयो यज्ञियो देशो
स्लेच्छदेशस्त्वतः पर' इत्युत्तरविधिशेषः ॥ २३ ॥

एतान् द्विजातयो देशान्संश्रयेरन्ययत्नतः ॥

शूद्रस्तु यस्मिंस्तस्मिन्वा निवसेद्वृत्तिकर्षितः ॥ २४ ॥

यदर्थं देशसंज्ञाभेदकथनं तमिदानीं विधिमाह । एतान्ब्रह्मावर्तादीन् देशान्द्वि-
जातयो देशान्तरेऽपि जाताः संश्रयेरन् । जन्मदेशं त्यक्त्वा ब्रह्मावर्तादिदेशसंश्रयणं
प्रयत्नेन कर्तव्यम् ।

अत्र केचिदाहुरदृष्टार्थ एवायमेतद्देशसंश्रयणविधिः । सत्यपि देशान्तरेऽधिकार-
सम्भवे एतेषु देशेषु निवासः कर्तव्यः । तत्र कल्याधिकारत्वे, यदि वा गङ्गादितीर्थस्नानव-
देतद्देशनिवासविधिः पावनत्वेन कल्प्यते । यथैव काश्चिदापः पवित्रतरा एवं भूमिभागा
अपि केचिदेव पवित्राः, यथोक्तं पुराणे । यदि वा संश्रयणादेव स्वतन्त्रात्स्वर्गो विश्वजिद्वत् ।

तत्रैतौ द्वावपि पञ्चावप्राप्तौ । यद्यप्राप्तः संश्रयो विधीयते कल्प्येताप्यधिकारः । तत्र
चिन्त्यते कतरः पक्षो युक्त इति । स तु नित्यकाम्यानामुक्त्या रीत्या एतद्देश एवानुष्ठान-
सम्भवादधिकृतानां प्राप्त एव । न ह्येतद्देशव्यतिरेकेण कृत्स्नधर्मानुष्ठानसम्भवः । तथाहि ।
हिमवति तावत्काश्मीरादौ शीतेनार्दिता न बहिः सन्ध्योपासनेऽधिक्रियन्ते । न च यथाविधि
स्वाध्यायसम्भवः प्राग्बोद्धवा प्रामादुपनिष्क्रम्येति । न हि हेमन्तशिशिरयोरहरहर्नदीक्षा-
नादिसम्भवः ।

इदमेव च द्विजातय इति वचनलिङ्गम् । न कश्चिदेव देशोऽसति स्लेच्छसम्बन्धे स्वतः
एव स्लेच्छदेशः । अन्यथा तद्देशसम्बन्धान्स्लेच्छत्वे कथं द्विजातित्वम् ? अथोच्यते—
"न गमनमात्रान्स्लेच्छताऽपि तु निवासात् । स चानेन प्रतिषिध्यते"—तच्च न । संश्र-
योऽत्र श्रूयते । स च देशान्तरे भवतस्तस्यागेनान्यदेशसम्बन्धः । न संश्रितस्यैव संश्रयणम् ।
अन्यथा एवमेवावश्यत् 'एतान्देशास्त्यक्त्वा नान्यत्र निवसेत्' । अथ सिद्धे संश्रयणे तद्व-
चनमन्यनिवृत्त्यर्थमिति—परिसङ्ख्या तथा स्यात् । तस्याश्च त्रयो वेषाः । "अथ हानिर्लक्ष्यते—
एतान्देशान् जह्यादिति"—न श्रुतार्थसम्भवे लक्षणा युक्ता । अत एव न भूतपूर्वगतिः ।
तस्माद्विष्णुमिदं न देशसम्बन्धेन पुरुषा स्लेच्छाः, किं तर्हि पुरुषसम्बन्धेन स्लेच्छदेशता ।

शूद्रस्य द्विजातिशुश्रूषाया विहितत्वात्तद्देशनिवासे सर्वदा प्राप्ते तत्राजीवतो देशान्तर-
निवासेऽभ्यनुज्ञायते । यदा बहुकुटुम्बतया शुश्रूषाशक्त्या वाऽयं द्विजातिमाश्रितः स
एनं विधुयात् । तदा देशान्तरे सम्भवति धनार्जने निवसेत् । तत्रापि न स्लेच्छभूयिष्ठे,
किं तर्हि यज्ञियो; स्लेच्छावृते यानासनाशनादिक्रियानिमित्तस्य संसर्गस्यापरिहार्यत्वात्तद्वा-
वापत्तिप्रसङ्गात् ।

वृत्तिकर्षितो वृत्त्यभावपीडितः । 'वृत्ति'रात्मकुटुम्बस्थितिसमर्थं धनम् । तदभावे
यत् 'करीनं' तत्सम्बन्धितयोच्यते । यथा वर्षाकृते सुभिक्षदुर्भिक्षे । दुर्भिक्षं वर्षाभावकृतम् ।
दुर्भिक्षं वर्षाकृतत्वेन व्यपदिश्यते ।

यस्मिंस्तस्मिन्नित्यनियममाह ॥ २४ ॥

एषा धर्मस्य वो योनिः समासेन प्रकीर्तिता ॥

सम्भवश्चास्य सर्वस्य वर्णधर्माभिबोधत ॥ २५ ॥

अतिक्रान्तस्य सर्वस्य ग्रन्थार्थस्य पिण्डार्थकथनमविस्मरणार्थम् । योनिः कारणम् । समासेन सङ्क्षेपेण । सम्भवश्चेति प्रथमाध्यायार्थविमर्शः । अस्य सर्वस्येति । जग-
त्त्रिमास्यं बुद्ध्या प्रत्यक्षीकृत्य निर्दिशति । वर्णानुष्ठेया धर्मा वर्णधर्माः । तान्निबोधत ।
विस्तरेणेति शेषः ।

इह पञ्चप्रकारो धर्म इति स्मृतिविवरणकारा प्रपञ्चयन्ति । वर्णधर्म आश्रमधर्मो वर्णा-
श्रमधर्मो नैमित्तिको धर्मो गुणधर्मश्चेति । तत्र यो जातिमात्रमपेक्ष्य प्रवृत्तो न बयोविभागा-
श्रमादिकमाश्रयति स 'वर्णधर्मः' । यथा 'ब्राह्मणो न हन्तव्यः' । 'ब्राह्मणेन सुरा न
पेयेति' जातिमात्रस्याऽऽन्यादुच्छ्वाससाधेय धर्मः । 'आश्रमधर्मो' यत्र जातिर्नापेक्ष्यते
केवला, यदाश्रमप्रतिपत्तिराश्रीयते । यथा ब्रह्मचारिणोऽग्निन्धनभिष्ठाचरणे । 'वर्णाश्रमधर्म'
उभयापेक्षः । यथा सौर्वी ज्या चित्रियस्येत्यादिः । नाश्रमान्तरे न च जात्यन्तरस्य धारण-
मस्या उदाहरणम् । प्रथमोपादानन्तूपनयनधर्मो नाश्रमधर्मः । उपनयनं चाऽऽश्रमार्थं नाश्र-
मधर्मः । 'नैमित्तिको' द्रव्यशुद्ध्यादिः । गुणमाश्रितो 'गुणधर्मः' । 'षड्भिः परिहा-
र्यश्चे'त्यादिः । बाहुश्रुत्येन गुणेनैते धर्माः । एवमभिषिक्तस्य चित्रियस्य ये धर्माः ।

तदेतद्वर्णप्रहणेन सर्वं गृहीतमिति दर्शितम् । अवान्तरमेवस्तु तत्तत्प्रावृत्तिष्ठते ।
पुरुषत्वमात्राश्रिता अवर्णधर्मा अपि सन्ति । तेऽपि भेदेन वाच्याः स्युः । एवमन्योऽपि
भेदोऽभ्युद्यः । वर्णप्रहणं चात्र प्रदर्शनार्थम्, नान्तरप्रभवव्युदासार्थम् । पूर्वं प्रतिज्ञात-
त्वात् । तदनुवादिनी ह्येषा प्रतिज्ञा ॥ २५ ॥

वैदिकैः कर्मभिः पुण्यैर्निषेकादिर्द्विजन्मनाम् ॥

कार्यः शरीरसंस्कारः पावनः प्रेत्य चेह च ॥ २६ ॥

मन्त्रप्रयोगा 'वैदिककर्माणि' । 'वेदा' मन्त्रा इहाभिप्रेताः । तेषां यान्युच्चारणानि
तानि तत्र भवानि । अतोऽध्यात्मादित्वाट्टक् । वेदमूलत्वाद्गोपचरितो वैदिकशब्दः । कर्म-
शब्देन च इतिकर्तव्यत्वरूपं कर्म गृह्यते । ततश्च कर्मभिर्निषेकादिः संस्कारः कार्य
इति साध्यसाधनभेदोपपत्तिः । प्रधानं निषेको, मन्त्रोच्चारणमितिकर्तव्यता ।

'निषेको' योनौ शुक्रनिक्षेपः । स आदिर्यस्य संस्कारकलापस्य वक्ष्यमाणस्योपनयन-
पर्यन्तस्य । एकवचनं शरीरसंस्कार इति समुदायापेक्षम् । संस्कारशब्देन च सगुण-
शरीरं निर्वर्तकमुच्यते । तत्र निषेको निर्वर्तकोऽन्यानि विशेषजनकानि ।

एतदेवाह । पावन इति । पावयति अगुणतामपकर्षतीति पावनः ।

प्रेत्य चेह चेति । संस्कृतस्य सर्वत्रात्र दृष्टादृष्टफलेषु कर्मसु कारीरीज्योतिष्टोमा-
दिष्वधिकारादुभयलोकोपकारकत्वमाह ।

पुण्यैः शुभैर्मङ्गलैरिति यावत् । सौभाग्यमावहन्ति दौर्भाग्यं चापनुवन्तीति पुण्य-
पावनशब्दयोरर्थभेदः ।

द्विजन्मनामिति शुद्रपर्युदासार्थम् । संस्कार्यनिर्देशश्चायम् । लक्षणा च त्रैव-
र्धिकाः प्रतीयन्ते । न हि तदानीं द्विजन्मानो भवन्ति ॥ २६ ॥

गार्भेर्हर्मैर्जातकर्मचौडमौञ्जीनिबन्धनैः ॥

वैजिकं गार्भिकं चैनो द्विजानामपमृज्यते ॥ २७ ॥

उक्तं संस्कारप्रयोजनं पावनः शरीरसंस्कारः पुण्यश्च । तत्र पावनत्वमुच्यते दुष्टस्य
दोषापकर्षणम् ।

कृतः पुनः शरीरस्य दुष्टतेत्याशङ्क्यामाह । वैजिकं गार्भिकं चैन इति । बीजे
भवं बीजनिमित्तं वा 'वैजिकम्' । एवं 'गार्भिकम्' । 'एनः' पापमदृष्टं दुःखकारणम् ।
तस्य बीजगर्भयोर्निमित्तभावादगुचित्वमात्रमिहोच्यते । शुक्रशोणिते पुरुषस्य 'बीजम्' । ते
च स्वभावादगुचिनी । गार्भाधान्यपि दोषसङ्क्रान्त्या दुष्टैव । अतस्तन्निमित्तमगुचित्वं
पुरुषस्य संस्कारैरपमृज्यतेऽपनुद्यते ।

तानिदानो काश्चिन्नामधेयेन, काश्चित्संस्कार्यविशेषोपलक्षितान् कृत्वा निर्दिशति ।
गार्भेर्हर्मैः । गर्भे सन्भूते नार्याः क्रियन्ते । गर्भं वा प्रहीतुम् गर्भप्रयोजनकत्वा-
द्गार्भाः । नारी तत्र द्वारमात्रम् । प्रयोजकस्तु गर्भ एव । अतस्तत्प्रयुक्तत्वाच्च तद्वर्षा होमाः
पुंसवन सीमन्तोन्नयनगर्भाधानानि । होमशब्द उपलक्षणार्थः कर्ममात्रस्य । न हि गर्भाधानं
होमः । एतेषां च कर्मणां द्रव्यदेवतादिरूपं गृह्यस्मृतिभ्योऽवसातव्यम् । यथैव गार्भेर्हो-
मैरेव जातकर्माख्येन संस्कारेण । एवं चौडेन । चूडार्थः 'चौडः' । मौञ्जीनिबन्धन-
मुपनयनम् । तत्र हि मुखविकारो मेखला बध्यते । अतस्तेनोपनयनकर्मोपलक्ष्यते ।
बन्धनमेव निबन्धनम् । निः वृत्तपूरणः । जातकर्मादीनि संस्कारानामधेयानि कृतद्वन्द्वानि
करणविभक्त्वा एनोपमार्जनस्य निर्दिश्यन्ते ।

संस्कारश्च सर्वः संस्कार्ये कार्यान्तरावभूते कृतार्थे करिष्यमाणार्थे वा कश्चिद्दृ-
ष्टमदृष्टं वा विशेषमादधाति । 'प्रोहीनवहन्तीति', 'प्रोहिभिर्यजेते'ति वार्गं निर्वर्तयिष्यतां
तुषकविप्रमोक्षो दृष्टो विशेषः । 'शिरसोऽवतार्य स्रजं शुचौ देशे निदधातीति' उप-
मुक्ताया आकीर्णाकारायाः प्रतिपत्तिनियमाददृष्टः स्रजो विशेषः । तत्रमे संस्काराः शरीर-
शुद्धयर्थाः श्रुताः । न च गन्धाद्यपकर्षणं मृद्धारिसम्बन्धादिव शरीरे दृश्यते । तेनेष

जन्मादिकालशुद्धिवदष्टविशेषा शुद्धिर्बेदितव्या । एतया च शुद्ध्या पूतः श्रौतस्मार्तेषु कर्मस्वधिक्रियते । यथा मन्त्रपूतमाज्यं होमे । लौकिके तु कार्यं द्रव्यशुद्ध्या शुद्धिर्यथाऽऽज्यस्य भोजनादौ । स्पृश्यता हि कुमारस्य 'अद्भिर्गात्राणि शुद्धयन्ती'त्येतावतैव भवति । तथा चाह—'न तदुपस्पर्शनादशौचमिति' ।

“कथं पुनः कर्मार्थत्वमेतेषाम् । युक्तमुत्पवनस्याज्यद्वारकं प्रकरणेन विनियोगात् । अमी तु बाह्या न कस्यचित्कर्मणः प्रकरणे श्रुताः । अतः पुरुषद्वारिका कर्मार्थता दुर्भणा । न चास्ति कार्योपयोगे स्वरूपतः संस्कार एव निर्वर्त्यः । तथा सति संस्कारतैव हीयेत प्रधानकर्मता स्यात् । अतश्च 'कार्यः शरीरसंस्कार' इति, 'कुमारे जाते पुराऽन्यैरात्मभा-
दिति' च द्वितीया श्रुतिर्बाध्यते । 'सक्तुञ्जुहोतीति'वद्विनियोगभङ्गः स्यात् । तत्र चाधिकार कल्पनेत्यादिबहुसमञ्जसं प्राप्नोति” ।

उच्यते । न वयं श्रुत्यादिप्रामाण्यापेक्षं तादर्थ्यमङ्गलक्षणं ब्रूमः अपि तूपकार-
कत्वम् । तद्धानङ्गत्वेऽप्युपपद्यते । यथाऽऽधानविधिः स्वाध्यायाध्ययनविधिश्च । न ह्यत्र श्रुत्यादयः सन्ति । यदाहवनीये जुहोतीत्याहवनीयादयो विनियुक्ताः । अलौकिक-
त्वाच्च तत्स्वरूपस्याधानविधिनैव सिद्धिः 'वसन्ते ब्राह्मणोऽमोनादधोत' इति । अत आह-
वनीयादिनिवृत्तिद्वारेणाधानं क्रतुपूपयुज्यते । न चाङ्गम् । अध्ययनविधिरप्यर्थावबोध-
द्वारेण क्रतुपकारकः । एवममी संस्काराः एतत्संस्कृतस्याध्ययनविधिः, निष्पादिताध्ययन-
विध्यर्थस्य विवाहः, कृतविवाहस्याधानम्, आहिताग्नेरधिकार इत्यस्ति संस्कारकार्योपयो-
गिता बाह्यपुरुषसंस्काराणाम् ।

निषेकग्रहाच्च सर्वत्रापि पितुरधिकारः । तथा च जातकर्मणि मन्त्रः 'आत्मा वै पुत्र-
नामासि' इति । तस्य ह्यपत्योत्पादनमपत्यानुशासनं च विहितम् । 'ऋणानि ग्रीप्यपाकृत्य'
(अ. इ. ३५) इति । 'तस्मादनुशिष्टं पुत्रं लोक्यमाहुः' इति । अनुशासनं च स्वाधिकार-
प्रतिपादनम्, तच्च वेदाध्यापनेनार्थावबोधपर्यन्तेन भवतीति वक्ष्यामः । अत एवोभयोपका-
रकाः संस्काराः, अपत्योत्पत्तिविधौ पितुर्माणवकस्य च संस्कृतसाध्यासु क्रियासु । तस्मा-
त्पितुरधिकारस्तदभावे तत्स्थानापन्नस्य । तथा चाह 'असंस्कृतास्तु संस्कार्या भ्रातृभिः पूर्व-
संस्कृतैः' इति ॥ २७ ॥

येषु कर्मसु माणवकस्य संस्कारा उपकारकास्तानिदानीमुदाहरणमात्रेण दर्शयति—

स्वाध्यायेन व्रतैर्होमैर्लैविद्यैर्नेज्यया सुतैः ॥

महायज्ञैश्च यज्ञैश्च ब्राह्मीयं क्रियते तनुः ॥ २८ ॥

अध्ययनक्रिया स्वाध्यायशब्देनात्राभिप्रेता । तस्या एव विषयनिर्देशस्तत्रैविद्यैनेति ।

व्यवधानेऽप्यर्थलक्षणः सम्बन्धो, 'यस्य येनार्थसम्बन्ध' इति न्यायेन । अत एव सामाना-
धिकरण्येऽपि श्रुतेर्विषयविषयिभावो विभक्तिविपरिणामेन, 'त्रयाणां वेदानामध्ययनेनेत्यर्थः ।
त्रय एव वेदाः त्रैविध्यम् । चातुर्वर्ण्यादिवदुपसिद्धिः । अथवा 'स्वाध्यायेनेति' वेदाध्ययनं
'त्रैविद्येनेति' तदर्थवबोधः ।

व्रतैः सावित्रादिभिर्ब्रह्मचारिकर्तृकैः ।

होमैर्वादेशनकाले ये क्रियन्ते । यदि वा सायम्प्रातः समिद्धिरग्नौन्धनं ब्रह्म-
चारिणो होमशब्देनाग्न्याधारसम्बन्धसामान्यादुच्यते ।

“अथ किं समिदाधानं न होमो येनैवमुच्यते सम्बन्धसामान्यादिति” । न भवतीति
ब्रुवन्ति, अदनीयद्रव्यसाध्यत्वाद्यागहोमयोः ।

“कथं तर्हि 'सायं प्रातश्च जुहुयात्ताभिरग्निमतन्द्रितः' इत्युक्तम्” ।

लक्षणाया समिदाधानं होमशब्देनोच्यते । यथैव ह्ययमानं द्रव्यमग्नौ प्रक्षिप्यते एवं
समिन्धनार्थाः समिधोऽपि । अत एतेन सामान्येन समिन्धनमेव होम इत्युच्यते । उत्पत्ति-
वाक्ये हि 'समिधमादध्याद्' इति श्रुतम् । जुहुयात्ताभिरग्निमित्यनुवादोऽयमन्यार्थ इति
परस्तादृश्यामः । न चानुवादे लक्षणादोषः ।

इदं तु युक्तं यन्मेध्यमात्रद्रव्यसाध्या यागहोमौ । तथा च सति बह्वश्चोदना यथार्था
भवन्ति । यथा 'सुक्तवाकेन प्रस्तरं प्रहरतीति' । तत्र हि प्रस्तरं द्रव्यमाहुर्हरति च यजतिम् ।

“अथ वचनादसौ तादृश एव यागः । दर्भाश्चाप्यदनीयाः केषाञ्चित्” ।

कथं शाकलहोमे ।

“तत्रापि हि 'शकलान्यभ्यादधाति' इत्युत्पत्तिरिति” चेद्द्रव्यज्ञे का गतिः । ग्रहेभ्य
एकैकस्यै समिधो जुहुयादकार्दोनाम् । अतो यत्र जुहुयादिति देवतासम्बन्धश्च काष्ठादेरपि
श्रुत उत्पत्तिवाक्ये सोऽपि होम एव ।

इत्ययया देवर्षितर्पणेन । एष तावदुपनीतस्य ब्रह्मचर्ये क्रियाकलापः ।

इदानीं गृहस्थधर्माः । सुतैरपत्योत्पत्तिविधिना । महायज्ञैः पञ्चभिर्ब्रह्मयज्ञादिभिः ।
यज्ञैः श्रौतेज्योतिहोमादिभिः ।

“ननु यद्यं वा कर्मणां किञ्चित्प्रयोजनं स्यात्तदा तदधिकारयोग्यतोत्पत्त्यर्था बाह्या संस्कारा
अर्धवन्तः स्युः” । अत आह । ब्राह्मीयं क्रियते तनुः । 'ब्रह्म' परमात्मा कारणपुरुषः,
तस्येयं सम्बन्धिनी 'तनुः' शरीरम्, एतैः श्रौतस्मार्तैः सर्वैः कर्मभिः क्रियते । ब्रह्मसम्बन्धिता
च तद्भावापत्तिरुच्यते । स हि परः पुरुषार्थः । सम्बन्धान्तराणि सर्वस्य कस्यचित्कारणत्वेन
सिद्धत्वान्नामिल्लपितव्यानि । ततो मोक्षप्राप्तिरुक्ता भवति । ब्राह्मीत्येनं तनुशब्देन च

तदधिष्ठाता पुरुषो लक्ष्यते । तस्य ह्येते शरीरद्वारकाः संस्काराः । तस्यैव च मोक्षप्राप्तिः । शरीरस्य पञ्चतापस्यैः ।

अन्ये त्वानुर्ब्रह्मत्वप्राप्तौ योग्या क्रियते । न हि कर्मभिरेव केवलैर्ब्रह्मत्वप्राप्तिः, प्रज्ञान-
कर्मसमुच्चयात्किञ्च मोक्षः । एतैस्तु संस्कृत आत्मोपासनास्वधिक्रियते । तथा च श्रुतिः ।
'य एतद्वचनं गार्ग्यविदित्वा यजते जुहोति तपस्तप्यते अधीते ददात्यन्तवदेवास्व तद्ग-
वति' इति ।

'ननु च नैतेषां कर्मणां ब्रह्मप्राप्तिः फलं श्रुतम् । तथा हि नित्यानि तावदश्रुत-
फलान्येव । कल्पनायां च पौरुषेयत्वम् । यावज्जीवादिपदैश्च नित्यताया अवगमितत्वाद्भिन्नजि-
भ्यायोऽपि नास्ति । अथास्मादेव वचनादेतत्फलत्वमिति यद्युच्येत, मोक्षार्थिनः तदाधिकारः
स्यात्तथा च नित्यत्वहानिस्तत्र श्रुतिविरोधः । 'निष्फलं न कश्चिदनुतिष्ठति तत्रानर्थक्य-
मिति' चेत् काममननुष्ठानम् । प्रमाणस्य प्रमेयावगतिरर्थः । सा चेत्कृता जातमर्थवत्त्वम् ।
अस्ति चात्र कर्तव्यतावगतिः । सत्यां च तस्यामकरणे शास्त्रार्थातिक्रमस्तत्र प्रत्यवायः । ईदृश
एवार्थे लिङ्गादीनां वृद्धव्यवहारे व्युत्पत्तिः । यो हि भृत्यादिः कर्तव्यं न करोति कस्यचि-
दाज्ञातुः स वेतनार्थी वेतनं न लभते, यदि वा प्रत्यवायेन योज्यते । तत्र फलस्याश्रुतत्वात्
फलानुत्पत्तिः प्रत्यवायः, अपि तु दुःखेन योजनं नित्येषु । एवं सर्वपुरुषाधिकारो
नित्यः समर्थितो भवति । तस्मान्न नित्यानां किञ्चित्फलम् । काम्यानां त्वन्वदेव फलं,
न मोक्षः, श्रुतत्वान् । तत्र कथमेतत्सर्वकर्मानुष्ठानसाध्यः परः पुरुषार्थ इति ।"

अत एव कैश्चिदर्थवादोऽयमिति व्याख्यायते । संस्कारविधिस्तुत्यर्थः ।

अत्र च ब्राह्मीयमिति यत्किञ्चिदालम्बनमाश्रित्य गुणवादेन नीयते । 'ब्रह्म' वेदस्त-
दुच्चारणार्हा तत्कर्माधिकारिणी च ।

"यत्तर्हि गौतमेनोक्तम् (अ. ८ सू. ८) । 'चत्वारिंशत्संस्काराः' इति, तत्कथम् । तत्र
हि सोमसंस्थाऽपि संस्कारत्वेनोक्ता । न च प्रधानकर्मणां संस्कारत्वोपपत्तिः । नाप्येतद-
र्थवादतया शक्यं व्याख्यातुमविशेषत्वात् ।"

तत्राप्यात्मगुणशेषसंस्कारत्वाप्यारोपेण स्तुतिः ।

एवमिहाप्यसंस्कारैः संस्कारान् समानीकृत्य तुल्यफलताप्यारोपेण संस्काराणाम-
वश्यकर्तव्यतामाचष्टे । तथा च संस्कारप्रकरणाजोत्कृष्यते ।

स्तुतिः क्रियत इति च वर्तमानापदेशः । न विधिविभक्तिः । तत्र कुतो ब्रह्मप्राप्तेः
फलत्वावगमः । न चात्र कर्माणि विधीयन्ते, येनाधिकाराकाङ्क्षायां सत्यपि वर्तमाननिर्देशो
रात्रिसन्ने प्रतिष्ठावत्फलनिर्देशः स्यात् ।

तस्मात्संस्कारस्तुत्यर्थमेव सर्वमेतदुच्यते ।

येऽपि विभागेन वर्णयन्ति—“नित्यानां ब्रह्मप्राप्तिफलं काम्यानां तु यथाश्रुतमेव”
तदप्यप्रमाणं, सर्वस्यास्यार्थवादत्वात् । अन्तरेण च फलं नित्येष्वनुष्ठानसिद्धेः प्रतिपा-
दितत्वात् । तदुक्तं 'कामात्मता न प्रशस्तेति' (अ. २ श्लो. २) ॥ २८ ॥

प्राङ्नाभिवर्धनात्पुंसो जातकर्म विधीयते ॥

मन्त्रवत्प्राशनं चास्य हिरण्यमधुसर्पिषाम् ॥ २९ ॥

वर्धनं छेदनम् । जातकर्ममिति कर्मनामधेयमेतत् । रूपं चास्य गृह्यस्मृतिभ्यो
ज्ञातव्यम् ।

कस्य पुनः कर्मणो जातकर्ममिति नाम ? तदर्थमुक्तं प्राशनं हिरण्यमधुस-
र्पिषाम् । अस्त्येति शारकं व्यपदिशन्ति, कर्म वा, अस्त्य जातकर्मण इदं प्रधानम्
यन्मन्त्रवत्प्राशनमिति ।

समन्त्रकं मन्त्रेण कर्तव्यमित्यर्थः । मन्त्रस्य चेहानुक्तत्वात् सर्वस्मृतीनां चैका-
ध्यायद्वयत्रोक्तं तदत्रापि प्रतीयते । तेन गृह्यस्मृतिषु ये मन्त्रा उपात्तास्तैर्मन्त्रवदिति
द्रष्टव्यम् ।

"यदि गृह्यस्मृतयोऽपेक्ष्यन्ते द्रव्यनिर्देशोऽपि न कर्तव्यः । एवं हि तत्र पठ्यते—
'सर्पिर्मधुनी हिरण्यनिकाषं हिरण्येन प्राशयेत्' 'प्रते ददामि मधुनो घृतस्य' इति ।
किञ्च बह्वो गृह्यस्मृतयो, भिन्नाश्च प्रतिगृह्यं मन्त्राः, अन्याऽपि भिन्नेतिकर्तव्यता, तत्र
काऽऽश्रीयतामिति न विद्यते । अथ चरणसमाख्या नियामिका भविष्यति-व्यर्थस्तर्हि जात-
कर्माद्युपदेशस्तत एव सिद्धेः । कठानां गृह्यं बह्वृचामाश्रयायनानां च गृह्यमिति यथेन
समाख्यायते स तदुक्तमनुष्ठायतीति ।"

उच्यते । द्रव्यादिनिर्देशेन सुस्पष्टं कर्मैकत्वमिति प्रतीयते । तथा हि प्रत्यभिज्ञा-
सिद्धिः । तद्द्रव्यमेवेदं तन्नामधेयकं चेदं कर्मातिस्तदेवेदमिति, भूयसा दृष्टं तद्गुणयोगेन
प्रत्यभिज्ञायते । सति चैकत्वे यदङ्गजातं कचिन्नोक्तं तद्विरुद्धमन्यत आनेतव्यम् । यथा
सर्वशास्त्राप्रत्ययमेकं कर्म, एवं सर्वस्मृतिप्रत्ययमपि । यत्तु बहुत्वाद्गृह्यस्मृतीनां काऽऽ-
श्रीयतामित्यनध्यवसायः—सर्वासां प्रामाण्याविशेषादेकार्थानां च विकल्पः भिन्नार्थानां
समुच्चयः । चरणसमाख्या तु नैव नियामिका । यतो न समाख्याया पुरुषस्य नियतः
सम्बन्धः गोत्रप्रवरवत् । यैव शास्त्रा येनाधीता स एव तथा समाख्यायते 'कठो बह्वृच'
इति न आध्ययने नियमोऽस्त्यनेनेयं शास्त्राऽप्येतव्येति । अनेकशास्त्राध्ययनमप्यस्ति,
वेदानधीत्येति । तत्र त्रिवेदाध्यायिनः सर्वे व्यपदेशाः प्रवर्तन्ते । केऽप्युचुः कौशुमाः
कठो बह्वृच इति तत्रावश्यं विकल्प आस्थेयः । एकशास्त्राध्यायिनस्तु यद्गृह्यं यथा

शास्त्राया समाख्यायते तदुक्तमेव तस्य युक्तं कर्तुम् । एष हि तदुक्तमेव शक्नोति कर्तुं तच्छा-
खामन्त्रा एव तेनाधीताः, शक्नोति तान्प्रयोक्तुम् । तमेव वा वृत्तं वेद ।

“वेदने च कर्मानुष्ठानार्थं वेदाध्ययनं येन तावतो मन्त्रान्कर्मोपयोगिनोऽध्येष्यत इति ।”

उच्यते । स्वाध्यायविधिवशेन वेदाध्ययनम् । अनधीतवेदस्य नाधिकारः । न च कर्म-
प्रयुक्तमध्ययनम् । अत इयं समाख्या मन्त्रविशेषविनियोगनिमित्तैव ‘कठानां गृह्य’ ‘वाजस-
नेयिनां गृह्यमिति’ । यस्यां शाखायां ये मन्त्रा अधीतास्ते यत्र बाहुल्येन विनियुक्तास्त-
द्गृह्यं तथा समाख्यायते । प्रमाणं गृह्यस्मृतिः । सा कठानामियमिति व्यपदिश्यमाना
बह्वृचानामपि स्वार्थावगमनं करोत्येव । कर्तव्यता वेदस्य स्वार्थे स्मृतीनां च । अवगतायां
च कर्तव्यतायां कर्तृविशेषाश्रयणे स्वाधिकारो न स्याद्यथा च तनूनपाति प्रयाजे वसिष्ठानां,
निषेधाद्वा पतितम् । न चेह द्वयमप्यस्ति । न च शक्यं कल्पयितुं न हि कठानां बाहुल्यं
प्रमाणं, बह्वृचानां वा काठकम् । यतो य एव कठः स एवाकठोऽस्मति तच्छाखा-
ध्ययने । गोत्रं तु नियतमित्यसमानः ।

एष एवार्थः ‘स्वसूत्रं यः परित्यज्य परसूत्रेण वर्तत’ इति । तदेव स यदधीते तदर्थः
शक्योऽनुष्ठानम् । तेन यः स्वाधीतां शाखामतिक्रम्य पित्राद्यधीतशास्त्राया कर्माणि कुर्यात्-
द्गृह्यं च समाश्रयेत् तस्य शाखात्यागदोषः । पित्रादीनां वा शाखात्यागः यैर्मन्त्रिकः
क्रमाधीतां शाखां नाध्यापितः । माणवकस्यात्र दोषो नास्ति । यदा मृतपितृको जायमानवश्यं
बालः स्वयमाचार्यमाश्रयेत्तदा ‘येनास्य पितरो याताः’ इत्यनेन शास्त्रेण सैवाध्येतुं युक्ता
स्यात् । अथात्मशाखाध्ययनं न सम्भवति, तदा स्वशाखात्यागः ।

अतः स्थितमिदं—सर्वं सर्वासु स्मृतिषु जातकर्माद्युपदिश्यते । तत्र भिन्नार्थमङ्गजातं
समुच्चयीयते, विरुद्धं विकल्प्यते समानार्थं च ।

पुंस इति कोनपुंसकव्याधृष्टार्थम् ।

अन्ये त्वविवक्षितं पुमर्थं मन्वन्ते । द्विजन्मनामिति सामान्येन त्रैवर्णिकानां संस्कार्य-
त्वेन प्रकृतत्वात् । संस्कार्यश्च प्रधानमुद्देशो न च प्रधाने लिङ्गसङ्ख्यादिविशेषणं विवक्ष्यते ।
‘ग्रहं सम्मार्ष्टीति’ सत्यप्येकवचने सर्वे ग्रहाः सम्मृज्यन्ते । ‘ज्वरितं ज्वरमुक्तं च दिवान्ते
भोजयेन्नरम्’ इति नार्या अपि ज्वरिताया एष एव भोजनकालः । तथा च प्राप्तप्रति-
षेधः । स्त्रीणां ‘अमन्त्रिका तु कार्येण स्त्रीणामावृद्’ इति (अ. २ श्रु. ६६) । नपुंस-
कानां च पाणिग्रहणदर्शने ‘यद्यर्थिता तु दारैः स्यात्स्त्रीवादीनामिति’ (अ. ६ श्रु. २०३) ।

तत्रोच्यते—नायं पुंशब्दो मनुष्यजातिवचनो नरशब्दवद्येन विभक्तिवाच्यं लिङ्गं न
विवक्ष्यते । एष हि सर्वत्र स्थावरमूर्तामूर्तगतं लिङ्गविशेषं प्रसवरूपमाचष्टे । प्रातिपदिकार्थो
अत्र लिङ्गस्य । विभक्तिवाच्यस्य द्वार्यस्य विवक्षाविवक्षे युज्यते । यतो न विभक्त्येवचनमेवैकं

प्रयोजनं, कर्माद्यर्थान्तराभिधानेनाप्यर्थवत्त्वात् । इह त्वविवक्षायामानर्थक्यमेव प्राप्नोति
पुंसपदस्य । यथा तत्रैव ग्रहप्रातिपदिकार्थो विवक्ष्यते वाक्यानर्थक्यपरिहाराय ।

अथोच्येत “न प्रत्ययार्थमात्रस्याविवक्षा । कृत्स्नोऽपि पदार्थ उद्दिश्यमानविशेषणं न
विवक्ष्यते । यथा ‘यस्योभयं हविः,’ इति सत्यप्युभयपदश्रवणे हविषयसोरन्यतरावृत्तावपि
तदेव प्रायश्चित्तम् । न विवक्षित उभयशब्दः” ।

अत्र केचित्परिहारमाहुः । नैतत्तेन समानम् । न हि हविरर्थः पञ्चशरावः । हविर्वि-
नाशे हि नैमित्तिकोऽधिकारः । इह तु माणवकार्था एव संस्काराः ।

एष त्वप्रयोजको विशेषः । वाक्यभेदभयाद्विशेषणविवक्षा नेष्यते । तादृश्येऽपि वाक्य-
भेदो नैवापैति । तस्मादयं परिहारः । एतदेवेत्यतिवाक्यं जातकर्मणो वैदिकैः कर्मभिरि-
त्येतदुपक्रमम् । तत्र पुमानेव संस्कार्यतया निर्दिष्टः । तद्विवक्षायाम् वाक्यानर्थक्यं, यथा
तत्रैव हविःपदं विवक्ष्यते ।

“यद्येवं शूद्रस्यापि प्राप्तिः, जातिविशेषानिर्देशात्” ।

न प्राप्यति, मन्त्रसाध्यत्वात् । अथवा द्विजन्मनामिति वाक्यशेषको भविष्यति । न
च तदानीं विधेयार्थविषयत्वेन निर्दिष्टो देन तत एव संस्कार्यावगतौ पुंस इत्येतदुभयप-
दवदविवक्षितमाशङ्क्येत ।

स्त्रीणां त्वप्राप्तेऽपि विधानमुपपद्यते । स्त्रीभस्यापि दारदर्शनम् । वातरेता यः स्त्रीषु
उभयव्यञ्जनोऽप्रवृत्तेन्द्रियो वा । बहुप्रकारव्यावृत्तिकरं जातकर्मादिसंस्कारकालेऽपरिच्छे-
दत्वाच्छक्यप्रतीकारत्वात् । न च यो न नियतो धर्मः सोऽधिकारं व्यावर्तयति, यथाऽ-
द्रव्यत्वं, न द्वाद्व्यत्वं नियतं जातिवत् । य एवाद्व्यः सोऽपि द्रव्यवान्भवति । पिरमधनो
भूत्वा भवत्यह्ना महाधनः । ईदृशस्यैव षण्ठस्य धने पञ्चालभारकशुद्धिः । स ह्यसंस्कृतोऽ-
नुपमीतः शान्त्यै न कस्यचित्तिष्ठति ।

अतः स्थितं पुंसामेवैते संस्कारा एभिर्विधीयन्ते । विध्यन्तरेण स्त्रीणाममन्त्रकाः ।
नपुंसकस्य नैव सन्तीति ॥ २६ ॥

नामधेयं दशम्यां तु द्वादश्यां वाऽस्य कारयेत् ॥

पुण्ये तिथौ मुहूर्ते वा नक्षत्रे वा गुणान्विते ॥ ३० ॥

दशम्यां तिथौ द्वादश्यां वाऽस्य दारकस्य नामधेयं कुर्वीत । विजर्षो न
विवक्षितः । तथा च गृह्यम् “दशम्यामुत्थाप्य पिता नाम करोति” इति ।

नामैव ‘नामधेयम्’ । येन शब्देन कार्येष्वाहूयते तन्नाम ।

‘प्राज्ञानाभिर्बर्धनादिति’ जातकर्मणः प्रकृतत्वाज्जन्मनः प्रयुति दशमीद्वादश्यां गृह्ये ते
न चन्द्रतिथौ ।

इह केचिदशमीप्रदण्डमाशौचनिवृत्तिरित्युपलक्षणार्थं वर्णयन्ति । अतीतायामिति चाध्याहारः । दशम्यामतीतार्था ब्राह्मणस्य द्वादश्यां क्षत्रियस्य पञ्चदश्यां वैश्यस्योत्त ।

तदयुक्तम् । लक्षणायां प्रमाणाभावाज्जातकर्मवदाशौचेऽपि करिष्यते । यदि तु ब्राह्मणभोजनं विहितं क्वचित्तदा युक्ता लक्षणा ।

यदि दशमीद्वादश्यां वक्ष्यमाणगुणयुक्ते भवतः तदा तयोः कर्तव्यम् । अथ न, तदाऽन्यस्मिन्नपि पुण्येऽहनि । पुण्यान्यहानि द्वितीयापञ्चम्यादीनि । 'पुण्यं' प्रशस्तं, नवमी-चतुर्दश्यादयो रिक्तास्तिथयः अपुण्याः ।

मुहूर्तो लग्नं कुम्भादि । तस्मिन्पुण्ये पापमहैरनधिष्ठिते गुरुभ्यां च दृश्यमाने । लग्नशुद्धिर्ज्योतिषादवगम्यते ।

नक्षत्रे च गुणयुक्ते । नक्षत्रं श्रविष्ठादि, तथस्मिन्नहनि गुणयुक्तं भवति । नक्षत्रगुणाश्च क्रूरप्रहृषापमहविष्टिव्यतीपातविवर्जितम् ।

वा शब्दः समुच्चये । तेन प्रशस्तार्था तिथौ नक्षत्रे च शुद्धे लग्न इत्युपदिष्टं भवति । समुच्चयश्च ज्योतिषाऽवगम्यः ।

अयं च परमार्थः । दशमीद्वादशीभ्यामर्वाङ् न कर्तव्यम् । उत्तरकालं च यदहर्नक्षत्रं लग्नं परिशुद्धं तदहरेव कर्तव्यम् ॥ ३० ॥

इदानीं बाह्यं नाम कर्तव्यं तन्नियमयति स्वरूपतोऽर्थतश्च —

मङ्गल्यं ब्राह्मणस्य स्यात्क्षत्रियस्य बलान्वितम् ॥

वैश्यस्य धनसंयुक्तं शूद्रस्य तु जुगुप्सितम् ॥ ३१ ॥

तत्र स्वरूपमवधारयिष्यन्नाह । मङ्गलाय हितं तत्र वा साधु मङ्गल्यमिति व्युत्पत्तिः । अभिमतस्यार्थस्य चिरजीवित्ववधुधनादेर्दृष्टादृष्टसुखफलस्य सिद्धिर्मङ्गलम् । तदभिधानमेव शब्दस्य हितत्वं साधुत्वं चेति तद्वितसिद्धिः । 'साधुत्वं' नाभिप्रेतार्थसिद्धि-प्रतिपादनमेव विवक्षितम्, किं तर्हि, य आशास्यते तद्वचनेनैव सिद्धिः ।

समासाद्वायुःसिद्धिः धनसिद्धिः पुत्रलाभ इत्यादिः प्रतीयते । तद्विताद्वा हितनिमित्त-प्रयोजनार्थायात् । तत्र गृह्ये तद्वितान्तं प्रतिषिद्धं "कृतं कुर्यान्न तद्वितमिति" । समा-सेऽपि पदद्वयैकार्थाभावस्तत्र बहुचरप्रयोगप्रसङ्गाः । यतो वक्ष्यति 'शर्मवद्ब्राह्मणस्ये' त्युपपन्ननियमम् । तत्र चतुरचरे त्र्यचरे वा नास्ति शर्मशब्दे चोपपदे पञ्चाचरं षडचरं नाम भवति । तत्र प्रतिषिद्धं "द्व्यचरं चतुरचरं वा कुर्यादिति" । तेन यद्यत्किञ्चित्प्रायेण सर्वस्याभिलषणीयमर्हितं पुत्रपशुप्राप्तकन्याधनादि तद्वचनाः शब्दा नामधेयत्वेन विनि-

योक्तव्याः शर्मान्ताः । तेन गोशर्मा धनशर्मा हिरण्यशर्मा कल्याणशर्मा मङ्गलशर्मेत्यादिशब्दपरिग्रहः सिद्धो भवति ।

अथवा 'मङ्गल्यं' धर्मः तत्साधनं मङ्गल्यं नाम ।

"कृतमत्युनर्धर्मसाधनं नाम" । य एते देवताशब्दाः इन्द्रोऽग्निर्वायुः । तथा ऋषि-शब्दाः वसिष्ठो विश्वामित्रो मेधातिथिः । तेषामपि धर्मसाधनत्वमस्ति । 'ऋषीस्तर्पये' त्युप्यकृतो मनसा ध्यायेदिति । "देवतानामृषीणां च द्विजानां पुण्यकर्मणाम् । प्रातः प्रबुद्धः श्रीकामो नरो नामानि कीर्तयेद्" इति ।

मङ्गल्यप्रहणाच्च यदप्रशस्तं यमो मृत्युरित्यादि तन्निरस्यते, यद्दानार्थकं हित्यादि यदृच्छानिमित्तम् ।

क्षत्रियस्य बलान्वितम् । बलसंयुक्तं बलवाचि । अन्वयः सम्बन्धः । शब्दस्यार्थेन सम्बन्धः प्रतिपादकभाव एव । सामर्थ्यं बलम् तथेन प्रतिपाद्यते तादृशं नाम क्षत्रियस्य कर्तव्यम् । 'शत्रुन्तपः' 'दुर्योधनः' 'प्रजापाल' इत्यादि । येन विभागेन च नामनिर्देशो जातिचिह्नम् ।

एवं वैश्यस्य धनसंयुक्तम् ।

न चात्र पर्याया एव गृह्यन्ते—“धनं वित्तं स्वापतेयमिति” । किं तर्हि येन प्रकारेण तत्प्रतिपत्तिः । यदि वा धनादिशब्दप्रयोगादर्थसम्बन्धाद्वा । धनकर्मा महाधनः गोमान्धान्यग्रह इति ।

एवं सर्वत्र द्रष्टव्यम् । तथा चान्वितादिशब्दप्रयोगां बलान्वितं धनसंयुक्तमिति । इतरथा एवमेवावक्ष्य'द्वलनामानि कुर्यादिति' । स्वल्पत्वाद्वलाद्यर्थवाचिनामानन्त्याच्च पुरुषव्यक्तीनां दुरवधाने भेदे व्यवहारोच्छेद एव स्यात् ।

शूद्रस्य जुगुप्सितम् । कृपणको दीनः शबरक इत्यादि ॥ ३१ ॥

शर्मवद्ब्राह्मणस्य स्याद्वाज्ञा रक्षासमन्वितम् ॥

वैश्यस्य पुष्टिसंयुक्तं शूद्रस्य प्रेक्ष्यसंयुक्तम् ॥ ३२ ॥

अत्र स्वरूपग्रहणं पाठानुक्रमश्चादौ मङ्गल्यमन्ते शर्मशब्दः । तथा चोदाहृतम् ।

क्षत्रियादिनाम्नां तु नैतत्सम्भवति । रक्षाशब्दस्य स्त्रीलिङ्गस्य अथवात्पुंसां सामानाधिकरण्यानुपपत्तेः । तस्मादेकोपक्रमत्वात्समाचाराच्च सर्वत्रार्थग्रहणम् । वाक्यभेदाच्च समुच्चयः । यन्मङ्गल्यं तच्छर्मार्थवत् । शर्म शरणमाश्रयः सुखं च । अर्थग्रहणात्स्वामि-दत्तभवभृत्यादिशब्दपरिग्रहः । इन्द्रस्वामीन्द्राश्रयः इन्द्रदत्तः । तदाश्रयता प्रतीयते । एवं सर्वत्रोभेयम् ।

प्रयोगदर्शनात्, ब्राह्मणादिजातिशब्दसाहचर्याच्च । गुणविधिषु च क्षत्रियशब्ददर्शनात् 'क्षत्रियस्य तु मौर्वीति' । यस्तु राजशब्दस्य क्षत्रियादन्यत्र जनपदेश्वरे वैश्यादौ प्रयोगः स गौण इति वक्ष्यामः । मुख्यं चासति गौणस्य ग्रहणम् । तथा च गृहकारः—“अष्टमे वर्षे ब्राह्मणमुपनयेदेकादशे क्षत्रियं द्वादशे वैश्यमिति” । भगवांश्च पाणिनिः एवमेव प्रतिपन्नो 'राज्ञः कर्म राज्यं' इति राज्यशब्दस्य राजशब्दं प्रकृतिं ननुमेव जनपदैश्वर्येण राजशब्दार्थप्रसिद्धिमाह ।

एवं गर्भात्तद्वादशेऽब्दे विशः वैश्यस्य ॥ ३६ ॥

ब्रह्मवर्चसकामस्य काय विप्रस्य पञ्चमे ॥

राज्ञो बलार्थिनः षष्ठे वैश्यस्येहार्थिनोऽष्टमे ॥ ३७ ॥

पितृधर्मेणापत्यं व्यादिशति 'ब्रह्मवर्चसी मे पुत्रः स्यादिति' पितृकामनया पुत्रो
व्यपदिष्टात्कामस्येति । पुत्रस्य बालत्वान्नैवंविधा कामना सम्भवति ।

“ननु चैवमन्यकृतात्कर्मण अन्यस्य फलेऽभ्युपगम्यमानेऽकृताभ्यागमदोषापत्तिः ।
प्रकाम्यमानं च फलं भवत्येतदप्युक्तान्तशब्दप्रमाणन्यायमर्यादयोच्यते” ।

नैष दोषः । श्येनवदेतद्भविष्यति । श्येनमभिचरन्करोत्यभिचर्यमाणश्च म्रियते । अथोच्यते “कामिन एवैतत्फलम् । शत्रुमरणं हि यजमानः कामयते । तदेव प्राप्नोतीति नाकर्तृगामिता फलस्य” — अत्रापि विशिष्टपुत्रवत्तालक्षणमुपनेतुरेव फलम् । यथा पुत्रस्यारोग्येण पितुः प्रीतिः एवं ब्रह्मवर्चसेनाप्यतोऽधिकृतस्य कर्तुश्च तत्फलमन्वयानुसारी हि शास्त्रार्थवसायः । इह च पुत्रस्य फलकामेनैव कर्तव्यमित्यन्वयः प्रतीयते । न च यथाश्रुतान्वयत्यागे किञ्चन प्रमाणमस्ति । एतेन पितुरीर्ध्वदेहिकः पुत्रकृत उपकारो व्याख्यातः । तत्रापि हि पुत्रः कर्ता पितृवृत्तिश्च फलम् । तथा च लिङ्गं “आत्मा वै पुत्रनामासीति” । पित्रैव हि तावच्छ्राद्धमात्मसम्प्रदानकं वस्तुतः कृतमेव येनापत्योत्पादनमेवमर्थमेव कृतम् । यथा ‘सर्वस्वारे मृतस्यार्भवपवमानात् ये पराश्वः पदार्थास्तेष्वपि यजमानस्यैव कर्तृत्वम् । ‘ब्राह्मणाः संस्थापयत यज्ञमिति’ प्रैषेण, दक्षिणाभिर्वरणेन वा प्रयोगसमाप्तावृत्तिर्जां विनिधातृत्वात् — एवमिहापि तादृश्येन पुत्रस्योत्पादनाद्यच्छ्राद्धादिकं पितृर्थं क्रियते पित्रैव तत्कृतं भवति ।

अध्ययनविज्ञानसम्पन्नं 'ब्रह्मवर्चसम्' ।

बलं सामर्थ्यम्, आभ्यन्तरं बाधं च । उत्साहशक्तिर्महाप्राणता चेत्येतदाभ्य-
न्तरम् । बाधं च हस्त्यश्वरथपदातिकोशसम्पत् । तदुक्तं 'स्वाङ्गाभ्युद्यमं सार्थैगिकानां
चार्यानामिति' ।

ईहा चेष्टा, बहुना धनेन कृषिवाणिज्यादिव्यवहारः ।

सर्वत्र गर्भादिसङ्ख्या वर्षाणाम् । गर्भादिति ह्यनुवर्तते ॥ ३७ ॥

आ षोडशाद्ब्राह्मणस्य सावित्री नातिवर्त्तते ॥

॥ आ द्वाविंशत्सत्रबन्धोरा चतुर्विंशतेर्विशः ॥ ३८ ॥

एवं तावन्मुख्यकाम्यानुपनयनकालावुक्तौ । इदानीं पितुरभावे व्याध्यादिना वा कश्चिदनुपनीते माणवके कालातिपत्तावनुपनयता प्राप्ता, सत्यपि कालस्याङ्गत्वे तदभावेऽधिकारनिवृत्तेः । यथा सायन्प्रातःकालातिपत्तावग्निहोत्रस्याकरणे । अतो विहितकालव्यतिरेकेण प्रतिप्रसवार्थमिदमारभ्यते ।

यावत्पौष्ट्यं वर्षं गर्भादारभ्य तावद्ब्राह्मणस्योपनयनार्हता न निवर्तते । सावित्री-
शब्देन तदनुवचनसाधनमुपनयनाख्यं कर्म लक्ष्यते । नातिघटते नातिक्रान्तकालं
भवतीत्यर्थः ।

एवमा द्वाविंशात्सत्रबन्धोः सत्रियजातीयस्येत्यर्थः । बन्धुशब्दोऽयं क्वचित्कुत्सायां प्रवर्तते, यत्स्वं कथं वेत्स ब्रह्मबन्धविति । ज्ञातिवचनः यथा “ग्रामता जनता चैव बन्धुता च सहायता । महेंद्रस्याप्यगम्याऽसौ भूमिभागभुजां कुतः ॥” । द्रव्यवचनो “जात्यन्ताच्छ बन्धुनीति” (पा० सू० ५।४।८) । तत्र पूर्वयोरर्थयोरसम्भवासृतीयोऽर्थो गृह्यते । द्वाविंशतेः पूरणो द्वाविंशोऽब्दः तद्वितार्थः ।

आ चतुर्विंशतेर्विंशः । प्राप्तोऽप्यत्र पुरबप्रत्ययो वृत्तानुरोधान्न कृतः, प्रतीयते तु तदर्थः । न हि समुदायविषयायाश्चतुर्विंशतिसङ्ख्याया अवधित्वेन सम्भवः । तदवयवस्तु चतुर्विंशो भवति संवत्सरोऽवधिः ।

आत्मविधौ व्याचक्षते ।

लिङ्गदर्शनं चोदाहरन्ति । “गायत्र्या ब्राह्मणमुपनयीत, त्रिष्टुभा राजन्यम्, जगत्या वैश्यम्” इति । एतेषां च छन्दसामियता कालेन द्वौ पादौ पूर्येते । तावन्तं कालं बलवन्ति न त्यजन्ति स्वाश्रयभूतान्वहन्ति । कृतीये तु पादेऽपक्रान्ते गतरसान्यतिवयांसि न्यूनसामर्थ्यानि भवन्ति समाप्तिमुपयान्ति । यथा “पञ्चाशता स्यविरो मनुष्यः” इति । अतश्च नैतेन वयमुपासितानीति त्यजन्ति तं वर्णम् । ततो ‘न गायत्रो ब्राह्मणो, न त्रैष्टुभो राजन्यो, न जागतो वैश्य’ इति ।

सविता देवता यस्या ऋचः सा सवित्री; सा च गायत्री द्रष्टव्या प्रदर्शिता, गृह्याण ।
एवं सत्रियस्य त्रिष्टुप् सावित्री 'आकृष्णेनेति' । वैश्यस्य जगती "विश्वारूपासीति" ॥३८॥

अत ऊर्ध्वं त्रयोऽप्येते यथाकालमसंस्कृताः ॥

सावित्रीपतिता ब्राह्म्या भवन्त्यार्यविगर्हिताः ॥ ३९ ॥

अस्मात्कालादूर्ध्वं परेण त्रयोऽप्येते वर्णाः ब्राह्मणादयो यथाकालं यस्योपनयनकालः तत्रानुक्तलिपकेऽप्यसंस्कृता भक्तोपनयनाः सावित्रीपतिता उपनयनभ्रष्टा भवन्ति । ब्राह्म्याश्च संज्ञया । 'आर्यैः' शिष्टैः 'विगर्हिताः' निन्दिताः । ब्राह्म्यसंज्ञाव्यवहारप्रसिद्धयोऽयं श्लोकः । अनुपनेयत्वं तु पूर्वैर्गैव सिद्धम् ॥ ३८ ॥

उक्तम् "आर्यैर्निन्दितः" । का पुनरेषा निन्देत्याह ।

नैतैरपूर्तैर्विधिवदाप्यपि हि कर्हिचित् ॥

ब्राह्मणान् यौनांश्च सम्बन्धाच्चाचरेद्ब्राह्मणैः सह ॥ ४० ॥

एतैर्ब्राह्मणैरपूर्तैरुक्तप्रायश्चित्तैर्बिधिवदादृशो विधिः प्रायश्चित्तशास्त्रेणोपदिष्टः 'तांश्चारयित्वा त्रीन्कृच्छ्रानिति'—आपद्यपि हि कर्हिचित्कस्याभिवदप्यापदि न सम्बन्धानाचरेत्कुप्यार्यैः सह ।

किं सर्वसम्बन्धनिषेधो नेत्याह । ब्राह्मण्यौनांश्च । 'ब्रह्म' वेदः । तन्निमित्ताः सम्बन्धाः याजनाध्यापनप्रतिग्रहाः । न ते याज्याः न याजकाः कर्तव्याः । एवं नाध्याप्या नैतेभ्योऽप्येतव्यम् । वेदार्थं विदुषः प्रतिग्रहाधिकारादेषोऽपि ब्राह्मणसम्बन्धो भवति । 'यौनः सम्बन्धः' कन्याया दानादाने ।

ब्राह्मणग्रहणं प्रदर्शनार्थम् ।

अस्माच्च दोषदर्शनाद्ब्राह्मण्युपनिवारणार्थं पितुरभावेऽपि व्युत्पन्नबुद्धिना माणवकेनाप्यात्मनाऽऽत्मोपनाययितव्य इति प्रतीयते । काम्येण ह्ययमाचार्यस्य विधिः । तत्राचार्यत्वमकाभ्यमानो यदि कश्चिन्न प्रवर्तते तदा माणवकेन प्रार्थयितव्यो दक्षिणादिना । तथा च श्रुतिः—“सत्यकमो जाबालः हारिद्रुमतं गौतममियाय ब्रह्मचर्यं भवति वक्ष्यामीति,” स्वयमाचार्यमभ्यर्चितवानुपनयनार्थम् ॥ ४० ॥

कार्णरौरववास्तानि चर्माणि ब्रह्मचारिणः ॥

वसीरन्नानुपूर्व्येण शाणक्षौमाविकानि च ॥ ४१ ॥

कृष्णशब्दे यद्यपि कृष्णगुणयुक्तवस्तुमात्रे वर्तते "कृष्णा गौः, कृष्णः कम्बलः" इति तथापीह स्मृत्यन्तराद्रीरवसाहचर्याच्च मृग एव प्रतीयते । रुक्मृगजातिविशेषः । वस्तुः छागः । सर्वत्रविकारेऽवयवे वा तद्धितः । कृष्णाजिनं ब्राह्मणो, रुक्चर्म च त्रियो, वैश्यश्छागचर्म वसीरन्नाच्छादयेयुः । शाण्डुमोर्णास्तत्र कृतानि च वस्त्राणि । च शब्दः समुच्चये । तत्रानुत्तरीयाणि शाखादीनि । चर्माण्युत्तरीयाण्यौचित्यात् कौपीनाच्छादनानि च वस्त्राणि ।

आनुपूर्व्येण नैकैकस्य सर्वैरभिसम्बन्धो नापि व्युत्क्रमेण । प्रथमस्य ब्रह्मचारिणः प्रथमेन चर्मणा वस्त्रेण च सम्बन्धो द्वितीयस्य द्वितीयस्थानस्थेन । तथा च दर्शितम् ।

ननु चान्तरेणापि वचनं लोकात् एवैतत्सिद्धं, "चूर्णितानिप्रदग्धानां वस्त्रानिहताशनैरिति" यथाक्रमं सम्बन्धप्रतिपत्तिः, चूर्णितं वस्त्रेणाशिताः अनिहनेन दग्धा अभिनेति । उच्यते । भवेदेतदेवं यदि भेदेन निर्देशः स्यात्समसङ्ख्यात्वं च । इह तु 'ब्रह्मचारिण' इत्येकशब्दोपादानात् क्रमोऽवगम्यते । त्रयश्च ब्रह्मचारिणः । षडनुदेशिनः त्रीणि चर्माणि त्रीणि वस्त्राणि । आनुपूर्व्यग्रहणे तु सति वाक्यान्तरोपात्तः क्रम आश्रीयते । तथा च चर्मभिः सम्बन्ध्य पुनर्ब्रह्मचारिणमावर्त्य वासोभिः सम्बन्ध्यते । ततः सङ्ख्यासाम्यसिद्धिः । ईदृश एव विषये भगवता पाणिनिना यत्नः कृतो "यथासङ्ख्यमनुदेशः समानामिति" (पा. सू. १।३।१०) ॥ ४१ ॥

मौञ्जी त्रिवृत्समा श्लक्षणा कार्या विप्रस्य मेखला ॥

क्षत्रियस्य तु मौर्वी ज्या वैश्यस्य शणतान्तवी ॥ ४२ ॥

मुखस्तृणजातिस्तद्विकारो मौञ्जी । सा ब्राह्मणस्य मेखला रशना कर्तव्या मध्यबन्धनी । त्रिवृत् त्रिगुणा । समा न क्वचित्सूत्रमा न क्वचित्सूत्रमतरा किं तर्हि सर्वत एव समा । श्लक्षणा तनुत्वगुणयुक्ता परिपृष्टा च ।

क्षत्रियस्य पुनर्ज्या धनुर्गुणः । सा कदाचिच्चर्ममयी भवति, कदाचित्तृणमयी, भङ्गोमादिरञ्जुर्वा । तदर्थमाह मौर्वीति । तथा धनुषोऽवतारितया श्रोणीबन्धः कर्तव्यः । यद्यपि त्रिवृत्तादिगुणो मेखलामात्राश्रितो न मौञ्ज्या एव, तथाऽपि ज्यायाः स्वरूपनाशप्रसङ्गात् भवति ।

शणतनुविकारः शणतान्तवी । छान्दसत्वादुत्तरपदवृद्धिः । अथवा केवलान्तनुशब्दात्तद्धिते कृते तदन्तस्य शणैः सम्बन्धः—शणानां तान्तवीति । प्रकृतेर्विकारः प्रकृतिसम्बन्धितया व्यपदिश्यते । 'गव्यं घृतं' 'देवदत्तस्य पौत्र' इति । 'तन्तुः' सूत्रं शणमौञ्जीवत्कर्तव्या । गृह्यकारैर्वैश्यमेखलायाः त्रिवृत्तादिधर्मः सुस्पष्ट एवोक्तः ॥ ४२ ॥

मुञ्जालाभे तु कर्तव्याः कुशाश्मन्तकबल्वजैः ॥

त्रिवृत्ता ग्रन्थिनैकेन त्रिभिः पञ्चभिरेव वा ॥ ४३ ॥

आदिशब्दलोपमत्र स्मरन्ति । मुञ्जाद्यालाभ इति । कर्तव्या इति च बहुवचनमुपपन्नतरम् । मिश्रजातिसम्बन्धितया मुख्यको मेखलाभेदः । एकजातिसम्बन्धित्वे तु केवलव्यक्तभेदालम्बनं बहुवचनं स्यात् । विप्रस्येति च प्रकृतस्य बहुवचनेन परिक्रामः कर्तव्यः । विकल्पश्चैकविषयत्वे स्यात् । न च सम्भवत्यां गौी विकल्पो युक्तः ।

तेन मुञ्जाभावे कौशी । ज्याया अभावेऽश्मन्तकेन । शाणानां बल्वजैः । दृग्विधि-
वचनात्कुशादयः ।

प्रतिनिधिनियमश्चायम् । कुशाद्यभावेऽप्यन्यन्मुञ्जादिसदृशमुपादेयम् ।

त्रिवृत्ता ग्रन्थिनैकेन । नाथं ग्रन्थिसङ्ख्याभेदे वर्णभेदेन । अपि तु प्रत्येकं
विकल्पः । कुशादिमेखलास्वप्ययं ग्रन्थिभेदे धर्मभेदश्चोद्यमानः स्मृत्यन्तरसमाचारस्यानि-
त्यत्वेऽपि द्रष्टव्यः ॥ ४३ ॥

कार्पासमुपवीतं स्याद्विप्रस्योर्ध्ववृत्तं त्रिवृत् ॥

शणसूत्रमयं राज्ञो वैश्यस्याविकसौत्रिकम् ॥ ४४ ॥

उपवीतशब्देन वासो विन्यासविशेष उच्यते । वक्ष्यति “उद्धृते दक्षिणे पाणाविति” ।
तच्च धर्ममात्रम् । तस्य न कार्पासता सम्भवत्यतो धर्मेण धर्मो लक्ष्यते, यस्यासौ विन्यासस्त-
त्कार्पासमुच्यते । अर्श आदित्वाद्वा मत्वर्थीयोऽकारः कर्तव्यः, उपवीतवदुपवीतमिति ।

ऊर्ध्ववृत्तं ऊर्ध्वं दिशं प्रतिवर्त्यते वेष्टयते । **त्रिवृत्** त्रिगुणम् । कर्तनिकाभ्यो लब्ध-
सूत्रभावस्य त्रिगुणीकृतस्यैवमूर्ध्वनिवर्तनं विधीयते । संहत्य तन्तुत्रयं ऊर्ध्ववेष्टनेन रज्ज्वा-
कारं कृत्वा तेनोपवीतं कुर्यात् । सा च रज्जुरेकैव धारयितव्या तिस्रः पञ्च सप्त वा ।
यज्ञसम्बन्धादि तद्यज्ञोपवीताख्यां लभते । यज्ञार्थोऽयमुद्यत इति भक्त्योपचर्यते ।
तत्रेष्टिपशुसोमानां यज्ञरूपतयैकत्वादेकतन्तुकं क्रियते । अग्नित्रयसाध्यत्वाद्दहीनैकाहसत्र-
भेदाद्वा त्रितन्तुकम् । सोमसंस्थानां सप्तसङ्ख्यात्वात्सप्त वा तन्तवः । “श्रीणि सवनानि
त्रिसन्ध्येनेति” पञ्च । सूत्राभावेऽपि पटादिनाऽपि कर्तव्यम् । स्मृत्यन्तर एवमुक्तम् ।

अविः मेघस्तस्य सूत्रं तेन कृतं **आविकसूत्रिकम्** । अध्यात्मादित्वाद्बु कर्तव्यः ।
‘आविकसूत्रिकमिति’ वा पठितव्यम् । तत्र च मत्वर्थीयेन ठना रूपसिद्धिः ॥ ४४ ॥

ब्राह्मणो बैल्वपालाशौ क्षत्रियो वाटखादिरौ ॥

पैलवौदुम्बरौ वैश्यो दण्डानर्हन्ति धर्मतः ॥ ४५ ॥

सत्यपि द्वन्द्वनिर्देशे गुणविधिष्वेकत्वश्रवणात्केशान्तिक इति ‘प्रतिगृह्येप्सितं दण्डम्’
इति च विकल्पितं एकदण्डधारणं प्रतीयते । “बैल्वः पालाशो ब्राह्मणस्य दण्डः” इति
गृह्य । गौतमीये चैकदण्डग्रहणमेवोक्तम् । इह केवला दण्डसत्ता श्रूयते । ‘दण्डान-
र्हन्ति’ । दण्डा एते ब्रह्मचारिणां योग्याः । कस्यां क्रियायां इत्येतदत्रैवोक्तं उत्तरत्र भवि-
ष्यति ‘प्रतिगृह्येप्सितमिति’ । तस्मिंश्च ग्रहणे दण्डस्योपायत्वाद्विवर्तितमेकत्वमत इह
द्विवचननिर्देशः—देवश्चेद्वर्णद्वयः कृषिं कुर्युरिति यथा—प्राप्तानुवादः ।

बैल्वपालाशवटखदिरपीलुदुम्बरा वृक्षजातिविशेषनामधेयानि । बैल्वस्य विकारे-

ऽवयवो न्वा ‘बैल्वः’ । एवं सर्वत्र । प्रदर्शनार्थाश्चैते । ‘यज्ञिया वा सर्वेषामिति’
वचनात् ।

एतान्दण्डान्वक्ष्यमाणे कार्ये **अर्हन्ति** । धर्मतः शास्त्रतः ॥ ४५ ॥

केशान्तिको ब्राह्मणस्य दण्डः कार्यः प्रमाणतः ॥

ललाटसम्मितो राज्ञः स्यात् नृणां नासान्तिको विशः ॥ ४६ ॥

आकारविशेषवचनो दण्डशब्दः । दीर्घं काष्ठं सम्मितायाम् ‘दण्ड’ इत्युच्यते ।
क्रियत्तस्य दैर्घ्यमित्यपेक्षायामाह । केशान्तं गच्छति प्राप्नोति केशान्तगो मूर्द्धप्रमाणः ।
पादाप्रादारभ्य मूर्द्धाविधिः केशान्तगः । केशा वाऽन्तोऽस्येति केशान्तकः । समासान्तः
ककारः । **प्रमाणतः** प्रमाणेनानेन युक्तो दण्डः कार्यः कारयितव्यः **ब्राह्मणस्याचा-
र्येण** । **ललाटसम्मितः** ललाटान्तमितः ललाटान्तप्रमाणः ललाटमात्रे चतुरंगुलेन मीय-
मानस्य दण्डशब्दवाच्यत्वाभावादेवं व्याख्यायते—पादाप्रादारभ्य यावद्वललाटान्तं प्राप्तः ।

एवं **विशो** वैश्यस्य नासान्तग इति ॥ ४६ ॥

ऋजवस्ते तु सर्वे स्युरव्रणाः सौम्यदर्शनाः ॥

अनुद्वेगकरा नृणां सत्वचोऽनग्निदूषिताः ॥ ४७ ॥

ऋजवः अवकाः । **सर्वे** इत्यनुवादः । प्रकृतत्वाविशेषात् । **अव्रणा** अच्छिन्नाः ।
सौम्यं प्रियकरं दर्शनमेवां ते **सौम्यदर्शनाः** वर्णपरिशुद्धाः, अकण्टकिताश्च । **अनुद्वेग-
कराः** । नैतैः कश्चिदुद्वेजयितव्यः आ वा मनुष्यो वा । **नृणामिति** प्रदर्शनार्थम् ।
सत्वचः अतटाः । **अनग्निदूषिताः** वैद्युतेन दावोत्थेन वाऽस्पृष्टाः ॥ ४७ ॥

प्रतिगृह्येप्सितं दण्डमुपस्थाय च भास्करम् ॥

प्रदक्षिणं परीत्याग्निं चरेद्भैक्षं यथाविधि ॥ ४८ ॥

प्रावृतेषु चर्मसु मेखलाबन्धनं कर्तव्यम् । आबध्य मेखलामुपनयनं कर्तव्यम् । कृते
चोपवीते दण्डग्रहणम् । दण्डं गृहीत्वा भास्कर आदित्य उपस्थेयः । अभिमुखं स्थित्वा
ऽऽदित्यदैवतैर्मन्त्रैरुपस्थानमादित्यस्य कर्तव्यम् । गृह्यान्मन्त्रावगमः । अन्या चेति कर्तव्यता
तत्र एव । यत्सर्वसाधारणं तदिहोच्यते । **प्रदक्षिणं परीत्य** सर्वतो गत्वाऽग्निम् ।
चरेत्कुर्यात् । **भैक्षं** भिक्षाणां समूहो भैक्षम् । तत्चरेणाचेत् । **यथाविधीति** वक्ष्य-
माणविध्यनुवादः । भिक्षाशब्देन स्वल्पपरिमाणं भक्षाद्युच्यते ॥ ४८ ॥

भवत्पूर्वं चरेद्भैक्षमुपनीतो द्विजोत्तमः ॥

भवन्मध्यं तु राजन्यो वैश्यस्तु भवदुत्तरम् ॥ ४९ ॥

भिक्षाप्रार्थनावाक्यमत्र भैक्षशब्देनोच्यते । तस्य हि भवच्छब्दपूर्वता सम्भवति, न भक्तादेरर्थस्य । स्त्रीणां च प्रथमं भिक्ष्यमाद्यतयोपदेशात्प्रार्थनायां च प्रार्थ्यमानस्य सम्बोध्यत्वात्सम्बुद्धिविभक्त्यन्तः स्त्रीलिङ्गो भवच्छब्दः प्रयोक्तव्यः । क्रम एव चात्रादृष्टार्थो नियम्यते । यथार्थं तु शब्दप्रयोगो 'भवति भिक्षां देहीति' ।

“कुतः पुनः संस्कृतशब्दार्थज्ञातः, यावता स्त्रियः सम्बोध्यन्ते । ताश्च संस्कृतं नावबुध्यन्ते ।”

नित्यमुपनयनम् । तस्य च शब्दोच्चारणमङ्गत्वेनोक्तमिति । अनित्याश्चापभ्रंशाः । न तैर्नित्यस्य संयोग उपपद्यते । यथैव च शिष्टा असाधूनुपश्रुत्यैकदेशसादृश्येन साधून्संस्मृत्यार्थं प्रतिबन्ध्यसाधूनुमानेन वाचक इति दर्शनेन गाशब्दो हि सादृश्याद्विशब्दमनुमापयति । ततोऽर्थप्रतिपत्तेः, एवं स्त्रियः सादृश्यात्साधुभ्यः असाधूनुपश्रुत्यसम्बन्धान् स्मृत्वा तेभ्योऽर्थं प्रत्येव्यन्ति । स्वल्पाक्षरं चैतत्पदत्रयं सर्वत्र प्रसिद्धं स्त्रीभिरपि सुज्ञानम् ।

एवं भवन्मध्यं चतुर्थः 'भिक्षां भवति देहीति' । तथा वैश्यो—भवच्छब्द उत्तरमस्येति । भवदुत्तरं वाक्यं समर्थम् ।

उपनीत इति भूतप्रत्ययनिर्देशादान्वहिकेऽपि वृत्त्यर्थं भैक्ष्यचरणेऽयमेव विधिरिति दर्शयति । 'एष प्रोक्तो द्विजातीनामौपनायनिक' इत्युपनयनप्रकरणमुपसंहरन्मुपनयनाङ्गस्यापि भैक्ष्यस्यायमेव विधिरित्याह । अन्यथाकरणादुपनयनाङ्गमेवैतत्स्याद्यदि वा भूतप्रत्ययसामर्थ्यात्प्रकरणं बाधित्वा वृत्त्यर्थ एव भैक्ष्यं । उपनीयमानस्य तदङ्गं यद्भैक्षं यथाहरहृत्प्रत्यर्थं तत्र सर्वत्रायं धर्मः ॥ ४६ ॥

मातरं वा स्वसारं वा मातुर्वा भगिनीं निजाम् ॥

भिक्षेत भिक्षां प्रथमं वा चैनं नावमानयेत् ॥ ५० ॥

मात्रादयः शब्दाः प्रसिद्धार्थाः । निजा सोदर्या । वा चैनं न विमानयेत् । विमानना अवज्ञानम्, 'न दीयत' इति प्रत्याख्यानम् । तथा च गृह्यम्—'अप्रत्याख्यायिनमग्रे भिक्षेताप्रत्याख्यायिनीं वेति' । तदेव हि मुख्यं प्राश्न्यं यदुपनीयमानस्य । अहरहस्तु न विमाननाभयमाश्रयणीयम् ॥ ५० ॥

समाहृत्य तु तद्वैशं यावदर्थममायया ॥

निवेद्य गुरवेऽभीयादाचम्य प्राङ्मुखः शुचिः ॥ ५१ ॥

समाहृत्येति शब्दो बहुभ्य आहरणं दर्शयति । नैकस्याः सकाशात् बहुनो प्रहीतव्याः ।

तदिति यस्यानन्तरं शब्दसन्निधिः वृत्त्यर्थस्य, न प्राकरशिकस्योपनयनाङ्गस्य ।

तस्य हि गृह्यकारैः “अनुप्रवचनीयं अपयेदिति” विहितं, न भोजनम् । 'तिष्ठेदहः-शेषमिति' च कृतप्रातराशस्य चोपनयनम् । अतो नोपनयनाङ्गं भैक्षभोजनम् ।

यावदर्थं यावता भैक्ष्येण तृप्त्याख्यप्रयोजननिवृत्तिः । न बहु भिक्षितव्यम् ।

अमायया निवेद्य गुरवे, न कदनेन संस्कृतमग्नं प्रच्छाद्य कदमं गुरोः प्रकाशयेत्, कदमं किल एष न प्रहीयतीत्यनया बुद्ध्या । निवेदनम् 'इदं प्राप्तमिति' प्रकटीकरणम् । अगृहीते गुरुणा अनुज्ञातो अग्रीयात् ।

“कथं पुनर्निवेदनमदृष्टसंस्कारार्थमेव न भवति” । इतिहासप्रामाण्यात् । तथा च भगवान् व्यासः । स्त्रितकूपाख्याने 'गुरुणा गृहीतमिति' दर्शितवान् । 'अनुज्ञातो भुञ्जीतेति' यत्कचिद्गृह्यं श्रूयते ।

आचम्य प्राङ्मुखः । “आचमने प्राङ्मुखतेयमानन्तर्यादिति” केचित् तदयुक्तम् । 'प्राङ्मुख' इत्याचमने दिक्नियमो भविष्यति । तस्माद्भोजनेनैव सम्बन्धः ।

शुचिः । चाण्डालादिदर्शनमशुचि देशाक्रमनिष्ठोवनादि कृताचमनस्य भोजनकालेऽनेन निषिध्यते ॥ ५१ ॥

आयुष्यं प्राङ्मुखो भुङ्क्ते यशस्यं दक्षिणामुखः ॥

श्रियन् प्रत्यङ्मुखो भुङ्क्ते ऋतं भुङ्क्ते ह्युदङ्मुखः ॥ ५२ ॥

निष्कामस्य प्राङ्मुखस्य भोजनं विहितं नित्यतया । इदानीं काम्या विधय उच्यन्ते । आयुषे हितं आयुष्यं प्राङ्मुखो भुङ्क्ते इति । यदि तद्भोजनादायुः प्राप्यते तत आयुष्यं तद्भवति, तेनायमर्थः सम्पद्यते 'आयुष्कामः प्राङ्मुखो भुञ्जीत' । अधिकारद्वयं प्राच्यां, नित्यं काम्यं च । आयुष्कामः फलमभिसन्दधीत । इतरस्तु न तथेति । यथा नित्यमभिहोत्रम्, स्वर्गकामस्य चासकृत्प्रयोगात्तन्त्रेण फलकामस्य नित्योऽप्यधिकारो निर्वर्तते ।

एवं यशःकामो दक्षिणामुखः । इमे काम्या एव विधयः ।

श्रियमिच्छन् श्रियन् क्यजन्ताच्छता कृतः । श्रियै हितं वा श्रियमिति मकारान्तः पाठः, आयुष्यादिवत् । प्राण्यङ्गत्वात्स्थार्थे भुजिर्वर्तते । तथा ऋतं भुङ्क्ते इति । श्रियं भोजनात्प्राप्नोतीति । तथा च द्वितीयान्तः पाठः श्रियमिति । तादर्थ्यं वा चतुर्थी 'श्रियै प्रत्यगिति' ।

ऋतं सत्यं यज्ञम्, तत्फलं वा स्वर्गः । स्वर्गकाम उदङ्मुखो भुञ्जीत ।

अन्तरेणापि विधिप्रत्ययमप्राप्तत्वाद्विषयवर्गगतिः पञ्चमसूकारादिकल्पनया । एवमेतद्विधिभागेन भोजनं फलविशेषार्थम् ।

विदिग्भोजनं त्वर्षप्राप्तं नित्येन प्राङ्मुखतानियमेनोपयते ।

अयं च कान्यो विधिर्न ब्रह्मचारिण एव भैक्ष्यभोजनविषयः, अपि तु गृहस्थादीनामपि भोजनमात्राभितः । तथा चाश्रयादिति प्रकृते भुङ्क्ते इत्याख्यातान्तरनिर्देशो लिङ्गम् । इतरथाऽश्रयादिति यतो निःसन्दिग्धा प्रकृतविषयता प्रतीयते तदेव निरदैक्ष्यत् । भुङ्क्ते इति तु निर्देशो—किं प्रकृत एवार्थः शब्दान्तरेण निर्दिष्ट, उत शब्दार्थतया भोजनमात्रमिति सन्देहे—आख्यातवृत्तावर्थान्तरावगतिर्न प्रकृतप्रत्यभिज्ञानमेव ।

यत्तु “विधिप्रत्ययाभावादर्थवाद एवायं पूर्वशेष” इति चेत्तः परिहारः ‘वचनानि त्वपूर्वत्वादिति’ । न च पूर्वैकवाक्यताहेतुर्विभज्यमानसाकाङ्क्षत्वादिरस्ति ।

यद्यप्युत्तरेषां चैतद्वशेधीत्यनेनातिदेशेन ब्रह्मचारिधर्मोऽपि पुरुषमात्रविषयः स्यात्फलं तु न स्यात् । गुणकामनायां हि नातिदेशात्प्रवृत्तिमनुमन्यन्ते । ‘गोदोहनेन पशुकामस्य प्रणयेत्’ ‘स्नादिरं वीर्यकामस्येति’ विकृतिषु नेष्यते कैश्चित् ॥ ५२ ॥

उपस्पृश्य द्विजो नित्यमन्नमद्यात्समाहितः ॥

भुक्त्वा चोपस्पृशेत्सम्यगग्निः खानि च संस्पृशेत् ॥ ५३ ॥

आचमनोपस्पृशतिशब्दौ समानार्थौ शुद्धार्थसंस्कारविशेषवचनौ शिष्टव्यवहारादव-
गम्येते । यद्यपि स्पृशतिरर्थान्तरे पठितश्चमुरप्यन्नमात्रे तथापि विशेष एव सोपसर्गयोः
प्रयोगदर्शनात्तदर्थैव प्रतीयते । स्पृशोः सामान्यविषयत्वेऽपि प्रयोगो नियामकः । गडिर्व-
दनैकदेशे पठ्यते । स च कपोल एव गण्ड इति प्रयुज्यते, नैकदेशान्तरे । ‘पुण्यसिद्धौ’
(पा. सू. ३।१।११६) नक्षत्रमात्रे पठ्यते, विशेषे च वर्तते । धायाशब्दः सामिधेनीमात्रे
पठ्यते आवापिकीषु च वर्तते । अतोऽप एवाचम्येत्यर्थः । स एवोपस्पृश्येत्यस्यापि ।
स च परस्माद्विधायिष्यते । सामानाधिकरण्यं चानयोर्दृश्यते नित्यकालमुपस्पृशेदित्य-
भिधाय त्रिराचामेदित्याह । अतः समानार्थः ।

उक्तेऽप्याचम्येति भोजनार्थतयाऽऽचमने पुनर्वचनमानन्तर्यार्थम्, अनन्तरमेव भुञ्जीत,
न व्यापारान्तरेण व्यवधीत । तथा च भगवान्व्यासः—“पञ्चार्द्रा भुञ्जते नित्यं तेषु
वत्स्याम्यहं हरे” ॥ श्रीः किलैवमाह । द्वौ हस्तौ द्वौ च पादावास्तं च एषा पञ्चार्द्रता ।
सा चोपस्पृशनानन्तरं भुञ्जानस्य भवति, न विलम्बमानस्य । इहापि वक्ष्यं त्यार्द्रपादस्तु
भुञ्जीतेति’ स्नातकप्रतेषु । तस्यापौनरुक्त्यं च वक्ष्यामः ।

नित्यमहणं प्रकरणाब्रह्मचारीभोजनधर्मो मा विज्ञायि, भोजनमात्रधर्मो यथा
स्यानुपदेशात् एव ।

अत्र “द्विजमहणं भोक्तृमात्रधर्मार्थं चाहुः नित्यमहणं चानुवादम्” ।

न ते संन्यक्त्यन्ते । यदि द्विजशब्दः प्रकृते ब्रह्मचारिणि न समाविशेत्तदा स्यादपि ।
यदा तु तस्याप्येतदभिधानं तदा नान्तरेण नित्यमहणं प्रकरणाधोपलभ्यते ।

समाहितः । भुज्यमानं द्रव्यं स्वात्मशक्तिं चावेक्षमाणः । अन्यचेतस्कस्य हि
गुरुविरुद्धविदाहिवर्जनं सात्म्यभोजनं च न स्यात् ।

भुक्त्वा चोपस्पृशेत् । स्नेहादिलेपापनयनं द्रव्यशुद्धावुक्तम् । कृते तस्मिन्भुक्तवत्
इदमाचमनं विधीयते ।

अत्र केचिन्मन्यन्ते —“शुद्धार्थमेकमाचमनम्, ‘सुप्त्वा क्षुत्वा च भुक्त्वा चेति’ अने-
नादृष्टार्थं द्वितीयं कर्तव्यम् । एवं च पठ्यते “आचान्तः पुनराचमेदिति” ।

एतत्पञ्चमे स्थापयिष्यामः ।

सम्यगिति वैधतामाचमनपदार्थस्यानुवदति । ‘यादृशो विधिरुक्तस्तं सर्वमनुतिष्ठेत्’ ।

अग्निः खानि च संस्पृशेत् । खानि छिद्राणि शीर्षण्यानि ।

“ननु चैतदुक्तमेव, ‘खानि चैव स्पृशेत्तद्विरिति’ ।”

आत्मशिरसोर्व्यावृत्त्यर्थमिति केचित् । यदा शुचिः सन्नभोजनार्थतयैवाचामति ।
येषां च भोजनोत्तरकालमेकं शुद्धार्थमाचमनमपरमदृष्टार्थं तत्रादृष्टार्थं आत्मशिरसी न
स्पृश्येते, शुद्धार्थं तु तादृशमुत्पन्नम् । तस्य सम्पूर्णाङ्गस्य प्रयोगो वक्ष्यते (६१ श्लो.)
“शौचेऽप्युः सर्वदाऽऽचामेदिति” । यद्वा विधिप्रत्यभिज्ञानार्थं—शास्त्रीयमेतदाचमनं न
लौकिकमिति । ज्ञाताङ्गविशेषमम्बन्धस्य तदङ्गनिर्देशो तदेवेदमिति प्रत्यभिज्ञानसिद्धिः ।
अतश्च यत्राचामेदिति श्रुतं तत्र न यस्य कस्यचिद्द्रव्यस्य भक्षणमात्रं प्रतीयते, किं तर्हि
शास्त्रीयस्य संस्कारस्य सपरिकरस्येति यदुक्तं तदर्थितं भवति ॥ ५३ ॥

पूजयेदन्नं नित्यमघार्तदकुत्सयन् ॥

दृष्ट्वा हृष्येत्प्रसीदेच्च प्रतिनन्देच्च सर्वशः ॥ ५४ ॥

अथयत् इत्यन्नं भक्तसङ्गपूपाद्युच्यते । तदन्नार्थमातीतं देवतारूपेण पश्येत् ।
‘एषा वै परमा देवता यदन्नम्’ । तस्य सर्वेषां भूतानां स्रष्टृत्वेन स्थितिहेतुतया च यदर्शनं
साऽस्य ‘पूजा’ । अथवा प्राणार्थत्वेन भावनम्—‘ध्यायन्मम सदर्थत्वं सम्पूजयति मां
सदेति’ । नमस्कारादिना वा प्रणम्य ग्रहणं ‘पूजा’ ।

अद्याश्चैतदकुत्सयन् । कदन्नतया, दुःसंस्कारोपग्रहणेन वा कुत्साहेतुसम्भवे
नान्नं कुत्सयेत् । ‘किमिदमश्नते, अरुचिकरं, धातुवैषम्यजनकमित्येवमादिनाऽभिधानेन
नाचिपेत् । यदि तु तद्रूपं भवति तदा नाद्यान्न कुत्सयन्मात् ।

दृष्ट्वा हृष्येत् । पुत्रख्यादिसन्दर्शनेन चिरप्रवासप्रत्यागत इव तुष्येत प्रीयेत ।

प्रसीदेच्च । निमित्तान्तरजमपि कालुष्यमन्नदर्शनेन हित्वा मनःप्रसादमाश्रयेत् ।

प्रतिनन्देच्च । समृद्ध्या शंसनं प्रतिनन्दम् । ‘नित्ययुक्ता एतेन स्याम’ इत्यादरोपदर्श-
नमभिनन्दनम् ।

सर्वशः सर्वदा । 'अन्यतरस्यामिति' व्यवस्थितविभाषाविज्ञानात्सप्तम्यर्थे शस् कर्तव्यः । सर्वदेति वा पठितव्यम् ॥ ५४ ॥

पूजितं ह्यशनं नित्यं बलमूर्जं च यच्छति ॥

अपूजितं तु तद्गुक्तमुभयं नाशयेद्विदम् ॥ ५५ ॥

पूर्वविधिशेषोऽयमर्थवादः, न तु फलविधिः । फलविधौ हि काम्योऽयं विधिः स्यादूर्ज-
कामस्य बलकामस्य च । ततश्च नित्यशब्दो नोपपद्येत 'पूजितं ह्यशनं नित्यमिति' । अतोऽयं
यावज्जीविकः प्राक्मुख्यतावधिमयः ।

अपूजितं भुक्तं ह्युभयं नाशयेद्विदमूर्जं च ।

बलं सामर्थ्यमनायासेन भारोद्यमनादिशक्त्या । कृशस्याप्यूर्जं महाप्राणता । अङ्गो-
पचयः महाकायो महाबलश्च भवति ॥ ५५ ॥

नोच्छिष्टं कस्यचिद्दद्यान्नाद्यादेतत्तथान्तरा ॥

न चैवात्यशनं कुर्यान्नचोच्छिष्टः कचिद्ब्रजेत् ॥ ५६ ॥

पात्रीत्यमग्नमास्यस्पर्शदूषितमुच्छिष्टमुच्यते । तत्र कस्यचिद्दद्यात् अनेनैव सिद्धे
स्नातकव्रतेषु यः शुद्धविषयः प्रतिषेधः स तत्रैव निरूपयिष्यते । 'चतुर्थ्यां' प्राप्तायां षष्ठी
सम्बन्धमात्रनिषेधार्था । येऽपि दत्तमिदमस्मभ्यमिति न विदुस्तेषामपि भोजनाय न
प्रकल्प्यं श्वविडालादीनाम् । न ह्यत्र ददात्यर्थः परिपूर्णः स्वत्वनिवृत्तिमात्रं दातुः, परस्य
सत्त्वापत्तिर्नास्ति ।

अन्तराशब्दो मध्यवचनः । द्वौ भोजनकालौ सायं प्रातश्च । ततोऽन्यस्मिन्काले न
भुञ्जीत । अथवा व्यवधाने अन्तराशब्दः । त्यक्तभोजनव्यापारः क्रियान्तरेण व्यवधाय
पुनस्तदेव प्राकपात्रगृहीतं न भुञ्जीत । स्मृत्यन्तरे तु विशेषः पठ्यते 'उत्थानाश्चमनव्यापेत-
मिति' । केचित्तु विच्छेदमन्तरमाधत्ते । 'सव्येन पाणिना पात्रमन्वाह्यं दाद्येनावदाय
प्राणायास्यं जुहोतीति' श्रूयते । तत्र यः सव्येन पात्रस्यानुग्रहस्तदनन्तरम् ।

न चैवात्यशनमतिमात्रमशनं कुर्यात् । एतन्नानारोग्यकारणं गुरुविरुद्धादीनां प्रदर्श-
मार्थम् । हेतूपदेशान्मात्राशितायाश्चायुर्वेदादतिमात्रता बोद्धव्या, यावदशितमन्नमुदरपुरं न
करोति सम्यग्जीर्यति तावदशितव्यम् । त्रयः कुक्षेर्भागाः, अर्धमन्नस्य भागार्धं पानस्य
भागो दोषसञ्चाराय । अन्यथाऽनारोग्यम् ।

न चोच्छिष्टः कचिद्ब्रजेत् । अतश्चोच्छिष्टमपनीय द्युचित्वमापादिते तस्मिन्नेव
देशे आचान्तव्यम् ॥ ५६ ॥

अनारोग्यमनायुष्यमस्वर्ग्यं चातिभोजनम् ॥

अपुण्यं लोकविद्विष्टं तस्मात्तत्परिवर्जयेत् ॥ ५७ ॥

दृष्टमूलतामत्यशनप्रतिषेधस्याचष्टे ।

अनारोग्यं व्याध्युत्पत्तिर्वैरोदरादिपीडा । विपूचिकादिना जीवितनाश **अना-
युष्यम्** । सर्वत एवात्मानं गोपायंदिति शरीरपरिरक्षादिन्यतिक्रमादस्वर्ग्यम् । नरक-
प्राप्तिः स्वर्गाभावेन प्रतिपद्यते । **अपुण्यं** दीर्घायुकरम् । **लोकविद्विष्टं** बहुभोजितया
निन्द्यते ।

तस्मात्कारणादत्यशनं परिवर्जयेन्न कुर्यात् ॥ ५७ ॥

ब्राह्मेण विप्रस्तीर्थेन नित्यकालमुपस्पृशेत् ॥

कायत्रैदशिकाभ्यां वा, न पित्र्येण कदाचन ॥ ५८ ॥

तीर्थशब्देन पवित्रमुदकाधिकरणमुच्यते । तारणाय पापप्रमोचनाय च तिष्ठतीति
तीर्थम् । कचित्तु तरन्यन्तेनेति तीर्थमुदकावतरणमार्गः । इह तूदकाधारकरतलैकदेश
उच्यते । स्तुत्या च तीर्थशब्दप्रयोगः । न हि तत्र नित्यस्था आपः ।

तेन उपस्पृशेदाचामेत् ।

ब्राह्मेणोत्येतदपि स्तुत्यर्थमेव । ब्रह्मा देवताऽस्येति । न हि तीर्थस्य देवता भवत्ययाग-
रूपत्वादमन्त्रत्वाच्च । यागरूपतां च केनचिद्धर्मेण शुद्धिहेतुत्वादिनाऽप्यारोप्य देवता-
तद्धितः ।

नित्यकालं शौचार्थं कर्माङ्गे च ।

कः प्रजापतिः, स देवताऽस्येति 'कायम्' । एवं त्रिदशा देवता अस्येति 'त्रैद-
शिकम्' । त्रिदशशब्दादेवताऽधिकृते स्वार्थे 'कः' । देवतात्वं च पूर्ववत् ।

एभिस्तीर्थैरुपस्पृशेत् । विप्रग्रहणमविवक्षितम् । यतः क्षत्रियादीनां विशेषं वक्ष्यति ।
न चासत्या सामान्यतः प्राप्तौ विशेषविधानमुपपद्यते, 'कण्ठगाभिस्तु भूमिप' इत्यादि ।

न पित्र्येण पितृदेवत्येन कदाचिदपि । स्फोटपिटकादिना ब्राह्मादितीर्थेष्वयोग्यता-
मायातेष्वपि ।

"ननु चाविधानादेव पित्र्यस्याप्राप्तिः" ।

अस्यत्राशङ्का । पितृतीर्थज्ञापनार्थं तावत्पित्र्यं तयोरध इत्यवश्यं वक्तव्यम् । न च तस्यैह
कार्यं निर्दिश्यते । कार्याकाङ्क्षायाम् प्रकृतत्वात्तेन कार्येण सम्बन्ध आशङ्क्यते । अथ
पुनः प्रतिषेधे सति 'पित्र्य'मिति समाख्ययैव कार्यावगतिः, उदकतर्पणादि पितृकर्म एतेन
तीर्थेन कर्तव्यम् । एवं स्तुतिरन्वयिनी भवति । श्रुतिनोदितत्वाच्च ब्राह्मादीनां, तदभावे
प्राप्ताशङ्कानिवृत्त्यर्थं युक्तमस्याभिधानम् ॥ ५८ ॥

अङ्गुष्ठमूलस्य तले ब्राह्म तीर्थं प्रचक्षते ॥

कायमङ्गलिमूलेऽग्रे दैवं पित्र्यं तयोरधः ॥ ५९ ॥

अङ्गुष्ठस्य मूलमधोभागः । तस्य तलप्रदेशो ब्राह्मं तीर्थम् । हस्ताभ्यन्तरं तलमाह ।
महारेखान्तमभिमुखमात्मनो ब्राह्मं हस्तमध्ये । अङ्गुलीनां मूले दण्डरेखाया ऊर्ध्वं 'कायम्' ।
अग्रे अङ्गुलीनां 'दैवम्' । एवमुपसर्जनीभूतोऽपि मूले अङ्गुलिशब्दः सापेक्षत्वादप्रशब्दे
सम्बध्यते । पित्र्यं तयोरधः । अत्रापि गुणीभूतस्याङ्गुलीशब्दस्याङ्गुष्ठस्य च सम्बन्धः ।
प्रदेशिनी चात्राङ्गुलिर्विवक्षिता । तयोरधः अन्तरं 'पित्र्यम्' ।

मृत्यन्तर्गच्छप्रसिद्धिमात्रार्थादेवं व्याख्यायते । यथाश्रुतान्वयासम्भवात् । तथा च शङ्खः—“अङ्गुष्ठम्याधरतः प्रागप्रायाश्च रेखाया ‘ब्राह्म’ तीर्थं, प्रदेशिन्यङ्गुष्ठयोरन्तरा ‘पितृ’, कनिष्ठातलयोः पूर्वणा पर्वण ‘काय’ अग्रमङ्गुलीनां दैविकमिति” ॥ ५६ ॥

त्रिराचामेदपः पूर्वं द्विः प्रमृज्यात्ततो मुखम् ॥

खानि चैव स्पृशेद्भिरात्मानं शिर एव च ॥ ६० ॥

अन्यतमेन तीर्थेन चिरप उदकमाचामेदास्येन जठरं प्रवेशयेत् ।

तत उदकभक्षणादनन्तरं द्विरभ्यासेन मुखम् ओष्ठद्वयं परिमृज्यान् ओष्ठश्लिष्टा-
नामुदकावयवानां सोदकेन हस्तेनापनयनं 'प्रभार्जन'मत्र ।

“कुतः पुनर्हस्तेनन्ति ।”

समाचारात्तीर्थाधिकाराद्वा । 'तीर्थेनैवाद्भिरिति' चोत्तरत्र श्रुतमत्राप्यपकृत्यते ।
दृष्टार्थत्वाच्च प्रमार्जनस्य मुख्यशब्द एकदेशे यद्योक्ते वर्तते ।

स्नानं क्षिद्राणि चोपस्पृशेदद्भिर्हस्तगृहीताभिः स्पर्शनमेवोपस्पर्शनम् । मुखस्य च प्रकृतत्वान्मुख्यानामेव स्नानामेष स्पर्शनविधिः । गौतमश्चाह “स्नानं चोपस्पृशेच्छी-
र्वर्णयानि” ।

आत्मानमिति हृदयं नाभिं वा निर्दिशति । उपनिषत्सु हि “अन्तर्हृदयमात्मानं पश्येदिति” कथ्यते । अतो हृदयस्यायं स्पर्शः क्षेत्रज्ञस्यात्मनो विभोः । अमूर्तस्य न स्पर्श-सम्भवः । ‘नाभिमालभेतेति’ कञित्स्मर्यते; तेन नाभिं मन्यामहे ।

शिरः प्रसिद्धम् ।

स्मृतीनां चैकार्यादि'मणिवन्धात्पाणी प्रक्षाल्येत्येवमादि कृत्यते । तथा अशब्दकरणं वाङ्मनियमः पादाभ्युत्थम् । महाभारते प्रक्षालनमपि पादयोर्दर्शितम् ॥ ६० ॥

अनुष्णाभिरफेनाभिरद्भिस्तीर्थेन धर्मवित् ॥

शौचेप्सुः सर्वदाऽऽचामेदेकान्तं प्रागुदङ्मुखः ॥ ६१ ॥

उष्णशब्दः काथोपलक्षणार्थः । तथा हि पठ्यत 'अश्रुताभिरद्भिरिति' । एवं च ग्रीष्मोष्मत्तमाः स्वभावोष्णाश्च न प्रतिषिध्यन्ते । फेनग्रहणं बुद्बुदानामपि प्रदर्शनार्थम् । पठितं च 'हीनाभिः फेनबुद्बुदैरिति' ।

तीर्थेन धर्मविदिति वृत्तपूरणमेव ।

शौचमाप्तुमिच्छुः शौचेप्सुः । शुद्धिकाम इत्यर्थः । नान्यथा शुद्धो भवति ।

सर्वदा । न प्रकरणाद्भोजन एव, किं तर्हि रेतोविण्मूत्रादिशुद्धिष्वपि ।

अपां भक्षणं कर्मत्वात्तृतीयानिर्देशो, न भक्षमाणा नामेवायं धर्मोऽपि तु कारणभूतानामपि पादाभ्युत्थगादौ । वयं तु ब्रूमो भक्षणंऽपि करणमेवापो, न हि तासामाचमनं संस्कारः ।

एकान्तं शुचौ देशे । एकान्तो हि जनैरनाकार्यः प्रायण शुचिर्भवति ।

प्रागुदङ्मुखः । मुखशब्दः प्रत्येकमभिसम्बध्यते । “प्राङ्मुख उदङ्मुखो वा” एवं हि गौतमेन पठितम् । विग्रहश्चैवं कर्तव्यः प्रागुदङ्मुखमस्येति । नायं द्वन्द्वगर्भो बहुव्रीहिरपि तु बहुव्रीहिरिव । द्वन्द्वगर्भतायां-समाहारे समासान्तेनाकारेण भवितव्यम् । इतरेतरयोगोऽपि नैव । न हि युगपदुभयदिङ्मुखता सम्भवति । तत्र कश्चिदाचमनभागः प्राङ्मुखेन कर्तव्यः कश्चिदुदङ्मुखेनत्यापतति, न चैकदेशे आचमनम् । न च दिगर्थ उपादेयो येन परस्परापेक्षे सम्बन्धयेयाताम् । नापि दक्षिणपूर्वादिवत्प्रागुदङ्मुखोऽपराजिताया दिशो वाचकत्वेन प्रसिद्धो येन दिक्समासबहुव्रीहिर्ज्ञायेत । तस्मान्नायं वृथ्यन्तरगर्भो बहुव्रीहिः । अतो विकल्पः । उदाहृतं च स्मृत्यन्तरे “प्राङ्मुख उदङ्मुखो वा शौचमारभेतेति” । यथा “बृहद्रथन्तरसाम षडहे” इति केपुचिदहःसु बृहत् केपुचिद्रथन्तरम् ; न त्वेकस्मिन्नहनि समस्तोभयसामत्वम् ॥ ६१ ॥

उक्तमाचमनं तीर्थेनापां भक्षणम् । परिमाणं तु नांक्तमतस्तद्वधारणार्थमाह--

हृद्गाभिः पूयते विप्रः कण्ठगाभिस्तु भूमिपः ॥

वैश्वोऽद्भिः प्राशिताभिस्तु शूद्रः स्पृष्टाभिरन्ततः ॥ ६२ ॥

हृदयं गच्छन्ति प्राप्नुवन्ति 'हृद्वाः' । 'अन्येष्वपि हृश्यत' (पा. सू. ६।२।१०१)
इति गमेर्बः । 'हृदयस्य हृदिति' (व्या. सू. ६।३।५०) योगविभागादृदादेशः ।

पूयते पवित्रतां प्राप्नोत्यशुचित्वं व्यावर्तते । आप ईषदूनशुलुकमात्रप्रमाणाः ।

कण्ठगाभिलाभिः कण्ठमात्रव्यापिनीभिः भूमिषः क्षत्रियः । भूमेराधिपत्यं
क्षत्रियस्य विहितम् । तं प्रसिद्धेन कर्मणा क्षत्रियजातिर्लक्ष्यते । आधिपत्यविवक्षायां
राजधर्मेष्वेवावश्यत् ।

वैश्यः प्राशिताभिरन्तरास्यप्रवेशिताभिः । कण्ठमप्राप्ता अपि शुद्धिहेतवो वैश्यस्य ।

शूद्रः स्पृष्टाभिरन्तत भन्तेनेति । आद्यादित्वात्तृतीयाधे तसिः । अन्तशब्दोऽयं

समीपवचनोऽस्ति । 'उदकान्तं' गतं उदकसमीपमिति गम्यते । अस्यवयववचनः । 'वस्त्रान्तो' 'वसनान्त' इत्युभयत्रापि वर्तमानः सम्बन्धन्तरमपेक्ष्यते, कस्य समीपं कस्य वाऽवयव इति । तत्रेह येन स्थानेन वर्णान्तराणामाचमनं विहितम्, तीर्थैर्जिह्वोष्ठेन च तदन्तेनेति प्रतीयते । समीपवचनस्तु न सम्भाव्यः विधीयमानस्याचमनस्य तत्साध्यत्वासम्भावात् । स्पर्शेऽपि प्राशनमस्ति ।

जिह्वोष्ठेन हि स्पृश्यमानस्य रसास्वादनमवश्यम्भावि । तत्र वैश्यपरिमाणार्थिभिन्यूनताऽत्र विवक्षिता । जिह्वामूलं यावद्वैश्यस्य; जिह्वामं शुद्रस्य ।

द्रवत्वादुदकस्यापरिहार्योऽवध्यतिक्रमः, अर्धप्राप्तौ त्वशुद्धिः ।

सर्वध्यायं तीर्थविभागो दक्षिणहस्तस्य उपस्पर्शने हस्तस्यौचित्यादक्षिणाचारतायाश्च पुरुषधर्मतया विहितत्वात् । एवमर्थमेव चास्मिन्नवधाविदमुच्यते ॥ ६२ ॥

उद्धृते दक्षिणे पाणानुपवीत्युच्यते द्विजः ॥

सन्ध्ये प्राचीन आवीती निवीती कण्ठसज्जने ॥ ६३ ॥

"ननु च लोकतः सिद्धाः पदार्था धर्मशास्त्रेऽप्याश्रीयन्ते । न पदार्थसंविज्ञानार्थानि मन्वादिवाक्यानि, व्याकरणाभिधानकाण्डस्मृतिवत्" ।

उक्तमस्माभिर्द्यो नातिप्रसिद्धोऽर्थस्तं चेन्नक्षयन्ति किमुपालम्भमर्हन्ति । अस्ति चात्र किञ्चित्प्रयोजनमन्यदपि । आचमनक्रममुच्यमानमुपसंख्यानादिकमाचमनाङ्गं यथा विज्ञायेत । यद्यप्युपवीतधारणं व्रतार्थतया पुरुषार्थतया वा सर्वदा प्राप्तं तथापि तेन विनाऽऽचमनं कृतमप्यपरिपूर्णमेव स्यात् । असत्यस्मिन्वचने व्रते वैगुण्यं पुरुषदोषश्च स्यात् । अथ पुनरन्तरेणोपवीतमाचमनं कृतमप्यकृतसमं, दोषश्च स्यादप्यशुचिना कृतमपि भक्षणमिति ।

"कथं पुनः केवलस्योपवीतस्यैवाचमनाङ्गता यावताऽन्यदप्यत्र निर्दिष्टं प्राचीनावीति च ।"

उच्यते । प्राचीनावीतं स्वशब्देनैव पित्र्यं कर्मणि विहितं, तत्रार्थवत्तायामुपयातायां नाकृतार्थेनोपवीतेन विकल्पितुमर्हति । निवीतमप्यभिचारेऽर्थवत् । यद्यप्यत्र निवीतस्य विनियोगो नास्ति, तथापि स्मृतीनां चैकाग्र्यादन्यत्र यो विनियोगस्तेनैवाप्यर्थवत्ता भवत्येव ।

पाणिग्रहणं बाहूपलक्षणार्थमुद्धृतवाहुर्यतो लोक उपवीतीत्युच्यते । सार्वकालिकं चोपवीतं वक्ष्यामः । न च केवलपाणानुद्धृत उपवीती ।

सन्ध्ये उद्धृतं प्राचीनावीती । समामपदाभ्रामधेयम् । असमास्तु वृत्तानुरोधितया ।

कण्ठसज्जने । कण्ठे सज्जनं सङ्गः स्थापनम् । यदा वस्त्रस्य सूत्रस्य नान्यतरोपि बाहुरुद्ध्रियते तदा निवीती भवति ॥ ६३ ॥

मेखलामाजिनं दण्डमुपवीतं कमण्डलुम् ॥

अप्सु प्रास्य विनष्टानि गृहीतान्यानि मन्त्रवत् ॥ ६४ ॥

विनष्टानामप्सु प्रासनमन्येषां च ग्रहणमत्र विधीयते । प्रासनग्रहणयोः पौर्वापर्यं यथाश्रुतमेव । अस्माच्च पुनरुपादानान्नैषामुपनयनाङ्गतैव । तदङ्गत्वे हि तत्प्रयोगापवर्गितैव स्यात् । किं तर्हि ? यावद्ब्रह्मचर्यं धारणम् ।

"अथ किमुपनयनकाल एव प्राक्कर्मनिष्पत्तेः देवान्मानुषाद्वा प्रतिबलाद्विनष्टानां प्रतिपत्तिर्न सम्भवति । प्रयोगसमाप्त्यर्थं च पुनरुपादानं, यथा कपालस्य; येनैवमुच्यते अस्मात् पुनरुपादानाद्वारणमनुमीयते" ।

उच्यते । ग्रहणं तावदण्डस्य चोदितं, मेखलाया ग्रन्थनम् । तत्र सूत्रस्य विन्यासस्तावदुपनयनाङ्गत्वेनावश्यं कर्तव्यम् । कृते तस्मिन्कृतः शास्त्रार्थः । उत्तरकालं किं तैर्नष्टैरनष्टैर्वा । अङ्गनाशे च प्रतिपत्तिविशेषः कर्मोपकारका भवति । न च तेषां किञ्चन कार्यमाज्ञातं येन तस्मिन्मध्यस्थं विशिष्टे काले वाचनिकमुपादानम् । अकृतत्वाच्च कार्यस्य तत्प्रयुक्तं पुनरुपादानमर्थसिद्धमुच्यते । तस्मात्प्रतिपत्तिविधानादुपादानवचनाच्च धारणमङ्गं, न च प्रयोगापवर्गि । यतः कमण्डलुनोपनयनोत्तरकालानुवर्तिना तुल्यवन्निर्देशास्तेषामप्युत्तरत्रानुवृत्तिः प्रतीयते । सा च व्रताङ्गम् । अत उभयार्था मेखलादयः प्रकरणादुपनयनार्थाः । निवृत्ते चोपनयनं दर्शनाथावद्ब्रह्मचर्यभाविनः । कमण्डलुश्चोदकार्थः कर्तव्योऽस्मादेव प्रतिपत्तिविधानात् । अन्यथा यदा कमण्डलुस्तदेवं प्रतिपत्तिरिति पाल्कित्वं स्यात् ।

तत्र दण्डधारणं प्रतिगृह्य दण्डं भिक्षां चरेदिति क्रमाद्भैक्ष्यचर्याङ्गत्वमेव प्राप्तं समाचारादभैक्षेऽर्थेऽपि भ्रमणे भवत्येव । न तु सर्वदैव करतलधृतदण्डस्य स्थानासनशयनभोजनादीनि । तथा च स्वाध्याये ब्रह्माश्रमं वक्ष्यति ।

मन्त्रवदित्युपनयनविधिना ग्रहणमनुवदति । तत्र च मेखलाया मन्त्रो, न दण्डस्य ॥ ६४ ॥

केशान्तः षोडशे वर्षे ब्राह्मणस्य विधीयते ॥

राजन्यबन्धोर्द्वाविंशे वैश्यस्य द्व्यधिके ततः ॥ ६५ ॥

केशान्तो नाम संस्कारः । स गर्भषोडशे वर्षे ब्राह्मणस्य कर्तव्यः । तस्य च स्वरूपपरिज्ञाने गृहमेव शरणम् ।

द्वे वर्षेऽधिके यस्य द्वाविंशस्य तस्मिन्द्व्यधिके द्वाविंशे । अथवा कालमात्रमन्यपदार्थः । ततो द्वाविंशाद्वर्षाद्द्व्यधिके कालं वैश्यस्येति । द्विशब्दस्य च वर्षाण्येव सङ्ख्येयानि । प्रकृतानि हि तानि ॥ ६५ ॥

अमन्त्रिका तु कार्येयं स्त्रीणामावृद्धशेषतः ॥

संस्कारार्थं शरीरस्य यथाकालं यथाक्रमम् ॥ ६६ ॥

इयमावृद्धशेषतः स्त्रीणाममन्त्रिका कार्या । जातकर्मण्यारभ्येयं संस्कारा-
णाम् आवृत्त परिपाटी, सेतिकर्तव्यताकः संस्कारकलाप इति यावत् ।

संस्कारार्थं शुद्धार्थं शरीरस्य । पुंसामिव स्त्रीणामपि प्रयोजनमाह ।

यथाकालम् । यस्मिन्काले यः संस्कार उक्तस्तं कालमनतिक्रम्य । पदार्थानतिवृत्तौ
'यथाऽस्मादृश्ये' अव्ययीभावः ।

एवं क्रमेऽपि द्रष्टव्यम् ।

मन्त्रमात्ररहिताया आवृत्ते विहितत्वादयथाकालक्रमप्राप्तिरेव नास्ति । अत्यन्ता निषेधा
नित्यानुवादा वृत्तपूरणार्थः । एतावद्विवक्षितं स्त्रीणां चैतं अमन्त्रिका इति ॥ ६६ ॥

पूर्वेणावृद्धचनेन जातकर्मादिवदुपनयनेऽप्यमन्त्रके प्राप्ते तन्निवृत्त्यर्थमारभ्यते ।

वैवाहिको विधिः स्त्रीणां संस्कारो वैदिकः स्मृतः ॥

पतिसेवा गुरौ वासो, गृहार्थोऽग्निपरिक्रिया ॥ ६७ ॥

वेदमहर्षार्थो वैदिकः संस्कार उपनयनाख्यो यः स स्त्रीणां वैवाहिको
विधिः । विवाहे भवे विवाहविषयो विवाहसाध्यः । अतो विवाहस्योपनयनस्थाने
विहितत्वात्तदापत्तिवचनं विवाहस्य । तस्यच निवृत्तिर्यदि विवाहस्तत्कार्यकरः ।

हन्त प्राप्तं वेदाध्ययनं, प्राप्ता च व्रतचर्या । उपनयनं नाम मा भूत् । एतदुभयमपि
निवर्तयति पतिसेवा गुरौ वासः । पतिं यत्सेवत उपचरत्याराधयति स एवास्या
गुरौ वसतिः । गुरौ वसत्याऽध्ययनं कर्तव्यम् न चास्या गुरौ वासोऽस्त्यतः कुतोऽध्ययनम् ।
गृहार्थो गृहकृत्यानि रन्धनपारिणाहप्रत्यवेष्टणादीनि यानि नवमे दृश्यन्ते (श्लो. ११)
'अर्थस्य संपदे चैनाम्' इत्यादि । सायम्प्रातर्ब्रह्मचारिणो यत्समिदाधानं तदेवास्या
गृहकृत्यम् । अग्निक्रियाया च यावान्यमनियमसमूहो ब्रह्मचारिणः स सर्वं उपलक्ष्यते ।

एवं चैतदुक्तं विवाहस्योपनयनापत्त्यम् । यद्यैव पुरुषस्योपनयनात्प्रभृति श्रौताः स्मार्ता
आचारप्राप्ताश्च विधयो भवन्ति, प्राप्तं कामचारः कर्माद्यमन्त्रमेवं स्त्रीणां प्राग्विवाहा-
त्कामधारः, परस्मात् श्रौतस्मार्तेष्वधिकारः ।

एवं वा पदयोजना । विवाह एव स्त्रीणां वैदिकः संस्कार उपनयनम् । अनुपनय-
नेऽपि विवाहे भक्त्योपनयनत्वमुच्यते । किं तदुपनयनेन विवाहस्य साम्यं येनास्य
तद्व्यपदेश अत आह पतिसेवेत्यादि ॥ ६७ ॥

प्रकरणोपसंहारः—

एष प्रोक्तो द्विजातीनामपनायनिको विधिः ॥

उत्पत्तिव्यञ्जकः पुण्यः, कर्मयोगं निबोधत ॥ ६८ ॥

एतावदुपनयनप्रकरणम् । अत्र यदुक्तं तत्सर्वमुपनयनार्थम् ।

/ "ननु केशान्तोऽप्येवं प्राप्नोति" ।

न । अतिवृत्ते उपनयने स्वकाले तस्य विधानात् । प्रकरणेऽपि पठितस्य वाक्यादन्या-
र्थता भवति । तथा च केशान्तः समावृत्तस्यापि कैश्चिद्विध्यते ।

उपनयने भव औपनायनिकः । उत्तरपदस्य दीर्घत्वम् पूर्ववत् ।

उत्पत्तिः मातापित्रोः सकाशाज्जन्म तां व्यनक्ति प्रकाशयति सगुणतां करोती-
त्युत्पत्तिव्यञ्जकः । जातोऽप्यजातसमोऽनुपनीतोऽधिकाराभावान् । अतोऽयं विधिरु-
त्पत्तिव्यञ्जकः ।

पुण्य इत्युक्तार्थः ।

उपनीतस्य येन कर्मणा योगः सम्बन्धोऽधिकारो, यत्तेनोपनीतेन कर्तव्यं, तदिदानीं
वक्ष्यमाणं निबोधत ॥ ६८ ॥

उपनीय गुरुः शिष्यं शिष्येच्छौचमादितः ॥

आचारमग्निकार्यं च सन्ध्योपासनमेव च ॥ ६९ ॥

शिष्येद्वृत्त्यादयेच्छौचमादितः । आदित इतिवचनेनाचारादिभ्यः प्रागुपदेशः
शौचस्य नेष्यते, किंछानियतक्रमकाः परस्परमेते । केवलमुपनयनानन्तरं व्रतादेशनं वक्ष्यति ।
आदिष्टवेदव्रतस्य च वेदाध्ययनम् । अतोऽग्नीधनसन्ध्योपासनयोः समन्त्रकत्वादकृते
व्रतादेशे मन्त्रोच्चारणमप्राप्तं विधीयेत । शौचं चानियतकालं, तद्वश्यं तदहरेवोपदेष्ट-
व्यम् । एवमाचारोऽपि । अत इदमादित इति वचनमादित्यर्थं न प्रथमोपदेश्यतां शौचभ्य
विधत्ते ।

शौचम्—'एका लिङ्गे' (अ. ५ श्लो. १३६) इत्याद्याचमनान्तम् ।

आचारो गुर्वादीनां प्रत्युत्थानासनदानाभिवादानादि । अग्निकार्यं मग्न्याधान-
कार्यं समित्समिन्धनम् ।

सन्ध्यायामादित्यस्योपासनं तत्स्वरूपभावनं सन्ध्याया उपासनम् । एवं वा
'पूर्वा' सन्ध्यामित्यादि' (अमे १०१ श्लो.) । एष व्रतधर्मः ॥ ६९ ॥

अध्ययनधर्मानिदानीमाह—

अध्येष्यमाणस्त्वाचान्तो यथाशास्त्रमुदकमुत्तः ॥

ब्रह्माञ्जलिकृतोऽध्याप्यो लघुवासा जितेन्द्रियः ॥ ७० ॥

प्रत्यासन्ने भविष्यति लङ्यं दृष्टव्यः । अध्ययने प्रवर्तमानः अध्ययनमारभमाणः
अध्येतुमिच्छन्निति यावत् ।

उदङ्मुखोऽध्याप्यः । गौतमीये तु “प्राङ्मुखो वा शिष्यः प्रत्यङ्मुख
आचार्यः” इति (अ.१ सू.५५) ।

आचान्तो यथाशास्त्रमिति । प्रागुक्तमाचमनविधिं स्मारयति ।

ब्रह्माञ्जलिः कृतो येनेति । आहिताग्न्यादेराकृतिगणत्वाभिधान्तस्य परनिपातः ।
ब्रह्माञ्जलिकृदिति वा पाठः ।

लघुवासा धैतवासाः । प्रचालनेन लघुनी वाससी भवतः । अतो लघुत्वेन वाससः
सुखिर्लभ्यते । अथवाऽयं रोमादिस्थूलवसनः चित्तव्याप्ते ताड्यमानो न प्रहारं वेदये-
त्तत्र न युक्तः पठेत् । अपनीयमाने तु वाससि गुरोः खेदः स्यात् । निरावरणे च काये
रज्ज्वादिना ताड्यमानो महतीं बालो वेदनामनुभवेत् । अतो दृष्टार्थं लघुवासस्त्वम् ।

जितानि नियमितानीन्द्रियाण्युभयान्यपि येन स **जितेन्द्रियः** । न इतस्ततो वीक्षेत,
यत्किञ्चिन्न शृणुयादध्ययनेऽग्रहितो भवेदित्युक्तं भवति ॥ ७० ॥

ब्रह्मारम्भेऽवसाने च पादौ ग्राह्यौ गुरोः सदा ॥

संहत्य हस्तावध्येयं स हि ब्रह्माञ्जलिः स्मृतः ॥ ७१ ॥

ब्रह्मशब्दोऽयमनेकार्थोऽप्यध्ययनाधिकारादत्र वेदवचनः प्रतीयते । तस्यारम्भे । निमि-
त्तमप्रत्ययेषा । अध्ययनाधिकारादेव च तद्विषयाऽध्ययनक्रिया, तस्यायमारम्भः, प्रथमा-
वृत्तिः पुरुषस्य । तत्रेदं पादग्रहणम् । वेदस्य तु यान्याद्याचराणि ‘अग्निमीले’ ‘इषेत्वा’ ‘अग्न-
आवाहि’ इति न सोऽप्रारम्भ उच्यते । नहि तस्य निमित्तभावः सम्भावितः, नित्यत्वात् ।
कादाचित्कं हि निमित्तं भवति । तन्नैतदुक्तं भवति—वेदाध्ययनमारिप्तमानो गुरोः
पादसङ्ग्रहणं कुर्यात्कृत्वा ततः स्वाध्यायाचराण्युच्चारयेत् पुनः प्रवृत्ताध्ययनक्रियः पादौ
गृह्णीयात् ।

“ननु वाचक्रियाक्षण आरम्भः, स च निमित्तम् । विद्यमानस्य च निमित्तत्वं युक्तं
जीवनस्येव । अत्र गेहदाहाद्यतीतमपि निमित्तं तत्र तथैव अवश्यम् । तस्मात्सहप्रयोग
एवाध्ययनपादोपसङ्ग्रहणयोर्युक्तः” ।

उच्यते । अध्यापनाध्यवसाय ‘आरम्भ’ उच्यते, नाद्यः क्रियाक्षणः । यदैव गुरुरधीप्ते-
त्याह तदैवाध्यवस्यति माणवकः । अतस्तदनन्तरं पादोपग्रहः । उपकारप्रवृत्तस्य गुरोश्चित्त-
प्रसादनमेतत् । यथा लोके कश्चिदुपकारप्रवृत्तं सभाजयति वाचा ‘ननु त्वया वयमस्मा-
त्पापान्मोचिता’ इति । अनन्तरा चेयमध्येषणा ‘उपसन्नोऽस्यध्ययनायेति’ । न हि गुरु-

रुपरोष्योऽध्यापयेति । केवलमुपसदनमस्य कर्तव्यं सम्बोधानामवमरोऽध्ययनस्येति । अतः
कृतोपसदनस्य वेदाचरोक्चारणम् । अपि च **संहत्य हस्तावध्येयमित्युच्यते ।**
तत्राधीयानः पादोपसङ्ग्रहणविधिमतिक्रमेत् ।

अवसानं समाप्तिरध्ययनादुपरमः । यद्यपि ब्रह्मशब्द आरम्भे गुणभूतस्तथाप्यवसा-
नस्य मापेक्षत्वात्सन्निहितत्वाद्ब्रह्मपदेनैव सम्बन्धः प्रतीयते, अन्यस्याश्रुतत्वात् ।

सदाग्रहणमन्वहं भाविप्रयोगारम्भावसानयोरेव विधिर्यथा स्यादितरथा य एव प्रता-
देशानन्तरो मुख्यप्रारम्भः तत्रैव स्यात् । यथाऽन्वारम्भणीया दर्शपूर्णमासारम्भे
चोदिता य एवाधानानन्तरभावी दर्शपूर्णमासप्रयोगारम्भः तत्रैव भवति, न मासिक-
प्रयोगारम्भे ।

प्रातरारभ्य यावदाह्निकं न निवृत्तं प्रपाठकद्वयमात्रपरिमाणं, तावदेकैव साऽध्ययन-
क्रियेति । अन्तरा कथञ्चिद्विच्छेदेऽपि पुनः प्रवृत्तौ नारम्भशब्दवाक्यताऽस्तीति, न पुनः
पादोपसदनं क्रियते । स्मृत्यन्तरे च पठ्यते “पादोपग्रहणं गुरोः प्रातरन्वहमिति” ।

संहत्य-संलग्नौ संश्लिष्टौ परस्परं कृत्वाऽध्येयम् । कच्छप इव यः संनिवेशो
हस्तयोः प्रसिद्धस्तथा कर्तव्यः । **स हि ब्रह्माञ्जलिः ।** पदार्थकथनमेतत् ॥ ७१ ॥

व्यत्यस्तपाणिना कार्यमुपसङ्ग्रहणं गुरोः ॥

सव्येन सव्यः स्पृष्टव्यो दक्षिणेन च दक्षिणः ॥ ७२ ॥

यदुपसङ्ग्रहणं पूर्वश्लोके गुरोरुक्तं तद्व्यत्यस्तपाणिना कार्यम् ।

कीदृशः पुनः पाण्योर्व्यत्यासः कर्तव्य इत्यत आह । **सव्येन हस्तेन सव्यः** पादः
स्पृष्टव्यः स्पर्शः कर्तव्यो, न तु चिरं निपीड्यासितव्यम् । एष च व्यत्यासो युगपदित-
रेतरदिक्स्पर्शारेण हस्तयोर्भवति । अतः स्थितेन सम्मुखेन **गुरोरुपसङ्ग्रहणं**
कर्तव्यम् । तत्र वामो दक्षिणमार्गं नीयते, दक्षिणो वाममित्येवं सव्येन सव्यः स्पृष्टो
भवति, **दक्षिणेन च दक्षिण** इत्येष पाण्यव्यत्यासः ।

अन्ये तु विन्यस्तपाणिनेति पठन्ति । स्पर्शादेव च विन्यासे सिद्धे नाग्नितप्तायः प्रिण्ड-
स्पर्शनवदाहमयादङ्गुल्यग्रमात्रेण स्पर्शनं कर्तव्यमपि तु हस्तौ विन्यसितव्यौ निधातव्यौ ।
पीठनं तु पीडाकरं निषिद्धमिति वक्ष्यन्ति ॥ ७२ ॥

अध्येष्यमाणं तु गुरुर्नित्यकालमतन्द्रितः ॥

अधीष्व भो इति ब्रूयाद्विरामोऽस्त्विति चारमेत् ॥ ७३ ॥

अध्येष्यमाणमित्यादीनि प्राग्वाक्यातानि पदानि । गुरोरयं निबोधः । गुरोर्यदा

माणवकोऽध्यापयितुमभिलषितस्तदा अधीष्य भो इत्यामन्त्रयितव्यः । अनामन्त्रितेन न गुरुः स्वेदयितव्य 'उपदिशानुवाकमिति' । उक्तं च । "आहूतश्चाप्यधीयीतेति" ।

विरामोऽस्त्वित्येतं शब्दं समुच्चार्यरिमेत् निवर्तेत । कः । गुरुरेव, प्रथमान्त-
निर्देशात् । अथवा गुरुणोत्सृष्टो निवर्तेत, न स्वेच्छया । एवं चेदं व्याख्यायते, 'यदा
गुरुर्विरामोऽस्त्विति ब्रूयात्तदा विरमेद्ब्रह्मचारी ।'

अन्ये त्वय्येतृमात्रस्य-शिष्याणामुपाध्यायस्य च-उपरमणकाले धर्ममिममिच्छन्ति ।
तथा च स्मृत्यन्तरम् । “स्वाध्यायमधोत्य विरमणकाले प्रदेशिन्या पृथिवीमालभ्य
स्वर्स्तातियजुर्न्याद्विस्पष्टामिति सामसु, विरामः परमाश्वत्थु, अपारमस्त्वर्ध्वसु” ।

अतन्द्रितः अनलयः । तन्द्राऽऽलस्यम् । तद्योगात्पुरुषस्तन्द्रित इत्युच्यते ।
त्यक्त्वाऽऽलस्यमतन्द्रितः । अनुवादश्चायम् । नात्र तन्द्रा श्रमः । न त्वियमाशङ्का कर्तव्या
“य अतन्द्रितस्तस्यायं विधिः, आलस्यवतस्त्वन्यः” ॥ ७३ ॥

ब्रह्मणः प्रणवं कुर्यादादावन्ते च सर्वदा ॥

स्रवत्यनोद्भूतं पूर्वं परस्ताच्च विशीर्यति ॥ ७४ ॥

अत्रापि पूर्वोक्तेन न्यायेन ब्रह्मण आदावन्ते च प्रणवं कुर्यात्, ब्रह्मविषयाया
अध्ययनक्रियाया इति द्रष्टव्यम् ।

प्रणवशब्द ॐकारवचनः । तथा च वदयति-स्त्रवत्यनोड् कृतमिति ।

सर्वदाग्रहणमध्ययनविधिमात्रधर्मो यथा स्यादितरथा प्रकरणाद्ग्रहणार्थ एव ब्रह्म-
चारिणः स्यात् । अस्मिन्तु सति योऽप्यविस्मरणार्थो यच्च “अहरहः स्वाध्यायमधीयीत”
इति गृहस्थादीनां तत्र सर्वत्र सिद्धं भवति । सन्ध्याजपादौ तु स्वशब्देन विधास्यति — ‘एत-
दक्षरमेतां चेति’ । न चार्यं वेदधर्मो येन यत्र कुत्रचिद्वैदिकवाक्योच्चारणमारभेत तत्र प्राप्नु-
यात् । अतो होम-मन्त्रजप-शास्त्रानुवचन-याज्यादीनामारम्भे नास्ति प्रणवः, अन्यत्राप्युद्वा-
हरणार्थं वैदिकवाक्यव्याहारे । तस्मात्स्थितं प्राकरणीकस्वाध्यायाध्ययनविधिधर्मार्थं
सर्वदाग्रहणम् ।

प्रणवप्रयोगस्यान्वाहिकारम्भार्थता तु नित्यकालग्रहणानुवृत्त्यैव सिद्धा ।

अस्यार्थवादः स्वव्यत्यनोक्तम् । पूर्वं प्रारम्भे अनोक्तं ब्रह्म स्रवति । प्रोक्ता कृतं ॐ शब्देन संस्कृतम् । साधनं कृतेति समासः । अथवा ॐ कृत उच्चारितो यस्मिन्ब्रह्मसि तदोक्तं सुखादित्वात्परनिपातः ।

परस्ताञ्च समाप्तौ । चकारेणानोद्धृतमिति सम्बध्यते ।

स्वयति विधीय^१ति इत्युभाभ्यामपि नैष्कल्यमध्ययनस्य प्रतिपाद्यते । अधीतं ब्रह्म

यस्मिन्कर्मणि विनियुज्यत तन्निष्फलं भवतीति निन्दार्थवादश्च । पाकार्थं निषिक्तस्याप्राप्त-
पाकक्षीरादंरवच्छिद्रिते भाजने य इतस्ततो विक्षेपः प्रचरणं तत् स्रवतीत्युच्यते । लब्ध-
पाकस्य पिण्डीभूतस्य भोग्यता प्राप्तस्य यो विनाशः स विशरणम् ॥ ७४ ॥

प्राक्कूलान्पर्युपासीनः पवित्रैश्चैव पावितः ॥

प्राणायामैस्त्रिभिः पूतस्तत उक्कारमर्हति ॥ ७५ ॥

कूलशब्दे दर्भाप्रवचनः । तान्पर्युपासीनः तेषु प्रागमेषु दर्भेषूपविष्ट इत्यर्थः ।
 शीङ्स्थासामिति' (पा. सू. १।४।४६) स्था आ आसामित्याङ्का प्रश्लेषात्कर्मत्वम् ।
 परि उप आ आसीन इति इहाप्याङ्का श्लिष्टनिर्दिष्टो द्रष्टव्यः । पर्युपशब्दान्वयार्थकौ ।

पवित्रैर्दमैरेव पावितः शुचित्वमापादितः । अघमर्षणादिस्तु मन्त्रो नह पवित्रे-
शब्देनोच्यते, ब्रह्मचारिणस्तदानीमनधीतत्वात्तेषाम् । न च दर्भाः स्वसत्तामात्रेण काञ्चित्-
क्रियामकुर्वतः पावनं करणं भवन्तीति । अवान्तरव्यापारापेक्षया स्मृत्यन्तरे प्राणापस्पर्शनं
प्रतीयते । आह च गौतमः । (अ. १ सू. ४६।५०) “प्राणोपस्पर्शनं दमैः । प्राकू-
लेष्वासनं च” ।

प्राणायामैस्त्रिभिः पूतः । मुखनासिकासञ्चारी वायुः प्राणः तस्यायामां निरोधः शरीरे धारणं, बहिर्निष्क्रमणनिषेधः, तस्य स्मृत्यन्तरे धारणकालस्य मानं समाम्नातम् । मन्त्रानुस्मरणं च । “प्रतिप्रणवसंयुक्तां गायत्रीं शिरसा सह । त्रिर्जपेदायतप्राणः प्राणायामः स उच्यते” । वसिष्ठेन भगवता महाभ्याहृतयोऽप्युक्ताः । मन्त्रावसान एव निरोधावधिः अन्यस्थानाम्नासत्वात्सर्वस्मृतीनां चासति विरोध एकार्थत्वादिहाप्येवमेवानुष्ठानम् ।

“नन्वेवमितरेतराश्रयः स्यात् कृतेषु प्राणायामेषु श्रोङ्कारो न कर्तव्यो, न चोङ्कारेण विना प्राणायामो निर्वर्तते ” ।

नैष दोषः । त्रिजपेदिति प्राणायामेषु मानसव्यापारंशोद्धारस्य स्मरणमुच्यते । न हि निरुद्धप्राणस्य शब्दोच्चारणं सम्भवति । यद्यपि जपः कश्चिद्वागव्यापारसाध्यो भवति । स्वाध्यायाध्ययनं तु पुनरुच्चारणं विवक्षितम् । अध्ययनक्रियाया एवंपुनरुच्चारणक्रियायां हायं धातुः, ओत्रप्राणश्च शब्दो न केवलेन मनसा गृह्यते ।

न चायमोङ्कारधर्मो येनान्यत्रापि तस्मिन्नुच्चार्यमाणेऽपि प्रसज्येत । उक्तं च “स्वाध्याया-
रम्भे कर्तव्य” इति । ओङ्कारधर्मत्वे हि लौकिकेषु वाक्येष्वमिति ब्रूम इत्यादिषु प्रसज्येत ।

गौतमेन सु पठितम् (अ.१ सू.४६) — “प्राणायामाख्यः पञ्चदशमात्रा” इति ।
मात्राशब्देन चाविकृतस्य स्वरस्याकारादेर्यावान्कालः स उच्यते । तत्र विरोधात्मक्यन्तरोक्तः
कालो नास्ति, न च मन्त्रस्मरणं, तत्रानोद्धारा अपि प्राणायामाः सन्तीति नन्तरतराश्रय-
दोषापत्तिः ।

ततः कारमर्हति कर्तुमिति शेषः, यदाऽयं समुदाय एव रुढिरूपेण प्रणववचनः ।
यदा तु करणं कारः । अमित्येतस्य 'कार' उच्चारणं 'मोङ्कार' इति नास्ति पदान्तरापेक्षा ।
प्रणवशब्देन कर्तव्यतामुक्त्वाऽत्रोङ्कारमित्यनुवदित एतावेकार्थः । तथा च
दर्शितम् ॥ ७५ ॥

अकारं चाप्युकारं च मकारं च प्रजापतिः ॥

वेदत्रयाभिरदुहद्भूतः स्वरितीति च ॥ ७६ ॥

पूर्वस्य विधेरर्थवादः । अक्षरत्रयसमाहाररूपं ॐकारस्तत्रैकैकस्य उत्पत्तिमाह ।

वेदत्रयान्त्रिभ्यो वेदेभ्यः निरदुहदुद्धृतवान्यथा दध्नो घृतमुद्ध्यते । न केवलमक्षर-
त्रयं वाचदिवम् अपरं भूभुवःस्वरिति ॥ ७६ ॥

त्रिभ्य एव तु वेदेभ्यः पादं पादमदूदुहत् ॥

तदित्युचोऽस्याः सावित्र्याः परमेष्ठी प्रजापतिः ॥ ७७ ॥

अथ “तत्सवितुर्वरेण्यम्” इत्येतस्याः गायत्र्या उत्पत्त्यर्थवादे विधानार्थः । पूर्वश्लोके
 सार्थवादादेव व्याहृतीनामपि विधानम् । क्रमस्तु पाठावगम्यः । वक्ष्यति च—“एतद-
 चरमेतां च जपन्ठ्याहृतिपूर्विकम्” इति ।

अद्बुद्धद्वैतवानिति । यद्यपि तदित्येवमप्रतीकेन 'सत्सचित्तुष्टमीम्ह' इति वा शक्यते लक्षयितुम् । न तु सा त्रिपदेति । त्रिपदा च ग्राह्या । त्रिपदा चैव सावित्रीति ।

कश्यपादयोऽपि प्रजापतयः सन्त्यतो विशिनष्टि परमेष्ठीति हिरण्यगर्भः । स हि परमे स्थानेऽनावृत्तिलक्षणे स्थितः । आदरातिशयार्थं चैतत्ताविद्याः । साक्षात्कलेयं सर्व- मुख्येन प्रजापतिना वेदेभ्यः समुद्भूतेति ॥ ७७ ॥

एतदक्षरमेतां च जपन् व्याहृतिपूर्विकाम् ॥

सन्ध्ययोर्वेदविंदिप्रो वेदपुण्येन युज्यते ॥ ७८ ॥

सत्यपि स्वाध्यायविधिप्रकरणे वाक्यात्सन्ध्याजपविधिरयम् । तत्र गायत्र्या अनुवादः
प्रथमव्याहृतीनामप्राप्तविधिः ।

अत्र कश्चिदाह । “नायं सन्ध्याविधिरप्रकरणात् । विधिर्हि भवन्त्रयवारिणः
स्यात्तस्य प्रकृतत्वात् । न च तस्य सम्भवति । इह हि वेदविदित्युच्यते । न च तस्य प्रब्रमो-
पनीतस्य वेदविश्रमस्ति । अपि च फलमत्र श्रूयते—वेदपुण्येन युज्यते । नित्यञ्च सन्ध्यो-
पासनविधिः न फलार्थः । न चैतद्विद्वाः किमिदं वेदपुण्यं नाम फलं, येन योगोऽयं जप
उच्यते । यदि तावद्वेदाध्ययनात्पुण्यमभिप्रेतं तदवाप्तिवेदपुण्येन ‘योगो’ऽभिप्रेतस्तत्र यस्तावदयं

प्रकृतः स्वाध्यायविधिस्तस्य नार्थावबोधोपादृते किञ्चित्फलमस्त्यश्रुतत्वात् दृष्टत्वाच्चार्थावबोधस्य कल्पनाऽपि नास्ति । यश्च गृहस्थादीनां विधिः “अहरहः स्वाध्यायमधीयीत” इति सोऽपि नित्य एव । यत्तत्र फलश्रवणं ‘पयो दधि घृतं मधु’ इतिसोऽर्थवाद एव । तस्मान्नायं विधिः । विधौ हि सर्वमेतद्विवक्षितव्यम् । यदा त्वयमर्थवादस्तदा ‘अपन्न’ इति प्रकृतमध्य-यनमुच्यते, ‘वेदपुण्येने’त्येतदपि यथाकथञ्चिन्नीयते” ।

अत्रोच्यते । वाक्येन प्रकरणं बाध्यत इत्युक्तमेव । यत एव वेदवित्पदं सन्ध्यापदं च न प्रकृतविषयतयाऽन्वेति, तत एवान्यत्रायं विधिः । सन्ध्योरेतत्त्रयं जपेदित्येतावान्विधिः । वेदवित्पदमनुवदिष्यते । “गृहस्थादीनां वेदवित्त्वस्य सम्भवात् ब्रह्मचारिणां वेदवित्त्वं न सम्भवतीति” चेत् किं तदीयेन सम्भवेन । यथा प्राप्तानुवादे हि सर्वाग्रमिषामाधिकारः । कर्तृविशेषणे हि वेदवित्पदे ब्रह्मचारिणो नाधिकारः स्यात् । “कथं पुनरस्यानुवादः” । वाक्यभेदप्रसङ्गात् । विधौ सन्ध्याविधौ प्राप्ते प्रणवव्याहृतयस्तावदप्राप्तास्तत्र विधातव्याः । तत्र यद्यपरं वेदविदिति विधीयते तदा वाक्यभेदः स्यात् । प्राप्ते हि कर्मणि नानेकार्थ-विधानं सम्भवति । प्रणवव्याहृतीनां तु नानुवादः सम्भवति ।

तेनायमत्र वाक्यार्थः 'सन्ध्ययोर्यत्सावित्रीं जपेदित्युक्तं तत्रायमपरो गुणः प्रणव-
न्याहृतिपूर्विकां तां जपेत्' ।

विप्रमह्यं च तदा प्रदर्शनार्थमेव ।

यदप्युक्तं—“फलमत्र श्रूयते नित्यञ्च विधिः सन्ध्यायाः” । कां नामायं विरोधः ? नित्य एव तस्मिन्गुणे कामो भविष्यति । प्रणवव्याहृतिगुणकान्तस्मादिदं फलमिति । यथा गोदोहनप्रणयनकादग्निहोत्रात्पशवः फलम् “गोदोहनेन पशुकामस्य प्रणयन्” इति । वाक्यसामर्थ्येनाध्याख्यैस्तदुक्तं, न त्वयं काम्यो विधिः । स्मृत्यन्तरे हि नित्य एवायं विधिः स्पष्ट एवोक्तो “गायत्री शिरसा सार्धं जपेद् व्याहृतिपूर्विकाम्” इति । फलानवगमो भवतैवोक्तः । अयं शब्दो वेदपुण्येनेति । ‘वेदे यत्सन्ध्योपासनात्पुण्यमुक्तं तेन त्रिकमेतज्जपन्युज्यते, न केवलं गायत्रीम्’ । पुण्यं च धर्मः, वेदमूलत्वात्स्मृतीनां स्मृत्युक्तमपि वेदपुण्यस्य अपदिश्यते, वेदस्य पुण्यं ‘वेदपुण्यम्’ । किं च वेदस्य पुण्यम् । यत्नेन प्रप्तिपाद्यते । पठ्यमानाद्वेदाद्यजायते तदपि शक्यते तस्येति वक्तुम्, किंत्वासाधारणत्वात्प्रतिपाद्यमेव युक्तं व्यपदेश्यं नोत्पाद्यम् । यागादयो धर्ममुत्पादयन्ति, प्रतिपादकस्तु वेद एव ।

वेऽप्यन्यस्य पादस्य सामर्थ्यमाहुः “यदुक्तं ‘नित्यः स्वाध्याय’ इति तत्र सन्ध्यायां त्रिकजपादेव कृतार्था भवन्तीति” — तदप्यसत् । एवं सति तेन विधिना विकल्पेत् । तत्र च पाक्षिको नित्यस्वाध्यायताया बाधः स्यात् । न चाबाधे सम्भवति बाधोऽभ्युपगन्तव्यः ।

एतद्वारमि त्योङ्कारस्य प्रतिनिर्देशः ।

“ननु व नैतदेकमक्षरम् । द्वे वा त्रीणि वा” ।

उच्यते । अक्षरशब्देन केवलं स्वर उच्यते, व्यञ्जनसंयोगश्च । तत्रेह यादृशः प्रकृतः तादृशस्याभिधानम् ।

एतां च “तत्सवितुर्वरेण्यमिति” सावित्रीम् । व्याहृतयः पूर्वाः यस्यास्तां व्याहृति-पूर्विकाम् । तिस्रः प्रकृता एव ता व्याहृतयो गृह्यन्ते, प्रकृतपरत्वादस्य, न सप्त सत्यान्ताः ॥ ७८ ॥

सहस्रकृत्वस्त्वभ्यस्य बहिरेतत्रिकं द्विजः ॥

महतोऽप्येनसो मासात् त्वचेवाऽहर्विमुच्यते ॥ ७९ ॥

बहिरित्यनाश्रुता देश उच्यते । तेनैतदुक्तं भवति, ग्रामनगराभ्यां बहिररण्यं नदी-पुच्छिनादौ । सहस्रवारान् अभ्यस्य भावत्ये ।

“ननु कृत्वसुचोऽप्यावृत्तिः प्रतिपाद्यते, अभ्यस्येत्यनेनापि । तत्र पौनरुक्त्यम्” ।

सामान्यविशेषभावादोषः । अभ्यस्येत्यनेन सामान्यतोऽभ्यास उक्तस्तत्र विशेषा-पेक्षायां सहस्रकृत्वैति । न च कृत्वसुजन्तादेवोभयाऽवगतिस्तस्य क्रियाविशेषापेक्षत्वात् । न हि देवदत्तः पञ्चकृत्वोऽह इत्युक्ते—यावद्भुङ्क्ते इति नोच्यते—तावद्वाक्यार्थः समाप्यते ।

“ननु चाभ्यस्येत्यनेनापि न काचिद्विशिष्टा क्रियोपात्ता” ।

सत्यम् । जपः प्रकृतस्तमभ्यस्येति प्रतीयते । ‘आवृत्तिः’ पौनःपुन्येन सेवा ।

महतोऽप्येनसः । महत्पापं च ब्रह्महत्यादि, ततोऽपि मुच्यते, किं पुनरुपपातकेभ्यः । अपिः सम्भावने, न समुष्ये । भेदोपादानेन समुष्यावगमो यथा देवदत्तस्यात्र प्रभुत्वं यज्ञदत्तस्यापि । इह न तथा निर्देशः ।

“केभ्यः पुनरुपपातकेभ्योऽयं मोक्ष उच्यते । गावधादीन्युपपातकानि । तानि च प्रतिपादयामासत्प्रायश्चित्तानि सरहस्यानि । यानि वा संवेत्ति न कृतान्यनुक्तपरिहाराण्य-वश्यम्भावितया च ज्ञायते कृतानीति, तेषामपि नित्यानि सन्ध्योपासनादीन्यपनोदकानि । यदि चैतत्प्रायश्चित्तं स्यात्तदा तत्रैवावच्यत्, “जपेद्वै नियताहारः त्रिवेदेदस्य संहितामिति”—अतः । प्रायश्चित्ते चास्मिन्प्रायश्चित्तप्रकरणमेवानर्थकं स्यात् । को हि देवशत्रो जपमात्र-साध्यां निष्कृतिं हित्वा कृच्छ्रेषु शरीरप्राणहरेष्वध्यवस्येत् । उक्तं च—“अत्के चेन्मधु विन्दंत किमर्थं पर्वतं व्रजेत् । इष्टस्यार्थस्य संप्राप्ती को विद्वान्यत्नमाचरेत्” । तथा “पञ्चस्रभ्यं हि न प्राज्ञः क्रीणाति दशभिः पयैः” इति । न च प्रकृतेनैकवाक्यताबीजं किञ्चिद्विभज्य-मानसापेक्षत्वापत्तिर्येन तच्छेषतयाऽर्थवाद उच्येत” ।

अत्रोच्यते । विधिरेवायम् । पापप्रमोचनार्थ एवायं प्रयोगः । यत्तु “विषमशिष्टे-

विकल्पो न सिध्यतीति”—जपप्रायश्चित्तं एवास्मिन्विकल्पार्थो भविष्यति । अथमर्षणादिभिः सर्वपापापनोदनमुक्तं, तेनास्य विकल्पः । अथमर्षणे हि त्र्यहमुपवास उक्तः । इहाभ्रं व मासिकेन प्रयोगेण शुध्यति । ततो न दूरविप्रकृष्टेन तपसा समीयते, येन विषम-शिष्टता स्यात् ।

अथवा पूर्वकृतस्यैनसः शुद्धिरेषा ग्रहदैः स्थित्यादिसूचिते देवे दोषे । तस्मान्मोक्षः । अनिष्टम् ‘एन’ उच्यते । तस्मान्मुच्यते । तत्फलेन न सम्बध्यत इत्यर्थः ।

त्वचेवाहिः । जीर्णया त्वचा मुक्तः सर्पो यथा भवति । निरवशेषेण पापनाश एतेन प्रतिपाद्यते । यत्तु दैवाश्चर्मादिसूचितं पूर्वकृतमशुभं तत्र स्मृत्यन्तरे प्रायश्चित्तमात्रात् बहु । तत्प्रायश्चित्तेष्वेव निदर्शयिष्यामः ।

एतदेवाभिप्रेत्योक्तम्—“जपतां जुहतां चैव विनिपातो न दृश्यते” इति ॥ ७८ ॥

एतयर्चा विसंयुक्तः काले च क्रियया स्वया ॥

ब्रह्मसत्रियविद्योर्निर्गहणां याति साधुषु ॥ ८० ॥

एतया सावित्र्या । विसंयुक्तः हीनसन्ध्योपासनस्यक्तस्वाध्यायश्च । गर्हणां निन्दां साधुषु विशिष्टेषु याति प्राप्नोति । कीदृशीं गर्हणां प्राप्नोत्यत आह काले च क्रियया स्वया । काल “प्राबोधशान्” इत्यस्मिन्वियुक्ते गते निन्द्यते ।

एवमुपनीतोऽपि स्वाध्यायारम्भयोग्यः सावित्रीवर्जितो ब्राह्म्य एव भवति ।

त्रयाणां या साधारणी स्वक्रिया । सेह निर्दिष्टा । सा चोपनयनमेव । कालशब्दश्चै-वमर्थवान् । अध्ययनादिस्वकर्मविवक्षायामेतावदेव वाक्यं स्यात् यत् क्रियया स्वयेति ।

योनिशब्दो जन्मपर्यायो जात्यर्थं गमयति । विप्रादिजातीय इत्यर्थः ।

अर्थवादेऽयं ब्राह्म्यप्रायश्चित्तार्थः ॥ ८० ॥

ओङ्कारपूर्विकास्तिस्रो महाव्याहृतयोऽव्ययाः ॥

त्रिपदा चैव सावित्री विज्ञेयं ब्रह्मणो मुखम् ॥ ८१ ॥

ओङ्कारः पूर्वं यासां ता ओङ्कारपूर्विकाः । महाव्याहृतयः प्रकृता एव मूर्धुवः स्वरित्येते शब्दा अभिधीयन्ते । अथयया भविनाशिन्यः । फलस्य दीर्घकालत्वादेवमुच्यते । अन्यथा “सर्व एव शब्दा नित्या” इति विशेषणमनर्थकम् ।

त्रिपदा तत्सवितुरित्येषा सावित्री ब्रह्मणो मुखम् । आद्यत्वान्मुखव्यपदेशः । अतश्चार्म्भे अध्ययमेतदित्यस्यैवार्थवादः । अथवा मुखं द्वारमुपायो ब्रह्मप्राप्तिरनेन भवतीत्येतदेवाह ॥ ८१ ॥

योऽधीतेऽहन्यहन्येतां त्रीणि वर्षाण्यतन्द्रितः ॥

स ब्रह्म परमभ्येति वायुभूतः स्वमूर्तिमान् ॥ ८२ ॥

आकाश इव सर्वव्यापी विभुः सम्पद्यते, स्वमूर्तिः स्वस्वभाववान् भवति । न तु 'मूर्तिः' शरीरम्, आकाशस्य शरीराभावात् ।

“अथ किमिदं ब्रह्म, यद्रूपापत्तिरुच्यते” ।

परमात्माऽऽन्दरूपः, यस्येमे क्षेत्रज्ञा पञ्चनजबोद्धस्य वारिराशेरिवोर्मयः । ते यथा प्रशान्तावस्थे तस्मिन्स्वरूपा भवन्ति, एवममी तद्रूपा आत्मानः सम्पद्यन्ते । विशेषतश्च सर्वमेतद् द्वाद्वाशे वक्ष्यते ।

अध्ययनमिदं गायत्र्याश्रितं न जपो, न चात्रावृत्तिगणनाऽस्ति ।

अतन्द्रित इतिवचनाद्बहुकृत्वः करणं प्रतीयते । मङ्कलप्रयोगे हि नास्ति तन्द्राशङ्का ।

मोक्षार्थिनोऽयं विधिः ॥ ८२ ॥

एकाक्षरं परं ब्रह्म पाणायामाः परं तपः ॥

सावित्र्यास्तु परं नास्ति मौनात्मन्यं विशिष्यते ॥ ८३ ॥

ओङ्कार एकाक्षरम् । तत्परं ब्रह्म । ब्रह्मप्राप्तिहेतुत्वात् । “तज्जपस्तदर्थभावना” (योग सू. १।२८) तथा ब्रह्मप्राप्तेरेवमुच्यते । ओमिति ब्रह्माभिधानम् । एवं ह्यङ्गुः ‘तस्य वाचकः प्रणव’ इति । (योग सू. १।२७)

“तत्परं प्रकृष्टं कुतः” ।

अन्याभ्यः ब्रह्मोपासनाभ्यः । “अन्नं ब्रह्मेत्युपासीत,” “आदित्यो ब्रह्मेत्यादेशः” इति एवमाद्याभ्य उपासनाभ्यः ओङ्कारोपासना प्रकृष्यते । अध्ययनादेव तत्प्राप्त्यभिधानात् । शब्दस्यैव च ब्रह्मत्वेन अवस्थात्—“शब्दब्रह्मणि निष्णातः परं ब्रह्माधिगच्छतीति” । सर्वो ह्यर्षो वाग्व्यवहारानतीतो, वाचश्च सर्वस्या ओङ्कारो मूलम् । तथा च श्रुतिः—“तथा शाकुना सर्वाणि पत्राणि सन्तृण्णान्येवमोङ्कारेण सर्वा वाक् सन्तृण्णाः ओङ्कार एवेदं सर्वमिति” । सन्तर्दनमनुसृतिः आश्रयभावापत्तिर्वा ।

“कथं पुनः सर्वा वागोङ्कारेण सन्तृण्णा” ।

वैदिक्यास्तावदोङ्कारपूर्वकत्वमुक्तम् । लौकिक्या अपि, ‘तदादीनि वाक्यानि स्युरि’ त्यापस्तम्भवचनात् ।

उपनिषद्भाष्ये चैतदन्यथा व्याख्यातम् । तन्निष्ठानुयोगात् प्रदर्शितम् ।

प्राणायामशब्द आचमनवद्विशिष्टेति कर्तव्यताके प्राणनिरोधे वर्तते । ‘परं तपः’-चान्द्रायणादिभ्यः ।

“किं पुनस्तस्य श्रेष्ठम्” ?

भक्तिरेषा ।

सावित्र्याः परं मन्त्रज्ञानं नास्ति ।

एषामिति प्रशंसा । मानात्मन्यं विशिष्यते । मौनं वाङ्मन्यम् उच्यते । तस्य च यत्फलं ततोऽधिकं सत्यवचनात्प्राप्यते । सत्यवचने विध्यर्थोऽपि तथाऽनुष्ठितो भवति । मौने तु केवलमनृतप्रतिषेधानुष्ठानमेव ।

अर्थवादेऽयं श्लोकः ॥ ८३ ॥

सरन्ति सर्वा वैदिक्यो जुहोतियजतिक्रियाः ॥

अक्षरं त्वक्षरं ज्ञेयं ब्रह्म चैव प्रजापतिः ॥ ८४ ॥

यावन्तः केचन वैदिका ‘होमा’ अग्निहोत्रादयो, ये च ‘यागा’ ज्योतिष्टोमादयः, ते सर्वे क्षरन्ति न परिपूर्णफला भवन्ति, फलं वा तदीयं स्ववत्थाशु विनश्यति ।

अक्षरं त्वेतदोङ्काराख्यमक्षरं ज्ञेयमचयफलम् । ब्रह्मीभूतस्य न पुनः संसारापत्तिः । अतोऽचयफलत्वादक्षरमुच्यते । एकोऽक्षरशब्द उद्देश्यः संज्ञाशब्दो द्वितीयो यौगिकः क्रियाशब्दः । ब्रह्म च तदेव । प्रजापतिश्चोङ्कार एव ।

स्तुतिरेषा ।

जुहोतियजतीति धातुनिर्देशस्तयोः क्रियाः प्रतिपादार्था यागहोमाः । व्यक्तजपेक्षं बहुत्वम् । अथवा धात्वर्थनिर्देश एवायं जुहोतियजतीति । ‘क्रिया’स्तद्व्यतिरिक्ता दानाद्याः । द्वन्द्वश्चायम्, ‘जुहोतियजतीति च क्रियाश्च’ । होमयागौ प्राधान्यात्पृथगुपादीयेते ।

अत्रोक्ता ऋकारस्य स्तुतिः केवलस्यापि जपविधानार्थेति केचित् । न हि प्रकृतविधिशेषतैवात्र, पुनः परामर्शाभावात् । वैश्वानरे ह्यष्टत्वादीनां “यदष्टाकपालो भवति, गायत्र्या चैनं ब्रह्मवर्चसेन पुनाति, यन्नवकपालस्त्रिवृत्तैवाऽस्मिन्तेजो दधाति” इति । सर्वत्र वैश्वानरपदापेक्षया तदेकवाक्यत्वे सम्भवति न वाक्यभेदकल्पनया विध्यन्तरसम्भवः । इह त्वाक्षरं ज्ञेयमिति न पूर्वापेक्षा, नापि सावित्र्यादीनां पुनः परामर्शोऽस्ति । अतः स्वपदार्थैरेव वाक्यार्थपरिसमाप्तेर्नान्यशेषता । ज्ञेयमित्यत्र कृत्यो विधायकः । ब्रह्मपदेन च सम्बन्धाद्ब्रह्मरूपतया ज्ञेयमुपास्यं भावनीयम् । भाव्यमाने च तस्मिन्मानसजप उक्तो भवति ॥ ८४ ॥

विधियज्ञजपयज्ञो विशिष्टो दशभिर्गुणैः ॥

उपांशुः स्याच्छतगुणः साहस्रो मानसः स्मृतः ॥ ८५ ॥

विधिविषयो यज्ञो विधियज्ञो ज्योतिष्टोमादिः । यत्कर्म यजेतेति चोदितं, वाद्येन व्यापारेण श्रुतिगादिसर्वाङ्गसम्पन्ना क्रियते स 'विधियज्ञ' इहोच्यते । जपस्तु न यज्ञः, प्रशंसया यज्ञ उपचारेणोच्यते । अतो नासौ विधियज्ञः । स विशिष्टः प्रकृतः श्रेष्ठो यज्ञो, ज्योतिष्टोमादेर्दशभिर्गुणैः ।

महाफलत्वमेतेन जपस्योच्यते । यदेव यागात्फलं तदेव बहुतरङ्गपात्प्राप्यते । न च यागेभ्यः श्रौतेभ्यो जपस्याधिकफलत्वं युक्तम् । तथाहि सति कः शरीरधनपरिचयरूपेषु यागेष्वध्यवस्येत् । तस्मात्प्रशंसैषा । पूर्णाहुत्या सर्वान्कामानवाप्नोतीतिवत् । एतावदस्यार्थः— तदेव स्वर्गादिकलमवाप्यते, किन्तु लोकवत्प्रयत्नविशेषात् । फलपरिमाणविशेषः अविशेषित्वात् यज्ञस्य, स्वर्गप्राप्तपुत्रपद्मादि यस्य यज्ञस्य यत्फलं तत्तज्जपात्प्राप्यते ।

उपांशुः शतगुणः, यदन्यो न शृणोति समीपस्थोऽपि ।

सहस्रगुणः साहस्रो मानसः मनोव्यापारमात्रेण यश्चिन्त्यते ।

जपमात्रविषय उपांशुत्वादिगुणः, प्रकृतस्य योऽधीतेत्यनेन विच्छेदात्, तेन यः प्रायश्चित्तादौ जपो यः शान्तिको यश्चाभ्युदयिकः सर्वत्रैते गुणाः ।

सहस्रमस्यास्तीति साहस्रः । गुणानां प्रकृतत्वात्सहस्रगुणसद्भावः प्रतीयते । गुण-शब्दश्चावयववचनः । फलभूमा च सम्बन्धादवगम्यते ॥ ८५ ॥

ये पाकयज्ञाश्चत्वारोऽविधियज्ञसमन्विताः ॥

सर्वे ते जपयज्ञस्य कलां नार्हन्ति षोडशीम् ॥ ८६ ॥

महायज्ञाः पाकयज्ञा उच्यन्ते, ब्रह्मयज्ञं वर्जयित्वा चत्वारो यज्ञा भवन्ति । 'विधियज्ञा' उक्तास्तेः समन्विताः सहिताः । कलामंशं षोडशीं नार्हन्ति । षोडशेन भागेन न समा भवन्ति । अथवाऽर्हतिः प्राप्त्यङ्गे मूल्यपणने वर्तते । अर्हशब्दात्तिपं कृत्वा अर्हन्तिरूपम् ॥ ८६ ॥

जप्येनैव तु संसिध्येद्ब्राह्मणो नात्र संशयः ॥

कुर्यादन्यन्न वा कुर्यान्मैत्रो ब्राह्मण उच्यते ॥ ८७ ॥

जप्येनैव सिद्धिं काम्यफलावाप्तिं ब्रह्मप्राप्तिं वा प्राप्नुयात् । नात्र इति शङ्का कर्तव्या यत् 'ज्योतिष्टोमादिभ्यो महाप्रयासेभ्यो भावनाभ्यश्च यज्ञवन्धव्यं तज्जपेन कथं सिध्यती'ति । सिद्धयत्येव ।

कुर्यादन्यत् अनित्यं ज्योतिष्टोमादि । अथवा तदपि न कुर्याद्यतो मैत्रो ब्राह्मण उच्यते । मित्रमेव मैत्रम् । सर्वभूतमैत्रीरतेन ब्राह्मणेन भवितव्यम् । अग्निषोमीयपशु-हिंसायां च कुतो मैत्री ।

अयमर्थवाद एव, न पुनः पञ्चङ्गकर्मप्रतिषेधः, पूर्वशेषत्वावगतेः । प्रत्यक्षश्रुतिविहितत्वाच्च तेषाम् ।

अतिक्रान्तो जपविधिः ॥ ८७ ॥

इन्द्रियाणां विचरतां विषयेष्वपहारिषु ॥

संयमे यन्नमातिष्ठेद्विद्वान् यन्तेव वाजिनाम् ॥ ८८ ॥

इन्द्रियाणां संयमे यन्नमातिष्ठेदित्येतावाङ्मन्त्रार्थः । परिशिष्टोऽर्थवादः, आसन्न्योपासनविधेः ।

'संयमः' प्रतिषिद्धेषु विषयेषु प्रवृत्तिपरिहारोऽप्रतिषिद्धेष्वप्यतिसक्तिवर्जनम् । तत्र प्रतिषिद्धपरिहारस्तैरेव प्रतिषेधैः सिद्धः । अप्रतिषिद्धेष्वप्यतिसक्तिनिषेधार्थोऽयं श्लोक-सङ्घातः । एतदेवाह । विचरतां विषयेषु स्वातन्त्र्येण वस्तुशक्त्या प्रवर्तमानानाम् । अपहारिषु विषयेषु—अपहरन्त्याकर्षन्त्यात्मसात्कुर्वन्ति पारतन्त्र्यमापादयन्ति पुरुषं त अपहारिणो विषया मनोहरा य उच्यन्ते । तत्र विचरतां विविधं विशेषेण चरताम् । यदीन्द्रियाणि विशेषेण न चरेयुरपरिहारिणोऽपि तदा विषयाः किं कुर्युः । भवन्तु वा निरकुशानीन्द्रियाणि, यदि विषयाः प्रत्याख्यायिकास्तथाऽपि सुसंयमः पुरुषेणात्मा । यतस्तूभयं सापराधमतो यन्न आश्रेयो, दुर्नियमानि ह्येतानि ।

यन्तेव वाजिनाम् । यन्ता सारथिरन्धानां यथा रथयुक्तानां स्वभावतो विचरन्-शीलानां संयमे नियमे यत्नं करोति, ते न तदाऽनिच्छया उन्मार्गेण वहन्ति, विधेयतां तस्य भजन्ते, एवमिन्द्रियाणि विधेयीकर्तव्यानि ॥ ८८ ॥

एकादशेन्द्रियाण्याहुर्यानि पूर्वे मनीषिणः ॥

तानि सम्यक्प्रवक्ष्यामि यथावदनुपूर्वशः ॥ ८९ ॥

सङ्ख्यानिर्देशोऽयं प्रमाणान्तरगम्यो न शास्त्रार्थः, सौहार्देन तु व्युत्पाद्यते । तानि पूर्वे मनीषिण आहुः । परस्तात्प्रामतः कर्मतश्च वक्ष्यामि । आनुपूर्व्यमनाकुलता । पूर्वप्रवक्ष्यामेयं तार्किकैरेव व्यवस्था कल्पिता, किन्तु पूर्वेषामप्याचार्याणां स्थितैव । एताम-जानन्तो नागमिका इति लोकैरुपहस्यन्ते, इत्यतोऽयं वेदितव्यः ।

प्रसिद्धाः पदार्था व्याख्याताश्च प्राक् ॥ ८९ ॥

श्रोत्रं त्वक् चक्षुषी जिह्वा नासिका चैव पञ्चमी ॥

पायूपस्थं हस्तपादं वाक्चैव दशमी स्मृता ॥ ९० ॥

श्रोत्रादीनि प्रसिद्धानि । अधिष्ठानभेदाच्चक्षुषी इति द्विवचनम् । अन्यत्र तदाधारायाः शक्तेरेकत्वादेकवचनम् । उपस्थः शुक्रोत्सर्जनः पुंसो रजस्तदाधारश्च स्त्रियाः ।

द्वन्द्वनिर्दिष्टयोः 'प्राण्यङ्गत्वादेकवद्भावः' (पा. सू. २।४।२) । वाक् ताल्वादिः शब्दाभिधायकः शरीरावयवनामनिर्देशोऽयम् ॥ ९० ॥

बुद्धीन्द्रियाणि पञ्चैषां श्रोत्रादीन्यनुपूर्वशः ॥

कर्मेन्द्रियाणि पञ्चैषां पायवादीनि प्रचक्षते ॥ ९१ ॥

कार्यमिदानीमेवामाह स्वरूपावधारणार्थम् । न हि तानि प्रत्यक्षानि । बुद्धीन्द्रियाणि बुद्धेरिन्द्रियाणि जनकानि कार्यकरणानि । कार्यकरणसम्बन्धे षष्ठी ।

श्रोत्रादीन्यनुपूर्वशः । आदिशब्दस्य प्रकारार्थता मा विज्ञायीति अनुपूर्वशः क्रमेणेत्यर्थः । क्रमश्च मन्त्रिवेशापेक्षो भवत्यतः पूर्वश्लोकोक्ता व्यवस्थाऽऽश्रीयते ।

कर्मेन्द्रियाणि । परिस्पन्दात्मकमत्र कर्म विवक्षितम् ॥ ९१ ॥

एकादशं मनो ज्ञेयं स्वगुणेनोभयान्मकम् ॥

यस्मिन् जिते जितावेता भवतः पञ्चकौ गणौ ॥ ९२ ॥

एकादशसङ्ख्यापुरकं मन इन्द्रियाणाम् । स्त्री गुणो मनसः सङ्कल्पः । तंनोभयं शुभमशुभं वा सङ्कल्प्यते । अथवा बुद्धीन्द्रियेषु कर्मेन्द्रियेषु स्वविषयप्रवृत्तौ सङ्कल्पमूलत्वात् उभयात्मकमुच्यते ।

यस्मिञ्जिते एतौ बुद्धीन्द्रियवर्गः कर्मेन्द्रियवर्गश्च पञ्चकौ प्राक्प्रदर्शितपरिमाणौ जितौ भवतः । तत्त्वाल्लानमेतत् ॥ ९२ ॥

इन्द्रियाणां प्रसङ्गेन दोषमृच्छत्यसंशयम् ॥

सन्नियम्य तु तान्येव ततः सिद्धिं निगच्छति ॥ ९३ ॥

प्रसङ्गः तत्परता । तेन हेतुभूतेन दोषं दृष्टमदृष्टं च ऋच्छति प्राप्नोति । नात्र संशयो निश्चितमेतत् ।

सन्नियम्य तानीन्द्रियाणि ततः सिद्धिमभिप्रेतार्थावाप्तिं श्रौतस्मार्तकर्मणामनुष्ठानफलं निःशेषं गच्छति प्राप्नोति ॥ ९३ ॥

न जातु कामः कामानामुपभोगेन शाम्यति ॥

हविषा कृष्णवर्त्मैव भूय एवाभिवर्धते ॥ ९४ ॥

तिष्ठतु तावद्विषयाभिलाषः, शास्त्रोपदेशात् क्रियते । किन्तु दृष्टमेव सुखं तावन्निवृत्तेर्भवति । तथाहि सेव्यमाना विषया अपि अधिकं गर्हमुत्पादयन्ति उदरपुरं भुक्तवत्सृष्टस्याति-सौहित्यमपि गतवतो भवति हृदयसमीहा 'किमिति न शक्नोमि अन्यद्भोक्तुम्', अशक्त्या तु न प्रवर्तते । ततो नैवा भोगेन शक्या निवृत्तिर्न कदाचित्कामोऽभिलाषः कामानां कार्म्यमानानां स्पृहणीयानामर्थानामुपभोगेन सेवया शाम्यति निवर्तते । भूयोऽधिकतरं वर्धते । हविषा धृतेन कृष्णवर्त्मैः प्रिरिव ।

दुःस्वरूपस्याभिलाषः । अनुपभुक्तरसस्य त्वभिलाषानुत्पत्तिः । तत्त्वप्रसङ्गानमेतत् । उक्तञ्च "यत्पृथिव्यां प्रोहियं हिरण्यं पशवः स्त्रियः । नाल्लभेकस्य तत्सर्वमिति मत्वा शमं ब्रजेत्" ॥ ९४ ॥

यश्चैतान्प्राप्नुयात्सर्वान् यश्चैतान्केवलान्स्त्यजेत् ॥

प्रापणान्स्वकामानां परित्यागो विशिष्यते ॥ ९५ ॥

पूर्वोक्तं हेतुत्वेनोपजीव्यायं निगमश्लोकः पठितः । यदा संवया वर्धते कामः अतो य एतान्कामान्कामी सर्वान्प्राप्नुयात्सेवेतानेकमण्डलेभर इव तरुणः, यश्चैतास्त्यजति केवलानि ईषदपि न स्पृशति नैष्ठिक एव बालः । तयार्यः प्रापको भोक्ता तस्मात्स विशिष्यते । अतिशयेन श्रेष्ठो भवति यः परित्यजेदिति । एतच्चात्मप्रत्यक्षम् ॥ ९५ ॥

न तथैतानि शक्यन्ते सन्नियन्तुमसंवया ॥

विषयेषु प्रजुष्टानि यथा ज्ञानेन नित्यशः ॥ ९६ ॥

यथा वमरण्यावास एव तर्हि प्राप्तम् । न हि तत्र विषया सन्निधीयन्ते । असन्निहिताश्च न सेविष्यन्ते । तदर्थमाह—नासेवया इन्द्रियाणि नियन्तव्यानीति । निःसुखः स्यात् । अथ च स्मरन्ति न पूर्वाह्नमध्यन्दिनापराह्णान्फलान्कुर्याद्यथाशक्ति धर्मार्थकामेभ्यः । न च शरीरधारणमसेवया भवति । किं तु गर्धनिषेधोऽयमुच्यते । स च गर्हः—सत्यामपि सेवायां—ज्ञानेन—विषयगतदोषज्ञानेन—अस्थिस्थूलं क्लाययुतमित्यादिशास्त्रोक्तेन, स्वसं-विदा च विपाकविरसतया, किं विपाकफलमेवादिदोषभावनया वैराग्याभ्यासेन क्रमेण स्पृहा निवर्तते । न तु सहसैव त्यक्तुं शक्यते । किन्तु नित्यशः नित्यकालं, ज्ञानवि-शेषमेतत् ।

'प्रदुष्टानि' प्रवृत्तानि । दोषवत्त्वात् प्रवृत्तान्येव प्रदुष्टान्युच्यन्ते ।

अयं शस्त्रत्र तत्र नित्यशः अनुपूर्वशः सर्वशः पूर्वश इति व्याख्यानप्रभृतिभिर्महामुनिभिः प्रयुज्यते । तस्य साधुत्वे यज्ञः कर्तव्यः । तत्र शस्त्रविधौ । "एकवचनात् वीप्सायामिति" (व्या. सू. ५।४।४३) पठ्यते । तत्र वीप्सार्थः कश्चित् द्योतयितव्यः ।

अन्ये तु शसस्तिष्ठत्यर्थस्य किपि रूपं वर्णयन्ति । क्रियाविशेषणं चैतत् नपुंसकम् । नित्यस्थितेन ज्ञानेनेत्यर्थः ॥ ८६ ॥

वेदास्त्यागश्च यज्ञाश्च नियमाश्च तपांसि च ॥

न विप्रदुष्टधावस्य सिद्धिं गच्छन्ति कर्हिचित् ॥ ९७ ॥

अयमत्र विधिरेव । वेदास्तद्विषयमध्ययनजपादि । त्यागो दानं लक्षणया । अथवाऽप्रतिषिद्धस्यापि मधुमांसभक्षणादेर्निवृत्तिः फलदेत्यनेन वर्जनम् । विप्रदुष्टो भावश्चित्तं यस्य तस्य । सिद्धिं न गच्छन्ति फलसाधकानि न भवन्ति, कस्मिंश्चिदपि काले । अतोऽनुष्ठानकाले नाभिप्रेतादिगतमानसेन भवितव्यम् । शक्यं तर्हि सर्वेतरविकल्पतिर-
स्कारेण कर्मणि मन आधेयम् ।

अङ्गं हि कर्मसु विषयचिन्तात्यागोऽनेन वाक्येन विहितः । तदभावे कर्मनैफल्यं स्यात् । एष हि भावदोषो यत्कर्मानुष्ठाने प्रवृत्तः तत्परतात्यागेन व्यसनेषु मनोऽवधानम् ॥ ८७ ॥

श्रुत्वा स्पृष्ट्वा च दृष्ट्वा च भुक्त्वा ग्रात्वा च यो नरः ।

न हृष्यति ग्लायति वा स विज्ञेयो जितेन्द्रियः ॥ ९८ ॥

श्रुत्वा वंशगीतादिभ्रान्तिं, 'त्वं बृहस्पतिरित्यादिवचनं श्रुत्वा—न हृष्यति । रुच-
परुषाक्रोशवाचः श्रुत्वा न ग्लायति न मनोदुःखं भजते । ग्लानिः खेदः । स्पृष्ट्वा
राक्ष्वाकौशेयादिवस्त्रं अजलोमकृतञ्च समत्वेनानुभवति । एवं सुवेषतरुणीजननटप्रेक्षासु
शत्रुदर्शने च समः । बहुघृतं क्षीरषष्टिकां कोदवांश्च समं भोजने । देवदारुतैलं कपूरादि
च तुल्यं जिघ्रतः । तत्राकर्तव्यं यथा केवलैर्मानसैः सुखदुःखैर्न स्पृश्यते । एवं तेन
जितानीन्द्रियाणि भवन्ति । न त्वप्रवृत्त्यैव । इत्यपर्यन्तः संयमः आश्रयणीयः ॥ ८८ ॥

“ननु च ब्रह्मचारिणा स्त्रोसम्बन्धो यत्नेन वर्ज्यः, संस्कृतमिच्छालाभस्तु किमिति निषिध्यते” । अत आह—

इन्द्रियाणां तु सर्वेषां यद्येकं क्षरतीन्द्रियम् ॥

तेनास्य क्षरति प्रज्ञा दृतेः पादादिवोदकम् ॥ ९९ ॥

निर्धारणे षष्ठो । एकमेव यदीन्द्रियं क्षरति स्वातन्त्र्येण स्वविषयं वर्तमानं न
निवार्यते । ततोऽस्य क्षरति प्रज्ञा धैर्यमिन्द्रियान्तर्विषयमपि । दृतिश्चागादिचर्मो-
दकाद्याहरणभाजनं, तस्य संवृतेष्वपीतरेषु यद्येकस्मादुद्धर्कं पादात्स्त्ववति, सर्वं रिच्यते ।
ज्ञानाभ्याससम्भृतं धैर्यं सन्त्यक्ज्ञानमेव वा । विषयगुणतया तद्रूपमानसस्य न तत्त्वतो
युक्तिशास्त्रगन्ता अर्थाः सन्त्यक् प्रतिभासन्ते ॥ ८९ ॥

वशे कृत्वेन्द्रियग्रामं संयम्य च मनस्तथा ॥

सर्वान्संसाधयेदर्थानक्षिप्वन् योगतस्तनुम् ॥ १०० ॥

उपसंहरति । सत्यपीन्द्रियत्वे मनसः प्राधान्यात्पृथगुपादानम् ।

ग्रामः सङ्घातः । विधेयीकृत्वेन्द्रियाणि तथा मनः । सर्वानर्थाञ्ज्वातमातर्कर्म-
साध्यान्संसाधयेन्निष्पादयेत् । तनुं शरीरमक्षिप्वन्नपीडयन् ।

योगतः युक्त्या । सहसा कस्यचित्कठिनासनकृष्णाजिनादिप्रावरणात् पीडा भवति
सुकुमारप्रकृतेः, तदर्थमिदमुच्यते । येषां सुशीलितं सुसंस्कृतं भोजनं मृदुशय्यादि, न तैः
सहसा तस्यक्तव्यमपि तु क्रमेण सात्त्वयतामानेतव्यं तद्विपरीतम् । 'योगः' क्रमेण
प्रवृत्तिरुच्यते । तत्र च योगतो वशे कृत्वेति सम्बन्धः । यथास्थानमेव वा योगतं इति
योजनीयम् । युक्त्या धौचित्यतः शरीरं नापनयेत् । यदुचितं शरीरस्य न तज्ज्वातिति
निवर्तयेत् । तात्पर्यं वा 'योगः' । तृतीयार्थे तसिः । तात्पर्येण शरीरं रचेत् ॥ १०० ॥

पूर्वां सन्ध्यां जपंस्तिष्ठेत्सावित्रीमार्कदर्शनात् ॥

पश्चिमां तु सदाऽऽसीत सम्यगृहविभावनात् ॥ १०१ ॥

सम्मुखे प्रातः 'पूर्वा' सन्ध्या । आदित्यास्तमये 'पश्चिमा' । तां तिष्ठेत् जपन्सा-
वित्रीम् । आसनादुत्थाय निवृत्तगतिरेकत्र देशे स्यात् । सावित्री उक्तैव—'तत्सवितु-
र्वरेण्यमिति' । वस्या ह्यनुवादः । अकारादिविधिः श्लोको सन्ध्याजपार्थ 'एतदचरमेतां
चेति' । आर्कदर्शनादिति । यावद्भगवानादित्यो दृष्टः । जपस्थानयोरयमेव विनिर्देशः ।

“ननु किमवधिना । अर्कोदय एव सन्ध्या निवर्तते । तथाहि । 'न सर्वं तमः क्षीणं
नापि परिपूर्णः प्रकाश एषा सन्ध्या' । उक्तं च 'दिवि प्रकाशो भुवि चान्धकारः कालः
स सावित्र इति प्रदिष्टः' । निरुक्तेऽप्युक्तं 'अधोभागः सावित्र' इति । पशुसमाम्नाये
विज्ञायते 'कस्मात्सामान्यादधस्ताद्रामोऽधस्तात्कृष्ण' इति । आदित्योदये च सर्वतस्तमो
निवर्तते । उभयधर्मानिवृत्तौ च सन्ध्या—रात्रिधर्मेऽहर्धर्मे च । अत्यन्तसंयोगे चैषा द्वितीया
सन्ध्यामिति । तेन यावत्सन्ध्याकालं तिष्ठेदित्युक्तं भवति । ततः परं स्वातन्त्र्यं
स्थितमेव ।”

केचिदाहुर्नैवेयमत्यन्तसंयोगे द्वितीया, किं तर्हि “कालश्चाकर्मकाणां कर्मसंज्ञो भव-
तीति” वातिककारस्तत्र 'कर्मणि द्वितीये' त्येव द्वितीया । यत्तु “कालाध्वनोरत्यन्त-
संयोगः” इति तद्यत्र क्रियावाची शब्दो न प्रयुज्यते । 'कोशं कुटिला नदी' 'सर्वरात्रं
कल्याणी' । यत्र च सकर्मको धातुः, 'मासमधीयत' इति स तस्य विषयः । इह पुनः
'सन्ध्या' तिष्ठेदिति तिष्ठतिरकर्मकः । अतो विधिनिर्देशः कृत्स्नसन्ध्याप्राप्त्यर्थं स्थाना-

मनयोः कर्तुम् । आरम्भकालस्त्विह नोक्तः, सन्ध्याशब्देनैव समर्पितत्वात् । य एव हि सन्ध्याकालस्यारम्भः स एव तद्विधेः । न हि पूर्णमास्यादिकालवद्दोषः सन्ध्याकालो, यदि विलम्बः स्याद्दुर्लभो ह्यसावतिसूक्ष्मत्वात्तुलान्तरयोरिव नामोन्नामौ । अलक्ष्यपैर्वा-
पर्यौ रात्रेर्विरामोऽहश्च प्रारम्भः । अतिशीघ्रगतिर्भगवान्भास्करस्तस्य यथा निमुक्ते राशौ राश्यन्तरसंक्रमणं घुटिमात्रकालमिच्छन्ति ज्योतिषिकाः । एवं दिवसारम्भावमानयोर-
प्युदयास्तमयौ । प्रागुदयाद्वात्रिरुदितेऽहः । अनेन च नास्ति 'सन्ध्या' । आदित्यादयोनैव रात्रिविरामात् । अत एवोदयास्तमयमपीपयोरनुष्ठानप्रवृत्तिः । स्पष्टे च सूर्ये नक्षत्रेषु च निवृत्तिर्यतो य इत्यन्तं कालमुपास्ते तेनावश्यं मुख्ये काले विधिनिर्वर्तिता भवति । अत एव च यावान्सावित्रः कालः सेह सन्ध्याऽभिप्रेता न ज्योतिःशास्त्रगणिता । सा चोक्ता पुरस्तात् ।

“यद्येवं, येषामयमेवाग्निहोत्रकालस्तेषां सन्ध्याविधेरभावः प्रसक्तः” ।

केयं परिचोदना । श्रौतेन स्मार्तस्य बाधो युक्त एव । नैव चात्र विरोधः । तिष्ठताऽपि शक्यं होतुमासीनेन च ।

“ननु च न केवले स्थानामने सन्ध्ययोर्विहिते, किन्तु त्रिकजपोऽपि । तच्च सावित्रीं जपन्कथं होममन्त्रमुच्चारयेत्” ।

अस्तु जपस्य बाधः । प्रधाने तावत्स्थानासने न विरुध्यते । ‘गुणलोपे च मुख्यस्ये’त्यनेन न्यायेन जपस्याङ्गत्वाद्बाधो युक्तः । तयोश्च प्रधानत्वं साक्षाद्विधिसम्बन्धात्तिष्ठेदा-
सीतेति च । जपस्य तु गुणत्वं, शत्रन्तत्वाज्जपतेर्लक्षणत्वावगमात् । अधिकारसम्बन्धश्च स्थानासनयोरेव, “न तिष्ठति तु यः पूर्वा” तथा “तिष्ठन्नैशमेनो व्यपोहतीति” ।

यत्तु केनचिदुक्तं—“तिष्ठतिरत्र गुणः, प्रधानं जपकर्म । ततो हि फलमश्रौष्येति” ।

तत्रोच्यते । नैवायं कामिनोऽधिकारः । कुतः फलश्रवणम् । यत्तु प्रणवादिवाक्ये ‘वेदपुण्येन युज्यत’ इति फलानुवादभ्रमः, स तत्रैव निर्णीतः । तस्मात्स्थानामने प्रधाने ।

अथवा अग्निहोत्रिणः सकृत्सावित्रीं जपिष्यन्ति त्रिरावर्त्यिष्यन्ति वा । न तावताऽ-
भिहोत्रस्य कालातिपत्तिः । अश्वं सायं विनिमुक्त इति न तावता विहन्यते । अश्वशब्दः
धिरकालवचनः । तावता च कृतः सन्ध्यार्थो भवति । अर्कदर्शनपर्यन्तता ह्यङ्गमेव ।
वदितहोमिनां कृतसन्ध्यानामेवाग्निहोत्रहोमः ।

गौतमेन तु ‘सज्योतिष्याज्योतिषो दर्शनादिति’ (अ. २ सु. १७) सूत्रस्यार्थः ।
‘एतावान्कालः सन्ध्योच्यते’ । न विध्यङ्गम् । तत्रैतावति काले नास्यावृत्तिः । यथा ‘पौर्ण-
मास्यां यजेतेति’ न कालानुरोधेन कर्मण्य आवृत्तिः, तथा ‘पूर्वा सन्ध्यां सनक्षत्रां पश्चिमां
सदिवाकरामिति’ तदपि काललक्षणं ‘एतावान्काल इह सन्ध्याशब्देनोच्यते, तत्र सान्ध्यो

विधिरनुष्ठेयः” । तत्रेयति सन्ध्याशब्दवाच्ये काले च मुहूर्तमात्रे यदि त्रिचतुरासु काल-
कलासु स्थानामनजपान्कुर्यात् सम्पन्न एव विध्यर्थः । न ह्यत्र कृत्स्नकालव्याप्तिः श्रुता
मनोरिव । सर्वथाऽभिहोत्रसन्ध्याविधी समानकालावपि शक्यावनुष्ठानम् ।

सदाशब्दो नित्यतामाह । उभयसन्ध्याशेषः ।

आसीत् आसनमनूर्ध्वतावस्थानमुपविष्टो भवेत् । ‘श्रुत्वा’ नक्षत्रम् । ‘आ’ तद्विभाव-
नात् । आऽर्कदर्शनादिति य आकारः स इहानुषक्तव्यः ।

सम्यक्शब्दो दर्शनविभावनयोर्विशेषणम् । सम्यग्यदा परिपूर्णमण्डल आदित्यो
भवति, नक्षत्राणि च भास्वन्ति स्वभासा युक्तानि नादित्यतेजोभिभूतानि ॥ १०१ ॥

पूर्वां सन्ध्यां जपंस्तिष्ठन्नैशमेनो व्यपोहति ॥

पश्चिमां तु समासीनो मलं हन्ति दिवाकृतम् ॥ १०२ ॥

अयमत्राधिकार उच्यते । एनः प्रतिषिद्धसेवनाज्जातो दोषस्तं व्यपोहत्यपनुदति ।
निशि भवं नैशं रात्रौ कृतम् । एवं मलमेनःशब्देन समानार्थम् ।

न च सर्वस्य दिवाकृतस्य नैशिकस्य चैतत्प्रायश्चित्तम् । तथा सति कृच्छ्राद्युपदेश-
प्रायश्चित्तविशेषोऽनर्थकः स्यात् । “अत्के चेन्मधु विन्देत किमर्थं पर्वतं व्रजेदिति”
लौकिकात्प्रवादात् । किं तर्हि यदनुचितं कृतं अशक्यपरिहारमनाप्राप्तप्रायश्चित्तविशे-
लघोय एनस्तदपैति । यथा सुप्तस्य हस्तचारशय्यापरिवर्तनादिना सूक्ष्मप्राणिवधो, गुह्याङ्ग-
कण्डूकर्षणं “नाकस्मात्पृशेदिति” प्रतिषिद्धम्, लालास्रवादिना चाशुचित्वमतत्कालकृतशौ-
चस्यावस्थाने प्रतिषिद्धसेवनादि । एतदभिप्रायमेवेदं “सर्वदैवाशुचिर्ज्ञेयः सन्ध्योपासन-
वर्जितः” इति ।

न चानित्यतापत्तिः, एवंविधस्य दोषस्य सर्वदाभावात् ।

दिवा च पथि गच्छन्मन्यस्त्रीमुखसन्धानसम्पन्नं तज्जन्यचित्तविकारोन्मीलने कुद्धा-
श्लीलसम्भाषणम् । तत्सन्ध्याविधौ अपनुदतः ॥ १०२ ॥

न तिष्ठति तु यः पूर्वां नोपास्ते यश्च पश्चिमाम् ॥

स शूद्रवद् बहिष्कार्यः सर्वस्माद्द्विजकर्मणः ॥ १०३ ॥

अनेनाननुष्ठानप्रत्यवायं वदन्नित्यतामेव समर्थयति ।

यः प्रातः सन्ध्यायां नोर्ध्व आस्ते, न च पश्चिमायामुपविष्टो भवति, स शूद्रतुल्यो
वेदितव्यः । सर्वस्माद्द्विजकर्मणः आतिथ्यादिसत्कारसम्प्रदानादितो बहिष्कार्योऽ-
पनोयः । अतः शूद्रसमानतानिरासार्थं नित्यमनुष्ठेया सन्ध्या ।

इदमधिकारवाक्यम् । अत्र च स्थानासन एवोपात्ते जपे । यस्य चाधिकारसम्बन्ध-
स्तत्प्रधानम्, अन्यत्तत्संबन्धमङ्गम् ॥ १०३ ॥

अपां समीपे नियतो नैत्यकं विधिमास्थितः ॥

सावित्रीमप्यधीयीत गत्वाऽरण्यं समाहितः ॥ १०४ ॥

अयमपरः स्वाध्यायविधिः । प्रकरणान्तरेऽश्रुतत्वात्पूर्वस्माद् हणार्थाद्विद्यते ।

बहिर्गामाभिर्जनो देश अरण्यम् । तद्वत्त्वा प्राध्यापां समीपे नदीवाण्यादिस्थाने ।
तदभावे कमण्डलवादिभाजनस्थानामपि ।

नियतः शुचिर्यत्नवान्वा । समाहितः परित्यक्तचित्तव्याघ्रेपः ।

सावित्रीमप्यधीयीत । यदि बहुसूक्तानुवाकाध्यायादि कयाचित्कार्यातिपत्त्या
न शक्यते ।

नैत्यकं विधिमास्थितः । नित्य एव नैत्यकः । नित्योऽयं विधिरित्येवं स्थितप्रज्ञः ।

ग्रहणार्थं स्वाध्यायाध्ययनविधिः प्रकृतिः, अयं विकारः संस्तदीयान्धर्मान्गृह्णाति ।
तेन 'ब्रह्मणः प्रणवं' 'प्राकूलान्' इत्यादिधर्मो भवति ।

अन्ये तु 'विधिर्विधा-प्रकार-इतिकर्तव्यतेत्यादि चक्षते । नित्ये ब्रह्मचारिणाऽवश्यकर्तव्ये
स्वाध्यायाध्ययने विधेतिकर्तव्यता तामाश्रितः । अस्य तु विधेस्तदा नित्यत्वं 'ब्रह्मसत्रं हि
तत्स्मृतमित्यादिवाक्येभ्योऽवमातव्यम् ।

आद्यमेव व्याख्यानं युक्तरूपं दृश्यते । न हि विधिशब्दः प्रकारवचनतया प्रसिद्धः ।
यदि च नैत्यकशब्देन ब्रह्मचारिणो विधिरुच्यते तदा "नैत्यके नास्त्यनध्यायः" इत्यत्रापि
नैत्यकशब्देन तस्यैवाभिधानं स्यात्तत्त्वानध्ययननिषेधस्तत्रैव प्रसज्येत ॥ १०४ ॥

वेदोपकरणे चैव स्वाध्याये चैव नैत्यके ॥

नानुरोधोऽस्त्यनध्याये होममन्त्रेषु चैव हि ॥ १०५ ॥

उपकरणमुपकारकं वेदाङ्गं कल्पसूत्रनिहताद्युच्यते । तस्मिन्पठ्यमानेऽनध्यायेऽव-
नुरोध आदरो नास्ति । स्वाध्याये होममन्त्रेषु चैव ह्यनध्याया नादरणीयाः ।
अनध्यायेष्वध्येतव्यम् ।

'न निरोध' इति वा पाठः । निवृत्तिरनध्यायेष्वध्ययनस्य नास्ति ।

यद्यप्यध्ययनविधिधर्मोऽनध्यायेष्वनध्ययनं, अध्ययनविधिश्च स्वाध्यायविषयः,
स्वाध्यायश्च वेदो, न च वेदशब्दवाच्यान्यङ्गानि, तथापि वेदवाक्यमिश्रत्वात् तद्बुद्धिः-
स्यादिति स्पष्टार्थमुच्यते ।

दृष्टान्तो वाऽयम् । वेदाङ्गेष्विव वेदेऽप्यनध्यायो नास्ति ।

होममन्त्रेषु अग्निहोत्रहोमे ये मन्त्रा अन्यस्मिन्वा सावित्रादिशान्तिहोमे । एतच्च प्रदर्श-
नार्थम् । शश्वजपप्रैषादिमन्त्राणां कर्माङ्गानां वैदिकवाक्योच्चारणमात्रधर्मोऽनध्यायानध्ययनं
स्वाध्यायाध्ययनविधिप्रयुक्त इति मन्यमानो होमादिमन्त्रेषु चतुर्दश्यादिष्वनुष्ठारणं प्रपद्येत
यः, स न्यायसिद्धेनार्थेनानूद्यमानेन प्रतिबोध्यते । स्वाध्यायाध्ययनविधिप्रयुक्तमनध्यायानु-
क्रमणं न वेदधर्मः, ततो नास्ति कर्माङ्गमन्त्रेष्वनध्यायः ।

नैत्यके स्वाध्याये पूर्वेण वाक्येन सर्वाभिमता विहिते नित्ये स्वाध्यायविधौ ॥ १०५ ॥

नैत्यके नास्त्यनध्यायो ब्रह्मसत्रं हि तत्स्मृतम् ॥

ब्रह्माहुतिहुतं पुण्यमनध्यायवषट्कृतम् ॥ १०६ ॥

पूर्वविधिशेषोऽयमर्थवादः ।

एतेन हेतुना नैत्यके नास्त्यनध्यायो यतो ब्रह्मसत्रं तत्स्मृतम् । सततप्रवृत्तं
'सत्रं' यथा सहस्रसंवत्सरादिसत्रं न कदाचिद् विच्छिद्यत इत्यतः सत्रमेवमिदमपि ।
ब्रह्माध्ययननिर्वर्त्य 'ब्रह्मसत्रम्', सत्रत्वाच्च न कदाचिद्विच्छेत्तव्यम् । विच्छेदे हि सत्रत्वं
न स्यात् ।

सत्रत्वमिदानीं रूपकभङ्ग्या योजयति । 'ब्रह्म'अध्ययनम्, 'आहुतिहुतम्' अन्यत्सत्रं
सोमाहुत्या हूयते । जुहोतिनिर्वृत्तौ वर्तते । अनेकार्थात्वाद्वातूनम् । ब्रह्मशब्देन तद्विषया-
ध्ययनक्रिया लक्ष्यते । ब्रह्माध्ययनमाहुतिरिव "उपमितं व्याघ्रादिभिरिति" (व्या. सू.
२।१।५६) समासः । 'अनध्याये यदध्ययनं' तेन 'वषट्कृतम्' । यथा याज्यान्ते अविच्छेदो
वषट्कारेण क्रियत एवं चतुर्दश्याद्यनध्यायाध्ययनं वषट्कारस्थानीयम् । वषट्शब्देन
वौषट्शब्दो लक्ष्यते । तेन कृतं युक्तं संस्कृतम् । साधनकृतेति ममासः ॥ १०६ ॥

यः स्वाध्यायमधीतेऽब्दं विधिना नियतः शुचिः ॥

तस्य नित्यं सरत्येष पयो दधि घृतं मधु ॥ १०७ ॥

प्रकृतविधिशेषोऽयम् । स च नित्यः समधिगतः । नित्ये च फलश्रवणमर्थवादः । न च
विधिविभक्तिर्विद्यते । येन "एकस्य तूभयत्वे संयोगः पृथक्त्वमि"त्यनेन न्यायेनाधिकार-
न्तरहेतुः पयःप्रभृतिः स्यात् । लब्धे च नित्येऽधिकारे रात्रिसन्न्यायोऽपि नास्ति, येन पय
आदीनि निष्फलत्वेन कल्पेरन् । तस्मादर्थवाद एवायं अधीयानस्य लोकपक्ष्या प्रति-
प्रहादिना गोलाभात्ययःप्रभृतेः प्रचरणानुवादस्यालम्बनम् ।

स्वाध्यायं वेदमधीतेऽब्दं संवत्सरं विधिना प्राकूलाध्यासनेन । नियतः
संयतेन्द्रियः । शुचिः स्नानादिना । तस्य पुरुषस्य नित्यं यावज्जीवम् । सरति स्रवति
ददाति, एषः स्वाध्यायः । 'पयो दधीति' ।

अन्यं तु धर्मार्थकाममोक्षान् पयसादिभिः शब्दैरभिहितान्मन्यन्ते । पयः शुद्धि-
सामान्याद्धर्मः, दधि पुष्टिहेतुत्वादर्थः, स्नेहसामान्यात्पुत्रं कामः, सर्वरसैक्यान्मधु
मोक्षः । यावान्कश्चन पुरुषार्थः स सर्वो वेदाध्ययनात्सर्वत्तरंैव प्राप्यते, किं पुनर्वहुना
कालेन ?

अथवाद्वात्पय आदिशब्दानां काऽर्थो युक्त इति नाभिनिवेष्टव्यम् ॥ १०७ ॥

अग्नीन्धनं भैक्षचर्यामथःशय्यां गुरोर्हितम् ॥

आ समावर्तनान्कुर्यान्कृतोपनयनो द्विजः ॥ १०८ ॥

सायम्प्रातः समिद्धिरग्नेरादीपनमग्नीन्धनम् । अपर्यङ्कारोहणमथःशय्या । न तु
स्थण्डिलशायित्वमेव । गुरवे हितमुदकुम्भाद्याहरणं शुश्रूषणलक्षणम् । यत्तु तदुपकारकरणं
तथावर्जीविकम् । एतत् आ ब्रह्मचर्यसमाप्तेर्गुरुकुलनिवृत्तिलक्षणात् स्नानात्कर्तव्यं,
स्वाध्यायाध्ययनविधयर्थत्वात् । ब्रह्मचर्यस्य तद्धर्माणां च यावद्गृहणमनुवृत्तिस्तन्निवृत्त्या च
निवृत्तिः सिद्धैवेति ।

अग्नीन्धनादीनां पुनर्वचनं तद्व्यतिरिक्तस्यातिक्रान्तस्य धर्मकलापस्योत्तरेषामप्याश्रमि-
णामनुष्ठानार्थम् । तथा च गौतमः (अ.३ सू.६) “इतरेषां चैतद्विरोधि” इति ।

“अथैवं कस्मान्न भवति—‘एते यावद्ब्रह्मचर्यभाविनः, अन्ये पुनरर्वागपि निवर्तन्त’
इति” । स्मृत्यन्तरमत्र दर्शितम् । प्रधानकालानुवर्तिनश्च नियमा इत्येष न्यायः सत्यां गतौ
स्यात् ।

गुरवे हितमिति हितयोगे चतुर्थी (पा.सू.२।१।३६) न्याय्या ॥ १०८ ॥

आचार्यपुत्रः शुश्रूषुर्ज्ञानदेो धार्मिकः शुचिः ॥

आप्तः शक्तोऽर्थदः साधुः स्वोऽध्याप्या दश धर्मतः ॥ १०९ ॥

वक्ष्यति (श्लो.२३३) ‘सर्वेषामेव दानानां ब्रह्मदानं विशिष्यते’ इति । तत्र कीदृ-
शाय विद्या दातव्या इति पात्रलक्षणार्थः श्लोकः । ब्रह्मचारिधर्मप्रसङ्गेनाध्यापनविधिरय-
मुच्यते ।

आचार्यस्य पुत्रः । शुश्रूषा परिचर्या गृहोपयोगि शक्तिः कर्मकरणं शरीरसंवाहनं च ।
ज्ञानदः यः कश्चिद्ब्रह्म आचार्यस्य न विदितः, शिष्येण कश्चिच्चिच्छित्तोऽर्थकामकला-
विषयो धर्मविषयो वा । विद्याविनिमयेनैदमध्यापनम् । धार्मिकः अग्निहोत्रादिकर्मानुष्ठा-
नप्रधानः । शुचिर्द्वारिष्टदः अर्थशुद्धश्च । गावलीवर्दवत्पद्मत्रयमपुनरुक्तं—‘धार्मिकः’
‘शुचिः’ ‘साधुरिति’ । आप्तः सुहृद्बन्धवादिः प्रत्यासन्नः । शक्तः प्रहणधारण-
समर्थः । अर्थदः । स्वः पुत्रः उपनीतश्च । पूर्वं अन्योपनीता अप्यध्याप्याः ।

“ननु च धर्मत इत्युच्यते, एतैरध्यापितैर्धर्मो भवति । अर्थदश्च दृष्टेनोपकरोति, तत्र
कुतोऽदृष्टकल्पना” ?

केनोक्तं कल्पनेति । श्रुते का कल्पना । साक्षादेव हि श्रुतं अध्याप्या दश
धर्मत इति ।

उपाध्यायत्वाद् धर्मशास्त्रव्यवस्थोच्यते । एतैरध्यापितैर्धर्मातिक्रमो न भवति, न
पुनरर्थदे अध्यापिते विद्यादानलक्षणे धर्मो भवति ॥ १०९ ॥

नापृष्टः कस्यचिद्ब्र यास चान्यायेन पृच्छतः ॥

जानन्नपि हि, मेधावी जडवल्लोक आचरेत् ॥ ११० ॥

अधीयानेनानुपसन्नेन यदि नाशितमपाचरं विस्तरं वाऽधीतं तदाऽपृष्टेन न वक्तव्यम्
‘नाशितं त्वयैवमेतत्पठितव्यमिति’ । शिष्यस्य त्वपृच्छतोऽपि वक्तव्यम् । पृच्छमानोऽपि
यद्यन्यायेन पृच्छति तथापि न वक्तव्यम् । प्रश्नपूर्वकम्, ‘अस्मिन्वस्तुनि मे सन्देहस्तदुप-
देष्टुमर्हसीति’ शिष्यधर्मेण प्रश्नो न्यायेन । अन्यथा तु जानन्नपि जडवत् मूक इव
लोके वर्तते आचरेद्ब्रह्म इव तूष्णीमासीत् ।

शास्त्रविषयोऽयमपृष्टसन्देहापनयननिषेधः । व्यवहारे तु वक्ष्यति “नियुक्तो वाऽनि-
युक्तो वा धर्मज्ञो वक्तुमर्हतीति” । अन्ये त्वविशेषेणेच्छन्ति ॥ ११० ॥

अधर्मेण च यः प्राह यथाधर्मेण पृच्छति ॥

तयोरन्यतरः प्रैति विद्वेषं वाऽधिगच्छति ॥ १११ ॥

अस्य प्रतिषेधस्यातिक्रमे दोषमाह । अधर्मेण पृष्टोऽन्यायपृष्टश्च यः प्रभवीति
‘एवमेतत्पुक्तमध्येतुमिति’ । यश्च पृच्छति । तावुभावपि भ्रियते अप्राप्तकालौ । अथैको
व्यतिक्रमकारी स एव भ्रियते । यद्यन्यायेन पृष्टो न वक्ति तदा प्रष्टैव वाऽव प्रतिवक्ति
तदोभावपि । अनेनान्यायप्रश्ने दोषदर्शनेन प्रष्टुर्न्याय्यः प्रभविधिः ।

विद्वेषं वा द्वेष्यतां लोके प्राप्नोति ॥ १११ ॥

धर्मार्थौ यत्र न स्यातां शुश्रूषा वाऽपि तद्विधा ॥

तत्र विद्या न वसन्त्या शुभं बीजमिवोषरे ॥ ११२ ॥

यदुक्तम् “अध्याप्या दश धर्मत” इति तस्यैवायं प्रकारान्तरं सङ्क्षेपतः प्रतिनिर्देशो,
नापूर्वाभिधानम्, प्रकृतानुवादत्वात् । अर्थशब्द उपकारसात्रलक्षणापरो द्रष्टव्यः,
विद्याविनिमयेनापि पूर्वमध्ययनस्योक्तत्वात् । तद्विधाऽध्यापनानुरूपा । महति महती

स्वल्पे स्वल्पेति । तत्र विद्या । विद्यते ज्ञायते यया सर्वोऽर्थ इति सा 'विद्या' पाठोऽर्था-
वबोधश्च । अनुपकारी नाऽध्याप्यः, न चास्यार्थविवरणं कर्तव्यम् ।

उचरो भूमिभाग उच्यते यस्मिन्नखिलेऽपि मृत्तिकादोषाद्वीजं न प्ररोहति । शुभं
श्रेष्ठं ब्रह्मादिकं लाङ्गलादिनोप्यते । एवं विद्याऽपि क्षेत्रे व्युत्पन्ना महाफला भवति । न चैत-
न्मन्तव्यम्, अर्थमादाय यदध्यापनं सा भृतिः । न हि पणपरिमाणसम्भाषणपूर्विका तत्र
प्रवृत्तिः—'यदेयद्वासि तदैतदध्यापयामीति' । एतद्भृते रूपम् । न पुनरर्थोपकार-
गन्धमात्रेण ।

यत् 'न पूर्वं' किञ्चिद्गुरुवे उपकुर्वीतिति नामौ पूर्वोपकारप्रतिषेधः, किन्तु स्नास्यता-
ऽवश्यमाज्ञप्तेन गुर्वर्थो यथाशक्ति सम्पाद्यः, तच्छेष एव प्रतिषेधो न पृथग्वाक्यम् ॥११२॥

विद्ययैव समं कामं मर्तव्यं ब्रह्मवादिना ॥

आपद्यपि हि घोरायां न त्वेनामिरिणे वपेत् ॥११३॥

समं शब्दः सहाय्ये । अप्रतिपादितया स्वदेह एव जर्जरितया युक्तं ब्रह्मवादिनो
वेदाध्यायिनां मरणं, न पुनरपात्रे प्रतिपादनम् ।

अनेन च ज्ञायते अध्यापनमप्यधीतवेदेनावश्यं कर्तव्यं, न केवलं वृत्त्यर्थम् । नापि
वार्यादिदानवत्फलकामस्यैवाधिकारः । तथा च श्रुतिः "यो हि विद्यामधीत्यर्थिने न
ब्रूयात्स कार्यहा स्यात् । श्रेयसो द्वारमपावृणुयात् । अध्यापयन्महदेतद्यशस्यं वाचोऽधि-
कारं कवयो वदन्ति । अस्मिन्योगे सर्वमिदं प्रतिष्ठितम् । य एवं विदुरमृतास्तं भवन्ति ।"
स कार्यहा स्यादित्यनेनानध्यापने दोषमनुवदन्ती श्रुतिरेवावश्यकर्तव्यतां ज्ञापयति ।

इरिणे । पूर्वोक्तप्रयोजनत्रयाभावो यत्र ।

आपद्यपि हि घोरायां कष्टायामपि । कष्टा आपदुक्तशिष्याभावः । एतच्च-
यत्कर्तव्यं सत्युपपद्यते । "नित्यत्वे हि मुख्याभावे प्रतिनिधिशिष्योपादानेनाध्यापननि-
वृत्तिः प्राप्ता । ब्रह्मभाववन्नोच्यते" । अतोऽस्यामवस्थायामध्यापनाधिकारनिवृत्तिरेव ।
यथोक्तलक्षणातिथ्यभावेऽतिथिपूजानिवृत्तिः ।

वपेदिति लक्षणया बीजधर्मेणाध्यापनमुच्यते । बीजं किल क्षेत्रोप्तं बहुफलं
भवत्येवं विद्याऽपि ।

अन्ये तु धनाभावनिमित्तामापदमाचक्षते । अत्यन्तदुर्गतनापि नेरिणं वप्यन्ति वरं
प्रियताम् । "सर्वत एवात्मानं गोपायद्" इति नैष विधिरतिक्रान्तो भवति अस्यपि
तथाविधाध्यापने वृत्त्युपाये ।

तदेतदयुक्तम् । अर्थदो नैवेरिणं, पूर्वोक्तानुवादत्वादिरिणशब्दस्य । यदि चार्थदोऽपि
न भवति कष्टमापद्यि तत्र प्रवृत्तिः सम्भाव्यते, या निषिध्यते ॥ ११३ ॥

विद्या ब्राह्मणमेत्याह शेषधिष्टेऽस्मि रक्ष माम् ॥

अमृतकाय मां मादास्तथा स्यां वीर्यवत्तमा ॥ ११४ ॥

अयमप्यर्थवाद एव । विद्या मूर्तिमती कश्चिदुपाध्यायमागत्याह प्रोक्तवती ।
शेषधिर्निधिस्तवामि रक्ष माम् । का पुनस्ते रक्षा ? असूयकाय कुत्साकशाय
निन्दकाय मां मादाः । निन्दकं माऽध्यापय । तथा चैवमहं वीर्यवत्तमाऽतिशयेन
तव कार्यकारिणी भवामि । वीर्यं कार्यनिवृत्तौ सामर्थ्यातिशयः । 'शेषधिष्टेऽस्मीति'
कृतवत्त्वं पठितं तच्छान्दसप्रयोगानुकरणम् ॥ ११४ ॥

यमेव तु शुचिं विद्या नियतं ब्रह्मचारिणम् ॥

तस्मै मां ब्रूहि विप्राय निधिपायाप्रमादिने ॥ ११५ ॥

यं शिष्यं शुचिं जानीयाः नियतं संयतेन्द्रियं यत्नपरं ब्रह्मचारिणं तस्मै मां
ब्रूहि । यो हि निधिं पाति रक्षति । यतोऽसावप्रमादी न प्रमाद्यति न स्वलति, तत्प-
रत्वात् ।

शक्तप्रार्थदादीनां सर्वशिष्याणामेतद्गुणसंयोगे देवैस्त्वस्मादर्थवादाद्गम्यते ॥ ११५ ॥

ब्रह्म यस्त्वननुज्ञातमधीयानादवाप्नुयात् ॥

स ब्रह्मस्तेयसंयुक्तो नरकं प्रतिपद्यते ॥ ११६ ॥

योऽध्याप्यार्थमधीयानस्यान्यं चोद्दिश्यैवं व्याचक्षाणस्य तत्तमनिकर्षमन्य आगत्य
तद्ब्रह्मापूर्वं गृह्णीयात्सन्देहं वाऽपनुदेत्तस्यैव दोष उच्यते । यावदनुज्ञातमसौ न दाप्यते ।
'यथैते त्वत्सकाशादधीयत एवमहमप्यधीयीयेत्यनुज्ञातमर्हसीति' लब्धानुज्ञां शिचेत् ।
अन्यथा तु यद्ब्रह्माध्ययनं तस्तेयमिव । सोऽध्येताऽनेन ब्रह्मचौर्येण संयुक्तो नरकं
महायातनास्थानं प्राप्नोति ।

अधीयानादिति पञ्चमी "आख्यातोपयोगे" (पा.सू. १।४।२६) इति । अपा-
यस्य वा गम्यमानत्वाद् ब्रह्म हृष्येतुर्निष्कामतीव । ल्यब्लोपे वा कर्मणि । अधीयानं
श्रुत्वाऽऽप्नोति शिचते ॥ ११६ ॥

लौकिकं वैदिकं वाऽपि तथाऽऽध्यात्मिकमेव वा ॥

आददीत यतो ज्ञानं तं पूर्वमभिवादयेत् ॥ ११७ ॥

अतिक्रान्तं प्रासङ्गिकम् । अभिवादनविधिरिदानीं प्रक्रम्यते ।

लोके भवं लौकिकं लोकाचारशिष्यम् । अथवा गीतनृत्यवादिप्रकृतानां ज्ञानं

वात्स्यायनविशाखिकलाविषयग्रन्थज्ञानं वा । वैदिकं विधिनाहितम् । वेदवेदाङ्गस्मृतिविषयम् । आध्यात्मिकविद्याऽऽत्मोपनिषद्विद्या । आत्मोपचाराद्वा शरीरस्य वैयकम् ।

एतज्ज्ञानम् यतः शिञ्चेत तं पूर्वमुपदेष्टारं पुरुषमभिवादयेत् । प्रथमसङ्क्रमे यदाशीःप्रयोगार्थं वक्ष्यमाणस्वरूपेण प्रयोगेण शब्देन सन्मुखीकरणं सोऽभिवादयतेत्यर्थः ।

पूर्वमिति प्रथमम् । तेनासौ सम्बोध्यो, न पुनस्तदीयं वचनमपेक्षितव्यम् । तदा हि प्रत्यभिवादयिता भवेत् । “अभिवादयेदित्यनेनैव सिद्धत्वात् पूर्वशब्दोऽनर्थकः” इति चेत्तत्र । सति ह्यस्मिन्नयमर्थो लभ्यते । धातूपसर्गार्थपर्यालोचनया ह्याभिमुख्येन वदनमात्रं प्रतीयते । अन्येनापि सम्बोधितस्य भवत्येव ।

ये तु ‘पूर्वं’ स्वयोनिरुभ्य इति व्याचक्षते, तदप्रकृतसंशब्दितमित्युपेक्ष्यम् ॥ ११७ ॥

सावित्रीमात्रसारोऽपि वरं विप्रः सुयन्त्रितः ॥

नायन्त्रितस्त्रिवेदोऽपि सर्वाशी सर्वविक्रयी ॥ ११८ ॥

अभिवादानाद्याचारविधेः स्तुतिरियम् । सावित्रीमात्रं सारं प्रधानं यस्य स एवमुच्यते, सावित्रीमात्राध्ययनः । वरं श्रेष्ठो विप्रो यदि सुयन्त्रितो भवति शास्त्रनिगृहीतात्मा । अयन्त्रितस्त्रिवेदोऽपि शास्त्रविदपि । सर्वाशी सर्वमश्नाति लोकाचारगर्हितं साक्षादप्रतिषिद्धमपि । एवं सर्वविक्रयी । प्रदर्शनार्थावशनविक्रयी अन्यस्यापि प्रतिषिद्धस्य ।

एतदुक्तं भवति । यथाऽन्यनियमत्यागाग्निन्यते एवं प्रत्युत्थानादित्यागादपि ।

“अथ कथं ‘वरं विप्र’ इति, यावता ‘वरो विप्र’ इति भवितव्यम्” ।

केचिदाहुः सामान्योपक्रमस्य विशेषस्याभिधानात्, ‘वरमेतत्’—‘कितत्’—‘यत्सु-यन्त्रितो विप्र’ इति । अन्ये त्वाहुराविष्टलिङ्गो वरशब्दो नपुंसकलिङ्गोऽप्यस्ति ॥ ११८ ॥

शय्यासनेऽध्याचरिते श्रेयसा न समाविशेत् ॥

शय्यासनस्थश्चैवं न प्रत्युत्थायाभिवादयेत् ॥ ११९ ॥

शय्या आसनं चेति ‘आतिरप्राणिनामिति’ (व्या.सु.२।४।६) द्वन्द्वैकवद्भावः । तस्मिन् श्रेयसा विद्यावधिकेन गुणादिना च न समाविशेत् सहासीत । किं सर्वस्मिन्नेव नेत्याह अध्याचरिते कल्पिते शय्यात्वेनासनत्वेन च । यत्तुशिक्षाफलकादिस्तत्र न दोषः । वक्ष्यति च (श्लो.२०४) “आसीत गुरुणा सार्धमिति”, तस्यैवायमनुवादः ।

अन्ये व्याचक्षते ‘अध्याचरिते’ अधिष्ठित इति । न समाविशेत्तत्रोत्तर कालमपि;

न केवलं सहासनप्रतिषेधः । स हि वक्ष्यमाणेनैव सिद्धः । विधौ च सम्भवति नानुवादेो युक्तः ।

तत्र केचिदाचारतो भेदं व्याचक्षते । यद्गुरोरसाधारण्येन शय्यात्वेनासनत्वेन च विज्ञातं, यत्र गुरुः शेते आस्ते च, तत्र शिष्यः प्रत्यक्षं परोक्षं च नोपविशेत् । यत्र तु कथञ्चिदेते क्रिये गुरुणा कृते तत्र गुरोः प्रत्यक्षं प्रतिषेधः । ईदृशमेवाध्याचरितमुच्यते, न स्वस्वामिसम्बन्धेन यदधिष्ठानम् ।

शय्यासनस्थस्य च यदि श्रेयानागच्छति तदा तत उत्थायाभिवादनं कर्तव्यम् । यस्तु ‘यानासनस्थ इति’ तद्गुरुद्विष्टमवरोहणम् । शय्यासनत्याग एव भूमिष्ठेन कर्तव्य इति तस्यार्थः । इदं त्वगुरोः श्रेयसः प्रत्युत्थानमासनस्थस्यैव सम्भवति ॥ ११९ ॥

ऊर्ध्वं प्राणा हुत्क्रामन्ति यूनः स्थविर आयति ॥

प्रत्युत्थानाभिवादाभ्यां पुनस्तान्प्रतिपद्यते ॥ १२० ॥

पूर्वस्यार्थवादः । स्थविरे वृद्धवयस्यायत्यागच्छति, यूनस्तद्वयस्योर्ध्वं प्राणाः जीवितहेतवोऽन्तर्मरुत ऊर्ध्वमास्याद्वहिर्निष्क्रामन्ति । अपानवृत्तिं परित्यज्य जीवविच्छेदं चिकीर्षन्ति । प्रत्युत्थाय यदभिवादनं क्रियते तेन यथापूर्वं जीवितस्थेन कल्पन्ते । प्रतिपद्यते प्रत्युज्जीवति ॥ १२० ॥

अभिवादनशीलस्य नित्यं वृद्धोपसेविनः ॥

चत्वारि सम्प्रवर्धन्ते आयुर्धर्मो यशो बलम् ॥ १२१ ॥

सर्वानेव प्रति पूर्वोभिभाषिता यथार्हाऽभिवादनशीलता न पुनरभिवादनशब्दोच्चारणमेव । शीलशब्देन प्रयोजनापेक्षाभाव उच्यते । नित्यं वृद्धानुपसेवते प्रियवचनादिना, यथाशक्त्या ह्युपकारेण चाराधयते । तस्य चत्वारि सम्प्रवर्धन्ते । आयुर्धर्मोऽमुत्र स्वर्गादिकलपादपः । यशोबलो च प्रागुक्ते । अर्थवादेऽप्ययं फलावगमहेतुः ॥ १२१ ॥

अभिवादात्परं विप्रो ज्यायांसमभिवादयन् ॥

असौ नामाहमस्मीति स्वं नाम परिकीर्तयेत् ॥ १२२ ॥

येन शब्देन परः सम्बोध्यते, आशिषं प्रति प्रयोज्यते, कुशलप्रश्नं वा कार्यते, सो ‘ऽभिवादः’ । अस्मादभिवादादभिवादनप्रतिपादकाच्छब्दात्परम् अव्यवहितपूर्वं इमं शब्दमुच्चारयेत् असौ नामाहमस्मीति । असाविति सर्वनाम सर्वविशेषप्रतिपादकम् । अभिमुखीकरणार्थोऽयमीदृशः शब्दप्रयोगः ‘मया त्वमभिवाद्यसे आशीर्वादार्थमभिमुखीक्रियसे’ । ततोऽप्येवमवगम्य प्रत्यभिवादाभासीर्दानादि कर्तुमारभते ।

न च सामान्यवाचिना सर्वनाम्ना प्रयुज्यमानेनैतदुक्तं भवतीदं नामधेयेन मयाऽभिवा-
द्यसे इत्येतोऽध्येषणामनवबुध्य कस्यांशं प्रयुङ्क्ताम् । अपि च स्व'नाम परिकीर्तये-
दिति श्रुतम् । तत्रासौ देवदत्तनामाऽहमि त्युक्तेनाभिवादनं प्रतिपद्यते ।

“असावित्येतस्य पदस्यानर्थक्यादर्शानवसायः” ।

स्मृत्यन्तरतन्त्रेणापि व्यवहरन्ति सूत्रकाराः । यथा पाणिनिः (पा.सू.२।३।२)
कर्मणि द्वितीयेति द्वितीयादिशब्दैः । इहाप्य साविति । ‘स्व' नामातिदेशेनेति'यज्ञसूत्रेऽपि
परिभाषितम् ।

“यद्येवं स्व' नामेत्यनेनैव सिद्धेऽसौ नामेत्यनर्थकम्” ।

नामशब्दप्रयोगार्थम् । कथम् । ‘स्व' नाम कीर्तयेदिदं नामाहमिति । अनेन स्वरूपे-
णाहमस्मीति । समानार्थत्वाद्विकल्पं मन्यन्ते ।

अत्र श्लोकद्वये एतावदभिवादनवाक्यस्य रूपं सिद्धम् । ‘अभिवादये देवदत्तनामाऽहं
भोः’ । उत्तरेण श्लोकेन भोरित्येतद्विधास्यते ।

उपायांसमिति वचनात्समहीनानामप्यभिवादनमस्ति, न त्वयं प्रकारः, उपायो-
विषयत्वादस्य ॥ १२२ ॥

नामधेयस्य ये केचिदभिवादं न जानते ॥

तान्प्राज्ञोऽहमिति ब्रूयात् स्त्रियः सर्वास्तथैव च ॥ १२३ ॥

विज्ञायाधिक्येनाविदुषोऽपि यथाविध्यभिवाद्यतायां प्राप्तायां तन्निवृत्त्यर्थमिदम् ।

ये केचिद्विद्वांसो नामधेयस्य संस्कृतस्योच्चारितस्याभिवादमभिवादार्थम् ।
अभिवादिता एतेन वयमित्यवैयाकरणा न जानते—संस्कृतं नावबुध्यन्ते—तान्प्राज्ञः
नारीश्चाभिवाद्याः । एते न संस्कृतमुच्यमानं प्रतिपद्यन्ते, तत्र विध्येकदेशं स्वनामग्रहणं हित्वाऽ
भिवादयेऽहमित्येतावदेव ब्रूयात् तदपि चेन्नावबुध्यन्ते, लौकिकेनापभ्रंशेनाऽप्यभिवाद्या
इत्येवमर्थं प्राज्ञग्रहणम् । तदीयामबोधशक्तिं ज्ञात्वाहितव्योऽभिवादप्रयोगो, नापदेश
एवादर्तव्यः ।

स्त्रियोऽप्येवमेव । सर्वग्रहणं गुरुपत्नीनां संस्कृतप्रयोगज्ञानामपि ।

अन्ये तु य उपनामिकया प्रसिद्धो वनमालीवर्ष इति, पितृकृतं यत्तस्य नाम तत्र
प्रसिद्धम्, यत्प्रसिद्धं न तन्नामेत्येतोऽसौ स्वनाम कीर्तयेत् ।

अन्ये तु प्रत्यभिवादं न जानत इति वर्णयन्ति । “प्रत्यभिवादेऽशुद्धे” (व्या. सू.
८।२।८३) इति नामान्ते प्लुतो विहितः । तं ये न विदुस्तेष्वहमित्येव वाच्यम् । व्याकरण-
प्रयोजनोपन्यासप्रसङ्गेन चैतन्महाभाष्यकारेण प्रदर्शितम् ।

“अविद्वांसः प्रत्यभिवादे नाम्नो ये न प्लुतिं विदुः । कामं तेषु तु विप्रोष्य क्षीण-
वायमहं वदेत्” ॥

स्मृत्यन्तरसामर्थ्यादेवायमभिवादशब्दः प्रत्यभिवादे वर्तत इत्याहुः । यदि चैतदेवं
न व्याख्यायते तदा ‘नाभिवाद्यः स विदुषेति’ सर्वेषां सर्वमभिवादप्रतिषेध आश्रीयमाणे
‘ऽयमहं वदेदिति’ स्मृत्यन्तरविरोधः । अस्मिन्नेवं व्याख्याते स प्रतिषेधः स्तुत्यात्मन्वेनो
न विधायक एतदर्थानुसारितया नीयते ॥ १२३ ॥

भोःशब्दं कीर्तयेदन्ते स्वस्य नाम्नोऽभिवादाने ॥

नाम्नां स्वरूपभावो हि भोभाव ऋषिभिः स्मृतः ॥ १२४ ॥

स्वस्य नाम्नोऽन्ते भोः शब्दं कीर्तयेत् । स्वग्रहणमभिवाद्यमानप्रतिषेधार्थम् ।
परिशिष्टोऽर्थवादः ।

न च नामाचाराणामेवान्तेऽपि तु ततः परेषाम् अहमस्मीति । एष हि तत्रेति करणं
प्रयोगावधारणार्थम् । एवमेव प्रयोक्तव्यः । अपि च देवदत्तो भो अहमिति दुःशिष्टे प्रयोगे
विलम्बितायां प्रतिपत्तौ सम्मुखीभावश्चिरेण स्यात्तत्र कार्यविरोधः । व्यवहितसम्बन्धे
कश्चिन्नैवावधानवान्स्यात् ।

स्वरूपभावः स्वरूपस्य सत्ता । अथवाऽभिवाद्यनाम्नां ‘स्वरूपे’ भवति, तत्स्थाने
भवत्यतस्तन्नामनिवृत्तिः । भावसाधनः कर्तृसाधनो वा भावशब्दः । स्वरूपभाव इति सप्त-
म्यन्तो वा पठितव्यः । भावः । भो इत्येतस्य यद्भवनं यत्स्वरूपं तन्नाम्नां स्वरूपम् ।
यथैव नाम गृहीत्वा कस्यचित्सम्बोधनं क्रियते—‘देवदत्त ब्रूयतामि’त्येवं भोः शब्दोऽप्या-
मन्त्रितविभक्त्यन्तः सम्बोधनायैवं ऋषिभिः स्मर्यते ॥ १२४ ॥

आयुष्मान् भव सौम्येति वाच्यो विप्रोऽभिवादाने ॥

अकारश्चास्य नाम्नोऽन्ते वाच्यः पूर्वाक्षरः प्लुतः ॥ १२५ ॥

अभिवादाने कृते प्रत्यभिवादः पित्राऽभिवादयिता एवं वाच्यः आयुष्मान्भव
सौम्येति । इतिशब्दः प्रकारे । आयुष्मानेधि दीर्घायुर्भूयाश्चिरजीवेत्येवमादिशब्दपरिग्रहः
शिष्टाचारप्रसिद्धो भवति ।

अकारश्चास्य प्रत्यभिवाद्यस्य यन्नाम तदन्ते योऽकारः स प्लुतः कर्तव्यः । प्लुत
इति त्रिमात्रस्य संज्ञा । अकारग्रहणमिकारादीनामपि प्रदर्शनार्थम् । अजपेक्षमेव चान्तत्वं
द्रष्टव्यम् । व्यञ्जनान्तस्यापि योऽन्त्यः स्वरस्तस्य भवति । पूर्वाक्षर इति प्लुतभाविनोऽका-
रस्य विशेषणमेतत् । अक्षरमत्र व्यञ्जनम् । तत्र पूर्वशिष्टः स एवमुच्यते ।

एतदुक्तं भवति—पूर्वं एव नागन्तुरकारः प्लुतः कर्तव्यः, किं तर्हि य एव नास्ति विद्यते स एव प्राप्तयितव्यः ।

सर्वं चैतदेवं व्याख्यानं भगवतः पाणिनेः स्मृतिसामर्थ्येन । शब्दार्थप्रयोगे च मन्वादिभ्योऽधिकतरः प्रामाण्ये भगवान्पाणिनिः । स च 'प्रत्यभिवादेऽशूद्रे' (पा. सु. ८।२।८३) टेः प्लुतिं स्मरति । दिशब्देन योऽन्त्योच् तदादिशब्दरूपमुच्यते ।

विप्रमहणमविवक्षितम् । क्षत्रियादीनामप्येष एव विधिः । स्मृत्यन्तरसमाचारेऽप्येवमेव स्थितः । न चैषां विध्यन्तरमस्ति ।

अत्रोदाहरणमायुष्मान् भव देवदत्तः । व्यञ्जनान्तस्यायुष्मानेधि सोमशर्मः ३५ ॥ १२५ ॥

यो न वेत्त्यभिवादस्य विप्रः प्रत्यभिवादनम् ॥

नाभिवाद्यः स विदुषा यथा शूद्रस्तथैव सः ॥ १२६ ॥

“यो न वेत्ति प्रत्यभिवादनमित्येवं वाच्यमरभवादस्येत्यतिरिच्यते, न सङ्गच्छते ।”

नैवम् । अभवादस्यानुरूपं प्रत्यभिवादनमित्येवं योजना क्रियते । येन स्वनामोच्चार्याभिवादनं कृतं तस्य नामान्ते प्लुतिः कर्तव्या । यस्त्वहं भो इत्येवमभिवदेन्न तस्य नामोच्चारणं नापि प्लुतिरिति ।

नाभिवाद्य इत्यभिवादनशब्दोच्चारणप्रतिषेधः । यथाविहितमभिवादनं कर्तव्यम्, न पुनरहं भो इत्यादि, तस्य प्राग्दर्शितत्वात् । यथा शूद्र इति च दृष्टान्तेनैतदेव ज्ञायते । शूद्रस्यापि वृद्धवयसोऽभिवाद्यत्वं पूर्वाभिभाष्यत्वमिष्यते ।

विदुषेति पादपूरणार्थम् ॥ १२६ ॥

ब्राह्मणं कुशलं पृच्छेत्सत्रबन्धुमनामयम् ॥

वैश्यं क्षत्र्यं समागम्य शूद्रमारोग्यमेव च ॥ १२७ ॥

कृताभिवादनप्रत्यभिवादनयोः सौहार्दे प्राप्ते जिज्ञासाप्रभे जातिभेदाश्रयः शब्दनियमोऽयमिष्यते । प्रष्टव्यानां जातिनियमोऽयं, न प्रष्टव्याम् । नात्यन्तमिन्नार्थत्वाच्च एतेषां स्वरूपनियमोऽयं विधीयते । आरोग्यानामयशब्दौ समानार्थौ । एवं क्षेमकुशलशब्दावपि नात्यन्तमिन्नौ । कुशलशब्दो यद्यपि प्रावीण्यवचनस्तथापीह संयोगिनामर्थाणां शरीराणां चानपाये वर्तते । एतेऽवश्यं प्रयोक्तव्याः । अन्येषामपि यथाप्रतिभं विशेषजिज्ञासायाऽप्रतिषेधः । तथा महाभारते कस्मिंश्चिदध्याये दर्शितम् ।

केचिदिह 'समागम्येति' जिज्ञासा गुर्वादिविषयोऽयं प्रश्नः, किं तर्हि सवयसामेव । अभिगमनं हि गुरौ विहितं, न वृद्ध्या समागमः ।

अभिगमनेऽपि समागमोऽस्तीति यत्किञ्चिदेतत् ॥ १२७ ॥

अवाच्यो दीक्षितो नाम्ना यवीयानपि यो भवेत् ॥

भो भवत्पूर्वकं त्वेनमभिभाषेत धर्मवित् ॥ १२८ ॥

प्रत्यभिवादनकाले अन्यत्र च दीक्षितो ज्योतिष्टोमादिषु दीक्षणीयातः प्रभृत्या भवभृष्टाङ्गाङ्गा न वाच्यस्तस्य यन्नामधेयं तन्मोचारयितव्यम् । यवीयान्कनीयानचिरकालजातः । अपिशब्दात् ज्येष्ठस्यादीक्षितस्यापि नामग्रहणनिषेधोऽनुमीयते । तथा च गौतमः (अ. २ सू. २३) “नामगोत्रे गुरोः समानतो निर्दिशेत्” । ‘मानः’ पूजा तत्पूर्वकं नामग्रहीतव्यं, तत्रेश्वरो जनार्दनमिश्र इति ।

“कथं तर्हि दीक्षितेन कार्यार्थं सम्भाषः कर्तव्यः ?”—भो भवत्पूर्वकम् । भोः शब्दं पूर्वं प्रयुज्येनं दीक्षितमभिभाषेत, दीक्षितयजमानादिशब्दैर्यौगिकैः । न तु भोः शब्दपूर्वकं नामग्रहणमभ्यनुज्ञायते ।

भोभवच्छब्दः पूर्वो यस्याभिभाषणस्य तदेवमुक्ते द्वयोश्चैतयोः शब्दयोरेकत्र वाक्ये प्रयोगाभावाद् व्यवस्थां व्याचक्षते । यदा तेन सह सम्भाषणं भवति तदाऽऽमन्त्रितविभक्त्यन्तेन भोःशब्देन सम्बोध्यः । यदा तु तदीयगुणाख्यानं परोक्षं करोति, ‘तत्र भवता दीक्षितेनैवं कृतं’ ‘तत्र भवानेवं करोतीत्येवं प्रयोक्तव्यम् । भवदिति च प्रातिपदिकमात्रमुपात्तं, यथा विभक्त्या सम्बन्धमुपैति तदन्तं प्रयोक्तव्यम् ॥ १२८ ॥

परपत्नी तु या स्त्री स्यादसम्बद्धा च योनिः ॥

तां ब्रूयाद्भवतीत्येवं सुभगे भगिनीति च ॥ १२९ ॥

अर्थप्रयुक्तं सम्भाषणं क्षिया सह यदा भवति तदैवं कर्तव्यम् ।

या तावत्परस्य पत्नी सा ‘भवति सुभगे’ अथवा ‘भवति भगिनि’ । भवच्छब्दोऽयं स्त्रीप्रत्ययान्तः सम्बुद्धौ कृतहस्तः । भवतीत्यत्रेति करणं पदार्थविपर्यासकृतस्वरूपं बोधयति; सुभगे भगिनीत्यत्र प्रकारे ।

ब्रूयादित्यधिकाराच्छब्दस्वरूपग्रहणं सिद्धम् ।

आचार्यतायां च मातर्यशस्त्रिणि, कनीयसी च दुहितरायुष्मतीत्येवमादिभिः शब्दैः सम्भाष्या ।

पत्नीग्रहणात्कन्याया नैव विधिः ।

असम्बद्धा च योनिः । मातृपक्षपितृपक्षाभ्यां या ज्ञातित्वं नागता मातुलदुहित्रादिः तासामन्यं विधिं वक्ष्यति (१३२ श्लोके) ‘ज्ञातिसम्बन्धियोषित’ इति ।

“ननु च तेनैव तत्सिद्धम्, अस्योत्सर्गस्यान्यत्र चरितार्थत्वात्किमसम्बद्धा चे-
त्यनेन” ।

नात्र पौनरुक्त्योद्भावेन यतितव्यं, पद्यग्रन्थोऽयम् ॥ १२६ ॥

मातुलांश्च पितृव्यांश्च स्वशुरानृत्विजो गुरुन् ॥

असावहमिति ब्रूयात्प्रत्युत्थाय यवीयसः ॥ १३० ॥

गुरुनिति वचननिर्देशात् य एवात्र गुरुकृतः स एव गृह्यते । किं तर्हि गौतमीये
इव सामान्यशब्दो वित्तादिव्येष्टवचनः । तान्यवीयसो भागिनेयादेः स्ववयोपेक्षया
हीनवयसः । असावहमिति स्वं नाम निर्दिश्यते । तत्परश्चाहंशब्दोऽभ्यनुज्ञायते । एतच्च
प्रत्युत्थायागतानां कर्तव्यम् । अभिवादाने भोःशब्दप्रयोगो निषिध्यते । उक्तं च गौतमीये
“प्रत्युत्थानमनभिवाद्याः” इति ॥ १३० ॥

मातृष्वसा मातुलानीं स्वशूर्य पितृष्वसा ॥

सम्पूज्या गुरुपत्नीवत्समास्ता गुरुभार्यया ॥ १३१ ॥

एताश्च गुरुपत्नीवत्सम्पूज्याः प्रत्युत्थानाभिवादानासनदानादिभिः ।

गुरुपत्नीवत् इत्यनेनैव सिद्धे समास्ता इति वचनमन्यदप्याह्लादि गुरुपत्नीकार्यं
कदाचिदनुजानाति । इतरथा प्रकरणात्सम्पूज्या इत्यभिवादनविषयमेव स्यात् । परिवय-
सश्च स्त्रियः स्मर्यन्ते । कनीयसीनामप्येष एवाभिवादनविधिः ॥ १३१ ॥

भ्रातृभार्योपसङ्गाद्या सवर्णाऽहन्यहन्यपि ॥

विप्रोष्य तूपसङ्गाद्या ज्ञातिसम्बन्धियोचितः ॥ १३२ ॥

भ्रातृभार्योपसङ्गाद्या इत्येवम् । उपसङ्गाद्या पादयोरभिवाद्या । सवर्णा समान-
जातीया । अत्रियादिस्रीणां तु ज्ञातिसम्बन्धिमर्मा भ्रातृभार्याणामपि ।

प्रो विप्रोष्य ज्ञातिसम्बन्धियोचितः । ‘विप्रोष्य’ प्रवासात्प्रत्यागतेन । न हि
श्वधितस्योपसङ्गहणसम्भवः । ज्ञातयः पितृपत्न्याः पितृव्यादयः, सम्बन्धिनो मातृपत्न्याः
पूशुरादयश्च, तेषां ज्येष्ठानां याः स्त्रियः । पूजारूपत्वादुपसङ्गहणस्य, न कनीयस्यः
जामर्हन्ति ॥ १३२ ॥

पितृभगिन्यां मातृश्च ज्यायस्यां च स्वसर्षपि ॥

मातृवद्वृत्तिमातिष्ठेन्माता ताभ्यो गरीयसी ॥ १३३ ॥

पितृश्च या भगिनी मातृश्च या भगिनी तस्यां स्वसरि चात्मीयायां ज्येष्ठार्था
भगिन्यां मातृवद्वृत्तिरतिदिश्यते ।

“ननु च मातृष्वसुः पितृष्वसुश्चायमुक्तः (श्लो. १३१.) एव धर्मो ‘मातृष्वसा मातुलानी’
इत्यत्र । अथोच्यते । ‘तत्र गुरुपत्नीवदित्युक्तम् । इह तु मातृवद्वृत्तिरित्युच्यते इति ।’
नैव भेदः । तुल्या हि गुरुपत्न्यां मातरि च वृत्तिः ।”

केचिदाहुः माता ताभ्यो गरीयसीत्येतद्वृत्तमनूयते भगिन्योः पितुर्मातुश्च गरी-
यस्त्वम् । यदा माताऽऽहं इदमिति स्वस्मादयश्च तदा मातुराज्ञा क्रियते न तासाम् । न
चैतद्वाच्यमेतदपि सिद्धं “माता गौरवेणातिरिच्यते” इति । अर्थवादत्वात्तस्य ।

अन्ये तु गुरुपत्न्या मातुश्च वृत्तिभेदं मन्यन्ते । गुरुपत्न्याः पूजाज्ञायावश्यकम् ।
मातुस्तु शैशवाद्वाल्ग्व्येनान्यथात्वमपि । लालनात्तत्रोभयापदेशान्मातृष्वसुः पितृष्वसुश्च
व्यवस्था । शैशवे लालनं तुल्यमेव स्वस्यां स्वसरि । अतीतशैशवस्थ तु गुरुपत्नीवत्संपूज्यत्व-
मिति । न चानेनैवैतत्सिध्यति । असति हि वाक्यद्वये मातृवद्वृत्तिरित्येतावता प्राकर-
णिकी अभिवादननिवृत्तिरेव विज्ञायेत ॥ १३३ ॥

अथ पुनः स्नेहवृत्तिरतिदिश्यते

दशाब्दाख्यं पौरसख्यं पञ्चाब्दाख्यं कलाभृताम् ॥

न्यब्दपूर्वं श्रोत्रियाणां स्वल्पेनापि स्वयोनिषु ॥ १३४ ॥

उक्तं पूर्वं “प्राणा ह्युत्क्रामन्ति यूनः स्वविर आयसीति” । तत्र कियद्विर्वर्षैः
स्वाविर्यं भवति । लोके हि शिरःपालित्ये स्वविरव्यवहारः तन्निरूपणार्थमिदम् ।

दशभिर्वर्षैर्जन्मनोऽधिकैरपि पौराणां सख्यमाख्यायते । तेन दशवर्षाधिको ज्येष्ठो
भवति, अपि तु मित्रवद्वयवर्तकः । यद्योक्तं ‘भो भवजिति वयस्य’ इति । दशभ्यो वर्षेभ्य
ऊर्ध्वं ज्येष्ठः ।

आख्यायनमाख्या । दशाब्दा आख्या यस्य सख्यस्य । त्रिपदो बहुव्रीहिः । आख्या-
निमित्तत्वाद्दर्शनां सामानाधिकरण्यं, निमित्तनिमित्तिनोर्भेदस्याविर्वाचितत्वात् । एतावाञ्च
समासान्तर्भूतोऽर्थः-‘यः पूर्वजो दशवर्षाणि यावत्स सखैव भवति’ ।

पुरे भवाः ‘पौराः’ तेषाम् । पुरमहं प्रदर्शनार्थं, ग्रामवासिनामपि एष एव न्यायः ।
ये केचिदेकस्मिन् ग्रामे वसन्ति तावत् यस्मिन् परस्परप्रत्यासत्तिहेतुर्विद्यते ते सखीयः ।

ये तु कलां काश्चन विभ्रति शिरपगीतवाद्यादिकां, तेषां पञ्चवर्षाणि योऽधिकः स
सखा; तत ऊर्ध्वं ज्येष्ठः ।

त्रयोऽब्दाः पूर्वं यस्व तच्छ्रोत्रियाणां सख्यम् ।

अल्पेनापि कालेन स्वयोनिषु एकवर्षेषु कतिचिदहानि योऽधिकः स ज्येष्ठः ।

“कियान्पुनः स्वल्पकालः ।”

न तावत् ज्येष्ठः । न्यब्दपूर्वं मिति निर्दिश्याल्पेनेत्युच्यमानस्ततो न्यूनः प्रतीयते ।

एकवचननिर्देशाच्च न वर्षद्वयम् । नाप्येकोऽब्दः, स्वरूपेनेति विशेषणानुपपत्तेः । परिच्छिन्नपरिमाणो ह्यब्दवाच्योऽर्थः तस्याहोरात्रमात्रेण न्यूनस्य नाब्दत्वमस्ति । तस्मादल्पे-
नेति कालसामान्यमपेक्षते । संवत्सरादवरश्च तस्य विशेषः ।

अपिशब्दश्चैवशब्दस्यार्थे द्रष्टव्यः । अल्पेनैव कालेन सख्यं, बहुना तु ज्येष्ठत्वमेव ।

एतच्च समानगुणानां समानजातीयानां च द्रष्टव्यम् । एतेन लौकिकं स्थविरलक्षणं निवर्तितमापेक्षिकमाश्रितम् ।

अन्यं तु व्याचक्षते । नानेन स्थविरत्वं लक्ष्यते, किं तर्हि सखित्वमेव । यथाश्रुत-
त्यागेन स्थविरलक्षणं स्यात्, 'इयता कालेन सखा परतस्तु ज्येष्ठ इति' । अयं च
श्लोकार्थः । एकत्र पुरं वसन्ति दशवर्षाणि यावत्तानि मित्राणि । कलाश्रुतः षष्टिस्तद्विद्वां
सङ्गत्या पञ्चभिर्वर्षैः । स्वयोन्येषु स्वल्पेनापि च कालेन सह वसतां मित्रत्वमेव ।
अतश्च न सर्वो वयसा तुल्यो वयस्यः, किं तर्हि एतदेव । समानवयस्त्वे चैतल्लक्षणम् ।

युक्तमेतत् । किन्तुतरश्लोको विरुध्यते । तत्र हि जातेः प्राधान्यं, न वयसः । यदि
चात्रेयता कालेन ज्येष्ठमुक्तं भवति तदा विजातीयानामप्याशङ्क्यमानं न निवर्त्यते इति
युक्तम् । पूर्वं च व्याख्यातार आशमेव व्याख्यानं मन्यन्ते ॥ १३४ ॥

ब्राह्मणं दशवर्षं तु शतवर्षं तु भूमिपम् ॥

पितापुत्रौ विजानीयाद्ब्राह्मणस्तु तयोः पिता ॥ १३५ ॥

दशवर्षाणि जातस्य यस्य स भवति 'दशवर्षः' परिच्छेदकः कालः, तस्य परिच्छेदो
ब्राह्मणः श्रुतः । न च तस्योच्चनीचतादि कार्यादि वा कालेन परिमातुं शक्यम्, किं तर्हि
तदीया काचित्क्रिया । सा च जन्मनः प्रभृति नित्यसमवायिनी प्राणधारणलक्षणीव ।

एवं शतवर्षमिति ।

पितापुत्रौ तौ द्रष्टव्यौ ।

तयोः सम्प्रधार्यमाणयोर्ब्राह्मणः पिता । चिरवृद्धेनापि सत्रियेण स्वल्पवर्षोऽपि
ब्राह्मणः प्रत्युत्थायाभिवाणश्चेति प्रकरार्थः ॥ १३५ ॥

विरां बन्धुर्वयः कर्म विद्या भवति पञ्चमी ॥

एतानि मानस्थानानि गरीयो यद्यदुत्तरम् ॥ १३६ ॥

उक्तं जातेरुत्कर्षहेतुत्वम् । हीनजातीयेनोत्तमजातीयः पूज्यः । इदानीं समानजातीयानां
य अभिवाचनादिपूजाहेतवस्तेषां बलाबलमुच्यते । तत्र वयसः पुनरभिधानं बलाबलार्थम् ।

विज्ञादिसम्बन्धोऽत्र सर्वत्र पूजाहेतुः । वित्तवत्त्वं बन्धुमत्त्वं मानस्थानमिति । अयमत्रार्थः ।
न विशिष्टबन्धुतैव पितृव्यमातृत्वादिरूपता मानकारणं, बन्धुमान्यो बहुबन्धुः स पूज्यः ।

वयः प्रकृष्टमिति ज्ञेयम् । ईदृश एव चार्थे प्रायेणायं प्रयुज्यते । "पित्रा पुत्रो वयः-
स्थोऽपि सततं वाच्य एव सः" इति । यावच्च वयः पूजाहेतुः तदुक्तमेव 'दशाब्दाख्यमिति ।'

कर्म श्रौतं स्मार्तं तदनुष्ठानपरता । विद्या साङ्गमोपकरणवेदार्थज्ञानम् ।

"ननु विद्वान्यजते विद्वान्याजयतीत्यविश्वस्य कर्मानुष्ठानानधिकाराद्विद्यया विना कथं
कर्मणा मानहेतुता?"

नैव दोषः । प्रकर्षोऽत्राभिप्रेतः । अतिशयवती विद्या मानहेतुः । स्वल्पविद्यस्याप्यनुष्ठा-
नोपपत्तिः । यो यावज्जानाति स तावत्यधिक्रियते । न विद्याया वाचनिकमधिकारहेतुत्वमपि
तु सामर्थ्यलक्षणम् ।

"अविदितकर्मस्वरूपो ह्यवैद्यस्तिर्यक्कर्मा काधिक्रियताम्?"

शक्यं ह्यनेन कतिचित्स्मृतिवाक्यान्नुपश्रुत्य जपतपस्यनुष्ठानम् । अग्निहोत्रादिकर्मणां
तु वेदवाक्यावबोधो नपकरोति । तत्रापि यो यावज्जानाति स तावत्यधिक्रियते । अग्नि-
होत्रवाक्यानां योऽर्थः वेत्ति स तत्राधिक्रियते । कृत्वन्तरज्ञानं न तत्रोपकारकम् ।

अथोच्यते—“वेदः कृत्स्नोऽधिगन्तव्यः” इति कृत्स्नवेदविषयोऽयं विधिरवबोध-
पर्यन्तः । तत्र कृत्स्नस्य वेदस्यावबोधे कर्तव्ये कृतोऽयं प्रतिभागावबोधसम्भवः । येनोच्यते-
‘योऽग्निहोत्रवाक्यस्यार्थं वेत्ति वाक्यान्तरार्थमविद्वानप्यधिक्रियते’ इति ।”

अत्रोच्यते । एकशास्त्राध्ययनं तावदवश्यं कर्तव्यम् । तत्र येनैकशास्त्राऽधीता तस्या-
आर्षोऽवधृतः सोऽनवधृतशास्त्रान्तरार्षोऽधिक्रियते ।

“ननु च सर्वत्रैक एव शास्त्रार्थः । यदि नाम पदवर्णानुपूर्वीभेदः, शास्त्ररूपं त्वभिन्नम् ।
पदार्थन्यायव्युत्पत्त्या वाऽवबोधः । न च प्रतिशास्त्रं पदार्था भिद्यन्ते । नाऽपि न्यायः । तत्र
येनैव हेतुनैकस्याः शास्त्राया आर्षोऽवधार्यते शास्त्रान्तरेऽप्यसावस्ति, न व्युत्पत्त्यन्तरम-
पेक्ष्यते । तत्र यथोक्ता शास्त्राऽवगता, सर्वा एवावगता भवन्ति ।”

सत्यम् । यान्येकस्यामग्निहोत्रादीन्युपदिष्टानि तेषां शास्त्रान्तरेऽप्युपदिश्यमानानां
मा भूद् भेदः । किन्तु कस्याञ्चिच्छास्त्रार्था कानिचित्कर्माणि नैवोपदिश्यन्ते । यथा
बाह्वृचे आश्वलायनके दर्शपूर्णमासौ श्येनादिराभिचारिकः, अन्ये च सोमयागवाजपेय-
बृहस्पतिमवादयः । तत्र यत्तच्छास्त्राधीनमग्निहोत्रज्योतिष्टोमादि तत्राधिक्रियते । शास्त्रान्तरं
त्वनधीतमश्रुतं कथं तद्विहितानि कर्माण्यतच्छास्त्राध्यायी वेत्तु । न चैते सोमयागा नित्या,
येनाननुष्ठानप्रत्यवायभयात्परिज्ञानाय शास्त्रान्तरमन्विष्येत । आधानं तु यद्यपि तत्र न
पठितं तत्राप्युद्धराहवनीयमिति हवनीयस्य विधानम् । लोकात्तदर्थमनबुध्यमानः कोऽय-
माहवनीयो यस्याधानमिति शास्त्रान्तरमन्विष्यति । ततः शास्त्रान्तरे पठ्यमानमाधान-
प्रकरणं सर्वं पर्यालोचयति । एवमामावास्यायेन वा हविषेष्टा पौर्णमासेन वेत्ति श्रुत्वा कीदृश-

मनयोः कर्मणो रूपमिति तथैव शास्त्रान्तरं गवेषयते । एवमन्यदपि यत्काम्यं नित्यं चानुष्ठेयं तस्य यत्किञ्चिदङ्गजातं तत्र नास्मात्तमावर्त्यवमौद्गात्रं वा तत्परिज्ञाय तथैव शास्त्रान्तराधिगमः । यत्तु शास्त्रान्तराधीतमनुष्ठेयं तस्य न वेदनसम्भवः । अनेकशास्त्राध्यायिनस्तु तदर्थपरस्य सर्वमेतत्प्रत्यक्षमिति । अस्तीहर्शां विद्यामन्तरेणापि कर्मानुष्ठानम् । अथवा ईषद्व्युत्पत्त्याऽपि सम्भवत्यनुष्ठानम् ।

यस्य तु निर्मला विद्या, व्याख्येयानि विद्यास्थानानि, तस्य विद्या मान्यतास्थानम् । 'गरीय' इति द्वयोर्द्वयोः सम्प्रधारणेऽयमियमुन्प्रत्ययः । चतुर्दशविद्यास्थानज्ञः पञ्चबन्ध-निर्धनादिरनधिकृतेऽपि विद्ययैव पूज्यते ।

तेषां विरोधे बलाबलमाह । गरीयो यद्यदुत्तरम् । एकस्य वित्तमन्यस्य बहुबन्धुता, तत्र वित्तवतो बन्धुमान्मान्यः । यस्माच्च यत्परं तत्तस्माद् गुरुतरम् । तथा बन्धोर्वधः ततः पूर्वस्मादपि वित्तात्तद्गुरु सिद्धम् । अत उपपन्नम् "अतं तु सर्वेभ्यो गरीयस्तन्मूलत्वाद्वर्मेत्येति" गौतमवचनम् (अ.६ सु १६२०) ।

"गरीय इति कथं प्रकर्षप्रत्ययो यावता नैव पूर्वस्य गुरुत्वम् । यदि हि द्वे गुरुषु तत्रोत्तरस्य गरीयस्त्वमस्ति । तर्हि पूर्वापेक्षया वित्तस्य नास्तीति" चेत् ।

समुदाये सामान्येन गुरुत्वेऽपेक्षिते अपरस्य प्रकर्षविवक्षायां युज्यत ईयमुन् ।

मानः पूजा तस्य स्थानं कारणम् ।

'मान्यस्थानानीति' वा पाठेऽन्तर्भूतभावार्थो द्रष्टव्यः, 'मान्यत्वस्थानानि' मान्यत्व-कारणानि ॥ १३६ ॥

एकैकगुणसम्बन्धे परस्य ज्यायस्त्वमुक्तम् । यत्रेदानीं द्वौ पूर्वात्रेकस्य भवतोऽपरस्यैक-पर इति तत्र कथमित्यत आह ।

पञ्चानां त्रिषु वर्णेषु भूयांसि गुणवन्ति च ॥

यत्र स्युः सोऽत्र मानार्हः शूद्रोऽपि दशमीं गतः ॥ १३७ ॥

पञ्चानामेतेषां मानस्थानानां यत्र भूयांसि बहून्यमर्वाणि स मान्यः । तत्र परत्व-प्राप्तिवार्तव्यम् एकस्य वित्तबन्धू द्वे अन्यो वृद्धवयाः तत्र पूर्वं बाधके । सत्यपि बहुत्वे यदि न श्रेष्ठानि भवन्ति, एकं चैकस्यात्युत्कृष्टं, तदा मान्यम् । न पुनः परबाधकत्वम् । गरीय एकापेक्षया वरिष्ठतया । यदि तु भूयांसि गुणवन्त्यत्युत्कृष्टानि तदा साम्येऽपि सङ्ख्याया परेषां, पूर्वाणि परैश्च समसङ्ख्यानि, तदा न पूर्वपरतया बाधबाधकभावः, किं तर्हि सामान्यमेव ।

"ननु यत्र गुणवन्ति स्युः सोऽत्र मानार्ह इत्यभिधानेन समसङ्ख्यास्यापि पूर्वस्य बाधकत्वमेव युक्तम् ।"

नैवम् । तुल्यत्वे गुणानामेतस्य चरितार्थत्वात् । यथैकोऽपि विद्यावानपरोऽपि, तयोरेकस्य गुणवती प्रकृष्टा विद्या स प्रशस्यते । एवं सर्वत्र ।

त्रिषु वर्णेषु ब्राह्मणक्षत्रियवैश्येषु । यद्येते गुणा भूयांसः प्रकृष्टाश्च क्षत्रियस्यापि भवन्ति तदा हीनगुणेन ब्राह्मणेन जात्युत्कृष्टेनापि क्षत्रियः पूज्यः । एवं क्षत्रियेण वैश्यः । एवं त्रिभिरपि द्विजातिभिः शूद्रोऽपि दशमीमितः । 'दशमी' अन्त्यावस्थोच्यते । अत्यन्तवार्धकोपलक्षणमेतत् । एवं च वित्तबन्धू शूद्रस्य मानं न हेतुं त्रैवर्णिकान्प्रति, दशमीं प्रहणात् । कर्मविद्यो तु नैव तस्य सम्भवतोऽनधिकारात् ।

भूयांसीत्याधिक्यमात्रं विवक्षितं न बहुत्वसङ्ख्यैव । तेन द्विविषयताऽपि सिद्धा भवति । न ह्ययं सङ्ख्यावाच्येव बहुशब्द इत्यत्र प्रमाणमस्ति । भूयःशब्दश्चायं न बहुशब्द आधिक्ये च तत्रतत्र दृष्टप्रयोगः । "भूयाश्चात्र परिहारः" "भूयसाऽभ्युदयेन योच्यते" इति । प्रत्ययार्थबहुत्वमपि न विवक्षितम् । "जात्याख्यायाम्" ह्येतद्बहुवचनम् । विवक्षायां हि एकस्य गुणतो मानहेतुत्वं न स्यात् । ततश्च पूर्वाऽवगतिर्बाध्येत । 'शूद्रोऽपि दशमी'मित्यत्र च केवलस्यैव त्रयसः प्रकर्षे मानहेतुत्वं त्रुवन्नविवक्षां दर्शयति । समाचारश्चैवमेव ॥ १३७ ॥

चक्रिणो दशमीस्थस्य रागिणो भारिणः स्त्रियाः ॥

स्नातकस्य च राज्ञश्च पन्था देया वरस्य च ॥ १३८ ॥

अयमन्यः पूजाप्रकारः प्रासङ्गिक उच्यते ।

चक्री रथिको गन्ध्यादिथानाधिरूढः । तस्य पन्था देयः । येन भूमिभागेन ग्रामादि देशान्तरं गम्यते स पद्धतिः 'पन्था' उच्यते । तत्र यदि पृष्ठतः सम्मुखतो वा रथिक आगच्छेत्तदा तद्गमनोपरोधिनः पञ्चाग्रदेशस्तपदातिरपक्रामेत् ।

दशमीस्थोऽत्यन्तपरिव्रतवयाः ।

रोगी व्याधिनाऽत्यन्तपीडितः ।

भारी गृहीतब्रीह्यादिगुरुद्रव्यः । सोऽपि यथापसर्तुमशक्तोऽनुग्रहः ।

स्त्रियाः । अनपेक्ष्य जातिगुणभर्तृसम्बन्धान्स्त्रीत्वमात्रेणैव ।

राजा च विषयेश्वरोऽत्राभिप्रेतः, न क्षत्रिय एव । तथा चात्तरत्र पार्थिवप्रहणन निगमने, पृथिव्या ईश्वरः पार्थिवः ।

"ननु योपक्रमे राजशब्दप्रवणद्वान्त्वान्तरगतः पार्थिवशब्दस्तत्पर एव युक्तः । राज-शब्दा हि क्षत्रियजातिवचनो विज्ञातः । स तावदनुपजातविरोधित्वादुपक्रमगता मुख्यार्थो ग्राह्यः । बलाबलादिवाक्ये तु तत्तापेक्षक्षत्रियजातिविहितेन धर्मेण पृथिवीपालनाख्येन पार्थिवशब्दस्य प्रयोगसम्भवेन जात्यन्तरविषयत्वमयुक्तम् ।"

अत्रोच्यते । मान्यताऽत्र भूता । स्नातको नृपमानभागीति । तत्र क्षत्रियजातीयमात्रान्मा-

न्यत्वं स्नातकस्य सिद्धमेव, 'ब्राह्मणं दशवर्षमिति' । तत्र हि 'भूमिप'शब्दः क्षत्रिय-
जातिमात्रोपलक्षणार्थ इत्युक्तम् । उपलक्षणत्वाच्च राजजातेः क्षत्रियस्यापि प्रजेश्वरस्यायं
धर्मो विहायते ।

बरो विवाहाय प्रवृत्तः ।

एतेषां पन्था देयः । त्यागमात्रं च दशत्यर्थः । त्यागश्च पथोऽपसरणम् । अतएव
चतुर्थी न कृता ॥ १३८ ॥

तेषां तु समवेतानां मान्यो स्नातकपार्थिवौ ॥

राजस्नातकयोश्चैव स्नातको नृपमानभाक् ॥ १३९ ॥

तेषां तु समवेतानामेकत्र सन्निपतितानां मान्यो स्नातकपार्थिवौ प्रकृ-
तेन पथो ज्ञानेन ।

नृपमानभाक् नृपस्य सकाशात्मानं भजते स्मृतं ।

षष्ठो निर्धारणे (व्या.सू. २।३।४१) ।

चक्ष्यादीनां त्वन्योन्यं विकल्पः । स च शक्यपेक्षः ॥ १३८ ॥

उपनीय तु यः शिष्यं वेदमध्यापयेद्विजः ॥

सकल्पं सरहस्यं च तमाचार्यं प्रचक्षते ॥ १४० ॥

आचार्यादिशब्दानामेवार्थनिरूपणार्थमिदमारभ्यते । सोपचारा हि लोकं एषां
प्रयोगः । न च शब्दार्थसम्बन्धस्य स्मर्तृभिराचार्यपाणिनिप्रभृतिभिरतन्निरूपितम् ।
इयं चाचार्यपदार्थस्मृतिर्व्यवहारमूला, न वेदमूला, पाणिन्यादिस्मृतिवत् । न ह्यत्र
क्रिडित्वत् कर्तव्यमुपदिश्यते । अस्य शब्दस्यायमर्थ इति सिद्धरूपाऽयमर्थः, न साध्यरूपः ।

उपनीयोपनयनं कृत्वा यो वेदमध्यापयति ग्राहयति स आचार्यः । मह्यं चात्रा-
ध्वेयन्तरनिरपेक्षं वाक्यानुपूर्वास्मरणम् ।

कल्पशब्दः सर्वाङ्गप्रदर्शनार्थः ।

रहस्यमुपनिषदः । यद्यपि तेऽपि वेदशब्देनैव गृहीतास्तथापि "द्वितीयस्तेषां व्यप-
देशोऽस्ति, वेदान्ता इत्यन्तशब्दं समीपवचनं मन्यमानो नैते वेदा इति मन्येत" तदाशङ्का-
निवृत्त्यर्थं रहस्यग्रहणम् ।

अन्ये तु 'रहस्यं' वेदार्थं वर्णयन्ति । तेन न स्वरूपग्रहणमात्रादाचार्यत्वनिष्पत्तिः,
अपि तु तद्व्याख्यानसहितात् । तथा चाभिधानकोशोऽभिहितम् "विबृणोति च मन्त्रा-
द्यानाचार्यः सोऽभिधीयते" इति । मन्त्रग्रहणं वेदवाक्योपलक्षणार्थम् ।

अस्मिन् व्याख्यानेऽर्थावबोधोऽप्याचार्यकरणविधिप्रयुक्तः स्यान्न क्वलं सम्पादमात्रम् ।

ततश्च सर्वस्य सर्वः स्वाध्यायविधेरनुष्ठापकः स्यात् । "अस्तु परप्रयुक्तेऽप्यनुष्ठाने
स्वाध्यायविधेरनुष्ठानाचार्यः स्वार्थसिद्धिः ।" यदा तर्हि कान्यत्वादाचार्यकरणविधेरा-
चार्यो न प्रवर्तते, तदा स्वाध्यायविध्यनुष्ठाने न प्राप्नोति । ततश्च न नित्यः स्वाध्याय-
विधिः स्यात् । न च रहस्यशब्दो वेदार्थवचनतया प्रसिद्धः । तस्मात्पूर्वमेव रहस्यग्रहणस्य
प्रयोजनम् । प्राधान्याद्वा प्रथमोपादानम् । यत्तु 'विबृणोति च मन्त्रार्थान्' इत्यस्मृतिरे-
वैवा । मन्त्रशब्दस्योपलक्षणत्वे प्रमाणाभावात् । तस्मात्पाठाभिप्रायस्य विधेः प्रयोजकत्वम् ।
अतो वेदस्वरूपग्रहणे माणवकस्य जाते आचार्यकरण-विधिनिवृत्तिः ॥ १४० ॥

एकदेशं तु वेदस्य वेदाङ्गान्यपि वा पुनः ॥

योऽध्यापयति वृत्त्यर्थमुपाध्यायः स उच्यते ॥ १४१ ॥

वेदस्यैकदेशो मन्त्रः ब्राह्मणं वा । वेदवर्जितानि वा क्वलान्यङ्गान्येव योऽध्या-
पयति, तथा सर्वमपि वेदम् । वृत्त्यर्थं जातिकार्यम्, नाचार्यकरणविधिवशेन, स
उपाध्यायो नाचार्यः ।

अन्येनापनीतं यः कृत्स्नमपि वेदमध्यापयति नासावाचार्यः । उपनीयापि यः कृत्स्नं
वेदं नाध्यापयति सोऽपि नाचार्यः ।

"यद्येकदेशग्रहणमुपाध्यायलक्षणे कृतमाचार्यलक्षणे उपनयनग्रहणम्, यस्तस्मै उपनेता
कृत्स्नवेदाध्यापकश्च, तस्य किं लक्षणम् । नासावाचार्यो नाप्युपाध्यायः । न चापि नामा-
न्तरं तस्य श्रुतम् ।"

उच्यते । 'अल्पं वा बहु वा यस्य श्रुतस्येत्यनेन गुरुरसावाचार्यान्वयून उपा-
ध्यायादप्यधिकः ।

अपि पुनः शब्दौ पादपूरणादौ ॥ १४१ ॥

निषेकादीनि कर्माणि यः करोति यथाविधि ॥

सम्भावयति चान्नेन स विप्रो गुरुकृत्यते ॥ १४२ ॥

निषेकग्रहणात्पितुरयं गुरुत्वोपदेशः ।

निषेको रेतःसेकः स आदिर्येषां कर्मणाम् । आदिग्रहणात्सर्वे संस्कारा गृह्यन्ते । तानि
यः करोत्यङ्गेन च यः सम्भावयति संवर्धयति ।

चैवैनमिति वा पाठः । अर्थस्तु स एव, अङ्गेनैव सम्भावनोपपत्तेः । अर्थान्तरनिर्देशः
'एनं' कुमारम् ।

"ननु चान्वादेशः । न चेह कुमारस्य पूर्वमुपदेशः" ।

नैवम् । कस्यान्यस्य निषेकादीनि कियन्ते । सामर्थ्यादपि निर्देशो न निर्देशत एव ।

तानि यः करोति । एवमाभ्यां गुणाभ्यां हीनः केवलजनकत्वे पितृव भवति न गुरुः । न चैवंमन्तव्यमसति गुरुत्वे नाती मान्यः । सर्वप्रथममसावेव मान्यः । तथा च भगवान्व्यासः “प्रभुः शरीरप्रभवः प्रियकृत्प्राणदो गुरुः । हितानामुपदेष्टा च प्रत्यक्षं दैवतं पिता” इति । विप्रमहर्षं प्रदर्शनार्थम् ॥ १४२ ॥

अन्याधेयं पाकयज्ञानग्निष्टोमादिकान्मस्वान् ॥

यः करोति वृतो यस्य स तस्यर्त्विगिहोच्यते ॥ १४३ ॥

आहवनीयादीनामग्नीनामुत्पादककर्माग्न्याधेयमुच्यते, ‘वसन्ते ब्राह्मणोऽग्नीनाद-
धीत’ इति विहितम् ।

पाकयज्ञा दर्शपूर्णमासादयः ।

अग्निष्टोमादयो मखाः सोमयागः । मखशब्दः क्रतुपर्यायः ।

एतानि कर्माणि यस्य यः करोति स तस्यर्त्विगित्युच्यते । यस्य तस्येतिशब्दो
सम्बन्धिता दर्शयतः । यस्यैवैतानि कर्माणि करोति तस्यैवासावृत्तिगुच्यते नान्यस्य ।

सर्व एत आचार्यादयः सम्बन्धिशब्दाः ।

वृतः प्रार्थितः शास्त्रीयेषु विधिना कृतवरणः ।

मान्यताप्रसङ्गादृत्विक्संज्ञोपदेशोऽत्र न हि ब्रह्मचारिधर्मेण ऋत्विजामवसरः । आचा-
र्यादिवत्पूज्य इत्यस्मिन्नवधौ तत्त्वज्ञानमुच्यते ॥ १४३ ॥

य आवृणोत्यवितथं ब्रह्मणा श्रवणानुर्भा ॥

स माता स पिता ज्ञेयस्तं न द्रुष्टेत्कदाचन ॥ १४४ ॥

य उभौ ब्रह्मणौ ब्रह्मणा वेदाध्यापनेनावृणोति स माता स पिता ज्ञेयः ।

नेदमध्यापकस्य मातापितृशब्दवाच्यताविधानम् । आचार्यादिशब्दवत्प्रसिद्धार्थो हि
पितृमातृशब्दौ । जनकः ‘पिता’, जननी ‘माता’ । उपचारेणाध्यापकस्तुल्यार्थं प्रयुज्येते ।
यथा गौर्गौहीक इति । लोकं ह्यत्यन्तोपकारकौ मातापितरौ प्रथितौ, तौ हितं जनयतो-
भक्तादिना च पुष्पीतः, स्वशरीरानपेक्षमपि पुत्रहिते प्रवर्तते । अतो महोपकारकत्वात्ता-
भ्यामुपाध्यायः स्तूयते । यो विद्यायामुपकरोति स सर्वोपकारकेभ्यः श्रेयान् ।

अवितथं क्रियाविशेषणमेतत् । अवितथेन सत्येन ब्रह्मणाऽनन्तरविस्तरवर्धितेन
तत्र द्रुष्येत ।

अपकारो द्रोहस्तदुपरि अवज्ञानं च । कदाचन निष्प्रमत्तमहर्षं तदुत्तरकाल-
मपि न द्रुष्टेत् ।

तथा च निरुक्तकारः “अध्यापिता यं गुरुम्राट्रियन्ते विप्रा वाचा मनसा कर्मणा

वा” — “नाट्रियन्ते” अवज्ञां कुर्वन्ति — “यथैव ते शिष्या न गुरोर्मोजनीयाः” — न भोगाय
कल्पन्ते — “तथैव तान्न भुनक्ति श्रुतं तत्” ।

पाठान्तरमावृणोतीति । अर्थात् कर्तुं भिनसि विध्यतीत्युपमयाऽध्यापनमेवोच्यते ।
“अविद्वक्तव्यः किल स स्मृतो नरः श्रुतं न यस्य श्रुतिगोचरं गतम्” इति ।

सर्वाध्यापकानामाचार्योपाध्यायगुरुणामयं कृतविशस्यापि द्रोहप्रतिषेधः ॥ १४४ ॥

उपाध्यायान्दशाचार्य आचार्याणां शतं पिता ॥

महर्षं तु पितृन्माता गौरवेणातिरिच्यते ॥ १४५ ॥

स्तुत्यक्रमेण प्रकृष्टपूर्वविधानम् । उपाध्यायाच्छ्रेष्ठ आचार्यस्तस्मात्पिता ततोऽपि
मातेति । दशादिसङ्ख्यानिर्देशः स्तुतिमात्रम् । पूर्वस्मात् पूर्वस्मात्परस्य परस्मात्तिशयो
विबक्षितः । अत एव सहस्रं पितृनिति वचनम् ।

उपाध्यायान्दशातिरिच्यते । दशाभ्य उपाध्यायेभ्योऽधिकः ।

“कथं पुनरत्र द्वितीया” ।

अतिरयं कर्मप्रवचनीयः । उपाध्यायानतिक्रम्यातिक्रम्यातिरिच्यते गौरवेण सातिश-
येन युज्यते । अथवाऽऽधिक्यमतिरेकः तद्धेतुर्लोभमिभवे धातुवर्तते । गौरवाधिक्यंनोपाध्या-
यानभिभवति । अतिरिच्यत इति कर्मकर्तरि द्वितीया चाविरुद्धा ‘दुष्टिपक्षयोर्बहुलं सकर्म-
कयोः’ (वार्तिक पा. सू. ३।१।८७) इति बहुलमद्वयात् ।

“ननु चानन्तरमेव वक्ष्यति ‘गरीयान् ब्रह्मदः पिता’ इति, इह चाचार्यात्पितुराधि-
क्यमुच्यते तदितरेतरव्याहतम्” ।

नैव दोषः । इहाचार्यो नैरुक्तदर्शने नाध्यापकः, संस्कारमात्रेणाचारोपदेशमात्रेण चाभि-
प्रेतः । ‘आचार्य’ आचारं प्राहयतीति । न चैव नियमः स्वशास्त्रसिद्धाभिरेव संज्ञाभिर्व्य-
वहारः । गुरुशब्दो ह्यत्र पितरि परिभाषितः, आचार्ये च तत्र तत्र प्रयुज्यते । तेन स्वल्पो-
पकारादुपनयनमात्रकरादाचारप्राहकादध्यापनरहितादिदं पितुर्गौरवस्त्वम् ।

अस्मिन्नक्रमे विवक्षिते समवाय एतेषां माता प्रथमं वक्ष्या ततः पिता तत आचार्यस्तत
उपाध्यायः ॥ १४५ ॥

“मुख्याचार्यसन्निधौ पितरि च संस्कर्तरि सन्निहिते कः क्रमः ।” अत आह—

उत्पादकब्रह्मदात्रोर्गरीयान् ब्रह्मदः पिता ॥

ब्रह्मजन्म हि विप्रस्य प्रेत्य चेह च श्रावतम् ॥ १४६ ॥

उत्पादको जनकः ब्रह्मदाताऽध्यापकः सौ द्वावपि पितरौ । तयोः पित्रोर्गरी-
यान्पिता यो ब्रह्मदः । अतः पित्राचार्यसमवाये आचार्यः प्रथममभिवाद्यः ।

अत्र हेतुरूपमर्थवादमाह ब्रह्मजन्म हि, ब्रह्मग्रहणार्थं जन्म ब्रह्मजन्म । शाक-
पार्थिवादित्वात्समाप्तः । (वार्तिकं पा. सू. २ । १ । ६०) । अस्मिन्समाप्ते उपनयनं
ब्रह्मजन्म । अथवा ब्रह्मग्रहणमेव जन्म । तद्विषयस्य शाश्वतं नित्यं प्रेत्योपकारकमिह
वोपकारकम् ॥ १४६ ॥

कामान्माता पिता चैनं यदुत्पादयतो मिथः ॥

सम्भूतिं तस्य तां विद्याद्योनावभिजायते ॥ १४७ ॥

श्लोकद्वयमर्थवादः ।

मातापितरौ यदेनं दारकमुत्पादयतो जनयतो मिथो रहसि परस्परं तत्कामा-
हेतोर्मन्मथपरवशौ ।

सम्भूतिं तस्य तां विद्यात् तस्य दारकस्य सम्भवोत्पत्तिर्यद्योनौ मातृकुत्ताव-
भिजायतेऽङ्गप्रत्यङ्गानि लभते । सम्भवश्च येषां भावानां ते तथैव विनश्यन्ति । अतः
किं तेन सम्भवेन यस्यानन्तरभावी विनाशः ॥ १४७ ॥

आचार्यस्त्वस्य यां जातिं विधिवद्वेदपारगः ॥

उत्पादयति सावित्र्या सा सत्या साऽजराऽमरा ॥ १४८ ॥

आचार्यास्तु यत्तस्य जन्म तद्विनाशि । गृहीते वेदेऽवगते च तदर्थं कर्मानुष्ठाना-
त्स्वर्गापवर्गप्राप्तिरित्यस्य सर्वस्याचार्यमूलत्वात्स श्रेष्ठः ।

यां जातिमुत्पादयति यं संस्कारमुपनयनाख्यं द्वितीयं जन्मेति जन्मसंस्तुतिं निर्व-
र्तयति, सावित्र्या तदनुवचनेन सा जातिः सत्या साऽजराऽमरा । यद्यप्येतेऽभिप्रायाः
शब्दास्तथापीहोपनयनाख्यस्य जन्मनो मातृजन्मनः सकाशाद्गुणातिशयविवक्षायां प्रयुक्ताः ।
न हि जरामृत्यु प्राणिनामिव जातेः सम्भवतः । अविनाशित्वं त्वेकेनैव शब्देन शक्यते
प्रतिपादयितुम् । न च तत्प्रतिपादनं । वेदपारग आचार्यो यां जातिं विधिवत्सावित्र्या उप-
नयनाङ्गकलापेन-सावित्रीशब्दस्य तल्लक्षणत्वात्-उत्पादयति सा श्रेयसीति, पदयोजना ।

जातिर्जन्म ॥ १४८ ॥

अल्पं वा बहु वा यस्य श्रुतस्योपकरोति यः ॥

तमपीह गुरुं विद्याच्छ्रुतोपक्रियया तया ॥ १४९ ॥

अ. उपाध्यायो यस्य मातृवकस्योपकरोति श्रुतस्य श्रुतेनेत्यर्थः । अल्पं वा बहु
वा क्रियाविशेषमेतत् । तमपि स्वल्पश्रुतोपकारिणं गुरुं विद्यात् ।

एवं तु योजना ज्यायसी-यस्य श्रुतस्य-समानाधिकरणं-वेदविषयस्य वेदाङ्गविषयस्य
वा शास्त्रान्तरविषयस्य तर्ककलाशास्त्रस्य-यदल्पं बहु वा-तेनोपकरोतीत्यध्याहारः ।

श्रुतं च तदुपक्रिया चासौ श्रुतोपक्रिया तया, उपकारक्रियया तद्धेतुत्वाच्छ्रुतमुपक्रि-
येति समानाधिकरण्यम् ।

गुरुवृत्तिस्तत्र कर्तव्या तद्व्यपदेशो वा तत्राचार्यादिशब्दव्यत्यये ॥ १४९ ॥

ब्राह्मस्य जन्मनः कर्ता स्वधर्मस्य च शासिता ॥

बालोऽपि विप्रो वृद्धस्य पिता भवति धर्मतः ॥ १५० ॥

ब्रह्मग्रहणार्थं जन्म ब्राह्मस्य उपनयनम्, तस्य कर्ता । स्वधर्मस्य शासिता
उपदेष्टा, वेदार्थव्याख्यानेन । स तादृशो बालोऽपि ब्राह्मणो वृद्धस्य ज्येष्ठस्य पिता
भवति । पितृतुल्या तत्र वृत्तिः कर्तव्या ज्येष्ठेनापि ।

“कथं पुनः कनीयाज्येष्ठमुपनयते । अष्टमेऽप्युपनयनम् । यावच्च नाधीतश्रुतवेदस्ता-
वन्नाचार्यकरणविधावधिक्रियते ।”

एवं तर्हि नोपनयनमत्र ‘ब्राह्म’ जन्म, किं तर्हि स्वाध्यायग्रहणमेव । तस्य कर्ता-
ऽध्यापयिता । स्वधर्मस्य वेदार्थस्य शासिता व्याख्याता पिता भवति ।

धर्मतः पितृधर्मास्तत्र कर्तव्याः । धर्मत इति धर्मनिमित्तं तत्र पितृत्वम् । न च ते
धर्मा अध्यापकव्याख्यात्रोः पितृव्यमन्विधनः सिद्धाः सन्ति, अतो विधीयन्ते-ब्राह्मण-
वत्तन्त्रिये वर्तितव्यमिति यथा ॥ १५० ॥

अध्यापयामास पितृन् शिशुराङ्गिरसः कविः ॥

पुत्रका इति होवाच ज्ञानेन परिगृह्य तान् ॥ १५१ ॥

पूर्वस्य पितृवृत्तिविधेरर्थवादेशोऽयं परकृतिनामा । अङ्गिरसः पुत्रः कविर्नाम
शिशुर्बालः पितृतुल्यान्यपितृव्यमातुलतत्पुत्रादीनधिक्रयसोऽध्यापयाम्बकाराध्यापित-
वान् । स चाहाननिमित्तेषु तान्पुत्रका प्रागच्छत इत्याहुहाव । ज्ञानेन परिगृह्य
तान्स्वोक्त्य शिष्यान्कृत्वा ॥ १५१ ॥

ते तमर्थमपृच्छन्त देवानागतमन्यवः ॥

देवाश्चैतान् समेत्योचुर्न्याय्यं वः शिशुरुक्तवान् ॥ १५२ ॥

ते पित्रादिस्थानीया पुत्रका इत्याहानेनागतमन्यव उत्पन्नक्रोधास्तमर्थं पुत्रशब्दा-
हानं देवान्पृष्टवन्तः । ‘अनेन बालेन वयमेवमाहूयामहे । किमेतद्युक्तम् ।’

ते देवाः पृष्टाः सन्तः सर्वे समवायं कृतवन्तः 'समेत्य' ऐकमत्यं स्थापयित्वैता-
न्रुवेः पितृनृचक्रवन्तो 'न्याय्यं युक्तं वै युष्मान् शिशुहस्तवान्' ॥ १५२ ॥

अग्नौ भवति वै बालः पिता भवति मन्त्रदः ॥

अग्नं हि बाल इत्याहुः पितेत्येव तु मन्त्रदम् ॥ १५३ ॥

न च वयसा स्वल्पेन बालो भवति किं तर्ह्यग्नौ मूर्खो वृद्धोऽपि यः ।

मन्त्रद उपलक्षणम् । मन्त्रान्वेदान्यो ददात्यध्यापयति विव्रणोति च स पिता
भवति ।

वै शब्द आगमान्तरसूचकः । देवानामप्येष आगमः पुराण एव । तथा चैतिहा-
सूचकः परोपदेश आहुरिति । अग्नं मूर्खं बाल इत्याहुः स्मत्पूर्वेऽपि । पितेति
मन्त्रदम् । इतिकरणं स्वरूपपरतां बोधयति । यतः परतः श्रूयते । बाल इत्येतेन
शब्देनाज्ञमात्रः । अतश्च बालशब्दाद्वितीयाया अभिभावः ।

खान्दोग्ये शैशवं ब्राह्मणमेतद्वस्तुतः स्मृतिकारेण वर्णितम् ॥ १५३ ॥

न हायनैर्न पलितैर्न वित्तेन न बन्धुभिः ॥

ऋषयश्चक्रिरे धर्मं योऽनूचानः स नो महान् ॥ १५४ ॥

इयमपराऽध्यापकप्रशंसा ।

हायनशब्दः संवत्सरपर्यायः । न बहुभिर्वर्षैः परिणतवया महान्पूज्यो भवति, न
पलितैः केशश्मश्रुमभिः शुक्लैर्न वित्तेन बहुना, न बन्धुभिः । प्रागुक्तानि मान्यस्थानान्यापद्यन्ते । समुदितैर्न महान्भवति, किं तर्हि एकैव विद्यया । यस्माद्ऋषयश्चक्रिरे ।
ऋषिदर्शनात् । निःशेषवेदार्थदर्शिनो निश्चित्यं धर्मं व्यवस्थापितवन्तः । योऽनूचानः,
अनुवचनमध्यापनं कृत्वाङ्गस्य वेदस्य, स नोऽस्माकं महाव्यष्टिः । करोतिर्व्यवस्थापने
वर्तते, नामूषजनने ॥ १५४ ॥

विप्राणां ज्ञानतो ज्यैष्ठ्यं क्षत्रियाणां तु वीर्यतः ॥

वैश्यानां धान्यधनतः शूद्राणामेव जन्मतः ॥ १५५ ॥

अयमप्यर्थवाद एव । यदुक्तं 'विष्ठादिभ्यः समुदितेभ्यः केवलाऽपि विद्या व्यायसीति'
तदेव सप्रपञ्चमनेन निर्दिश्यते ।

ब्राह्मणानां ज्ञानेन ज्यैष्ठ्यं, न विष्ठादिभिः । क्षत्रियाणां वीर्यतः । वीर्यं द्रव्यस्य
कौशलं, दृढप्रायता च । वैश्यानां धान्यधनतः । धान्यस्य पृथगुपादानाद्वनशब्दो
क्षिरण्यादिवचनः, ब्राह्मणपरिव्राजकवत् । बहुधनो वैश्यः स ज्येष्ठः ।

आद्यादित्वात् तीथार्थे तसिः, हेतौ तृतीया (पा.सु. २।३।२३) ॥ १५५ ॥

न तेन वृद्धो भवति येनास्य पलितं शिरः ॥

यो वै युवाऽप्यधीयानस्तं देवाः स्वविरं विदुः ॥ १५६ ॥

न तेन वृद्ध उच्यते येनास्य पलितं धवलं शिरः शिरःस्थाः केशाः । कथं तर्हि
यो वै युवाऽपि तरुणोऽपि मय चाधीते तं देवाः स्वविरं विदुः ब्रुवन्तः । देवाः
किल सर्वस्य वेदितार इति प्रशंसा ॥ १५६ ॥

यथा काष्ठमयो हस्ती यथा चर्ममयो मृगः ॥

यश्च विप्रोऽनधीयानस्त्रयस्ते नाम बिभ्रति ॥ १५७ ॥

इयमध्ययनाध्येतुस्तुतिः ।

काष्ठमयः दारुणा यः क्रियते क्रकचादिना हस्त्याकृतिः, स यथा निष्फलः, न हस्ति-
कार्यं राज्ञां शत्रुवधादि करोति । एवं यो ब्राह्मणो नाधीते स काष्ठतुल्यः, न कचिदधिकारी ।
चर्ममयो मृगः चर्मविकारोऽन्योऽपि यो मृगः स निष्फलो नाऽऽखेटकादिकार्यं
करोति ।

त्रय एतं नाम मात्रं बिभ्रति, न तत्कार्यम् ॥ १५७ ॥

यथा षण्डोऽफलः स्त्रीषु यथा गौर्गवि चाफला ॥

यथा चात्रोऽफलं दानं तथा विप्रोऽनृचाऽफलः ॥ १५८ ॥

षण्डो नपुंसक उभयव्यञ्जनोऽशक्तः स्त्रीगमने, यथा स्त्रीष्वफलः । यथा
गौर्गवि स्त्रीगौः स्त्रीगव्याम् । एवं तथा विप्रोऽनृचाऽनधीयानोऽफलः ।

सप्ताष्टश्लोकाः अध्येतृवेदित्रोः प्रशंसार्था अतिक्रान्ताः ॥ १५८ ॥

अहिंसर्यं भूतानां कार्यं श्रेयोऽनुशासनम् ॥

वाक् चैव मधुरा श्रद्धा प्रयोज्या धर्ममिच्छता ॥ १५९ ॥

इदानीमश्रद्धस्य शिष्यस्याधीयानस्येतत्तत्तन्निष्ठं व्याप्तिप्यते । अध्यापयितुः क्रोधोत्पत्त्या,
ताडनपठनभाषणाद्यमत्यर्थं प्राप्तं निषिध्यते ।

अहिंसया अताडनेन भूतानां भार्यापुत्रदासशिष्यसौदर्याणाम् । श्रेयोऽनु-
शासनं कार्यम् । भूतप्रहणान्मा शिष्यस्यैव विज्ञायि । दृष्टादृष्टफलावाप्तिः श्रेयः
तदर्थमनुशासनम्, अमन्त्रको वेपदेशः, शास्त्राध्यापनव्याख्याने वा ।

यथासम्भवमसिताडनं क्रोशनं चात्र प्रतिषिध्यते । ईषताडनं त्वभ्यनुज्ञातमव 'रज्ज्वा
वेष्टुहलं' वेति ।

“कथं तर्हि मार्गे स्थाप्याः ।”

वाक् चैव मधुरा सान्त्वपूर्विका । प्रियया वाचा इलङ्गण्या नोच्चैरुद्धतेन काकरुचेण स्वरेण—प्रिययाऽपि ‘अधीष्व पुत्रक मा चित्तमन्यत्रावद्धाः श्रद्धया समापय शीघ्रं प्रपाठकं तत्त्वज्ञं विहरिष्यसि शिशुभिः सवयोभिः’ । यस्तु न तथा श्रद्धामुपैति तस्यांको विधिः ‘वेणुदलनेति’ ।

प्रयोक्तव्या वक्तव्या ।

धर्ममिच्छता । एवं सातिशयाऽध्यापनधर्मो भवति ॥ १५८ ॥

यस्य वाङ्मनसी शुद्धे सम्यग्गुप्ते च सर्वदा ॥

स वै सर्वमवाप्नोति वेदान्तापगतं फलम् ॥ १६० ॥

यस्याध्यापयितुरन्यस्य वा सङ्कोचोभहेतौ सति वाङ्मनसी शुद्धे न कालुष्यं गच्छतः । सम्यग्गुप्ते चोत्पन्नेऽपि कालुष्ये न परद्रोहव्यवसायो न च तत्पीडार्थः कर्म-
रम्भः,—एतत्सम्यग्गोपनं वाङ्मनसयोः ।

सर्वदामहणं पुरुषमात्रधर्मार्थं, नाध्यापयितुरेव अध्यापनकालं ।

स वै सर्वमवाप्नोति । वेदान्ता वेदसिद्धान्ताः । सिद्धशब्दस्यात्यन्तं सिद्ध इति ‘सिद्धे’ शब्दार्थसम्बन्धे इत्यत्रात्यन्तशब्दस्येव लोपः । वैदिकेषु वाक्येषु यः सिद्धान्तो व्यवस्थितार्थोऽस्य कर्मण इदं फलमित्युपगतः, अभ्युपगतो वेदविद्भिः, तत्फलं सर्वं प्राप्नोति ।

एवं च वदता वाङ्मनससंयमस्यानेन वाक्येन क्रतुषु पुरुषोभयधर्मतोक्ता भवति । कंचलपुरुषधर्मातिक्रमे ह्यसति क्रतुवैगुण्येऽसंयतोऽपि वाङ्मनसाभ्यां किमिति कृत्वा फलं न प्राप्नोति, येनोच्यते ‘संयमी सर्वमवाप्नोति’ इति ।

अन्ये तु वेदान्तान् रहस्यब्राह्मणान्वयाचक्षते । तेषु यदभ्युपगतं फलं, नित्यानां कर्मणां निष्फलानां च यमनियमानां तत्फलं ब्रह्मप्राप्तिलक्षणं सर्वमाप्नोति ।

“कथं पुनर्नित्यानि ब्रह्मप्राप्त्यर्थानीति” चेदस्ति केषांचिदर्शनम् ।

अथवा वेदस्यान्तोऽध्यापनसमाप्तिस्ततो यत्फलमाचार्यकरणविधिस्तत्प्राप्नोति । एवं तु व्याख्यानेऽध्यापनविध्यर्थैव स्मात् ॥ १६० ॥

नारुन्तुदः स्यादार्त्तोऽपि न परद्रोहकर्मधीः ॥

ययाऽन्योद्विजते वाचा नालोक्यां तामुदीरयेत् ॥ १६१ ॥

अयमपरः पुरुषार्थमात्रधर्मः । अरुंषि मर्माणि तुदति व्यथयतीत्यरुन्तुदो मर्मस्य-

शिनीर्वाचोऽत्यन्तोद्वेजनकरीराक्रोशवाचो यो वदति । आर्त्तः पीडितोऽपि परेण न तादृशमप्रियं भाषेत ।

तथा परद्रोहः परापकारः तदर्थं कर्म तद्धीश्च न कर्तव्या । अथवा परद्रोहश्चासी कर्म च तत्र धीः बुद्धिरपि न कर्तव्या ।

यया वाचा नर्मप्रयुक्तयाऽपि पर उद्विजते अथ च तां वाचं नोदीरयेत् । वाक्यैकदेशमपि तादृशं नोदीरयेद्यत एकदेशार्थप्रकरणादिनाऽर्थान्तरसूचनं प्रतीयते । यतः सा वाक् अलोक्या स्वर्गादिलोकप्राप्तिप्रतिबन्धिनी ॥ १६१ ॥

सम्मानाद्ब्राह्मणो नित्यमुद्विजते विषादिव ॥

अमृतस्येव चाकाङ्क्षेदवमानस्य सर्वदा ॥ १६२ ॥

भित्तमाणस्य ब्रह्मचारिणो गृहे वोषाध्यायस्य जीविकयाऽध्यापयतो यत्र सम्मानं न स्यान्न तेन चित्तसङ्क्षोभमाददीत, अपि तु सम्मानादेवोद्विजेत पूजयैव दीयमानं न बहु मन्येत ।

अमृतमिवाकाङ्क्षेदभिलषेदवमानमवज्ञां सर्वदा । उत्कण्ठासामान्यात् अध्या-
रार्थत्वमाकाङ्क्षेरारोप्य वशी कृता ।

“ननु चानर्चितमभोज्यम् ।”

सत्यं चित्तसङ्क्षोभप्रतिषेधार्थमेतत् । न तु तादृशस्य भोज्यतोच्यते । सम्मानावमानयोः समेन भवितव्यं न पुनरवमानं प्रार्थनीयम् ।

ब्रह्मचारिणस्त्ववमतमपि भिक्षाऽऽदानम् । न चायं प्रतिग्रहो, ‘योऽर्चितं प्रतिग्रहाती’-
त्येतस्य येन विषयः स्यात् ॥ १६२ ॥

सुखं ह्यवमतः शेते सुखं च प्रतिबुध्यते ॥

सुखं चरति लोकेऽस्मिन्नवमन्ता विनश्यति ॥ १६३ ॥

पूर्वस्य विधेरर्थवादाऽयं फलदर्शनार्थः । योऽवमानास्य जुग्यति स सुखं शेते । अन्यथा द्वेषेण ह्यमानो न कथंचिन्निद्रां लभते । प्रतिबुद्धश्च तद्धिन्वापरो न सुखं विन्दति । उद्विजतश्च शयनात्कार्येषु सुखं चरति । यस्त्ववमानस्य कर्ता स तेन पापेन विनश्यति ॥ १६३ ॥

अनेन क्रमयोगेन संस्कृतात्मा द्विजः क्षनेः ॥

गुरो वसन सञ्चिनुयादब्रह्माधिगमिकं तपः ॥ १६४ ॥

संस्कृतात्मापनीतो द्विजोऽनेन क्रमयोगेन तपः सञ्चिनुयात् । ‘अध्येष्य-

माण' इत्यत आरभ्य यद्वद्वाचारिणः कर्तव्यमुक्तं तस्याननेति प्रत्यवमर्शः । अनेन विधिसङ्घातेन क्रमयोगेन क्रमेणानुष्ठीयमानेन तप आत्मसंस्कारं निष्कलमषत्वलक्षणम् । यथा तपसा चान्द्रायणादिना निष्कलमषत्वं भवत्येवमनेनापि वेदग्रहणार्थेन यमनियम-समूहेन । अतः सञ्जुपात् शनैरत्वरयाऽर्जयेच्च वर्धयेच्च ।

क्रमः परिपाटी इदं कृत्वेदं कर्तव्यम्, 'ॐकारपूर्विका' इत्यादिः, तेन योगः सम्बन्धो यस्यानुष्ठानस्येति यावत् ।

ब्रह्मणः आधिगमिकमधिगमार्थम् । अध्ययनबोधवधिगमः ॥ १६४ ॥

तपोविशेषैर्विविधैर्व्रतैश्च विधिचोदितैः ॥

वेदः कृत्स्नोऽधिगन्तव्यः सरहस्यो द्विजन्मना ॥ १६५ ॥

तपोविशेषैः कृच्छ्रचान्द्रायणादिभिर्विविधैर्वहुप्रकारैरेकाहाराचतुर्थकालाहारादिभिरभिचिष्यता शरीरम् । व्रतैश्चोपनिषन्महानाग्निकादिभिः । विधिचोदितैर्गृह्यस्मृतिष्वाम्नातैरनुष्ठीयमानैर्वेदः कृत्स्नोऽधिगन्तव्यः ।

ये तु "पूर्वश्लोके तपःशब्दो ब्रह्मचारिधर्मं प्रयुक्तः, इहापि तपोविशेषास्त एवाभिप्रेताः" इत्याहुर्न ते सम्यङ्मन्यन्ते । व्रतशब्देनैव तेषां संगृहीतत्वात् । व्रतमिति हि शास्त्रेण नियम उच्यते । सामान्यशब्दत्वाच्च व्रतशब्दस्य महानाग्निकादीनामपि ग्रहणसिद्धिः । तस्मात्तपास्युपवासादीन्यभिप्रेतानि ।

इह कंचिद्वेद इत्यत्रैकवचनं विवक्षितं मन्यन्ते । यद्यपि तस्य प्रत्ययनिर्देशाद्विनिर्वाणतो वेदस्य प्राधान्यं संस्कार्यतया प्रतीयते, तथापि विधितो वस्तुतश्चार्थावबोधे गुणभाव एव । गुणे च संविधितोऽर्थावबोधपर्यन्तो ह्यर्थः वेदविषयो माणवकस्य व्यापारो विधिवृत्तपर्यालोचयनाऽवसीयते । अयं ह्यत्र विध्यर्थोऽधीतेन वेदेनार्थावबोध कुर्यात् न संस्कार्यत्वमन्यथा निर्वहति । सर्वो हि कार्यान्तरे शेषभूतः संस्क्रियतं । वेदस्य च दृष्टमेव कार्यमधीतस्य स्वार्थबोधजनकत्वमन्यथा 'सत्सु ऋजुहोति' इतिवत्प्राधान्यं श्रुतमप्युत्सृज्येत । धातुरप्यत्र बोधार्थ एव । 'अधिगमनं' हि ज्ञानमुच्यते । 'सर्वे गत्यर्था ज्ञानार्था' इति स्मृतम् । स्वरूपग्रहणं च वेदस्य प्रागेव विहितं 'संहत्य हस्तावध्ययम्' इत्यादिना । तस्यैवार्थग्रहणपर्यन्तत्वाऽनेन प्रतिपाद्यते । विवक्षामेव मत्वाऽनेकवेदाध्ययनमप्राप्तं प्रतिप्रसविष्यते 'वेदानधीत्येति' । 'यद्यनेकवेदाध्ययनमस्ति कैकत्वविवक्षोपयुज्यते' । बादमुपयुज्यते । एकस्मादेव शास्त्रायामधीताया 'स्वाध्यायोऽध्येतव्य' इति विध्यर्थनिवृत्तिः । इच्छातत्त्वेनेकवेदाध्ययनम् । 'यदि न विधिचोदितं क उन्मत्तो दन्तकलशिकयाऽऽत्मानं कुं शयिष्यति' । अस्त्येवाऽत्र विध्यन्तरं 'वेदानधीत्येति' तच्च फलकामस्य । फलं च स्वर्गः । अथान्य विधेर्वाक्य-

शेषे किञ्चिदाम्नायतं, घृतकुल्यादयोऽन्यद्वा, ततस्तदेव भवितुमर्हति । ब्रह्मचारिणो हि विधिर्यथावबोधविषयो दृष्टप्रयोजनश्च, अवबोधस्य कर्मानुष्ठानोपयोगदर्शनाद्विदुषः कर्मण्यधिकारात् । अनेकवेदाध्ययनमदृष्टायैव । अन्यथैकवेदाध्ययनेनैव स्वाध्यायविधिनिवृत्तेरसति धर्माय विधौ वेदानधीत्येत्यादिवचनमनर्थकमेव स्यात् ।

तत्रोच्यते । कथमयं पक्षः सङ्गच्छेत यावत्तैकोऽयं विधिवेदोऽधिगन्तव्य इति, स चेत्संस्कारविधित्वदृष्टकर्मानुष्ठानोपयोगाच्च नादृष्टार्थः कल्प्यते, तदनेकवेदाध्ययनेऽपि तुल्यम् । तत्रापि ह्ययं प्रकारोऽस्त्येव । वैरूप्यं च स्यात् । कश्चिदाधानविधिवदवबोधद्वाराणां नित्यकाम्यकर्मसम्बन्धः, कचित्साक्षात्फलार्थेति ।

अथ मतं "वेदानधीत्येति विध्यन्तरमेतत्, न चाचार्यकरणविधिप्रयोज्यम् । तत्फलकाम एवात्राधिक्रियत" इति ।

तदसत् । न चैतद्विध्यन्तरम् । प्रकृतस्यैव विधेरसत्यां सङ्ख्याविवक्षायां पञ्चषट्पमादिशास्त्राध्ययनं यावच्छक्तिं प्राप्तं त्रयं नियमयति । न चाधीयोतेति विधिरत्र श्रूयते । अपि तु 'गृह्याश्रममावसेदि'त्ययमत्र विधिः ।

यदपि सङ्ख्याया विवक्षितत्वमुक्तं तदत्यन्तामम्बद्धम् । विनियोगतो हि सङ्ख्याविवक्षा, नोपपादनतः । स च विनियोगः स्वाध्यायार्थमध्ययनमाह । नार्थेन गुणभावेन द्वितीयान्ताभ्यामवगतं प्राधान्यमपैति । एवं ह्याश्रयमाणे ग्रहेऽप्येकत्वं विवक्ष्यत 'ग्रहं सम्मर्हति' । प्रधानभूतस्यापि हि तस्य सम्मार्गं प्रत्यस्त्येव साधनभावः । न त्वसौ शब्देनाभिधीयते । यथा ग्रहेर्जुहोतीति होमेऽपि गुणभावः । तस्मादभिधानविनिर्वागाभ्यां प्राधान्यं स्वाध्यायस्य । मति च प्राधान्ये, न विवक्षितमेकत्वम् ।

"हन्त तर्हि यद्येकेनापि वेदेन गृहीतेन निर्वर्तेत स्वाध्यायविध्यर्थो, वक्तव्यमनेकवेदाध्ययनप्रयोजनम् ।"

तृतीये वक्ष्यामः ।

"ननु यद्यवबोधपर्यन्तोऽयं विधिस्तदा गृहीतेऽपि स्वरूपतो वेदे यावदर्थवबोधो न जातस्तावदन्तरा मधुर्मासादियमनियमानुष्ठानमध्यावृत्तं स्यात् । 'तत्र को दोषः' । शिष्टममाचारविरोधः । न हि शिष्टा अधीते वेदे तदर्थमुपशृण्वन्तोऽपि मधुर्मासादि वर्जयन्ति ।"

नैव दोषः । अस्ति हि स्मृत्यन्तरं 'वेदमधीत्य स्थायात्' इति । तत्राधीत्येति पाठमात्रमुच्यते । 'स्थायादिति' च सकलस्वाध्यायविध्यङ्ग्यमनियमनिवृत्तिर्लक्ष्यते । यथैव मधुर्मासे प्रतिषिद्धे एवं स्नानमपि । तत्र स्नानमनुष्ठायमानं साहचर्यान्मधुर्मासादीन्यपि तुल्यप्रकरत्वाद्बहुजानाति । सोऽसम्प्रयोगस्तु वचनान्तरेणाविप्लुतप्रज्ञाचर्ये इति प्रतिषिद्धः ।

नद्वयतिक्रमे च न स्वाध्यायविधेरर्थवबोधकाले किञ्चित्परिहीणम् । न हि तस्यामवस्थायां तदङ्गं, सर्वेषां यमनियमानां ग्रहणान्तत्वात् । पुरुषार्थस्त्वयं प्रतिषेधः । अतएव कश्चिच्च-द्विप्लवेनावकीर्णः प्रायश्चित्तम् । अतस्तस्य हि रेतःसेको विकारः, न च अतस्तस्यान्त्रा-यणादिनाऽनेनोपपातकप्रायश्चित्तेनाधिक्रियते ।

“किं पुनः स्नायादिति लक्षणात्वे कारणम् ?”

उच्यते । न तावदिदं स्नानमग्निः शरीरचालनरूपमदृष्टार्थत्वप्रसङ्गात् । अत्राचारिनि-यमानां चावध्यपेक्षत्वादस्य चावधिसमर्पकत्वेनापेक्षितार्थविधिनोपपत्तेः ।

“न पुनरेवं तेषामवध्यन्तरापेक्षा । स्वाध्यायविध्यर्था हि तेऽतस्तन्निवृत्तिरेव तेषामवधिः । तस्य च निवृत्तिर्विषयनिवृत्त्या । अध्ययनं च तस्य विषयः । तन्निवृत्तिः प्रत्यक्षैव ।”

सत्यं—यद्यस्य श्रुतविषयनिष्ठतैव स्यात् । अश्रुतोऽप्यस्य विषयः फलभूतोऽर्थाधिगमोऽपि संस्कारविधित्वान्यथानुपपत्त्या विषयतामापन्नः । यतः श्रुताध्ययननिष्ठत्वे विधित्वमेवास्य न्याह्रियते । विधेर्हि स्वार्थानुष्ठापकत्वं रूपम् । स्वार्थश्च कार्यकरणेति कर्तव्यतात्मकः । तच्च विध्यर्थव्यतिरेकेण नान्यत्किञ्चित् । न कार्यं करणं विषयः, एकपदोपादानात् । अधी-यीतेत्यध्ययनादिधात्वर्थावच्छिन्नो भावार्थः । यमनियमानुष्ठानमिति कर्तव्यता । न तत्र तावदस्य विधेः स्वार्थानुष्ठापकत्वसम्भवः । यतो विषयानुष्ठानद्वारिका सर्वा विधीनां स्वार्थानुष्ठानसम्पत्तिः । तस्यास्य विषयानुष्ठानं विध्यन्तरवशादेव सिद्धम् । आचार्यस्य हि विधि-रस्ति ‘उपनीय शिष्यं वेदमध्यापयेत्’ इति । न चाध्ययनमन्तरेणाध्यागनसिद्धिः । अत आचार्यः स्वविधिसम्पत्त्यर्थमध्ययने माणवकं प्रवर्तयति स्वयं च ज्ञात्वा नाचार्येणाप्रवर्ति-तस्यानुष्ठानसम्भवः । अतोऽवश्यमाचार्यविधिप्रयुक्तता एषितव्या । तत्प्रयुक्तत्वे सति सिद्ध-मनुष्ठानमिति न स्वाध्यायाध्ययने माणवकस्य विधिना कश्चिदर्थः । अतः प्रयोक्तृत्वासम्भ-वात्कीदृशी विधिरूपताऽस्य विधेः । स्वरूपनाशे प्रसक्ते स प्रकारोऽन्विष्यते, यथाऽस्य प्रयोक्तृत्वं लभ्यते । तत्र निश्चितस्तावदयं संस्कारविधिः । न च निष्कृतः संस्कारः । अध्ययने सति यादृशस्य तादृशस्यार्थबन्धस्य दर्शनात्तस्य च सकलतत्कर्मानुष्ठानोपयोगि-त्वात् । अतः श्रुताध्ययनविषयसम्बन्धावबोधकर्तव्यताऽतो विधेः प्रतीयते । यद्यपि च वस्तुस्वाभाव्येन वाक्यग्रहणसमनन्तरमवबोधो जायते, न तु निश्चितरूपो भवति । अतो येन प्रकारेण निश्चयो भवति तस्मिन्नेव विधेः प्रयोक्तृत्वम् । निश्चयो विचार्य संशया-विध्युदासेन भवति । न च विचारोऽन्यतः प्राप्तः । नाचार्यविधेः, तस्याध्ययनमात्रेण निवृत्तेः । नापि दृष्टकार्यप्रयुक्तः, किं विचारमन्तरेण पुरुषस्य न सिद्ध्येदर्थं प्रवर्तेत ।

“यदृच्छया प्रामादिकामस्येव विचारोऽपि प्राप्तः” इति चेत्—एवं तर्ह्यनियतत्वात्पु-रुषेच्छायाः कश्चिन्न विचारयेत् । यदि विचारयेन्नाध्ययनमनन्तरम् । अतोऽस्यांशस्याप्रा-

प्रत्वाद्यावदप्राप्तं विधेर्विषय इत्यस्ति विधेर्व्यापारः । तस्मादध्ययनस्यान्यतः प्राप्त-त्वात्तत्सम्बन्धस्यावबोधस्यानिश्चितरूपस्य वस्तुस्वाभाव्येनोत्पत्तेस्तादृशस्य न कचिदर्थ-वत्त्वात्सत्यपि तस्मिन्संस्कारकत्वाभिर्व्यूढे निश्चितस्यैव फलवत्कर्मानुष्ठानोपयोगित्वा-भिश्चयस्य विचारसाध्यत्वात्तस्य च नियतकालावश्यकर्तव्यताप्राप्तेस्तन्निवृत्त्यर्थं विचार-पर्यवसायो विधिरयमवतिष्ठते ।

अतो भवत्याकाङ्क्षा नियमानाम्—किं श्रुताध्ययनपर्यवसानावधिरुताऽऽक्षिप्तमनि-श्चितावबोधजननार्थविचारपर्यवसानः । अतोऽस्यामपेक्षायां ‘वेदमधीत्य स्नायादि’त्यनेना-वधिसमर्पणं क्रियते । तत्र प्रकृत्यापेक्षायाश्चाविशेषाद्युक्ता लक्षणा ।

“ननु किमिदमुच्यतेऽश्रुतोऽवबोधः, यावता ‘अधिगन्तव्य इति’ श्रूयत एव । वेदे स्मृतिषु चान्यासु ‘वेदमधीते’ ‘स्वाध्यायोऽध्येतव्यः’ इति च पठ्यते । मानव्या अपि स्मृतेरेतस्मृति-मूलत्वादभिन्नार्थतैव ।”

आक्षिप्तावबोधाभिप्रायोऽयमधिगमः । यदि वा स्वरूपग्रहणमेवाधिगमः । अवबोधपर्य-न्तता तु तेनैव न्यायेन लभ्यते । न च विसमन्वसमेकोऽयं विधित्तरस्य च विषयांशः कश्चिदाचार्यविधिना प्रयुज्यते, कस्यचिदंशस्य स एव प्रयोजक इति वैरूप्यम् । किमत्रा-नुपपन्नम्, अर्थभूतस्यैवावगमात् ।

यत्तुक्तं “अनेकवेदाध्ययनमदृष्टार्थं युक्तमिति”—तस्य ‘षट्त्रिंशदाब्दिकम्’ इत्यत्र परिहारं वक्ष्यामः ।

वेदशब्दो मन्त्रब्राह्मणवाक्यसमुदायारम्भिकां शाखाभाषष्टे । तदवयवेऽपि वाक्यं वेदशब्दस्य प्रयोगदर्शनात् तदाशङ्कानिवृत्त्यर्थः कृत्स्नशब्दः । यद्यप्येकस्मिन्वाक्येऽधीते वाक्यान्तरस्यापि वेदशब्दवाक्यत्वादनिवृत्तमध्ययनं संस्कारकर्मत्वाद्ग्रहवत्तथापि विस्प-ष्टार्थं कृत्स्नग्रहणम् ।

अन्ये त्वङ्गविषयं कृत्स्नशब्दं वर्णयन्ति । वेदशब्दो ह्युक्तपरिमाणस्य वाक्यसमुदा-यस्य वाचकः । तत्र अङ्गात्रेणापि न्यूने न स्वाध्यायोऽधीतो भवति । तस्मात्कृत्स्नशब्दो-ऽङ्गाध्ययनप्राप्त्यर्थः । तथा च स्मृत्यन्तरम् “ब्राह्मणेन निष्कारणो धर्मः षडङ्गो वेदोऽध्येयः” इति ।

“ननु यो ‘वेदः’ स कृत्स्न इत्येतदत्र प्रतीयते । न चाङ्गानि वेदशब्दवाच्यानि । तत्र कुतोऽङ्गैः साहित्यम् । या त्वेषा स्मृतिः ‘षडङ्गो वेदोऽध्येयः’ इति तत्र स्वशब्देनाङ्गान्युपात्तानि । इह तु वेदविशेषणत्वात्कृत्स्नशब्दस्य कथमिवाङ्गानि गृह्येरन् ”

उच्यते । स्वाध्यायोऽध्येतव्य इतिमूलैवैषा स्मृतिः । सा चावबोधपर्यन्ता व्यवस्थापिता । अवबोधश्च नान्तरेणाङ्गानि कल्पत इत्यर्थसिद्धमङ्गानामुपादानम् । अतो निगमनिरुक्तव्या-

करवामीमांसावेदनमपि विध्याक्षिप्रम् । एवमर्थमङ्गानामुपादानमङ्गीकृत्य कृत्स्नशब्दो द्योत-
कत्वेन युक्त उपादातुम् । तत्र यथाऽऽरम्भकाणि पुरुषस्य हस्तपादादीन्यङ्गान्युच्यन्ते,
नैव वेदस्य निरुक्तादीन्यारम्भकाणि । अथ च भक्त्याऽङ्गत्वेन वेदस्योच्यन्ते । न
किंल तैर्विना वेदः स्वाध्याय प्रभवत्यतोऽङ्गानीवाध्यासोऽत्र । एवमध्यासोऽपि तवेदत्वेन
कृत्स्नशब्द उपपद्यते ।

सरहस्य इति रहस्यमुपनिषदः । सत्यपि वेदत्वे प्राधान्यात्पृथगुपादानम् ॥ १६५ ॥

वेदमेव सदाभ्यस्येत्तपस्तप्यन् द्विजोत्तमः ॥

वेदाभ्यासो हि विमस्य तपः परमिहोच्यते ॥ १६६ ॥

प्रकृतशेषतया प्राप्त एव ग्रहणार्थोऽभ्यासोऽनूद्यते स्तुत्यर्थम् ; न पुनर्विध्यन्तरम् ।

सदाशब्दो ग्रहणकालापेक्ष एव ।

तपः शब्दः शरीरक्लेशजननेष्वाहारनिरोधादिषु शास्त्रोपेयु वर्तते । इह तु तज्ज-
न्यात्मसंस्कारो बराभिशापादिसामर्थ्यं लक्षणयोच्यते ।

तप्तपस्तपस्यन् तपसाऽर्जयितुमिच्छन्, अर्जनाङ्गे सन्तापे धातुर्वर्तते । कर्मक-
र्तृत्वस्याविवक्षितत्वात्परस्मैपदम् ।

हेतुरुपो द्वितीयश्लोकार्थोऽर्थवादः । वेदाभ्यासो हि यावत्किञ्चित्प्रकृतं तपः,
ततः परं श्रेष्ठम् वेदाभ्यासस्तत्तुल्यफलतामारोप्य स्तूयते ॥ १६६ ॥

आ हव स नखाग्नेभ्यः परमं तप्यते तपः ॥

यः सग्न्यपि द्विजोऽधीते स्वाध्यायं शक्तितोऽन्वहम् ॥ १६७ ॥

अयमपरो वाजसनेयकस्वाध्यायविधिर्ब्राह्मणेऽर्थवादानुवादः ।

आ नखाग्नेभ्य एवेति सम्बन्धः ।

ह्यशब्द ऐतिहासूचकः ।

परमशब्दात्तपसः प्रकर्षे प्रतिपन्ने नखाग्रग्रहणं प्रकृतस्यापि प्रकर्षमाह । नखा-
ग्राणि निर्जीवानि तान्यपि तपसाऽनेन व्याप्यन्ते । तपो हि कृच्छादिकं नखाग्राणाम-
व्यापकत्वात् निःशेषफलप्रदम्, इदं तु तान्यपि व्याप्नोतीति प्रशंसा ।

तप्यते तप इति । “तपस्तपःकर्मकस्यैव” (पा. सू. १. १. ८८) इति यगात्मनेपदे ।

यः सग्न्यपि । सग्न्यास्तीति सग्वी, कृतकुसुमदामा पुरुष उच्यते । अनेन च
ब्रह्मचारिनियमत्यागं दर्शयति । परित्यज्यापि ब्रह्मचारिधर्मान् यदि शक्तितो यावच्छ-
क्नोति स्वल्पमप्यन्वहं प्रत्यहं वेदमधीते सोऽपि प्रकृतेन पुरुषार्थेन युज्यते ।

स्तुतिरित्यं न पुनर्नियमत्यागेऽध्ययनमुच्यते ॥ १६७ ॥

योऽनधीत्य द्विजो वेदमन्यत्र कुरुते श्रमम् ॥

स जीवन्नेव शूद्रत्वमाशु गच्छति सान्वयः ॥ १६८ ॥

येषां तावत्कृत्स्नशब्दोऽङ्गपरिमहार्थस्तेषामनियतक्रमेऽध्ययने प्राप्ते क्रमो नियम्यते ।
प्रथमं वेदोऽध्येतव्यस्ततोऽङ्गानि । येषां तु वेदस्यैवासाकल्याणशङ्कानिवृत्त्यर्थं, तेषां त्रैविद्य-
व्रतानन्तरं वेदस्यैव प्राप्तमध्ययनम् । अगृहीते वेदेऽङ्गानामध्ययनमाभ्यनुज्ञायते ।

यो द्विजो वेदमनधीत्यान्यत्र शास्त्रे अङ्गेषु तर्कशास्त्रग्रन्थेषु वा अममभि-
योगातिशयं कुरुते स जीवन्नेव शूद्रत्वमाप्नोति । आशु क्षिप्रम् । सान्वयः
पुत्रपौत्रादिसन्तत्या सह ।

‘श्रमो’ यन्नातिशयस्तन्निषेधायोगात्तत्समाप्तौ यथावसरमन्यान्यपि विद्या-
स्थानानि पठ्यन्ते ।

शूद्रत्वप्राप्तिवचनं निन्दातिशयः ।

द्विज इति वचनादुपनीतस्यायं क्रमनियमः । प्राक्चोपनयनादङ्गाध्ययनमनिषिद्धं
शिञ्जाव्याकरणादि यद्वेदवाक्यैर्न मिश्रितम् ।

“ननु च स्वाध्यायविधिनाऽङ्गान्याक्षिप्यन्ते । तं च विधिमाचार्यप्रयुक्तो माणव-
कोऽनुतिष्ठति । प्रागुपनयनादसत्याचार्यं कुतोऽङ्गाध्ययनसम्भवः ?”

नैष द्वेषः । ‘तस्मादनुशिष्टं पुत्रं लोक्यमाहुरिति’ (बृहदारण्यक १. ५. १७)
पित्राऽयं संस्कर्तव्यः । स एनं प्रागुपनयनाद्व्याकरणाद्यध्यापयिष्यति ॥ १६८ ॥

द्विजातीनां तत्र तत्राधिकारः श्रुतः । तत्राचार्यादिशब्दवस्तुहृत्त्वात्तदर्थनिरूपणार्थमाह—

मातुरग्रेऽधिजननं द्वितीयं मौञ्जिवन्धने ॥

तृतीयं यज्ञदीक्षायां द्विजस्य, श्रुतिचोदनात् ॥ १६९ ॥

मातुः सकाशादग्रे मादावधिजननं जन्म पुरुषस्य । द्वितीयं मौञ्जिवन्धने
उपनयने । ‘ङ्गापोर्बहुलम्’ (पा. सू. ६. ३. ६३) इति ह्रस्वः । तृतीयं ज्योतिष्टो-
मादियज्ञदीक्षायां । दीक्षाऽपि जन्मत्वेन श्रूयते—“पुनर्वारं तद्विजो गर्भं कुर्वन्ति
यद्दीक्षयन्तीति” । त्रीणि जन्मानि द्विजस्य श्रुतिनोदितानि ।

“नन्वेवं सति त्रिजः प्राप्नोति ।”

अस्तु । द्विजव्यपदेशो तावदुपनयनं निमित्तम् । तद्व्यपदेशनिबन्धश्च श्रीतस्मा-
र्तसामयिकाचारिककर्माधिकारः । प्रथमतृतीयजन्माभिधानं द्वितीयजन्मस्तुत्वर्थम् । सर्व-
जन्मश्रेष्ठं तत् । अदीक्षितो हि यज्ञ एव नाधिक्रियते, अनुपनीतस्तु न कचिदेव ।

अन्ये स्वाध्यायसामान्यादाधानं यज्ञदीक्षां मन्यन्ते । तस्यापि जन्मसम्भवोऽस्ति-
‘अजात एवासौ सोऽप्रोन्नायच’ इति ॥ १६९ ॥

तत्र यद् ब्रह्मजन्मास्य मौञ्जीबन्धनचिह्नितम् ॥

तत्रास्य माता सावित्री पिता त्वाचार्य उच्यते ॥ १७० ॥

तत्र एतेषु त्रिजन्मसु यदेतद्ब्रह्मजन्म उपनयनं मौञ्जीबन्धनचिह्नितं मेखलाबन्धनेनोपलक्षितम् । तत्रास्य माता सावित्री । तथा ह्यनूक्त्या तन्निष्पन्नं भवति । अनेन च सावित्र्यनुवचनमुपनयने प्रधानं दर्शयति तदर्थं ह्यसौ समीपमानी-यते । पिताऽऽचार्यः ।

मातापितृनिर्बल्यं जन्म । अतो रूपकभङ्ग्या तत्राप्याचार्यसावित्र्यौ माता-पितरावुक्तौ ॥ १७० ॥

मौञ्जीबन्धनचिह्नितमित्युक्तम् । तत्र रज्ज्वासज्जनादाचार्यः पितृबन्धान्यः स्यात्त-दर्शमुच्यते—

वेदप्रदानादाचार्यं पितरं परिचक्षते ।

न ह्यस्मिन् युज्यते कर्म किञ्चिदापौञ्जिबन्धनात् ॥ १७१ ॥

वेदप्रदानादाचार्यं पितरं परिचक्षते । कृत्स्नवेदाध्यापनाप्रोपनयनाङ्ग-भूतसावित्र्यनुवचनमात्रादेव । प्रदानं माणवकस्य वेदाङ्गरोच्यारणे स्वीकारोत्पादनम् ।

“यद्येवं यावन्नाचार्येण पितृत्वं प्राप्तं तावन्न माणवको द्वितीयं जन्म समभुते । अप्राप्तद्विजमावश्च प्रागिवोपनयनात्कामचारः स्यात्” — अत आह न ह्यस्मिन्प्राङ्गौञ्जि-बन्धनादस्य माणवकस्य किञ्चित्कर्म श्रौतस्मार्तमाचारप्रतिष्ठं वाऽदृष्टार्थं प्रयुज्यते—न तत्राधिक्रियते—उपनयनसमनन्तरमेव सर्वेद्विजातिपुरुषधर्मेरधिक्रियते ।

“नन्ववैद्यत्वात्तस्यामवस्थायां कथमधिक्रियताम् ।”

एतदर्थमेवाकं “गुरौ शिष्यश्च याज्यश्चेति” । आचार्येणासौ शिष्यवितथ्यः । तदुक्तं ‘शौचाचाराश्च शिष्येण’ (मनु० २।६८) । यथा च गौतमः (अ. २ सू. ६) — ‘उपनयनादिर्नियमः’ इति । आचार्यस्य तु वेदसमापनान्तो व्यापारः ॥ १७१ ॥

नाभिव्याहारयेद् ब्रह्म स्वधानिनयनादृते ॥

शूद्रेण हि समस्तावद्यावद्वेदे न जायते ॥ १७२ ॥

आमौञ्जिबन्धनादित्यनुवर्तते । यदि वा यावद्वेदे न जायत इत्यर्थवादोऽ-बधिपरिनिश्चयः ।

ब्रह्म वेदस्तत्रोच्चारयेत् । पितुरयमुपदेशः । यथा मद्यपानादिभ्यो रक्तेत्या-वेदाङ्गरोच्यारणात् ।

केचित्त्विममेव ब्रह्माभिव्याहारनिषेधं प्रागुपनयनाद्व्याकरणाद्यङ्गाध्ययने ज्ञापकं वर्णयन्ति, णिजर्थं व्याचक्षते—‘पित्रा न वाचनीयः बाल्यात्तु कानिचिदव्यक्तानि वेदवाक्यानि स्वयं पठतो न दोषः’ । एतत्तु न युक्तम् । स्मृत्यन्तरे हि पठ्यते ‘न ब्रह्मा-भिव्याहरदिति’ (गौ. अ. २ सू. ५) । अर्थवादे च श्रुतं शूद्रेण हि समस्ताव-दिति । यथा शूद्रो दुष्यति तद्वदयमपीत्युक्तं भवति ।

‘स्वधा’शब्देन पितृभ्यः कल्पितमग्नमिहोच्यते । अथवा पित्र्यं कर्म ‘स्वधा’ शब्देनोच्यते । तन्निनीयते त्यज्यते प्राप्यते येन मन्त्रेण स ‘स्वधानिनयनः,’ “शुन्धन्तां पितरः” इत्यादिः तं वर्जयित्वाऽन्यमन्त्रो नोच्चारयितव्यः । अनुपनीतेनोदकदाननव-भ्राह्मादि पितुः कर्तव्यमित्यस्मादेव प्रतीयते । पार्वश्राद्धादौ त्वग्निमस्वाभावादनधिकारः । पिण्डान्वाहार्यके हि तद्वच्यते । तृतीये चैतन्निपुणमुपपादयिष्यामः ॥ १७२ ॥

कृतोपनयनस्यास्य व्रतादेशनमिष्यते ।

ब्रह्मणो ग्रहणं चैव क्रमेण विधिपूर्वकम् ॥ १७३ ॥

‘उपनीय गुरुः शिष्यम्’ इत्यनेन शौचाचाराध्ययनानां क्रम उक्तः । अतश्च तेनैव क्रमेण पठेत् । उपनयनानन्तरमध्ययने प्राप्ते क्रमान्तरार्थमिदमारभ्यते ।

उपनीतस्य त्रैविद्यादिप्रतं च कर्तव्यम् । ततः स्वाध्यायोऽध्येतव्यः । कृतो-पनयनस्य ब्रह्मचारिणो व्रतादेशनमिष्यते क्रियते चाचार्यैः । शास्त्राशेनैवमिष्यते । अतश्च कर्तव्यतैवैषणा प्रतिपाद्यते । ततो ब्रह्मणो वेदस्य ग्रहणम् । क्रमेणानेन विधिपूर्वकमित्यनुवादः श्लोकपूरणार्थः ॥ १७३ ॥

यद्यस्य विहितं चर्म यत्सूत्रं या च मेखला ॥

यो दण्डो यच्च वसनं तत्तदस्य व्रतेष्वपि ॥ १७४ ॥

गृह्यकारैर्व्रतनामधेयकानि कर्माण्युपदिष्टानि । ‘संवत्सरं वेदं भागं वा किञ्चिज्जिघृ-क्षत’ । इयं व्रतचर्या यो यमनियमसमूहः । तत्र पूर्वव्रतसमाप्तौ व्रतान्तरारम्भे उपनयने ये विधयस्तादृश एव व्रतादेशेषु ।

“अथ प्रागुपात्तानां का प्रतिपत्तिः ?”

अप्सु प्रासनम् ।

“ननु च तदुक्तं प्रागुपात्तानाम् । विनष्टानां का प्रतिपत्तिः ?”

विनाशे शास्त्रनोदितं चैषां कार्यमन्योपादानाच्च तेषां निवृत्तिः ।

यद्यस्य ब्रह्मचारिणो विहितं यथा “कार्प्यं ब्राह्मणस्य दौरवं शत्रियस्य” इति । एवं दण्डादिष्वपि द्रष्टव्यम् । तस्य व्रतेष्वपि । प्रकृतत्वाद् व्रतशब्दो व्रतादेशो वर्तते ॥ १७४ ॥

संवन्तेमांस्तु नियमान् ब्रह्मचारी गुरो वसन् ॥

सन्नियम्येन्द्रियग्रामं तपोवृद्धयर्थमात्मनः ॥ १७५ ॥

वक्ष्यमाणस्य यमनियमसमूहस्य पृथक्प्रकरणत्वेन श्लोकोऽयं गौरवव्यापनार्थः ।
एवं तु यत्पूर्वमुक्तं तदवश्यकर्तव्यम्—इदं तु ततो गुरुतरमनुष्ठेयमानं महते फलाय ।

ब्रह्मचारिप्रहणं प्रकरणान्तरत्वेनातद्धर्माशङ्कयाऽनुसन्धानार्थम् ।

“यदि ब्रह्मचारिधर्म एव आसीत्किंतर्हीदमुच्यते प्रकरणान्तरमिति ?”

पूर्वेभ्य एतेषामतिशयात्समानधर्मत्वादेतावता वैलक्षण्येन प्रकरणान्तरत्वव्यवहारः ।

परिशिष्टानि पदानि श्लोकपूरणार्थतयाऽनूच्यन्ते ।

सेवेत अनुतिष्ठेत । इमान्वक्ष्यमाणान् । बुद्धौ संनिहितत्वादिदमा निर्दि-
श्यन्ते । गुरौ वसन् गुरुसमीपे विद्याध्ययनार्थम् वसन् इति नित्यसन्निधानमाह ।
सन्नियम्येन्द्रियग्रामं प्रागुक्तेन मार्गेण । तपोवृद्धयर्थम् अभ्ययनविध्यनुष्ठान-
जन्यात्मसंस्कारार्थम् ॥ १७५ ॥

तानीदानीं पूर्वेषु प्रतिज्ञातान् नियमानाह—

नित्यं स्नात्वा शुचिः कुर्यादेवर्षिपितृतर्पणम् ॥

देवताभ्यर्चनं चैव समिदाधानमेव च ॥ १७६ ॥

प्रत्यहं स्नात्वा शुचिः स्नानेनापनीताशुचिभावो देवर्षिपितृतर्पणं
कुर्यात् । यदि पुनः शुचिः न तद्देशेऽवश्यं स्नायात् । शुचिग्रहणेन शुद्धिर्हेतुतयाऽत्र
स्नानार्थापदिष्टत्वात् स्नातकव्रतवत्तदनुष्ठेयम् । अत एव स्मृत्यन्तरे च स्नानं प्रतिषि-
द्धम् । स प्रतिषेधो मृदा स्नानस्य प्रसाधनलक्षणस्य । गौतमेन तु स्नानमेव विहि-
तम्—दण्ड इवाप्सु परिप्लवेत्, मलापकर्षणं करनिघर्षणादिना कर्तव्यम् । असत्यमेध्यादि-
संसर्गं, यत्स्वेदजं वस्त्ररेणुसंयोगादिसहजं मलं न तदशुचित्वमापादयति । तद्धि नियत-
रूपमेव । तथा च ब्राह्मणं ‘किं नु मलं, किमजिनं, किमु श्मश्रूणि किं तप’ इति धर्म-
साधनतामेवविधस्य मलधारणस्य दर्शयति ।

“कथं पुनः स्नानस्य शौचार्थता प्रतीयते ?”

न पुनः स्नातः शुचिश्चोभयविशिष्टो देवकार्ये विनियुज्यते । स्नातस्याशुचित्वा-
भावात्कृतशौचात्मनादेः स्नानविधानात्, ‘स्नात्वा चाऽऽचान्तः पुनराचामेदिति’ च
स्नातस्यापि शुचिरित्येतावता यादृशी शुद्धिस्तस्यां विज्ञायमानायां स्नानमपि सति
निमित्ते प्राप्तं पुनरुच्यते । स्मृत्यन्तरं चेदमसत्यशुचित्वे निमित्ते प्रतिषेधार्थम् ।
तथा च ‘वैदमधीत्य स्नायादिति’ समाप्ते स्नाध्यायविधौ प्रतिप्रसविष्यति ।

कुर्यादेवर्षिपितृतर्पणम् । उदकदानं देवादिभ्यो गृहस्थधर्मेण यदुक्तं तादृ-
शमेव प्रतीयते, तर्पणशब्दसाहचर्यात् । ‘यदेव तर्पयत्यद्विरिति’, तथा “देवतास्तर्प-
यति” (आश्व गृ. ३।४।३) इति गृह्यकारैरुदकसाधनोऽयं विधिरुक्तः । उदकतर्पण-
मिति चैतत्संविज्ञायते ।

ते ‘देवा’ गृह्यकारैः पठिताः अग्निप्रजापतिब्रह्मेत्यादयः । तेषां च ‘तर्पणं’ न
सौहिष्योत्पादनं, किं तर्हि तदुद्देशेनोदकाञ्जलिप्रक्षेपः । अतोऽयमुदकद्रव्यको याग
एवांको भवति । न ह्यन्यथा देवतात्वं भवति । यागसंप्रदानं हि सेति स्मर्यते, न तृप्तेः
कर्त्री । एतावद्धि देवतालक्षणम्—‘सूक्तभाजो हविर्भाजश्च देवताः’ । तत्र सूक्तं स्तुत्य-
तया भजन्ते, हविः संप्रदानतया । तर्प्यत्वेन चोदकदानसंप्रदानतामेव गुणवृत्त्या वक्ति ।
गुर्वादिसम्प्रदानं गवादिना तदुद्दिश्यमानस्वाम्येन प्रतीयते । देवताऽपि सम्प्रदानभूतः ।
सम्प्रदानत्वसाम्यात् ‘तृप्यन्ति’ इत्युच्यते । यदि देवतातृप्यर्थमेतत्स्यात्तदा संस्कार-
कर्मोदकर्तृत्वं स्यात् । न च देवतानां संस्कार्यत्वोपपत्तिः । न हि ताः कचिदुपयुक्ता
उपयोच्यन्ते वा । न चाकृताकरिष्यमाणकार्यस्य संस्कारतोपपत्तिः ।

ऋषयो ये यस्यार्षेयाः । यथा पराशराणां वसिष्ठशक्तिपाराशर्या इति । गृह्य-
कारैस्तु मन्त्रदश ऋषयस्तर्पणोयत्वेनोक्ताः, मधुच्छन्दो गृह्यसमवेदो विश्वामित्र इति ।
अविशेषाभिधानादोपशब्दस्योभयेऽपि प्राप्ताः । विशेषस्मृतिस्त्वात् गृह्यस्मृतौस्त एव
ग्रहीतुं न्याय्याः ।

पितरः पूर्वप्रेताः पितृपितामहाः सपिण्डाः समानोदकाश्च । पितृणां तर्पणं
तर्पणमेव । एतच्च ब्राह्मणविधौ प्रत्यक्षेण वक्ष्यते ।

देवताभ्यर्चनम् । अत्र केचिद्विरन्तना विचारयाचक्रुः—“का एता देवता
नाम यासामिदमभ्यर्चनमुच्यते । यदि तावच्चित्रपुस्तकन्यस्तः चतुर्भुजो वज्रहस्त
इत्याद्याः—‘प्रतिकृतय’ इति लौकिका व्यवहरन्ति; अतो गौणस्तत्र देवताव्यवहारः ।
अथ याः सूक्तहविःसम्बन्धिभ्यो वैदिकीभ्यश्चोदनाभ्यो मन्त्रवाक्येभ्यश्चावगम्यन्ते—
शब्दार्थसम्बन्धविदश्च स्मरन्ति ‘अग्निः अग्नीषोमौ मित्रावरुणौ इन्द्रो विष्णुः’ इति,—
यद्येव तत्क्रियासम्बन्धितयैव तेषां देवतात्वं नार्थसम्बन्धितया । तत्रापि यस्त्यैव हविषो
वा देवता तेन चोदिता तस्त्यैव सा भवति । तथा हि आग्नेयोऽष्टाकपाल इत्याग्नेये
पुरोडाशो देवता, न सौर्ये चरौ ।” अयं च तेषां निर्णयः,—‘मुख्यासम्भवाद्गौणस्यैव
ग्रहणं न्याय्यं, समाचाराच्च ।’ अतः प्रतिमानामेवैतत्पूजाविधानम् ।

यथात्र तत्त्वं तद् ‘व्रतवद्देवदेवत्य’ (श्लो. १८६) इत्यत्र वक्ष्यामः ।

समिदाधानं—आयंप्रातरग्नौ दारुशकतप्रक्षेपणम् ॥ १७६ ॥

वर्जयेन्मधु मांसं च गन्धं माल्यं रसान् स्त्रियः ॥

शुक्तानि यानि सर्वाणि प्राणिनां चैव हिंसनम् ॥ १७७ ॥

मधु सारधम् । मांसीकस्य तु मद्यत्वात्प्रागप्युपनयनात्प्रतिषेधो 'नित्यं मद्यं ब्राह्मणो वर्जयेत्' इति (गौतम २।१०) ।

मांसं प्रोक्षिताद्यपि ।

गन्धशब्देन सुरभित्वातिशयशुक्तानि कर्पूरागरुप्रभृतीनि द्रव्याणि सम्बन्धितक्षणाया प्रतिषिध्यन्ते । तेषामनुलेपनाद्युपभोगप्रतिषेधः, गन्धस्तु स्वदेशाभिर्गत आगच्छतीत्यशक्यो निषेद्धम् । तत्राप्याकस्मिन्कस्याप्यप्रतिषेधात्, भोगोच्छ्रया त्वगरूपदादौ दोष एव । अत उपाध्यायेन चन्दनवृक्षादिच्छेदने नियुक्तस्य तद्रन्धस्याग्राणे वस्तुस्वभावत उत्पद्यमाने न दोषः । माल्यसाहचर्याच्चेदृशो गन्धः प्रतीयते । यस्तु नेदृशो हृदयेन्मादकरः कुष्ठघृतपूतिदार्वादिगन्धस्तस्याप्रतिषेधः ।

माल्यं कुसुमं प्रथितम् ।

रसाः मधुराम्लादयः ।

“ननु च नीरसस्य भोज्यत्वात्सम्भवात्प्राणवृत्तिरेव न स्यात् ।”

सत्यम् । उद्विक्तरसाः केवला गुडादयो निषिध्यन्ते । संस्कारकरणे द्रव्यान्तर्गतानामपि प्रतिषेधः । अथवाऽत्यन्तरसिनः संस्कृतस्यान्नस्य सक्तिप्रतिषेधोऽयम् । यथोक्तम्—“योऽहेरिव धनाद्धीतो मिष्टाश्नाच्च विषादिव—राक्षसीभ्य इव स्त्रीभ्यः स विद्यामधिगच्छति” इति ।

अन्ये तु शृङ्गारादीन्मन्यन्ते । नाटकादिप्रेक्षणैर्न काव्यश्रवणेन वा रसपुष्टिर्न कर्तव्या ।

अन्येषां तु दर्शनम्—इह्वामलकादीनां योऽन्तर्द्रवरूपोदकवत् स रसस्तस्य निष्पीडितस्य पृथक् कृतस्य प्रतिषेधो न पुनस्तदन्तर्गतस्य ।

तच्चैतदयुक्तम् । न हि रसशब्दो द्रवपर्यायः प्रसिद्धः ।

यत्र च यस्योचितमुपभोगान्तर्त्वं तदेव तस्य निषिध्यते । तेन मधुमांसयोर्भोजने प्रतिषेधः, न दर्शनस्पर्शनयोः । गन्धमाल्यस्यापि शरीरमण्डनाभिमानतयोपादानं निषिध्यते, न तु कथंचिद्धस्तादिना ग्रहणम् । एवं स्त्रियो मैथुनसम्बन्धेन । तदाशङ्क्यैव च प्रेक्षणालम्भौ निषेक्ष्यति । तथा च गौतमः (अ. २ सू. १६) ‘स्त्रीप्रेक्षालम्भेन मैथुनशङ्कायाम्’ इति ।

शुक्तानि प्राप्ताम्लरसानि केवलात्परिवासाद्द्रव्यान्तरसंसर्गाद्वाऽम्लतामापन्नानि । तेषां च द्विजातिधर्मत्वादेव सिद्धः प्रतिषेधः । पुनर्मह्यं गौणशुक्तपरिमह्यार्थम् । तेन

रुद्रपुरुषा वाचो निषिद्धा भवन्ति । यदुक्तं गौतमेन (अ. २ सू. १६) ‘शुक्तावाच’ इति । तदिदं ‘सर्वं’ ग्रहणं चास्यैवार्थस्याविष्करणार्थम् । रसशुक्तान्यनूद्य सर्वाणीति विधीयते । ततो गौणपरिमहः सिद्धो भवति ।

ये त्वेवं व्याचक्षते—“शुक्तशब्देन रसप्रतिषेधः सर्वशब्देनामानमानि वचांसि”—त इदं प्रष्टव्याः । अर्थप्रतिषिद्धानां प्रतिषेधार्थं सर्वग्रहणं कस्मान्न भवति ? तथा सति च इध्यादेः शुक्तोभूतस्य प्रतिषेधः प्राप्नोति । यदि तु प्राप्तिमाश्रित्य पुनः प्रतिषेध उक्तार्थो व्याख्यायते, तथा सति न कश्चिदोषः ।

प्राणिनां मशकमच्छिकादीनां बाल्यान् हिंसने प्राप्ते यत्नतः परिवहारार्थं पुनः प्रतिषेधः । स्वाध्यायविध्यङ्गत्वार्थो वा । न केवलं हिंसायां पुरुषार्थप्रतिषेधातिक्रमो यावत्स्वाध्यायविध्यार्थातिक्रमोऽपि । “शुक्तादिष्वप्येवं कस्मान्न कल्पयत” इति चेदस्ति तत्र विषयान्तरं सावकाशम्, एकरूपस्य विषयस्य व्यर्थत्वं सति गत्यन्तरे गरीयः ॥ १७७ ॥

अभ्यङ्गमञ्जनं चाक्ष्णोरूपानच्छत्रधारणम् ॥

कामं क्रोधं च लोभं च नर्तनं गीतवादनम् ॥ १७८ ॥

घृततैलादिनां स्नेहेन शिरःशरीरप्रक्षणमभ्यङ्गः । अञ्जनं चाक्ष्णोः । अक्षि-ग्रहणं वृत्तपूरणार्थम् । अनयोश्चापि देहमण्डनार्थतया प्रतिषेधो नौषधार्थतया । गन्ध-माल्यादिसाहचर्यात् ।

उपानहौ चर्मपादुके, न केवले ।

छत्रधारणं च स्वहस्तेन परहस्तेन बोभयस्यापि निषेधः ।

कामो रागः । मन्मथस्य स्त्रीप्रतिषेधादेव सिद्धः ।

क्रोधो रोषः ।

लोभो मोहः । अहंकारममकारौ चित्तधर्मावेते ।

नर्तनं प्राकृतपुरुषाणां हर्षाय गात्रचित्तेपो भरतादिदृष्टाभिनयप्रयोगश्च ।

गीतं षड्जादिस्वरप्रदर्शनम् । वादनं वीणावशादिभिः स्वरवच्छब्दकरणं, पणवमृदङ्गापभिवत्तश्च तालानुवृत्त्या ॥ १७८ ॥

घृतं च जनवादं च परिवारं तथानृतम् ॥

स्त्रीणां च प्रेक्षणालम्भानुपघातं परस्य च ॥ १७९ ॥

घृतम् अक्षकीडा समाह्वयः कुकुटादिभिः प्रतिषिद्धः, घृतशब्दस्य सामान्य-शब्दत्वात् ।

जनैर्वादः । अकारणं लौकिकेवर्धेषु वाकलहः, देशवार्ताद्यन्वेषणं प्रभो वा ।

परिधादः असूयया परदोषकथनम् ।

अनृतम् अन्यथा दृष्टमन्यथा च श्रुतं यदन्यथोच्यते ।

सर्वत्र वर्जयेदित्यनुषङ्गाद्वितीया ।

स्त्रीणां च प्रेक्षणालम्भौ अवयवसंस्थाननिरूपणम् **प्रेक्षणम्** इदमस्याः शोभतेऽङ्गमिदं नेति । **आलम्भः** आलिङ्गनम् । मैथुनशङ्कायां चैतौ प्रतिषिध्यते बालस्य यथातथम् ।

परस्योपघातोऽपकारः कस्याश्चिदर्थसिद्धौ प्रतिबन्धः । कन्यालाभादौ पृच्छमानेन अयोग्यस्याप्ययोग्यत्वं न वक्तव्यम्, तूष्णीमासितव्यम्, अनृतप्रतिषेधात् ॥ १७८ ॥

एकः शयीत सर्वत्र न रेतः स्कन्दयेत्कचित् ॥

कामाद्धि स्कन्दयन् रेतो हिनस्ति व्रतमात्मनः ॥ १८० ॥

एकः शयीत सर्वत्र न रेतः स्कन्दयेत्कचित्, अयोनावपि । योनौ स्त्रीप्रतिषेधादेव सिद्धत्वात् ।

अत्रार्थवादः **कामाद्धि** स्कन्दयन् । इच्छाऽत्र 'कामः' । हस्तव्यापारादिना, अयोनी मैथुनेन च, रेतः शुक्रं स्कन्दयन् चरयन्निहनस्ति नाशयति ब्रह्मचर्यव्रतमात्मनः ॥ १८० ॥

स्वप्ने सिक्त्वा ब्रह्मचारी द्विजः शुक्रमकामनः ॥

स्नात्वाऽकर्मचयित्वा त्रिः पुनर्मामित्युचं जपेत् ॥ १८१ ॥

कामाद्व्रतलोपेनावकिर्णप्रायश्चित्तम्, अकामात्विदमाह ।

स्वप्नप्रहणमविवक्षितम्, अकामत इत्येव निमित्तम् । न हि स्वप्ने कामसम्भवः । अतो यद्यसुप्तस्यापि कथञ्चिदनिच्छया स्वमलासृगवयववत्प्रचरति शुक्रं तत्राप्येतदेव प्रायश्चित्तम् । अकामतो रेतः **सिक्त्वेद्** प्रायश्चित्तं कुर्यात्—पुनर्मामिति श्रुचं जपेत् ॥ १८१ ॥

उदकुम्भं सुमनसो गेशकुन्मृत्तिकाकुशान् ॥

आहरेद्यावदर्थानि भैक्षं चाहरहश्चरेत् ॥ १८२ ॥

यावद्भिः अर्थः प्रयोजनमुपाध्यायस्य सिध्यति तावदुदकुम्भादि आहरेत् । प्रदर्शनार्थं चैतन् । अन्यदपि गृहोपयोगि यद्गर्हितं कर्म तत्कुर्यात् । गर्हितं गुरुव्यतिरेकेणोच्छिष्टापमार्जनादि न कारयितव्य इत्येवमर्थोऽयं श्लोकः । यतः सामान्येन शुश्रूषा गुरौ विहिता । यावानर्थ एवामिति विग्रहः ।

भैक्षं चाहरहश्चरेत् सिद्धमभ्रमत्यन्ताल्पं यात्राविषयं 'भैक्ष'मत्रोच्यते । नैकालादोति प्रतिकेधेऽप्रशब्दोपादानादन्नं प्रतीयते । 'समाहृत्य भैक्षं निवेद्याभीयात्' इति सामा-

नाधिकरण्यात्सिद्धान्तप्रतिपत्तिः । शुक्ले ह्यन्ने भिक्षिते कुतस्तस्याशनम् । समाहृतस्य गुरुगृहे पच्यमानस्य भैक्षप्रकृतिता, स्यान्न भैक्षता । प्रसिद्धा चेदृशमेव भैक्षमुच्यते ।

आहरहः । "ननु 'भैक्षेण वर्तयन्नित्यम् (१८८) इत्येतस्मादेव सिद्धमहरहश्चरणं सिध्यति ।"

वृत्तिविधानार्थं 'नित्य'प्रहणम् । पर्युपितेनापि घृतादिस्नेहसंयुक्तेन स्याद्द्वृत्तित्तर्यमिदम्—अहरहर्भिक्षित्वाऽशितव्यम्, न पुनरेकस्मिन्नहनि भिक्षितमपरेद्युः परिव्राज्य यत्किञ्चित्स्नेहयुक्तमिति प्रतिप्रसवेन भुञ्जीत ॥ १८२ ॥

येभ्यो भैक्षमासादयितव्यं तान् वक्ति—

वेदयज्ञैरहीनानां शस्त्राणां स्वकर्मसु ॥

ब्रह्मचार्याहरेद्भैक्षं गृहेभ्यः प्रयतोऽन्वहम् ॥ १८३ ॥

वेदयज्ञैश्च ये अहीना वेदाध्ययनेन संयुक्ताः, यज्ञानां च सत्यधिकारे कर्तारः । **अहीना** अमर्जिताः तदुपेता इति यावत् ।

स्वकर्मसु च प्रशस्ताः । येषां यज्ञोऽधिकारो नास्त्यन्यस्मिन् शस्त्रे कर्मणि तत्पराः । प्रथवा स्वकर्मप्रशस्तास्तु वच्यन्ते ये स्ववृत्तावेव सन्तुष्टा न बार्हृषिकादिधृत्युपजीविनः ।

तेषां गृहेभ्यो भैक्षमाहरेद्याचित्वा गृहोयात्प्रयतः शुचिः ।

अन्वहमित्यनुवादः ॥ १८३ ॥

गुरोः कुले न भिक्षेत न ज्ञातिकुलबन्धुषु ॥

अलाभे त्वन्यगेहानां पूर्वं पूर्वं विवर्जयेत् ॥ १८४ ॥

सत्यप्येतद्गुणयोगे गुरुगृहे न भिक्षेत । पूर्वं कुलं वंशः ततो गुरोर्ये पितृव्यादयस्तेभ्योऽपि न ग्रहीतव्यम् ।

ज्ञातयः, ब्रह्मचारिणः पितृपक्षाः, तेषां कुले । **बन्धुषु** च मातृपक्षेषु मातुलादिषु । नैवमभिसम्बन्धः कर्तव्यः—'गुरुज्ञात्यादिविवि' । **गुरोः कुल** इति कुल शब्देनैव तेषां सङ्गृहीतत्वात् ।

"कुतस्तर्हि भिक्षेत ?"

एतद्व्यतिरेकेणान्यगृहेभ्यः ।

अलाभेऽसम्भवेऽन्यगेहानाम् । सर्व एव यदि ग्रामो गुरुज्ञातिबन्धुभिर्भार्याप्तो भवत्यन्ये नैव सन्ति, सन्तो वाऽन्नं न ददति । एतेष्वपि गृहेषु भिक्षितव्यम् । अन्याभावे प्रथमं बन्धुं भिक्षेत, तदभावे ज्ञाति, तदभावे गुरुकुलम् ॥ १८४ ॥

सर्वं वाऽपि चरेद्ग्रामं पूर्वोक्तानामसम्भवे ॥

नियम्य प्रयतो वाचमभिश्चस्तास्तु वर्जयेत् ॥ १८५ ॥

पूर्वोक्तानां वेदयज्ञैरहीनानामसम्भवे सर्वं ग्राममनपेक्षवर्णविभागं विचरेत्
ग्राम्येत् जीवनाथम् । केवलमभिष्टस्तान्कृतपातकत्वेन प्रसिद्धान् अदृष्टपातकानपि वर्ज-
यित्वा । तथा च गौतमः (अ० २ सू० ३५) “सर्ववर्णिकं भैक्ष्यचरणमभिष्टस्तपतितवर्जम् ।”

नियम्य वाचं भिक्षावाक्यं वर्जयित्वा आ भैक्षलाभादन्यां वाचं नोच्चरेत् ॥ १८५ ॥

दूरादाहृत्य समिधः सन्निध्याद्विहायसि ॥

सार्यप्रातश्च जुहुयात्ताभिरग्निमतन्द्रितः ॥ १८६ ॥

दूरग्रहणमपरिगृहीतदेशोपलक्षणार्थम् । ग्रामात्किल दूरमरणं, न च तत्र कस्यचि-
त्परिग्रहः । अनुपलक्षणे हि दूरार्थं कियद्दूरमित्यनवस्थितः शास्त्रार्थः स्यात् ।

आहृत्य आनीय ।

सन्निध्यात्स्थापयेत् ।

विहायसि गृहस्योपरि । न हि निरालम्बनेऽन्तरिक्षे निधानं सम्भवति ।

ताभिः सार्यप्रातर्जुहुयात् ।

आहरणं तु तात्कालिकमन्यदा वेच्छया ।

विहायसि निधानमदृष्टार्थमित्याहुः । अन्ये तु ब्रुवते सम्प्रत्यानीयमानं वृक्षादारु
आर्द्रं भवतीति, गृहस्योपरि अन्यस्य वा प्राकारादेः तन्निधातव्यम् ॥ १८६ ॥

अकृत्वा भैक्षचरणमसमिध्य च पावकम् ॥

अनातुरः सप्तरात्रमवकीर्णव्रतं चरेत् ॥ १८७ ॥

अग्नीन्धनभैक्षचरणे नैरन्तर्येण सप्तरात्रं सप्ताहमकृत्वा । अनातुरः
अव्याधितः सन् अवकीर्णव्रतं नाम प्रायश्चित्तमेकादशे (श्लो० ११८) वक्ष्यमाण-
स्वरूपं चरेत्कुर्यात् । दोषगुरुत्वख्यापनार्थं, न त्वेतदत्र प्रायश्चित्तमेव । स्मृत्यन्तरे
ह्यत्राप्यन्यत्प्रायश्चित्तमुक्तम्, ‘आज्यहोमः सवितुर्वा रेतस्यास्याम्’ इति । इहापि च
लिङ्गं—यदि प्रायश्चित्तमिदमभविष्यत्तदा खोगमनमिवावकीर्णप्रायश्चित्तप्रकरणे निमित्त-
त्वेनापठिष्यत ।

ये तु व्याचक्षते “सप्तरात्रमेतदुभयमवश्यकर्तव्यम् । अकरणात्तत्र दोषः । कृतसप्-
तरात्रस्य तु परतोऽक्रियार्था न दोषः । तानि च सप्ताहानि प्रायस्यादुपनयनात्प्रभृति
गृह्यन्ते”—तदेवदुक्तम् ‘आ समावर्तनात्कुर्यादिति’ विरोधात्, उपरितनानन्तरश्लोक-
विरोधाच्च ॥ १८७ ॥

भैक्षेण वर्तयन्नित्यं नैकाद्यादी भवेद्ब्रती ॥

भैक्षेण व्रतिनो वृत्तिरूपवाससमा स्मृता ॥ १८८ ॥

“ननु च भैक्षमहरहरचरेदिति श्रुतमेवैतत्” ।

एवं हि भैक्षचर्या दृष्टार्था भवति । उक्तं च “निवेद्य गुरवेऽभीयात्” इति । न
च तदशनं भैक्षसंस्कारः येन न वृत्त्यर्थः स्यात् ।

केचिदाहुः—“अनूयते नैकान्नादी भवेद्ब्रतीति वक्तुम् ।”

एतदप्यसत् । भैक्षशब्देनैकाद्याहनस्य निषेधात् । भिक्षाणां सम्मूहो भैक्षमुच्यते ।
ततः कृत एकान्नाहनप्राप्तिः ? तस्य पित्र्येभ्योऽनुज्ञानार्थं सर्वमेतदनुयते । भैक्षेण वर्तये-
दात्मानं भैक्षभोजनेन पालयेत् । जीवितस्थितिं कुर्यान्नैकस्य सम्बन्धि अन्नमद्यान्नै-
कभिक्षाजं भुञ्जीत ।

न पुनरियमाशङ्का कर्तव्या “नैकस्वामिकं भुञ्जीत, अपि तु बहुस्वामिकम्, अवि-
भक्तभ्रातृसम्बन्धि” । एकस्यान्नमेकं वाऽन्नमेकाग्रं, तदति भुंक्ते एकान्नादी ।

ब्रती ब्रह्मचारी । प्रकरणादेव लब्धः, श्लोकपूरणार्थो ब्रतीशब्दः ।

अत्रार्थवादः । भैक्षेणैव केवलेन व्रतिनो या वृत्तिः शरीरधारणमुपवासतुल्यफला सा
वृत्तिः स्मर्यते ॥ १८८ ॥

व्रतवद्देवदेवत्ये पित्र्ये कर्मण्यथर्षिवत् ॥

काममभ्यर्थितोऽश्रीयाद्ब्रतमस्य न लुप्यते ॥ १८९ ॥

अयमपवादो निमित्तविशेषं भैक्षवृत्त्युपवेशस्य ।

देवदेवत्ये देवोद्देशेन ब्राह्मणभोजने क्रियमाणे, पित्र्ये च पितृनुद्दिष्टाभ्यर्थितोऽ-
ध्येषितः, काममेकाग्रमश्रीयात् । न तु स्वयं याचेत ।

तच्च व्रतवद् व्रताविरुद्धं मधुमांसवर्जितमित्यर्थः । व्रतवद्ब्रुवित्तिरिति च शब्द-
द्वयेनैक एवार्थ उच्यते, न पुनर्ग्रामारण्ययोः कर्मभेदेन व्यवस्था । वृत्तानुरोधात्तु द्विरभि-
धानम् । ऋषिर्वैखानसस्तदशनाभ्यनुज्ञाने मांसमपि ब्रह्मचारिणोऽनुज्ञातं स्यात् । तस्य
हि ‘वैष्कवमप्युपभुञ्जीत’ इति मांसाशनमप्यस्ति ।

देवा देवता यस्य तद् देवदेवत्यम् । तच्चाभिहोत्रदर्शपूर्णमासादिषु देवेषु कर्मसु
ब्राह्मणभोजनमाप्नातम्, आग्रहायण्यादिषु चान्नातं ‘ब्राह्मणान्भोजयित्वा स्वस्त्ययनं
वाचयेदिति’ । तत्रैवमनुज्ञा ।

अन्ये तु सप्तम्यादावाधित्यादिदेवोद्देशेन यत्क्रियते ब्राह्मणभोजनं, तद्देवदेवत्यं
मन्यन्ते ।

तदसत् । न हि भुजेदेवतासम्बन्धोऽस्ति, अथागसाधनत्वात्तस्य । न तूद्देश्यमात्रं
देवता । ‘उपाध्यायाय गां ददाति’, ‘गृहं संमार्ष्टीत्यु’पाध्याये गृहेऽपि प्रसङ्गात् ।

भुज्जेहिं प्रत्यक्षो भोक्ता सम्बन्धः । आदित्यस्तु न कारकं, न चोद्देश्यो गृहवत्, न तदर्थं भोजनम् । द्वितीया हि भोक्त्रर्थता, ज्ञापयति, नादित्यार्थताम् । न चैतत्कचिन्नोदितम् 'आदित्यागुद्देशेन ब्राह्मणभोजयेदिति' ।

“समाचाराद्विधिः कल्प्यते” इति चेत् ?

न । तस्योपलभ्यमानमूलत्वात् ।

“अस्ति हि मूलं, बाह्याः स्मृतयः ।”

तत्र तर्हि ब्राह्मणभोजनेन देवताः प्रीणयेदिति शास्त्रार्थः । न चायमर्थः शक्यः कल्पयितुम् । न हि देवताप्रीतिप्रधानः शास्त्रार्थः, किं तर्हि विध्यर्थप्रधानः । न चास्मिन्विध्यर्थे आदित्यादीनां देवताभिमतानां विषयद्वारकः सम्बन्धः, नाप्यधिकारद्वारकः । न हि भेदनादिविभक्तम् । नापि पश्चादिवत्त्वसम्बन्धितया काम्यते । अभोग्यरूपत्वात् । अथ तद्वता तुष्टिः काम्यते । साऽप्यात्मसिद्धौ प्रमाणान्तरमपेक्षते । न च तदस्ति । न ह्यादित्यादितुष्टिः प्रत्यक्षादिसिद्धा पश्चादिवद्येन काम्येत परेष्टिविधिना युज्येत ।

अथ तु ‘मत्प्रभुरिति स्वाभिप्रेतेन फलेन योजयिष्यसीति’ ।

एतदपि प्रमाणाभावादुपेक्षणीयम् । न चास्मिन्नर्थे विधिः प्रमाणम् । स हि ज्ञातस्यानुष्ठातृविशेषणस्य स्वसम्बन्धितया पुरुषं नियुङ्क्ते, न पुनः काम्यमानस्य सद्भावमवगमति । प्रमाणान्तरावगतं हि काम्यमनुष्ठातृविशेषणम्—प्रनुष्ठानसाध्यमनुष्ठातृसम्बन्धीति विधिः प्रमाणमिति मीयते ।

“अद्यायं यागस्तस्य च भोजनं प्रतिपत्तिः,”—भवतु, यदि शिष्टसमाचारः । भोजनं तावन्न देवतासम्बन्धि साक्षादिति न साध्यम् । यागव्यवहितस्तु सम्बन्धो न निवार्यते । न चात्र यागबुद्ध्या प्रवर्तते, किं तर्हि ब्राह्मणेषु भोजितेषु देवता तुष्यतीति । अतो न देवता भोजनकारकं न कारकविशेषणम् । ततो न विषयत्वेन सम्बन्धः । उद्देश्यत्वमप्यादित्यादीनां नास्ति । भोजने हि स उद्दिश्यते यस्मै भोजनं दीयते । तच्च ब्राह्मणेभ्यः । न चोद्देश्यमात्रं देवता उपाध्यायाय गां ददाति गृहं सम्मार्शेति गृहोपाध्याययोरपि प्रसङ्गात् ।

“ननु च पित्र्ये कथं ब्राह्मणभोजनम् ? तत्रापि हि न पितरौ देवताः स्युः । न च होमस्य पित्र्यत्वम्, देवतान्तरश्रवणात् । आदित्यादिप्रातेरिव पितृप्रीतेः प्रमाणान्तरासिद्धत्वाच्च विधेः सम्बन्धः साध्यतया ।”

अत्र वदन्ति । सिद्धा ह्यत्र पितृप्रीतिः । आत्मनामविनाशित्वात् पितरः सिद्धास्तेषां च शरीरसम्बन्धः क्रियते कर्मभ्यः । तद्भोजनं ह्यत्र प्रधानम् । तस्य हि फलं

श्रुतम्—‘भोजयन्पुष्कलं फलमाप्नोति ।’ तच्च फलं पितृणां तस्य वृत्तिः स्यादिति । वृत्तिश्च प्रीतिमात्रम्, न मनुष्याणामिव भुजिक्रियाफलं सौहित्यलक्षणमुत्पद्यते । काचित्पितृणां प्रीतिः स्वकर्मवशतो यत्र तत्र जातावुत्पन्नानाम् । प्रीतिमात्रवचनोऽयं धातुः । सौहित्यं तु विशेषः । स प्रमाणान्तरावसेयः ।

न चात्रैतच्चोद्देशनीयम्—“पुत्रः कर्ता, पितृषु कथं कर्तुं गामिफलम् ? न हीमानि कर्माणि वैदिकानि परस्य फलदानीति न्यायविशेषो वदन्ति ।”

यतः पितर एवात्राधिकारिणः कर्तारश्च । अपत्योत्पादनेनैव सर्वमेतत्पितृभिः कृतम् । एवमर्थमेवासावुत्पादितो ‘दृष्टादृष्टमुपकारं करिष्यतीति ।’ ततश्च यथा सर्वस्वारेऽभावाद्वात्सरकालिकेष्वंगेषु ब्राह्मणाः संस्थापयन् मे यज्जमिति प्रैष्य मृतस्य कर्तृत्वम् । एवमत्रापि दृष्टव्यम् । एतावान्विशेषः । तत्राधिकारान्तरप्रयुक्ता जीविकार्थिनो भूतिपरिकीता ऋत्विजः ‘कर्तारः’ । इह तु तद्विधिप्रयुक्त एव पुत्रः । यथैवापत्योत्पत्तिविधिप्रयुक्तस्य पुत्रार्थेषु पितुः संस्कारेषु अधिकाराऽनुशासनपर्यन्तत्वात्तस्य विधेः, एवं पितृर्थे ब्राह्मणो पुत्रस्य । तथैव जीवितः पितुः “वृद्धौ तु मातापितरौ” इत्यवश्यं कर्तव्यम् । एवं दिष्टं गतं तस्यापि ।

न चायं वैश्वानरवत्कान्योधिकारः । “वैश्वानरं द्वादशकपालं निर्वपेत् पुत्रे जाते । यस्मिन् जात एतामिष्टिं निर्वपति, पूत एव स तेजस्य ब्राह्म इन्द्रियवान् न भवति” इति । एवमादिपुत्रफलार्थिनोऽधिकारः पितुर्वैश्वानरे न चूडादिष्विवावश्यकः । इह तु ‘पित्र्यमा निधनात्कार्यमिति’ यावज्जीविकः ।

न कर्तुर्वैदिकं फलमित्येतदन्यथा परिष्कियते । यथैव वैश्वानरविशिष्टपुत्रवत्तालक्षणं पितुरेव फलं, नाकर्तृगामिता फलस्य, एवमिहापि पुत्रस्यैव तत्फलं या पितुः प्रीतिः । उभयथा पितृकर्तृगामिता फलस्य न विरुध्यते । अपत्योत्पादनेनैवैतादृशस्य फलस्येष्टत्वात् पितृणामपि नाकामित्वापत्तिः ।

“यदि न ब्राह्मे पितरौ ‘देवताः’ कथं तर्हि पित्र्यमेतत्कर्मेति देवतातद्धितः ।”

उद्देश्यत्वसामान्यादिति वदामः । ‘युष्मदुपकारार्थमिदं ब्राह्मणभोजनमिति’ पितर उद्दिश्यन्ते । पिण्डपितृयज्ञे तु पितरौ ‘देवता’ एव । न ब्राह्मे पितृणां देवतात्वं मन्यन्ते । यत्तु ब्राह्मणा भोग्यन्ते तद्यथाऽग्नौ होम आज्यपुरोडाशादीनामवदानस्य, तादृशमेतत् । तथा च ब्राह्मणाः पितृत्वमापद्यन्ते । अतोऽज्ञपरिवेषणकाले पितर एवाद्देश्याः—‘युष्मदभ्यमिदं न ममेति’ ब्राह्मणास्त्वाहवनीयस्थानीयाः । एतावान्विशेषो यदाहवनीये हविः प्रक्षिप्यते, ब्राह्मणानां तु समिधाप्यते, ते तु स्वयमुपाददत इति ।

न च “आद्धं न यागो न सत्रं देवतार्थः स्वाहाकारः” स्विष्टकृदादिषु दर्शनात् । अतो यागोऽपि सन् आद्धकर्म पित्र्यर्थं भविष्यति । पितृणां देवतात्वं फलभावित्वं न विरोत्स्यते । श्रुतीये किञ्चिदनुक्तमेव तत्सम्बद्धं वक्ष्यामः ।

तस्मान्नादित्यादयो ब्राह्मणभोजने देवता इति स्थितम् ।

“ननु चाव्यापकमेतदपि लक्षणम्—‘यागे उद्देश्यः देवतेति’, अन्तरेणापि याग-सम्बन्धं देवताव्यवहारदर्शनात्—‘देवतानां च पूजनम्’ ‘दैवतान्यभिगच्छेदिति’ न पूजा नाप्याभिमुख्येन गमनं पादविहारात्मकं देवताः प्रति सम्भवति ।”

नैष दोषः । यत्र देवताचोदना तत्रैतत्पूजाविधौ न भवेत्यति, वैश्वदेवदेवतास्वग्नि-होत्रादिसम्बन्धिनीषु वा ।

“ननु चैवमपि नोपपद्यते । न हि देवतायाः पूज्यत्वं सम्भवति, स्वरूपहानिप्रसङ्गात् । पूजाकर्मत्वे हि यागसम्प्रदानता न स्यात् । उक्तम् ‘न क्रियान्तरस्य किञ्चिद्भ्रमति’ इति । शक्तिर्हि कारकं, सा च प्रतिक्रियं भिद्यते । कार्यावगम्यत्वाच्च तस्या यावत्कार्यं भेदे न्याय्यः । अतो यत्सम्प्रदानं तत्सम्प्रदानमेव, न तस्य कर्मापत्तिः । कथं तर्हि ‘पाचकाय देहि’ पचैः कर्ता ददातेः सम्प्रदानम् । ‘शरैः चतुर्भिः प्रियया कटाक्षैर्निरीक्ष्यमाणो विवशो जगाम ।’ उक्तोऽत्र परिहारः । शक्तिशक्तिमतोर्भेदस्यापचारिकत्वात्सिद्धं ‘ब्रजति भुक्त्वेति’ । तस्माद्यदि पूजाविषयमेतत्, न देवतालाभः अथ देवता आदित्यादयः, न पूजाविधिः । न हि देवता सिद्धा यामुद्दिश्य पूजा विधीयते । न ह्यादित्यादीनां ‘देवता’ सामान्यशब्दः, गोशब्दश्चागलंयादीनाम् ।”

अत्रोच्यते । सत्यं, नादित्यादयः स्वरूपतो ‘देवताः’ । सम्बन्धिशब्दोऽयम् । विधित एव देवतार्थोऽवगन्तव्यः—“यस्य हविश्चोद्यते सा तस्य देवता” इति । स एवाग्निरा-ग्नेयादन्यत्र न देवतेत्युक्तम् । किंतु न पूजाविधिः पूज्यमानमन्तरेण सम्भवति । देवताश्च पूज्यत्वेन श्रुताः । तत्र यदि देवतार्थे मुख्येन पूजा सम्भवति तदा याग एव पूजा विज्ञेया । तस्य स्वरूपत्वादसति द्रव्यदेवताश्रवणे पूर्वाह्नकालविध्यर्थोऽयमनुवादो विज्ञेयः । अतो ‘पूर्वाह्ने दैवतानि कर्तव्यानी’त्युक्तं भवति ।

“किमुच्यते देवता न श्रूयते ।”

यावता न आद्यादेवताशब्दोऽस्ति ।

“नायं सामान्यवचनो देवताशब्दः । यासामन्यत्र देवतात्वं दृष्टं तासामेतत्पूजा-विधानम् । तेनाग्निनादित्यो रुद्र इन्द्रो विष्णुः सरस्वतीत्येवमादयः पूज्याः । पूजार्थं च घूपदीपमाल्योपहारादीनां निवेदनम् । तत्राग्नेस्तावत्साक्षात्सम्बन्धः । आदित्यस्य दूर-देशवर्तित्वाच्छ्रुतौ देशे तदुद्देशेन गन्धादिप्रक्षेपः । इन्द्रादीनां स्वरूपस्याप्रत्यक्षत्वादिन्द्रा-

दिशब्दोद्देशेनैव तथा विधानम् । यद्यपि पूज्यमानप्रधाना पूजा, तथापि हि पूज्यमानानां कार्यान्तरशेषभावे पूजैव कर्तव्यतया विज्ञायते । द्रव्यप्रधाने हि न विधिविषयत्वसम्भवः । “तानि द्वैधं गुणप्रधानभूतानि” इति (मी० सू० २ । १ । ६) “यैस्तु द्रव्यं चिकीर्ष्यते” इति (२ । १ । ७) ।”

न्याय्यं तु स्तुतिशस्त्रादिवत् । यथा न स्तुतिः स्तुत्यर्था एवमियमपि पूजा न पूज्यार्था । स्तौतिशंसत्योर्निर्देशो नास्तीति चेत् ? अत्रोक्तम्—द्वितीया, सक्तुषु दर्शनात् ।

एवं ‘मृदं गां देवतं प्रदक्षिणानि कुर्वीतेति’ दक्षिणाचारता विधीयते । दक्षिणेन दैवानि कर्माणि कर्तव्यानि । न हि मृदादिवदेवताया दक्षिणेन मार्गेण स्थानममूर्तत्वात् युज्यते ।

एवं “दैवतान्यभिगच्छेदिति” । पादविहारव्यापारेण देवतासमीपप्राप्त्यसम्भवादमेव ज्ञानार्थत्वाद्भिगमनं स्मरणात्किं विशिष्यते ? देवता अभिगच्छेत्, कर्मकाले मनसा ध्यायेत् चित्तव्याप्तेपक्षमाकुलताख्यां परिहरेदित्यर्थः । तथा चोपलभ्य मानमूर्तैवेयं स्मृतिर्भवति । ‘यस्यै देवतायै हविर्गृहीतं स्यात्तां मनसा ध्यायेदिति’ ।

“ननु चैतदप्युद्देश्यत्वादन्यथानुपपत्तेः प्राप्तमेव ।”

सव्याप्तेपक्षाकुलस्य च सम्भवाददोषः ।

एवं ‘देवत्वं’ ‘देवपशवो’ ‘देवद्रव्यमि’त्यादयो व्यवहारास्तादर्थ्येनोपकल्पितेषु पशवादिषु द्रष्टव्याः ।

दण्डाधिकारे तु प्रतिकृतिविषयमेव देवताव्यवहारमिच्छन्ति । अन्यथा व्यवस्थाभङ्गः स्यात् । कल्पितदेवतारूपाणां प्रतिकृतीनां कल्पितेनैव स्वस्वामिभावेन यत्सम्बन्धि तदेव “देवब्राह्मणराज्ञां तु द्रव्यं विज्ञेयमुत्तमम्” इत्यादिषु ‘देवद्रव्यम्’ । न हि देवतानां स्वस्वामिभावोऽस्ति, मुख्यार्थासम्भवाद्गौण एवार्थो प्राज्ञः ।

“कः पुनरत्र गौणोऽर्थः ? सर्वत्र हि साधारणगुणयोगाद्गौणार्थावगतिः ।”

अग्निर्माणवक इत्यादिषु शुद्धे माणवके तद्गुणदर्शनात् । ते च गुणाः प्रत्यक्षाव-वसेयाः । इह तु देवतार्थस्य कार्यावगम्यत्वात् कार्यतः स्व रूपविशेषानवगमात् कुतः प्रतिकृतिषु साधारणगुणावसायः ।

अत्रोच्यते । मन्त्रार्थवादेषु तथाविधरूपश्रवणात्तेषां च गुणवादेन व्याख्यानम् । तन्मूलमपश्यन्तो यथाश्रुतार्थमाहिष्ताद्रूपमिन्द्रादिषु प्रतिपद्यमानाः प्रतिकृत्युषु सादृश्यं पश्यन्तीति युतैव गौणता ।

ये तु आद्ध एव वैश्वदेवब्राह्मणभोजनं देवदैवस्यमाचक्षते, तेषां पित्र्याङ्गत्वात् तस्य पित्र्यमहणेन गृहीतत्वादन्तर्यकं पुनर्वचनम् । सामान्यशब्दत्वाच्च कुतो विशेषावगतिः ।

साहचर्यादिति चेत्—यदि न पितृशब्देन ग्रहणं भवेत् । गोत्रलीवर्दन्यायोऽप्यसति विषयभेदे भवति ॥ १८६ ॥

ब्राह्मणस्यैव कर्मैतदुपदिष्टं मनीषिभिः ॥

राजन्यवैश्ययोस्त्वैव नैतत्कर्म विधीयते ॥ १९० ॥

यदेतदेकाग्रभोजनकर्मादिष्टमेतद्ब्राह्मणस्यैव मनीषिभिर्विद्वद्भिर्वेदादुपलभ्योपदिष्टम् चतुर्विधवैश्ययोस्तु नैतदिच्छन्ति । न कदाचित्तयोरभैक्षभोजनम् ।

‘ननु च आद्यभोजने ब्राह्मणानामेवाधिकारः । ‘ये तत्र भोजनीयाः स्युर्ये च वर्ज्या द्विजोत्तमाः । अर्हस्तमाय विप्राय’ इति वचनाद्ब्राह्मणस्यैव प्रतिग्रहाधिकारः । तत्र कुतोऽयं प्रतिषेधा राजन्यवैश्ययोरिति । प्रतिग्रहश्चायं नापूर्वविधिः । प्राप्तिसव्यपेक्षाश्च प्रतिषेधा भवन्ति ।”

उच्यते । भुक्तवता ब्राह्मणानामेव शिष्टस्याग्नस्य प्रतिपत्तिराग्राता—‘ज्ञातिप्राथं प्रकल्पयेत्’ इति । न च तत्र जात्यपेक्षा, यस्य ज्ञातिः स तेन भोजयितव्यः । न च तत्र चतुर्विध-दयः प्रतिग्रहीतृवया सम्बध्यन्ते, अपि तु ज्ञातयः । अतोऽस्याः प्राप्तेः प्रतिषेधः ॥ १८० ॥

चेदितो गुरुणा नित्यमप्रचोदित एव वा ॥

कुर्यादध्ययने योगमाचार्यस्य हितेषु च ॥ १९१ ॥

नोदितो गुरुणाऽनियुक्तोऽपि कुर्यादध्ययने योगं यत्नम् ।

‘ननु चाहतोऽधीयीत इत्युक्तम् । कथमप्रचोदितस्य योग उच्यते ?’

गृहीतवेदैकदेशस्य परिशेषकगुणार्थमेतदुच्यते । न तत्राचार्यनियोगोऽपेक्षितव्यः ।

एवमाचार्याय हितं यदुदकुम्भाहरणादि श्रान्तसंवाहनादि तदप्यनियुक्तेन कर्तव्यम् ॥ १८१ ॥

शरीरं चैव वाचं च बुद्धीन्द्रियमनांसि च ॥

नियम्य प्राञ्जलिस्तिष्ठन्दीक्षमाणो गुरोर्मुखम् ॥ १९२ ॥

कुतश्चिदागतो गुरोर्मुखं वीक्षमाणस्तिष्ठेन्नोपविशेत् ।

नियम्य च शरीरम् । पादहस्तचासनहस्तितानि न कुर्यात्, न किञ्चिद्देत्, अनुपयोगि ।

बुद्धीन्द्रियाणि नियच्छेत् । यदाश्रयरूपं किञ्चिद्गुरुसंकाशे न तत्पुनः पुनर्भावयेत् । श्रोत्रादीन्यपि । चक्षुर्नियमस्तु गुरुवत्प्रेक्षणदेव सिद्धः । मनश्च नियच्छेच्छास्त्रोयान्विकल्पान्गृहकुशलाधारभ्रान्तमनसा वर्जयेत् । उक्तस्तु ‘संयमे यत्नम्’ इति सक्तिप्रतिषेधार्थः स प्रतिषेधः । गुरुसन्निधौ स्वल्पेऽपीन्द्रियाणामप्रतिषिद्धेऽपि विषये प्रसरो न देयः ।

प्राञ्जलिकर्णकृतकरकपोतः ॥ १८२ ॥

नित्यमुद्धृतपाणिः स्यात्साध्वाचारः सुसंवृतः ॥

आस्यतामिति चोक्तः सन्नासीताभिमुखं गुरोः ॥ १९३ ॥

न केवलं सूत्रकात्पाणिर्द्वर्तव्योऽपि तु वासस्योऽपि ।

/ नित्यग्रहणं—न तिष्ठत एवायं पाण्युद्धारः, नाप्यध्ययनवेत्तायाम्, किं नहि ततोऽन्यत्रापि ।

साध्वाचारः साधुः अनित्यः आचारो वागव्यवहारादिः कार्यः । अश्लीलादि-भाषणमसन्निधानेऽपि गुरोर्नित्यग्रहणान्न कर्तव्यम् ।

सुसंवृतः बाह्वनश्चक्षुर्भिः नियतात्मा । स्वल्पोऽपि यो दोषस्तं परिहरेत् । अनावृतो लोक उच्यते यो यथाकामी, तद्विपरीतः सुसंवृतः ।

अन्ये तु मन्यन्ते—वस्त्रेणाच्छादितशरीरो गुरुसन्निधौ भवेत् नोत्तरीयमवतारयन् । एवं तिष्ठेत् । यदा तु गुरुणा आस्यतामित्युक्तः—एतेन शब्देन भूविज्ञे-पादिना वा—विधेः प्रतिपादनार्थत्वात्, प्रतिपादने च न शब्दव्यापार एव । तदा आसीत उपविशेत् । अभिमुखं सम्मुखम् ॥ १८३ ॥

हीनान्नवस्त्रवेधः स्यात्सर्वदा गुरुसन्निधौ ॥

उत्तिष्ठेत्प्रथमं चास्य चरमं चैव संविशेत् ॥ १९४ ॥

हीनं न्यूनम् अन्नं भुज्जीत गुरुसन्निधौ । न्यूनता च परिमाणतः क्वचित्क-चित्संस्कारतः । यदि संस्कृतमाज्यं दधिचीरादिव्यञ्जनं भिक्षातो लब्धं स्यात्तदा, यदि गुरुणा तादृशमन्नं न भुक्तं स्यादेककाले च गुरुणा सह भोजने, यदि गुरोस्तादृश-मन्नं गृहे न सिद्धं स्यात्, तदा तत्तेन नाशितव्यम् । अथ गुरोरपि तादृशमन्नं स्यात्तदाऽ-पचयः कर्तव्यः ।

वस्त्रं यदि गुरोरौर्णं स्यात्तदा न कार्पासादि शिष्येण प्रावरीतव्यम् ।

वेध आभरणमण्डनादिः । सोऽपि हीनः ।

सर्वदा ब्रह्मचर्यात्परेणापि । अतएव वेधग्रहणम् । न च ब्रह्मचारिणो मण्डनमिच्छते ।

उत्तिष्ठेत् प्रथमं चास्य शय्याया रात्र्युपरमे, आसनाद्वा उत्थानावसरं बुद्ध्वा, प्रथमं पूर्वं गुरोरुत्तिष्ठेत् ।

चरमं पश्चात्स्वापकाले सुप्ते गुरौ संविशेच्छय्या समाश्रयेदासने चोप-विशेत् ॥ १८४ ॥

प्रतिश्रवणसम्भावे शयानो न समाचरेत् ॥

नासीनो न च भुज्जानो न तिष्ठन्न पराङ्मुखः ॥ १९५ ॥

प्रतिश्रवणमाह्वयमानस्य कार्ये नियुज्यमानस्य गुरुसम्बन्धिवचनाकर्णनम् । सम्भाषा गुरुणा सहोक्तिप्रत्युक्तिकरणम् । ते प्रतिश्रवणसम्भाषे । श्रयानः स्वे स्रस्तरे निक्षिप्तगात्रः । न समाचरेन्न कुर्यात् । नासीन आसने चोपविष्टः । न भुञ्जानः । न तिष्ठन्नेकस्मिन्नेव देशेऽविचलन्पूर्व स्थितः । न पुनः पराङ्मुखः । यस्यां दिशि गुरुर्दृश्यते ततः परावृत्य स्थितिर्न कुर्यात् ॥ १८५ ॥

आसीनस्य स्थितः कुर्यादभिगच्छन्तु तिष्ठतः ॥

प्रत्युद्रम्य त्वा व्रजतः पश्चाद्भावस्तु धावतः ॥ १९६ ॥

कथं तर्हि । आसीनो यदाऽऽज्ञां ददाति तदा स्थित आसनादुत्थाय प्रतिश्रवणसम्भाषे कुर्यात् ।

अभिगच्छन्तु तिष्ठतः । तिष्ठन्गुरुर्यदाऽऽदिशति तदाऽऽभिगच्छन्तु तदभिमुखं कतिचित्पदानि गत्वा ।

आव्रजत आगच्छतः प्रत्युद्रम्याभिमुखमेव गत्वा । प्रतिराभिमुख्ये ।

धावतो वेगेन गच्छतः पश्चाद्भावन् ॥ १८६ ॥

पराङ्मुखस्याभिमुखो दूरस्थस्यैव चान्तिकम् ॥

प्रणम्य तु शयानस्य निदेशे चैव तिष्ठतः ॥ १९७ ॥

तथा पराङ्मुखस्य गुरोः सम्मुखोपविष्टः शिष्यः । यदि गुरुः परावृत्य कथञ्चि-
रस्थितः प्रेक्ष्यति, तां दिशं गत्वाऽभिमुखीभूय पूर्वोक्तं कर्तव्यम् ।

दूरस्थस्य समीपं अन्तिकं एत्यागत्य प्राप्य ।

आसीनस्यापि शयानस्य प्रणम्य प्रहो भूत्वा गात्राण्यवनमय्य ।

निदेशे निकटे तिष्ठतोऽपि प्रणम्यैव यत्प्रागुक्तम् 'अभिगच्छन्ति' ॥ १८७ ॥

नीचं शय्यासनं चास्य नित्यं स्याद् गुरुसन्निधौ ॥

गुरोस्तु चक्षुर्विषये न यथेष्टासने भवेत् ॥ १९८ ॥

नीचमनुन्नतम् गुरुशय्यापेक्षया च नीचत्वम् ।

नित्यमहृणाद्ब्रह्मचर्यादुत्तरकालमपि ।

गुरोश्च दृष्टिगोचरे, यत्र गुरुः पश्यति, तत्र न यथेष्टमासीत्, पादप्रसारणाङ्गनिष-
ङ्गादिना । आसनग्रहणं चेष्टामात्रोपलक्षणार्थम् । यथेष्टचेष्टो न भवेत् ॥ १८८ ॥

नोदाहरेदस्य नाम परोक्षमपि केवलम् ॥

न चैवास्यानुकुर्वीत गतिभाषितचेष्टितम् ॥ १९९ ॥

नोदाहरेन्नोच्चारयेदस्य गुरोर्नाम, केवलं उपाध्यायाचार्यभट्टाद्युपपदरहितं, परोक्षमपि ।

न चैवास्यानुकुर्वीत सदृशं न कुर्यान्नाट्यकार इव । गतिः—एवमस्मद्गुरुर-
पक्रामति । भाषितं—द्वुवविलम्बितमध्यमत्वादि । चेष्टितम्—एवं भुङ्क्ते एवमुष्णीषं
वभ्राति एवं परिवर्तत इत्यादि ।

उपहासबुद्ध्याऽयमनुकरणप्रतिषेधः ॥ १८९ ॥

गुरोर्यत्र परीवादे निन्दा वापि प्रवर्तते ॥

कौर्णौ तत्र पिधातव्यौ गन्तव्यौ वा ततोऽन्यतः ॥ २०० ॥

यत्र देशे दुर्जनसम्भाते गुरोः परीवादः सम्भूतदोषानुकथनम् निन्दा अविश-
मानानां दोषाणामभिधानम्, प्रवर्तते तत्र कौर्णौ पिधातव्यौ प्रहृत्यादिना
संवरीतव्यौ । ततः प्रदेशाद्वाऽन्यत्र गन्तव्यम् ॥ २०० ॥

परीवादात्खरो भवति इवा वै भवति निन्दकः ॥

परिभोक्ता कृमिर्भवति कीटो भवति मत्सरी ॥ २०१ ॥

पूर्वप्रतिषेधशेषोऽयमर्थवादः ।

अत एव व्याख्येयम् । परीवादाच्छ्रुत्वा खरो भवति । हेतो ल्यप्लोपे वा
कर्मणि पञ्चमी—परीवादं श्रुत्वा ।

निन्दकः—निन्दाश्रावी उपचाराग्निन्दक उच्यते । तथा संस्कर्तोऽवघातकः ।
श्रवणनिषेधादेव साक्षात्करणनिषेधसिद्धिः ।

परिभोक्ता यो गुरुमुज्जीवति कुसृत्याऽनुवर्तते ।

मत्सरी गुरुसमृद्धिमभ्युच्यं न सहसेऽन्तर्दहते ।

अनयोरप्राप्तत्वादपूर्वो विधिः ।

परीवादपरीवादयोः "घञमनुष्ये बहुलमिति" (पा० सू० ६ । ३ । १२२) दीर्घ-
त्वादीर्घत्वे ॥ २०१ ॥

दूरस्थो नार्चयेदेनं न क्रुद्धो नान्तिके स्त्रियाः ॥

यानासनस्थश्चैवैनमवबुद्ध्याभिवादयेत् ॥ २०२ ॥

अत्र परप्रेषणेन गन्धमाल्यादेरर्पणं प्रतिषिध्यते । स्वयंकृते परेण च कारिते तुल्यं कर्तृ-
त्वम् । प्रयोजकेऽपि कर्तृत्वस्मरणात्—इत्येतया बुद्ध्या प्राप्ते परमुखेनार्चने प्रतिषेधः ।
अशक्तौ प्रामान्तरस्थस्य न दोषः । 'प्रामान्तरं गच्छत्युपाध्याये भवानभिवादयतां' स
गत्वा समभिवादयत इत्यादिव्यवहारदर्शनात् ।

न क्रुद्धः । गुरोः क्रोधासम्भवादभ्यनिमित्तेऽपि क्रोधे पूजाकाले तस्यागेन चित्त-
प्रसादोऽभिधीयते । क्रुद्धमित्यन्ये पठन्ति ।

नान्तिके समीपे स्त्रियाः कामिन्याः स्थितम् । गुर्वाराधनपरत्वाच्छ्रूषाकला-
पस्य येन चित्तखेद आशङ्कते स निषिध्यते । अतः स्त्रिया इत्येवं व्याख्यातम् ।

यानं गन्त्र्यादि । आसनं पीठिकामादि । ततोऽवरुह्यावतीर्थ अभिवादयेत् ।
'शय्यासनस्थ' (२ । ११६) इत्यत्रासनादुत्थानमुक्तम्, अनेनावरोहणं विधी-
यते । मन्त्राद्वाऽऽसनादुत्थानमनवरोहोऽपि सम्भवति ।

“अवरोहणं तर्हि अनुत्थितस्य च न सम्भवति । अतोऽनेनैव सिद्धे शय्यासनेत्य-
त्रासनग्रहणमनर्थकम् ।”

नानर्थकम् । यदि शिष्यः पराङ्मुखः प्रत्यग्देशाद्वागतं गुरुं मन्येत तदासनस्थ
एव सम्भ्रमपरावृत्तस्तदभिमुखीभूत उत्तिष्ठेन्न तूत्थायाभिपरावर्तेत । तथा ह्युत्थानक्रियया
सम्मुखीभवनं व्यवधीयेत । ततः कुप्येद्गुरुः । पराङ्मुखस्यात्तिष्ठतो गुरुरेवमपि
मन्येत—‘नायं ममाभ्युत्थितो निमित्तान्तरकृतमेवास्याभ्युत्थानम् ।’ तस्मादर्धवदुभयत्रा-
प्यासनग्रहणम् ॥ २०२ ॥

प्रतिवातानुवाते च नासीत् गुरुणा सह ॥

असंश्रवे चैव गुरोर्न किञ्चिदपि कीर्तयेत् ॥ २०३ ॥

यस्यां दिशि गुरुर्व्यवस्थितस्ततो देशाद्वा वायुः शिष्यदेशमागच्छति शिष्यदेशाच्च
गुरुदेशं ते प्रतिवातानुवाति । एकं ‘प्रतिवातम्’ अपरम् ‘अनुवातम्’ तदपेक्षया
गुरुणा सह नासीत्—अपि तु तिर्यग्वाससेवी गुरोर्भवेत् ।

अविद्यमानः संश्रवो यत्र तस्मिन् असंश्रवे । न किञ्चिदपि गुरुगतमन्यगतं
वा कीर्तयेत् । यत्र गुरुर्व्यक्तं न शृणोति, ओष्ठसञ्चलनादिना शिष्यसम्बन्धिना
जानाति किञ्चिदयमेतेन सम्भाषते, तत्र कीर्तयेत् ॥ २०३ ॥

गोश्वोष्ठयानभासादमस्तरेषु कटेषु च ॥

आसीत् गुरुणा सार्धं शिलाफलकनौषु च ॥ २०४ ॥

यानशब्दः प्रत्येकमभिसम्बध्यते । गोश्वोष्ठैर्युक्तं यानं गोश्वोष्ठयानम् । दधिघटा-
दिवत्समासे युक्तशब्दस्य लोपः । केवलेषु तु अश्वपुष्पादिश्चाराहणं नास्ति । यदि स्वतन्त्रो
यानशब्दो विज्ञायेत तदा स्यादप्यनुज्ञा । समाचारात् कदाचित्कमनुज्ञानं दृश्यते ।

भासाद् उपरिगृहादीनां वा भूमिस्तस्यां गृहादिभूमिवत्सिद्धं सहासनम् ।

मस्तारः दर्भावितृणाकीर्णः आस्तरः । कटस्तु शरवीरणादिकृतः प्रसिद्धः ।

शिला गिरिशिलरादावन्यत्र वा ।

फलकं दारुमयमासनं पोतवतीति ।

नौर्जलतरणसंप्रवः । तेन पोतादावपि सिद्धं भवति ॥ २०४ ॥

गुरोर्गुरौ सन्निहिते गुरुवद्वृत्तिमाचरेत् ॥

न चानिसृष्टो गुरुणा स्वान् गुरुनभिवादयेत् ॥ २०५ ॥

उक्ता गुरुवृत्तिरिदानीमन्यत्रातिदिश्यते ।

अध्ययनधर्मत्वात्सर्वस्यास्य गुरुराचार्यो विज्ञेयः । तस्य यो गुरुस्तस्मिन्सन्निहिते
गुरुवद्वृत्तित्वम् । सन्निहित इति न तद्गृहगमनमभिवादानाद्यर्थं कर्तव्यम् ।

गुरुगृहे वसनं गुरुणाऽनिसृष्टो अननुज्ञातः स्वान् गुरुन् मातापितृप्रभृतीन्नाभि-
वाद्यितुं गच्छन्तु, न पुनर्गुरुगृहे स्थितस्य यदि स्वे गुरव आगच्छन्ति तदा तदभिवादाने
गुर्वज्ञाऽपेक्षितव्या ।

“कृत एतत् १”

मातापित्रोरत्यन्तमान्यत्वात् । पितृव्यमातुलादीनामप्यभिवादनप्रवृत्तस्य न कश्चिद्-
गुरुवृत्तेर्विघ्नः । आराधनार्थं एवायं सर्वः प्रयासः ।

मातापितृगुरुसभिषाते कः क्रमोऽभिवादनस्येत्युक्तं “सर्वमहती माता” । पित्रा-
चार्ययोस्तु विकल्पः । यतः पितृत्वाभ्यारोपेक्षाचार्यस्य गौरवं विहितम् अतः पिता श्रेष्ठः,
यतश्चेत्कं “गरीयान् ब्रह्मदः पिता” (श्लो० १४६) इति तत आचार्यः । अतोऽयं
विकल्पः ॥ २०५ ॥

विद्यागुरुष्वेवमेव, नित्या वृत्तिः स्वयोनिषु ॥

प्रतिषेधस्तु चाधर्माद्धितं चेपदिशत्स्वपि ॥ २०६ ॥

अयमप्यतिदेशः ।

आचार्यादन्ये उपाध्यायादयो विद्यागुरवः । तेष्वेवमेव वर्तितव्यं, ‘शरीरं चैव’
(२ । १४२) इत्यादिकृत्या ।

स्वयोनिषु ज्येष्ठभ्रातृपितृव्यादिषु । नित्या वृत्तिर्गुरुवृत्तिः । विद्यागुरुणां
त्वाचार्यव्यतिरेकेण यावद्विद्याग्रहणम् ।

अधर्मात् अकार्यात्परदारगमनादेः प्रतिषेधस्तु वयस्येष्वपि । अभ्यन्तरगत्या-
रूढतयाऽकार्यं चिकीर्षन्त्यः सुहृदादिस्तम् “आकेशप्रहणान्मित्रभकार्येभ्यो निवर्तयेत्”
इति—तस्मिन्समहीनवयस्कोऽपि गुरुवद्वृत्तित्वम् । हितं च विधिरूपमग्रन्यकम् उप-
दिशन्तु । अथवा हितस्योपदेष्टारोऽभिज्ञा उच्यन्ते ॥ २०६ ॥

श्रेयस्सु गुरुवद्वृत्तिं नित्यमेव समाचरेत् ॥

गुरुपुत्रे तथाऽऽचार्यं गुरोश्चैव स्वबन्धुषु ॥ २०७ ॥

श्रेयांस आत्मापेक्षया वित्तवयोविद्याद्यतिशययुक्ताः । तेषु गुरुवद्भृत्तिं यथा-
नम्भवमभिशादनप्रत्युत्थानादि समाचरेत् ।

बहवोऽत्र शब्दा गतार्थाः प्रयुज्यन्ते । तेषां वृत्तवशात्प्रयोगो न दुष्यति । श्रेय-
स्वित्येतावद्भक्तव्यम् । गुरुवदित्यादि प्राप्तेमेव । तदेतत्सर्वस्मि-
न्नेवास्मिन्ग्रन्थे स्वयमुपेक्ष्यम् ।

गुरुपुत्रे तथाचार्ये । आचार्यग्रहणेनाध्यापकत्वं लक्ष्यते । यद्यसन्निहिते गुरौ
तत्पुत्रोऽध्यापयति कतिचिदहानि तदा तस्मिन्गुरुवद्भृत्तिः । पाठान्तरम् 'गुरुपुत्रेष्व-
चार्येषु' । आर्यशब्दो गुणवद्वाङ्मयजातिवचनः । शूद्राचार्यो ज्यायान् इति प्रयोगदर्श-
नात् । न च सर्वस्मिन्गुरुपुत्रे वृत्तिरेषा विधीयते ।

गुरोश्चैव स्वबन्धुषु । स्वग्रहणं गुरुवंश्यर्थम् । गुरुवंशसम्बन्धितैवात्र निमि-
त्तम्, न वयोविद्याद्यपेक्ष्यते ॥ २०७ ॥

बालः समानजन्मा वा शिष्यो वा यज्ञकर्मणि ॥

अध्यापयन् गुरुमुतो गुरुवन्मानमर्हति ॥ २०८ ॥

ये न पठन्ति गुरुपुत्रविशेषणार्थं पूर्वत्राचार्यग्रहणम्, तेषामध्यापयितरि गुणवति
समानजातीये सर्वगुरुवृत्तिः प्राप्ताऽनेन विशेषणावस्थाप्यते । अध्यापयन्गुरुमुतो
गुरुवन्मानं पूजामर्हति, नानाध्यापयम् ।

"ननु च विद्याग्रहणनिमित्तत्वाद्गुरुवृत्तिरध्यापयद्गुरुवद् गुरुपुत्रेऽप्यध्यापयितरि
प्राप्तैव । शैशवप्रोक्षणनिदर्शनात्कनीयसोऽपि सिद्धेत्यतो बालः समानजन्मा वा
इत्येवमर्थमपि न वक्तव्यम्" ।

सत्यम् । यो वेदं वेदैकदेशं वाऽध्यापयति तस्यानाचार्यस्याप्येषा वृत्तिरुक्ता । अयं
तु न ग्राहकः, केवलं कतिचिदहान्यहर्भागं वाऽध्यापयति, अतो नाचार्यो नोपाध्यायः—
इत्यप्राप्तौ, विधिरथम् ।

अस्मादेव वचनादन्यस्य भग्नमन्त्रादेरध्यापकस्य न सर्वा गुरुवृत्तिः कर्तव्येति विज्ञायते ।
यं च पूर्वत्राचार्यशब्दं पठन्ति तेषामुत्तरार्थमिदमनुवृत्ते । "उत्सादनं चेति" वक्ष्यति ।

शिष्यो वा यज्ञकर्मणि । यज्ञकर्मग्रहणं प्रदर्शनार्थम् । कचिदङ्गे वेदैकदेशे
मन्त्रभागे कस्मिंश्चिद्वाङ्मयभागे वा—तथापि गुरुवत्तुल्यः यदि तु गुरुपुत्रः, तस्मादनेन
प्रकारेण काश्चिद्विद्यां शिञ्जेत, तदा तेन तस्मिन्गुरुवद्भृत्तित्वमित्युक्तम्—एवमर्थवाद-
त्वादस्यारम्भस्य ।

ये तु व्याचक्षते—"अध्यापयन्नित्यनेनाध्यापनसामर्थ्यं लक्ष्यते; अध्यापनसमर्थश्चे-
दध्यापयन्, मा वाऽध्यापयेत्, गृहीतवेदश्चेद्गुरुवद्भृत्तयः" तेषां शाब्दमेतद्वाक्यान्

सत्यं भवति । शता लक्षणार्थः, स तु क्रियायाः लक्षणहेत्वोः क्रियाया (व्या० सू०
३।२।१२६) इति । क्रिया चात्र श्रुता—गुरुवन्मानमर्हति ॥ २०८ ॥

उत्सादनं च गात्राणां स्नापनोच्छिष्टभोजने ॥

न कुर्याद्गुरुपुत्रस्य पादयोश्चावनेजनम् ॥ २०९ ॥

अभ्यक्तस्योद्धर्तनम् उत्सादनं न कुर्यात् । गुरुपुत्रस्य । पादयोश्चाव-
नेजनं प्रक्षालनम् ।

अस्मादेव प्रतिषेधाद्गुरावेतदनुक्तमपि कर्तव्यतया प्रतीयते । यदा तु गुरुपुत्र एव
गुरुः सम्पद्यते कृत्स्नवेदाध्यापनोपयोगितया, तदा स्वनिमित्तं तत्रोच्छिष्टभोजनाद्यस्ति;
तदनेन न प्रतिषिध्यते । आतिदेशिकस्थानेन निषेधो नौपदेशिकस्य ॥ २०९ ॥

गुरुवत्प्रतिपूज्याः स्युः सवर्णा गुरुयोषितः ॥

असवर्णास्तु सम्पूज्याः प्रत्युत्थानाभिवादनैः ॥ २१० ॥

गुरुयोषितो गुरुपत्न्यः । सवर्णाः समानजातीयाः । गुरुवत्प्रतिपूज्या
प्राज्ञाकरणादिना । असवर्णास्तु केवलैः प्रत्युत्थानाभिवादनैः । बहुवचना-
दाद्यर्थोऽत्रान्तर्भवति । तेन हि प्रियहितादि गत्याद्यनुकरणाद्यप्यतिदिश्यते ॥ २१० ॥

अभ्यञ्जनं स्नापनं च गात्रोत्सादनमेव च ॥

गुरुपत्न्या न कार्याणि केशानां च प्रसाधनम् ॥ २११ ॥

घृततैलादिना केशकायोपदेहनमभ्यञ्जनम् ।

गात्राणामुत्सादनमुद्धर्तनम् । कार्यसामान्यात्पादधावनमपि ।

सर्वथा शरीरस्पर्शसाध्या या काचिदनुवृत्तिः सा सर्वा प्रतिषिध्यते । वक्ष्यति च
हेतुं "स्वभाव एव नारीणाम्" इति (२१३) ।

केशानां च प्रसाधनम् विन्यासरचनादिकरणम्, कुङ्कुमसिन्दूरादिना सीमन्तो-
त्थापनम् । प्रदर्शनार्थं चैतदुक्तम् । तेन देहप्रसाधनमपि चन्दनानुलेपनानि निषिध्यन्ते ॥ २११ ॥

गुरुपत्नी तु युवतिर्नाभिवाद्येह पादयोः ॥

पूर्णविंशतिवर्षेण गुणदोषौ विजानता ॥ २१२ ॥

पूर्णविंशतिवर्षेण तत्तुल्येत्यर्थः । बालस्य भा पोषशास्त्रार्थदोषः । पूर्णानि
विंशति वर्षाणि यस्य स एवमुच्यते । अयं कालो यौवनोद्भेदोपलक्ष्यार्थः । अत
एवाह गुणदोषौ विजानता । कामजे सुखदुःखे गुणदोषावभिप्रेतौ लीगतौ च
स्वाकृतिकुराकृतिलक्षणां धैर्यधापले वा ।

सर्वथाऽतन्ना विंशतिसंख्या ॥ २१२ ॥

स्वभाव एव नारीणां नराणामिह दूषणम् ॥

अतोऽर्थात् प्रमाद्यन्ति प्रमदासु विपरिचितः ॥ २१३ ॥

एषा प्रकृतिः स्त्रीणां यत्नराणां धैर्यन्यावनम् । सङ्गाद्धि स्त्रियः पुरुषान्त्रताच्छया-
वयेयुः । अतोऽर्थात् अस्माद्धेतोः न प्रमाद्यन्ति । दूरत एव स्त्रियः परिहरन्ति ।
प्रमादः स्पर्शादिकरणम् । वस्तुस्वभावोऽयं यत्तद्व्याप्य स्पृष्टा कामकृतं चित्तसंज्ञोभं जन-
यति । तत्र चित्तसंज्ञोभोऽपि प्रतिषिद्धः तिष्ठतु तावदपरो प्राण्यधर्मसंरम्भः ।

प्रमदाः स्त्रियः ॥ २१३ ॥

अविद्वांसमलं लोके विद्वांसमपि वा पुनः ॥

प्रमदा ह्युत्पथं नेतुं कामक्रोधवशानुगम् ॥ २१४ ॥

न चैतन्मन्तव्यं 'नियमितानि येन चिरमिन्द्रियाणि, 'अतिगुरुपातकं गुरुदारेषु
दुष्टेन भावेन प्रेक्षणमपीति' य एवं वेद तस्य न दोषः पादस्पर्शादाविति ।' यत् एवं-
विधानपि दोषान् यो जानीते, यो वा न किञ्चिज्जानीते, तौ स्त्रीविषये समानौ । यतो
नात्र विद्वत्ता प्रभवति । शक्नुवन्ति स्त्रियः सर्वम् उत्पथम् अमार्गं लोकशास्त्रविरुद्धं विषयं
नेतुं प्रापयितुं—कामक्रोधवशानुगं सन्तम् । कामक्रोधाभ्यां यः सम्बध्यते इत्यर्थः ।

अवस्थाविशेषोपलक्षणार्थं चैतत् । अत्यन्तबालं अत्यन्तवृद्धं च प्राप्तयोगप्रकर्षणं च
वर्जयित्वा, येन निरन्वयमुच्छिन्ना संसारपुरुषधर्मास्तद्व्यतिरेकेण, न कश्चित्पुरुषोऽस्ति
यः स्त्रीमिर्नाकृत्यते—अयः कान्तेनेव लोहः । न चात्र स्त्रीणां प्रभविष्णुता; वस्तुस्वाभा-
व्यात्तद्व्याप्यजनदर्शने पुंसांमुन्मथ्यते चित्तम्, विशेषतो ब्रह्मचारिणाम् ॥ २१४ ॥

मात्रा स्वस्त्रा दुहित्रा वा न विविक्तासने भवेत् ॥

वलवानिन्द्रियप्राप्तो विद्वांसमपि कर्षति ॥ २१५ ॥

अतो विविक्तासनः निर्जने शून्ये गृहादौ नासीत् । नापि निःशङ्कमङ्गस्पर्शादि
कुर्यात् । अतिचपलो हीन्द्रियसङ्घातो विद्वांसमपि शास्त्रनिगृह्यतात्मानमपि कर्षति
हरति परतन्त्रीकरोति ॥ २१५ ॥

कामं तु गुरुपत्नीनां युवतीनां युवा भुवि ॥

विधिवद्वन्दनं कुर्यादसावहमिति भुवन् ॥ २१६ ॥

काममित्यहं सूचयति । उत्तरेण चैतत्सम्बध्यते 'विप्रोष्य पादग्रहणमिति ।'

भुवि तु पादवन्दनमिष्यत एव । युवतीनां युवा द्वयोर्यूनैरयं विधिः । यदि
बालो ब्रह्मचारी वृद्धा वा गुरुपत्नी तदा पादापसंग्रहणमविरुद्धम् । असावहमिति
प्रागुक्तस्य विधेरनुवादः ।

विधिवदिति व्यस्तपाणिना ॥ २१६ ॥

विप्रोष्य पादग्रहणमन्वहं चाभिवादनम् ॥

गुरुदारेषु कुर्वीत सतां धर्ममनुस्मरन् ॥ २१७ ॥

प्रवासादेत्य पादयोर्ग्रहणं 'सव्येन सव्य' इति । अन्वहम् अन्वहति । अभि-
वादनं भूमौ । सतां शिष्टानां एष धर्म आचार इत्यनुस्मरन् ॥ २१७ ॥

यथा खनन् खनित्रेण नरो वार्यधिगच्छति ॥

तथा गुरुगतां विद्यां शुश्रूषुरधिगच्छति ॥ २१८ ॥

सर्वस्य शुश्रूषाविधेः फलमिदम् । गुर्वाराधनद्वारेण स्वाध्यायविध्यर्थवाङ् ।

यथा कश्चिन्मनुष्यः खनित्रेण कुदालादिना भूमिं खनन् वारिं प्राप्नोति,
नाक्लेशेन, एवमयं विद्यां गुरुगतां शुश्रूषुः गुरुसेवापरोऽधिगच्छति ॥ २१८ ॥

मुण्डो वा जटिलो वा स्यादथवा स्याच्छिखाजटः ॥

नैनं ग्रामेऽभिनिम्लोचेत्सूर्यो नाभ्युदियात् क्वचित् ॥ २१९ ॥

मुण्डः सर्वतः केशवपनं कारयेत् । जटिलो वा । जटा परस्परमत्यन्तं
संलग्नकेशाः, तद्वान् जटिलः । शिखाजटः शिखैव वा जटा यस्य । जटाकारां
शिखां धारयेत्, परिशिष्टे मुण्डः ।

तथा च कुर्याद्यथा ग्रामे स्थितस्य सूर्यो नाभिनिम्लोचेत् नास्तं गच्छेत् ।
ग्रामग्रहणं नगरस्यापि प्रदर्शनार्थम् । अस्तमयसमयमरण्ये सम्भावयेत् । एवं ग्रामे
नाभ्युदियादुदयोऽपि सूर्यस्य यथाऽरण्यस्थस्य ब्रह्मचारिणो भवति तथा कुर्यात् ।

एनं प्रकृतं ब्रह्मचारिणम् ।

अन्ये तु ग्रामशब्दं 'ग्राम्येषु धर्मेषु स्वापादिषु वर्तमानं न निम्लोचेत्' इत्येवमर्थं
वर्णयन्ति । तथा च उत्तरत्र, 'शयानम्' इत्याह । ततोऽयं सन्ध्ययोः स्वप्नप्रतिषेधः,
नारण्ये तत्कालावस्थानम् । बालो हि ब्रह्मचारी विभियात् । गौतमेन तु (अ० २
सू० ८ । १०) बहिः-सन्ध्यस्व' परतो गोदानादुक्तम् । गोदानव्रतं च षोडशवर्षे, तदा
च प्राप्तः शक्नोत्यरण्ये सन्ध्यामुपासितुम् ॥ २१९ ॥

तं चेदभ्युदियात्सूर्यः शयानं कामचारतः ॥

निम्लोचेद्वाऽप्यविज्ञानाज्जपन्नुपवसेद्दिनम् ॥ २२० ॥

अत्रेदं प्रायश्चित्तं चरेत् ।

ब्रह्मचारिणं शयानं निद्रावशं गतम् अभ्युदियात् स्वेनोदयेनाभिव्याप्तदोषं
कुर्यात् । 'अभिरमाग' इति कर्मप्रवचनीयत्वम् । ततो द्वितीया शयानमिति । इत्थं
भूतं सुप्तमित्युक्तं वा स्वापकाले यद्युद्येत । अपन्नुपवसेद्दिनम् ।

केचिदाहुः । “प्रातरतिक्रमे दिने जपोपवासौ, रात्रौ तु भोजनम्, पश्चिमातिक्रमे तु रात्रौ जपोपवासौ, प्रातर्भोजनमिति । दिनशब्दः प्रदर्शनार्थः ।” गौतमवचनं चाप्युदाहरन्ति । “तिष्ठेदहरभुञ्जानोऽभ्यस्तमितश्च रात्रिं जपन्सावित्रोमिति ।” (२३ । २१)

तद्युक्तम् । उभयत्रापि दिवैव प्रायश्चित्तं युक्तम् । दिनशब्दस्य प्रदर्शनार्थत्वे प्रमाणाभावात् । न ह्यस्य तत्सापेक्षस्य स्वार्थप्रतिपादनम् । निरपेक्षं चैतत् । तस्माद्विकल्पो युक्तः । तत्र यस्य सर्वा रात्रिं जाग्रतो न व्याधिः प्रवर्तते स रात्रौ जपिष्यति, अन्यस्तु दिवैव ।

जपश्च गौतमवचनात्सावित्र्या एव ।

“नन्वत्र कथं गौतमः प्रमाणीक्रियते ?”

उच्यते । सापेक्षमिदं वाक्यं जपेदिति, जपनीयस्यानिर्देशात् । सत्यामपेक्षायां श्रुत्यन्तराद् युक्ता विशेषावगतिः ।

इह तु कालस्य निर्देशः । नास्ति कालान्तरं प्रत्यपेक्षेति न गौतमोऽपेक्षयते ।

अथवा सन्ध्यातिक्रमे प्रायश्चित्ताभिधानात्सावित्र्योजपः सिद्ध एव । युक्तं च—सावित्र्यास्तु परं नास्तीति ।

कामचारतः । ज्ञात्वैव सन्ध्याकाले यः स्वपिति । अविज्ञानात् । चिर-सुप्तस्य सन्ध्याकालोऽयं वर्तते इत्यनवबोधोऽविज्ञानम् । एतदुक्तं भवति । इच्छया प्रमादकृते चातिक्रमे एतदेव प्रायश्चित्तम् । यः पुनरभ्युदितानस्तमितसन्ध्यामतिक्रामति तस्य प्रायश्चित्तमभोजनं—नित्यानां कर्मणां समतिक्रम इति ।

अथवा यः कामचारेण शास्त्रातिक्रमणं करोति तस्य तदविज्ञानमेव ॥ २२० ॥

सूर्येण क्षमिनिम्लुक्तः श्रयानोऽभ्युदितश्च यः ॥

प्रायश्चित्तमकुर्वाणो युक्तः स्यान्महर्तेनसा ॥ २२१ ॥

पूर्वप्रायश्चित्तविधेरयमर्थवादः । निम्लोचनेनाभिदुष्टः अभिनिम्लुक्तः । एवमभ्युदितः । प्रायश्चित्तं पूर्वोक्तं न करोति । तदा महता पापेन सम्बध्यते, न स्वल्पेन । नरकादिदुःखोपभोगनिमित्तमदृष्टं ‘पाप’मुच्यते ॥ २२१ ॥

आचम्य प्रयतो नित्यमुभे सन्ध्ये समाहितः ॥

शुचौ देशे जपञ्जप्यमुपासीत यथाविधि ॥ २२२ ॥

एवं महान्दोषोऽभ्युदयनिम्लोचनयोः । तस्मात् आचम्य । प्रयतः तत्परः । समाहितः परिहृतचित्तकर्मविषेयः । शुचौ देशे जपञ्जप्यं प्रणवव्याहृतिसावित्र्याख्यम् ।

उपासीत उभे सन्ध्ये । सन्ध्ययोरेवात्रोपास्यत्वम् । उपासनं च तत्र भावविशेषः ।

अथवोभे सन्ध्ये प्रत्युपासीत भगवन्तं सवितारम् । मन्त्रो हि तदेवत्योऽतस्तमेवोपासीत । संहृतसकलविकल्पस्तद्रूपैकमना भवेत् । प्रागुक्तस्य विधेः शेषोऽनुवादः । उपासनं केवलं विधेयम् ।

अन्ये तु “शुचौ देश इत्येतद्विध्यर्थोऽयं श्लोकः” इत्याहुः । तेषां पौनरुक्त्यम् । सर्वस्यैव कर्तव्यस्य “शुचिना कर्म कर्तव्यमिति” विहितम् । अशुचिदेशसम्बन्धे च का शुचिता ॥ २२२ ॥

यदि स्त्री यद्यवरजः श्रेयः किञ्चित्समाचरेत् ।

तत्सर्वमाचरेद्युक्तो यत्र चास्य रमेन्मनः ॥ २२३ ॥

यदि स्त्री आचार्याणी । अवरजः कनीयान् । आचार्यादुपलभ्य श्रेयः धर्मादि त्रिवर्गं समाचरेत्तत्सर्वमाचरेत् । सम्भवति हि तयोस्तदाचार्यसम्पर्कात्परिज्ञानम् ।

शूद्रो वाऽऽचार्यभृतक अवरजः । स यद्युपदिशेत् ‘एवं पायुलिङ्गौ मृद्वारिणा प्रक्षालयेत्, निपुणौ हस्ती प्रक्षालय, विस्मृतस्ते मृद्वारिकमः, त्वरीय आचार्योऽसकृन्मया पायुप्रक्षालनं जलं ददता दृष्टपूर्वः, पूर्वमग्निः शौचं करोति ततो मृद्भिः’ इत्येवमादि समाचरेत्तत्समाचाराद्युपपन्न उपदिशेत् । तथा आचार्याणी आचमनं शिष्येत् । तत्सर्वमाचरेद्युक्तः अस्या । न क्षौशूद्राचरितमित्यवजानीत ।

समाचरेदिति च समाचारपूर्वक उपदेश एवात्राभिप्रेतः । वक्ष्यति च “धर्मः शौचं...समाधेयानि सर्वतः” इति (२४०) ।

आचार्येणैव कदाचिदादिष्टं भवति—‘ब्राह्मणि आचमय पुत्रस्थानीयमेतं यथाविधि-पूर्वकम्’—श्रूयाच्च ‘अस्य मृत्रपुरीषशुद्धयर्थं मृद्वारिणी देये’ इति । तत्र तदोयवचनमनुष्ठेयम् एव मृदो गृहाण एवमग्निः प्रक्षालयेति ।

अथवा गुरुगृहे लोहोपलजलशुद्ध्यादिः क्षौशूद्राभ्यां समाचर्यमाणः प्रमाणीकर्तव्यः । एतावदाचारस्य क्षौशूद्रसम्बन्धिनः प्रामाण्यार्थोऽयं श्लोको युज्यते ।

ननु सर्वस्याचारस्यावेदवित्सम्बन्धिनः प्रामाण्यं घटते । अयुक्तमेतत् । न हि स्वल्पोऽप्याचार अवेदविदां प्रमाणीभवति । अत्रास्ति मूलं वेदवित्सम्बन्धः स एवमर्हि प्रमाणा, किं क्षौशूद्रेण । न चैवविधे विषये क्षौशूद्राचारस्य प्रामाण्यमभिप्रेतम् । तथा हि सति प्रामाण्याभिधानप्रकरण एवावक्ष्यत् । तस्माच्छ्रेयःपदार्थनिरूपणार्थोऽयमुपोद्धात इति परमार्थः ।

यद्वाऽऽचार्यवचसां प्रामाण्यानुवादोऽयम्—यत् क्षौशूद्रावपि श्रूयातां तदप्यनुष्ठानं युक्तम्, किं पुनराचार्योपदिष्टम् ।

यत्र चास्य रमेत्परितुष्येन्मनः । एतदप्यात्मनस्तुष्टिरित्यत्र व्याख्यातम् ।

सर्वथा नास्य श्लोकस्यातीव प्रयोजनमस्ति ॥ २२३ ॥

धर्मार्थावुच्यते श्रेयः कामार्थो धर्म एव च ॥

अर्थ एवेह वा श्रेयस्त्रिवर्ग इति तु स्थितिः ॥ २२४ ॥

यत्प्रशस्यं यथाचर्यमाणं दृष्टादृष्टे नोपहन्ति यच्छ्रेयो लोके उच्यते किंपुनस्तदिति सुहृद्भूत्वाऽन्वाचष्टे ।

नायं वेदमूलोऽर्थो नाचार्यादिशब्दवत्पदार्थकथनम् । किं तर्हि श्रेयोऽर्थो सर्वः पुरुषः प्रवर्तते । तत्रेदमुच्यते—इदं श्रेयः एतदर्थं यत्नः कर्तव्यः ।

तत्र मतान्तराणि तावदुपन्यस्यति ।

केषांश्चिन्मतं धर्मार्थो श्रेयः । धर्मः शास्त्रविहितो विधिप्रतिषेधौ । अर्थः गोभूमिहिरण्यादिः । एतदेव श्रेयः एतदधीनत्वात्पुरुषप्रोतेः । अपरं मतं कामार्थाविति । कामस्तावन्मुख्य एव पुरुषार्थः । प्रोतिहिं श्रेयः । अर्थोऽपि तत्साधनत्वात् । एवं हि चार्वाका आहुः—काम एवैकः पुरुषार्थस्तस्य साधनमर्थः धर्मोऽपि यद्यस्ति । धर्म एव सर्वेभ्यः श्रेयान्सर्वस्य तन्मूलत्वात् । उक्तं च “धर्मोदर्थश्च कामश्च” इति । अर्थ एवेति शण्डिलः प्रयोगजीविनः । सिद्धान्तस्तु त्रिवर्ग इति तु स्थितिः । अतो धर्माविरोधिनावर्थकामावपि सेवितव्यौ न तद्विरोधिनौ । तथा च गौतमः (अ० ८ सू० ४६) । “न पूर्वाह्णमध्यदिनापराह्णानफलान्कुर्यात् यथाशक्ति धर्मार्थकामेभ्यः” इति । ज्ञात्मात्मको वर्गस्त्रिवर्गः । “त्रिषु समुदितेष्वयं रूढः” ॥ २२४ ॥

आचार्यश्च पिता चैव माता भ्राता च पूर्वजः ॥

नार्त्तेनाप्यवमन्तव्या ब्राह्मणेन विशेषतः ॥ २२५ ॥

अन्योऽपि न कश्चिदवमन्तव्यः, एते पुनर्विशेषतः । प्रायश्चित्ताधिक्यमत्रेत्यर्थः । आर्त्तेन तैः पीडितेनापि । अवमानमवज्ञा, प्राप्तायाः पूजाया अकरणं न्यक्कार-शब्दानादराख्यः ।

ब्राह्मणप्रदं पुरणार्थम् ॥ २२५ ॥

आचार्यो ब्राह्मणो मूर्तिः पिता मूर्तिः प्रजापतेः ॥

माता पृथिव्या मूर्तिस्तु भ्राता स्वो मूर्तिरात्मनः ॥ २२६ ॥

पूर्वस्यायमर्थवाक्यः ।

यत्परं ब्रह्म वेदान्तोपनिषत्प्रसिद्धं तस्य आचार्यो मूर्तिः शरीरम् । मूर्तिरिव मूर्तिः । प्रजापतेर्हिरण्यगर्भस्य पिता । ययं पृथिवी सैव माता, भारसहत्व-सामान्यात् । भ्राता च स्वः सोऽर्थः आत्मनः चेतनस्येति प्रशंसा ।

एते सर्वे देवतारूपाः महत्त्वयुक्ता अवमता व्रन्ति, प्रसादिता अभिप्रेतैः कामैर्योजयन्ति । एवं तत्त्वमा आचार्यादय इति स्तुतिः ॥ २२६ ॥

यं मातापितरौ क्लेशं सहेते सम्भवे नृणाम् ॥

न तस्य निष्कृतिः शक्या कर्तुं वर्षशतैरपि ॥ २२७ ॥

भूतार्थानुवादेनेयमपरा प्रशंसा ।

क्लेशं दुःखं माता च पिता च न नृणामपत्यानां सम्भवे गर्भात्प्रभृति यावदशमा-दूर्घात् । मातुः क्लेशः गर्भधारणम् । प्रसवः प्राणहरः खोणाम् । जातस्य च संवर्धनयोगः क्लेशः । स सर्वस्य स्वयं संवेद्यः । पितुरप्युपनयनात्प्रभृति आ वेदार्थव्याख्यानात् ।

सम्भवशब्देनात्र गर्भाधानमुच्यते । तद्धि न क्लेशावहम्, किं तर्हि तदुत्तर-कालभाविन्य एताः क्रियाः, ता हि क्लेशसाध्याः ।

न तस्य क्लेशस्य निष्कृतिरानृण्यं प्रत्युपकारसमत्वं शक्यं कर्तुं वर्षशतै-र्जन्मभिर्वहुभिः, किं पुनरेकेन जन्मना । असंख्यधनदानेन महत्या वाऽऽपद उद्धरणेन मातापित्रोर्निष्कृतिरिति ॥ २२७ ॥

तयोर्नित्यं प्रियं कुर्यादाचार्यस्य च सर्वदा ॥

तेष्वेव त्रिषु तुष्टेषु तपः सर्वं समाप्यते ॥ २२८ ॥

तस्मात्तयोर्मातापित्रोराचार्यस्य च सर्वदा यावज्जीवं यत्प्रियं तेषां तत्कुर्यात्, न सकृद् द्विस्त्रिर्वा कृत्वा कृती भवेत् ।

तेष्वेवाचार्यादिषु त्रिषु तुष्टेषु भक्तगाराधितेषु तपः सर्वं बहुन्वर्षगणाश्चा-न्द्रायणादि तपस्तप्त्वा यत्फलं प्राप्यते तत्तत्परितोषादेव लभ्यत इति ॥ २२८ ॥

तेषां त्रयाणां शुश्रूषा परमं तप उच्यते ॥

न तैरनभ्यनुज्ञातो धर्ममन्यं समाचरेत् ॥ २२९ ॥

“कथं पुनस्तपः फलमतपसा मात्रादिशुश्रूषया ?”

यस्मात् एतच्च सर्वोत्तमं तपो यत् तेषां पादसेवनम् ।

तैरननुज्ञातो माणवकः धर्ममन्यं तत्सेवाविरोधिने तीर्थस्नानादिरूपं व्रतोपवासादि च शरीरशोषणया तेषां चित्तस्वेदकरम् । ज्योतिष्टोमानुष्ठानेऽप्यनुज्ञा प्रहीतव्या । यतोऽधमानप्रतिषेधः कृतः । महारम्भेषु च कर्मसु बहुधनव्ययायाससाध्येषु मुख्यमाना अवमन्तव्याः भवेयुः । नित्यकर्मानुष्ठाने त्वनुज्ञा नोपकारिणी ॥ २२९ ॥

त एव हि त्रयो लेकास्त एव त्रय आश्रमाः ॥

त एव हि त्रयो वेदास्त एवोक्तास्त्रयोऽग्रयः ॥ २३० ॥

कार्यकारणयोरभेदादेवमुच्यते ।

त्रयाणां लोकानां प्राप्तिहेतुत्वात् एव त्रयो लोका उच्यन्ते ।

त एव च त्रयः प्रथमद्रव्यचर्यादन्ये त्रय आश्रमाः । गार्हस्थ्यदिभिस्त्रिभि-
राश्रमैर्यत्फलं प्राप्यते तत्तैस्त्रिभिस्तुष्टैः ।

त एव त्रयो वेदा वेदत्रयजपतुल्यफलत्वात् ।

त एव त्रयोऽग्नयः । अग्निसाध्यकर्मानुष्ठानफलवाप्तेस्तच्छ्रूषातः ।

एषाऽपि प्रशंसैव ॥ २३० ॥

पिता वै गार्हपत्योऽग्निर्माताऽग्निर्दक्षिणः स्मृतः ॥

गुरुराहवनीयस्तु साऽग्नित्रेता गरीयसी ॥ २३१ ॥

केनचित्स्वामान्येनायं पित्रादीनां गार्हपत्यादिव्यपदेशः ।

साऽग्नित्रेता आधानाग्नित्रेता या गरीयसी महाफला । त्राणं त्राणार्थमिता
प्राप्ता त्रेता इति शब्दव्युत्पत्तिः ॥ २३१ ॥

त्रिष्वपमाद्यन्नेतेषु त्रीन् लोकान् विजयेद्गृही ॥

दीप्यमानः स्ववपुषा देववदिवि मोदते ॥ २३२ ॥

एतेष्वपमाद्याभाराधनेऽस्वलम् । तथा च तदाराधनात्त्रीन् लोकान्नुयेत्स्व-
कुर्यादधिपत्यमाप्नुयात् । गृही । गृहस्थावस्थस्य हि पुत्रस्य पित्रादीनां तत्कृतमारा-
धनमुपयुज्यते । तदा हि तौ वृद्धौ भवतः ।

दीप्यमानः शोभमानः प्रकाशमानो वा स्वेनैव तेजसा । देववदादित्यवद्विवि
लोके मोदते ॥ २३२ ॥

इमं लोकं मातृभक्त्या पितृभक्त्या तु मध्यमम् ॥

गुरुश्रूषया त्वेवं ब्रह्मलोकं समश्नुते ॥ २३३ ॥

अयं लोकः पृथिवी । भारसहत्वात्तुल्या माता पृथिव्याः ।

पितृभक्त्या मध्यमो लोकोऽन्तरिक्षम् । प्रजापतिः पितोक्तः । मध्यमस्थानश्च
प्रजापतिर्नैरुक्तानाम् । स हि वर्षकर्मणां प्रजानां पाता वा पालयिता वा ।

ब्रह्मलोकमादित्यलोकम् । आदित्यो ब्रह्मेत्यादेशः । लोकः स्थानविशेषस्त-
मश्नुते प्राप्नोति ।

अर्थवादा एते । तत्र नाभिनिवेष्टव्यम् । न च लोकाधिपत्यकामस्य तदाराधना-
धिकारः । नैयं काम्यो विधिः । पितृत्वमेवात्र निमित्तम्, अकरणे शास्त्रातिक्रमः ॥ २३३ ॥

सर्वे तस्यादृता धर्मा यस्यैते त्रय आदृताः ॥

अनादृतास्तु यस्यैते सर्वास्तस्याफलाः क्रियाः ॥ २३४ ॥

आदृताः सक्तताः । आदृतवचनेन प्रत्युपकारपरत्वं लक्ष्यते । यो ह्यादृतो
भवति स परितुष्टः प्रत्युपकाराय यतते । अथवा आदृतः परितुष्ट उच्यते । धर्मस्य
चानन्त्यात्परितोषानुपपत्तेः फलदानोत्सुकत्वं लक्ष्यते । सर्वाणि तस्य कर्माण्याशु फलदा-
योनि भवन्ति । यस्यैते त्रय आदृताः शुश्रूषया परितुष्टाः ।

एतैस्त्वनाराधितैर्यत्फलकामेन किञ्चित्क्रियते शुभं कर्म तत्सर्वं निष्फलम् । सर्वाः
क्रियाः सर्वाणि श्रौतस्मार्त्तानि कर्माणि ।

अर्थवादोऽयम् । पुरुषार्थो ह्याराधनविधिः । तदतिक्रमे पुरुषः प्रत्यवयन्महता
पापेन कर्मोपार्जितेऽपीष्टफलभोगे प्रतिबध्यते । अत उच्यते सर्वास्तस्याफलाः
क्रिया इति ॥ २३४ ॥

यावत्त्रयस्ते जीवेयुस्तावन्नान्यं समाचरेत् ॥

तेष्वेव नित्यं शुश्रूषां कुर्यात्प्रियहिते रतः ॥ २३५ ॥

उक्तार्थोऽयं श्लोकः ।

नान्यं समाचरेद्दृष्टमदृष्टं वा तदनुष्ठानमन्तरेष्टेत्युक्तम् ।

तेष्वेव नित्यं शुश्रूषां कुर्यात् ।

प्रियहिते रतः । प्रियं च हितं च, तत् । यत्प्रीतिकरं तत् प्रियम् यत्पालनं
तत् हितम् ॥ २३५ ॥

तेषामनुपरोधेन पारत्र्यं यद्यदाचरेत् ॥

तत्तन्निवेदयेत्तेभ्यो मनोवचनकर्मभिः ॥ २३६ ॥

परत्र जन्मान्तरे यस्य फलं भुज्यते तत्पारत्र्यम् । छान्दसं रूपमेतत् ।

शुश्रूषाया अविरोधेनान्यं यं यं धर्मं समाचरेत् तं निवेदयेत्तेभ्यस्तान् ज्ञाप-
येत् । अनुपरोधप्रवृत्तमेवमर्थं कृतम् । यत्तेषां विरोधि तत्र नैवानुज्ञां दापयितव्याः ।
कश्चिद्दृष्टप्रकृतिरभ्यर्थ्यमान आत्मपराधर्ममवगच्छ्यानुजानाति, तन्निवृत्त्यर्थमेतत् ।

मनोवचनकर्मभिः । न निवेदनमदृष्टार्थमपि तु यादृशमनुष्ठानं तादृशमेव कर्मणा
दर्शयेत् ।

अथर्वैवं सम्बन्धः कर्तव्यः—मनोवचनकर्मभिः पारत्र्यं यद्यदाचरेत्तत्त-
न्निवेदयेत्तेभ्य इति ॥ २३६ ॥

त्रिष्वेतेष्विति कृत्यं हि पुरुषस्य समाप्यते ॥

एष धर्मः परः साक्षादुपधर्मोऽन्य उच्यते ॥ २३७ ॥

इतिशब्दः समाप्तिवचनः कात्स्न्यं गमयति ।

यत्किञ्चन पुरुषस्य कर्तव्यं यावान्कश्चन पुरुषार्थः स एतेष्वाराधितेषु समा-
प्यते परिपूर्णमनुष्ठितो भवति ।

एष धर्मः परः श्रेष्ठः साक्षात्त्वेन । अन्यश्चाग्निहोत्रादिरूपधर्मः प्रतिहार-
स्थानीयो न साक्षाद्वाजवत्, इति प्रशंसा ।

अवमानप्रतिषेधः, प्रियहितकरणं, तद्विरोधिनः कर्तव्यस्याननुष्ठानम्, अविरोधिनो-
ऽप्यननुष्ठानस्य च । परिशिष्टः श्लोकसंघातोऽर्थवादः ॥ २३७ ॥

अदधानः शुभां विद्यामाददीतावरादपि ॥

अन्त्यादपि परं धर्मं स्त्रीरत्नं दुष्कुलादपि ॥ २३८ ॥

अदधान आस्तिक्योपगृहीतान्तरात्माऽभियुक्तो यः शिष्यः स शुभां विद्यां
न्यायशास्त्रादितर्कविद्याम् । अथवा या शोभते केवलं सा विशदकाव्यभरतादिविद्या-
विभूषिता—मन्त्रविद्या वा न धर्मोपयोगिनी—तामवरादपि हीनजातीयादपवाद-
दीत शिष्येते ।

न त्वत्र शुभा वेदविद्या वेदितव्या, आपदि विधिर्भविष्यति (२४१), अनापदि तु
नैवेज्यते । या त्वशुभा शास्त्राभावात् मायाकुहकादि वा तां न कश्चित् ।

अन्त्यश्चाण्डालस्तस्मादपि यः परो धर्मः श्रुतिस्मृत्यपेक्षया परोऽन्यः लौकिकः ।
धर्मशब्दे व्यवस्थायामपि प्रयुज्यते । 'एषोत्र धर्मः' इति यदि चाण्डालोऽपि ब्रूते—'अत्र
प्रदेशे मा धिरं स्थाः', 'मा वाऽस्मिन्नस्मसि स्नासीः', एषोऽत्र ग्रामीणानां धर्मो, राज्ञा
कृता वा मर्यादेति—न चैवं मन्तव्यम्—'उपाध्यायवचनं मया कर्तव्यं धिक् चाण्डालं
जातं यो मां नियुक्त' इति ।

न पुनरियं बुद्धिः कर्तव्या—परो धर्मो ब्रह्मतत्त्वज्ञानम् । न हि चाण्डालादेस्त-
त्परिज्ञानसम्भवः, वेदार्थवित्त्वाभावात् । न चान्यतस्तत्सम्भवः । न हि वृश्चिक-
मन्त्राक्षरवद्ब्रह्मोपदेशोऽस्ति ।

स्त्रीरत्नमिव । स्त्रीचासौ रत्नं च तदिति वा । "उपमितं व्याघ्रादिभिः"
(पा० सू० २।१।५६), "विशेषणं विशेष्येति" (पा० सू० २।१।५७) वा । यदा यत्कि-
ञ्चिदुत्कृष्टं वस्तु तद्वत्प्रयुज्यते तदा विशेषणमिति । अथ तु मरकतपद्मारागादीन्येव
रत्नशब्दवाच्यानि उत्कर्षसामान्यादन्यत्र प्रयोगः, तदोपमितमिति । या स्त्री कान्तिसं-
स्थानलावण्यातिशयवती अथ धान्यबहुधनमुतादिशुभलक्षणा सा दुष्कुलाद्धीन-
क्रियादेरप्यानेया ।

'अब्राह्मण'दित्यस्य (२४१) विधेरयमुपोद्धातः । अलाभेन तु प्रदर्शितः ॥ २३८ ॥

विषादप्यमृतं ग्राह्यं बालादपि सुभाषितम् ॥

अमित्रादपि सद्वृत्तमध्यादपि काञ्चनम् ॥ २३९ ॥

पूर्वं इमौ चापद्यब्राह्मणादप्येतदव्यमित्यस्य विधेः शेषः ।

अनेन लोकप्रवाहो दृष्टान्तोक्रियते । एवं हि लौकिका ग्राहुः 'असत्तत्पदुपादेयम्'

विधेऽपि यदमृतं तद्ग्राह्यमेव यथा हंस उदकात्तीरं गृह्णाति । रसायनेषु केषु-
चिद्विषं इत्येतद्विप्रेत्योक्तम् ।

बालोऽपि यत्किञ्चिदकस्मात्सुभाषितं माङ्गलिकं प्रस्थानादौ वक्ति तद्ग्राह्यम् ।

अमित्रादेरपि सती यद्वृत्तम् शिष्टाचारः । न द्वेष्यः—तेनैतदाचरितमिति त्याज्यम् ।

प्रसिद्धतरोऽयं दृष्टान्तः—अमेध्यादपि काञ्चनं सुवर्णम् ।

असदाभ्यादप्येते यथा गृह्यन्ते तद्वद्ब्राह्मणादध्ययनमिति ॥ २३९ ॥

स्त्रियो रत्नान्यथो विद्या धर्मः शौचं सुभाषितम् ॥

विविधानि च शिल्पानि समादेयानि सर्वतः ॥ २४० ॥

रत्नानि मणयः शम्बरपुलिन्दादिभ्योऽप्युपात्ताः शुद्धास्तद्वद्विद्याद्यपीति ।

शिल्पानि च विचित्रपत्रच्छेदादीन्यदुष्टान्यगर्हितानि चैलनिर्गोजनपटरजनबन्ध-
नादीनि ।

सर्वतो जातिविशेषमनपेक्ष्य समादेयानि स्वीकर्तव्यानि निश्चितानि धैर्यभावीः ।

विषादप्यमृतमित्येवमादिभिरनेकवाक्यत्वात् समानप्रक्रमत्वेन सर्व एतेऽर्थवादाः ॥ २४० ॥

अब्राह्मणादध्ययनमापत्काले विधीयते ॥

अनुव्रज्या च शुश्रूषा यावदध्ययनं गुरोः ॥ २४१ ॥

अयं त्वत्र विधिः ।

आपद् ब्राह्मणाध्यापकाभावः । आपद् काल आपत्कालः । आपदित्येव सिद्धे
कालग्रहणं वृत्तपूरणार्थम् ।

पाठान्तर'मापत्कल्प' इति । कल्पनं 'कल्पः' आपद्येषां कल्पना विधीयते
उपदिश्यते ।

यदाचार्यः प्रारब्धाध्यापनः प्रायश्चित्तान्यान्येन वा निमित्तेन शिष्यं हित्वा देशान्तरं
व्रजेत्, न च ब्राह्मणोऽन्योऽध्यापकस्तस्मिन्देशे लभ्यते, बालत्वाद्दूरदेशगमनमशक्यम्,
तदाऽब्राह्मणात् चत्रियात्तदभावे वैश्यादध्ययनम् । प्रकृतत्वात्—'वेदः कृत्स्न' इति—
वेदग्रहणं विधीयते ।

यद्यप्यत्राब्राह्मणशब्दो ब्राह्मणजातेरन्यत्र जातित्रये वर्तमानं पुरुषत्वमाचष्टे, तथापि
नेह शुद्रस्य ग्रहणम्, तस्याध्ययनाधिकाराभावात् । सत्यध्ययनेऽध्यापकत्वम् । अथ

“शास्त्रातिक्रमेण शूद्रस्याप्यधीतवेदत्वस्य सम्भवः, चत्रियवैश्ययोर्ध्यापकत्वस्येव” । तदपि न । यतो धारणे शरीरभेदस्तस्यान्नातः । तद्धो दण्डमहत्त्वात् महदेतदकार्यमनुमीयते । निन्दितकर्माभ्यासे पतनं तत्संसर्गाच्च ब्रह्मचारिणोऽत्यन्तदुष्टता स्यात् । “चत्रियवैश्ययोर्ध्यापकत्वनिषेधात् तुल्यदोषः” इति चेदस्यत्र विशेषः । यत्र दण्डप्रायश्चित्ते गुरुणी तत्र महादोषता, स्वल्पयोस्तु स्वल्पदोषता । न च चत्रियवैश्ययोर्ध्यापने महती दण्ड-प्रायश्चित्ते, शूद्रस्येव । किञ्च द्वे निन्दिते कर्मण्यध्ययनमध्यापनं च, चत्रियवैश्ययोस्त्वे-कमेव । निषिद्धाध्यापनसंसर्गस्त्वेनैवानुज्ञातः, नासौ दोषकरः । निषिद्धाध्ययनेन तु शूद्रेण संसर्गे न किञ्चित्प्रमाणमस्ति ।

अनुव्रज्या च शुश्रूषा । वन्दनपादप्रक्षालनादिशुश्रूषाप्रतिषेधार्थमनुव्रज्यैव शुश्रूषा, नान्येति । यावदध्ययनम् यावद्महणम् ॥ २४१ ॥

नाब्राह्मणे गुरौ शिष्यो वासमात्यन्तिकं वसेत् ॥

ब्राह्मणे वाननूचने काङ्क्षन्नातिमनुत्तमाम् ॥ २४२ ॥

अब्राह्मणे गुरौ वासोऽध्ययनाय पूर्वोक्तो नैष्ठिकस्यापि प्राप्तो विशेषेण निषिध्यते । आत्यन्तिकं वासं यावज्जीविकम् । न वसेन्न कुर्यात् । वासं वसेदिति । सामान्यविशेषभावाद्वासं वसेदिति सम्बन्धः कल्प्यः । गुरुविषयो वासस्तं वसेत् । समा-प्ताध्ययनोऽन्यत्र गच्छेत् ।

“ननु चाध्ययनमात्रमनुज्ञातमात्यन्तिकस्य वासस्य कुतः प्राप्तिः ?”

नैष दोषः । गुरौ तस्य वास उक्तः अध्यापयिता च ‘गुरु’रुक्तः । अतो भवत्याशङ्का । ब्राह्मणे वाननूचने । वाशब्दोऽप्यर्थः । ब्राह्मणोऽपि यदि अनूचानः वृत्ताभिजनसम्पन्नो न भवति, न च व्याख्यानाध्ययनशीलः । अनुवचनेनैतेऽपि गुणा लभ्यन्ते यतोऽनुवक्तृर्यथाभावाद्वावासः सिद्धः ।

गतिरत्र सुखातिशयप्राप्तिर्विवक्षिता । अनुत्तमा, यस्या अन्योत्तमा नास्ति, ता काङ्क्षन्परमात्मानन्दरूपं मोक्षम् ॥ २४२ ॥

यदि त्वात्यन्तिकं वासं रोचयेत गुरोः कुले ॥

युक्तः परिचरेदेनमा शरीरविमोक्षणात् ॥ २४३ ॥

अत्यन्तं भवमात्यन्तिकं वासं गुरोः कुले नैष्ठिकं ब्रह्मचर्यं यदि रोचये-त्तदा युक्तस्तत्परः परिचरेदेनं गुरुम्—आ शरीरस्य विमोक्षणात्पाताद्—यावच्छरीरं ध्रियत इत्यर्थः ॥ २४३ ॥

आ समाप्तेः शरीरस्य यस्तु शुश्रूषते गुरुम् ॥

स गच्छत्यञ्जसा विप्रो ब्रह्मणः सन्न शाश्वतम् ॥ २४४ ॥

नैष्ठिकब्रह्मचर्यस्थ फलविधिरयम् ।

शरीरस्य समाप्तिर्जीवितस्यागः । आ ततः कालाद्यो गुरुं शुश्रूषते परिचरति । स गच्छति विप्रः । ब्रह्मणः सन्न सन्नं स्थानं शाश्वतं, न पुनः संसारं प्रति-पद्यत इति यावत् । अञ्जसाऽक्लिष्टेन मार्गेण । न गत्यन्तरेण तिर्यक्प्रेतमनुष्यादि-जन्मना व्यवधायते ।

ब्रह्मशब्देन चेतिहासदर्शने देवविशेषश्चतुर्वक्त्रः, तस्य सन्न, स्थानविशेषः, दिवि विद्यते । वेदातिवादिनां तु ब्रह्म परमात्मा, तस्य सन्न स्वरूपमेव, तद्भावापत्तिः ॥ २४४ ॥

न पूर्वं गुरवे किञ्चिदुपकुर्वीत धर्मवित् ॥

स्नास्यंस्तु गुरुणाऽऽज्ञप्तः शक्त्या गुर्वर्थमाहरेत् ॥ २४५ ॥

नैष्ठिकस्यायं गुरवेऽर्थदानं प्रतिषिध्यते । स्नास्यतो गुर्वर्थविधानात् । न च नैष्ठिकस्य स्नानमस्ति । प्रकृतश्च नैष्ठिक एव । उपकुर्वाणस्य तु उपनयनात्प्रभृति यावत्स्नानमस्त्येव सति सम्भवे यथाशक्त्या दानम् ।

पूर्वं स्नानाद् गुरवे किञ्चिदुपकुर्वीत दद्याद् ददात्यर्थे धातुः सोपसर्गोऽतश्च स्वसाध्या चतुर्थी । अथवा क्रियाग्रहणमपि कर्तव्यमिति, ततः सम्प्रदानत्वम् ।

धर्मविस्पदमनुवादः ।

स्नास्यंस्तु स्नानकाले पाप्मे गुरुणा आदिष्टम् ‘अमुमर्थमाहरेत्’ । ततः शक्त्या यावन्तं शक्नोति तावन्तम् । गुर्वर्थम् । गुरोरिदं गुर्वर्थम् । गुरोर्येन प्रयोजनं तमाहरेदुपनयेत् ।

“नन्वयं नैष्ठिकस्य गुर्वर्थकरप्रतिषेधः ।”

न ह्येते द्वे वाक्ये, एकेन प्रतिषेधः, अपरेण गुर्वर्थविधिः । स्नाने गुर्वर्थोऽवश्यं कर्तव्य इत्ययं विधिः । प्रतिषेधस्तच्छेषः । उपकारप्रतिषेधे च सर्वशुश्रूषाविधिरनर्थकः स्यात् । न च दानमेवोपकारो, येन धनोपकार एव निषिध्येत, नान्यः प्रियहितादिः । अर्थवादत्वे त्वय्यर्थता न दोषः । गम्यते चात्रैकवाक्यता ॥ २४५ ॥

क्षेत्रं हिरण्यं गामश्वं छत्रोपानहमन्ततः ॥

धान्यं वासांसि शार्कं वा गुरवे प्रीतिमाहरन् ॥ २४६ ॥

उक्तमुद्दिष्टं ‘गुर्वर्थं’ कुर्यात्तत्र न सर्वं कर्तव्यमित्येवमर्थोऽयं श्लोकः । यदि गुरुर्वि-रुद्धमादिशेत्—‘अमुष्य क्षियमाहरेत्’, ‘सर्वस्वं वा देहीति’—तत्र कर्तव्यम् । किं तर्हि क्षेत्रं धान्यानां भवनभूमिः क्षेत्रमुच्यते । हिरण्यं सुवर्णम् ।

वा शब्दो विकल्पार्थः । न समुद्दिष्टानि देयानि ।

अन्ततः अन्याभावे छत्रोपानहमपि । इन्हनिर्देशात्साहित्यदानम् ।

वासांसीति सर्वत्र संख्या न विवक्षिता ।

प्रीतिमाहरन्निति । एतदाहरेदिति पूर्वसम्बन्धः । 'प्रीतिमाहरेदिति' वा पाठे अत्रैव क्रियापरिसमाप्तिः । 'प्रीतिमावहेदिति' वा । प्रीतिमुत्पादयितुं धान्याद्याहरेत् । स्वतन्त्रैव वा प्रीतिराहार्यतयोच्यते । ततश्च द्रव्योपदेशस्य प्रदर्शनार्थता सिद्धा भवति । अन्यदपि यदेवंविधं प्रीतिजनकम्, मणिमुक्ताप्रवालहस्त्यश्वतरीयादि, तदपि देयमिति गम्यते । तथा च गौतमः (अ० ३ सू० ४८) "विधान्ते गुरुमर्थेन निमन्त्र्यः" ।

आहरेद्यदि स्यादात्मीयं शक्त्यागतं तदा—न चेद् याज्यादिनाऽर्जयेत् ॥ २४६ ॥

आचार्यं तु खलु प्रेते गुरुपुत्रे गुणान्विते ॥

गुरुदारे सपिण्डे वा गुरुवद्वृत्तिमाचरेत् ॥ २४७ ॥

नैष्ठिकस्यायमुपदेशः ।

असत्याचार्ये, तत्पुत्रे श्रात्रियत्वादिगुणयुक्ते—गुरुपत्न्यामाचार्याण्यां वा—सपिण्डे वा—गुरोरिव—वसेत् तत्र च गुरुवद्वृत्तिमाचरेद् मैत्रिनिवेदनादि सर्वं कुर्यात् ।

हारशब्दे बहुवचनान्तो भार्यावचनो वैयाकरणैः स्मर्यते । स्मृतिकारास्त्वेकवचनान्तमपि प्रयुज्यते । "धर्मप्रजासंपन्ने दारे नान्यां कुर्वीतेति" इति ॥ २४७ ॥

एतेष्वविद्यमानेषु स्थानासनविहारवान् ॥

प्रयुञ्जानोऽग्निशुश्रूषां साधयेद्देहमात्मनः ॥ २४८ ॥

अविद्यमानता सर्वेषामभावः, यदि वा गुणहीनता । एतेष्वसत्त्वग्निशुश्रूषां प्रयुञ्जानाग्निशरीरोपलेपनं अग्नीन्धनं आचार्यवत्सन्निधाननियमाद् भृत्यवदहोरात्रासनम् एषाऽग्नेः शुश्रूषा तां कुर्वन्देहं साधयेत् शरीरं संपश्येत् । यथाऽन्धश्चक्षुष्मानुच्यत एवं साधयेदिति ।

स्थानासन एव विहारः तद्वान्न न कदाचिदासीत् एवं विहरेत् । अन्ये तु मन्यन्ते—स्थानाय स्वस्तिकादिना यत् आसनं ध्यानकाले तत् स्थानासनं, विहारोऽन्यो भिक्षाचरणादिः ॥ २४८ ॥

एवं चरति यो विप्रो ब्रह्मचर्यमविप्लुतः ॥

स गच्छत्युत्तमस्थानं न चेह जायते पुनः ॥ २४९ ॥

इति मानवे धर्मशास्त्रे भृगुप्रोक्तायां संहितायां द्वितीयोऽध्यायः ॥ २ ॥

एवमिति नैष्ठिकवृत्तिं प्रत्यवमृशति । एवं यो ब्रह्मचर्यं चरत्यविप्लुतः । अस्वलः स प्राप्नोत्युत्तमस्थानं धाम परमात्मप्राप्तिलक्षणम् । न चेह पुनर्जायते न संसारमापद्यते । ब्रह्मरूपं सम्पद्यत इति ॥ २४९ ॥

इति श्रीमद्वेधातिथिविरचिते मनुभाष्ये द्वितीयोऽध्यायः ॥ २ ॥

अथ तृतीयोऽध्यायः ३ ।

—*—

षट्त्रिंशदाब्दिकं चर्यं गुरौ त्रैवेदिकं व्रतम् ॥

तदर्धिकं पादिकं वा ग्रहणान्तिकमेव वा ॥ १ ॥

द्विविधो ब्रह्मचारी पूर्वत्र प्रतिपादितः, नैष्ठिक उपकुर्वाणश्चेति । "आ समाप्तेः शरीरस्य यस्तु शुश्रूषते गुरुम्" (अ० २ श्लो० २४४) इत्यनेन नैष्ठिकब्रह्मचर्यमुक्तम् । "आ समावर्तनादिति" (२।१०८) पञ्चान्तरमपि सूचितम् । तत्र नैष्ठिकस्य नामधेयस्य प्रतिलम्भेनैव निमित्तवता अवधिशेषः सुगमितः । निष्ठा समाप्तिं गच्छति 'नैष्ठिकः' । श्रुत्यैव कालो विहितः "आ समाप्तेरिति" । उपकुर्वाणस्य "अनेन क्रमयोगेन" (अ० ६ श्लो० ८५)—"तपोविशेषैर्विधिवैर्प्रतैश्च विधिचोदितैः, वेदः कृत्स्नोऽधिगन्तव्यः" (अ० २ श्लो० १६५) इति संख्याया अविष्यया चैकद्वित्रिचतुःषष्ट्यष्टादशास्वाध्ययनं यथाशक्ति प्राप्तं नियम्यते । त्रैवेदिकं व्रतं चर्यम् । त्रयाणां वेदानां समाहारस्त्रिवेदी, तद्ग्रहणप्रयोजनं त्रैवेदिकम् । ग्रहणक्रिया वृत्तावन्तर्भवति वेदाधिगमस्य प्राग्विहितत्वात् । व्रतं ब्रह्मचारिधर्मकलापः । चर्यं चरितव्यम् । कृत्यो विधौ ।

एवमाहरणादीनां ग्रहणान्ततायां प्राप्तायामाह षट्त्रिंशदाब्दिकमिति । गृहीतेऽपि वेदे कालः पूरयितव्यः ।

"यदि स्वाध्यायाध्ययनविध्ययो धर्मः, तस्य च स्वाध्यायविधेर्ग्रहणे निवृत्तिः, किमर्था तर्हि द्वादशवार्षिकी ग्रहणोत्तरकालं व्रतधर्यानुवृत्तिः ?"

अत्यल्पमिदमुच्यते । दर्शपूर्णमासादिष्वप्याग्नेयादियोगेभ्यः पराश्वि यान्यङ्गानि तत्राप्येतद्वक्तव्यम् । समस्ताङ्गानुष्ठान एवारादुपकारकाद्ययुक्ताद्विशिष्टक्रमकाद्विध्यर्थसंपन्नवगतायां परिचोदनाशब्दादेव विधिः सम्पद्यते ।

अथ "महतो लघीयांसस्तदर्धिकपादिकग्रहणावधयः पञ्चाः सान्तः । तेषु सत्सु कः खलु महाप्रयासमतिचिरकालं तावद् द्वादशवार्षिकं व्रतचरणमाद्रियेतेति" चेत् ।

फलभूमार्थेनोऽङ्गभूयस्त्वमनुष्ठास्यन्ति । तदुक्तम् 'प्रथमविशेषात्फलविशेषेण भवितव्यमिति ।'

“ननु च नार्थावबोधोऽहते ग्रहणद्वारेण स्वाध्यायाध्ययनस्य किञ्चिदपरं फलमस्ति । एवं ह्याहुः—‘न तस्याध्ययनमात्रं तत्र भवन्ती याज्ञिकाः फलं समामनन्तीति’ । तथा “दृष्टो हि तस्यार्थः कर्मावबोधनं नामेति” शबरभाष्ये । तस्य च न कश्चिद्विशेषो दृश्यते ।”

यद्येवं ग्रहणकालेऽप्यन्तरेण व्रतधर्मानुष्ठानं ग्रहणानुष्ठानप्रसङ्गः । कश्चैवमाह—
‘अर्थावबोधार्थः स्वाध्यायविधिरिति’ । स्वाध्यायविधिः स्वार्थ एव । नान्यस्यान्यार्थ-
तया प्रमाणमस्ति । अर्थावबोधो हि ग्रहणे सति वस्तुस्वभावत उत्पद्यते न विधितः ।

“अथ किं स्वर्गादिफलार्थिनोऽयं विधिः” ।

एतदपि कथं भविष्यति ?

“का तर्हीयं वाचोयुक्तिः—फलविशेषेणेति” ।

एषा वाचोयुक्तिः । संस्कारविधिस्तावदयं स्वाध्यायप्रधानः तस्य स्वाध्याये कर्मण्यु-
त्पन्नत्वात् । संस्कारविधयश्च न साक्षादधिकारमर्हन्ति किन्तु संस्कार्यद्वारेण साधि-
कारविध्यन्तरमनुप्रविशन्ति । यथा ओहिमवहन्तीति दर्शपूर्णमासाधिकारविषयाग्नेया-
दियागसाधनभूतपुरोडाशप्रकृतिगोहितुषकणविप्रमोचनादिसंस्कारद्वारेण दर्शपूर्णमासापूर्व-
सम्बन्धमनुभवति अवधत्तः, न तन्निरपेक्षः, स एव कर्तव्यतया प्रतीयते । एवमिह वेदस्य
संस्कार्यत्वं नान्यत्राशेषभूतस्य निर्वहति । दृष्टः स्वाध्यायाध्ययनानन्तरमर्थावबोधः ।
अत इदमध्ययनमर्थावबोधपर्यन्तमवधत्त इव तण्डुलनिष्पत्तिपर्यन्तः । एतावास्तु विशेषः ।
प्रकरणेऽधीतत्वादवधत्तो भटिति लब्धाधिकारविध्यन्तरसम्बन्धः । अयं त्वनारभ्याधी-
तत्वादवबोधपर्यवसायी सकलफलकर्मानुष्ठानोपयोगितया गम्यमानोऽधिकारः । तथा
विध्यर्थनिर्वाहरेव फलविशेषोऽभिप्रेतः । विधेहि पुरुषार्थत्वं व्युत्पन्नावगमम्,
तस्माच्छास्त्रवतु वा परम्परया वेति न विशेषः । गम्यमानाधिकारत्वाच्च स्वतन्त्र एवायं
विधिः स्वात्मानमनुष्ठापयति, यद्यपि नित्यकामश्रुतिष्वर्थावबोध उपयुज्यते ।

ये त्वर्थावबोधद्वारेण ज्योतिष्टोमादिविध्यैककार्यत्वमिच्छन्ति तत्फलस्यैव च प्रयत्न-
विशेषादतिशयमाहुस्तेषामाचार्यकरणविधिना किमपरार्द्धं, येन महता यत्नेन तदेककार्यता
निधिष्यते । अप्रामाण्यं वेदस्य भवतीति चेदस्तु । न प्रयोजनवशेन युक्तिसामर्थ्यायातो-
ऽर्थो हातुं शक्यते । युक्तिस्तु युक्त्यन्तरेण बलीयसा बाध्यते ।

“आचार्यकरणविध्यैककार्यत्वे त्वस्य विधिरूपतैव हीयते, स्वार्थस्याविवक्षितत्वात्” ।

तत्तुल्यं ज्योतिष्टोमाद्यनुप्रवेशोऽपि ।

यदा तु स्वतन्त्रोऽयं विधिः स्वार्थानुष्ठापकस्तत्समानस्कन्धस्तदा स्वयमेवेतिकर्तव्य-
तया युक्तोऽनुष्ठायते ।

तत्र ये विकल्पिताः कल्पा लघीयांसो गरीयांसश्च, तेषां लघीयसा सिद्धे गरीयसा-
मनुष्ठानं विध्यर्थ एव विशेषमावहति । यथाऽऽधाने ‘एका देया तिस्रो देया’ इत्यादि ।
अनुष्ठिते चास्मिन्विधौ स्वसामर्थ्याच्छ्रुतो वा भवतु प्रतीयमानो वा कल्प्यो वा, प्रमाण-
भेदेयं न सम्बन्धभेदः, सर्वत्रोभयतः स्पर्शतो न मुच्यामहे—यद्यस्य विधिः स्वार्था-
नुष्ठापको ज्योतिष्टोमाद्युपकारकत्वम् ।

“ननु किमिदं पूर्वापरविरुद्धं प्रलप्यते ? प्रागुक्तम्—न साक्षात्संस्कारविधयोऽधिकार-
सम्बन्धिनः, इदानीं तु स्वतन्त्र एवायं विधिः स्वार्थानुष्ठापक इति । ‘यथायंविशेष-
श्रुतेनान्वयिना न सम्बन्ध्यते, गम्यमानस्त्वधिकारः संस्कारविधीनामप्यविरुद्ध’ इति । नायं
विशेषो यद्यस्य विधिप्रयुक्तमनुष्ठानमर्थावबोधांश इष्यते । पाठमात्रस्याचार्यविधिप्रयुक्त-
त्वासंस्कारविधीनामधिकारसम्बन्धोऽभ्युपगतः स्यात् । अथ विध्यन्तरोपकारकत्वात्-
प्रयुक्तमनुष्ठानं, तथा सत्यधिकृतस्याध्ययने स्यान्नाधोतवेदस्याधिकारः । तदा च शूद्रस्या-
धिकारो दुर्निवारः । न चाध्ययनानन्तरं वेदार्थश्रवणं प्राप्नोति । यदैव हि यदृच्छया
कृतमिदं विधितं भवति ‘ज्योतिष्टोमनाम कर्म वैदिकं स्वर्गफलमिति’, तदैव तदितिकर्तव्यतां
शिक्षते, तत्काल एव च तदुपयोगिनो मन्त्रान्याजमानानधीयते ।”

अत्र केचिदाश्रयिन्यायेन (मी० सू० ४।१।१८) परिहरन्ति । यथैव हि खिष्ट-
कृदादय उभयरूपाः संस्कारार्थकर्मतया, एवं स्वाध्यायाध्ययनमप्यभिधानविनियोगा-
नुसारितया क्रियाफलावबोधदर्शनेन च संस्कारकर्म फलवत्कर्माधिकर्म । अतः साधि-
कारत्वसिद्धिः । “कः पुनरधिकारी” । उपनीतसैवर्णिको माणवक इति ब्रूमः ।
ब्रह्मचारिधर्मेण ह्येतद्विज्ञायते । लिङ्गादयो ह्यविनाभूतनियोज्यार्थविध्यर्थप्रतिपादकाः ।
तत्र विशेषाकाङ्क्षायां कचिच्छब्दसमर्पितो विशेषो भवति—‘स्वर्गकामो यावज्जीव-
मग्निहोत्रं जुहोति’ । कचिदश्रुतोऽप्यन्विताभिधानसामर्थ्यबलेन कल्प्यो, विश्वजिह्वा-
दिषु । कचित्प्रकरणाद्वस्तुसामर्थ्याद्विध्यन्तरपर्यालोचनयाऽपि च प्रतीयते । तदेतदिह
सर्वमस्ति । प्रकृतो ब्रह्मचारी । वस्तुसामर्थ्येन चार्थावबोध उपजायते । स च
सर्वविधिपूयुष्यते, विदुषोऽधिकारात् ।

तदिदमपरे न शृण्वन्ति । संस्कारविधित्वेनैवास्य प्रतीयमानाधिकारता । यतः
संस्कारकर्माणि संस्कारार्थतयाऽनुष्ठायन्ते । यदि च संस्कार्ये न दृश्येत विशेषस्ततः
सक्तुवत्संस्काररूपता हीयेत । अस्ति चात्र फलवत्कर्मावबोधलक्षणो विशेषः । यस्तु
“खिष्टकृदादिवदिति”, तत्प्रकृतिप्रत्ययविज्ञानागम्यत्वरूपहानितया युक्तोभयरूपता ।

तस्मात्स्वतः स्वतन्त्रोऽयं विधिर्माणवकस्येति । अतश्च स्वत एवानुष्ठेयो नावधत्ता-
दिवर्शपूर्णमासाद्यधिकारनियोगाच्चेष्टे ।

एवमनेकवेदाध्ययनमपि द्रष्टव्यम् । तत्रापि ह्येकेन वेदेन निर्वृते विध्यर्थे किमित्यने-
कवेदाध्ययनम् । फलभूम्ना तु युज्यते । फलं च पूर्ववत्, न तु वाक्यशेषाधीतं पयोदध्यादि ।
एवं स्थित एकवेदाध्यायिनः स्वशाखानधीतानां मन्त्राणां कर्मोपयोगिनां कर्मानुष्ठानकालं
सामर्थ्यान्तर्वाच्यप्रमध्ययनमनुष्ठातुं भवति । यद्यप्यधीतवेदस्याधिकारे “अधीत” इति ।

अन्ये तु ‘ब्राह्मणेन निष्कारणो धर्मः षडङ्गो वेदोऽध्येयः’ इति निष्कारण इत्येतस्या-
धिकारपदतां मन्यन्ते । ‘निष्कारणः’, कारणं प्रयोजनमनुद्दिश्य, नित्यकर्मवत्कर्तव्यम् ।
न ह्यस्याधिकारसमर्पकत्वमन्तरेण विषयद्वारेण क्रियाकारकतद्विशेषणत्वादिनाऽन्यः
संभवति । तस्मात्सत्यपि संस्कारविधित्वे गम्यमानाधिकारत्वं श्रूयमाणाधिकारत्वं
वाऽविरुद्धम् ।

अपरे तु संस्कारविधित्वादनधिकारतामेव ज्यायसीं मन्यन्ते । अनुष्ठानविशेष-
लाभार्थं ह्यधिकार उपास्यते । स चेह संस्कार्यविशेषदर्शनादेव सिद्धः । संस्कार-
विधयः प्रयोजनापेक्षाः । क्रियाफलमेवात्र विधिसाध्यम् । तच्च कर्मस्थं ग्रहणलक्षणं
दृश्यत एवाविरुद्धम् ।

अश्रुते विभागे स्मृत्यन्तराद्विभागावगतिः “प्रतिवेदं ब्रह्मचर्यं द्वादशाब्दानीति” ।

“के पुनरत्र त्रयो वेदा अभिप्रेताः” ।

ऋग्वेदो यजुर्वेदः सामवेद इति ।

“अथ किं नाथर्वणो वेद इति” ।

क एवमाह । कित्वत्र यथाश्रुतसंस्कार्यत्वनिर्बह्णायामर्थावबोधनिष्ठतया तस्य
विधेरनुष्ठानलाभः । अवबोधो हि सकलकर्मानुष्ठानोपयोगीति । आथर्वणश्चाभि-
चाराद्युपदेशवहुलः । तस्मान्न ज्योतिष्टोमादिकर्माणि विधीयन्ते । नापि तेषां
किञ्चिदङ्गम् । त्रयैव ह्येतावध्वर्यवैद्वात्रादिसकलतदङ्गपरिसमाप्तिः । प्रधानोत्पत्तिवि-
धयश्च त्रय्यामेव ज्योतिष्टोमादीनां सन्ति । ब्रह्मत्वमपि त्रय्यामेव विद्यते । त्रिश-
ब्दश्च संख्यावचनः । न च संख्याशब्दाः कश्चिद्धर्ममेकमनपेक्ष्य प्रवर्तन्ते । अतो येषा-
मेवेह कार्योपदेशपरता त एव त्रिशब्देनाभिगदितुं शक्यन्ते । न चाथर्वणस्य तत्कार्या-
नुपवेशः । न तत्र प्रधानविषयो ज्योतिष्टोमादीनां, नाङ्गविषयः । श्येनादिष्वभिधार-
यज्ञेषु त एवर्त्विजः सैवान्याऽपि तत्कर्तव्यता । विशेषोऽपि यः सोऽपि त्रय्यामेवोपदिष्टः ।
अतः ऋग्यजुर्थासामभ्यां चैकत्र कर्मणि समावेशाभावात्त्रिवेदीव्यपदेशानुपपत्तेर्ना-
थर्वणस्येह ग्रहणम् स्वाध्यायशब्दान्यत्वात्स्वध्ययनविधेस्तद्विषयत्वमविरुद्धम् ।

तदर्थिकम् । षट्त्रिंशत्संख्या प्रत्यवमुच्यते । ततोऽर्धमष्टादशवर्षाणि । अत्रापि
विभागकल्पना षड्वर्षाणि ।

अत्रापि पादिकम् । पादश्चतुर्भागभागिनी सैव संख्या । नव वर्षाणि । तेषां
चतुर्थो भागः । प्रतिवेदं त्रीणि ।

“कथं पुनस्त्रिभिर्वर्षैर्वेदः शक्यो ग्रहीतुम्” ।

भवति कश्चिन्मेधावितमः ।

अपर आह । न ग्रहणस्वरूपप्रयुक्ता धर्माः, किं तर्हि तद्विषये विधिना प्रयुज्यन्ते ।
तत्रानिवृत्ते ग्रहणे यदि कानिचिद्दहानि नियमानुपालनमध्ययनकाले क्रियते तावत्स-
म्पाद्यत एव शास्त्रार्थः । भवेत्स्वाध्यायविध्यर्थं तावत्तैर्वाङ्गकलापानुष्ठानम् । असमाप्तग्रह-
णस्य तद्वृत्तिनिवृत्तौ व्रतस्नातकव्यपदेशः । अतः कालविशेषविधानं युक्तम् । त्रिभिर्वर्षैः
विना न व्रतस्नातकां भवति । तद्यद्यपि “स्नानं वेदसमाप्ताविति” केचित्स्मरन्ति,
तथापि तदर्थव्रतसमाप्तावपि प्रयोग उपचाराद्युक्त एव ।

तदयुक्तम् । सत्यपि विधिप्रयुक्ते यावदध्ययनभाविता व्रतानां युक्ता । अध्ययन-
संयोगेन हि तानि चोच्यन्ते । यावदध्ययनं भवितुमर्हन्ति । वचनादेव हि त्रिसांवत्सरी
व्रतचर्या प्रागपि ग्रहणाद्यद्येतत्पृथग्वाक्यम् । अथ तु ग्रहणान्तिकमेवेत्येकं वाक्यं, ततो
नास्त्यगृहीते वेदे व्रतनिवृत्तिः । एवकारेणैवमेव पञ्चमनुमन्यते ।

“यदि नास्त्यगृहीते वेदे तन्निवृत्तिः कथं तर्हि ‘व्रतस्नातको’ ‘वेदस्नातक’ इति भेदेन
व्यपदेशः” ।

चतुर्थे वक्ष्यामः ।

षट्त्रिंशदब्दाः समाहृताः ‘षट्त्रिंशदब्दं,’ तत्रभवं षाट्त्रिंशदाब्दिकम् । एवं
त्रैवेदिकम् । तदर्थपरिमाणं तदर्थिकम् । एवं पादिकं ग्रहणान्तिकमिति ।
सर्वत्र “अत इति ठनाविति” (पा० सू० ५ । २ । १४५) मत्वर्थायः । न तु यस्य
यत्परिमाणं तत्तस्यास्तीति शक्यतेऽपदेष्टुम् ॥ १ ॥

वेदानधीत्य वेदा वा वेदं वाऽपि यथाक्रमम् ॥

अविप्लुतब्रह्मचर्यो गृहस्थाश्रममावसेत् ॥ २ ॥

त्रैवेदिकमध्ययनमुक्तम् । एकद्विवेदाध्ययनमप्राप्तं विकल्प्यते । वेदशब्दः शाखा-
वचनो व्याख्यातः । तिस्रः शाखा अधीयीत द्वे एकां वैकैकस्माद्वेदां त्वेकस्मादेव ।
त्रयी त्रिविधेति पठ्यते ।

अधीत्य, गृहीत्वा, वेदमुक्तया व्रतचर्या ।

गृहस्थाश्रममावसेत् । गृहस्थाश्रमस्य स्वरूपं वक्ष्यति “उद्गृहेत द्विजो
भार्याम्” इत्यादि । आश्रमेदनुतिष्ठेत् । अनेकार्था धातवः । आङ् मर्यादायां वर्तते ।

कृतदारपरिग्रहे कृत्या गृहस्थ उच्यते । 'गृह'शब्दो दारवचनस्तत्र तिष्ठति । तस्य यो विहितः पदार्थसमूहो विधिनिषेधात्मकः स आश्रमशब्देनोच्यते । यथोपनीतस्य ब्रह्मचर्याश्रम आ समावर्तनात्, कृतविवाहस्य गार्हस्थ्यमिति ।

अविप्लुतमखण्डितं ब्रह्मचर्यं स्त्रीसंप्रयोगनिवृत्तिर्यस्य स एवमुच्यते । वाक्यभेदश्चात्र द्रष्टव्यः । आख्यानव्यवहारेण—अविप्लुतब्रह्मचर्यो भवेद्गृहस्थाश्रमं च प्रतिपद्यते । एकवाक्यतया कदाचन विप्लवे गार्हस्थ्यधिकार एव हीयेत । अथ पुनः पुरुषार्थतया विधानेन तदतिक्रमे प्रायश्चित्तेन युज्यते न त्वधिकारी न भवति ।

अधीत्यावसेदिति च पौर्वापर्यमात्रं विवक्षितम्, नाध्ययनसमनंतरभाविता विवाहस्य त्यक्कार्यात्पौर्वापर्यविधानादानन्तर्यं न शब्दार्थः । अतश्च स्वाध्यायाध्ययनविवाहयोरन्तराले व्याकरणादिशास्त्रश्रवणं वेदार्थज्ञानार्थं लभ्यते । विद्वानेव हि गार्हस्थ्येऽधिक्रियते, न यथाऽध्ययनविधौ मूर्खः । यद्यपि बाल्यावस्थायां तिर्यक्समानधर्मा स्वमधिकारं प्रतिपत्तुमसमर्थस्तथापि पित्राऽऽचार्येण वाऽनुष्ठाप्यते । वस्तुस्तयोरेवाधिकारः । अपत्यानुशासने पितुरधिकारोऽपत्योत्पत्तिविधेस्तावताऽभिनिर्वर्त्यत्वात् । अनुशासने च विधिनिषेधाधिकारद्वयप्रतिपादनम् । तत्र यत्प्रतिपाद्यमानोऽपि नावबुध्यते, तदन्व इव हस्तग्राहि-कयाकार्यते । यथाऽग्निस्पर्शकूपादिपाताद्वाढहस्तावष्टम्भादिना धार्यते एवमदृष्टादपि मद्यपानादेः । यथा वाऽनिच्छन्नौषधपानादौ प्रवर्त्यते एवं शास्त्रोपेक्षपि पदार्थेषु । यदा त्वोषद्व्युत्पन्नस्तदैवं नियुज्येत 'इहमिदं कर्तुमर्हसीति' । एवं सत्यधीतवेदे माणवकः पित्राचार्यैर्वैवं प्रतिबोधयितव्यो "गृहीतवानसि वेदं त्वमिदानीं तदर्थजिज्ञासायामधिक्रियसे ततस्तदङ्गानि श्रोतुमर्हसीति" । एतावता पितुरपत्योत्पादनाधिकारनिवृत्तिः । तदुक्तं 'कियता पुनरुत्पादितो भवति यावता स्वयमधिगतकृत्यो भवतीति' ।

अतः स्थितमेतत्—नाधीत्यैव विवाहो यावद्वेदार्थो नाधिगतः । एवं च पदयोजना कर्तव्या । अधीत्य अध्ययने निवृत्तेऽपि अविप्लुतब्रह्मचर्यः स्यात् ।

प्राप्तायां च निवृत्तौ पुनर्वचनं नियमान्तराणां मधुमासवर्जनादीनां निवृत्तिपरम् । तेन यावदध्ययनं तावत्सर्वे नियमा अनुष्ठानव्याः, समाप्ते त्वध्ययनेऽर्थावबोधकाले स्त्रीनिवृत्तिरेव करणीया, स्त्री-सेवा न विधातव्या । ब्रह्मचर्यशब्दो यद्यपि ब्रह्मग्रहणार्थं यद्ब्रतमह्यं तत्र व्युत्पाद्यते तथापि स्त्रीनिवृत्तिपर एवास्ति तत्र प्रयोग इति दर्शयिष्यामः ।

यथाक्रमम् । य एवाध्येतृणां पाठक्रमः प्रसिद्धस्तेनैव, प्रथमं चतुःषष्टिस्ततो ब्राह्मणं पितृपितृमहायभिजनप्रबन्धोपक्रमं भवति । न हीदृशेऽर्थे वक्तारो न कुलेन न शीलेन न क्रमेणेति । एतेन चैतत्प्रतिपादितं भवति—या एव पित्रादिभिः शास्त्राऽधीता सा न त्याज्येति ॥ २ ॥

तं प्रतीतं स्वधर्मेण ब्रह्मदायहरं पितुः ॥

स्त्रिणं तल्प आसीनमर्हयेत्प्रथमं गवा ॥ ३ ॥

तं ब्रह्मदायहरं प्रथमं गवाऽर्हयेत् । ब्रह्म च दायश्च ते उभे हरति स्त्रीकरो-तीति ब्रह्मदायहरः । दीयत इति 'दायो' धने, 'ब्रह्म' वेदे, 'हरण'मधिगमः । गृही-तवेदः पित्रा कृतवेभागो गार्हस्थ्यं प्रतिपद्यते, निर्धनस्यानधिकारात् । यदि तु पिता निर्धनस्तदा सान्तानिकृतया धनमर्जयित्वा विवाहयेत् ।

अन्ये तु ब्रह्मैव दायो 'ब्रह्मदाय' इति पूर्वोक्तविध्यनुवादं मन्यन्ते पितुरिति ।

'ननु चाचार्यस्य माणवकाध्यापनेऽधिकार उक्तः किमिदमुच्यते पितुर्ब्रह्मदायहरमिति' ।

उच्यते । यस्य पिता विद्यते तस्य स एवाचार्यः । अभावे पितुरशक्तौ वाऽन्यस्याधिकारः । आचार्यान्तरोपादानेन पितुरधिकारो निवर्तत एव । स्वयं वाऽध्यापयत्वन्योपादानेन वेति न विशेषः ।

यदप्याहुः—“वरो दक्षिणेत्युपनयने नित्यवदक्षिणाग्नानात्परकर्तृकत्वमेवेति”—तदसत् । उपनयने ह्ययं विधिः 'वरो दक्षिणेति' । उपनेता च पिता वाऽऽचार्यो वा, तौ द्वावपि स्वाधिकारप्रवृत्तौ नानत्यन्तरमपेक्षेते । आनमनार्थं हि दक्षिणादानम् । न चाधिकारान्तरतः प्रवृत्तस्यानतिरूपयुज्यते । तेनार्थं दक्षिणाशब्द आनमनार्थाभावादर्थद्विरण्यदानवददृष्टार्थदानोपलक्षणाद्यर्थो विज्ञेयः । पित्रैव चासौ तावता धनेन स्वामी कर्तव्यो येन वरदानमस्य संपद्यते ।

अथायमाग्रहः—“नानत्यर्थादानादृते दक्षिणाशब्दस्योपपत्तिः । न वा मुख्ये सति लक्षणा न्याय्येति” । एवं तर्हि यस्य पिता न तत्स्थानीयो नाचार्यः स यदाऽऽत्मानमुपनयेत् सत्यकामवत्तद्विषयो दक्षिणाविधिर्भविष्यति । तस्यापि चेष्टापेक्षशैशवस्यात्मसंस्कारायास्त्येवाधिकार इति प्रतिपादितम् ।

तस्मादुभयया पितुरधिकारः, स्वयमुपनयमानस्यान्यमाचार्यमुपादानस्य वा ।

प्रतीतम् अभिमुखीभूतं गृहाश्रमप्रतिपत्तौ । न तु नैष्ठिकं, समाप्ताध्ययनविध्यर्थमपि ग्रामप्रतिपत्तौ ।

स्त्रिणम् । यावन्तः केचन गृहकारैर्मधुपर्ककर्मणि धर्मा आग्रातास्तेषां प्रदर्शनार्थमेतत् ।

तरुण आसीनं महार्हपर्यङ्कशयनोपविष्टम् । पूजाधिकाराहं शयानम् ।

गवा मधुपर्केण । मधुपर्केऽसौ विधिः पाण्डिक आग्रातः । अतो गोशब्देन तत्प्राधनकर्मविशेषो लक्ष्यते ।

अर्हयेत् पूजयेत् । अधिकारात्पिताऽऽचार्यो वा ।

प्रथमं पूर्वं विवाहात् ।

प्रतीतं स्वधर्मेणेत्यनुवाहः । स्वधर्मेण 'ब्रह्मदायहरं', 'स्वधर्मेण चार्हयेदिति', संबन्धे न विशेषः ॥ ३ ॥

गुरुणाऽनुमतः स्नात्वा समावृत्तो यथाविधि ॥

उद्धते द्विजो भार्यां सवर्णां लक्षणां न्विताम् ॥ ४ ॥

सत्यामपि वेदव्रतसमाप्तौ गुरुणाऽनुमतः अभ्यनुज्ञातः स्नायात् । स्नानशब्देन गृहोक्तसंस्कारविशेषो लक्ष्यते, ब्रह्मचारिधर्माविधिः । यथा चात्र लक्षणा तथा प्राग्व्याख्यातम् ।

तद्वद्वरेव गृहकारोक्तं कंचिन्मधुपर्कपूजाविहितसंस्कारं प्राप्य समावृत्तो 'गुरुकुलात्पितृगृहं प्रत्यागत' इत्यनुवादः । उद्धतेत्येतद्विधिशेषमेतत्सर्वं प्राप्तमेव न तु समावर्तनं विवाहाङ्गम् । तेन यः पितृगृह एवाधोतवेदस्तस्य समावृत्त्यसम्भवेऽपि भवत्येव विवाहः ।

कंचित्समावर्तने विवाहाङ्गं स्नानं मन्यन्ते । 'क्त्वाश्रुत्या भेदप्रतिपत्तिरिति' चेदेवं तर्हि समावर्तनं विवाहाङ्गं स्नानसंस्कारं वक्ष्यति । सविशेषं हि तत्र स्नानमात्रात्मेव 'स्नातकंनेत्यादि' ।

अथवा यमनियमत्यागाभिप्रायं समावृत्तिवचनम् । समावृत्तः प्राक्तनीमेवावस्थां नियमरहितां प्रतिपन्न इत्यर्थः । विशेषाभिप्रायं च नियमत्यागवचनम् । ब्रह्मचारिणो हि सातिशया यमनियमा न तथोच्यतेषाम् ।

यथाविधीति स्वधर्मेणेत्यनुवाहः ।

उद्धते द्विजो भार्याम् । उद्धतेत्येति विवाहविधिः । संस्कारकर्म विवाहो, भार्यामिति द्वितीयानिर्देशात् ।

'न च प्राग्विवाहाद् भार्या सिद्धाऽस्ति यस्या विवाहसंस्कारः क्रियेत, चक्षुष इवाग्नि-संस्कारः । किं तर्हि निर्वर्त्यते विवाहेन ?'

यथा यूपं छिनत्तीति, छेदनादयः संस्कारा यस्य क्रियन्ते स यूपः, एवं विवाहेनैव भार्या भवतीति ।

विवाहशब्देन पाणिग्रहणमुच्यते । तच्छात्र प्रधानम् । एवं हि स्मरन्ति 'विवाहं दारकर्म पाणिग्रहणमिति' । इहापि वक्ष्यति (श्लो० ४३) 'पाणिग्रहणसंस्कार' इति स्नातकमाद्यङ्गम् । तच्च गृहादखिलं ज्ञातव्यम् ।

'नोद्धतेकपिला कन्यामिति' (श्लो. ८) कन्याग्रहणात्कन्याया अयं संस्कारो, न स्त्रीमात्रस्य । कन्याशब्दश्चात्र प्रकरणेऽप्रवृत्तपुंसंप्रयोगायां योषिति वर्तत इति वक्ष्यामः ।

सवर्णां समानजातीयाम् ।

लक्षणां न्विताम् । 'लक्षणानि' अवैधव्यप्रजाधनसूचकानि वर्णरेखातिलकादिचिह्नानि ज्योतिःशास्त्रावगम्यानि, तैः 'अन्विता' युक्ता, शुभलक्षणां न्वितामित्यर्थः । यद्यप्यनिष्टसूचकमपि लक्षणं भवति किंतु सूचकैरेव शस्तेस्तादृशीं विवाहयन्तु, अतः प्रशस्तलक्षणा लक्षणवती द्रष्टव्या । अभिप्रेतसूचक एव लक्षणशब्दे लोके प्रयुज्यते । सलक्षणाऽयं पुरुषः सलक्षणा स्त्रीति या शुभलक्षणा सैवमुच्यते ।

तत्राधिकारचिन्ता कर्तव्या । संस्कारविधित्वादेवाधानवदनुष्ठानलाभात् यथैव आधानमाहवनीयादिद्वारेण नित्यकाम्यकर्मापयोगि तदङ्गाहवनीयादिनिर्वृत्त्यर्थमनुष्ठायते, एवं विवाहोऽपि, अस्यापि भार्यानिर्वर्तकत्वेन दृष्टादृष्टपुरुषार्थोपयोगित्वात् । तथाहि स्वेदातुंसः स्त्रीमात्रविषयायां प्रवृत्तौ प्रसक्त्यायां कन्यापरदारनिषेधात्स्वदारेषु कामिनः स्वेदनिवृत्तिः । 'सहधर्मश्चरितव्यः' इति तथा सह सर्वधर्मेऽधिकाराददृष्टपुरुषार्थसिद्धिस्तदधीना ।

अत्र केचिन्मीमांसन्ते । 'रागिणः पूर्वोक्तेन प्रकारेण दृष्टसिद्धयर्थं विवाहं स्वतः कुर्वन्ति । तेषां च कृतविवाहानां सम्भवेत्स द्विजातिकर्मविधित्वेन कर्मानुष्ठानसिद्धयर्थो विवाहः । यस्य कथंचित्स्त्रीनिष्ठा निवृत्ता, न तस्य विवाहः । असति विवाहे कर्मानधिकारादनधिकृतस्य धाननुष्ठाने दोषाभावात्पुरुषार्थानुष्ठानान्यननुतिष्ठतोऽनाश्रमिणोऽप्यवस्थानमविरुद्धम् ।'

तदेतदसत् । यथैव कामः पुरुषार्थस्तथैव धर्मोऽपि पुरुषार्थत्वे प्रयोजकः । सर्वोऽपि पुरुषार्थसिद्धयर्थं प्रवर्तते । यदि चैतदेवं स्यात्संवत्सरमनाश्रमी भूत्वेत्यादि नोपपद्येतेति । निपुणं चैतदाश्रमविकल्पावसरे षष्ठे निर्णय्यामः ॥ ४ ॥

यादृशी कन्या बोद्धव्या तामिदानीं दर्शयति ।

असपिण्डा च या मातुरसगोत्रा च या पितुः ॥

सा प्रशस्ता द्विजातीनां दारकर्मण्यमैधुनी ॥ ५ ॥

मातुर्याऽसपिण्डा पितुरश्च याऽसगोत्रा सा दारकर्मणि प्रशस्ता । 'सपिण्ड'ग्रहणं मातृबन्धूपलक्षणार्थम् । मातुर्हि सापिण्ड्यं स्त्रीणां स्मृत्यन्तरे तृतीय-पुरुषावधि । न तु त्रिभ्य ऊर्ध्वं मातृबन्धुभ्यो विवाह इष्यते किं तर्हि पञ्चमा-दूर्ध्वम् । एवं हि गौतमः पठति (अ० ४ सू० ३ । ५) । 'ऊर्ध्वं सप्तमात्पितृबन्धुभ्यो मातृबन्धुभ्यः पञ्चमादिति' । तेन यथाश्रुतिसमन्वयाभावात् सपिण्डशब्दः स्मृत्यन्तर-वशेन मातृसम्बन्धितया व्याकरणीयः । तेनैवमुक्तं स्यात् 'मातुरन्वयजा जाया न भवति' ।

अवधिश्च गौतमीय एव । तेन मातामहप्रमातामहयोर्यान्वये जाता सा पुत्रसन्तते-
र्बान्धवसामीप्यात्पञ्चमी यावन्न विवाहयितव्या । अतो मातृवसृतदुहितृणां प्रमाता-
महसंततिजानां च सर्वासां प्रतिषेधो, बन्धुत्वाविशेषात् ।

असगोत्रा च या पितुः । गोत्रं वसिष्ठभृगुगर्गादिवंशः स्मर्यते । समान-
गोत्रा वसिष्ठा न वसिष्ठैर्विबहन्ते न गर्गा गर्गैः । वासिष्ठे तु मातृसगोत्राया अपि
प्रतिषेधः । “परिणीय सगोत्रां तु समानप्रवरां तथा । कृत्वा तस्याः समुत्सर्गं द्विज-
श्चान्द्रायणं चरेत्” । “मातुलस्य सुतां चैव मातृगोत्रां तथैव च” ।

“गौतमेन तु पठ्यते (अ० ४ सू० २) “असमानप्रवरैर्विवाहः” इति । तत्र
गोत्रसमत्वे सत्यपि प्रवरभेदश्चेद्युज्यते विवाहः” ।

तदयुक्तम् । यतः स्मृत्यन्तरे ह्युभयं निविध्यते “असमानार्धगोत्रजामिति (याज्ञ०
आ० ५३)” । आर्धं प्रवर इत्येकोऽर्थः ।

“कचं पुनर्गोत्रभेदे समानार्धेयत्वम्” ।

किमिति न भवति यदि स्मर्यते । श्रुतिस्मृतिप्रमाणकोऽयमर्थो न प्रत्यक्षगोचरो, येन
विरोधः स्यात् ।

“को पुनरमी प्रवरा नाम” ।

अत्यल्पमिदमुच्यते । इदमपि वक्तव्यं—किं पुनरेतद्ब्राह्मणत्वं नाम, तथा कतरदेत-
द्गोत्रं नाम । यथैव समाने पुरुषत्वे ब्राह्मणत्वादिविशेषः, एवं समाने ब्राह्मणत्वे वसि-
ष्ठादिगोत्रभेदः, प्रतिगोत्रं च समानार्धेयाणि । यस्यैतद्गोत्रं तस्य तैः शब्दैः प्रवराश्रयणं
कर्तव्यम् । एवं विवाहनिषेधेऽपि । स्मरन्ति च सूत्रकाराः गोत्रभेदसम्बन्धेन प्रवरान्,
‘यस्यैतद्गोत्रं तस्येमे प्रवरा’ इति । गोत्रभेदस्तु तद्गोत्रजैरेव । स्मर्यते—‘वर्य पराशरा
वयमुपमन्यव’ इति । यद्यपि गोत्रवत्प्रवरानपि स्मरन्ति, तथापि बहुत्वात्कदाचिद्विस्म-
रेयुरिति गोत्रमुपलक्षणीकृत्य प्रवरस्मृतिरुपनिबद्धा । गोत्रं तु स्मरन्ति । न च तस्य
किञ्चिदुपलक्षणमस्ति ‘य एवंपुत्रस्तस्येह गोत्रमिति’ । एतावत्तत्र स्मरणम् । यावद्गोत्रं
सन्ततिसमानजातीयत्वम् ।

एष च ‘गोत्रप्रवरभेदः ब्राह्मणानां न राजन्यविशाम् । तथाहि कल्पसूत्र-
कारः “पीरोहित्याद्राजन्यवैश्ययोरिति” । यद्यपि गोत्रविशेषव्यपदेशे सति प्राप्तप्रति-
षेधेनापि प्रवराधिकारे वचनमिदमुपपद्यते, किं तु न तेषां गोत्रस्मरणमस्ति ।

“कस्तर्हि अत्रियवैश्ययोर्विवाहेऽपि बन्धूनामवधेर्नियमः” ।

उच्यते । सर्ववर्गविषयमेतत् “ऊर्ध्वं सप्तमात् पितृबन्धुभ्यः” इति ।

इहाप्यसगोत्रा च-शब्दादसपिण्डा । तथा चानुवर्त्यमानः सपिण्डशब्दः
पूर्ववद्बन्धुसम्बन्धोपलक्ष्यार्थः । तेन पितृव्यसुरन्वयस्त्रोहामन्यासां च प्रपितामह-
सन्ततिस्त्रीणां सप्तमात्पुरुषात्प्रतिषेधः सिद्धो भवति । सप्तमपुरुषावधयः सपिण्डाः
स्मर्यन्ते ।

अन्ये तु ‘गोत्रं’ वंशमाहुः । न तत्रावध्यपेक्षा । यावदेतज्ज्ञायते वयमेकवंशा इति
तावद्विवाहः । अस्मिन्नपि पक्षे असपिण्डा चेत्यनुवर्तते । तेन पूर्ववत्पितृव्यस्यादेदु-
हितृणां प्रतिषेधः ।

“अस्मिस्तु पक्षे समानार्धगोत्राणां प्रतिषेधो दुर्लभः । न हि तत्रैतदस्ति वयमेक-
वंशया इति” ।

उच्यते । ऐतिहासिकेन तद्दर्शनेन समर्थयन्ते । तत्रहि वर्णयन्ति । “ऋषिर्व-
सिष्ठादिराष्टो वंशस्य कर्ता तद्गोत्रास्ततः प्रसूताः प्रवरा इति तत्पुत्रपौत्रास्तपोविश्रान्ति-
शयगुणयोगेन प्रख्याततमाः ।” स्मृत्यन्तरादेश एव नियमः ।

इदं त्वत्र निरूप्यं—यदेतत्समानप्रवरैरिति तत्र नामधेयतत्त्वावत्समानत्वं न संख्यातः ।
नामधेयसमानत्वे च किं यत्र सर्वाण्येव समानानि तत्र-प्रतिषेध उतैकस्मिन्नपि समाने ।
तत्र यदि समुदितानां प्रवरत्वं, तत्र समाने कस्मिंश्चिद्विन्नेऽन्यस्मिन्नन्यः समुदायः
सञ्जात इत्यसमानप्रवरत्वाच्च प्रतिषेधः । एवं चोपमन्यूनां पराशराणां च स्याद्विवाहः ।
मित्रं तयोर्गोत्रम् । एक उपमन्यवः अपरे पराशराः, पूर्वेण च न्यायेन प्रवरभेदः ।
उपमन्यूनां वासिष्ठभारद्वाजैकपादिति प्रवराः, पराशराणां वासिष्ठगार्ग्यपराशर्येति ।
अथैकैकस्य प्रवरत्वमेकस्मिन्नपि समाने प्रतिषेधः । तद्यथा भाषा न भोक्तव्या, मित्रा
अपि न भुज्यन्ते ।

किं पुनरत्र युक्तम् ।

एकैकस्य प्रवरत्वम् । तथाहि सामानाधिकरण्यं दृश्यते । एकं वृणीते द्वौ वृणीते
त्रौन्वृणीते इति प्रतिपन्न एकः । तत्साम्येऽप्याहैवामविवाह इति ।

द्विजातिग्रहणमुपलक्ष्यार्थम् । शूद्रस्यापि आ सप्तमात्पितृतः पञ्चमान्मातृत इत्यस्ति ।
दारकरणं दारक्रिया दारकर्म । तत्र प्रशस्ता प्रशंसया विहितेत्यर्थः ।

अमैथुनी । मिथुने भवा मैथुनी, न मैथुनी अमैथुनी । पितुरिति संबध्यते,
पितृबीजादेवोत्पन्ना जातमात्रा । नियोगो विहितस्तत्र उत्पन्नाया नास्ति पूर्वोक्तविशेष-
णैर्निषेधः । अतः पृथक्निषिध्यते **अमैथुनीति** । ततो नियोगोत्पन्ना कामतो न
विवाहा, मैथुनीत्वात् ।

अन्ये तु अमैथुने इति पठन्ति । धर्मार्थे दारकर्मणि प्रशस्ता, न मैथुने । स्तुतिश्चेयं न प्रतिषेधः । ईदृशी योढा सा सत्यपि मैथुने धर्मार्थेव भवति ॥ ५ ॥

महान्त्यपि समृद्धानि गोजाविधनधान्यतः ॥

स्त्रीसम्बन्धे दर्शतानि कुलानि परिवर्जयेत् ॥ ६ ॥

वक्ष्यमाणस्य प्रतिषेधस्य निन्दार्थवादोऽयम् ।

'समृद्धिः' सम्पत्तिः । 'धनं' विभवः ।

महान्त्यपि प्रकृतान्यपि ।

धनविशेषणार्थमाह गोजाविधनधान्यतः । तृतीयार्थे तसिः । गोजाविधनेन च धान्येन च । धनमहणं गोजादीनां विशेषणार्थम् । धनरूपा ये गोजादयः । कूट-संपन्नता हि धान्यम् ।

'लोसम्बन्धो' विवाहः । सोप्राप्त्यर्थं सम्बन्धः स्त्रीसम्बन्धः ॥ ६ ॥

हीनक्रियं निष्पुरुषं निश्छन्दो रोमशार्थसम् ॥

तस्यामयाव्यपस्मारिश्चित्रिकुष्ठिकुलानि च ॥ ७ ॥

हीनाः लक्ताः क्रिया यस्मिन् कुले जातकर्मादयः संस्कारा न क्रियन्ते, नित्याश्च पञ्चयज्ञादयः ।

निष्पुरुषं सोप्राप्तुः । यत्र प्रायेण कन्या जायन्ते, न पुमांसः ।

निश्छन्दः वेदाध्ययनवर्जितम् ।

रोमशार्थसम् । द्वन्द्वैकवद्भावेन कुलद्वयं निर्दिष्टम् । बहुदीर्घैर्वादिषु लोमभि-र्युतम् । अर्शांसि गुदेन्द्रियगतान्यधिमांसनिबद्धानि; तानि हि रोगरूपत्वात्पीडाकराणि ।

क्षयो राजयक्ष्माद्याधिः ।

आमयावी मंदाभिर्यस्य भुक्तमन्नं सन्त्यङ् न जीर्यति ।

अपस्मारः स्मृतिभ्रंशाद्युपघातकृत् ।

श्वित्रं शरीरगताच्छेदवती श्वेतता ।

कुष्ठं प्रसिद्धम् ।

सर्व एते व्याधिविशेषवचनाः शब्दा रोमशाद्वारभ्य मत्सर्वायप्रत्ययान्ता निर्दिष्टाः ।

पूर्वैर्व्याख्यातृभिर्दिष्टमूलताऽस्य प्रतिषेधस्य वर्णिता । मातुः कुलं द्विपदोऽनुहरन्ति ।

ततो हीनक्रियादीनां या प्रजा साऽपि तच्छ्रीला स्यात् । व्याधयश्च संक्रामन्ति ।

एवं हि वैद्यके पठ्यते "सर्वे संक्रामिणो रोगा वर्जयित्वा प्रवाहिकाम्" ॥ ७ ॥

नोद्वहेत्कपिलां कन्यां नाधिकाङ्गीं न रोगिणीम् ॥

नालोमिकां नातिलोमां न वाचालां न पिङ्गलाम् ॥ ८ ॥

पूर्वः कुलाश्रयः प्रतिषेधः । अयं तु स्वरूपाश्रयः ।

यस्या कटुवर्णाः कनकवर्णा वा केशाः सा कपिला ।

अधिकाङ्गी षडङ्गुलिः ।

रोगिणी बहुरोगा, दुष्प्रतिकारव्याधिगृहीता च । भूत्राणिः मत्सर्वायो नित्ययोगे वा ।

अलोमिका अकेशा । लोमानि केशा अभ्युच्यन्ते । बाहुमुखे जङ्गामुले वा सर्वलोम्नामभावः ।

वाचाला स्वल्प एव वक्तव्ये बहुलं पदं च भाषते ।

पिङ्गला अचिरांतं मण्डलाक्षी कपिलपिङ्गलाक्षी वा ॥ ८ ॥

नर्क्षवृक्षनदीनाम्नीं नान्त्यपर्वतनामिकाम् ॥

न पक्ष्यहिमेष्यनाम्नीं न च भीषणनामिकाम् ॥ ९ ॥

वृक्षं नक्षत्रं, तन्नामिका, 'आर्द्रा' 'ज्येष्ठा' इत्यादि । वृक्षनाम्नी 'शिशपा' ग्रामलकीति । नदी, गङ्गा, यमुना, तन्नाम्नी । अक्षाणि च वृक्षाश्च नद्यश्चेति द्वन्द्वः तासां नामानीति षष्ठीसमासः । ततो द्वितीयेन नामशब्देनोत्तरपदलोपी समासः ।

अन्त्यनामिका 'बर्बरी' 'शबरी' इत्यादि । पर्वता विन्ध्यमलयादयः । पूर्ववत्समासात्कप्रत्ययः ।

पक्षिनाम्नी 'शुकी' 'सारिका' । अहिः सर्पस्तन्नाम्नी, 'व्याली' 'भुजङ्गी' । मेघ्या 'दासी' 'चेटी' 'बरनी' ।

विभीषणं नाम, भयजनकं, 'डाकिनी' 'राक्षसी' ॥ ९ ॥

अव्यङ्गाङ्गीं सौम्यनाम्नीं हंसवारणगामिनीम् ॥

तनुलोमकेशदशनां मृद्वङ्गीमुद्वहेत्स्त्रियम् ॥ १० ॥

अव्यङ्गाङ्गीम् । अव्यङ्गान्यङ्गानि यस्याः सैवमुच्यते । अव्यङ्गशब्दोऽवैकत्यवचनः, प्रवीणोदारादिशब्दवत् यद्यपि व्युत्पाद्यतेऽविकलान्यङ्गानि यस्येति, अतश्चाङ्गशब्दस्य द्वितीयस्यावयविनि शक्तौचित्येन, संस्थानस्य परिपूर्णता साऽव्यङ्गशब्देनोच्यते ।

सौम्यं मधुरं नाम । 'लोकां सुखोद्यम्' अत्र दर्शितम् ।

हंस इव वारण इव गच्छति । यादृशी हंसानां हस्तिनां च विलासवती मन्थरा गतिः सा यस्याः ।

तनुशब्देनाल्पवचनः कित्छानुपरिमाणे वर्तते । तन्वङ्गी सोच्यते या नातिस्थूला नातिकृशेति ।

मृदूनि सुस्पर्शकठिनापरुषाण्यङ्गानि यस्याः सा ।

तामुद्वहेत्स्त्रियं कन्याधिकारात्कन्याम् ।

“यद्येवं नालोमिकामित्यादिप्रतिषेधोऽनर्थकोऽस्मादेव विधानात् या नैवरूपा तस्या अविवाह्यता सिद्धा” ।

सत्यमेवम् । एक एवार्थो द्वाभ्यां विधिसुखेन प्रतिषेधसुखेन चोद्यमानस्तु स्पष्टो बुध्यते ।

कन्याशब्दश्चात्र प्रकरणादननुभूतसंभोगासु लोपु प्रवर्तते । तथा च वसिष्ठः “अस्पृष्टमैथुना सदृशीं भार्यां विन्देतेति” । न चान्येन संस्कृताऽन्येन पुनः संस्कृतं शक्या, कृतस्य करणाभावात् । अतश्चोदाया अप्रवृत्तभर्तृसंयोगायाः कथंचित्स्वैरिणीत्वे भर्तृप्रवासादिना नान्येन विवाहोऽस्ति सत्यपि कन्यात्वे । तथा चेदृशी वसिष्ठोक्ति-मध्यं पठिता । अन्यत्राप्युक्तम् (याज्ञ० ब्रा० ५२) “अनन्यपूर्वां यवीयसीं भ्रातृ-मतां स्त्रियमुद्वहेत्” । इति ॥ १० ॥

यस्यास्तु न भवेद्भ्राता न विज्ञायेत वै (वा) पिता ॥

नोपयच्छेत तां मातुः पुत्रिकाधर्मशङ्कया ॥ ११ ॥

यस्या भ्राता नास्ति तां न विवहेत् । पुत्रिकाधर्मशङ्कया, पुत्रिकात्वशङ्कया । पुत्रिकाधर्मः कदाचिदस्याः कृतो भवेत्पित्रेत्यनया शङ्कया अनेन संदेहेन ।

“कथं चेयं शङ्का भवति” ।

यदि न विज्ञायेत पिता, देशान्तरे प्रेषितो मृतो वा । सा च मात्रा पितृसपि-ण्डैर्वा दीयते । प्राप्तकाला पितर्यसन्निहित एतैरपि दातव्येति स्मर्यते । स्मृतिं चोक्त-त्र दर्शयिष्यामः । पितरि तु संविज्ञायमाने नास्ति पुत्रिकात्वशङ्का । स हि स्वयमेवाह ‘कृता वा न कृता वेति’ ।

याशब्दश्चेच्छब्दार्थे द्रष्टव्यः । यदि पिता न विज्ञायेत तदा कन्यका न वोढव्या ।

अन्ये तु स्वतन्त्रमेतत्प्रतिषेधद्वयमाचक्षते । यदि पिता न विज्ञायेत, अनेनेयं जातेति, गूढोत्पन्नायाः प्रतिषेधः । एवं च सम्बन्धः । यस्या भ्राता नास्ति तां पुत्रिकात्वशङ्कया नोपयच्छेत । न विज्ञायेत इत्यत्र पुत्रिकाशङ्कयेत्येतन्न सम्बध्यते ।

अस्मिन्प्रकरणे यत्र नास्ति दृष्टगतः प्रतिषेधः यथा “असपिण्डा च” इत्यत्र श्लोके, तत्पतिक्रमे विवाहस्वरूपानिर्वृत्तिरेव । अतः सगोत्रादिविवाहः कृतोऽप्यकृत एव । विध्यव-गतत्वरूपत्वाद्वाधानवद्विवाहस्य विध्यतिक्रमरूपादपगमात् । यथाऽऽधानविधौ यत्किञ्चिद्भङ्गं

न ज्ञातं तदभावे नाहवनीयादिनिर्वृत्तिः, एवं सगोत्रादिकाया न भार्यात्वम् । तस्मात्स्याज्यैव कृततादृशसंस्कारप्रतिरूपिकाऽपि । तत्र भवन्तो वसिष्ठादयः प्रायश्चित्तमपि स्मरन्ति तादृशविवाहे । यद्यपि कर्मण एव तदङ्गप्रतिषेधातिक्रमे वैगुण्यं, न साक्षात्पुरुषस्य दोषः; तथापि वाचनिकं प्रायश्चित्तम् । अथवा सगोत्रागमनं निषिद्धम् । तदर्थे व्यापारे प्रवर्त-माने यदुक्तं तत्प्रायश्चित्तं भवेत् ।

यस्तु हीनक्रियादिप्रतिषेधस्तस्य दृष्टदर्शनमूलत्वाभिर्वर्तते विवाहः, भवत्यसौ भार्या, नास्ति तस्यास्त्यागः । एवमर्थ एव ‘महान्त्यपीति’ पूर्वस्मात्प्रतिषेधाद्भेदः स्तवनार्थं पठितः । एवमेव च शिष्टसमाचारः । कदाचित्कपिलादिरूपामुपयच्छति न सगोत्राम् ॥ ११ ॥

सवर्णाऽग्रे द्विजातीनां प्रशस्ता दारकर्मणि ॥

कामतस्तु प्रवृत्तानामिमाः स्युः क्रमशोऽवराः ॥ १२ ॥

“उद्वहेत द्विजो भार्यामिति” सत्यपि द्वितीयानिर्देशो भार्यायाः प्रधानत्वे गुणकर्मत्वे च विवाहस्य विवक्षितमेकत्वम्, अवनुवादगतोद्देश्यत्वात्, यथा यूपं छिनत्तीति । यस्या-न्यतः स्वरूपमवगतं तस्यान्यत्र कार्यान्तरविधानार्थमनूयमानस्य यथावगतस्वरूपस्यैवानु-वाहो भवति, यथा ग्रहं संमार्ष्टीति, पूर्वावगतिसापेक्षत्वादनुवादस्य । निष्कृतसंख्याका हि प्रहा—‘दश एतान्ध्वर्युः प्रातःसवने महान्गृहाति’ इत्यादिवाक्यैः, कार्यं चावगतं ग्रहैर्जु-होतीति । अतोऽवगत्यन्तरापेक्षत्वाद्ग्रहशब्दस्य न विवक्ष्यते संख्या । इह तु भार्याल-क्षणेऽर्थो नान्यतः सिद्धोऽस्मादेव वाक्यादवगन्तव्योऽतो यथाश्रुतिं प्रतीयते, प्रातिपदिका-र्थवत्संख्याऽपि विवक्षितेति । पञ्चमे चैतद्विस्तरतत्कर्तव्यं वक्ष्यते ।

स्थितायां संख्याविवक्षायां द्वितीयस्याः कृतेऽपि पाणिग्रहणे न भार्यात्वम् । यथा सत्यावहनीये न द्वितीय आहवनीयः । इष्यते च कचिन्निमित्ते भार्यान्तरपरिमहस्तद-र्भमिदमारभ्यते । एतदेवाभिप्रेत्य गौतमीये पठितम् । “धर्मप्रजासंपन्ने दारे नान्यां कुर्वीत, अन्यतरापाये तु कुर्वीत” इति ।

सवर्णा समानजातीया । सा तावदग्रे प्रथमतोऽकृतविजातीयदारपरिमहस्त-प्रशस्ता ।

कृते सवर्णाविवाहे यदि तस्यां कथंचित्प्रीतिर्न भवति, अथवाऽपत्यार्थं व्यापारो न निष्पद्यते तदा कामहेतुकायां प्रवृत्ताविमा वक्ष्यमाणाः सवर्णावराः, श्रेष्ठाः शास्त्रात् ज्ञातव्याः ।

अत एकत्वस्य सवर्णानिबन्धस्य चायमपवादः ।

“ननु च सवर्णाविवाहे पारतर्क्यं प्रतीयते । न सवर्णायां बहुत्वम् ॥”

एकत्वसंख्यातिक्रमतावत्प्रतीयते । असवर्णान्यनुज्ञानेनाप्यतिक्रान्तं चेत्कः सवर्णाया निषेधकः । तथा गौतमेनाविशेषेणैव पठितम् “अन्यतरापायं तु कुर्वीतेति” । उत्तर-श्लोके “सा च स्वा चेति” सवर्णाविवाहोऽस्ति ॥ १२ ॥

शूद्रैव भार्या शूद्रस्य सा च स्वा च विशः स्मृते ॥

ते च स्वा चैव राज्ञश्च ताश्च स्वा चाग्रजन्मनः ॥ १३ ॥

वर्णभेदे सति सवर्णनियमः । यथैव ब्राह्मणस्य क्षत्रियादिस्त्रियो भवन्ति एवं शूद्रस्य जातिन्यूनं राजकृतञ्चकादिस्त्रियः प्राप्ताः । अतः सवर्ण्यमुच्यते उत्कृष्टजातीया तु पूर्वत्र क्रमग्रहणादप्राप्ताः ।

सा च शूद्रा स्वा च वैश्या वैश्यस्य । ते च वैश्याशूद्रे स्वा च राजन्यस्य ।

एवमग्रजन्मनो ब्राह्मणस्य ।

ब्राह्मणक्रमेण निर्देशो कर्तव्यं शूद्रक्रमेण निर्देशः पूर्वोक्तमवार्थं उपोद्बल्यति । यदुक्तं “विकल्प आनुपूर्व्येण नावश्यं समुच्चयः” ॥ १३ ॥

न ब्राह्मणक्षत्रिययोरापद्यपि हि तिष्ठतोः ॥

कस्मिंश्चिदपि वृत्तान्ते शूद्रा भार्यापदिश्यते ॥ १४ ॥

यद्यप्यत्यन्तरूपवती शूद्रा, विप्रराजन्यौ च वीरप्रकृती दशमीमपि दशमभ्रुवीयातां तथापि शूद्रा नाधिबोद्धाः । अत्रार्थवादः । कस्मिंश्चिदपि वृत्तान्ते न कचिदि-तिहासोपाख्यानेऽप्युपदिश्यते वर्ण्यते । आपदि गरीयस्थामधिकायामापदि ।

पूर्वत्रानुज्ञाताऽनेन प्रतिषिद्धा अतो विकल्पः ।

“ननु च शास्त्रलक्षणायां कविषयसन्निपाते षोडशिमहणाग्रहणवद्विकल्पो युक्तो न तु रागलक्षणायाः प्रवृत्तेर्निषेधेन ।” न च शूद्रा शास्त्रलक्षणा । केवलं रागतस्तत्र प्रवृत्तिर-प्रतिषिद्धेति पूर्वशास्त्रस्यार्थः । निषेधस्तु शास्त्रलक्षण इत्यविवाह्यैव शूद्रा । एतदेवा-भिप्रेत्य शास्त्रवल्क्येन पठितम् (आचारे ५६) “यदुच्यते द्विजातीनां शूद्रादारोप-संग्रहः न तन्मम मतमिति” ।

अत्रोच्यते । सर्वत्रोपदेशानर्थकतयैव विकल्प आश्रीयते । यदि चात्यन्तमेव शूद्रा-प्रतिषेधः स्यात्तदा क्षत्रियवैश्ये एव प्रतिप्रसूयेयाताम् आपद्यभ्यनुज्ञाने । प्रतिप्रसवशास्त्रम् (श्लोक १३) अयं च प्रतिषेधः—द्वयमपि व्यर्थं स्यात्सवर्णाया नियमनं सिद्धत्वात् । तदिदमनुज्ञातं प्रतिषेधश्च स्वं स्वविरुध्यमाने विकल्प्यते ।

“ननु च विकल्पे कामचारः । तस्य च प्रतिप्रसवत एव सिद्धेः प्रतिषेधो वक्तव्यो नैव” ।

न यथाकामतः क्षत्रियावैश्ययोर्विवाह इव शूद्रायाः, अन्यत्रापदे गरीयस्याः ।

इदं तु प्रतिपत्तुं युक्तं यत्सवर्णनियमेनासवर्णानिवृत्तेरर्थतः कृतायाः पुनः शूद्रा-निवृत्तिरसवर्णानिवृत्तेरनित्यत्वं ज्ञापयति । अनित्यत्वे चापदि सवर्णाया अलाभे वा भवति चायमवगमः ‘शूद्रा न बोद्धव्या इतरे तु बोद्धव्ये’ ॥ १४ ॥

हीनजातिस्त्रियं मोहादुद्धन्तो द्विजातयः ॥

कुलान्येव नयन्त्याशु समन्तानानि शूद्रताम् ॥ १५ ॥

पूर्वस्य प्रतिषेधस्य शेषाय निन्दार्थवादः ।

हीनजातिः शूद्रैव, तस्या एव प्रकृतत्वात्, समन्तानानि शूद्रतामिति निगमनात् ।

त एते द्विजातयः मोहादुद्धन्तो भजादिविवेकात्कामनिमित्तत्वाद्वा कुलानि शूद्रतां गमयन्ति । तस्यां जाताः पुत्राः शूद्रा भवन्त्येव तत्पुत्रपौत्रा इति । अत उच्यते समन्तानानीति । सन्तानोऽपत्योत्पत्तिप्रबन्धः पुत्रपौत्रादिः ॥ १५ ॥

शूद्रावेदी पतत्यत्रेस्तथ्यतनयस्य च ॥

शौनकस्य सुतोत्पत्त्या, तदपत्यतया भृगोः ॥ १६ ॥

शूद्रां विन्दति परिणयति शूद्रावेदी स पतति पतित इव । अत्रिस्तथ्यस्य तनयः पुत्रस्तयोरेतन्मतमित्युपस्करः ।

अयं तावदर्धश्लोकः पूर्वप्रतिषेधशेषः ।

शौनकस्य सुतोत्पत्त्या । शास्त्रान्तरमिदम् । अभ्यनुज्ञाय शूद्रायाऽमृतावुपगमनं निषेधति सुतोत्पत्तिर्हि ऋतौ शुभासु रात्रिषु भवति । ऋतौ शूद्रां न गच्छेदित्यर्थः ।

तदपत्यतया भृगोः । इदमपि स्मृत्यन्तरम् । तान्येव शूद्रोत्पन्नान्यपत्यानि यस्य स तदपत्यः, तद्भावस्तदपत्यता । भृगोरेतन्मतम् । ऋतावत्युपपन्नरासु जातापत्य उपेयात् । पतितत्ववचनं चात्र निन्दैव न त्वस्य पतितधर्मता—‘पतितस्योदकमित्यादि’ । एतच्च वक्ष्यामः ॥ १६ ॥

शूद्रां शयनमारोप्य ब्राह्मणो यात्यधोगतिम् ॥

जनयित्वा सुतं तस्यां ब्राह्मण्यादेव हीयते ॥ १७ ॥

अर्थवादोऽयम् ।

यदि पुत्रमुत्पादयति तस्यां ततो ब्राह्मण्यादेव हीयते । अपत्यस्याब्राह्मणत्व-मिति निन्दैव ।

सुतमिति च पुत्रिण्यनिर्देशात्सुतोत्पत्तेरित्यत्र समानसंहितत्वेऽपि पुत्रोत्पत्तिरेवाभि-प्रेता । तथा च दर्शितं “शुभा रात्रयो वर्ज्याः” इति ॥ १७ ॥

दैवपितृप्रातिथेयानि तत्प्रधानानि यस्य तु ॥

नाश्रन्ति पितृदेवास्तत्र च स्वर्गं स गच्छति ॥ १८ ॥

सार्वकालिकोऽयं निषेधः ।

यदि कथंचिच्छ्रद्धाऽपि व्युद्यते तदैतानि कर्माणि तत्प्रधानानि न कर्तव्यानि ।
न च तथा सह त्रैवर्णिकस्त्रोवद्धर्मेऽधिकारोऽस्तीत्यर्थः ।

भार्यात्वादधिकारे प्राप्ते निषेधोऽयम् । अतः स्वधर्मे धनं विनियुञ्जानस्य न तदी-
यानुज्ञोपयुज्यते, यथा द्विजातिस्त्रीणाम् । अन्यत्र त्वर्थकामयोः साऽप्यनतिचरणीयैव ।
प्रेष्यावत्तत्कर्मापयोगो न निषिध्यते, आह्लादावबहननादिकार्ये तत्र न दोषः स्यात् ।
परिवेषणादि न कारयितव्या ।

तत्र दैवं कर्म दर्शपूर्णमासादि, देवतोद्देशेन च ब्राह्मणभोजनं, व्रतवदित्यत्र यथा
व्याख्यातम् । 'पितृव्य' आहोदकतर्पणादि । प्रातिथेयमतिथेराराधनं भोजनपाद्यादि ।

'ननु च सजात्या स्थितयाऽन्ययेत्यस्येव प्रतिषेधः' ।

नैव । स्थितयेति तत्र श्रूयते । श्रुतमत्यां सवर्णायां कथंचिद्वाऽसंनिहितायां प्राप्नोति
शत्रियावैश्यावत् । अपि च नासावधिकारे प्रतिषेधः, किं तर्हि आज्यावेच्छणादौ । पत्न्या-
वेक्षितमाज्यं भवतीत्यङ्गत्वेनोपादीयते । पन्नोत्यत्र कत्वर्थेऽपि यथा कयाचिदुपासया
सिद्धिरनियमेन प्राप्ता । यथा बहुषु सवर्णासु यथा कयाचित्सवर्णया क्रियते एवमस-
वर्णयाऽपि मा कारीत्येवमर्थोऽसौ प्रतिषेधः । प्राधान्यमधिकारित्वात् ।

नाश्रन्ति पितृदेवास्तमिति कर्मनैष्कल्यमाह ।

न च स्वर्गं स गच्छति । यद्यप्यतिथिरश्राति तत्फलं स्वर्गादि न भवतीति ।
स्वर्गमहर्षमतिथिपूजाफलोपलक्षणार्थम्, अनुवादश्च 'धन्यं यशस्यमित्यादि' ॥ १८ ॥

वृषलीफेनपीतस्य निःश्वासेपहतस्य च ॥

तस्यां चैव प्रभूतस्य निष्कृतिर्न विधीयते ॥ १९ ॥

अर्थवादोऽयम् ।

वृषल्याः फेनो वृषलीफेनो वक्त्रासवः, स पीतो येन । पलाण्डुमक्षितादिवत्पर-
निपातः । पाठान्तरम्—'वृषलीपीतफेनस्य' । पीतः फेनो यस्येति विग्रहः वृषल्या पीतफेनः ।
'तृतीयेति' (पा० सू० २ । १ । ३०) योगविभागात्समासः । पीतः फेनो वाऽनेनेति विग्रहे
वृषल्या इति षष्ठीसमासः (पा० सू० २ । २ । ८) । अर्थस्तु सर्ववृत्तिष्वेक एव । संप्र-
युज्यमानयोरधरपरिचुम्बनाद्यवश्यंभावि तेन च सहचारिणा धर्मेण मैथुनसम्बन्धो लक्ष्यते ।

प्रकरणाच्च विवाहप्रतिषेधशेषोऽयं न पृथग्वाक्यम्, तत्त्वे हि चुम्बनादिवर्जं संयोगधर्मो
बहुमतः स्यात् । तस्माद्गच्छच्छ्रद्धां चुम्बनादिपरिवर्जनेन न किञ्चिच्छास्त्रार्थमनुलंघते ।

तस्यां चैव प्रभूतस्य श्रुतौ तु गच्छत इत्यर्थः ।

निष्कृतिः शुद्धिर्नास्ति इति निन्दातिशयोऽयम् ॥ १८ ॥

चतुर्णामपि वर्णानां प्रेत्य चेह हिताहितान् ॥

अष्टाविमान्समासेन स्त्रीविवाहान्निबोधत ॥ २० ॥

वक्ष्यमाणस्य संक्षेपोपन्यासः ।

हिताश्चाहिताश्च । केचिद्धिताः केचिन्न ।

अष्टाविति संख्यानिर्देशः ।

समासः संक्षेपः ।

स्त्रोसंस्कारार्था विवाहाः स्त्रीविवाहाः ।

"कः पुनरयं विवाहो नाम" ।

उपायतः प्राप्तायाः कन्याया दारकरणार्थः संस्कारः सेविकर्तव्यताङ्गः सप्तविंशति-
पर्यन्तो पाणिग्रहस्तत्तत्तः ॥ २० ॥

ब्राह्मो दैवस्तथैवार्थः प्राजापत्यस्तथाऽऽसुरः ॥

गान्धर्वो राक्षसश्चैव पैशाचश्चाष्टमोऽधमः ॥ २१ ॥

संख्यायाऽष्टावित्युद्दिष्टानां नामधेयानीमानि ।

अधममहत्तमं पैशाचस्य निन्दार्थम् ॥ २१ ॥

यो यस्य धर्म्यो वर्णस्य गुणदोषौ च यस्य यौ ॥

तद्वः सर्वं प्रवक्ष्यामि प्रसवे च गुणागुणान् ॥ २२ ॥

धर्मादनपेक्षो धर्म्यः शास्त्रविहित इत्यर्थः ।

यस्य च विवाहस्य यौ गुणदोषौ इष्टानिष्टफलहेतुत्वाद् गुणदोषौ ।

प्रसवेऽपत्यजन्मनि । गुणा गुणाः अगुणा दोषाः ।

बोदुरेव स्वर्गनरकादिलक्षणौ गुणदोषौ, तत्प्रयोजनमर्थात्स्वर्गादिकम् वा ईदृशा एव
भवन्ति । गतार्थमपि भूयः प्रतिपत्तये कथयन्ति ॥ २२ ॥

षडानुपूर्व्या विप्रस्य सप्तस्य चतुरोऽध्वरान् ॥

विट्शूद्रयोस्तु तानेव विद्यादम्यान् राक्षसान् ॥ २३ ॥

बह्विवाहा ब्राह्मणस्यानुपूर्व्याः । आनुपूर्वी क्रमः, नामोद्देशः क्रमेण ।

सप्तस्य । सप्तयवचनः सप्तशब्दः । तस्य चतुरोऽध्वरानुपरितनानासुरगान्धर्व-
राक्षसपैशाचान्विद्वान् ।

वैश्यशूद्रयोस्तानेवाराक्षसान्वाचसं वर्जयित्वा ॥ २३ ॥

चतुरो ब्राह्मणस्याद्यान्मशस्तान्कवयो विदुः ॥

राक्षसं क्षत्रियस्यैकमासुरं वैश्यशूद्रयोः ॥ २४ ॥

आसुरगान्धर्वयोरथं निषेधो ब्राह्मणस्य पुनर्ब्राह्मादिविधानेन ।

एवं क्षत्रियस्य राक्षस एवैका न गान्धर्वासुरौ । आसुर एव वैश्यशूद्रयोः ।

विहितप्रतिषिद्धानां विकल्पः । ततश्च नित्यवद्विहिताभावे विकल्पितेषु प्रवृत्तिः ।

यस्य च यो विहितः स तद्विवाहाभावमनपेक्ष्य प्रथमत एव यदि विहितप्रतिषिद्धेषु प्रवर्तेत, तत्र पुरुषो दुष्येदपस्यं चानभिप्रेतमुत्पद्येतेति शास्त्रकारेण दर्शितं 'प्रसवे च गुणागुणान्' इत्यादिना । न तु सपिण्डादिपरिणयवत् विवाहस्वरूपानिर्गुणः ॥ २४ ॥

पञ्चानां तु त्रयो धर्म्या द्वावधर्म्या स्मृताविह ॥

पैशाचश्चासुरश्चैव न कर्तव्या कदाचन ॥ २५ ॥

क्षत्रियादिविषयेयं स्मृतिर्न ब्राह्मणविषया, राक्षसे विरोधात् । न हि वधभेदेन ब्राह्मणः कर्तुमर्हति । अस्याचरणस्य क्षत्रियादिविषयस्योपपत्तेः ।

पञ्चानां तु विवाहानां प्राजापत्यात्मभृति त्रयोविवाहा धर्म्याः । द्वौ न कर्तव्या पैशाचश्चासुरश्च ।

प्राजापत्यः क्षत्रियादीनामप्राप्तोऽपि विधीयते । राक्षसोऽपि वैश्यशूद्रयोः । आसुर-पैशाचयोः प्रतिषेधः ।

इयमत्र व्यवस्था । ब्राह्मणस्य षड्विवाहाः । तत्र ब्राह्मः सर्वतः श्रेष्ठस्ततो न्यूनौ द्वैप्राजापत्यौ ताभ्यामप्यार्षस्ततोऽपि गान्धर्वस्ततोऽप्यासुरः ।

येषामयं श्लोको ब्राह्मणविषयोऽपि तेषां राक्षसोऽपि ब्राह्मणस्य क्षत्रियवृत्ताववस्थितस्य भवति । विकर्मस्थस्यापि वधभेदनाभ्यां प्रायश्चित्तोक्त्यतो न तु राक्षसो न विवाह इति ते मन्यन्ते ।

तत्र ब्राह्मणस्य श्रेष्ठ्यं फलेनैव दर्शितम् । निषेधाभावेन चेतरेषां त्रयाणां न्यूनता फलापचयवचनादेव । आसुरस्य पुनर्वैश्यशूद्रयोर्विधानेन परिसंख्या ब्राह्मणक्षत्रियोः प्रतीयते । षडिति च विधानम् । अतो विकल्पः । स च व्यवस्थया । इतरासंभवेन तस्याश्रयणं तुल्यम् । विकल्पो हि ब्रीहियववदनेकविवाहविधानेन च समुच्चयासंभवादेव सिद्धः । सति वा संभवे क्रियेत चेत्तत्रापि धर्मापस्ययोन्यूनफलोऽसौ ।

अथ क्षत्रियस्य राक्षसो मुख्यश्चतुर्भिः श्लोकैर्विकल्पेन विधानान् । चतुर इत्यनेनासुरगान्धर्वपैशाचा अपि, राक्षसं क्षत्रियस्यैकमित्यनेन ते प्रतिषिद्धाः । अतो विकल्पिताः, न मुल्याः । प्रकृतापेक्षत्वाच्च राक्षसैकविधिः । प्राजापत्ये नास्ति परिसंख्यानम् । अतः प्राजापत्योऽपि क्षत्रियस्य राक्षसतुल्यः ।

एवं वैश्यशूद्रयोरपि प्राजापत्यो नित्यवद्विहितो न प्रतिषिद्धः । आसुरपैशाचौ तु तयोर्विहितप्रतिषिद्धौ । राक्षसोऽप्यराक्षसानित्यनेन प्रतिषिद्धः 'त्रयो धर्म्या' इत्यनेन विहितः ।

ब्राह्मणस्य पैशाचो नैवास्ति, क्षत्रियादीनां ब्राह्मदैवार्था इति स्थितम् ॥ २५ ॥

पृथक्पृथग्वा मिश्रौ वा विवाहौ पूर्वचोदितौ ॥

गान्धर्वो राक्षसश्चैव धर्म्यो क्षत्रस्य तौ स्मृतौ ॥ २६ ॥

पृथक्पृथगित्यनुवादः पूर्वेष्वेव सिद्धत्वात् । मिश्राविति विधीयते, निरपेक्षणा-मितरेषां गान्धर्वराक्षसयोर्विहितत्वात् । ब्रीहियववदशस्ते मिश्रणवचनमिदम् । ब्रीहि-भिर्यजेत यवैर्वैत्येकयागप्रयागविषयत्वेनेतरेतरानपेक्ष्यविधानाद्विकल्पो, न मिश्रो-भावः । मिश्रोभावे हि न ब्रीहिशस्त्रार्थोऽनुष्ठितः स्यान्न च यवशास्त्रार्थः । एवमिद-कस्यां कन्यायां स्वीकर्तव्यायां युगपदुपायद्वयमप्राप्तं विधीयते ।

तस्य विषयः—यदा पितृगृहे कन्या तत्रस्थेन कुमारेण कथञ्चिद्बृह्णिगोचरापन्नेन दूतीसंस्तुतेन तद्रताऽपि तथैव, परवती न च संयोगं लभते, तदा वरेण संविदं कृत्वा 'नय मामितो येन केनचिदुपायेने'त्यात्मानं नाययति, स च शक्त्यतिशयाद्धत्वा छिन्वा चेत्येवं हरति, तदा 'इच्छयाऽन्योन्यसंयोग' इत्येतदप्यस्ति गान्धर्वरूपं, 'हत्वा छिन्वेति' च राक्षसरूपम् ।

तावेतौ विवाहौ क्षत्रियस्यैव भवतः । धर्म्यौ क्षत्रियस्य तौ पूर्वचोदितावित्यनुवादः ।

अन्ये त्वाहुः—यः क्षत्रियो बहुविवाहान्कुरुते स काञ्चिद्गान्धर्वेण विवाहेन परिणयते काचिद्वाक्षसेनेत्येष मिश्रपत्तः । अथवा सर्वा एवान्यतरेणति पृथक्पृथक् । अनेन चैत-अज्ञायते । क्षत्रियस्यानयोरेवानियमेन प्रवृत्तिः, प्राजापत्यादीनां तु य एव प्रथमं कृतस्ते-नैवान्याऽपि विवाहा ॥ २६ ॥

इदानीं स्वरूपमेतेषामाह ।

आच्छाद्य चार्चयित्वा च श्रुतशालवते स्वयम् ॥

आहूय दानं कन्याया आसौ धर्मः प्रकीर्तितः ॥ २७ ॥

आच्छाद्य इति । आच्छादनविशेषोऽभिप्रेतः, अन्यस्यैचित्येनैव प्राप्तत्वात् । वत्कृष्टेनाच्छादनेन यथादेशं यथासंभवं यथायोग्येन वाससा परिधाप्य ।

अर्चयित्वा । अनेनालंकरणकटककर्मिकादिना प्रीतिविशेषसत्कारविशेषैरर्चनं कृत्वा । एतेनाच्छादनाह्वेन कन्याया वरस्य चान्यतरसम्बन्धे प्रमाणाभावादुभयोप-योगः कार्यः ।

श्रुतशीलवते । अन्येपि स्मृत्यन्तरोक्ता वरगुणा द्रष्टव्याः “युवा धीमाञ्जन-
प्रियः । बत्नात्परीक्षितः पुंस्त्व” इति ।

स्वयं प्रागवाचितः । स्वपुरुषप्रेषणैराहूयान्तिकदेशमागत्य वरम् । यद्दानं च
ब्राह्मो धर्मो विवाहः । अविशेषवचनोऽपि धर्मशब्दः पूर्वापेक्षितत्वात् तत्पर एव
द्रष्टव्यः । ‘अवाचितलाभोऽभ्यर्हणापूर्वको ब्राह्मो विवाह’ इति लक्षणादर्थः ।

“ननु चेदमयुक्तं स्त्रीर्त्तीकारार्थो विवाह इति” ।

यावद्विवाहपर्यन्तं चैतद्दानम् । नाकृते विवाहे दानार्थनिवृत्तिः । स हि तस्याः
प्रतिग्रहकालः । न चासति प्रतिग्रहे दानं परिसमाप्यते । न स्वत्वनिवृत्तिमात्रं दानम् । पर
स्वत्वापत्तिपर्यन्तं हि तत् । तथा च वचयति “तेषां तु निष्ठा विज्ञेया विद्वद्भिः सप्तमे-
पदे” इति । एवं विवाहकाल एव कन्या दातव्या । तथा च गृह्यकारस्तस्मिन्नेव काले
ब्राह्मविवाहे काण्डिकधर्मं दर्शयति । यत्तु प्राग्विवाहादानं तदुपसंवादनवचनमात्रम् ।
न हि तस्मिन्प्रक्रियमाणेऽभिप्रेतकालेऽवश्यं विवाहनिवृत्तिः । कश्चित्प्रागनिरूपिते न
दद्यादपि, इतरो वा कदाचिन्न प्रतिगृह्येयात् । तस्मात्प्राग्विवाहादुपसंवादः कर्तव्यः
तदा त्वयेयं देया मया चेयं वोढव्येति । यथैवान्तःक्रतुः सोपक्रियोऽचोदिततत्सिद्धार्थोऽ-
र्थाद्विष्कियते (?) ।

ये तु मन्यन्ते—“यथैव गवादेर्द्रव्यस्याहृष्टार्थतया दीयमानस्य मन्त्रपूर्वकेश प्रति-
ग्रहेण दानमपि निर्वर्तते—तेनैवेदमुक्तं ददातिषु चैवं धर्मेऽस्त्विति—एवं चेह प्रतिग्रहमन्त्र-
स्थानीयो विवाह इति । तथा च उपयमनं विवाह इत्येकोऽर्थः । उपयमनं च स्वकरणम् ।
एवं ह स्म भगवान्पाणिनिः स्मरति (पा० सू० १ । ३ । ५६) “उपायमः स्वकरण”
इति । अतो विवाहः कन्यास्वीकारार्थः” ।

तदयुक्तम् । स्वीकृताया विवाहे भार्याकरणार्थः । नानेन कर्मणा प्रतिगृहीयादिति
विधिरस्ति । न च वैवाहिका मन्त्रा प्रतिग्रहप्रकाशकाः, यथा “देवस्य त्वा प्रगृ-
ह्णामीति” । यत्तु स्वकरण इति तन्न विरुद्धम् । विवाहस्याप्यस्ति स्वकरणरूपता । दानेन
स्वत्वमात्रे प्रतिपन्ने विवाहेन विशिष्टं स्वत्वं क्रियते । नेयं गवादिद्रव्यवत् ‘स्वं’ यथेष्टविनि-
योज्यतया, अपि तु जायात्वेन । विशिष्ट एव हि स्वत्वमिभावो जायापतिलक्षणा-
सम्बन्धः । तथा च दर्शयिष्यति । “मङ्गलार्थं स्वस्त्ययनं विवाहेषु प्रदानं
स्वाम्यकारणमिति” (५ । १५२) ॥ २७ ॥

यज्ञे तु वितते सम्यगृत्विजे कर्म कुर्वते॥

अलंकृत्य सुतादानं दैवं धर्मं प्रचक्षते ॥ २८ ॥

वितते प्रारब्धतन्त्रे ज्योतिष्टोमादौ यज्ञे तत्कर्मकारिणे ऋत्विजेऽध्वर्यवे सुताया
दुहितुर्दानम् ।

अलंकृत्येत्यनुवादः । कन्यादानस्य सर्वस्यैव रूपत्वात् । “आच्छाद्यालंकृता
विवाहयेदिति” सामान्योऽयं विधिः ।

“ननु गौश्चाश्वश्चाश्वतरश्चेत्याद्यृत्विग्भ्यो दक्षिणात्वेन श्रुतम् । न क्वचित्कन्यादानं
क्रत्वर्थतया चोदितम्” ।

किमत्र क्रत्वर्थतया । प्रवृत्ते यज्ञे ऋत्विजे यां ददाति स दैवो विवाहः । अस्ति
चोपकारगन्धस्तदीयकरणम् । अकर्मोद्देशेनापि दीयमानं तत्कर्मकरणप्रवृत्तस्य अनयत्यं-
वानमनविशेषम् । एतावतोपकारसम्बन्धेन ब्राह्मदैवो न्यूनः ॥ २८ ॥

एकं गोमिथुनं द्वे वा वरादादाय धर्मतः ॥

कन्याप्रदानं विधिवदार्थो धर्मः स उच्यते ॥ २९ ॥

लोगवी पुङ्गवश्च मिथुनम् । एकं द्वे वा वराद्गृहीत्वा कन्याया दानमार्थो धर्मः ।
धर्मत इति । धर्म एवायं, नात्र विक्रयबुद्धिः कर्तव्या, उबनीचर्णापाकरणाभावा-
दित्यभिप्रायः ॥ २९ ॥

सहोभौ चरतां धर्ममिति वाचानुभाष्य च ॥

कन्याप्रदानमभ्यर्च्य प्राजापत्यो विधिः स्मृतः ॥ ३० ॥

‘सह धर्मो युवाभ्यां कर्तव्य’ इति वचनेन परिभाषा कृत्वा नियम्य यद्दानं स
प्राजापत्यः ।

धर्मग्रहणमुपलक्ष्यार्थम् । धर्मे चार्थे च कामे च तुल्ययोगक्षेमतेति मिथोऽस्य परि-
भाषावचनस्यार्थः । धर्मशब्द एवोच्यते—‘सह धर्मश्चर्यतामिति’, न तु ‘धर्मार्थकमाः
सहेति’ । स तु धर्मशब्दः स्मृत्यन्तरवशादर्थकामयोरुपलक्ष्यार्थो व्याख्यातः । ‘यद्येनां
नातिचरसि धर्मार्थकामेषु तदा तुभ्यमियं दीयते’ इति कृतसंवित्कायाभ्युपगततदर्शय
विवाहकाले यद्दानं तत्रैवं समुच्चारयितव्यं ‘सह धर्मं चरतामिति’ । अर्थकामयो-
रभिप्रेतेऽपि सहत्वे सहप्रकृतत्वादनुच्चारणम् । तथा च गौतमः (अ० ४ सू० ७)
“प्राजापत्ये सह धर्मं चरतामिति” मन्त्रः । मन्त्रग्रहणेन चैतद्दर्शयत्यधिकृत्यरूपमेव प्रयो-
क्तव्यं, मन्त्रवत् । न हि महासरथानामर्थकामविषये सहितत्वं परिभाषितं युक्तम्—
गम्यते तु स्मृत्यन्तरेभ्यः ।

अनयैव संविदा दोषेणास्य न्यूनता । अस्ति अत्र दातुर्वरादुपकारलिप्सा ।

स्वशब्देनैतद्वचनं वाच्यते, न पुनरयं दातुरेव वचननियमः । अनुभाष्येयनेनैव सिद्धत्वाद्वाचेत्यनर्थकं स्यात् । अनुभाषणे वागिन्द्रियस्य साधनत्वात् । तथा च गृहकारः । “एतद्वः सत्यमित्युक्त्वा वरं वाचयेदेतन्नः सत्यमिति” । अनुशब्दश्च प्राप्तार्थस्यैव वाचा निश्चयमाह ॥ ३० ॥

ज्ञातिभ्यो द्रविणं दत्त्वा कन्यार्यं चैव शक्तिः ॥

कन्याऽऽपदानं स्वाच्छन्द्यादासुरो धर्म उच्यते ॥ ३१ ॥

ज्ञातिभ्यः कन्याया एव पित्रादिभ्यः कन्यार्यं च स्वीधनं दत्त्वा कन्याया आपदानम् आनयनमासुरो विवाहः ।

स्वाच्छन्द्यात् स्वेच्छातः, न शास्त्रत इत्यर्थाद्भेदमाह । तत्र हि शास्त्रं नियाम-
कमस्ति ‘एकं गामिथुनमिति’ । इह तु कन्याया रूपसौभाग्यादिगुणापेक्षं छन्दः ॥ ३१ ॥

इच्छयाऽन्योन्यसंयोगः कन्यायाश्च वरस्य च ॥

गान्धर्वः स तु विज्ञेयो मैथुन्यः कामसम्भवः ॥ ३२ ॥

इच्छया च वरस्य कुमार्याश्च प्रीत्या परस्परसंयोग एकप्रदेशे संगमनम् ।

तस्येयं निन्दा मैथुन्यः कामसम्भवः । मिथुनप्रयोजनो ‘मैथुनः’, तस्मै हितो मैथुन्यः । एष एवार्थो विस्पष्टोक्तः कामसम्भव इति । सम्भवत्यस्मादिति सम्भवः, कामः सम्भवोऽस्येति ॥ ३२ ॥

हत्वा छित्त्वा च भित्त्वा च क्रोशन्तीं रुदतीं गृहात् ॥

प्रसङ्गं कन्याहरणं राक्षसो विधिरुच्यते ॥ ३३ ॥

प्रसङ्गाभिभूय कन्यापक्षाद्वात्कारेण कन्याया हरणं राक्षसो विवाह इत्येता-
वदत्र विवक्षितम् । हृत्वेत्याद्यनुवादः । प्रसङ्गापजिहीर्षतो यदि कश्चित्प्रतिषन्धा
वर्तते तदा प्राप्तमेव हननादि । इन्तुः शक्यतिशयं ज्ञात्वा स्वात्मभयादुपेक्षेरस्तदा भव-
त्येव राक्षसो न वधाद्यवश्यं कर्तव्यम् ।

हत्वा दण्डकाष्ठादिना ताडयित्वा । छित्त्वा खड्गादिप्रहारेणाङ्गानि खण्डयित्वा । भित्त्वा प्राकारदुर्गादि ।

क्रोशन्तीं रुदतीं कन्यामनिच्छाम् । अयं गान्धर्वादिशेषः । ‘अनाथाऽपह्रिये
परित्रायध्वम्’ इत्याद्युच्यैः शब्दकरणं ‘क्रोशनम्’ । रोदनमश्रुकणमोचः । उद्विजितायाः
स्त्रिया धर्मोऽयम् ॥ ३३ ॥

सुप्तां मत्तां प्रमत्तां वा रहो यत्रोपगच्छति ॥

स पापिष्ठो विवाहानां पैशाचः प्रथितोऽधमः ॥ ३४ ॥

राक्षसपैशाचयोरनिच्छा तुल्या । राक्षसे हननं, पैशाचे बन्धनम् ।

सुप्तां निद्रयाऽभिभूताम् । मत्तां चीर्णा मद्यपरवशाम् । प्रमत्तां वातसंक्षोभेण
नष्टचेतनाम् । रहोऽप्रकाशमुपगच्छति मैथुनधर्मे प्रवर्तते स पैशाचो विवाहः
सर्वविवाहानां पापिष्ठः पापहेतुः । धर्मापत्यं न ततः संपद्यते ।

इह गान्धर्वराक्षसपैशाचानां प्रकृतविवाहसामानाधिकरण्यात्संयोगद्वारापगमा एव
पाणिग्रहणसंस्कारनिरपेक्षा ‘विवाहा’ इति मन्यन्ते ।

तेषां ब्राह्मादिष्वपि दानविवाहयोः सामानाधिकरण्यात्संस्कारो विनिवर्तते । यथा
च न निवर्तते तथा दर्शितम् । लक्षण्या विवाहप्रयोजनदाने विवाहशब्दः ।

गान्धर्वे तु भगवता कृष्णद्वैपायनेन दुष्यन्तशकुन्तलासङ्गमने वर्णितम् “अग्नि-
कममन्त्रकम्” इति, तद्दर्शनेन पाणिग्रहणसंस्कारोऽस्ति, मन्त्रादि वर्जितस्तु ।

पैशाचे पुनर्विवदन्ते—“मुख्यं चोपगमनम् । न च कन्यात्वमपैति, संस्कारैस्तद्विनि-
वर्तनात् । अतश्च ‘पाणिग्रहणिका मन्त्राः कन्यास्त्वेव प्रतिष्ठिताः’ (अ० ८ श्लो० २२६)
इतिप्रतिषेधस्याप्रवृत्तेरस्त्येव मन्त्रवत्संस्कारसम्बन्धः । स च प्रतिषेधः कृतः संस्कार-
प्रतिषेधार्थः । सा हि मन्त्रैः संस्कृतत्वाद्ध्यपगतकन्याभावा । अत एव भवतु प्रथम-
मुपगमस्ततोऽकन्यादेशो नास्ति । तथा च कानीनः कर्ण इति दर्शनम् । यदि तु
पुरुषप्रयोगेण कन्यात्वमपेयात्कथमियं वाचोयुक्तिः ‘कन्यायाः पुत्रः कानीन’ इति ।
अथत्वसंस्कृता कन्योच्यते ततो युक्तम् ‘कर्णादयो हनूदायाः पुत्रा’ इति । मुख्येऽभ्युपग-
मने कन्याया अपत्योत्पत्तेः सम्भवः । वर्ण्यते चेतिहासादिषु तथाभूताया विशदः ।
‘अथ मद्यमदादिना निर्वृत्ते रतिसम्बन्धे किमर्थः संस्कार इति’ । अत्रोच्यते । यद्यपि-
स्त्रीपुंसधर्मो निर्वृत्तोऽतिक्रान्तश्च कन्यागमनप्रतिषेधस्तथापि तथा सहाधिकारार्थं पुनश्च
गमने कन्यागमनं मा भूदिति तदर्थं संस्कारकरणम् । कन्यागमनप्रतिषेधातिक्रमसम्ब-
न्धेन पुरुषार्थतयाऽपि निन्यते विवाहोऽयम् ।”

तदयुक्तम् । यतोऽयं लोके कन्याशब्दः पुंसाऽसंप्रयुक्तो स्त्रियमाचष्टे, न संस्कार-
भावसापेक्षाम् । अकृतसंस्कारा अपि पुरुषैः सतयोनयो न ‘कन्या’ इति व्यवहियन्ते ।
तासां च वेशभित्तानां गमने न कन्यागमनदोषः । यद्यपि कुमारीकन्याशब्दौ प्रथम-
वयोवचनाविष्येते तथापि विवाहविधावनुपभुक्तपूर्वमेव स्त्रियमाचष्टे । तथा च कुमार-
वेशधारिणी नातिप्रकाशप्रवृत्तपुंसप्रयोगा भार्यात्वेनार्थयमानोऽन्यैरवबोध्यते—‘नैषा
कुमारी नहोऽस्याः कौमारो भावः’ ।

संस्कारपरिलोपश्च स्यात् । गर्भाधानं हि मन्त्रवत्कर्तव्यं “विष्णुर्योनिं कल्पयतु”
इति [ऋग्वेद १० । १८४ । १] कल्पनायाश्च कल्पनमशक्यम् । तत्रायवार्थो मन्त्र-

प्रयोगः स्यात् । न चानूदायाः पैशाचधर्मे मन्त्रप्रयोगः, उदायास्तच्छ्रवणात् । न च पैशाचवर्जमन्येषु विवाहेषु तत्कल्पयितुं युक्तमविशेषश्रवणात् ।

तस्मान्मुख्योपगमपक्ष एवमादयो बहवो दोषाः प्राप्नुवन्ति । अत आलिङ्गनोप-
गूहनपरिचुम्बनादिपूषगमनार्थेषु व्यापारेषु साहचर्यात्तादृश्याच्चोपपूर्वो गभिर्द्रष्टव्यः ।
यत्तु “कानीनः पुत्र” इति तत्र मुख्यार्थासम्भवाच्चक्षया संस्काराभावप्रतिपत्तिः ।
यत्तु संस्कारदर्शनं तत्तु कश्चिदेव । यद्यपि ‘या गभिणी संस्क्रियते ज्ञाताऽज्ञाताऽपि वा
सतीति’ (मनु ६ । १७३) तत्र य एवोपगन्ता स एव न संस्कर्ता । न त्वसौ पैशाचो
विवाहः । पैशाचे हि येनैव समुपभुक्ता तस्मा एव दीयते, स एवैनां संस्करोतीति ।
गभिण्यास्तु संस्कारो वाचनिकः । एतच्च सर्वं निपुणतरं पुनर्नवमे वक्ष्यते ।

अपरे मन्यन्ते । “सत्यं मुख्यमुपगमनममुख्यत्वे तु गमनप्रतिषेधानुपपत्तिरिति ।”
यदि हि मुख्यमुपगमस्तदा स एव विवाहोऽन्यस्यानन्तरोक्तेन न्यायेनाभावात् ।
तस्य नास्ति तस्य प्रतिषेधस्य विषयो, यतः इच्छया गान्धर्वो हठाद्राक्षसोऽन्यथा पैशाचः ।
न चान्यः प्रकारोऽस्ति, येन स विषयः प्रतिषेधस्य स्यात् । अस्ति त्वस्य विषयः—
यत्र हठाद्रहसि गमनं, या वा पितृभ्यां दीयते न चोपसंस्क्रियते । न चासौ गान्धर्वः,
कन्येच्छाया अभावान् । अत एव भर्तुरपि न कन्यागामित्वं, विषयान्तरस्य संभवात् ।
तस्मात्तत्तथोन्याः संस्कारनिषेधाद्वाद्यादिवदुपायत्वात्तद्वच्च विवाहशब्दोपपत्तेः
प्रकरणसामर्थ्याद्रीत्य एवोपगमार्थः ।

एषा च भेदः । अप्रार्थितोपनतो भूमिहिरण्यादिवद्ब्राह्मः । ऋत्विक्त्वेन विशेषेण
दैवः । गोमिथुनेनार्थः । याच्ययाऽयाच्यया वा ‘सहोभौ चरतां धर्ममिति’ वचन-
व्यवस्थया प्राजापत्यः । शेषाः सुबोधभेदाः ।

ब्राह्मादीनामिदमर्थं तद्वित्तः । ब्राह्मादिसम्बद्धिता च स्तुत्याऽऽरोप्यते । एवं सर्वेषु ।
पैशाचः, ‘पिशाचानामर्थं युक्त’ इति निन्दा ॥ ३४ ॥

अद्विरेव द्विजाद्याणां कन्यादानं विशिष्यते ॥

इतरेषां तु वर्णानामितरेतरकाम्यया ॥ ३५ ॥

द्विजाद्याणां ब्राह्मणानां कन्यादानं कन्या दत्तामद्विरेव दानं शस्यते ।
ब्राह्मणाय यदा कन्या ददाति तदाऽद्विरेव दद्यात् ।

“कथं पुनरापो दानकरणम्” ।

न हि तामिर्विना दानमस्ति “अद्विर्वाच्यं नमःपूर्वं भिक्षा दानं ददाति वै । एवं
धर्मेऽपि” नियमात् ।

अथवा अद्विरेवेत्यवधारणेनार्थासुरप्राजापत्यानपवादति । तत्र हि न केवला आपः
करणं, गोमिथुनादिद्रव्यग्रहणमपि संविद्भवस्था च । तेनैतदुक्तं भवति । यथा
गोहिरण्यादि द्रव्यं दीयते, न किञ्चित्परिभाष्यते—‘इयं गोस्त्वयैव’ संवाहनीयेदृशानि
तृणान्यपि देयानि’, एवं कन्यापि देया, न दुहितृस्नेहेन जामाता परिभाषणं कारयि-
तव्यः । न च त माद्वनं ग्रहीतव्यमिति । क्षत्रियादीनां तु इतरेतरकाम्यया परस्परेच्छया
यदि कन्यावरयोः परस्परमभिलाषो भवति तदा दानं कर्तव्यं, नेतरथा ब्राह्मविवाहवत् ।

अन्ये तु व्याचक्षते । धर्मं वा गृहीत्वाऽद्विरेव वेत्येव इतरेतरकाम्यार्थः ।

अस्मिन्पक्षे ब्राह्मस्य सर्वविषयता आपिना भवति ॥ ३५ ॥

यो यस्यैषां विवाहानां मनुना कीर्तितो गुणः ॥

सर्वं शृणुत न विप्राः सम्यक् कीर्तयतो मम ॥ ३६ ॥

यदुक्तं “गुणदोषौ च यस्य याविति” तत्स्मारयति । बहवो वक्तव्यतया प्रतिज्ञाता-
स्तत्र वक्ष्यमाणैः श्लोकैर्यपर्य उच्यत इति विशेषज्ञानार्थं युक्तः पुनरुपन्यासः ।

एषां विवाहानामिति निर्धारणे षष्ठो । एवं विवाहानां यस्य विवाहस्य यो
गुणः कीर्तित आचार्येण मनुना सर्वं शृणुत तं गुणं विप्राः । शृणुर्महर्षीनामन्त्र-
यते । सम्यगवैपरीत्येनानाकुलं कीर्तयतः कथयतः ॥ ३६ ॥

दश पूर्वान्परान्वंश्यानात्मानं चैकविंशकम् ॥

ब्राह्मीपुत्रः सुकृतकुम्भोचयन्येनसः पितृन् ॥ ३७ ॥

पूर्वं वंश्या पितृपितामहादयः । अपरे पुत्रपौत्रादयः । तान् मोचयत्येनसो
नरकादियातनाभ्य उद्धरति । ब्राह्मेन विवाहेन ऊढा तस्यां यो जातः पुत्रः स सुकृत-
कृतपुण्यकृद्यदि भवति ।

पितृन्परलोकगतान् । पितृशब्दोऽयं प्रेतपर्यायः न हि पुत्रादिसन्ततेरन्यथा
पितृव्यपदेशसम्भवः ।

दशशब्दः प्रत्येकमभिसम्बध्यते पूर्वपरशब्दाभ्याम् । एकविंशकमिति
निर्देशात् ।

अर्थवादश्चायम् । तेनानागताननुत्पन्नान्कथं मोचयतीति न वाच्यम् । पूर्वेषां
त्वपत्यकृतेन शुभेन ब्राह्मादिना भक्त्येव पापान्मोच इति ब्राह्माधिकारे कथयिष्यते ।
अतो ‘दशापरानंनसो मोचयसी’त्येतदुक्तं भवति—‘दशपुरुषा धर्मिन्कुलेऽपापा जायन्त’
इत्यालम्बनम् ॥ ३७ ॥

दैवोदाजः सुतश्चैव सप्त सप्त परावरान् ॥

आर्षोदाजः सुतस्त्रींस्त्रीन् षट् षट् कायोदजः सुतः ॥ ३८ ॥

दैवेन विधिनोटा 'दैवोटा', तस्यां जातो दैवोटाजः । सुतः पुत्रः ।

'कः' प्रजापतिः स देवता यस्य विवाहस्य स 'कायः' । संस्कारकर्मणि महबलच्छणेऽसत्येव देवतासम्बन्धे प्रजापतेर्देवतात्वमध्यारेप्यते भक्त्या । यदपि तत्र प्राजापत्यो यागोऽस्ति स तु पूर्वविवाहसाधारणः न कायव्यपदेशे कारणम् । आसुरादिषु च न काचिद्विधिः स्यात् । न ह्यासुरेभ्यो विवाहेभ्यो यागोऽस्ति । कायोटाज इति हस्तत्वं "कायोः संज्ञाछन्दसोर्बहुलमिति" (पा० सू० ६।३।६३)

"ननु च यद्यन्यूनफलं तत्तत्पश्चान्निर्दिष्टम् । तत्रार्थस्य प्राजापत्यात्पश्चादभिधानं युक्तम्" ।

अस्यत्र कारणं येनाधिकफलस्य प्राजापत्यस्य पश्चान्निर्देशः । "पञ्चानां तु त्रयो धर्म्याः" इत्यत्र प्राजापत्यस्य महणमिष्यते, इतरथाऽऽर्षस्य स्यात् ॥ ३८ ।

ब्राह्मादिषु विवाहेषु चतुर्वैवानुपूर्वशः ॥

ब्रह्मवर्चसिनः पुत्रा जायन्ते शिष्टमम्मताः ॥ ३९ ॥

'प्रसवे च गुणगुणानि'त्युक्तं, तदिदम् ।

अनुपूर्वशः—अनुपूर्व्येणेत्यस्मिन्नर्थे स्मृतिकारैः प्रयुज्यते ।

श्रुताध्ययनविज्ञानसम्पत्तिनिमित्ते च पूजाख्याती 'ब्रह्मवर्चसम्', तद्वन्तो ब्रह्मवर्चसिनः । इमन्तोऽयम् ।

'शिष्टानां सम्मताः', अनुमता अगर्ह्या अद्विष्टाः, प्रिया इति यावत् अतश्चामत्यर्थत्वान्मतिबुद्धीत्यस्याविषयत्वेन, 'क्तेन च पूजाया'मित्यंतेन नास्ति समासप्रतिषेधः । सम्बन्धसामान्यविवक्षायां च षष्ठो ॥ ३८ ॥

रूपसत्त्वगुणोपेता धनवन्तो यशस्विनः ॥

पर्याप्तभोगा धर्मिष्ठा जीवन्ति च शतं समाः ॥ ४० ॥

रूपं मनोहराकृतिः । सत्त्वं नाम गुणो द्वादशे वक्ष्यते । ताभ्यामुपेता युक्ताः । आख्या धनवन्तः । श्रुतशौर्यादिगुणयुक्ततया ख्याताः यशस्विनः । पर्याप्तभोगाः स्रगनुलेपनगीतवाद्यादिभिः सुखसाधनैरविकलैर्नित्ययुक्ताः । सुखसाधनैः पूर्वोक्तैरवियोगो 'भोगः', स 'पर्याप्तो'ऽक्षतः समग्रो येषां ते 'पर्याप्तभोगाः' ।

धर्मानुष्ठानतत्परा धर्मिष्ठाः । धर्मशब्दः केषांचिद्गुणवचनः । अतो गुणवचनादित्याविशायिकः ।

शतं वर्षाणि जीवन्ति ॥ ४० ॥

इतरेषु तु शिष्टेषु नृशंसानृतवादिनः ॥

जायन्ते दुर्विवाहेषु ब्रह्मधर्मद्विषः सुताः ॥ ४१ ॥

ब्राह्मादिव्यतिरिक्तेषु गान्धर्वादिविवाहेषु नृशंसमनृतं च वदन्ति नृशंसानृतवादिनः । नृशंसं मातृभगिन्यादावश्लीलाक्रोशवचनम् । अनृतं प्रसिद्धम् । नृशंसं चानृतं च नृशंसानृते । ते वदितुं शीघ्रमेवामिति शब्दव्युत्पत्तिः । ब्रह्मधर्मो वेदधर्मो वेदार्थस्तं द्विषन्ति निन्दति वा न ग्रहणे वा ।

अत एव दुर्विवाहेष्विति निन्दा ॥ ४१ ॥

अनिन्दितैः स्त्रीविवाहैरनिन्द्या भवति प्रजा ॥

निन्दितैर्निन्दिता नृणां तस्मान्निन्द्यान्विवर्जयेत् ॥ ४२ ॥

समासतो विवाहानां फलप्रदर्शनमेतत् ।

यं यस्य विवाहा विहितास्ते निन्दितास्तैरुद्धानां या प्रजा पुत्रादिलक्षणा साऽनिन्द्या भवति प्रशस्येत्यर्थः । निन्दितैः प्रतिषिद्धैः निन्दिता गर्हिता ।

तस्माद्दुःखभागिनी प्रजा मा भूदिति निन्द्यान्विवर्जयेत् ॥ ४२ ॥

पाणिग्रहणसंस्कारः सवर्णासूपदिश्यते ॥

असवर्णास्वयं ज्ञेयो विधिरुद्धाहकर्मणि ॥ ४३ ॥

पाणिग्रहणं नाम गृह्यकारोक्तः संस्कारः सवर्णासु समानजातीयासूयमानासूपदिश्यते शास्त्रेण विधीयते, कर्तव्यतया प्रतिपाद्यते ।

असवर्णासु यदुद्धाहकर्म तत्रायं वक्ष्यमाणो विधिर्ज्ञेयः ॥ ४३ ॥

शरः क्षत्रियया ब्राह्मः प्रतोदो वैश्यकन्यया ॥

वसनस्य दशा ब्राह्म शूद्रयोत्कृष्टवेदने ॥ ४४ ॥

ब्राह्मणेनोद्दमानया क्षत्रियया शरो ब्राह्मणपाणिपरिगृहीतो ब्राह्मः । पाणिग्रहणस्थाने शरस्य विधानात् । प्रतोदो बलीवर्धनामायसः क्रियते, येन वाद्दमानाः पीड्यन्ते हस्तिनामिवाङ्कुशः । वसनस्य वसनस्य दशा ब्राह्म शूद्रया । उत्कृष्टजातीयैर्ब्राह्मणादिवर्णैर्वेदने विवाहे ॥ ४४ ॥

ऋतुकालाभिगामी स्यात्स्वदारनिरतः सदा ॥

पर्ववर्जं ब्रजेर्चनं तद्गृतो रतिकाम्यया ॥ ४५ ॥

ऋको विवाहः । तस्मिन्निर्जृते समुपयाते दारत्वे तदहरेवेच्छयोपगमे प्राप्ते तन्निवृत्त्यर्थमिदमारभ्यते ।

न विवाहसमनन्तरं तदहरेव गच्छेत्, किं तर्हि ऋतुकालं प्रतीचेत । गृह्यकारैस्तु “अत ऊर्ध्वमक्षरलवणाशिनौ ब्रह्मचारिणावधःशायिनौ स्याताम्—त्रिरात्रं द्वादशरात्रं संवत्सरं वा” इति (आश्व० गृ० १ । ८ । १० । ११) पठितम् । तत्र सत्यपि संवत्सरस्यान्तराऽऽपतिते ऋतौ गमनं नास्ति । एवमस्मात्कालादूर्ध्वमसत्यृतौ गमनं नास्ति । एवमेते स्मृती अविरोधिन्यौ भवतः । त्रिरात्रादीनां तु विकल्पः अत्यन्तरागपीडितयोगमनं, धैर्यवतोस्तु ब्रह्मचर्यम् ।

ऋतुर्नाम स्त्रीणां शोणितदर्शनापलक्षितः शरीरावस्थाविशेषो गर्भग्रहणसमर्थः काल उच्यते । उपलक्षणत्वाच्च दर्शनस्य निर्वृत्तेऽस्मिन्वक्ष्यमाणकालानुवर्तौ भवत्येव । तस्य कालः ‘ऋतुकालः’ । साहचर्याद्वा काल एव ऋतुः । तथा च समानाधिकरणसमासः । ऋतुकालेऽभिगन्तुं प्रथमस्येत्यृतुकालाभिगामी । ‘प्रते’ इति णिनिः (पा० सू० ३ । २ । २०) यथा स्थण्डिलशायी अश्राद्धभोजीति स्यात् भवेदित्यर्थः । यद्यप्यस्तिपरा विधिविभक्तिस्तथाप्युपगमव्यापारं विदधाति, अभिगामी स्यादभिगच्छदित्यर्थः । न ह्यनुपगच्छन्नभिगामी भवति ।

कीदृशं पुनरेतद् तम् । किमृतावभिगन्तव्यमेव, अथर्तावेव गन्तव्यमिति । एतदुक्तं भवति किमयं नियम उत परिसंख्येति ।

“ननु च प्रथमिति शास्त्रतो नियम उच्यते । तत्रैव चार्थ णिनिः । अतः परिसंख्या कथमाशंक्यते” ?

उच्यते । परिसंख्यायामपि शास्त्रायत्वं नियमरूपता च विधेत इति दर्शयिष्यामः ।

“कस्तर्ह्यनयोर्विशेषः” ?

विधिविशेषो नियमः । “अथ विधिः कः” । यः शब्दः कर्तव्यताबोधकः “अग्निहोत्रं जुहुयात्स्वर्गकामः” इति । न ह्यग्निहोत्रस्यैतद्वचनमन्तरेणान्यतः कृतश्चित्कर्तव्यतावगमः । ‘नियमः’ पुनर्यत्रादृष्टसिद्धार्थस्य वचनमन्तरेण पाक्षिकी प्राप्तिः । यथा “समे यजेतेति” दर्शगौर्यमासादियागविधानादेशमात्रमाक्षिप्तम्, न हि कश्चिद्देशमनाश्रित्य यागप्रयोगः संभवति । द्विविधश्च देशः, समो विषमश्च । तत्र यदा तावत्समे यजेत तदैतद्वचनमनुवाद एव । यदा त्विच्छाया निरङ्कुशत्वाद्विषमे यियन्निति तदैतद्वचनं समदेशं विदधदर्थवत् । विहिते समे विषमस्यानाश्रयणमविधानात् । एतत्सामर्थ्यात्तद्विधुक्तिः । विधिनिरन्वने ह्यनुष्ठानं किमित्यविहितं क्रियेत । तत्करणे हि न यथाचेदित्यानुष्ठानसिद्धिः ।

इदं चात्र स्मार्तमुदाहरणम् । प्राङ्मुखोऽन्नानि भुञ्जीत । भुञ्जानस्य यदृच्छया यां काचिद्दिशमाश्रित्य भोजनं प्राप्तम् । तत्र कदाचित्प्राची कदाचिदितरा या काचि-

त्प्राप्ता । तत्र यदा प्राची न तदेतरा, यदेतरा न तदा प्राचीति । तत्राप्राप्तिपक्षे विध्यर्थं वचनं प्राङ्मुखोऽन्नानि भुञ्जातेति । तत्रातिक्रमाच्छास्त्रार्थं जहाति ।

एवमिह यदृच्छयोपगमनमृतावुपगमनं, पक्षे विधीयमानमुपगमनमननुष्ठायमानं, शास्त्रातिक्रमकारितां जनयेत् । यथाऽन्ये शास्त्रविहितार्था अतिक्रम्यमाणाः प्रायश्चित्तहेतवो भवन्ति तथाऽनुगमनम् ।

अथर्तावनृतौ च गमने रागतः प्राप्ते वचनमृतावुपेयादिति, तदैव वचनं मृग्यतं ‘ऋतावेवोपेयादनृतौ न गच्छेत्’ । यथा ‘पञ्च पञ्चनखा भक्ष्या’ इति ह्युत्प्रतिघातनार्थेन शशकादिष्वपि पञ्चनखेषु भक्ष्यता प्रसक्ता तद्व्यतिरिक्तेष्वपि धानरादिषु । न च तत्र पर्यायेणैव प्रवृत्तिः । युगपत्तत्र चान्यत्र च प्रसक्तौ ‘पञ्च पञ्चनखा भक्ष्या’ इति वचनमितरपरिसंख्यानार्थं संपद्यते । एवमिह परिसंख्येति ।

“ननु च परिसंख्यां दोषत्रयवतीमाचक्षते । त्रयो हि तत्र दोषाः प्रादुःष्यः, स्वार्थत्यागः परार्थकल्पना प्राप्तबाधश्च । पञ्च पञ्चनखा भक्ष्या इति यदाऽन्यतः पञ्चनखविषयं भक्षणं प्रतीयते तद तस्यक्तं भवति, तद्व्यतिरिक्तनिषेधपरत्वाद्वाक्यस्य । अश्रुतश्च निषेधः, अतः परार्थकल्पना अर्थित्वाच्च सर्वविषयं भक्षणं यत्प्राप्तं तस्य बाधः । एवमे न परिसंख्यायां त्रयो दोषाः” ।

नैतत्सारम् । सत्यर्थित्वे श्रुतार्थासंभवे वाक्यस्यानर्थक्यं मा भूदित्येतत्परता न विरुद्धा ।

विधिरत्यन्तमप्राप्तौ नियमः पाक्षिके सति ।

तत्र चान्यत्र च प्राप्तौ परिसंख्या नखिष्विव ।

किं पुनरत्र युक्तम् ।

‘तत्र चान्यत्र च प्राप्तौ’ परिसंख्यालक्षणस्य विद्यमानत्वात्परिसंख्येति । ऋतावपि गमनं प्राप्तमनृतावपि न तु यदर्थं तदहनृताविति । यथा सत्यर्थित्वे यन् भोजनं तत्र नियमोऽ‘ब्राह्म’ न पुनराहारत्यागन अन्नब्रह्मेव भुञ्जान आस्ते । एवमिह सति संदे यद्गमनं तत्र नियमोऽनृतौ न गच्छदित्यवगच्छति । अर्थित्वाच्च गमने प्रसक्ते कालविधानपरतैव युक्ता वाक्यस्थ । अन्यथाऽनारब्धोऽर्थ उपदिष्टः स्यात् । किंचापत्योत्पत्तिविधेः कृतविवाहस्यानुष्ठेयत्वादतौ च तत्संभवात्प्राप्तमेव गमनम् । उत्पन्नपुत्रस्य च न द्वितीयपुत्रोत्पादनं वैधम् । अपत्यमुत्पादयेदित्येकत्वविवक्षायां विध्यर्थनिवृत्तेः । न च गमनमेवादृष्टार्थतया शक्यं विधातुम् । संस्कारविधित्वाधिकारश्रवणात्कल्पनायाश्चाशक्यत्वात्, अपत्योत्पत्तिविध्याच्चेपादतौ गमनस्य । यथात्रार्तावुपेया-

दिति तदनुवृत्तिप्रतिषेधार्थम् । तत्रानुवादः, परं परिसंख्या । तत्र ह्यर्थान्तरलक्षणाऽप्यर्थ-
वत्ता भवति ।

एवं च कृत्वा गौतमीयानां विप्रतिपत्तिः । एवं तत्रोक्तम् । 'ऋतावुपेयस्सर्वत्र
वा प्रतिषिद्धवर्जम्' (अ० ५ सू० १-२) इति । 'सर्वत्र वेत्येष विकल्पः कामचा-
रानुज्ञानार्थः । न पुनः सर्वदत्तविनृतौ च नियमोपपत्तिः । यदि च पूर्ववर्तावुपेया-
दिति नियमः, 'सर्वत्र वेत्यत्रापि स एवोपेयादित्यनुप्रयुज्यमानशब्दो नियमार्थः प्राप्नोति
एकप्रक्रमत्वान्, नहि स एव शब्दः पुनरनुचचार्यमाणो भिन्नार्थो भवितुं युक्तः । न चर्ते-
रन्यत्र नियमार्थतापपद्यते इत्युक्तम् । तस्मादतौ गमनवचनमनृतौ प्रतिषेधार्थम् तत्रा-
नुत्पन्नपुत्रस्य विध्यन्तरान्नियम एव । उत्पन्नपुत्रस्तु यथाकामी ।

अनृतौ प्रतिषिद्धे गमनं भार्येच्छया पुनः प्रातेप्रसूयते पर्ववर्जं ब्रजेच्चैनां
तद्वत् इति । तदिति भार्यायाः प्रत्यवमर्शः । तच्चित्तमदृशं व्रतमस्येति तद्वत्तः ।

रतिकाभ्यया विनाऽप्यपत्यार्थेनोत्पन्नपुत्रं ऋतावनुत्पन्नपुत्रां वाऽनृतौ सुरतसम्भोगे-
च्छया तद्वत्त एनां ब्रजेन्नास्मेच्छयेत्यर्थः ।

अथवा तच्छब्दा रतिकाभ्ययेत्यत्र प्यपेक्ष्यते, स्मृतिशास्त्रत्वादस्य । तद्वत्तिकाभ्यया पर्व-
वर्जमन्यत्रापि ब्रजेत् । तत्रैवाकारश्लेषो द्रष्टव्यः, 'अरतिकाभ्यया', आत्मन इति शेषः । यथा
तु व्याख्यातं तथा न किञ्चिदत्राप्रश्लेषेणापि वा तच्छब्दस्य समासोपसर्जनस्यासम्बन्धेन
पर्वणि वक्ष्यति । 'अमावास्यामष्टमी च पौर्णमासी चतुर्दशीमिति' ।

स्वदारनिरतः । स्वदारेषु निरतः स्यात्तत्प्रातिभावनपरः । अथवा स्वदारंस्वेव
रमणे न परदारान्तरमयेदिति परदारप्रतिषेधः ।

सदा । यावज्जीवमेतद्वत् परिपालनीयम् ।

अतः स्थितमेतत् । त्रीणि वाक्यान्यत्र—ऋतुकांक्षाभिगामी स्यादित्येतदेकम्, अनु-
त्पन्नपुत्रस्य नियमानुवावरूपम् । द्वितीयम् भार्याप्रयुक्तस्य पर्ववर्जमृतावनृतौ च, न सुरते-
च्छया । स्वदारनिरत इति तृतीयम् । एषा च पदयोजना—ऋतुकालाभिगामी स्याद-
पत्यार्थम्, रतिकाभ्यया तु तद्वत्त एनां ब्रजेत्, स्वदारनिरतरश्च स्यात् ॥ ४५ ॥

ऋतुः स्वाभाविकः स्त्राणां रात्रयः षोडश स्मृताः ॥

चतुर्भिरितरैः सार्धमष्टोभिः सद्भिर्गर्हितैः ॥ ४६ ॥

ऋतुलक्षणार्थं श्लोकाऽयम् । वैशकादिशास्त्रावगम्याऽयमर्थो न विधिमूल एव ।
एवं 'युग्मासु पुत्राः' इत्येतावपि श्लोकौ ।

षोडशरात्रयस्ताः स्त्राणां मासि मासि स्वाभाविकः ऋतुः । प्रमाणांतरमूल-
त्वाच्चाश्रुतमपि मासि मासीति गम्यते । स्वभावे भवः स्वाभाविकः स्वस्थप्रकृतीनां

यो भवति । व्याध्यादिना कस्याश्चित्प्राप्तकालोऽपि निवर्तते, घृततिन्नाद्यौषधीप्रयोगेण
रतिवशेन चाकालोऽपि संवर्तते । अतः स्वाभाविकः ऋतुस्ता रात्रय उच्यन्ते ।

चतुर्भिरितरैः । चत्वार्यहानि यानि सद्भिर्विगर्हितानि, प्रतिषिद्धस्त्रीस्पर्शसंभाष-
णादीनि, तानि च प्रथमशोणितप्रदर्शनात्प्रभृति । अद्वयप्रहणं च सर्वाङ्गारात्रांपलक्षणा-
र्थम् । तैः सह ॥ ४६ ॥

तासामाद्याश्चतस्रस्तु निन्दितैकादशी च या ॥

त्रयोदशी च शेषास्तु प्रशस्ता दशरात्रयः ॥ ४७ ॥

तासां रात्रीणां या आद्याः प्रथमशोणितदर्शनाच्चतस्रस्ता निन्दिताः, न तत्र
गमनमस्ति । तिसृषु तावत्स्पर्शोऽपि नास्त्यशुचित्वान् । चतुर्थ्यां तु स्नाताया वशिष्ठ-
वचनात्सत्यपि शुचित्वे रतिसम्भोगो नास्ति, चतसृणां गर्हितत्ववचनात् ।

या चैकादशी या च त्रयोदशी साऽपि निन्दिता, एवं प्रतिषिद्धगमना । ऋतु-
दर्शनात्प्रभृत्येकादशीत्रयोदशौ गृह्येते, न चन्द्रतिथी ।

तासामिति निर्धारणविषयत्वेन रात्रीणां सम्बन्धात्समानजातीयश्च निर्धार्यतया
प्रतीयते, 'कृष्णा गवां सम्पन्नक्षीरेति' ।

पङ्कात्रगमनप्रतिषेधोऽयमदृष्टार्थः ।

शेषाः प्रशस्ता दशरात्रयः । षणां प्रतिषेधादशसु प्राशस्त्यं सिद्धमं-
वानूयते ॥ ४७ ॥

युग्मासु पुत्रा जायन्ते स्त्रियोऽयुग्मामु रात्रिषु ॥

तस्माद्युग्मामु पुत्रार्थी संविशेदार्तवे स्त्रियम् ॥ ४८ ॥

तासु दशसु या युग्मा रात्रयः षष्ठ्यष्टमी दशमी द्वादशी चतुर्दशी षोडशी तासूप-
गच्छतः पुत्रा जायन्ते ।

अयुग्मासु स्त्रियो दुहितरः ।

तस्मात्पुत्रोत्पत्तिसिद्धार्थं युग्मासु संविशेद्भजेत मैथुनधर्मेण स्त्रियमार्तवे ।

अनुवादोऽयम् । अयमपि नियम एव—अनुत्पन्नपुत्रस्यायुग्मास्वगमनम् ॥ ४८ ॥

पुमान्पुंसोऽधिके शुक्रे स्त्री भवत्यधिके स्त्रियाः ॥

समेऽपुमान्पुंस्रियो वा स्त्रीणोऽल्पे च विपर्ययः ॥ ४९ ॥

शुक्रं वीर्यं पुरुषस्य रेतः, स्त्रियाः शोणितम् । उक्तं भगवता वसिष्ठेन
(अ० १५ सू० १) "शुक्रशोणितसम्भवः पुरुष" इति ।

स्त्रीबीजादधिके पुंस्त्रीजेऽयुग्मास्वपि पुत्रो जायते, युग्मास्वपि स्त्रीबीजस्याधिक्ये कन्यैव ।

अयमास्वपि रात्रिषु पुत्रार्थिनो गमनानुष्ठानार्थमेतत् । यदा परिपुष्टमात्मानं वृष्याहारयोगेन समधिकवीर्यं मन्येत स्त्रियाश्च कथंचिदपचयं तदा पुत्रार्थी गच्छेदित्युपदिष्टं भवति ।

आधिक्यं चात्र न परिभाष्यतः, किं तर्हि सारतः ।

समेऽपुमान् मिश्रीकृते पुंस्त्रियौ । अपुमान् नपुंसकमिति केचित् । अन्ये साम्य इति पठन्ति । उभयाः साम्येऽपुमानेव ।

पुंस्त्रियौ वा । गर्भाधान्यां यदा वायुद्रव्यरूपत्वात्संस्पृष्टे शुक्रशोणिते समं विभजेत एकत्र भागमन्यत्र तावदेव तदा यमौ जायेते । तत्र समं विभागोऽपि स्त्रीबीजाधिक्ये स्त्र्या, पुंबीजाधिक्ये पुमान् ।

स्त्रीणे बीजे सारतः विपर्ययोऽग्रहणं गर्भस्य, नपुंसकोत्पत्तिर्वा ॥ ४६ ॥

निन्द्यास्वष्टासु चान्यासु स्त्रियो रात्रिषु वर्जयन् ॥

ब्रह्मचार्येव भवति यत्र तत्राश्रमे वसन् ॥ ५० ॥

निन्द्यासु षट्स्वन्यासु चानिन्दास्वष्टासु रात्रिषु स्त्रियो वर्जयन्परिहरन्हे रात्रौ अवशिष्टे यदि गच्छति, पूर्ववर्जं, तदा ब्रह्मचार्येव भवति ब्रह्मचर्यफलं प्राप्नोति । यत्र तत्राश्रमे वसन् ।

अर्थवादोऽयम् । न तु वानप्रस्थाद्याश्रमेषु राज्यभ्यनुज्ञा जितेन्द्रियत्वविधानात्सर्वाश्रमेषु गार्हस्थ्यकन्येषु बीप्सायाश्चार्थवादतयाऽप्युपपत्तेः ।

एताश्च रात्रयो वर्ज्या न क्रमेणैव, किं तर्हि यथेच्छया पूर्ववर्जं गमनं यथा न भवति तथा रात्रिद्वयमभ्यनुज्ञायते ।

‘किं पुनर्ब्रह्मचर्यस्य फलम् ।’

विशेषाश्रवणात्स्वर्गः । क्वचित्तु श्रूयते—‘न ब्रह्मचारी प्रत्यवैतीति’, स्वल्पैरतिक्रमैर्न दुष्यतीति ॥ ५० ॥

न कन्यायाः पिता विद्वान्गृहीयाच्छुल्कमण्वपि ॥

गृह्णच्छुल्कं हि लोभेन स्यान्नरोऽपत्यविक्रयी ॥ ५१ ॥

आसुरे शुल्कप्रतिषेधोऽयं उत्तरत्र च कन्यार्थसंग्रहोपादानात् ।

विद्वान् ग्रहणदोषज्ञः । कन्यापिता स्वल्पमप्यर्थं धनं न गृह्णीयात् । गृह्णानोऽपत्यविक्रयदोषेण युज्यते ।

कः पुनरेवः शुल्को नाम ।

आभाषणपूर्वं वराङ्गहीतम् । यत्र तूचनीचपणापणो भवति, कन्यागुणापेक्षमूल्य-

व्यवस्था, स क्रय एव । इह तु महागुणया अपि कन्यायाः स्वल्पं वनम् । अनाभाषणपूर्वं वा ग्रहणम् । न विक्रयस्यैव धर्म इत्यतो विक्रयाभ्यारोपेण निन्द्यते ॥ ५१ ॥

स्त्रीधनानि तु ये मोहादुपजीवन्ति बान्धवाः ॥

नारीयानानि वस्त्रं वा ते पापा यान्त्यधोगतिम् ॥ ५२ ॥

पूर्वस्यैव शेषः । स्त्रीनिमित्तानि धनानि, कन्यादाने वरादानि गृह्यन्ते । ये बान्धवाः पित्राद्यः मोहादुपजीवन्ति । यथोक्तं ‘ज्ञातिभ्यो द्रविणं दत्वेति’ । सुवर्णरजतादि ‘धनम्’ ।

नारीयानानि । यानमश्ववादि । वस्त्रं वा । एतावन्मात्रमपि न जातूपजीवनीयं वासो यानादि, किं पुनर्बहु ।

उपजीवतां फलमाचष्टे । ते पापाः शास्त्रप्रतिषिद्धसमाचरणादधोगतिं नरकं यान्ति ।

अथवा स्त्रीधनानीति नवमे दर्शयिष्यति । तानि ये मोहादुपजीवन्ति बान्धवाः, पिता तत्पचाश्च, भर्ता भर्तृपचाश्च । एवं यानादि । एवं वस्त्रम् । स्त्रीणां बुद्धौ संनिधानाच्छब्दः संनिधिः कल्प्यते यथा “राजपुरुषः कस्य । राज्ञः” इति ॥ ५२ ॥

आर्षे गोमिथुनं शुल्कं केचिदाहुर्मृषैव तत् ॥

अल्पोऽप्येवं महान्वाऽपि तावानेव स विक्रयः ॥ ५३ ॥

स्त्रीगवी च पुंगवश्च गोमिथुनम् । केचिदाहुरेतदादेयमिति । मनोस्तु मतम्—मृषैव तत् मिथ्या । नादेयमित्यर्थः । अल्पोऽप्येवम् । अल्पसाधनोऽल्पः । एवं महान् भवति । तावानेव विक्रयः ॥ ५३ ॥

यासां नाददते शुल्कं ज्ञातयो न स विक्रयः ॥

अर्हणं तत्कुमारोणामानृशंस्यं च केवलम् ॥ ५४ ॥

“किं वराङ्गनाधिगमो विक्रयो भवति” ।

नेति ब्रूमः । ज्ञातयः कन्यायामधिकृताः स्वार्थमाददते गृह्णन्ति तदा स विक्रयः । अर्हणं कन्यार्थं धनग्रहणं कन्यानां तदर्हणं पूजनं भवति । बहुभोजः कन्यानामात्मनि भवति, ‘ईदृशो वयं यद्धनं दत्वा विवाह्यामहे’ । अन्यत्रापि पूज्या भवन्ति ‘सुभगा एता’ इति । आभरणवादि वा तेन धनेन कर्तव्यमतोऽभ्यर्हिताः शोभावत्यो भवन्ति । आनृशंस्यमपापत्वं केवलं न स्वल्पोऽप्यधर्मगन्धोऽस्ति ।

अतोऽनेनार्थवादेन कन्यार्थं धनग्रहणं विधीयते ॥ ५४ ॥

पितृभिर्भ्रातृभिश्चैताः पतिभिर्देवरैस्तथा ॥

पूज्या भूषयितव्याश्च बहुकल्याणमीप्सुभिः ॥ ५५ ॥

न केवलं वरादाया हातव्यं कन्याबन्धुभिरपि तु तैरपि दातव्यम् ।

पितृभिः साहचर्यात्पितृशब्दः पितामहपितृव्यादिषु वर्तते, ततो बहुवचनम् । व्य-
क्त्यपेक्षं वा बहुवचनम् । एवं **पतिभिः** श्वशुरादिभिर्व्यक्त्यपेक्षं वा । **देवराः** पत्यु-
भ्रातरः । **पूज्याः** । पुत्रजन्माद्युत्सवेषु निमन्त्रणपूर्वकमानाश्रयबहुमानमादरेण भोजना-
दिना पूज्याः ।

भूषयितव्याः । वस्त्राद्यलंकारेणाङ्गशोभनादिभिर्मण्डयितव्याः ।

अत्र फलं बहुकल्याणमीप्सुभिः । कल्याणं कमनीयं पुत्रधनादिसंपदरोगता-
ऽपरिभव इत्यादि बहुशब्दात्सर्वमीप्सुभिराप्तुमिच्छुभिः प्राप्तुकामैः ।

फलाद्यो विधिरयम् ॥ ५५ ॥

यत्र नार्यस्तु पूज्यन्ते रमन्ते तत्र देवताः ॥

यत्रैतास्तु न पूज्यन्ते सर्वास्तत्राफलाः क्रियाः ॥ ५६ ॥

देवता रमन्ते तुष्यन्ति प्रसीदन्ति । प्रसन्नाश्च स्वामिन एवाभिप्रेतेन फलेन
योजयन्ति ।

यत्र तु न पूज्यन्ते तत्र सर्वाः क्रियाः यागहोमदानाद्या देवताराधनबुद्ध्या
चापहारादयो याः क्रियन्तेऽफलास्ता इत्यर्थवाहः ॥ ५६ ॥

वैवाहिकेऽग्नौ कुर्वीत गृह्यं कर्म यथाविधि ॥

पञ्चयज्ञविधानं च पक्तिं चान्वाहिकीं गृही ॥ ५७ ॥

अतिक्रान्तं विवाहप्रकरणम् ।

कृतो विवाहो यस्मिन्नग्नौ तत्र कुर्वीत गृह्यं कर्म, अग्निसाम्यमष्टकापार्वण-
श्राद्धहोमादि गृह्यस्मृतिकारैरुक्तम् ।

पञ्चयज्ञा वक्ष्यमाणास्तेषां विधानमनुष्ठानम्, तस्मिन्नेवाग्नौ ।

“यद्यप्यविशेषेण पञ्चयज्ञविधानमित्युक्तं तथापि वैश्वदेवहोमोऽग्निसाम्यः, उक्त-
पेषादौ तु न किञ्चिदभिना कार्यम् । कथं तर्हि निर्देशोऽग्नौ पञ्चयज्ञावेधानं कार्यमिति ।”

केचिदाहुरेकाऽपि सप्तमी विषयभेदाद्विद्यते । तस्मात्पञ्चयज्ञैकदेशे पञ्चयज्ञशब्दः प्रयुक्तः ।

अथवा **पञ्चयज्ञविधानमित्यत्राग्नौ** न संभवति । वैश्वदेवहोमस्य पूर्वैलौ-
वाग्रधिकरणस्य सिद्धत्वात् । एवं सन्बन्धः क्रियते—‘गृही तु पञ्चयज्ञविधानं कुर्यात्’ ।

अग्नौ तु वैवाहिके गृह्यकर्मपक्तिं चान्वाहिकीमग्नौ वित्यपेक्ष्यते ।

गृहशब्दो दारवचनः । **गृही तु** स कृतदारपरिग्रहो भार्याद्वितीय इदमिदं
कुर्यादिति ।

विवाहे चाग्निः कैश्चिद्गृह्यकारैररणिनिर्मन्थनादावातव्य इत्युक्तम् । अपरैर्यतः कृत-
श्चिद्दीप्यमानमानीय हातव्यमिति ।

अनेन तस्मिन्गृह्यमिति वचनेन धारणमभेदार्थादुक्तं भवति ।

अत्र केचिदाहुः । “शूद्रस्यापि वैवाहिकमग्निधारणमस्ति, तस्यापि पाकयज्ञाधि-
कारात् । न चात्र जातिविशेष उपात्तः, केवलं ‘गृहीति’ श्रुतम् । शूद्रोऽपि गृही,
तस्यापि हापरिग्रहस्योक्तत्वात् । एतदेवान्यत्र पठितं ‘कर्म स्मार्तं विवाहमग्नौ कुर्यात्
प्रत्यहं गृही’ इति” (याज्ञ० १. ६७) ।

अत्रोच्यते । ‘गृह्यं कर्म वैवाहिकेऽग्नौ वित्ति’ श्रुतम् । न च ‘गृह्य’ नाम किञ्चि-
त्कर्मास्ति । तत्र गृह्यस्मृतिकारोक्तं ‘गृह्यमिति’ लक्षणया मन्तव्यम् । गृह्यकारैश्च त्रैव-
र्णिकानामेव कर्मास्मार्तं, न शूद्रस्य । “उक्तानि वैतानिकानि गृह्याणि वक्ष्याम” इति ।
उक्तानुकीर्तनस्य एतदेव प्रयोजनं ‘येषामेव वैतानिकेष्वधिकारस्तेषामेव गृह्येष्विति’, न
पुनर्यथाऽन्यैर्व्याख्यातं तद्धर्मप्राप्त्यर्थम् । तादृश्यं हि विवक्षितं ‘तस्याग्निहोत्रेण प्रादुष्क-
रणहोमकालौ व्याख्याताविति’ नावश्यत् । न च गृहे भवं गृह्यमिति युक्तम् । शाला-
वचनो गृहशब्दो दारवचनो वा । न तावत्कस्यचित्कर्मणः शालाऽधिकरणत्वेन विशो-
षतः समास्नाता यद्गृह्यमित्यनूय गृह्यो विधोयेत । यदपि गृह्यसंस्कारकं वास्तुपरी-
क्षादि तदपि त्रैवर्णिकानामेव न शूद्रस्य । अथ दारवचनस्तत्रापि गृहीत्यनेनैव गत-
त्वान्न किञ्चित् ।

यदपि स्मृत्यन्तरं (या० १. ६७) ‘कर्म स्मार्तं विवाहमग्नौ कुर्यात् प्रत्यहं गृही
दायकाङ्गाहृतो वाऽपि श्रीतं वैतानिकाग्निषु’ इति, अत्रापि किञ्चित्स्मार्तमिति विशेषानु-
पादानादन्यसापेक्षतैव । न हि सर्वमग्नौ स्मार्तं कर्म संभवति । न च होमविषयत्वे
प्रमाणमस्ति । न ह्यवश्यमग्न्यधिकरण एव होमः ।

तस्माद्गृह्यकारोक्तं **गृह्यमिति** वक्तव्यम् । एते हि स्मृती गृह्यकारविहितं कर्मानु-
वदतः । तथा च कुतः शूद्रस्याग्निपरिग्रहः ।

किं च “श्रीतं वैतानिकाग्निषु” इति अपरं तत्रास्मायते, तत्र अवश्यमयं त्रैवर्णिक-
विषय एषितव्यः । स एव पूर्वत्र चातुर्वर्ण्यपर उत्तरत्र त्रैवर्णिकपर इत्येकस्य शब्दस्य
तात्पर्यभेदोऽभ्युपगमः स्यात् । न चाभेदे संभवति भेदो न्यायः ।

अन्वहं भवाऽऽन्वाहिकी । प्रतिदिवसं यः पाको भुक्ष्यर्थः स तस्मिन्नेवाग्नौ
कर्तव्यः ॥ ५७ ॥

पञ्चसूना गृहस्थस्य चुल्लो पेषण्युपस्करः ॥

कण्डनी चोदकुम्भश्च वध्यते यास्तु वाहयन् ॥ ५८ ॥

पञ्चयज्ञविधेरधिकारनिर्देशोऽयम् ।

सूना इव सूनाः । मांसविक्रयार्थपशुवधस्थानमापणादयो वा मांसस्यात्पादकतया-
ऽनुष्ठायमानाः, पापहेतवः । एवं चुल्यादयोऽपि पापहेतुत्वाद्ध्यारोपेण सूनासमाः ।

न हि तेषां शास्त्रप्रतिषेधः साक्षात् । नापि सामान्यः कश्चित्प्रतिषेधोऽस्ति । न हि
तापघाताय कस्यचिन्न स्पृहा स्यात् । न काचित्त्साध्यक्रिया दृश्यते या वचनान्तरेण
निषिद्धा । न चास्मादेव वचनात्प्रतिषेधानुमानम्, उत्तरेणैकवाक्यतावगमात् । प्रति-
षेधपरत्वे वाक्यभेदः स्यात् । किं चैतत्पदार्थसाध्यामर्थक्रिया पदार्थान्तरेण साधयेत्तस्याः
प्राप्तिः पञ्चयज्ञानां । न च लक्षणाभ्युक्तानि । येन तत्समानकार्यस्यान्यस्यापि
प्रतिषेध उच्येत । यो वा परकीयमन्नमद्यान् नयादावुदकार्यं कुर्यात् तस्यैते यज्ञाः स्युः ।
यदि च चुल्लयादीनां निषेधोऽभिप्रेतः स्यात्तदा प्रतिषेधार्थयमेव पदमधियोत, किमनु-
मानेन । स्वशब्दाद्धि बलीयसी प्रतिपत्तिः । प्रायश्चित्तार्थत्वे त्वेकादशेऽभिधाने युक्तम् ।
निषेधैरेवानुष्ठानमेव स्यात् । अपरिहार्यत्वाच्च चुल्लयादीनामशक्यो निषेधः । असति
च निषेधं कुतः प्रायश्चित्तम् ।

तस्मान्न दोषविघातार्थं पञ्चमहायज्ञाः । किं तर्हि नित्यसम्बन्धेषु चुल्लयादिध्वारोपि-
तासदोषनिष्कृत्यर्थतया नित्यार्थतया नित्यत्वं यज्ञानामाह ।

वध्यते । आदिवर्णं वेत्येतदन्तोष्ठम् पठ्यते । हन्यते दुष्कृतेन, शरीरधनादिना
नाशयते । सम्बध्यते वा पापेन—परतन्त्रीकरणं वा वप्रातेरर्थः ।

वाहयन् । स्वकार्ये व्यापारणं 'वाहनम्' । यस्य चुल्लयादेर्यदौचित्यप्राप्तं स्वसाध्यं
कार्यं तत्ताभिः कुर्वन्वाहयमित्युच्यते ।

चुल्लो पाकस्थानं भ्राष्ट्रादि । पेषणी दण्डुपत्रो वा । उपस्करो गृहोपयोगि
भाण्डं कुण्डकटाहादि । कण्डनी यया ब्रीह्यादि कण्डयते । कुम्भो जलाधारः ॥ ५८ ॥

तासां क्रमेण सर्वासां निष्कृत्यर्थं महर्षिभिः ॥

पञ्च कृत्वा महायज्ञाः प्रत्यहं गृहमेधिनाम् ॥ ५९ ॥

तासां चुल्लयादीनां सूतानां निष्कृत्यर्थं तदुत्पन्नदोषनिर्यातनार्थं क्रमेणाधिलेपनं
चुल्लयास्तक्षणं पेषण्या इत्येवमादि 'क्रमः' ।

महर्षिभिः कृत्वाः कर्तव्यतया स्मृताः पञ्च महायज्ञाः । प्रत्यहं गृहमे-
धिनां गृहस्थानाम् । गृहमेधिशब्दो गृहस्थाग्रमे वर्तते ।

प्रत्यहमिति । अनुपादानात्कालविशेषस्य, यावज्जीवमिति प्रतीयते । अतश्च
नित्यत्वसिद्धिः ।

महायज्ञा इति कर्मनामधेयमेतत् ॥ ५८ ॥

अध्यापनं ब्रह्मयज्ञः, पितृयज्ञस्तु तर्पणम् ॥

होमो दैवो, बलिर्भौतः, नृयज्ञोऽतिथेपूजनम् ॥ ६० ॥

एषामर्थं स्वरूपविधिः ।

अध्यापनशब्देनाध्ययनमपि गृह्यते येन 'जपो हुत' इत्यत्र वक्ष्यति (श्लो० ७४) ।
न च जपोऽपि शिष्यानपेक्षते । सामान्येन च श्रुतं 'स्वाध्यायं नर्षिभ्य' इत्यृणावेकश्रुतौ ।
अत उभे अध्यापनाध्ययने यथासंभवं ब्रह्मयज्ञः ।

तर्पणमग्राधेनोदकेन वेति वक्ष्यति (श्लो० ८२) ।

होमा वक्ष्यमाणाभ्यो देवताभ्योऽग्नौ ।

बलिः शिष्ट उलूखलादौ च । स भौतः । भूतादिदेवताऽस्येति भौतः । नाम-
धेयमेतत्कर्मविशेषस्य । दिवाचारिभ्यो भूतेभ्य इति हि तत्र बलिहरणं भूतशब्देन विहि-
तम् । साहचर्यात्सर्व एष कर्मगणो भूतयज्ञशब्देनोच्यते । यथा चातुर्मास्येष्वेकं हवि-
र्वैश्वदेवमामिच्छा—कृत्स्नमेव च पर्व वैश्वदेवेन यजेतेति । बलिशब्दोऽनग्निहोमे वर्तते ।
देवेज्याबलिरिति स्मरन्ति ।

अतिथीनां पूजनमाराधनं नृयज्ञः ।

"ननु च स्वाध्यायः कथं 'यज्ञः' । न हि तत्र देवता इव्यन्ते नापि श्रूयन्ते ।
केवलं वेदाच्चाप्यविवक्षितार्थान्युच्चार्यन्ते । उक्तं चाग्रायशब्दाभ्यासे केचिदाहुर-
नर्थकानीति" ।

सत्यम् । स्तुत्या यज्ञशब्दो भाक्तः महच्छब्दश्च । अतिथिपूजायामपि भाक्तो
यज्ञशब्दः । यद्यप्यतिथिर्देवतात्वं संभवति तथाप्युत्पत्तौ भोजयेत्पूजयेदिति च श्रुतं
नातिथिभ्यो यजेतेति । यथा 'पुरुषराजाय कर्म वा' इति ।

एते पञ्चयज्ञा न युगपत्प्रयोज्याः, एकाधिकारासम्बन्धात्पृथगधिकारश्रवणात् । एका-
धिकारसम्बन्धत्वे त्रिषु चतुर्षु वा कृतेषु न किञ्चित्कृतं स्यादावकृतं च न कृतम् ।
यथाऽऽग्नेयाग्नीषोमीयोपांशुयाजानां दर्शपूर्णमासयागानामेकद्वयानुष्ठाने नाधिकारसिद्धिः ।
यथाऽऽत्रैव वैश्वदेवहोमे स्वष्टकृदन्तानां देवतानां कस्याश्चिदन्तराये न होमाधिकार-
निर्घृतिः । एकैकस्य चात्राधिकारः श्रुतः । 'स्वाध्याये नित्ययुक्तः स्यात्' (श्लो० ७५)—
'दैवे च नित्ययुक्तः स्यादिति' । अधिकारपदानुषङ्गेण पृथक्प्रयोगः । अतिथ्ये चाधिका-
रान्तरं श्रुतं 'धन्यं यशस्यमिति' ।

तत्र चत्वारः स्वाधीनाः, आतिथ्यं तु संनिहितेऽतिथौ । न चातिथिर्निमन्त्रयितव्यः, आतिथ्याभावान् । स्वयमुपस्थिता अतिथिर्भवतीति वक्ष्यामः । तस्मात्पञ्चानामन्यतमानुष्ठाने इतरेषामननुष्ठानाद्यदि नाम प्रत्यवेयाञ्च तु कृतमकृतं भवति । अतोऽनधिकत्वाद्देवेऽनधिकृतस्य स्वाध्यायोदकतर्पणादौ भवत्येवाधिकारः । अग्निपरिमहस्य च स्मृत्यन्तरे कालान्तरस्यापि श्रुतत्वाभावर्यं विवाहे एव परिमहः । एवं हि स्मृतिः “भार्यादिरग्निर्दायादिर्वा” इति ।

“ननु चाकृतविवाहस्य दायकालमाधानं भविष्यति” ।

भवति ह्येतदेवं यथाधानविधिः स्वार्थः स्यात् । अन्यर्थं त्वाधानम् । अग्निश्च कर्मार्थः । कर्माणि च भार्याद्वितीयस्य, न केवलस्य, श्रुतानि । यदपि कैश्चिद्गृह्यकारैः परमेष्ठिप्राणाग्निमाधाय श्राद्धं कुर्यादित्युक्तं भवति तदपि सभार्यस्यैव । स एवास्य दायकालः । न चानधिकृतस्य श्राद्धं नास्ति । अनुपनीतस्यापि ह्येतद्विहितमन्यत्र स्वधानिनयानादिति । न च तस्याधानमस्ति, विदुषोऽधिकारादिदानो चाविद्यत्वात् । श्राद्धं तु वचनाभिषादस्यपतिवद्यथाशक्ति कार्यमिति । पितृव्यादिनाग्निपरिमहे तु विदुषा संभवाभावाद्यस्याधिकारः । अथ श्राद्धप्रकरण एवाग्न्याधानं विहितं तदा तदङ्गत्वेनाधाय निष्पन्ने श्राद्धे परित्यागो भविष्यति । केचित्तु स्मृत्यन्तरमुदाहरन्ति “लौकिकेऽप्यग्नौ वैश्वदेव-होमः कर्तव्यः” । शुष्काग्नौ परे ॥ ६० ॥

पञ्चैतान्यो महायज्ञान् हापयति शक्तिनः ॥

स गृहेऽपि वसन्नित्यं सूनादोषर्न लिप्यते ॥ ६१ ॥

नित्यत्वमत्र विधीयते । अन्यदनूयते ।

विगुणा अप्येते यथाशक्ति कर्तव्याः । एतदपि नित्यत्वात्प्राप्तमेव । तस्माद्यथासम्भवं शक्तिन इति । आद्यादित्वात्तसिः ।

हापयतीति प्रकृत्यर्थ एव, ऋजुर्थाविबक्षितत्वात् । अथवा हननं हा, संप-दादित्वात्किप्; तामापयतीति ण्यत्, आप्राप्तेः कर्तरि किप्, तदन्तात्प्रातिपदिकाद्धात्वर्थे णिष् । न हापयति न त्यजेदित्यर्थः ।

स्वगृहे वसन्नवश्यभाविनीषु सूनासु न तत्पापेन संबध्यत इति प्रशंसा ॥ ६१ ॥

देवतातिथिभृत्यानां पितृणामात्मनश्च यः ॥

न निर्वपति पञ्चानामुच्छ्वसन्न स जीवति ॥ ६२ ॥

अननुष्ठामनिन्दया प्रकृतविधिस्तुतिः ।

केचित्तुसुख्या पठन्ति “देवतातिथिभृत्येभ्यः पितृभ्यश्चात्मने वशा न निर्वपति पञ्चभ्यः” इति ।

निर्वापो ह्यत्र दानं, न तादर्थ्योपकल्पनमात्रम् । तत्सम्बन्धेन प्रधानत्वाच्चतुर्यो युक्ता । एतेभ्यो यः प्रत्यहं न ददात्युच्छ्वसन्नपि प्राणपि आसप्रश्वासवानपि न जीवति मृत एव, जीवितफलाभावात् ।

भृत्याश्चात्र “वृद्धौ तु मातापितराविति” (मनु ११।१०) श्लोकनिर्दिष्टा वेदिनभ्याः, न दाताः, कर्मनिमित्तत्वात्तेभ्यो दानस्य । अथवा गर्भदासादयो वार्द्धके कर्मस्वशक्ता अपि नियमतो लक्ष्यन्ते । भरुणं जीर्णगवादीनामवश्यमिति विभागे वक्ष्यामः । उक्तं च गौतमेन “भर्तव्यस्तेन ऋणवृत्तिः” ।

देवताभ्यश्च निर्वापोऽग्नौ होमः, स्थण्डिले च बलिहरणं तु वैश्वदेवेभ्यो दर्शपूर्णमा-सदेवताभ्य इव वा “अग्नये त्वा जुष्टं निर्वपामि” इति सम्बन्धादन्यः को वाऽस्ति निर्वापः । अतो देवताप्रहणेन गृहीतत्वाद्भूतानाम् पृथगुपादानम् ।

आत्मप्रहणं दृष्टान्तः । यथाऽऽत्मनो भोजनेन विना नास्ति जीवितं तदर्थमग्नोप-योगोऽवश्यभावी जीवितस्येष्टविषयत्वात्सर्वत एवात्मानं गोपायेदिति विधेश्च, एवं देवतादिभ्योऽपीति ॥ ६२ ॥

अहुतं च हुतं चैव तथा प्रहुतमेव च ॥

ब्राह्म्यं हुतं प्राशितं च पञ्चयज्ञान्प्रचक्षते ॥ ६३ ॥

एतैः शब्दैः कस्यांचिद्देवशाखायामेतेषां विधानम् । अतः श्रुतिमूलतां पञ्चयज्ञ-विधानस्य दर्शयितुं तत्प्रसिद्ध्या पुनर्निर्दिशति ।

यश्चाहुतादिशब्दैरुद्दिश्य तत्प्रकरणे वा कश्चिद्धर्मो विहित इह नोक्तः सोऽपि प्रहीतव्य इति संज्ञान्तरनिर्देशो द्वितीयं प्रयोजनम् । यथा ब्रह्मयज्ञश्राद्धोद्वाहपरि-क्रियेत्यादि ॥ ६३ ॥

जपोऽहुतो, हुतो होमः, प्रहुतो भौतिको बलिः ॥

‘ब्राह्म्यं हुतं’ द्विजाग्न्यार्चा, ‘प्राशितं’ पितृतर्पणम् ॥ ६४ ॥

योऽयमहुतो नाम यज्ञ उक्तः स जपो वेदितव्यः । “स्वाध्यायेनार्चयेद्बोन् इति” अववाहोदाध्ययनं जपार्थः । यद्वा मानसे व्यापारे स्मरणम् । उभयत्रापि जपतिः पठ्यते—व्यक्त्या वाचि मानसे चेति ।

अग्नौ होमो हुतम् ।

भूतबलिः प्रहुतम् । यद्यप्ययं होमस्तथाप्यग्नौ बाहुस्येन होमानां प्रसिद्धेर्भूत-यज्ञो न होम इत्याशङ्कार्या प्रहुत इत्युक्तम् । प्रकर्षेणासौ होम इति स्तुत्या ।

द्विजाग्रयाणां ब्राह्मणानामर्चा ब्राह्म्यं हुतम् आतिथ्यकर्म द्विजाग्रयार्चा ॥ ६४ ॥

स्वाध्याये नित्ययुक्तः स्यादैवै चैवं कर्मणि ॥

दैवकर्मणि युक्तो हि विभर्ती चराचरम् ॥ ६५ ॥

यदुक्तं पञ्चमु महायज्ञेष्वेकैस्मिन्पृथगधिकारो न समुदाय एकोऽधिकारः, इति तदनेन प्रकटीकरोति ।

यदा दारिद्र्यादिदोषादन्यथा वा कारणात्कथंचिदसंपत्तौ नातिथ्यादिपूजा घटेत ततः स्वाध्याये नित्ययुक्तेन भवितव्यम् । दैवे कर्मणि । वैश्वदेवदेवताभ्योऽग्नौ होमो 'दैव' कर्म' । भूतयज्ञपितृयज्ञयोः सत्यपि 'दैवत्वे', प्रकरणादग्नावेन होमो 'दैव'मुच्यते ।

अत्र अर्थवादमाह । दैवे कर्मणि युक्तः तत्परो । विभर्ति धारयति । चराचरं स्थावरं जङ्गमं च । सर्वस्य जगतः स्थितेर्होतुर्भवतीत्यर्थः ॥ ६५ ॥ कथं पुनरन्याहुत्या सर्वस्य जगतः स्थितिर्भवतीत्यत आह ।

अग्नौ प्रास्ताहुतिः सम्यगादित्यमुपतिष्ठते ॥

आदित्याज्जायते वृष्टिर्गृष्टेन्न ततः प्रजाः ॥ ६६ ॥

अग्नौ यजमानेन प्रास्ता चित्ताऽऽहुतिर्हूयमानं चरुपुरोडाशायुज्यते । आदित्यमहश्येन रूपेण प्राप्नोति । सर्वस्वानामाहर्ताऽऽदित्योऽस्य आहुतिरयस्यादित्यप्राप्तिरुच्यते । अतः स रम आदित्यरश्मिषु कालेन परिपक्वो वृष्टिरूपेण जायते । ततोऽन्नं त्रीह्यादि । ततः प्रजाः सर्वप्राणिनः ।

एवमग्नौ जुहत्सर्वजगदनुग्रहं वर्तते यजमानः ।

पूर्वस्य विधेः शेषाऽयं, न पुनर्यथाश्रुतार्थनिष्ठः । तत्त्वे हि वृष्टिकामस्याधिकारः स्यात् । न च तच्छ्रुतम् । प्रकृतशेषतयाऽन्वयसंभवे न कल्पनाया अवसरः ॥ ६६ ॥

यथा वायुं समाश्रित्य सर्वे जीवन्ति जन्तवः ॥

तथा गृहस्थमाश्रित्य वर्तन्ते इतराश्रमाः ॥ ६७ ॥

अपरेण प्रकारेण महायज्ञानामवश्यकर्तव्यता दर्शयति ।

वायुः प्राणस्तमाश्रित्य सर्वे जीवन्ति । न ह्यप्राणस्य जीवितमस्ति, प्राणधारणमेव 'जीवनम्' ।

जन्तुशब्दः प्राणिमात्रवचनः ।

सर्वमह्यं देवर्षीणामप्यतिशययुक्तानीं वायवायसमेव जीवनम् ।

एवं गृहस्थः प्राणतुल्यः सर्वाश्रमिणाम् । अतः सर्वोऽजीवनीयेन भवितव्यमिति विधिर्यः ।

इतरग्रहणाद्यद्यपि गृहस्थादन्य आश्रमिणः प्रतीयन्ते, तथापि न गृहस्थप्रतिषेधार्थमेतत् । स्नातकस्य हि विशेषेणातिथ्यादिदानं विहितम् । तस्मादितरग्रहणं गृहस्थाश्रमतुल्यतार्थम् । न च श्रूयते नात्मनात्मनि वर्तन्ते शरीरकुटुम्बस्थितिं प्राप्नुवन्ति । इतरे च त आश्रमा इतराश्रमा इति समासः ॥ ६७ ॥

यस्मात्तयोऽप्याश्रमिणो ज्ञानेनान्नेन चान्वहम् ॥

गृहस्थेनैव धार्यन्ते तस्माज्ज्येष्ठाश्रमो गृहम् ॥ ६८ ॥

यस्मात्तयोऽप्याश्रमिणो ज्ञानेन वेदार्थव्याख्यानजन्येनान्नेन च धार्यन्त उपक्रियन्ते गृहस्थेन तस्माज्ज्येष्ठः श्रेष्ठ आश्रमो गृहम् ।

गृहीति पाठे बहुव्रीहिः, गृहमिति पाठे विशेषणसमासो, 'ज्येष्ठाश्रम' इति ।

अत्रापि गृहस्थैरेवेत्यैवित्यानुवाहो, न वानप्रस्थादीनामध्यापनादिप्रतिषेधः । वानप्रस्थस्य तावद्विहितमेतत् 'एतानेव महायज्ञान्निर्वपेदिति' । प्रव्रजितस्य यद्यपि 'समो भूतेषु हिंसानुमहयोः—अनारम्भो (गौतम ३।२४-२५)' इत्यनुग्रहः प्रतिषिद्धस्तथापि वेदार्थव्याख्यानं भिक्षुशास्त्रे विहितम् । ज्ञानवैराग्यभावनाभ्यासातिशयविधानाच्च तयोर्नातिप्रयत्नो वेदार्थव्याख्याने । ब्रह्मचारिणस्वार्थलोपाध्यापकत्वं, भैक्षवृत्त्युपदेशाच्च कुतोऽन्नदानम् । अतो गृहस्थानामेव पायेण तत्संभवादेवमुक्तं गृहस्थैरेव ॥ ६८ ॥

स संधार्थः प्रयत्नेन स्वर्गमक्षयमिच्छता ॥

सुखं चेहेच्छताऽत्यन्तं योऽधार्यो दुर्बलेन्द्रियैः ॥ ६९ ॥

स गृहाश्रमः । प्रयत्नेन संधार्थोऽनुष्ठेयोऽस्य स्वर्गकामेनेह च सुखमिच्छता । अत्यन्तं यस्य सुखस्यान्तो नास्ति । अत्यन्तशब्दो नित्यतां गमयति । य आश्रमोऽधार्योऽशक्यो धारयितुं दुर्बलेन्द्रियैः ।

एतदुक्तं भवति । यतः स्त्रीसंभोगमुसंस्कृतभोजनादि गृहस्थस्यावश्यंभावि ततश्चेन्द्रियाणां विषयसक्तौ दोषः—अत उच्यते—प्रयत्नेन आश्रमान्तरंभ्योधारयितव्यः । अत्रापि महानिन्द्रियसंयमः । अनृतौ न गन्तव्यं परदारा न गन्तव्याः शेषां भोक्तव्यम् । विषयसंनिधाने यो नियमः स दुष्करः ।

स्वर्गमक्षयमिति । नानेन सर्वेषां गृहस्थकर्मणां स्वर्गफलतोच्यते, केषांचित्प्रित्यत्वात्केषांचित्फलान्तरश्रवणात् । येऽप्यश्रुतफलाः स्वर्गफलतया कल्पन्ते तेषामपि केवलानामनुवादे न कश्चिद्विशेषणं हेतुः । तस्माद्विहिताभिप्रेतफलानुवाहोऽयम् । न चाधिकारान्तरमिदम् । तेषामेव यावज्जीविकं स्वर्गकामस्येति च शक्यं वक्तुम् । सुखं चेहेच्छतेत्यविधेयेन तुल्यत्वावगमात् । न हीह सुखकामेनेत्येतच्छक्यं कर्मफलतया ज्ञातुं, विशेषस्यानिर्देशात् । सर्वा हि प्रीतिर्गामपुत्रादिलाभैर्विशेषैरवच्छिन्ना प्रतीयते । अन-

बद्धेदेन प्रीतिमात्रं चेत्स्वर्ग एव । न च तस्यैहिकत्वम् । तस्माद्दृष्टसुखामिकामानु-
वादोऽयम् । अनिकेता ह्यन्य आश्रमिणो वृक्षमूलनिकेतनाः परगृहवासिनो दुःखमा-
सते । तस्मादयं तावदनुवादः सत्तुल्यतयाऽयमप्यनुवाद एव ॥ ६६ ॥

ऋषयः पितरो देवा भूतान्यतिथयस्तथा ॥

आशासते कुटुम्बिभ्यस्तेभ्यः कार्यं विजानता ॥ ७० ॥

एते कुटुम्बिभ्यो गृहिभ्यः सकाशादर्थयन्ते आदिस्सन्ति । आत्मोपकारलिप्ताऽऽ-
शासनमाकाङ्क्षा । अतस्तेभ्यो देवादिभ्यः कार्यं कर्तव्यं विहितहोमादि विजानता
शास्त्रस्थितिम् ।

‘कुटुम्बं’ वाराः ।

प्राकृतपुरुषेणापि या महायासेपनिबद्धा सा न युक्ता विफलीकर्तुं किं पुन-
र्देवताभुतिः ॥ ७० ॥

स्वाध्यायेनार्चयेतर्षीन्होमैर्देवान्यथाविधि ॥

पितृञ्छाद्धैश्च नृनन्नैर्भूतानि बलिकर्मणा ॥ ७१ ॥

“स्वाध्यायमधीयीत” इति य एवार्थः स एव स्वाध्यायेनार्चयेदधीन् इति । यद्भवति
अस्त्रादरेण पाद्यार्चमात्यानुलेपनेन तदर्चयेत्यते । स्तुतिवचनं चेदम् । न चोभयो
रपि स्वाध्यायऋषिपूजयोः करणम् । अग्न्यादिदेवतास्तावका मन्त्रा ऋषीन्भिष्टुवन्ति ।
तस्मात्पशुनामात्रम् ऋषीन्स्वाध्यायेनार्चयेदिति ।

अथवा नेह मरीच्यादय ऋषयोऽभिप्रेताः, किं तर्हि वेदा एव । स्वाध्यायशब्दश्च
क्रियाशब्दो नात्र वेदवचनो यथा ‘स्वाध्यायोऽध्येतव्य’ इति । तेनैतदुक्तं भवति ‘अध्य-
यनेन वेदं पूजयेत्’ यथाविध्यभ्यस्येत् । अन्यथा पूजाया असंभवात् । अत्राप्यर्चा
भाक् एव । न हि होमे देवता प्रधाना, कारकं हि देवतेति ।

पितृन् आद्धेन । अत्र यथाश्रुत एव नियोगः । स च आद्धविधौ निर्णेष्यते ।

नृन् अतिथिभिर्भुज्यते अर्चयेत्, अर्चापूर्वकमन्नं तेभ्यो दद्यादित्यर्थः ॥ ७१ ॥

दद्यादहरहः आद्धमन्नाद्यं नोदकेन वा ॥

पयोमूलफलैर्वाऽपि पितृभ्यः प्रीतिमावहन् ॥ ७२ ॥

दद्यात् कुर्यात् ।

अहरहः प्रतिदिवसम् ।

आद्धम् । नाम्ना धर्मातिदेशः । आद्धं नाम पित्र्यं कर्माभावास्यायां विहितम् ।
तदीयेतिकर्तव्यता आद्धमित्यनेन नाम्नाऽतिदिश्यते ।

अन्नाद्येनेति । ‘तिलैर्ब्रीहियवैः’ (मनु ३।२६७) इत्यादेरनुवादोऽयम् । उत्तरय
विवचितार्थः ।

उदकेनेति । पयः क्षीरम् ॥ ७२ ॥

एकमप्याशयेद्विप्रं पित्र्यं पाञ्चयज्ञिके ॥

न चैवात्राशयेत्कंचिद्वैश्वदेवं प्रति द्विजम् ॥ ७३ ॥

आद्धशब्देन विधानात्सर्वस्मिन्स्त्रिधापाने प्राप्ते कश्चिदितिकर्तव्यताभागो निवर्त्यते न
चैवात्राशयेत्कंचित् । नात्रान्वाहिकं आद्धे वैश्वदेवं प्रति विश्वान्देवानुद्दिश्य
द्विजभोजनम् ।

अत्र केचिदाहुः । प्राप्ते भोजन आशयेदिति पुनर्वचनमपूर्वत्वमस्य दर्शयति ।
तेनैतावदेवैतच्छाद्धं यत्पितृनुद्दिश्य ब्राह्मण एको भोज्यः, न त्वन्या काचिदर्घपात्रादि-
होमाद्येतिकर्तव्यताऽस्ति । ‘ब्रह्मचर्यं’ ‘स्वाध्यायनिषेध’ इत्येवमादि न भवति ।

एकमप्याशयेद्विप्रम् । त्रयाणां नियमादेकैकमुभयत्रेत्यस्याविधित्वाद्वाप्य एकां
विधीयते । एकमपि भोजयेत्, सति संभवे बहून्पि ।

पित्र्यं पितृपुत्र्यर्थम् ।

पाञ्चयज्ञिकम् पञ्चयज्ञभवं पाञ्चयज्ञिकं, तदन्तर्गतम् । पाञ्चयज्ञिकशब्दः
आद्धे प्रयुक्तः । न ह्येतत् पाञ्चयज्ञिकं तर्पणम् । तेन तर्पणभोजनयोः समुच्चयः ।
अस्य तु विकल्पो भविष्यति—‘यदेव तर्पण्यद्विरिति’ ॥ ७३ ॥

वैश्वदेवस्य सिद्धस्य गृह्येऽग्नौ विधिपूर्वकम् ॥

आभ्यः कुर्यादेवताभ्यो ब्राह्मणो होममन्त्रहम् ॥ ७४ ॥

विश्वेदेवार्थो वैश्वदेवः पाक उच्यते । सर्वार्थो विश्वदेवशब्दोऽपि सम्प्रदानमात्रोप-
लक्षणार्थः । तेनातिथ्याद्यर्थताऽप्युक्ता भवति ।

सिद्धस्य होममाभ्यो वक्ष्यमाणाभ्यो देवताभ्यः कुर्यात् । सिद्धशब्देन—
‘देवतादेशेन देवस्यत्वेति मन्त्रवाग्निर्वापो न कर्तव्य’ इति दर्शयति, केवलं सर्वार्थे निष्पन्न-
पाके होमादि कर्तव्यमिति विध्यर्थः ।

गृह्ये । यथाविधिहोमादिकरणनिर्देशः । विधिपूर्वकम्—समाचारप्राप्तां
परिसमूहनपर्युक्त्यादिरूपामितिकर्तव्यतामाह ।

ब्राह्मणशब्दस्यैवर्षिकाधिकारप्रदर्शनार्थः ।

अन्वहं नित्यमित्यर्थः ।

देवताग्रहणं स्वाहाकारप्राप्त्यर्थम् । षष्ठोनिर्देशादग्नेरिदमिति प्रयोगः स्यात् । देवता-
शब्दे तु—स्वाहाकारेण वा देवेभ्यो हविः संप्रदीयत इति । याज्यान्ते पुनर्वषट्-

कारस्य विधानात्, स्मार्तहोमे त्वभावः । स्वाहाकारस्तु सर्वत्र । तस्मिंश्च सत्यप्रये
स्वाहेति प्रयोगः ॥ ७४ ॥

अग्नेः सोमस्य चैवादौ तयोश्चैव समस्तयोः ॥

विश्वेभ्यश्चैव देवेभ्यो धन्वन्तरय एव च ॥ ७५ ॥

आदावित्यनुवादः । पाठक्रमेणैवाग्नेरादौ सिद्धत्वात्ते पृथगाहुती । तयोश्च सम-
स्तयोश्चाधोमाभ्यामिति, विश्वेभ्यो देवेभ्य इति प्रयोगः । एकैवाहुतिर्धन्वन्तरये
स्वाहा ॥ ७५ ॥

कुहै चैवानुमत्यै च प्रजापतय एव च ॥

सह द्यावापृथिव्योश्च तथा स्विष्टकृतेऽन्ततः ॥ ७६ ॥

सह द्यावापृथिव्योः द्यावापृथिवीभ्यां स्वाहेति ।

तथा स्विष्टकृतेऽन्ततः । स्विष्टकृदिति गुणपदम् । अग्निश्च गुणीभूतः
स्वतः । स्मृत्यन्तरेऽग्नये स्विष्टकृत इति वचनात्, श्रुतौ सर्वहोमेष्वेव चाम्नानात् । अन्तत
इति पाठात्सिद्धे वचने—स्मृत्यन्तरेऽधिकानामाहुतीनामाप्नानात्सति समुच्चये प्राक्
स्विष्टकृत आवापः कर्तव्य इति—दर्शयितुम् ।

“ननु चैकत्वाद्धोमस्य देवताविकल्पो युक्तः” ।

कृतः पुनरेकत्वं होमस्य । इयमेव होमानामुत्पत्तिः “अग्नेः सोमस्य च” इत्यादि ।
तत्र चोत्पत्तावेव देवताविशेषावरुद्धत्वाद्भिन्ना एव होमाः प्रतीयन्ते ॥ ७६ ॥

एवं सम्यग्घविर्हत्वा सर्वदिक्षु प्रदक्षिणम् ॥

इन्द्रान्तकाप्पतीन्दुभ्यः सानुगेभ्यो बलिं हरेत् ॥ ७७ ॥

सम्यगनन्यचित्ततया देवताध्यानपरः ।

एवमेताभ्यो देवताभ्योऽप्रां हुत्वा ततः सर्वासु दिक्षु यथासंख्यं प्रदक्षिणम् । प्रथमं
प्राच्यां ततो दक्षिणस्यां इत्येष प्रदक्षिणावर्तः ।

इन्द्रः अन्तकः अप्पतिः इन्दुः—प्रतिदिशम् ।

अपरश्चाह—“अहविर्भागिन्दुरिति । यदि नैतेन शब्देन बलिहरणं स्यात्कथमि-
न्दोर्हविर्भाक्त्वम् । बलिहरणं च होम एवेति व्याख्यातम्” ।

वृत्तभङ्गमयाणां न शब्दस्य रूपविवक्षेति स्मृत्यन्तरोपात्तैरेव शब्दैरुद्देशः कर्तव्यः ।

सानुगेभ्यः । ‘अनुगा’ अनुचरास्तत्पुरुषाः । तथा चेन्द्रपुरुषेभ्य इत्यादि
प्रयोगः ॥ ७७ ॥

मद्भ्य इति तु द्वारि क्षिपेदप्स्वद्वय इत्यपि ॥

वनस्पतिभ्य इत्येवं मुसलोलूखले हरेत् ॥ ७८ ॥

अत्रेति करणः रूपविवक्षार्थः ।

अप्स्वित्यधिकरणम् । अद्भ्य इति देवतानिर्देशः ।

वनस्पतिभ्य इति मुसलोलूखले । द्वन्द्वैकवद्भावे न विकल्पितमाधारद्वयम् ।
निर्देशे गुणवृत्त्या प्रधानभूताया आहुतंरावृत्तिर्युक्ता । न च मुसलोलूखलस्यैकीकृतस्याहुति-
सम्बन्धः शक्यः कर्तुं, पृथक्त्वस्य तत्राप्युपलम्भात् । न हि चीरोदकवत् अनयोर्व्या-
मिश्रणसम्भवः । तत्र यद्यलूखले क्रियते नेतरत्र होमः कृतः, अथोलूखले न मुसले ।
न च भागश आहुतिः सम्भवति नियतपरिमाणत्वात् । द्वन्द्वनिर्देशेऽत्र संयुक्तयोरन्य-
तरत्र होमो युक्तः ॥ ७८ ॥

उच्छार्षके श्रियै कुर्याद्द्रुकाल्यं च पादतः ॥

ब्रह्मवास्तोष्पतिभ्यां तु वास्तुमध्ये बालं हरेत् ॥ ७९ ॥

उच्छार्षकं प्रसिद्धदेवताशरणं शीर्षस्थानं, तत्र श्रियै बलिं कुर्यात् । पादतः
अधोभागे गृहस्य भद्रकाल्यै । तस्या अपि स्थानं द्वारस्य पूर्वभागे ।

अन्ये उच्छार्षकं गृहस्थशयनस्य शिरोभागमाहुः, पादौ चास्याधोभागम् । तेन
सद्वादावर्यं होमो, भूप्रदेशे वा गृहस्थशयनस्थाने ।

ब्रह्मवास्तोष्पतिभ्याम् । सत्यपि द्वन्द्वनिर्देशे पृथगेते आहुती, ‘ब्रह्मणे’ ‘वास्तो-
ष्पतय’ इति च । यत्र तूभयदेवतात्वमप्रीषामवत्तत्र सहमहणं समस्तमहणं वा करोति,
‘तयोश्चैव समस्तयोः’ (८५) ‘सह द्यावापृथिव्योश्चेति’ (८६) प्रसिद्धसाहचर्यात् ।

‘वास्तु’ गृहं, तन्मध्ये ॥ ७९ ॥

विश्वेभ्यश्चैव देवेभ्यो बलिमाकाश उत्क्षिपेत् ॥

दिवाचरेभ्यो भूतेभ्यो नक्तञ्चारिभ्य एव च ॥ ८० ॥

अशब्दादेर्कवेयमाहुतिः । विश्वेभ्यो देवेभ्य इति गृहाकाशे, गृहामिष्कम्य वा ।
दिवा दिवाचारिभ्यः, नक्तं नक्तञ्चारिभ्यः । भूतेभ्य इत्यनुषज्यते ।

केचिदेते आहुती सार्यप्रातर्विभागेनाहुर्दिवाचरेभ्य इति ।

तदयुक्तम् । सायममन्त्रहोमं वक्ष्यति ।

“एतेन मन्त्रप्रतिषेधेन शब्दोद्देश्यता मा भून्मानसस्तुद्देशः केन निवार्यते । न च
तेन विना होमसिद्धिः” ।

एतदेव तु वक्तव्यं कुतोऽयं विभागावगमः ।

गृहकारैरेवमुक्तमिति चेदस्तु ॥ ८० ॥

पृष्ठवास्तुनि कुर्वीत बलिं सर्वान्भूतये ॥

पितृभ्यो बलिशेषं तु सर्वं दक्षिणतो हरेत् ॥ ८१ ॥

पूर्वयोरारुह्योः शेषोऽयम् । आधारविधानार्थमाद्योऽर्घः श्लोकः ।

आवासकस्योपरि य आवासस्तत्पृष्ठवास्तु । एकशालाया अप्युपरिभागः । सत्र बलिं कुर्वीत दिवाचारिभ्यो नक्तचारिभ्यश्च ।

सर्वान्भूतये । तादृश्ये चतुर्थी, न सम्प्रदानं । होमाद्यश्रुतत्वाद्बलिशब्दस्य पूर्वशेष-
त्वादाधारापेक्षत्वाच्च पूर्वयोरारुह्योः । न कचिदपि वैश्वदेवे 'सर्वान्भूति' देवतात्वेन स्मृत्य-
न्तरे श्रुता । तास्मादयमस्यार्थः । 'सर्वेषामन्नानां हृत्पत्यर्थमेतच्च कर्तव्यं, एतस्मिन्बलि-
हरणे कृते सर्वाण्यन्नानि भवन्ति' । अवयवप्रसिद्ध्या त्वर्थावगमे उपपद्यमाने समुदायार्थ-
कल्पनमयुक्तम् । देवतापेक्षया वाऽदृष्टः कश्चिदर्थः कल्पयितव्यः ।

बलिशेषम् शेषग्रहणात्पात्रे समुद्धृत्य ततो होमः कर्तव्यः, न तु स्थालीस्थादेव
बलिदानानि ग्रहीतव्यानि ।

दक्षिणतः दक्षिणस्यां दिशि, तदभिमुख इति यावत् ।

सर्वं यावन्मार्गं गृहीतम् ॥ ८१ ॥

शुनां च पतितानां च श्वपचां पापरोगिणाम् ॥

वयसाश्च कृमीणां च शनकैर्निर्वपेद्भुवि ॥ ८२ ॥

अन्नं पात्रे समुद्धृत्य आदीनामुपकाराय भुवि निःक्षिपेत् ।

पापरोगिणः कुष्ठिच्ययादयः ।

वयांसि पक्षिणः ।

शनकैर्भूम्युत्थितरजसा यथा न संसृज्येत ।

भूमहणं न पात्रप्रतिषेधाय, किं तर्हि श्वपचपतितकुष्ठिभ्यो न हस्ते दातव्यम् ।

उपकारविधानं चेदम् । अत एव षष्ठ्याऽयं श्लोकः पठ्यते, न चतुर्थ्यन्तेन ।

पक्षिणां तादृशदेशे विधातव्यं यत्राविध्यतः आदिभ्यः स्वादन्ति ।

कृमीणामिति तादृशे देशे यत्र तेषां सम्भवः ॥ ८२ ॥

एवं यः सर्वभूतानि ब्राह्मणो नित्यमर्चति ॥

स गच्छति परं स्थानं तेजोमूर्तिः पथर्जुना ॥ ८३ ॥

पूर्वस्योपसंहारः ।

सर्वग्रहणादन्येषामपि मृगकृककुटमार्जारादीनां ग्रामे सम्भवतामन्नेनोपकर्तव्यम् ।

अर्चतिरनुग्रहे न पूजायां, आदीनां तदसम्भवात् । अवज्ञानप्रतिषेधार्थं चैवमुपात्तं,
नानुगृह्णातीति पठितम् ।

परं स्थानं धाम ब्रह्म प्राप्नोति । पथर्जुना । न संसारयोनीर्वह्नीर्भ्राम्यति ।

“किंपुनरेतत्फलविधानम्” ।

नेति ब्रूमः । नित्योऽयं विधिरित्युक्तम् । नित्ये च फलप्रवणमर्थवादः । न ह्यत्र
विधिः श्रूयते । गच्छतीतिवर्तमानापदेशोऽयम् ।

तेजोमूर्तिः केवलतेजःशरीरः, न पाञ्चभौतिकं शरीरमभिसम्बध्यते, बोधस्वभाव
एव भवति । निष्कल्मषता वाऽनेन लक्ष्यते । शुद्धप्रकृतिर्भवतीत्यर्थः । भूतानुकम्पनं
चेदम् । असति शास्त्रातिक्रमे पापसम्बन्धस्याभावाच्छुद्धता युक्ता । इतरथा पापस्य
मलरूपत्वाच्च तेजोमूर्तिः । असति च पापे परं धाम श्रेष्ठमदुःखरूपं प्राप्नोतीत्येतदपि
युक्तमेव ॥ ८३ ॥

कृत्वैतद्बलिकर्मैवमतिथिं पूर्वमाशयेत् ॥

भिक्षां च भिक्षवे दद्याद्विधिवद्ब्रह्मचारिणे ॥ ८४ ॥

अतिथिलक्षणं वक्ष्यति । तमभ्यागतं सन्तं पूर्वमाशयेत् भोजयेत्, सर्वभोक्तृभ्यो
गृहसन्निहितेभ्यः ।

भिक्षां भिक्षवे च याचमानाय दद्यात् भिक्षाशब्देन स्वल्पपरिमाणमन्नदानमुच्यते ।
उक्तं हि “प्रसूतिर्भिक्षा” । अन्तःपुरपसिद्धं चैतत् । ब्रह्मचारिणे विधिवत् ।
अन्यस्मा अपि पाखण्ड्यादिरूपाय भिक्षवे न विधिवद्दातव्या । ब्रह्मचारिणे तु विधि-
वत्स्वस्तिवाचनपूर्वं भिक्षादानमित्येष विधिः ।

अथवा भिक्षुः परित्राड्, ब्रह्मचारी प्रथमाश्रमी । चशब्दश्चास्थाने वृत्तानुरोधात् ।
ब्रह्मचारिणे चेति पठितव्यम् ।

एवं तु वानप्रस्थाय न दानं स्यात् । तस्माद्विज्ञते इति ‘भिक्षुः’, तस्यैव विशेषणं
ब्रह्मचारिग्रहणम् । तेन त्रिभ्योऽप्याश्रमिभ्यो भिक्षादानं नियमतोऽनुज्ञातं भवति । पाख-
ण्ड्यादीनां तु पतितादिवत् । सर्वग्रहणेन भिक्षोपकारो यथाशक्ति विहित एव ॥ ८४ ॥

यत्पुण्यफलमाप्नोति गां दत्त्वा विधिवद्गुरोः ॥

तत्पुण्यफलमाप्नोति भिक्षां दत्त्वा द्विजो गृही ॥ ८५ ॥

नित्यं भक्तदानमर्चनेन शक्तितो दातव्यम् । इदं त्वधिकारान्तरम् ।

यद्गुरवे गां दत्त्वा फलमाप्नोति तद्विधां दत्त्वा गोत्रतस्याविशिष्टमिति । स्मृत्यन्तरे सर्वफलता पापप्रमोचनार्थताऽपि गोदानस्य श्रुता । यावतामल्पोपकाराणां महोपकारैः फलसाम्यमुच्यते, तेषां लोकवत्परिमाणतः फलविशेषोऽवगन्तव्यः । प्राप्यते तदेव फलम्, न तु चिरकालम् । आवाच्यो ह्यर्थं न्यायः—“पणलभ्यं हि कः प्राज्ञः क्रीणाति दशभिः पणैः” इति । समानफलत्वे महाप्रयासानर्थक्यं प्राप्नोति ।

“अगुर्यथाविधीति” केचित्पठन्ति । तत्र नचत्पवचनो द्रष्टव्योऽल्पगुरिति ।

पुण्यं धर्मस्तस्य फलम् ॥ ८५ ॥

भिक्षामप्युदपात्रं वा सत्कृत्य विधिपूर्वकम् ॥

वेदतत्त्वार्थविदुषे ब्राह्मणायोपपादयेत् ॥ ८६ ॥

अथ विधिवदित्युक्तं सोऽयं विधिरुच्यते ।

अप्रकृतस्योदपात्रस्य श्रवणं सर्वदा नृणां, न भिक्षादानस्यैवेति दर्शयितुम् ।

सत्कृत्य पूजयित्वा

विधिः पूर्वं यस्य दानस्य तद्विधिपूर्वकम् । पूर्वशब्दः कारणवचनः । शास्त्रनिमित्तकमेतदित्यर्थः । इतिकर्तव्यता वा विधिः, सा पूर्वं कर्तव्या । उक्तं च पूर्वं भिक्षादानं, इदानीं सत्कृत्य पूजयित्वा ।

वेदस्य तत्त्वार्थः पारमार्थिको निःसंशयोऽर्थस्तं ‘वेत्ति’, तस्मै ब्राह्मणायोपपादयेद्दद्यात् ।

ब्राह्मणायेति जातिनियमः विदुष इति गुणनियमः । तेन यत्किंचिद्दातव्यं तद्ब्राह्मणाय, तस्मै च वेदार्थविदे पूजापूर्वकमित्यर्थत्रयविधानं सर्वं ददात्यर्थोद्देशेन, पौरुषेयत्वाभानाकारार्थविधानम् ॥ ८६ ॥

प्राप्ते दाने दोषः ।

नश्यन्ति हव्यकव्यानि नराणामविजानताम् ॥

भस्मभूतेषु विधेषु मोहादुत्तानि दातृभिः ॥ ८७ ॥

पूर्वेण यादृशे वेद्यं तत्पात्रमुक्तम् । अनेनापात्रे दत्तः प्रविषेधः ।

नश्यन्ति निष्कलानि भवन्ति । हव्यानि देवतोद्देशेन यानि ब्राह्मणभोजनादीनि क्रियन्ते । पित्र्यकर्माङ्गभूतान्यन्यानि कव्यानि श्राद्धानि ।

भस्मभूतेषु । भस्मतां प्राप्ता भस्मभूताः । उपमाने वा ‘भूत’शब्दः, ‘भस्मानीव’, यथा ‘काष्ठभूत’ इति । “किं पुनर्भस्मना साम्यम्” । यथा तन्न कचिदुपयुज्यतेऽवकररूपमपोहमेवमीदृशो ब्राह्मणः क्रियाभ्योऽपोहितव्य इति तात्पर्यार्थः ।

नराणामविजानतां नश्यन्तीति सम्बन्धः ।

मोहादुत्तानि दातृभिः । अविजानतां मोहादिति चानुवादः । यच्छास्त्रेणापोहितं तन्मोहादेव क्रियते ॥ ८७ ॥

कीदृशाः पुनरभस्मभूतास्तानाह

विद्यातपःसमृद्धेषु हुतं विप्रमुखाग्रिषु ॥

निस्तारयति दुर्गाच्च महत्तर्थाव किल्बिषात् ॥ ८८ ॥

विद्यातपोभ्यां समृद्धास्तद्व्यतिरिक्ता भस्मभूताः । समृद्धिरतिशयिनी सम्पत्तिः । बहुविधया महता च तपसा युक्ता एवमुच्यन्ते । समुदायसम्बन्धिनी अपि विद्यातपसी सम्बन्धिसम्बन्धादवयवभूतमुखैः सामानाधिकरण्यं प्रतिपद्येते । विप्राणां मुखान्यग्नय इत्यत्र व्याघ्रादेराकृतिगणत्वात्समासः ।

यथाऽग्नी हुतं फलवद्भस्मनि हुतं निष्फलमेवमीदृशं भोजनं ब्राह्मणमुखनिक्षिप्तं हुतमिति भोजनमेव स्तुत्योच्यते । यागहोमादि महाफलतया प्रसिद्धम् । अतः प्रख्याततमगुणेनाप्रख्यातमुपमीयते ।

निस्तारयति दुर्गात् । ‘दुर्ग’ व्याधिशुराजपीडादिजीवितमुपस्थितम् । ततो ‘निस्तारयति’ रक्षति । न तेन संयुज्यते । महत्तर्थाव पापात्परलोकेऽपि नरकादिगतेत्यायते ।

न केवलमाभ्युदयिककर्मेद्वेकपात्रविषयम् । प्रायश्चित्तार्थमपि तद्गुणायैव दातव्यम् ॥ ८८ ॥

संप्राप्ताय त्वतिथये प्रदद्यादासनोदके ॥

अक्षं चैव यथाशक्ति संस्कृत्य विधिपूर्वकम् ॥ ८९ ॥

सम्प्राप्ताय स्वयमुपस्थिताय, न तु निमन्त्रिताय । न हि निमन्त्रितो निश्चिर्भवति । प्राप्तिदेशं च वक्ष्यति (अग्रे १०३ श्लो०) “भार्या यत्रापयोऽपि वा” इति ।

आसनोदके दद्यात् । पादवावनोपयोगि प्रथममुदकं तत्र आसनम् भोजनं च ।

यथाशक्ति संस्कृत्येत्यत्रविशेषणम् । सविशेषमन्नं संस्कृत्य दद्याद्भोजयेत् ।

विधिपूर्वकम् विधिः पूर्वं यस्मिन्दाने तदेवमुच्यते । विधिः शास्त्रं तत्पूर्वं निमित्तं प्रमाणमित्यर्थः ॥ ८९ ॥

शिलानप्युच्छतो नित्यं पञ्चाग्नीनपि जुहतः ॥

सर्वं सुकृतमादत्ते ब्राह्मणोऽनर्चितो वसन् ॥ ९० ॥

अत्यन्तदरिद्रस्याप्यतिथिपूजाव्यतिक्रमो न युक्तः ।

शिलान् केदारलवनशेखर । उच्छ्रुत उचिन्वतः । एतच्च वृत्तिसंकोचोपलक्ष्यार्थम् ।

पञ्चाग्नीनपि जुह्वतः । अनेन शास्त्रानुष्ठानसंपन्नोऽत्यन्तदरिद्रश्च यद्यतिथिमागतं न पूजयत्यन्नदानादिना, तदा तदनुष्ठानं स वृत्तिसंयमे निष्फलतामेति । ततश्च सर्वं सुकृतं पुण्यमादत्ते अतिथिगृह्णाति निष्फलीकुरुते । **अनर्चितो वसन् ।** तस्मादर्चयेदिति विध्यर्थः । वसन्निति लिङ्गात्सायमागते विधिरयम् । पञ्चाग्रयणेता गृह्यः सभ्यश्च ।

“अथ कोऽयं सभ्यो नामाग्निः” ।

एवं ह स्माहुः । ग्रामान्तरे प्रेषितस्य यत्र लौकिकपाकः क्रियते महासाधनस्य बहुवेश्मसु यो गृहागारादेव शीतापनोदार्थं विहितो स सभ्यः ।

“होमस्तर्हि तत्र कः ? यावता ‘तस्मिन्गृहाग्निः’ इति नियमः ।”

तस्मादेव वचनात् वैश्वदेवहोमः प्रेषितस्य लौकिकेऽप्यस्तोति मन्यन्ते । ब्रह्मिण्यैः शुक्लधान्यैर्यत्र लेलिहानं सुसमिद्धं पश्येत्तत्राभिजुहुयादिति स्मृतिवचनमुदाहरन्ति ।

इह भवन्तस्त्वाहुः । उपनिषत्सु पञ्चाग्निविशोक्ता । तत्र तेषां कल्पिताग्निरूपाणि । तद्रूपेण यदुपासनं यच्च वेदनं स ‘होम’ इति कल्प्यते । सा हि सर्वश्रौतेभ्यः कर्मभ्योऽतिशयफलेष्यते । एवं हि तत्रान्नायते ‘स्तेनो हिरण्यस्य सुरां पिवंश्च गुरोस्तल्पमावसन् ब्रह्महा च ते पतन्ति चत्वारः संसर्गा च’ ।

पञ्चानामपि यत्फलं तदतिथ्यावाराधितेऽविमुखीकृते नश्यतीति प्रशंसातिशयेनावश्य-
कर्तव्यतां दर्शयति ।

यद्यपि प्रातराशेऽप्यतिथिभोजननियमः, सायं तु तद्व्यतिक्रमे प्रायश्चित्ताधिक्यम् ।

‘यथाशक्तीति’ पूर्वश्लोकेऽभिव्यक्तं ये न मन्यन्ते, त एवमाहुर्न्याशक्त्यतिथयः पूजयितव्याः, एको द्वौ बहव इति ॥ ६० ॥

तृणानि भूमिरुदकं वाक्चतुर्थी च मृत्ता ॥

एतान्यपि सतां गृहे नेच्छिद्यन्ते कदाचन ॥ ९१ ॥

यदि दारिद्र्यात्सायमन्नदानं न घटते तदा नैवं मन्तव्यम्—‘प्रधानमतिथेर्भोजनं, तच्च मे नास्तीति, किमनेन मद्रूहे प्रविष्टेनेति’ । यतोऽशक्तस्य तृणादिदानेनाप्यतिथिपूजाविधिः स्यात् । अथवा नार्यं विधिर्भोजन एव पर्यवस्यति, किं तर्हि निवर्त्यतः शयनादि दातव्यम् ।

तृणप्रहणं सस्तरोपलक्ष्यार्थम् ।

भूमिरासनशयनविहारस्थानम् ।

मृत्ता वाक् प्रियहितवचनं, कथाप्रस्तावादि वा ।

एतान्यप्यन्नाभावे सतामागतस्यातिथेर्नेच्छिद्यन्ते, किंतु क्षीयन्ते सर्व-
काक्षम् ॥ ६१ ॥

एकरात्रं तु निःसन्नतिथिर्ब्राह्मणः - स्मृतः ॥

अनित्यं हि स्थितो यस्मात्तस्मादतिथिरुपपद्यते ॥ ९२ ॥

नातिप्रसिद्धो लोकेऽतिथिशब्दार्थ इति तदर्थलक्षणाह ।

एकरात्रं वसतः परगृहेऽतिथित्वम् । तच्च ब्राह्मणस्य न जात्यन्तरे ।

द्वितीयेऽहि पूजाविधौ कामचारः । अभ्युदयविशेषार्थिनस्तदधिकारः, न नैयमिकः । तथा चापस्तम्बः (२ । ७ । १६) “एकरात्रि वासयेत् । पार्थिवोऽन्नोक्तानभिजयति द्वितीयामान्तरिचास्मृतीयां दिव्यान्” इति फलकामस्य द्वितीयादिरात्रिष्वधिकारं दर्शयति ।

अत्रैव निर्वचनं दाढ्यार्थमाह अनित्यं हि स्थितिः । तिष्ठतेरतिपूर्वस्यायं शब्दः । औष्णादिकैः कथंचिद्भ्युत्पत्तिः ॥ ६२ ॥

नैकग्रामीणमतिथिं विप्रं सांगतिकं तथा ॥

उपस्थितं गृहे विद्याद्गार्या यत्राग्रयोऽपि वा ॥ ९३ ॥

एकस्मिन्ग्रामे यो वसति वैश्वदेवकालोपस्थितोऽपि नातिथिः ।

सांगतिकः सहाध्यायो सख्युरन्यः । तस्य ह्युत्तरत्र विधिर्भविष्यति (अमे ११० श्लोके) “वैश्यशूद्रौ सखा चेति” । योऽपि सर्वेण संगच्छते विचित्रपरिहासकथा-
दिभिः, स सांगतिकशब्देन युक्तः प्रतिषेद्धं प्रागदृष्टपूर्वोऽपि ।

न च गृहस्थस्य प्रेषितस्यास्य सर्वलक्षणलक्षितोऽप्यतिथिः । किं तर्हि उपस्थितं गृहे विद्यात् । यत्रास्य नित्यं स्थानम्, वसतिस्थानं यदुच्यते । प्रेषितस्यापि भार्या यत्राग्रयश्च तत्रासंनिहितस्यापि गृहस्थस्य भवत्येवातिथिः । अतो यथा संवि-
धायाग्निहोत्रदर्शपूर्णमासादिषु प्रवसति, तद्वदतिथयेऽपि संविधातव्यम् ।

वाशब्दात्त्वेन प्रतीयते—भार्याग्निभिः सह यदा प्रवासस्तदा भवत्येव ग्रामान्तर-
स्थस्याप्यतिथिः । असंनिहितस्यापि गृहे भार्याग्निषु सत्सु । ततश्च यदि भार्याया सह प्रवसेदग्रयश्च गृह एव भवेयुस्तदा नातिथिपूजानियम इति । वाशब्द उपस्थितं गृहे विद्यादित्येतदपेक्षया, न परस्परापेक्षया भार्याग्नीनाम् ॥ ६३ ॥

उपासते ये गृहस्थाः परपाकमबुद्धयः ॥

तेन ते मृत्युं पशुतां व्रजन्त्यन्नादिदायिनः ॥ ९४ ॥

‘उपासनं’ तदभ्यासः ।

यो ब्राह्मणोऽन्यैव बुद्ध्या तत्र तत्रोपतिष्ठेत् यथाऽतिथिरवश्यं भोजनं लभेत तस्येयं निन्दा ।

तत्रातिथेर्धर्मः—लोणः श्योदनत्वं परमामवासो भोजनकालोपस्थानम्—तादृशेन रूपेण यदि चत्रियो गृहमागतो भवति, तदा तमपि भोजयेत् ।

भोजनवचनादन्या परिचर्या निवर्तते । प्रियहितवचनं त्वविशेषं गृहाभ्यागतस्य विहितम् । अयं च तस्य भोजनस्य कालः । भुक्तवत्सु विप्रेषु ब्राह्मणेष्वनतिथिषु वा गृहसंनिहितेषु प्रथमं भोजिषु, ततः स भोजयितव्यः ।

काममिति नियमाभावमाह । काम्योऽयं विधिर्न नित्य इत्यर्थः । कामश्चानिर्दिष्टविशेषफलेषु स्वर्गः । यदि वा “धन्यं यशस्यम्” इत्याद्यत्र संबन्धनीयम् ॥ १०१ ॥

वैश्यशूद्रावपि प्राप्तौ कुटुम्बेऽतिथिधर्मिणौ ॥

भोजयेत्सह भृत्यैस्तावानृशंस्यं प्रयोजयन् ॥ १०२ ॥

अतिथेर्धर्मोऽतिथिधर्मः । स ययोरस्ति तावतिथिधर्मिणौ । अतिथिधर्मश्च प्राग्व्याख्यातः ।

कुटुम्बं गृहं, तत्र प्राप्तवागतौ । वैश्यशूद्रावपि भोजयेत् । चत्रियवत् । तयोस्तु भोजनकालः चत्रियकालात्परेण । यत आह भोजयेत्सह भृत्यैस्तौ । ‘भृत्या’ अत्र दासा उच्यन्ते । तेषां च भोजनकालो भुक्तवत्स्वतिथिज्ञातिबान्धवेषु सर्वेष्वर्वादम्पतिभ्याम् । सहशब्द एककालतामात्रलक्षणाः ।

अनृशंस्यं कारुण्यमनुकम्पां प्रयोजयन् प्रमाणीकुर्वन्नाश्रयमिति यावत् । अनेन पूज्यतां वारयति । अनुप्राप्तो ह्यनुकम्प्यो, न पूज्यः । अनुकम्प्येषु यदि च शक्यतेऽनुग्रहः कर्तुं ततः क्रियतेऽभ्युदयार्थिना, न त्वकरणादतिथेरतिक्रमः । एतदुक्तं भवति । यादृशोऽतिथिभोजनादुत्कृष्टो धर्मः अनुकम्प्यानुग्रहात् तादृशस्ततो निकृष्टः ॥ १०२ ॥

इतरानपि सख्यादीन्संप्रीत्या गृहमागतान् ॥

प्रकृत्यान् यथाशक्ति भोजयेत्सह भार्यया ॥ १०३ ॥

‘सखा’ मित्रं स आदिर्येषाम् । आदिशब्दः प्रकारे ज्ञातिबन्धुसंगतसहाध्यायिप्रभृतीन्गृह्णाति, शुरुवर्जम् ।

संप्रीत्याऽऽगतान् । अतिथेर्धर्मस्य प्रकृतत्वान्निषेधार्थं संप्रीतिग्रहणम् । तान्भोजयेत् ।

प्रकृत्य प्रकर्षेणात्र कृत्वा संस्कृत्य ।

यथाशक्तीति उपलक्षणाः शक्तिशब्दः । यावती शक्तिर्यादृशं च योऽर्हति तमुदिरय तादृश एव संस्कारः कर्तव्यः ।

भार्यया सह । यो भर्तुर्भोजनकालः स एव भार्याया अपि, पृथक्तस्या भोजनकालस्याभावात् । एवं ह्युक्तम् “अवशिष्टं तु दम्पती” (११६ श्लोके) इति । महाभारते पत्न्युर्ध्वं भार्याया भोजनं दर्शितम् । द्रौपदीसत्यभामासंवादे द्रौपद्या स्त्रीधर्मा-न्कथयन्त्योक्तं “सर्वेषु पतिषु भुक्तवत्सु शोषाज्जमभ्रामि” । पतिशोषाज्जभोजनं स्त्रीणां धर्मः । तस्मान्न भार्याभोजनकाले सख्यादीनां भोजनं विधीयते । नाप्येकपात्राशनं सहाय्यः । किं तर्हि नैकाकिनस्ते भोजयितव्याः । अपि तु भार्याऽपि तत्र भुञ्जीत । ततश्चावशिष्टं तु दम्पतीति तदत्र बाध्यते । यदि पत्युः कश्चिदभ्यर्हितः प्रतीक्ष्यः स्यादरुच्या वा न भुञ्जीत, तदा भार्या तद्देशे भुञ्जीत । एवं सौहार्दं प्रकाशितं भविष्यति ॥ १०३ ॥

सुवासिनीः कुमारीश्च रोगिणी गर्भिणीः स्त्रियः ॥

अतिथिभ्योऽन्वगन्तवान्भोजयेदविचारयन् ॥ १०४ ॥

सुवासिन्यो बध्वो नवोढाः स्त्रियः स्तुषा दुहितरश्च । अन्ये तु—‘जीवच्छूरा जीवत्पितृकाश्च प्रसूता अपि सुवासिन्य उच्यन्ते’ इत्युक्तं ।

अतिथिभ्योऽन्वगन्तवाननुगतानेव भोजयेत् । प्रारब्धभोजनेष्वेवातिथिषु तत्समकालं भोजयेत् ।

अन्ये त्वम इति पठन्ति ।

अविचारयन् । कथमतिथिभ्योभोजितेषु बाला भुञ्जत इत्येवं विधिक्रित्ता न कर्तव्या ॥ १०४ ॥

अदत्त्वा तु य एतेभ्यः पूर्वं भुङ्क्तेऽविचक्षणः ॥

स भुञ्जानो न जानाति श्वगृध्रैर्जग्धिमात्मनः ॥ १०५ ॥

एतेभ्योऽतिथ्यादिभ्यो भृत्यपर्यन्तेभ्यो यो भोजनमदत्त्वा पूर्वं प्रथममविचक्षणः शास्त्रार्थमजानानो भुङ्क्ते स श्वगृध्रैरेदते प्रेतः ।

तां जग्धिमात्मनस्तैः स्वादनं न जानाति । एवं हि स मन्यते मूढमतिरत्रापि मेव भुञ्जे, एवं तु न बुध्यते यदीदृशमशनं तत्त्वशरीरस्य श्वगृध्रैरदनम् । तत्फलत्वादेवमुच्यते ॥ १०५ ॥

भुक्तवत्स्वय विप्रेषु स्वेषु भृत्येषु चैव हि ॥

भुञ्जीयातां ततः पश्चादवशिष्टं तु दम्पती ॥ १०६ ॥

विप्रा अतिथयः, स्वा ज्ञात्यादयः । तेषु कृतभोजनेषु तदवशिष्टं दम्पती जाया-पती अभोजयाताम् ।

पश्चात्कदाचित्तेभ्यः कल्पयित्वा शिष्टव्यपदेशो सत्यादौ भोजनं स्यात्तदर्थमुक्तं पश्चा-
दिति । दम्पत्योर्भोजनकालविधानार्थमिदम् । आद्योऽर्धश्लोकोऽनुवादः ॥ १०६ ॥

देवानृषीन्मनुष्यांश्च पितृन्गृह्याश्च देवताः ॥

पूजयित्वा ततः पश्चाद्गृहस्थः शेषभुग्भवेत् ॥ १०७ ॥

अनुवादमात्रमिदं पूर्वस्य पञ्चयज्ञानुष्ठानविधेर्गृहस्थभोजनकालस्य च ।

अन्ये त्वर्थान्तरविधानमपि वर्णयन्ति । पूर्वत्र जायापत्योरेककालमवशिष्टभोजनं
विहितम्, अनेन स्त्रिया अपोह्य पुंस एव विधीयते । ततश्च पूर्वभृत्येभ्यः प्राक्
पत्युर्भार्या भुञ्जीत । एवं वा कृत्वा भोजयेत् । एतदप्युपपन्नं भविष्यति । इतरथा
तैः सह भार्या न भुञ्जीतेत्यर्थकल्पनार्था यथाश्रुतपदान्वयभङ्गः स्यात् । यत्तु महाभारते
दर्शनं तद्दर्शनमेव न विधानं; विधौ विकल्पयिष्यते ।

तदयुक्तमनुवादत्वादस्य । न च गृहस्थ इत्येकवचनविरोधः, सहाधिकाराजायापत्योः ।
तत्र च सहार्थस्य प्राधान्यान्न द्विवचनापत्तिः । यथा “ब्राह्मणोऽग्नीनः दधौत”
इति सत्यपि भार्यया सहाधिकारं नैकवचनं विरुध्यते । तत्कस्य हेतोः । एको हि तत्र
प्रधानमपरो हि गुणभूतः । न च गुणः स्वसंख्यामुपजनयितुं शक्नोति । अतः प्रधान-
स्यैकसंख्यत्वात्सत्यपि पत्युर्भार्याप्रवेशो एकवचनमेव युक्तम् । एक एव गृहस्थशब्दः पत्न्यां
वर्तते, स च सहविवचायाम् । सा चैकबुद्धिविषयत्वेन प्रधानयोग्युण्योर्वा ।
तस्मान्न पत्न्याः प्राक् पुंसो भोजनम् । अतः स्थितमनुवादोऽयं, प्रतिपत्तिदाढ्यार्थः ।

येऽपि गृह्याश्च देवताः पूजयेदित्यर्थवादवचनं देवतापदं मत्वा पूजयेदिति सम्बन्धा-
द्गोणमेवार्चा विधित्वं समर्थयन्ते । न हि मुख्यस्य देवतार्थस्य पूज्यत्वसंभवो, यजिस्तुति-
सम्बन्धेनैव देवतात्वस्य मुख्यत्वात् । तथा च ‘गृह्या’ इत्याह । गृहे भवा ‘गृह्याः’ ।
ताश्च प्रतिकृतय एव । न हि यागसंप्रदानभूतानां गृहसम्बन्धितासिद्धिः । तेषामपि
देवतार्थो गौणो न पूजार्थः । कुत एतत् । गृहस्थस्य या यष्टव्यास्ता गृह्या इत्युपपद्यते ॥ १०७ ॥

अथ स केवलं भुङ्क्ते यः पचत्यात्मकारणात् ॥

यज्ञशिष्टाशनं श्वेतस्सतामन्नं विधीयते ॥ १०८ ॥

पापं केवलं स भुङ्क्ते, हृदये निधत्ते, गृह्णाति, नाशस्य मात्रामपि, यः पच्येत्पाकं
कारयेत्पाककारणादात्मानमुद्दिश्य—‘क्षुधितोऽहमिदं वा मद्यं’ रोचत इति तदेव
पच्यताम् । तस्मादनातुरेण नात्मार्यमन्नं पाचनीयम् । आतुरस्य तु शरीरधारणं
येनोपायेन भवति विध्यन्तरातिक्रमेणापि तस्याश्रयणं युक्तम्—“सर्वत एवात्मानं
गोपायेत्” इति वचनात् ।

एवं केचिदस्यार्थमाहुः । एतदयुक्तं, स्मृत्यन्तरविरोधात्, एवं शाहुः—

यद्यदिष्टतमं लोके यज्ञस्य दयितं गृहे ।

तत्तद्गुणवते देयं तदेवाक्षयमिच्छता ।

‘दयितमिष्टं’ स्पृहणीयम् । यदि च न पच्येत कुतस्तादृशस्य दानसंभवः ।

तस्मादयमस्यार्थः । तदुद्देशस्तावन्नित्यस्य पाकस्य नैव विद्यते । सुहृत्स्वजनादिज्वागतेषु
तदुद्देशः । अन्यथा त्वनुद्दिष्टविशेषपाके अतिशयादिभ्यो दानं विधीयते । तेनैतदुक्तं
भवति—य एतेभ्योऽहस्त्वा भुङ्क्ते तस्यायं दोषः । अथवा सर्वस्मिन्नतिशयादिभिर्भुक्ते
नात्मार्यं पुनः पाकः कर्तव्यः । तथा च वसिष्ठः (११ । ११—१२) ‘शेषं दम्पती
भुञ्जीयाताम् । सर्वोपयोगे न पुनः पाकः ।’

यज्ञशिष्टाशनम् । पूर्वस्य शेषभोजनस्य प्रशंसैव । ‘यज्ञा’ ज्योतिष्टोमादिः,
‘शिष्ट’मुपयुक्तशेषं, तस्य चैतदशनम् । तत्तुल्यफलं, यत्सतां शास्त्रानुष्ठानपराणां गृह-
स्थानामतिशयादिभुक्तशिष्टं विधीयते ॥ १०८ ॥

राजर्त्विक्स्नातकगुरुन्मियश्वशुरमातुलान् ॥

अर्हयेन्मधुपर्केण परिसंवत्सरान् पुनः ॥ १०९ ॥

अतिथिपूजाप्रसङ्गेनान्येषामपि केषांचित्पूज्यानां गृहागतानां पूजाविशेषो विधीयते ।
राजाऽभिषिक्तो, न क्षत्रियमात्रम् । अतिमहती ह्येषा पूजा, न तां सर्वः क्षत्रि-
योऽर्हति । न हि स्नातकगुरुभ्यां तस्य सहोपदेशो युक्तः । पूजासाम्यं गुरुणा न तस्य
युक्तम् । लिङ्गदर्शनाच्च । तद्यथैवान्यो मनुष्यराज आगत इत्यातिथ्येष्टिब्राह्मणं, गोवधो
मधुपर्कविधावुक्तो गोत्रोऽतिथिरिति पुरुषराजविषयं दर्शयति । तेन क्षत्रियेऽक्षत्रिये वा
जनपदेश्वरे पूजेयं प्रयोक्तव्या । शूद्रे तु नास्ति मन्त्रवरम् ।

“ननु च शूद्रस्य मन्त्रोक्तचारणं निषिद्धम् । न पुनः शूद्रसंप्रदानको कर्मणि ब्राह्म-
णादीनाम् ।’

नैव दोषः । अर्घ्याणामपि “भूतेभ्यस्त्वा” इत्यादिमन्त्रोक्तचारणमस्ति ।

“ननु च महाभारते शूद्रकर्तृकमपि मधुपर्ककर्म श्रूयते—

‘तद्दर्हमासनं चैव यथावत्प्रत्यवेदयत् ।

मधुपर्कं च गां चैव तस्मै भगवते स्वयम् ॥

‘भगवते’ वासुदेवाय विदुर इति । तत्साधने दधनि भक्त्या मधुपर्कशब्दः प्रयुक्तः ।

तादर्थ्यात्तच्छब्दो भवति—आशुर्वै धृतमिति वत् ।

राजशब्दस्तावज्जनपदेश्वरवचनो न क्षत्रियमात्रे वर्तते ।

प्रियो जामातेत्याहुः ।

स्नातको विद्याव्रताभ्यामुभाभ्याम् । अन्यथास्विगुरवः सर्वे स्नातका एव । आग्र-
मान्तरस्थानां मैत्रचर्या विहिता, न त्वतिथिधर्मेण भोजनम् । अथवाऽचिरनिर्वृत्तवेदा-
ध्ययनः 'स्नातको' गृह्यते ।

एतानर्हयेत्पूजयेत् ।

मधुपर्कशब्दः कर्मनामधेयम् । गृह्यास्तस्य स्वरूपावगमः ।

परिसंवत्सरानिति राजादिपूज्यविशेषणम् । परिगतोऽतिक्रान्तः संवत्सरो येषां
ताम् । यदि संवत्सरेऽतीते आगच्छन्ति तदा मधुपर्कार्हा अर्वाङ् न ।

केचिदेवं व्याचक्षते । यदि संवत्सरादर्वागागच्छन्ति तदाऽनतीतेऽपि संवत्सरे
प्रथमपूजायाः पुनर्लभन्ते पूजाम् ।

अन्ये त्वाहुः । आदित्यस्य तेषां पूजा, न यावदागमनम् । अस्मिन्पक्षेऽर्वा-
गागमनं न पूजाप्रतिबन्धकम् ।

पाठान्तरं परिसंवत्सरादिति । यावदेव संवत्सरं तावत्परिसंवत्सरात्तत ऊर्ध्वं
पुनः पूज्या इत्यर्थः ॥ १०६ ॥

राजा च श्रोत्रियश्च यज्ञकर्मण्युपस्थिते ॥

मधुपर्केण सम्पूज्यौ न त्वयज्ञ इति स्थितिः ॥ ११० ॥

यज्ञे निमित्तेऽर्वागपि संवत्सरात्प्राप्त्यर्थोऽयमिति केचित् । अन्ये तु पूर्वस्यैव
राजश्रोत्रिययोरुपसंहारमाहुः । अनुपसंहारे हि नत्वयज्ञ इति नोपपद्यते ।

अथ श्रोत्रियो यः स्नातकः प्रागुक्तो, यदि वा श्रुतिगेव । तस्य हि यज्ञकर्मणि
प्रारिप्स्यमाने मधुपर्कदानं विहितम् । यद्यप्यसकृत्संवत्सरस्य सोमेन यजेत, कृताध्यां
एवैनं याजयेयुः । एवं कृतमूलैषा स्मृतिर्भविष्यति । इतरथा कल्प्येत मूलम् ।

अन्ये तु अर्वागृत्विगादीन्श्रोत्रियशब्देन निर्दिष्टान्मन्यन्ते । तथा चाविशेषेण
गौतमेन पठितम् (५ । २४, २७) । “ऋत्विगाचार्यश्चशुरपितृव्यमातुलानामुप-
स्थाने मधुपर्कः” इत्युक्त्वा “यज्ञविवाहयोर्वाग्” इति पठितवान् । अतश्च सर्वेषामे-
वाध्यायां यज्ञे निमित्तेऽर्वागपि संवत्सरादर्वाहता स्यात् ।

न त्वयज्ञ इति च प्रतिषेधोऽर्वाक्संवत्सराग्नोर्ध्वमित्येवं ज्ञेयः ।

इह द्वितीये पादेऽनेकधा पाठप्रतिपत्तिः ।

केचित्पठन्ति ‘तते यज्ञ उपस्थिता’विति । तेषामयमर्थः । ‘तते’ प्रारब्धे यज्ञे
यदि प्राप्तौ भवतो निमन्त्र्यानीतौ, तदेयं मधुपर्कक्रिया तयोः । न पुनः प्रारभ्यमाणे ।

एव पक्षः कैश्चिदुच्यते । दोषितो न ददातीति दोषितस्य सर्वदानप्रतिषेधान्मधु-
पर्कदानमनुज्ञायमानं तद्विरुद्धं स्यात् । न च शक्यं वक्तुं—“दानमेतन्न भवति, अर्हयेदिति

नोदनात् पूजेषा विधीयते’ । यतोऽस्ति मधुपर्के दधिदानं मांसभोजनादिदानं च ।
अथोच्यते “स्वयमेव उत्तरकीयं भुज्यत इति” । एवं सति स्तेयदोषः स्यात् । “वच-
नामेति” चेदस्येव तर्हि ददात्यर्थः । चेदितं च ददाति, ‘मधुपर्कं च दद्यादिति’ ।
तस्माद्विरुद्धम् । “दीक्षितो न ददातीत्यनेन स्याद्विरोधः यदि यज्ञशब्दः सोमयागेष्वेव
वर्तेत । दर्शपूर्णमासादयोऽपि यागाः, तद्विषयोऽयं विधिर्भविष्यति” । नैतद्युक्तम् । एवं
सति समाचारविरोधः । न हि शिष्टाः सोमयागेष्वन्यत्र कचिदध्याय मधुपर्कमाह-
रन्ति । आचारो वेदादरः । अतोऽयमेव पाठो युक्तः ‘यज्ञकर्मण्युपस्थित’ इति ।
प्रारभ्यमाणयज्ञ आगतं शिष्टा मधुपर्केण पूजयन्ति, न प्रवृत्तयज्ञाः । अतश्चैतदपि न
विचारयामः । सामान्यतः प्राप्तस्य दानस्य भवतु निवृत्तिर्न पुनस्तद्विषयतयैव श्रुतस्य ।
यज्ञश्चासौ कर्म च तद्यज्ञकर्म तस्मिन्नुपस्थिते प्राप्ते ॥ ११० ॥

सायं त्वन्नस्य सिद्धस्य पत्न्यमन्त्रं बलिं हरेत् ॥

वैश्वदेवं हि नामैतत्सायं प्रातर्विधीयते ॥ १११ ॥

उक्तः प्रथमः । इदानीं द्वितीयः पाद उच्यते ।

सायं दिनान्तः प्रदोषस्तत्र सिद्धस्याग्नस्य सर्वः पाण्यग्निक विधिरावर्तनीयो
ब्रह्मयज्ञपितृयज्ञवर्जम् ।

“ननु च बलिं हरेदित्येतावच्छ्रुतम् । बलिहरणं च प्रसिद्धा भूतयज्ञ एव । तत्र
कुतोऽग्नौ होमोऽतिथ्यादिदानं च । अथ—‘वैश्वदेवं हि नामैतदिति वैश्वदेवशब्दः
सर्वार्थतां प्रतिपादयति । विश्वेषां देवानामिदं विधीयते । सायं प्रातर्यादृशं प्रात-
स्तादृशमेव सायमेतदर्थमेव प्रातःशब्दः । अन्यथा प्रातर्विहितमेव, किमनेन सायंप्रात-
र्विधीयते’ । एवं तर्हि ब्रह्मयज्ञपितृयज्ञावपि कर्तव्यौ” ।

उच्यते । अन्नस्य सिद्धस्येतिवचनाद्यदन्नसाध्यं तदेव कर्तव्यम् । न त्वध्ययन-
साध्यो ब्रह्मयज्ञो नाप्युदकसाध्यं सर्पणम् । एवं च सम्बन्धः क्रियते—‘सिद्धस्याग्नस्य
बलिं हरेत्, एतद्वैश्वदेवाख्यं कर्माग्नस्य सिद्धस्योभयोः कालयोर्विधीयते’ । अग्नशब्दाद्वै-
श्वदेवशब्दश्चैवं व्याख्यायते ।

अमन्त्रम् । मन्त्रशब्देन देवतोद्देशशब्दवान् स्वाहाकारान्तोऽग्नये स्वाहेत्येवमादि-
निषिध्यते । न ह्यन्यो मन्त्रा वैश्वदेवेषु विनियुक्ताः । तेषु च मन्त्रत्वं प्रशंसयोच्यते । न तु
स्वाध्यायेऽपठितानां मन्त्रत्वमस्ति । स्वाध्यायैकदेशः कश्चिदग्न्यजुःसामाद्यात्मको वेदाध्या-
यिभिर्मन्त्र इति व्यवहियते । व्यवहारतश्च पदार्थावगमनम् । न च यैः शब्दैर्बलिहरणादि
क्रियते ते कुत्रचित्पठन्ते । केवलम् ‘अग्न्यादिभ्यो देवेभ्यो होमं कुर्यादिति’ श्रुतेः । ‘स्वाहा-
कारेण वा वषट्कारेण वा देवेभ्यो हविः संप्रदोयत’ इति वाक्यान्तरेण सर्वहोमेषु स्वाहा-

कारो विहितो, याज्यान्ते वषट्कारो नियमितो—‘याज्यायां वषट्करोतीति’ । स्वाहा-
कारशब्दयोगे चतुर्थी स्मर्यते । अतो यागं देवताया उद्देश्यत्वात्, उद्देश्यत्वं च देवतायाः
शब्दावगम्यरूपत्वात् शब्देनैवाचितत्वादियं घटना क्रियते “अग्नये स्वाहेत्यादि” ।

“यद्येवं तेषां निषेधः, कथं तर्हि यागनिर्वृत्तिः । न हि ‘तुभ्यमिदं न मदीयमिति’
यावदुद्देशो न कृतस्तावद्यागस्वरूपनिर्वृत्तिः । न हि त्यागः कंवलं याग उद्देशशून्यः” ।

मत्स्यम् । शब्दे निषिद्धे मनसादेशं देवतायाः पत्नी करिष्यति । यथा शूद्रो नम-
स्कारमुक्त्वात्यति । ‘अनुज्ञातोऽस्य नमस्कारोऽमन्त्र’ (गौतम १०।६४) इति नम-
स्कारेण प्रत्याम्नातः शूद्रस्य मन्त्र इति नमस्कारोऽनुज्ञातोऽस्य, न देवतापदम् । तत्र च
देवताया विनियोगात् सिद्धिरित्युक्तम् । इह भवन्तस्त्वाहुः स्वाहाकारो नमस्कारेण
प्रत्याम्नातः शूद्रस्य, देवतापदं त्वनिषिद्धम् ।

“अथ सार्यवैश्वदेवहोमे कः कर्ता” ?

उक्तं पत्न्येव सन्निधानादुल्लिख्यवदमन्त्रकं करिष्यतीति ॥ १११ ॥

पितृयज्ञं तु निर्वर्त्य विप्रश्चन्द्रक्षयेऽग्निमान् ॥

पिण्डान्वाहार्यं कं श्राद्धं कुर्यान्मासानुमासिकम् ॥ ११२ ॥

वैश्वदेविकाद्वैकल्पिकाच्छ्राद्धाभित्यमिदं श्राद्धान्तरमुच्यते ।

चन्द्रक्षयेऽमावास्यायाम् । तत्रापि न यस्यां कस्याचन वेलायां किं तर्हि पितृ-
यज्ञं निर्वर्त्य । श्रौतो यः पिण्डपितृयज्ञस्तं कृत्वा । एवं च यस्तस्य कालः स एवा-
स्यापि लभ्यते । तदुक्तममावास्यायामपराह्णे पिण्डपितृयज्ञ इति ।

अनाहिताग्नेरप्यौपासनयोगोऽस्त्येव । तथा चाह । ‘एवमनाहिताग्निर्नित्यं अप-
यित्वेत्यादि । अग्निमान् वैवाहिकेनाग्निना तद्वाक्, दायकालाहतेन वा ।

विप्रमहणमविवक्षितम् । क्षत्रियवैश्यद्वयोरपीष्यते । एवं स्मृत्यन्तरेषु ऋविशेषोक्तम् ।

पिण्डान्वाहार्यकमिति । नामधेयमिदमस्य श्राद्धस्य । पिण्डानामनु पश्चा-
दाहियतेऽनुष्ठेयते । तत् ‘पिण्डान्वाहार्यकं’ भवति ।

मासश्चानुमासश्च, तयोर्भवं मासानुमासिकम् । मासानुमासशब्दसमुदायो
मासगता वीप्सामाचष्टे । मासि मासि कर्तव्यमित्युक्तं भवति । अतश्च नित्यतासिद्धिः ।
यद्यप्यनुमासशब्दाद्वीप्सावगतिर्भवति, मासशब्दोऽतिरिच्यते, तथापि पद्यग्रन्थे गौरवं
नाद्वियते ।

श्राद्धमित्येवमपि नामैव । कुर्यादिति विधिः ॥ ११२ ॥

पितॄणां मासिकं श्राद्धमन्वाहार्यं विदुर्बुधाः ॥

तच्चाभिषेण-कर्तव्यं प्रशस्तेन प्रयत्नतः ॥ ११३ ॥

अन्वाहार्यं दर्शपौर्णमासयोः श्रौतयोर्दत्तं त्विजाम् । यद्दत्तन्मासिकं श्राद्ध-
ममावास्यायामेतत्पितृयज्ञाम् ‘अन्वाहार्यम्’ । यथाऽन्वाहार्येणैवजः प्रोयन्ते तदुत्पितरः
श्राद्धेन । एतेन पित्रर्थेतां श्राद्धस्याह । यथाऽन्यादिदेवतार्थो दर्शादियाग एव न श्राद्धे
पितरः, किं तर्हि तदुपकारार्थमेव श्राद्धम् । तथा च पितृणांमिति वक्ष्यते । केवले
हि देवतात्वे चतुर्थ्याविरहायोगः ।

पक्षे पाठान्तरमर्थान्तरं च ‘पिण्डानां मासिकमिति’ ।

अन्वाहार्यं विदुर्बुधाः । अनेनापि पितृयज्ञवदवश्यकर्तव्यतोच्यते । न
त्विदमङ्गम् । तदेतदभिषेण मासेन कर्तव्यम् । प्रशस्तेनाप्रतिषिद्धेन विशेष-
विहितेन वा । “द्वौ मासौ मत्स्यमासेन” इति यदुच्यते ।

अयं च मुख्यः कल्पः । तदभावे दधिघृतपयोऽपुषादि विधायिष्यते ।

मासं च व्यजनम्, भक्तादिभोज्यम् । न पुनरेतदेव कंवलं भोज्यं, येन वक्ष्यति
“गुह्यश्च सूपशकाद्यान्” तथा “यावन्तश्चैव यैश्चान्नैरिति” ॥ ११३ ॥

“किं पुनः श्राद्धे होमब्राह्मणभोजनपिण्डनिर्वपणादीनि कर्माणि सर्वाण्येव समप्रधा-
नानि श्राद्धशब्दवाच्यानि, उत किञ्चिदङ्गमत्र किञ्चित्प्रधानम्” ।

उच्यते । ‘श्राद्धं भोजयेत्’—‘श्राद्धं भुक्तमनेनेति’ सामानाधिकरण्याद्ब्राह्मणभोजनं
मुख्यं प्रतीयते । तथा चाह—

तत्र ये भोजनीयाः स्युर्ये च वज्या द्विजोत्तमाः ॥

यावन्तश्चैव यैश्चान्नैस्तान्यवक्ष्याम्यशेषतः ॥ ११४ ॥

तत्र तस्मिच्छ्राद्धे ये द्विजोत्तमा ब्राह्मणा भोजनीया ये च परिहर्तव्याः,
यावन्तो यत्संख्याका ‘द्वौ दैव’ इत्यादि, यैश्चान्नैः “तिलैर्ग्रीहियवै” रित्यादि,
तदेतत्सर्वमिदानीं ब्रूयामि । तच्छृणुत ।

एतदत्र प्राधान्येन संपाद्यम् । एतेन विना श्राद्धं न कृतं भवति । अन्यच्च यदुच्चाङ्गजात-
मारादुपकारकं सन्निपत्योपकारकं वा तस्मिन्नसम्पन्ने श्राद्धं कृतं भवति, सगुणं तत्र
स्यात् । अत एतेषां प्राधान्यख्यापनार्थं पुनरुपन्यासः ॥ ११४ ॥

द्वौ दैवे पितृकृत्ये त्रीनेकैकमुभयत्र वा ॥

भोजयेत्सुसमृद्धोऽपि न प्रवर्तेत विस्तरे ॥ ११५ ॥

यद्यपि प्रतिज्ञातस्य वस्तुनस्तेनैव क्रमेण विशेषकथनं युक्तं, तथापीह स्वल्पवक्तव्यत्वा-
द्भोजनीया इति प्राप्तं परित्यज्य संख्यानिर्देशोऽनेन क्रियते ।

देवानुद्दिश्य द्वौ ब्राह्मणौ भोजयेत् । पितॄणां कृत्ये त्रौ । उभयत्र वा, दैव एकं
पित्र्ये चैकम् ।

यद्यपि 'पित्र्ये' इत्यत्र पितुरिदमिति पितृशब्देन देवताचोदना, तथापि पितृपितामह-
प्रपितामहा उद्देश्याः । तत्रैकैकस्यैकैकं भोजयेत्, न त्वेवैकं सर्वेभ्यः, पृथक्पृथक्देवतात्वात् ।
उक्तं च गृह्यकारेण "न त्वेवैकं सर्वेषाम्", "पिण्डैर्व्याख्यातम्" इति । यथैकः पिण्डः
सर्वेभ्यो न निरूप्यते तथैव ब्राह्मणोऽपि न भोज्यत इत्यर्थः । इहापि वक्ष्यति, "निमन्त्र-
येत त्र्यवरान्" इति । भोजनार्थमेव तन्निमन्त्रणं, नादृष्टार्थम् । अतश्च पितृकृत्ये
त्रींस्त्रीनिति द्रष्टव्यम् । तथा चाह "न चावरान्भोजयेत्" इति । एवं च कृत्वा 'एकैक-
मपि विद्वांसम्' इत्येतदप्येवमेव द्रष्टव्यम् । एकैकस्यैकैकमिति ।

अपि च नैवात्रैकैकमुभयत्रेत्येतद्विधीयते, विस्तरप्रतिषेधार्थोऽयमनुवादः । यथा "विषं
भक्षय मा चास्य गृहे भुङ्क्वेति" ।

"यद्येव" 'द्वौ दैव' इत्येषोऽपि विधिर्न स्यादस्याप्यन्यार्थतयोपपत्तेः । अथायं विधि-
रप्राप्तत्वादेकैकमित्येषोऽपि कस्मान्न भवति ।

अत्राह । मा भूद्द्वयोरेकोऽपि विधिः ।

"कुतस्तर्हि संख्यावगमः" ।

'निमन्त्रयेत त्र्यवरानिति' ।

"ननु तत्र दैवप्रहणं नास्ति" ।

स्मृत्यन्तरात्तर्हि संख्यावगमः । 'अयुजो वा यथोत्साहमिति' 'युगमान्दैव' इति
(याज्ञ-१ । २२७) । यदि वाऽयं संख्याविधिः स्याद्विस्तरप्राप्त्यभावात्प्रतिषेधोऽनर्थकः ।
तस्माद्यावद्ब्राह्मणैर्भोजितैर्विस्तरे ये देवास्ते न भवन्ति तावन्तो भोजनीयाः ।
पित्र्येऽयुग्माः दैवे तु द्वावेव ।

सुचमृद्धोऽप्यत्यर्थमाढ्योऽपि न प्रवर्तेत विस्तरे ॥ ११५ ॥

न चायमदृष्टार्थो विस्तरप्रतिषेधः किं तर्हि—

सत्क्रियां देशकालौ च शौचं ब्राह्मणसम्पदः ॥

पञ्चैतान्विस्तरो हन्ति तस्मान्नेहेत विस्तरम् ॥ ११६ ॥

एतान्दोषानापादयति । विस्तरोऽतो नेष्यते । यदि तु शक्यन्ते सत्क्रियादय
उपपादयितुं तदा यथोत्साहम् ।

सत्क्रियाऽमसंस्कारविशेषः । देशो दक्षिणप्रवणादिः "प्रवकाशेषु चोद्धेधिति"
वक्ष्यमाणः । कालः अपराहः "मध्याह्नाच्छलिते सूर्ये" इति ।

शौचमात्मब्राह्मणप्रेष्यगतम् ।

ब्राह्मणानां सम्पत् गुणवद्ब्राह्मणसामः ।

एते गुणा अवश्यं सम्पाद्याः । ते च विस्तरेण नश्यन्ति । विस्तारो वैगुण्यम् ।
ब्राह्मणवद्वत्त्वे चासौ प्रसज्यति । तस्मान्नेहेत न कुर्यात् ॥ ११६ ॥

प्रथिता प्रेतकृत्येषा पित्र्यं नाम विधुक्षये ॥

तस्मिन्पुक्तस्यैति नित्यं प्रेतकृत्यैव लौकिकी ॥ ११७ ॥

न यथा दैवानि कर्माण्यदेवतार्थान्येवं पित्र्यं नाम तत्कर्मतन्—

किं तर्हि—प्रथिता ख्याता वेदविदाम् प्रेतकृत्या प्रेतोपक्रिया । विधुक्षये ।

विधुश्चन्द्रस्तस्य क्षय अभावात्स्या ।

'तिथिश्चय' इति पाठान्तरम् । 'विधिश्चय' इति तु पाठो निर्दुष्टः । एवं हि तत्र
योजनम्—पित्र्यं नाम 'विधि' चोदितं कर्म—'क्षये' गृहे ।

तस्मिन् कर्मणि पित्र्ये । युक्तस्य तत्परस्य । नित्यं कर्तुंरुपतिष्ठते । प्रेत-
कृत्यैव । तस्यापि 'प्रेतस्य' 'कृत्या' उपकारः आद्यादिः पुत्रैः क्रियते ।

पुत्रपौत्रादिसन्तत्यविच्छेदः आद्यफलमनेन प्रकारेण प्रतिपाद्यते । न च तत्फलकाम-
स्यायमधिकारो, नित्यत्वस्य प्रतिपादितत्वात् ।

अन्ये त्वधिकारान्तरमिदं सन्तत्यविच्छेदकामस्येच्छन्ति ।

लौकिकीयं कर्तव्यता, स्मार्तेत्यर्थः ॥ ११७ ॥

श्रोत्रियायैव देयानि हव्यकव्यानि दातृभिः ॥

अर्हत्तमाय विप्राय तस्मै दत्तं महाफलम् ॥ ११८ ॥

श्रोत्रियः छान्दसः कृत्स्नमन्त्रब्राह्मणिकां शाखां ग्रथोते यस्तस्मै हव्यानि आद्याङ्ग-
भोजनानि विश्वान्देवानुद्दिश्य यानि विहितानि तानि देयानि । कव्यानि पितृभ्य
उद्दिश्य यानि भोजनानि ।

अर्हत्तमाय । 'अर्हता' पूज्यता योग्यता च । महाकुलीनः पूज्यते, महाकुले जातो
विद्यावृत्तसम्पन्नश्च ।

तस्मै दत्तं आद्यादन्यदपि महाफलम् ।

एवं वा—अश्रोत्रियाय दानं निष्फलम्—श्रोत्रियाय अभिजनविद्यादिगुणरहिताय
स्वल्पफलम्—अर्हत्तमाय महाफलम् ॥ ११८ ॥

एकैकमपि विद्वांसं दैवे पित्र्ये च भोजयन् ॥

पुष्कलं फलमाप्नोति नामन्त्रज्ञान्वहूनपि ॥ ११९ ॥

यदुक्तमर्हत्तमायेति दर्शयति ।

विद्वांसमेकमपि भोजयन् पुष्कलं फलमाप्नोति ।

विद्वत्ता च व्याख्याता वेदार्थवेदनं, यत आह नामन्त्रज्ञानं बहूनपि । मन्त्र-
ग्रहणं वेदोपलक्षणार्थम् ।

असम्भवे पञ्चानां वेदविदुषामेकैकमपि विद्वत्सं भोजयेदिति विध्यर्थः ।

पुष्कलं पुष्टं विपुलम् ॥ ११६ ॥

दूरादेव परीक्षेत ब्राह्मणं वेदपारगम् ॥

तीर्थं तद्व्यकव्यानां प्रदाने सोऽतिथिः स्मृतः ॥ १२० ॥

न वेदपारग इत्येव भोजयितव्यः । किं तर्हि दूरात् परीक्षेत निपुणतो मातापितृ-
वंशद्वयपरिशुद्धिज्ञानम् । यद्योक्तं “ये मातुतः पितृतश्च दशपूरुषं समनुष्ठितविद्यातपोभ्यां
पुण्यैश्च कर्मभिः येषामुभयतो ब्राह्मण्यं निर्णयेयुः” इत्येषा ‘दूरात्परीक्षा’ । तथा तत्त्वतोऽ-
ध्ययनविज्ञानकर्मानुष्ठानवेदनं च ।

वेदस्य ‘पारः’ समाप्तिः तं गतां वेदपारगः । न वेदसंहितां ब्राह्मणमात्रं वा पठन्नर्हति
भवति । अस्मादेव दर्शनात् श्रोत्रियशब्देन वेदैकदेशमप्यधीयान उच्यते इति गम्यते ।

तीर्थं तद्व्यकव्यानाम् । तीर्थमिव तीर्थं येनोदकं ग्रहीतुमवतरन्ति तत्तो-
र्थम् । तेन यथा मार्गोदकार्थिनो गच्छन्त उदकं लभन्ते एवं तादृशेन ब्राह्मणेन
हव्यकव्यानि पितृन् गच्छन्तीति प्रशंसा ।

अन्यस्मिन्नपि इष्टापूर्तदाने ब्राह्मणोऽतिथिः—यथाऽतिथये स्वयमुपस्थिताय निर्वि-
चिकित्सं दीयते, दत्तं महाफलम्, एवमीदृशाय ब्राह्मणाय हव्यकव्ये निर्विचिकित्सं
दातव्ये, महाफले भवतः ॥ १२० ॥

सहस्रं हि सहस्राणामनृचां यत्र भुञ्जते ॥

एकस्तान्मन्त्रविन्प्रीतः सर्वानर्हति धर्मतः ॥ १२१ ॥

अनृचां अनृगर्थविदाम् । उपलक्षणम्—यतोऽनृचानां प्राप्तिरेव नास्ति, श्रोत्रिया-
यैवेति नियमात् ।

समासान्तः छान्दसत्वात् कृतः, वृत्तानुरोधाच्च । एवं हि पठन्ति । “अपि माघं
मघं कुर्यान्न तु छन्दो विचालयेत्” इति ।

अथवा अनृचा इति प्रथमाबहुवचनम् । ‘अनृचाः सहस्रं यत्र भुञ्जते’ इति सम्बन्धः ।
यथा सहस्रं गाव इति ।

एक प्रीतस्तर्पितो भोजितो मन्त्रविद्वेदार्थवित्—सर्वस्तान् अनृचानर्हति
स्वीकरोति आत्मसात्करोति, तैरभेदमापद्यते । अभेदे च यत्तेषु सहस्रेषु भोजितेषु फलं
तदेकस्मिन्वाप्यते इत्यवगतिरुत्पद्यते ।

निन्देयमविदुषो विद्वद्विध्यर्था । न पुनः सहस्रसंख्यातानामेकस्य च समफलत्व-
मुच्यते । विदुषां विधानादविदुषां प्राप्तिरेव नास्ति । अथाप्यसति विदुषि ‘श्रोत्रियायैव’-
त्यनेन पाश्चिकी अविदुषोऽपि प्राप्तिराशङ्क्येत, तथापि विस्तरस्य प्रतिषेधो मा भूदित्यतो
यथाश्रुतार्थसम्भवः ॥ १२१ ॥

ज्ञानोत्कृष्टाय देयानि कव्यानि च हवींषि च ॥

न हि हस्तावमृदिग्धौ रुधिरैर्णैव शुध्यतः ॥ १२२ ॥

‘ज्ञानेन’ विद्यया ‘उत्कृष्टः’ अधिकः तस्मै देयानि कव्यानि ।

अयमसौ हस्तरुधिरदिग्धोपमार्थः । रुधिरदिग्धौ हस्तौ रुधिरैर्णोपमृज्यमानावधिकतरं
रज्येते, न निर्मलौ भवतः, एवमविद्वान् ब्राह्मणः भोज्यमानः पितृनधो नयतितराम् ॥ १२२ ॥

यावतो ग्रसते ग्रासान् हव्यकव्येष्वमन्त्रवित् ॥

तावतो ग्रसते प्रेतो दीप्तशूलश्च यो गुडान् ॥ १२३ ॥

सत्यपि श्राद्धप्रकरणे वाक्याद्भोक्तुरयं दोषानुवादः । तथा चोक्तं “तस्मादविद्वान्
विभियाद्यस्मात्तस्मात्प्रतिग्रहात्” इति ।

शूलच्छेदः यः प्रायुषविशेषः, अयोगुडः आयसः पिण्डः । यदर्थं श्राद्धमारुहं
स दीप्तान् तप्तायः पिण्डान् यमपुरुषैराश्रयते ।

व्यासदर्शनात् भोजयितुरयं दोषो न भोक्तुः । न पितृणां न तावन्मृतानामन्यकृतेन
प्रतिषेधातिक्रमेण दोषसम्बन्धो युक्तः, अकृताभ्यागमादिदोषापत्तेः । यदि हि पुत्रेण
तादृशो ब्राह्मणो भोजितः कोऽपराधो मृतानाम् । “ननु चोपकारोऽपि पुत्रकृतः पितृणा-
मनेन न्यायेन न प्राप्नोति” । न प्राप्नुयाद्यदि तादृश्येन श्राद्धादि नोदितं स्यात् । इह
तु नास्ति चोदना, पितरुपकारकामेनैव कर्तव्यं, श्येनवत् । यत्तु “तावतो ग्रसते प्रेतः”
इति तद्भोजयितृसम्बन्धेऽप्युपपद्यते । ‘यस्य ब्राह्मण ईदृशः श्राद्धं भुङ्क्ते स इदं
फलमाप्नोति’ इति युक्तः सम्बन्धः । प्राकरणिकश्चायमविद्वद्भोजनप्रतिषेधः । तदतिक्र-
मश्चे कर्मवैगुण्यं, तद्वैगुण्ये च श्राद्धाधिकाराभिवृत्तिरेव दोषः । पितृणां श्राद्धोपकारा-
स्त्वाभः । ततोऽपि विध्यतिक्रमे पुत्रस्य युक्तः प्रत्यवायः । किं तर्हि तद्भगवतो व्यासस्य
वचनम्—“ग्रसते यावतः पिण्डान् यस्य वै हविषोऽविदः । ग्रसते तावतः शूलान्
गत्वा वैवस्वतश्चयम्” ।

पाठान्तरं प्रेत्येति । भोक्तुरेव प्रेत्यता । नाविदुषा वैवपित्र्ययोर्भोक्तव्यम् ॥ १२३ ॥

ज्ञाननिष्ठा द्विजाः केचित्तपोनिष्ठास्तथाऽपरे ॥

तपःस्वाध्यायनिष्ठाश्च कर्मनिष्ठास्तथापरे ॥ १२४ ॥

सर्वगुणैर्भ्यो विद्यां प्रशंसितुं गुणविभागकथनम्, प्रशंसा च विदुषे दानार्था ।

ज्ञाने विद्यायां 'निष्ठा' प्रकर्षो येषां ते ज्ञाननिष्ठाः ज्ञानाधिकारिणः । गमकत्वा-
द्व्यधिकरणानामपि बहुव्रीहिः । अशमभ्यस्तवेदार्थास्तत्परा एवमुच्यन्ते ।

एवं सर्वत्र निष्ठान्तेषु द्रष्टव्यम् ।

तपश्च स्वाध्यायश्चेति द्वन्द्वगर्भो बहुव्रीहिः । 'तपोसि' चान्द्रायणादीनि, 'स्वा-
ध्यायो' वेदाध्ययनम् ।

कर्माण्यग्निहोत्रादीनि ।

सर्व एते गुणाः सर्वेषु समुच्चिता इति दृष्टव्याः । न हि एकगुणसद्भाव इतर-
गुणहोनस्य पात्रतामापादयति, किं तु कस्यचित्कोऽपि प्रकर्ष उच्यते । यथा च निष्ठा-
शब्दः समाप्तिवचनः प्रकर्षं लक्षयति । तन्निष्ठस्तत्परं उच्यते । सर्वगुणमद्भावेऽपि
यदि एकत्र प्रकर्षोऽन्ये च गुणाः मध्यमाः, तथा च भवत्येव पात्रम् । अप्रकृष्टे त्वेक-
स्मिन् सर्वगुणसद्भावेऽपि न पात्रतां लभन्ते ।

समुच्चयश्च व्याख्यायते, येन न ज्ञानरहितस्य कर्मानुष्ठानसद्भाव इत्युक्तं द्वितीये ।

अन्यैस्तु ज्ञाननिष्ठः परिब्राजको व्याख्यायते । तस्य हि आत्मज्ञानाभ्यासः
कर्मन्यासेन विशेषतो विहितः । तपोनिष्ठो वानप्रस्थः । स हि तापस इत्याख्यायते ।
“प्रोष्णे पञ्चतपास्तु स्यादिति” (अ० ६ श्लो० २३) । तपःस्वाध्यायनिष्ठाः
ब्रह्मचारिणः । कर्मनिष्ठा गृहस्थाः । अतश्चानाश्रमिणो निषिध्यन्ते । तथा च पौ ।
यिकाः “जातुराश्रम्यबाह्येभ्यः श्राद्धं नैव प्रयोजयेत्” ॥ १२४ ॥

ज्ञाननिष्ठेषु कव्यानि प्रतिष्ठाप्यानि यत्नतः ॥

हव्यानि तु यथान्यायं सर्वेष्वेव चतुर्वर्षि ॥ १२५ ॥

गुणविभागे प्रयोजनमाह ।

कथयानि पितृनुद्दिश्य यद्दीयते तत् 'कव्यम्' । तानि ज्ञाननिष्ठेषु प्रतिष्ठा-
प्यानि प्रदेयानीत्यर्थः ।

यत्नवचनात्तद्भावे चतुर्वर्षि दृश्यवत् ।

पित्र्ये ज्ञाननिष्ठाः पात्रतमाः । उक्तं हि “पात्राणामपि तत्पात्रं” इति, अन्नदानमवि-
शेषेण चतुर्वर्षोऽपि इति श्लोकार्थः ।

न्यायः शास्त्रीयो विधिः ॥ १२५ ॥

अश्रोत्रियः पिता यस्य पुत्रः स्याद्देवपारगः ॥

अश्रोत्रियो वा पुत्रः स्यात्पिता स्याद्देवपारगः ॥ १२६ ॥

संशयोपपत्त्यासार्थः श्लोकः ॥ १२६ ॥

ज्यायांसमनयोर्विद्यास्य स्याच्छ्रोत्रियः पिता ॥

मन्त्रसम्पूजनार्थं तु सत्कारमितरोऽर्हति ॥ १२७ ॥

यस्य पिता अपाठः स्वयं तु वेदपारगः साङ्गवेदाध्यायी, इतरस्य तु पिता वेद-
पारगः स्वयं तु मूर्खः, तयोः कः श्रेयानिति संशयं कृत्वा सिद्धान्तमाह ।

अनयोः स्वयंश्रोत्रियपितृमूर्खस्वयंमूर्खपितृश्रोत्रियोः स्वयंमूर्खपितृश्रोत्रियं ज्यायांसं
प्रशस्यं श्राद्धे योग्यं जानीयात्, यद्यस्य श्रोत्रियः पिता । इतरो मन्त्रपूजनार्थं, न
ब्राह्मणबुद्ध्या, किं तु मन्त्रास्तेन येषीतास्ते तत्र पूज्यन्ते । न मन्त्राणां श्राद्धे पूजा विहिता,
तस्मान्नासौ भोजयितव्यः ।

श्लोकद्वयेन संशयसिद्धान्तरूपोपन्यासेनार्थवादभंग्या पितृश्रोत्रियत्वमात्मश्रोत्रियत्वं
च श्राद्धभोजने कारकमित्येतदुच्यते, न केवलमात्मश्रोत्रियत्वम् । न तु स्वयमनधीयानस्य
पितृश्रोत्रियत्वेन भोज्यता विधीयते । तदुक्तं “दूरादेव परीक्षेत” इति । अत्राध्ययनपरीक्षा
पुरुषद्वयविषयाऽनेन नियम्यते । जातिगुणपरीक्षा तु ततोऽधिकपुरुषविषयाऽपि यथा ।
अतस्तस्यैव विशेषाभिधानार्थत्वादपौनरुक्त्यम् ॥ १२७ ॥

न श्राद्धे भोजयेन्मित्रं धनैः कार्योऽस्य संग्रहः ॥

नारिं न मित्रं यं विद्याश्रमं श्राद्धे भोजयेद्द्विजम् ॥ १२८ ॥

सत्यामेव श्रोत्रियत्वादिपूर्वगुणसंपदि मैत्र्यादिनिमित्तेन प्रतिषेधोऽयम् ।

मित्रं समानसुखदुःखम् आत्मनिर्विशेषं न श्राद्धे भोजयेत् ।

धनैः अन्यैः अस्य मित्रस्य स्वीकारो मैत्रोकरणम् । अविच्छेदो वा मैत्र्यम्,
उपकार इति यावत् ।

न केवलं न मित्रं भोजयेत्, नावदरिं शत्रुमपि ।

नारिं न मित्रं यं विद्याश्रमं न रागो न द्वेषो, न चान्धः कश्चित्सम्बन्धो
यत्र प्रीतिनिमित्ता कार्यार्थता शक्येत; अरिमित्रयोः प्रदर्शनार्थत्वात् । तथा सम्बन्धा-
शङ्क्यैव मातामहादयोऽनुकल्पपक्षोक्तः ।

“शत्रावपि मैत्रोकरणार्थदानसम्भावना यदि, मैत्रोकरणमिति संग्रहः, अरिसंग्रहं
न कर्तव्यम् ।”

विस्पष्टार्थं भविष्यति ॥ १२८ ॥

यस्य मित्रप्रधानानि श्राद्धानि च हवींषि च ॥

तस्य मेत्य फलं नास्ति श्राद्धेषु च हविःषु च ॥ १२९ ॥

पूर्वस्य प्रतिषेधस्यार्थवादेऽयम् ।

मित्रशब्दोऽयं भावप्रधानः, 'मित्रप्रधानानि' मैत्रीप्रधानानि । तेनोभयोः अरि-
मित्रयोः शेषः । इवतोदेशेन हानमदृष्टार्थं वा केवलं ब्राह्मणभोजनं 'हवींषि' इति लक्ष्यते ।
प्रेत्य फलं नास्ति ।

“ननु चासमानकर्तृत्वात्कार्यानुत्पत्तिः । प्रेषः कर्ता पुरुषः श्राद्धकृत् अस्तिताया
नव्योपहितायाः फलम् ।”

केचिदाहुः—प्रेत्येतिशब्दान्तरं परलोकवचनं निपातसंज्ञम् ।

अथ प्रेषोऽपि फलं कर्तृ, 'तस्य फलं प्रेत्य' प्रकर्षेण निकटमागत्यापि 'न भवति'
न भोग्यतां याति ॥ १२६ ॥

यः सङ्गतानि कुरुते मोहाच्छाद्धेन मानवः ॥

स स्वर्गाच्च्यवते लोकाच्छाद्धमित्रो द्विजाधमः ॥ १२७ ॥

सङ्गतानि मित्रभावान् यः कुरुते श्राद्धेन मोहात् शास्त्रार्थमजानानः स स्वर्गात्
च्यवते । न प्राप्नोति स्वर्गमित्यर्थः । असम्बन्धसामान्यात् च्यवत इत्युच्यते ।
यथा प्राप्तः स्वर्गं ततश्च्युतः स्वर्गेण न सम्बध्यते एवमयमपि ।

अनेन च श्राद्धफलप्राप्तिरेव कथ्यते । सर्वशेषता हि तथा भवति ।

श्राद्धमित्रः श्राद्ध मित्रमस्येति । मित्रलाभहेतुत्वात् श्राद्धमेव 'मित्रम्'—अतो
बहुव्रीहिः ।

द्विजानामधमः । द्विजप्रहृष्टं प्रदर्शनार्थम् । शूद्रेणापि न मित्राणि भोजनीयानि ।

“ननु चाब्राह्मण्यदेव शूद्रस्य मित्रत्वप्राप्तिर्नास्ति ।”

केनैवा परिभाषा कृता, 'शूद्रस्य ब्राह्मणैर्मित्रैर्न भवितव्यम्' ।

“समानजातीयानामेव मित्रव्यवहारो नोत्तमजातीयानां हीनजातीयैः सहेति” चेत् ।
एतदपि न । एवं ह्यहं श्वेतकेतुर्हं वा आरुणेयः “अस्ति मे पञ्चालेषु मित्रयो
मित्रम्” इति ।

किं च सम्बन्धोपलक्षणार्थं च मित्रप्रतिषेधो व्याख्यातः । भवन्ति च शूद्रस्य ब्राह्मणा
अर्धसम्बन्धिनः, पारशवस्य ज्ञातयोऽपि ॥ १३० ॥

सम्भोजनी साऽभिहिता पैशाची दक्षिणा द्विजैः ॥

इहैवास्ते तु सा लोके गौरन्धेवैकवेश्मनि ॥ १३१ ॥

संशब्दः सहाय्ये वर्तते । सह भुज्यते यथा सा सम्भोजनी । मैत्र्या हि सह-
भोजनं प्रवर्तते । गोष्ठीभोजनं वा सम्भोजनमिष्यते ।

पिशाचपुनामयं धर्मो यत् श्राद्धे मित्रसंग्रहः । रथ्याः पुरुषाः पिशाचाः ।

सा दक्षिणा इहैव लोके आस्ते, नामुत्र फलं दातुं समर्था । गौर्यथाऽन्धैकस्मि-
न्नेव गृहे तिष्ठति, एवमियं दक्षिणा इहैवास्ते, मित्रजनार्थैव भवति । न पितृभ्य उप-
कारार्थाय प्रभवति ।

दानं दक्षिणा ॥ १३१ ॥

यथेरिणे बीजमुप्त्वा न वप्ता लभते फलम् ॥

तथाऽनृचे हविर्दत्त्वा न दाता लभते फलम् ॥ १३२ ॥

हरिणं ऊषरम् । यस्मिन् क्षेत्रे भूमिदोषान् बीजमुप्तं न चाङ्गच्छति तद्विरिणम् ।
यत्र वृत्ता कर्षको न लभते फलम् । एवमनृचे वेदाध्ययनरहिते हविर्देवं पित्र्यं
च दत्त्वा न लभते फलम् । 'अनृच' इति सप्तम्यन्तम् । ऋचो वेदोपलक्षणार्थम् ॥ १३२ ॥

दातृप्रतिग्रहीतृश्च कुरुते फलभागिनः ॥

विदुषे दक्षिणां दत्त्वा विधिवत्प्रेत्य चेह च ॥ १३३ ॥

“विदुषे या दक्षिणा दीयते सा दातृन् फलभागिनः कुरुते इति युक्तम् । प्रति-
ग्रहीतारस्तु कतरत् फलं भुज्यते ? यदि तावददृष्टं, तदयुक्तम् अनोदितत्वात् प्रतिग्रहस्य
दृष्टफललाभेन प्रवृत्तेः । अथ दृष्टं, तद्विदुषोऽपि दृश्यते ”

सत्यम् । प्रशंसैषा । 'ईदृशमेतद्विदुषे दानं यत्प्रतिग्रहीताऽप्यदृष्टफलभागभवेत्
सत्यपि दृष्टे किंपुनर्दातेति' ।

प्रेत्य स्वर्गे । इह कीर्ति — 'यथाशास्त्रमनुतिष्ठतीति' जनैः साधुवादे दीयते ।

विधिवदित्यनुवादे 'ददाति चैवन्धर्मेति' ॥ १३३ ॥

कार्प्यं श्राद्धेऽर्चयेन्मित्रं नाभिरूपमपि त्वरिम् ॥

द्विषता हि हविर्भुक्तं भवति प्रेत्य निष्फलम् ॥ १३४ ॥

यत्नेन भोजयेच्छ्राद्धे बहुचं वेदपारगम् ॥

शास्त्रान्तगमथाव्ययं छन्दोगं तु समाप्तिकम् ॥ १३५ ॥

'वेदपारग-शास्त्रान्तग-समाप्तिकाः' शब्दा एकार्पाः समन्त्रब्राह्मणिकायाः कृत्स्नायाः
शास्त्राया अभ्येतृनाचक्षते—न मन्त्रसंहिताया, नापि ब्राह्मणस्य, तदेकदेशस्य वा । वेदै-
कशास्त्राभ्यायिनोऽपि श्रोत्रिया उच्यन्ते । अतस्तन्निवृत्त्यर्थमुक्तम्—'श्रोत्रियाय देयमिति' ।
श्रोत्रियश्च वेदाध्यायी । वेदशब्दश्च समन्त्रब्राह्मणिका शास्त्रमाचष्टे, तदेकदेशमपि
कृत्स्नशास्त्राभ्यायो कर्षं गृह्यतेत्येवमर्थमिदम् ।

“ननु चाश्रमिणो भोजनीया इत्युक्तम् । तत्रानधीतसकलशास्त्राभ्यासानां नैव गार्हस्थ्य-
याश्रमसम्भवः । एवं ह्युक्तं 'वेदः कृत्स्नोऽधिगन्तव्य' इति” ।

ब्रह्मचारिणस्तर्हि प्रकान्तवेदाध्ययनस्य असमाप्तिगत्यापि स्यात् । वेदपारगशास्त्रान्तग-
समाप्तिकशब्देरेकार्थः कात्स्न्यं सर्वैरेव प्रतिपाद्यते ।

एकेनैव सिद्धे वृत्तानुरोधान्नानारूपैकार्थानेकशब्देच्छायायाम् । वेदानां पार-
गच्छति । शास्त्राया अन्तःसमाप्तिरस्यास्तीति **समाप्तिकः** ।

अध्वर्युः र्यजुर्वेदशास्त्राध्यायी, नायमृत्विग्विशेषवचनोऽध्वर्युः शब्दः । 'आध्वर्यवः'
प्रवचनमुच्यते, तदध्ययनसम्बन्धात् पुरुषोऽध्वर्युः ।

सन्देशः सामवेदाध्यायी ।

स्मृत्यन्तरे त्रिसाहस्रविधः **समाप्तिक** उक्तः । तत्र 'सहस्र'शब्दः सहस्रगीति-
सम्बन्धात् सामवेदे वर्तते, तस्य इमाः साहस्रयस्त्रिभिः साहस्रयः विद्या यस्य स 'त्रिसाह-
स्रविधः' । ताण्डवमैकिक्यं सामगानमिति सहस्रवर्त्मनः सामवेदस्य तिस्रो विद्याः ।

दशतयी चतुःषष्टि ब्राह्मणं च बह्वचम् ।

अन्ये त्वाध्वर्युनिषेधार्थमिमं श्लोकं मन्यन्ते । कात्स्न्यविवक्षायामेतदेवावच्यन्त-
'अधीते वेदशाखा यः कृत्स्नां तं भोजयेद्विजम्' इति ।

'ननु चाध्वर्युनिषेधेऽप्येतत्समानम् । तत्रापि शक्यमेवं वक्तुं तन्निषेधे प्रायेण—

'न भोज्य आध्वर्युनिषेध' इत्येवमेवावच्यन्त । स्वशब्देन निषेधप्रतिपत्तिर्लाघवं च' ।

नैतदेवम् । किमन्यविधानेनान्यनिषेधोऽवगम्यते स्वशब्देन वा निषेधः । विधिना
धर्मोपदेशस्य कृतिर्मनोः ॥ १३४—१३५ ॥

एषामन्यतमो यस्य भुञ्जीत श्राद्धमर्चितः ॥

पितृणां तस्य तृप्तिः स्याच्छाश्वती साप्तपौरुषी ॥ १३६ ॥

कश्चिन्नमन्येत पितृकृत्ये त्रीनित्युक्तम् । पूर्वश्लोके च नानाशाखाध्यायिन
उपात्ताः । तत्र सत्रब्रह्मचारिणां नास्ति प्राप्तिरिति तदाशङ्कानिवृत्त्यर्थमिदम् ।

एषां त्रयाणां त्रैविद्यानामन्यतमो भोजनीयः । एतदुक्तं भवति—समानशाखा-
ध्यायिनो नानाशाखाध्यायिनो वा भोजनीयाः ।

अर्चितः पूजितः प्रार्थित अर्पादिना ।

साप्तपौरुषी तृप्तिः । सप्तपुरुषान्व्याप्नोति । अनुशतिकादेराकृतिगणत्वा-
दुभयपदवृद्धिः । कालमहत्त्वोपलक्ष्यार्थं चैतत् । दीर्घकाला पितृणां तृप्तिर्भवति ।
यावत्सप्तपुरुषा आगामिनः पुत्रपौत्रादयो जाता जनिष्यन्ते वा तावत्तथाविधब्राह्मण-
दानात् पितरस्तृप्यन्ति ।

शाश्वती नान्तरा विच्छिद्य पुनरुद्भवति, किंपुनः सर्वदा स्थितैव ॥ १३६ ॥

एष वै प्रथमः कल्पः प्रदाने हव्यकव्ययोः ॥

अनुकल्पस्त्वयं ज्ञेयः सदा सद्भिरनुष्ठितः ॥ १३७ ॥

पितृयज्ञमित्यारभ्य पञ्चविंशतिमात्राः श्लोका अतिक्रान्तास्तत्रैतावानर्भोऽभिहितः ।
अमावास्यायां श्राद्धं कर्तव्यम् । श्रोत्रियो विद्वान् साधुचरणः प्रख्याताभिजनः श्रोत्रि-
यापत्यं असम्बन्धी भोजनीयः । परिशिष्टं सर्वमर्थशास्त्रार्थम् ।

एषोऽनन्तरोक्तः प्रथमो मुख्यः कल्पो विधिः, श्राद्धे यदसम्बन्धिने दीयते ।
अयं तु वक्ष्यमाणोऽनुकल्पो ज्ञेयः । मुख्याभावे योऽनुष्ठीयते प्रतिनिधिन्यायेन
सोऽनुकल्प उच्यते ।

सदेत्यादि स्तुत्यर्थः ॥ १३७ ॥

मातामहं मातुलं च स्वस्रीयं श्वशुरं गुरुम् ॥

दौहित्रं विट्पतिं बन्धुमृत्विग्याज्यां च भोजयेत् ॥ १३८ ॥

स्वस्रीयो भगिन्याः पुत्रः । **विट्पतिर्जामाता**, प्रजावचनत्वात् विट्शब्दस्य ।
प्रतिथिरित्यन्ये । स हि सर्वविशेषपतिः गृहाभ्यागतो लोकेऽपि विट्शब्देनोच्यते । **बन्धुः**
शालः सगात्रादिः ॥ १३८ ॥

न ब्राह्मणं परीक्षेत दैवे कर्मणि धर्मवित् ॥

पित्र्ये कर्मणि तु प्राप्ते परीक्षेत प्रयत्नतः ॥ १३९ ॥

नार्यं दैवे कर्मणि ब्राह्मणपरीक्षाप्रतिषेधः, किं तर्हि काष्ठश्लोपयादीनां कदाचिदैवेऽ-
भ्यनुष्ठानार्थः ।

पित्र्ये कर्मणि श्राद्धकाले प्राप्ते परीक्षां यत्नेन कुर्यात्, न दैवे । कदाचिद्वक्ष्य-
माद्यानपि भोजयेत् । ये चाभ्यनुष्ठायन्ते तान्दर्शयिष्यामः ।

अन्ये तु वक्ष्यमाणस्य प्रतिषेधप्रकरणस्य यत्नतो वर्जनार्थमुपक्रममात्रं श्लोको, न
तु काष्ठादोनां दैवेऽभ्यनुष्ठानार्थः ॥ १४० ॥

ये स्तेनपतितक्रीबा ये च नास्तिकवृत्तयः ॥

तान् हव्यकव्ययोर्विप्राननर्हान्मनुरब्रवीत् ॥ १४० ॥

स्तेनः चौरः ।

पतितः पञ्चानां महापातकानां अन्यतमस्य कर्ता ।

क्रीबो नपुंसकः उभयव्यञ्जनो वातरेताः षण्डश्च ।

नास्तिका लोकायतिकादयः, 'नास्ति इत्तं नास्ति हुतं नास्ति परलोक' इति ये
स्थितप्रज्ञास्तेषां वृत्तिः आचारः अग्रद्वानता । नास्तिकवृत्तिवृत्तिर्येषां ते **नास्तिकवृत्तयः** ।
उत्तरपदलोपीसमासः । नास्तिका इत्येव सिद्धे वृत्तिपदसमाश्रयणं श्लोकपुरस्कारार्थम् ।

अथवा नास्तिकेभ्यो वृत्तिर्जीवनं येषां त एवमुच्यन्ते ।

तान् हृदयकव्ययोर्देवे पित्र्ये च अनर्हान्मनुरब्रवीत् ।

प्रतिषेधादर्थान् मनुमहर्षम् । सर्वधर्माणां मनुनोक्तत्वात् ॥ १४० ॥

जटिलं चानधीयानं दुर्बलं कितव्यं तथा ॥

याजयन्ति च ये पूर्वास्तांश्च श्राद्धे न भोजयेत् ॥ १४१ ॥

जटिलो ब्रह्मचारी । तस्य हृदयं केशविशेषः पाश्चिको विहितो—“मुण्डो वा जटिलो वा स्यात्” इति । उपलक्षणं च जटा ब्रह्मचारिणस्ततो मुण्डोऽपि प्रतिषिध्यते ।

स्य चानधीयानस्य प्रतिषेधः ।

“मनु ‘श्रोत्रियायैव देयानि’ इति चानधीयानस्य प्राप्तिरेव नास्ति” ।

प्रक्रान्ताध्ययनः अनधीतवेदः अगृहीतवेदश्चेत्प्राप्नुयात् ।

“मनु च ‘वेदपारग’ इति वचनात् कुतः प्रक्रान्ताध्ययनस्य प्राप्तिः” ।

एवं तर्हि अधीतवेदोऽप्यस्वीकृतवेदोऽनधीयानोऽभिप्रेतः । “व्रतस्त्वमपि दौहित्रम्” (मनु ३।२३४) इत्यनेन वा दौहित्रतैवात्र नाध्ययनमिति कश्चिन्मन्येत तदर्थमिदम् । अनधीयानस्य प्रतिषेधाद्विदुषस्तस्याधिकारोऽस्तीत्यवगम्यते ।

दुर्बलः स्वलितलोहितकेशो विकलेन्द्रियो वा । तस्य हि निर्वचनं कुर्वन्ति—दूर्वया शाद्वलेनाप्यलं तस्य वासो भवतीति । स हि दूर्वयैव प्रात्रियते लज्जया च वास-सामभावे तावन्मात्रेणाप्यपिदधाति शोफम् ।

कितव्यो शूतकारः ।

याजयन्ति च ये पूर्वाण् संचान् । ब्राह्मस्तोमादिभिर्ब्राह्मणानां हि संहितानां यागो विहितः । प्रतिषिद्धं च तथाजनं ‘ब्राह्मणानां याजनं कृत्वेति’ । वयं ब्रूमः—यः क्रमशः प्रत्येकमपि बहून्याजयति बहुकृत्व आर्त्विज्यं करोति, सोऽपि न भोज्यः । तथा च वसिष्ठः “अथापि बहुयाज्यः स्याद्यश्चोपनयते बहून्” इति ।

कंचिदाहुः—आहमह्मणात्पित्र्य एवैषां प्रतिषेधो न तु देवे ।

तदयुक्तम् । तदपि आह्मागमेव आह्मशब्देन युक्तं वक्तुम् ॥ १४१ ॥

चिकित्सकादेवलकामांसविक्रयिणस्तथा ॥

विपणेन च जीवन्तो वज्याः स्युर्हव्यकव्ययोः ॥ १४२ ॥

मिषजः चिकित्सकाः । देवलकाः प्रतिमापरिचारकाः । आजीवनसम्बन्धेनैतां प्रतिषिध्यते । धर्मार्थत्वे तु चिकित्सकदेवलत्वयोरदोषः ।

मांसविक्रयिणः सैनिकाः ।

द्वितीयान्तपाठे पूर्वश्लोकादाख्यातानुषङ्गः ।

विपणेन जीवन्तः प्रतिषिद्धेन पण्येन । प्रतिषिद्धाः पणा इशमाध्याये वक्ष्यन्ते । तेन ये जीवन्ति ते । वज्याः । उभयत्र ।

मांसविक्रयिणस्तु धर्मार्थमपि निषिध्यन्ते । यस्य केनचिन्मांसमुपहृतम्; अन्यस्य च तेनार्थः, उपहृतमांसस्य च घृतेन होमोपयोगिना,—स मांसं घृतेन विनिर्मिमीते,—भवत्यसौ धर्मार्थो विनिमयः । विक्रयशब्दवाक्यता विनिमयस्यापि भवतीत्यत ईदृशा धर्मार्थमांसविक्रयिणोऽपि प्रतिषिध्यन्ते ॥ १४२ ॥

प्रेष्यो ग्रामस्य राजश्च कुनखी श्यावदन्तकः ॥

प्रतिरोद्धा गुरोश्चैव त्यक्ताग्निवार्धुषिस्तथा ॥ १४३ ॥

प्रेष्य आज्ञाकरः । प्रामेयं यो यत्र कुत्रचित् कार्येण प्रेष्यते । एवं राजप्रेष्यः । कुनखी श्यावदन्तकः । प्रतिरोद्धा गुरोर्वागव्यवहारेऽन्यत्र च यो गुरोः प्रतिबन्धे प्रातिकूल्ये च वर्तते । त्यक्ताग्निस्तेनावसथ्ययोरन्यतरस्यापि । वार्धुषिः सत्यन्यस्मिन् जीविकापाये वृद्धिजीविकः । “वृद्धिस्तु योक्ता धान्यानां वार्धुषित्वं तदुच्यते” इति यत्स्मरणं तत्त्वप्रक्रियायामेव । वैयाकरणा हि वृद्धिजीविनो धान्यादन्यत्रापि वार्धुषिकशब्दं स्मरन्ति । ते च शब्दार्थस्मरणे प्रमादतरा, अभियोगविशेषात् ॥ १४३ ॥

यक्ष्मी च पशुपालश्च परिवेत्ता निराकृतिः ॥

ब्रह्मद्विट् परिवेत्तिश्च गणाभ्यन्तर एव च ॥ १४४ ॥

यक्ष्मी व्याधितः । राजयक्ष्मगृहीत इत्यन्ये ।

पशुपालः यद्विहस्तस्तद्वृत्तिजीवनः ।

निराकृतिः सत्यधिकारे महायज्ञानुष्ठानरहितः । अद्यत्वेऽप्यनुपजीव्यः अनद्धा निराकृतिरुच्यते । एवं हि शतपथे “यो न देवानर्चति न पितॄन् मनुष्यान्” इति ।

यैस्तु पठ्यते “अस्वाध्यायश्रुतधर्मे निराकृतिरुदाहृतः” इति, न ते शब्दार्थसम्बन्धविदः । तस्येहाप्राप्तिरेव, श्रोत्रियनियमात् । निराकर्ता देवादीनां ‘निराकृतिरिति’ आत्वर्यानुगमोऽस्ति । धर्मधर्मिणोऽप्यभेदविवक्षायां किनापि प्रयोग उपपन्न इति । निपूर्वोऽयं धातुरपवर्जने वर्तते । निराकृता अपवर्जिता उच्यन्ते, ‘भोजनाभिराकृता’ ‘अधिकाराभिराकृता’ इति । अपवर्जने चाकृतिः सा निर्गताऽस्मादिति ‘निराकृतिः’ । संस्थानं चाकृतिस्तथा च कुत्सायां निर्दृष्टयो दुराकृतिर्निषिध्यते । आह च “वाद्रूपवयःशील-संपन्नः” (गौ० सू० १५।६) । वाक्संपन्नो वाग्मी पटुवागिन्द्रियश्च । बहुजिह्वो न भोज्यः । रूपसंपन्नो मनोहरावयवसंनिवेशः । वयःसंपन्नः । ‘युवभ्यो दानं प्रथमं प्रतिवयस इत्येक’ (गौ० सू० १५।१०) इति । संज्ञाशब्दो वाऽयं किञ्चनतः ।

ब्रह्मद्विष्ट्वा ब्राह्मणानां वेदस्य वा द्वेष्टा । ब्रह्मशब्दस्योभयार्थवाचित्वात् । “ब्रह्मापि ब्राह्मणः स्मृतः” इति ।

गणः सङ्घः । सदैक्या क्रियया जीवन्ति ये ते गणशब्दवाच्यास्तदन्तर्गताश्चातुर्विध-
ब्राह्मणाः ।

परिवेतुपरिविस्ती वक्ष्यमाणस्वरूपौ ॥ १४४ ॥

कुशीलवोऽवकीर्णी च वृषलीपतिरेव च ॥

पौनर्भवश्च काणश्च यस्य चोपपत्तिर्गृहे ॥ १४५ ॥

चारणनटनर्तकगायनादयः कुशीलवाः ।

अवकीर्णी विप्लुतब्रह्मचर्यः ।

वृषली शूद्रा तस्याः पतिः । असत्यामन्यस्यां चात्र मन्यन्ते । वृषल्या एव च यः पतिः, यस्य द्विजातिभार्या नास्ति ।

“कुत एतत्” ।

प्रकरणान्तरे विगर्हिताचारसंग्रहं श्रूयते “एतान्विगर्हिताचारान्” इति । शूद्रा-
विवाहश्च सर्वेषामनुज्ञातत्वात्, न गर्हितः । स च कृतसजातीयपरिणयनस्यानुज्ञातः ।
अतोऽसत्यां सजातीयायां वृषल्या भर्ता प्रतिषिध्यतेऽत्र ।

पौनर्भवः । ‘पुनर्भूः’ पुनरुद्धा । वक्ष्यति नवमेऽध्याये “पत्या वा परित्यक्तेति” ।

काण एकनाम्ना विकलः ।

यस्य च उपपत्तिर्जायाजारेऽवस्थितायां भार्यायामस्ति । उपेक्षया निन्द्यते ।
तदुक्तं “अन्नादे भ्रूणहा माहि पत्या भार्यापचारिणीति” ॥ १४५ ॥

भृतकाध्यापको यश्च भृतकाध्यापितस्तथा ॥

शूद्रशिष्यो गुरुस्त्वैव वाग्दुष्टः कुण्डगोलकौ ॥ १४६ ॥

भृतकाध्यापकः भृतकः सन् यो स्थितोऽध्यापकः । भृतक इति ‘यदीयद्दासि वेदमध्यापयामीति’ यः प्रवर्तते पण्येन स भृतकाध्यापकः । एषा हि भृतिः प्रसिद्धा कायवाहादिषु । यस्तिव्यता धनेनेयदध्यापयामीति न निश्चित्य वचनव्यवस्थया, पूर्व-
मध्यापयति लभते आध्यापनार्थं, नासौ ‘भृतकाध्यापकः’ । अनिरूपितपरिमाणपूर्वं चार्थदाने विहितमध्यापनम् ।

एवं भृतकाध्यापितः । यो वृत्तपन्नबुद्धिः सत्यकामवत् स्वयं भृतिं दत्त्वाऽधीते स एवमुच्यते । यस्तु पित्रादिना भृतिं दत्त्वा उपाध्यायान्तराभावेऽध्याप्यते न तस्य विगर्हिताचारत्वम् । बालो हि पित्रा प्रतिषिद्धेभ्यो निवर्तनीयः । एतदुक्तं “गुरौ शिष्यश्च याज्यश्चेति” ।

शूद्रस्य शिष्यो व्याकरणादिविद्यासु ।

गुरुश्च शूद्रस्यैव । उपसर्जनीभूतस्यापि सम्बन्धः, स्मृतिशास्त्रत्वात् । विगर्हिताचा-
रत्वस्य सर्वशेषत्वात् । शूद्रगुरुत्वं च गर्हितं नान्यत् ।

वाचा दुष्टः परुषानृतभाषी । अभिशस्त इत्यन्ये ।

कुण्डगोलकौ वक्ष्यमाणौ ॥ १४६ ॥

अकारणे परित्यक्ता मातापित्रोर्गुरोस्तथा ॥

ब्राह्मर्येणैव सम्बन्धैः संयोगं पतिर्तर्गतः ॥ १४७ ॥

अमति कारणे यः परित्यजति मातरं पितरं आचार्यं च । गुरुशब्दः सामान्य-
शब्दत्वादुपाध्यायेऽपि प्रवर्तते ।

यस्तु “तथा सति मातापितृग्रहणं न कर्तव्यं” स्यात्, गुरुत्वादेव सिद्धेरत आचार्य-
एवेह गुरुरिति व्याचक्षते—तदयुक्तम् । असति मातापितृग्रहणे गुरुशब्दः पितर्येव
कृत्रिमाकृत्रिमन्यायेन प्रवर्तते । पृथगुपादाने तु शास्त्रान्तरवदाचार्यः श्रेष्ठो गुरुणा-
मिति सामान्यशब्दता सिद्धा भवति ।

परित्यागकारणं च “त्यजेत् पितरं राजघातकम्” इत्यादि ।

मातापित्रोः परित्यागस्तत्पादसेवादेः शुश्रूषायाः अकरणं, तद्वाराधने अतत्परत्वम् ।
गुरोरेवमेव । अध्यापनसमर्थेऽध्यापयितरि च तस्यागेनान्यत्राध्ययनम् ।

पतितैः संयोगं गतः सम्बन्धं कृतवान् । ब्राह्मर्यैर्जनाध्यापनादिभिर्यैर्नैः
कन्यादानादिभिः ।

“ननु च पतित्वादेवासौ वर्ज्यः” ।

केचिदाहुः—“संवत्सरेण पतति पतितेन सहाचरन्” (२६०)—अर्वागयं प्रतिषेधः ।

“अथ केयं वाचो युक्तिः सम्बन्धसंयोगं गत इति” ।

नात्र सम्बन्धशब्दे वैशेषिकादिप्रसिद्धा संयोगादिवचनः, किं तर्हि क्रियैवात्र सम्बन्ध-
हेतुत्वात्सम्बन्धशब्देनोच्यते । याजनादिलक्षणे संयोगशब्दश्च सम्बन्धमात्रमुप-
लक्षयति ॥ १४७ ॥

अगारदाही गरदः कुण्डाशी सोमविक्रयी ॥

समुद्रयायी वन्दी च तैलिकः कूटकारकः ॥ १४८ ॥

अगारस्य गृहस्य दग्धा ।

गरं ददातीति । प्रदर्शनार्थं च गरग्रहणं विषादीनामपि ।

कुण्डस्य अन्नममति । एवं गोलकस्य । प्रदर्शनार्थत्वात् कुण्डस्य ।

सोमं विक्रीणीते । सोषधिः सोमस्तं यो विक्रीणीते, यागार्थमौषधार्थं वा । अन्ये तु सोमस्त्राधानान् ज्योतिष्टोमादियागानाहुः । तेषां च विक्रयो यद्यपि न संभवति, अमूर्तत्वात् क्रियायास्तथाप्यविदुषामेवंविधस्याचारस्य दर्शनादयः प्रतिषेधः । दृश्यन्ते ह्यविद्वान् एवं वदन्तो 'यन्मया सुकृतं कृतं तत्तेऽस्त्विति' । 'सुकृतं' सुकृतैः साधितं धर्मम् । तथा च 'यां च रात्रौ मजायेथा यां च प्रेतासि तदुभयमन्तरेणैष्टापूर्ते' ते लोकं सुकृतमायुः प्रजां वृणोय यदि मे द्रुहुरिति । यथैव शपथा एवं दानविक्रयावपि वाचा यः करोति स वर्ज्यते । अकार्यता चात एव ईदृशानां शपथदानविक्रयादीनां वाचा क्रियमाणानामनुमीयते ।

समुद्र उदधिस्तं यो याति ।

बन्दीः स्तुतिपाठकः ।

तैलिकः तिलादीनां बीजानां पेष्टा ।

कूटकारकः साध्यैष्वनृतवादी ॥ १४८ ॥

पित्रा विवदमानश्च कितवो मयपस्तथा ॥

पापरोग्यभिश्चस्तथ दाम्भिको रसविक्रयी ॥ १४९ ॥

पित्रा यो 'विवदते' परुषं भाषते, राजकुले व्यवहरतीति पूर्वपक्षोत्तरपक्षभंग्या भागादिनिमित्तम् । तथा च गौतमः (१५।१८) "पित्राऽकामेन विभक्तानिति" । "प्रतिरोद्धा गुरोरित्यनेनैतत्कथं पुनरुक्तमुच्यते" ।

अन्यः 'प्रतिरोधः' अन्यश्च 'विवादः' । यत्किञ्चित् गुरोरभिप्रेतं वस्तु 'कथमिदं सिध्यंदिति' तत्र सम्बाधकत्वम् प्रतिरोधः । न्याय्येऽपि वस्तुनि तदिच्छाप्रतिघातः प्रतिरोद्धत्वम् । प्रतिरोद्धेति तत्र पाठान्तरम् । आभिमुख्येन हिंसिता, हस्तादिना गुरोः प्रतिरोद्धा चपेटादिदानेन । अस्मिन्पक्षे स्थितमन्यत्वं विवादस्य ।

कितवो घृतस्य कारयिता सभिकः । यस्तु स्वयं देविता स प्रागेव निषिद्धः ।

केकरमन्ये पठन्ति, 'केकरो मयप' इति । स च बलितप्रेक्षो अध्यर्धदृष्टिः ।

कातरमन्ये । स च शुक्लपञ्चतारकः ।

मद्यपः । सुराया अन्यस्यादिष्टादेर्मद्यस्य पाता सुरापः, पतितत्वेनैव निरस्तः ।

पापरोगी कुष्ठो । स हि लोकेऽत्यन्तनिन्द्यः, पापरोगीत्यभिधातुं युक्तः । अस्मादेव च प्रतिषेधात् यक्ष्मीत्यत्र न सर्वो व्याधिगृहीता गृह्यते, कस्तर्हि, चयी । यदि हि सर्वो गृह्येत तेनैव, सिद्धत्वात्पापरोगीति नाकरिष्यत् ।

अभिश्चस्तः पातकोपपातकयोः कर्तेति लोके प्रसिद्धः, असत्यपि तत्कर्तृकत्वनिश्चये ।

दाम्भिकः छद्मना धर्मं चरति लोकपक्ष्यर्थं, न कर्तव्यमिति कृत्वा करोति ।

रसविक्रयी विषस्य विक्रेता । तस्य ह्येतदभिधानम् । 'उपांशुभेदो रसदः' 'रसदः सत्रांस्यादि विषदो रसद उच्यते ॥ १४६ ॥

धनुःशराणां कर्ता च यथाग्रेदिधिषूपतिः ॥

मित्रधुग्धूतवृत्तिश्च पुत्राचार्यस्तथैव च ॥ १५० ॥

धनुः शराश्च यः शिल्पीव करोति ।

यथाग्रे दिधिषूपतिः । दिधिषूशब्दः काकाक्षिवदुभयेन सम्बध्यते । स्मृति-शास्त्रत्वाच्चेदृशः सम्बन्धो लभ्यते । लेखालोष्टादयोऽपि स्मृत्यर्थं संकेत्यन्ते भवन्ति चार्थकराः । अत एतन्न वाच्यं "कथमेकशब्दः समासान्तर्गतो द्वाभ्यां भिन्नप्रस्थानाभ्यां अभिसम्बध्येत" इति । गौतमेन हि द्वयं निषिद्धम् । इहापि सम्बन्धभेदे लिङ्गम् । द्विपदः समासः । न ह्यग्रेदिधिषूपतिर्नाम कश्चिदस्ति । एतौ च वक्ष्यमाणलक्षणौ ।

मित्रधुक् । मित्रं यो द्रुहति । मित्रस्य यः कार्योपघाते प्रवर्तते ।

घृतवृत्तिः घृतं वृत्तिर्जीविका यस्य ।

"ननु च 'कितवो मयप' इत्यत्रोक्तमेव" ।

नावश्यं घृतवृत्तिरेव घृतस्य प्रयोजकः, कितर्हि यः स्वयं देवितुं न जानाति गुरुभयाद्वा न दोष्यति । व्यसनी स तु देवैः शप्ततयाऽन्यं देवयति । तदर्थो द्वितीयः कितवशब्दः । अथवा अकृतश्रोका घृतसमास्याख्यो घृतवृत्तयः ।

पुत्र आचार्योऽध्यापको यस्य । मुख्यमाचार्यत्वं न पुत्रे सम्भवति ॥ १५० ॥

भामरी गण्डमाली च श्वित्र्यथो पिशुनस्तथा ॥

उन्मत्तोऽन्धश्च वर्ज्याः स्युर्वेदनिन्दक एव च ॥ १५१ ॥

व्याधिविशेषवचना एते ।

भामरी अपस्मारो । गण्डमाली । कपोले कण्ठे पिटका मालाकारा जायन्ते । श्वित्र्यो श्वेतकुष्ठः । पिशुनः परमर्मप्रकाशकः कर्णोजपः । उन्मत्ताः अनवस्थित-चित्तो, धातुसंज्ञोभेद्य पिशाचगृहीतः यत्किञ्चनवादी यत्किञ्चनकारी वा । अन्धः अक्षुर्विकलः । वेदनिन्दकः ।

"ननु च मद्यद्विट् शब्देनैव मद्यशब्दस्यानेकार्थकत्वात् वेदनिन्दको गृहीत एव" ।

नैवम् । अन्या निन्दा अन्यो द्वेषः । चित्तधर्मो द्वेषः, तदुपर्यग्रीतिशब्देन कुत्सनं 'निन्दा' ॥ १५१ ॥

इस्तिगोश्वोष्टदमको नक्षत्रैर्यश्च जीवति ॥

पक्षिणां पोषको यश्च युद्धाचार्यस्तथैव च ॥ १५२ ॥

इत्यादीनां विनेता दमकः गतिशिक्षयिता ।

नक्षत्रैर्यश्च जीवति । नक्षत्रशब्देन ज्योतिःशास्त्रं लक्ष्यते, तेन जीवति व्योतिषिकः ।

पश्चिणां श्येनादीनां आखेटार्थं पोषयिता ।

गुह्याचार्यो धनुर्वेदोपदेशकः ॥ १५२ ॥

स्रोतसां भेदको यश्च तेषां चावरणे रतः ॥

गृहसंवेशको दूतो वृक्षारोपक एव च ॥ १५३ ॥

‘स्रोतांसि’ उदकागमाः तेषां भेदकः सेतुं भित्वा देशान्तरे ब्रह्मादिसेकार्थं नयति । तेषां च स्रोतसामेव चावरणे रतः । ‘आवरणं’ आच्छादनम् । यतः प्रदेशा-
दुदकमुद्भवति सत् स्थगयति ।

गृहाणां संनिवेशोपदेशकः, वास्तुविद्याजीवी, स्थपतिः सूत्रधारादिः । न त्वात्मनो
गृहाणां सन्निवेशयिता ।

दूतो राज्ञः प्रेष्यो दासवद्विनियोज्यः । दूतस्तु सन्धिविग्रहादावेव प्रेष्यते

वृक्षान् रोपयति, मूल्येन । धर्मार्थं तु न दोषः, अविगर्हिताचारत्वात् । विहितं
वृक्षारोपणं “दशम्रवापी नरकं न याति” ॥ १५३ ॥

श्वक्रीडी श्येनजीवी च कन्यादूषक एव च ॥

हिंस्रो वृषलवृत्तिश्च गणानां चैव याजकः ॥ १५४ ॥

श्वभिः क्रोडति श्वक्रीडी । क्रोडार्थं शुनो विभर्त्ति ।

श्येनैर्जीवति क्रयविक्रयादिना । प्रागुक्तः पश्चिणां पोषकः पञ्चरादिसंस्थितानां धारयिता ।

कन्यामकन्यां यः करोति स कन्यादूषकः ।

हिंस्रः स्वमावक्रूरः वधरतः ।

वृषलवृत्तिः शूद्रेभ्यः सेवादिना यो जीवति ।

वृषलपुत्र इति पाठान्तरम् । कंवला एव वृषलाः पुत्रा यस्य । “शूद्रापत्यैश्च केवलैः”

इति गर्हिताचारः ।

गणानां देवतायाजकः । गणयागाः प्रसिद्धाः ॥ १५४ ॥

आचारहीनः क्लीबश्च नित्यं याचनकस्तथा ॥

कृषिजीवी श्लीपदी च सद्भिर्निन्दित एव च ॥ १५५ ॥

आचारो गृहाभ्यागतानाम् पूजादिप्रयुक्तिर्लौकिकसमाचारः, तेन वर्जितः ।

क्रीबो रूपसत्त्वं, भग्नोत्साहः कर्तव्येषु ।

याचनकः सदैव यो याचते, यश्च याच्यया परानुद्वेजयति । वस्तुस्वभावोऽयं
याच्यया याच्यमानोद्वेजनम् । ‘नन्दादिभ्यो युः’ (पाणिनि ३।१।१३४), स्वार्थे कः ।

कृषिजीवी स्वयंकृतया कृष्या जीवति, सति चोपायान्तरे अस्वयंकृतयाऽपि ।

श्लीपदी एकः पादो महान् यस्य ।

सद्भिर्निन्दितः दुर्भगः, विनाऽपि दोषेण सतां द्वेष्ट्यः ॥ १५५ ॥

औरभ्रिको माहिषिकः परपूर्वापतिस्तथा ॥

प्रेतनिर्यापकश्चैव वर्जनीयाः प्रयत्नतः ॥ १५६ ॥

‘उरभ्रा’ मेघास्तैश्चरति क्रयविक्रयादिना व्यवहरति, तद्धनप्रधानो वा ।

एवं माहिषिकः ।

परः पूर्वो यस्याः, तस्याः ‘पतिः’ भर्ता । या अन्यस्मै दत्ता अन्येन वा ऊढा तां

पुनः यः संस्करोति, पुनर्भवति भर्ता पौनर्भवे । नरो भर्ताऽसावितिशास्त्रेण ।

प्रेतान् यो निर्यापयति वहति ।

एते यत्नतो वर्जनीयाः ॥ १५६ ॥

एतान्विगर्हिताचारानपाङ्क्त्यान्विजाभमान् ॥

द्विजातिमवरो विद्वानुभयत्र विवर्जयेत् ॥ १५७ ॥

विगर्हितो निन्दितः आचारः कर्मानुष्ठानमेषामिति । काष्ठादयः पूर्वदोषलिङ्गेन ।
स्तेनादयोऽनुभूयमानदोषाः प्रत्यक्षादिना ।

उभयत्र दैवे पित्र्ये च । वर्जयेत् परिहरेत् ।

अपाङ्क्त्याः, पङ्क्तिं नाहन्ति । भवार्थं ढक्कृतव्यः । अनर्हत्वमेव पङ्क्तावभवेन
प्रतीयते । अन्यैर्ब्राह्मणैः सह भोजनं नाहन्ति । अत एव ‘पङ्क्तिदूषका’ उच्यन्ते । तैः
सहोपविष्टा अन्येऽपि दूषिता भवन्ति ॥ १५७ ॥

ब्राह्मणो ह्यनधीयानस्तृणाग्निरिव शाम्यति ॥

तस्मै हव्यं न दातव्यं न हि भस्मनि हूयते ॥ १५८ ॥

यथैते स्तेनादयः पङ्क्तिदूषकाः — एवमनधीयानस्तत्तुल्यदोष इत्येवमर्थं पुनर्वचनम् ।

अन्ये तु व्याचक्षते । अधीयानानां काष्ठादीनामसति वर्तमाने विगर्हिताचारस्ते
दैवे कदाचित्प्राप्त्यर्थम् । ‘अनधीयानो ब्राह्मणो वर्ज्यः, यस्तु अधीते तस्मै हव्यं किमिति
न दायते’ — एवमर्थमेवात्र हव्यग्रहणम् । हव्ये अनधीयानः केवलो वर्ज्यः । ये च
दृश्यमानगर्हिताचाराः । अतो ये च वचनेन उभयत्र प्रतिषिद्धास्ते दैवे पित्र्ये च वर्ज्याः,
न तु पित्र्य एव । तथा च बसिष्ठः —

“अथ चेन्मन्त्रविद्युक्तः शारीरैः पङ्क्तिदूषणैः ।

अदूष्यं तं यमः प्राह पङ्क्तिपावन एव सः” ॥ इति ॥

तृणाग्निरिव शाम्यतीति । तृणाग्निर्यथा न शक्नोति हवींषि पक्नुं, हुतमात्रेण हविषा शाम्यति उद्भाति च । यस्मिन्नग्नौ हुतं न भस्मीभवति । न ततो होमात्फलम् । एवं हि श्रूयते “असमिद्धे न होतव्यम् । अग्निर्वै सर्वा देवता” इति । एवमनधीयानो ब्राह्मणस्तृणाग्नितुल्यः । एतदेवाह न हि भस्मनि हूयत इति । यथा तृणाग्निः प्राग् भस्मीभवति, न तत्र हूयते, एवं तादृशो ब्राह्मणो न भोज्यते ॥ १५८ ॥

अपङ्क्त्यदाने यो दातुर्भवत्यूर्ध्वं फलोदयः ॥

दैवे कर्मणि पित्र्ये वा तं प्रवक्ष्याम्यगेषनः ॥ १५९ ॥

अभ्य प्रतिषेधविधेः फलमाह । पंक्तिमर्हन्तीति ‘पङ्क्ताः’, न पङ्क्ताः ‘अपङ्क्ताः’ । दण्ड्यादिदर्शनादूपसिद्धिः । तेषां दाने यः फलोदयः फलोत्पत्तिर्भवति दातुः, तं सर्व-
मिदानीं प्रवीक्ष्यवहिता भवतेति ॥ १५८ ॥

अत्रतैर्यद्विजैर्भुक्तं परिवेत्रादिभिस्तथा ॥

अपाङ्क्तैर्येयदन्यैश्च तद्वै रक्षांसि भुञ्जते ॥ १६० ॥

अग्रताः असंयताः शास्त्राचारवर्जिताः ।

परिवेत्तृप्रभृतयो यद्यपि शास्त्राभावास्तथापि भेदेन स्मरणार्थं दोषगुरुत्वार्थं वा कथ्यन्ते ।

अन्ये चापाङ्क्तेयाः काण्ठश्रीपथादयः ।

तैर्यदन्नं भुक्तं आद्धे भवति, तद्रक्षांसि देवद्विषो भुञ्जते, न च पितरः । अतो निष्फलं तच्छ्राद्धं भवतीत्युक्तं भवति ।

रक्षोमहृष्टमर्थवादः ॥ १६० ॥

दाराग्निहोत्रसंयोगं कुर्वते योऽग्रजे स्थिते ॥

परिवेत्ता स विज्ञेयः परिवित्तिस्तु पूर्वजः ॥ १६१ ॥

अग्रे आदौ जातः अग्रजः सोदर्यो आतोच्यते । एवं हि पठ्यते—

“पितृव्यपुत्रान् आपन्नान्परनारीसुतांस्तथा ।

दाराग्निहोत्रसंयोगे न दोषः परिवेदने” इति ।

अत्र सोदर्योऽग्रजः । तस्मिंस्थितेऽकृतदाराग्निसंयोगे । ‘विष्णुतिः’ प्रकृतव्यापार-
निवृत्तौ प्रयुक्तः । अग्निहोत्रशब्दः कर्मवचनोऽपि तदर्थेऽन्याधाने वर्तते ।

स्मृत्यन्तरे विशेषः पठ्यते—

“उन्मत्तः किल्बिषी कुष्ठी पतितः क्षीब एव च ।

राजयक्ष्माऽऽमयावी च न योग्यः स्यात्प्रतीक्षितुम्” ॥

एतद्व्यनधिकारोपलक्ष्यार्थम् । अतश्चापार्त्तयोपि गृह्यते ।

कालविशेषोऽधिको व्यपेक्ष्यते । तथा च स्मृतिः—“अष्टौ वर्षाण्युदीक्षेत, षड्वित्येक” इति (गौ० सू० १८।१६) । एषा च वर्षसंख्या यदा कनीयान् प्राप्तविवाह-
कालः ततःप्रभृति द्रष्टव्यः । विवाहकालश्च स्वाध्यायविधिनिवृत्तिः ।

“ननु च प्रोषिताधिकारे तत्पठितम् । भर्तारि प्रोषिते यः क्षीया प्रवासकालस्त-
मुपक्रम्य भ्रातरीत्यादि पठितम्” ।

सत्यम् । वाक्यान्तरे प्रोषितशब्दस्य प्रत्यङ्गः सम्बन्धोऽवगतः । वाक्यान्तरे तु सम्बन्धे प्रमाणं वक्तव्यम् । न च तदस्ति । “यथा स्वरितेनाधिकार इति” । न चात्र तच्छब्दोऽस्ति । न च तदपेक्षया विनैव तस्य वाक्यस्यापरिपूर्णत्वम् ।

वसिष्ठेन चाविशेषेणाभिशाब्देन स्मार्तस्याप्यग्नेर्गर्हणं कृतम् ।

केचित्पितर्यप्यकृताधाने विधिमिच्छन्ति । अग्रजशब्दस्य यौगिकत्वात् पिता-
प्यग्रजो भवतीति ।

यद्येवमन्योऽपि योऽग्रजस्तत्राप्येवं प्राप्नोति । न चायमग्रजानुजव्यवहारः पिता-
पुत्रयोर्विद्यते । स्मृत्यन्तरेऽपि तु पठ्यते (गौ० सू० १८।१८) “भ्रातरि च
व्यायसीति” ।

परिवित्तिः पूर्वजो ज्येष्ठः ॥ १६१ ॥

परिवित्तिः परिवेत्ता यया च परिविद्यते ॥

सर्वे ते नरकं यान्ति दातृयाजकपञ्चमाः ॥ १६२ ॥

प्रसङ्गात्परिवेदनसम्बन्धिनामन्येषामपि दोषदर्शनद्वारेण निषेधं करोति । निषेधपरि-
वर्जितः परिभूतो वा वेदनेन परिवित्तिः । परिवर्ज्यं ज्येष्ठं करोति परिवेदनं
परीवेत्ता । यया कन्यया च परिविद्यते । सर्वे ते नरकं यान्ति ।

दाता याजकश्च येषां नरकगामिनां पञ्चमः । ‘दाता’ कन्यायाः एवं प्रकृतत्वात्पि-
त्रादिः । ‘याजको’ विवाहे यः करोति होमं यो वा तत्रोपदेष्टा । अथवा तेषामेव
परिवेत्तृपरिवित्तिस्तत्कन्यादातृणां ज्योतिष्टोमादीनामपि यज्ञानामृत्तिकम् ।

तस्माज्ज्येष्ठेन तथा कर्तव्यं ययाऽस्य कनीयसो भ्रातुर्विवाहे विप्रकर्तृत्वं न भवति ।
कनीयसाऽपि कालप्रतीक्षा द्वादशाष्टषड्वर्षादिविषया कर्तव्या । कन्ययाऽपि तादृशाय
दातुं न वेद्यम् ।

दातृयाजकौ पञ्चमौ येषामिति द्वन्द्वगर्भो बहुव्रीहिः ॥ १६२ ॥

भ्रातुर्मृतस्य भार्यायां योऽनुरज्येत कामतः ॥

धर्मेणापि नियुक्तायां स ज्ञेयो दिधिषूपतिः ॥ १६३ ॥

नियोगधर्मेण प्रवृत्तो भ्रातुर्मृतस्य तद्भार्यागमने योऽनुरज्येत प्रीतिं भावयेत् । कामतः । नियोगधर्मातिक्रमेण “सकृत्सकृदौ” इत्येवं विधिं हित्वा इच्छानुरागं गाढालिङ्गन-परिचुम्बनादि कुर्यादसकृद्वा प्रवर्तेत, चेत्तसा वा विक्रियेत, कामिनीप्रेमदृष्टिवन्धवचना-दिलिङ्गेनानुरागित्वेन विभावितो दिधिषूपतिर्वैधः ।

अग्रेदिधिषूपतिलक्षणं तु स्मृत्यन्तरात् ज्ञेयम् । “जीवत्यग्रेदिधिषूपतिः” इति ।

कंचित्तु नैवार्यं समाग्राये श्लोकोऽतीत्याहुः । अपरिपूर्णं च लिङ्गं ब्रुवते । द्वयस्य लक्षणे कर्तव्ये, न कर्तव्यकारिणामेकस्योपपद्यते । स्मृत्यन्तरे चैतदुभयं लक्ष्यते—

“परपूर्वापतिं धीरा वदन्ति दिधिषूपतिम् ।

यस्त्वग्रेदिधिषूविप्रः सैव यस्य कुटुम्बिनी ॥”

न त्विह सम्भवति, परपूर्वापतेः पृथगेव निषिद्धत्वात् । तस्मादन्यो दिधिषूपतिः ॥ १६३ ॥

परदारेषु जायेते द्वौ सुतौ कुण्डगोलकौ ॥

पत्यौ जीवति कुण्डः स्यान्मृते भर्तरि गोलकः ॥ १६४ ॥

पत्यौ जीवति तद्गृहे स्थितायां तद्भार्यायां यो गूढोत्पन्नः भंग्या उपपतित्वेन वा पत्युः क्षमया जायते सोऽन्यजातः कुण्ड उच्यते ।

मृते तु गोलकः ।

एतावनियुक्तासुताविति केचित् ।

तदयुक्तम् । तयोरब्राह्मण्यादेवाप्राप्तिः । तस्माद्वियोगोत्पन्नौ कुण्डगोलकौ ।

“कथं पुनरनियुक्तासुतयोरब्राह्मण्यमितरयोस्तु ब्राह्मण्यम्” ।

जातिलक्षणे पत्नीग्रहणात्—सर्ववर्णेषु तुल्यासु पत्नीष्विति । सम्बन्धिशब्दश्च पत्नीशब्दे अर्तुशब्दवत् । यज्ञसंयोगे च पत्नीशब्दे व्युत्पाद्यते न चान्यदीयया भार्याया सहान्यस्य यज्ञाधिकारः ।

“यथेवं नियोगोत्पन्नयोरपि समानन्यायत्वाज्ज्ञेयं ब्राह्मण्यम्” ।

दशम एतन्निर्णयः । माभूद्वा नियुक्तानियुक्तासुतयोः कस्यचिदपि ब्राह्मण्यम् ।

ननूक्तमसति ब्राह्मण्ये प्राप्त्यभावात्प्रतिषेधानुपपत्तिः ।

पतितप्रतिषेधादेव एतद्विध्यति । द्विजातिकर्मभ्यो हानिः ‘पतनम्’ । द्विजाति-कर्मत्वे सति ब्राह्मणभोजनस्य कुतः पतिते प्राप्तिः । आग्रायते च प्रतिषेधो “ये स्तेन-पतिताः” (१५० श्लो०) इति ॥ १६४ ॥

ते तु जाताः परक्षेत्रे प्राणिनः प्रेत्य चेह च ॥

दत्तानि हव्यकव्यानि नाशयन्ति प्रदायिनाम् ॥ १६५ ॥

“जात्याख्यायामिति” (व्या० सू० १ । २ । ५८) बहुवचनं प्राणिन इति । ब्राह्मण्यादिव्यपदेशमवजानते ‘प्राणिन’ इत्येवं व्यपदेशार्था, न व्यपदेशान्तरम-र्हन्ति । अतस्ते नाशयन्ति हव्यकव्यानि निष्फलोऽकुर्वन्ति प्रदायिनां दातृणाम् । परिवेत्तादीनां लोके नातिप्रसिद्धत्वात् शब्दैश्चास्मृतत्वाद्भवत्यर्थः लक्षणप्रश-यनम् ॥ १६५ ॥

अपंकृत्यो यावतः पंकत्यान् भुञ्जानाननुपश्यति ॥

तावतां न फलं तत्र दाता प्राप्नोति बालिशः ॥ १६६ ॥

पङ्क्तिमर्हन्तीति पंकत्याः । सद्भिरेकत्रासनभोजनाद्यर्हता ‘पंकत्यता’, तदभावात्पंकत्यः । स यावतः पंकत्यान्विदुत्तपस्विभ्रीश्रियाश्च भुञ्जानाननुपश्यति, तावतां न तत्र पितृवृत्त्याख्यं फलं भवति ।

अतः स्तेनादयः ब्राह्मणं कुर्वता ततः प्रदेशादपसारणीयाः ।

बालिशो मूर्खः ॥ १६६ ॥

वीक्ष्यान्धो नवतेः काणः षष्ठेः शिवत्री शतस्य च ॥

पापरोगी सहस्रस्य दातुर्नाशयते फलम् ॥ १६७ ॥

“ननु चान्धस्य कुतो दर्शनम् । येनेदमुच्यते वीक्ष्यान्धो नवतेरिति” ।

सत्यम् । तत्प्रदेशसन्निधानमनेन लक्ष्यते । यावान् देशश्चक्षुष्मतो दृष्टिगोचरस्ता-वतो देशादनावृतादन्धो विवासनीयः ।

काणः षष्ठेः । नात्रायमर्थात् ऊर्ध्वं भोज्या इति । केवलं सङ्क्राम्यचयेन दोषलाघवं प्राचक्षिचक्षुविशेषार्थं ज्ञाप्यते ।

शिवत्री कुष्ठो भण्यते ।

पापरोगी प्रसिद्धः ॥ १६७ ॥

यावतः संस्पृशेदङ्गैर्ब्राह्मणाञ्छूद्रयाजकः ॥

तावतां न भवेदातुः फलं दानस्य पौर्तिकम् ॥ १६८ ॥

यावतो ब्राह्मणान् स्पर्शत्यङ्गैः, पङ्क्तिं गतः । अत्राप्यङ्गस्य स्पर्शनं न विवक्षितम्, किं तर्हि पूर्ववत्प्रदेशसंनिधिः ।

पौर्तिकं फलम् । पूर्वं भवं पौर्तिकम् । बहिर्वेदिदानाद्यत्फलं तत्पौर्तिकम् ॥ १६८ ॥

वेदविच्चापि विप्रोऽस्य लोभात्कृत्वा प्रतिग्रहम् ॥
विनाशं व्रजति क्षिप्रमामपात्रमिवाम्भसि ॥ १६९ ॥

प्रसङ्गाच्छ्रद्धयाजकस्याप्रतिप्राप्तताऽनेन कथ्यते ।

वेदविदपि यदि तस्य श्रद्धयाजकस्य सम्बन्धिनो द्रव्यस्य प्रतिग्रहं करोति । लोभा-
दित्यनुवादः । सोऽपि विनाशं व्रजति । अभिलषितेनार्थेन वियुज्यते धनपुत्रपशु-
शरीरादिना । किंपुनरवेदवित् । वेदविदः किल प्रतिग्रहे नातीव दोष इति वक्ष्यति ।
आमपात्रमपक्वं शरावादिभाजनम् । अम्भसि जले क्षिप्तम् ॥ १६८ ॥

सोमविक्रयिणे विष्ठा भिषजे पूयशोणितम् ॥

नष्टं देवलके दत्तमप्रतिष्ठं तु वार्धुषौ ॥ १७० ॥

तस्यां जातौ जायते यत्र विष्ठाऽस्य भोजनं भवति ।

एवं भिषजे ।

नष्टं निष्फलं उद्भोगकरं वा । नष्टं हि द्रव्यं उद्भोगं जनयति ।

अविद्यमाना प्रतिष्ठा स्थितिर्यस्य तदप्रतिष्ठम् ।

नानारूपैः शब्दैरेवंविधस्य दानस्य नैष्कल्यं कर्तुंश्च दोषसम्बन्धः प्रतिपाद्यते ।

नष्टमप्रतिष्ठमिति नानयोरपि भेदाशङ्का कार्या, कार्याभेदात् ॥ १७० ॥

यत्तु वाणिजके दत्तं नेह नाशुत्र तद्भवेत् ॥

भस्मनीव हुतं द्रव्यं तथा पौनर्भवे द्विजे ॥ १७१ ॥

अयमपि पूर्ववत् व्याख्येयः ।

वाणिजकस्य भोजनं निषिद्धम् । न तद्देशसंनिधिः । न हि यथा पूर्वत्र वीक्ष्येति

दृष्टिगोचरे देशे कस्यचन्य संनिधिसादृष्टिश्च तादृशं किञ्चिन्निरन्धनमस्ति ।

पौनर्भवो नवमे वक्ष्यते (६ । १७५) ॥ १७१ ॥

इतरेषु त्वपेक्ष्येषु यथोद्दिष्टेष्वसाधुषु ॥

भेदोऽसृग्मांसमज्जास्थि वदन्त्यन्नं मनीषिणः ॥ १७२ ॥

येऽस्मिन्नपेक्ष्यदानफलप्रदर्शनप्रकरणे पठिताः अन्धादयस्तेभ्योऽन्ये स्तेनादयः प्रति-
काण्डोद्दिष्टास्तेषु यथोद्दिष्टेषु भोजितेषु दातुरिमान्युपतिष्ठन्ते, भेदोऽसृग्मांसादीनि ।
तादृशजातौ जायते यत्रैतदाहारो भवति, कृमिकव्याद्गृध्रादिजाताविति ।

मनीषिणो वेदविदो वदन्ति ।

अर्थव्यायमर्थः । अपेक्ष्येषु भोजितेषु श्राद्धाधिकारो न कृतो भवत्यकरणे च विध्य-
तिक्रमदोषोऽवश्यमावी, नित्यत्वादस्य विधेः ॥ १७२ ॥

अपेक्ष्योपहृता पंक्तिः पाव्यते वैद्विजोत्तमैः ॥

ताम्ब्रिवेधन कात्स्न्येन द्विजाग्रयान्यपेक्षिपावनान् ॥ १७३ ॥

अपेक्ष्यैः पूर्वोक्तैः उपहृता दूषिता पंक्तिः परिषद्यैर्ब्राह्मणैः पाव्यते निर्दोषा
क्रियते । तान्वच्यमाणैः श्लोकैः शृणुत । कात्स्न्येन निःशेषेण ब्रवीमि ।

अर्थवादरूपाण्यन्यानि पदानि ।

यथैवैकत्र भुञ्जानो दुष्टो दूषयति अदुष्टान् एवं पंक्तिपावनः स्वगुणातिशयादन्येषामपि
दोषानपनुवृत्तित्यस्यार्थः ।

न चानेनापेक्ष्यानां भोजनमनुज्ञाप्यते, कितर्हि पंक्तिपावनोऽवश्यमन्वेक्षितव्यः ।
तस्मिंश्च कण्ठे यथन्ये नातिनिपुणतः परीक्षिताः त्रिपुरुषं यावन्, तथापि न चेदुपलभ्य-
मानदोषा, वृथाऽपि भोजयितव्या इत्येवमर्थः पंक्तिपावनोपदेशः ॥ १७३ ॥

अग्न्याः सर्वेषु वेदेषु सर्वप्रवचनेषु च ॥

श्रोत्रियान्वयजाश्चैव विष्णोः पंक्तिपावनाः ॥ १७४ ॥

अग्न्याः उत्तमाः सर्वसंशयव्युदासेन निपुणतः स्वीकृतवेदाः ।

सर्वेषु च प्रवचनेषु अग्न्याः इत्येवम् । प्रोच्यते व्याख्यायते यैर्वेदार्थः तानि
प्रवचनान्यङ्गानि । षडङ्गो वेदो वैरभ्यस्तोऽभ्यस्यते च ।

श्रोत्रियान्वये जाताः । पितृपितामहादयो येषां तादृशा एव ।

“ननु चेदृशा एव भोज्यतया विहितास्तत्र कोतिऽशयो येनेदानीं पंक्तिपावनत्वमुच्यते” ।

किञ्चिद्विद्वद्भ्यो दानं, अस्ति श्रोत्रियत्वे विहितम् । न चेह विद्वत्तोपात्ता । न च
तथा पंक्तिपावनत्वोपपत्तिः । गुणविशेषापेक्षं हि पंक्तिपावनत्वं न गुणापचये युक्तम् ।
तस्माद्विद्वदभावे केवलश्रोत्रियाय दानार्थमेतत् । असति विदुषि श्रोत्रियाय दानं
मुख्यमेव न गौणमित्युक्तं भवति ।

बहुवचने व्यक्तप्रपञ्चम् ।

चकारः समुच्चये ॥ १७४ ॥

त्रिणाचिकेतः पञ्चाग्निसुपर्णः षडङ्गवित् ॥

ब्रह्मदेयानुसन्तानो ज्येष्ठसामग एव च ॥ १७५ ॥

त्रिणाचिकेताख्यो वेदविभागोऽभ्यर्च्यमाणः—‘पीतोदकाजग्धतृणा’ इत्यादिः । तदध्य-
यनसम्बन्धात् पुरुषोऽत्र त्रिणाचिकेत उच्यते । अन्ये च त्रिणाचिकेतमधीयानानां
व्रतमाप्नातं—तत् येन चरितं च त्रिणाचिकेतः । अत्रापि लक्षणेनैव पुरुष उच्यते ।

न चैवं मन्तव्यं तावन्मात्रेण पङ्क्तिपावनत्वम्, किं तर्हि, सति ओत्रियत्वादिगुण-
योगेऽधिकोऽयं गुणो द्रष्टव्यः पङ्क्तिपावनहेतुतया ।

पञ्चाग्निविद्या नाम छान्दोग्योपनिषदि विद्याऽऽज्ञायते, (५ । १० । ६) “स्तेनो
हिरण्यस्येत्यादि” यस्याः कलम् । तदध्ययनसम्बन्धात् पुरुषोऽपि ‘पञ्चाग्निः’ पूर्ववत् ।

अन्ये तु पञ्चाग्नयो यस्य, त्रयस्त्रयोऽग्नयः सभ्यावसथ्यौ च द्वौ, पञ्चाग्निः । तत्र
‘सभ्यो’ नाम यो महासाधनस्य शीतापनोदार्थमेव बहुषु देशेषु व्यवहियते ।

त्रिसुपर्णो नाम मन्त्रस्तैत्तिरीयके बाह्वृच्ये च, “ये ब्राह्मणास्त्रिसुपर्णं पठन्ती”त्यादिः ।
षडङ्गो वेदस्तं वेत्तीति षडङ्गवित् ।

ब्राह्मधर्मेण ब्राह्म्य दानेन या इत्ता तस्या अनुसन्तानस्ततो जातः ।

उद्येष्टुषामगश्च । ज्येष्ठदोहानि भारण्यके सामानि, तानि गायति स एवमुच्यते ।

अत्रापि सामगानेन तद्गताचरणेन वा पुरुष इत्युच्यते ॥ १७५ ॥

वेदार्थवित्पक्ता च ब्रह्मचारी सहस्रदः ॥

शतायुश्चैव विज्ञेया ब्राह्मणाः पङ्क्तिपावनाः ॥ १७६ ॥

वेदस्यार्थं जानाति ।

“ननु च षडङ्गविदुक्त एव” ।

सत्यम् । अङ्गैर्विना स्वयमप्यूहति प्रज्ञया यः स इह वेदार्थविदभिप्रेतः । अथवा
तस्यैवायमनुवादः पुनःपुनः क्रियते । न वेदार्थज्ञानेन विना सत्यप्यन्यगुणयोगे ब्राह्मार्हाः ।

प्रवक्ता व्याख्याता वेदार्थस्यैव ।

ब्रह्मचारी ।

सहस्रदः । अविशेषोपादानेन गवां सहस्रं यो दत्तवान् । इदं तु युक्तम् । सहस्र-
शब्दस्य बहुनामत्वात्, बहु यो ददाति, उदारो वेत्यर्थः । न हि गवां संख्येयत्वे प्रमाण-
मस्ति । वेदेऽप्युक्तं “गावो वै यज्ञस्य मातरः” इति । अविशेषोपादानायां गावः प्रतीयन्ते ।

शतायुर्वृद्धवयाः । स हि परिपक्वकषायतया पावनत्वमश्नुते । शतमायुरस्येति
शतायुः । वर्षाणि संख्येयानि, प्रसिद्धेः । अथवा शतशब्दो बहुर्थः, बह्वायुः । वृद्ध-
वयस्त्वं चात्राभिप्रेतम् ।

उक्तं तु गौतमीये “युवभ्यो दानं प्रथमम् एके पितृवत्” इति (अ० १५ सू० १०—
११) । एवमर्थमेव च ब्राह्मचारिप्रहणमिह व्याचक्षते । स हि पूर्ववया भवति ॥ १७६ ॥

पूर्वेद्युरपरेद्युर्वा ब्राह्मकर्मण्युपस्थिते ॥

निमन्त्रयीत त्र्यवरान्सम्यग्बिमान् यथोदितान् ॥ १७७ ॥

उक्ता यादृशा ब्राह्मणा भोजनीयाः । इदानीमन्येतिकर्तव्यतोच्यते ।

पूर्वेद्युर्यदहः ब्राह्मं कर्तव्यम् अमावास्यायां त्रयोदश्यां वा, ततः पूर्वस्मिन्नहनि
चतुर्दश्यां द्वादश्यां वा, यः ब्राह्मे कर्तव्ये ब्राह्मणाभिमन्त्रयेत् ।

अपरेद्युस्तदहरेव वा । विकल्पश्चात्र नियमापेक्षः । यः शक्नोति नियमान्पालयितुं
स पूर्वेषु, अशक्तस्तदहरेव । अधिकनियमानुपालनाच्च महाफलम् ।

निमन्त्रणे कर्तव्ये अध्येषणपूर्वकम् व्यापारश्चमभ्युपगमनं च ।

त्रयोऽवरा येषां ते त्र्यवराः । यद्यत्यन्तं न्यूनास्तदा त्रयः । शक्तौ त्वयुजो यथो-
क्ता इमित्युक्तम् ।

अवशिष्टः पदसंघातः श्लोकपूरणार्थः । उपस्थिते प्राप्ते । यथोदितान्
यथोक्तान् ॥ १७७ ॥

निमन्त्रितो द्विजः पित्र्ये नियतात्मा भवेत्सदा ॥

न च छन्दांस्यधीयीत यस्य ब्राह्मं च तद्वेत् ॥ १७८ ॥

पित्र्ये ब्राह्मे निमन्त्रितो नियतात्मा भवेत् । संयतात्मा ब्रह्मचर्यं
परिरचेत् अन्याश्च यमनियमाननुतिष्ठेत् स्नातकव्रतादीन् । पुरुषव्रतानां नृत्य-
गीतादिप्रतिषेधानां कर्माङ्गता विधीयते । तथा कर्तव्यं ब्राह्मकृता यथाऽसौ ब्राह्मणो निम-
न्त्रणात् प्रभृति संयतेन्द्रियो भवति, अन्यथा ब्राह्मं दुष्येत् ।

न च छन्दांसि वेदान् अधीयीत । यच्च वेदाचरोऽप्यारभ्यमध्ययनं तन्निषिध्यते ।
अपस्तु सन्ध्योपासनादावप्रतिषिद्धः ।

यस्य तत्कर्तव्यं ब्राह्मं भवेत् । पित्र्ये ब्राह्मे निमन्त्रितव्रतनियतात्मा भवेत् । संय-
तात्मा च सोऽपि नियतात्मा भवेदिति पदयोजना । अतो भोक्तुः कर्तुश्च निमन्त्रणा-
त्प्रभृति तुल्यो नियमोऽनव्ययनं च ॥ १७८ ॥

निमन्त्रितान् हि पितर उपतिष्ठन्ति तान् द्विजान् ॥

वायुवच्चानुगच्छन्ति तथासीनानुपासते ॥ १७९ ॥

निमन्त्रितेन नियतात्मना भवितव्यमित्यस्य विधेरर्थवादोऽयम् ।

यस्मान्निमन्त्रितान् ब्राह्मणान् अदृश्येन रूपेण पितर उपतिष्ठन्ति तच्छरीरम-
नुप्रविशन्ति, यथा भूतप्रहाविष्टम् ।

वायुवदनुगच्छन्ति । यथा वायुः प्राणः पुरुषं गच्छन्तमनुगच्छति, न गच्छन्तं
प्राणो जहाति, एवं पितरो वायुभूता भवन्ति ।

तथाऽऽसीनान् ब्राह्मणानुपासते । गच्छत्स्वनुगच्छन्ति, उपविष्टेषूपवि-
शन्ति । निमन्त्रिता द्विजा पितृरूपायन्ना भवन्तीत्यर्थः । तस्मान्न स्वतन्त्रैर्निमन्त्रितै-
र्भवितव्यम् ॥ १७६ ॥

केतितस्तु यथान्यायं हव्ये कव्ये द्विजोत्तमः ॥

कथंचिदप्यतिक्रामन् पापः सूकरतां व्रजेत् ॥ १८० ॥

केतित उपनिमन्त्रितः । हठये कठये दैवे पित्र्ये च । अङ्गीकृत्य निमन्त्रणम-
भ्युपगम्य ब्राह्मभोजनम् । यदि कथंचिदतिक्रामति, भोजनकाले न संनिधीयते, ब्राह्मण्यं
च न रक्षति, तदा सूकरतां गच्छति स ब्राह्मणः ।

कथंचित्कामाद्विस्तृत्य वा ।

यथान्यायमिति वृत्तपूरणम् ।

अन्ये त्वाहुः । प्रार्थ्यमानस्यानभ्युपगम एव 'अतिक्रमः' । तथा च ब्राह्मणकल्पे
उक्तम् "अनिन्दितेनामन्त्रितो नातिक्रामेत्" इति ।

एतच्चायुक्तम् । लिप्सया प्रवृत्तिः आद्धे, न पुनः शास्त्रतः । तत्रासत्यां लिप्सायां यदि
नाङ्गीकरोति तदा को दोषः ॥ १८० ॥

आमन्त्रितस्तु यः आद्धे वृषल्या सह मोदते ॥

दातुर्यद्दुष्कृतं किंचित्तत्सर्वं प्रतिपद्यते ॥ १८१ ॥

वृषलीशब्दः स्त्रीमात्रोपलक्षणार्थः, सामान्येन ब्राह्मण्यस्य विधानात् । अतो ब्राह्म-
ण्यपि वृषल्येव । वृषस्यति चालयति भर्तारमिति यौगिकत्वं दर्शयति । अतोऽयमर्थः ।
भोजनमङ्गीकृत्य तदहः यः स्त्रिया सह मोदते रमते, तथा सह सुरतसंभोगेच्छया संला-
पालिङ्गनाद्यपि यो जनयति, तस्यार्थं दोषः ।

दातुः आद्धस्य कर्तुः । यद्दुष्कृतं पापं किंचित्तत्सर्वं तस्मिन् सङ्क्रामति ।
अनिष्टफलयोगमात्रमनेन निर्दिश्यते । अन्यथा यत्र दाता पुण्यकृत् तत्र न कश्चि-
दोषः स्यात् ।

'मोदनं' हर्षोत्पत्तिः । तेन संलापालिङ्गनाद्यपि न कर्तव्यम् ॥ १८१ ॥

अक्रोधनाः शौचपराः सततं ब्रह्मचारिणः ॥

न्यस्तशस्त्रा महाभागाः पितरः पूर्वदेवताः ॥ १८२ ॥

अक्रोधनाः क्रोधवर्जिताः ।

शौचपराः । 'शौचं' शुद्धता शुद्धारिभ्यां प्रायश्चित्तेनान्तःशुद्धता वा ।

सततं शुद्धेर्विशेषणम् । तेन निष्ठावनादावाचमनादि तत्क्षणमेव कर्तव्यम् ।

ब्रह्मचारिणः स्त्रोसम्भोगं परिहरन्ति ।

न्यस्तशस्त्राः । न्यस्तं त्यक्तं शस्त्रं यैः । शस्त्रमहणं दण्डपातुष्योपलक्षणार्थम् ।

महाभागाः । औदार्यधनित्वादिगुणयोगो 'महाभागा' ।

यत एवंविधं पितृणां रूपं, ते च ब्राह्मणानां विशन्ति, अतस्तैस्त्वद्रूपधारिभिर्भविष्यमि-
त्यर्थवादेनायमर्थो विधीयते । पूर्वदेवताः पितरो नाम, कल्पान्तरेऽप्येते देवता एवेति
स्तुतिः । पूर्वकालं पितृणामर्चनीयत्वात्पूर्वमहणम् ॥ १८२ ॥

यस्मादुत्पत्तिरेतेषां सर्वेषामप्यशेषतः ॥

ये च यैरुपचर्याः स्युर्नियमैस्तान्निबोधत ॥ १८३ ॥

यत एतेषां पितृणामुत्पत्तिर्ये च पितरो यैरुपचर्याः । ब्राह्मणेन सोमपाः, अत्रि-
येण हविष्मन्तः इत्यादि । तत्सर्वमप्यशेषत इदानीमुच्यमानं निबोधत बुध्यध्वम् ।
नियमैरित्यनुवादः । पूर्वमेव विहितत्वात् "नियतात्मा भवेत्" इति । बहुवचनं
बहुत्वान्नियमानाम् ॥ १८३ ॥

मनोहरण्यगर्भस्य ये मरीच्यादयः सुताः ॥

तेषामृषीणां सर्वेषां पुत्राः पितृगणाः स्मृताः ॥ १८४ ॥

हिरण्यगर्भः प्रजापतिः । तस्य पुत्रो हिरण्यगर्भो मनुः । तथा चोक्तं प्रथमा-
ध्याये—'एवं सर्वं म सृष्टुं मां चेति' । तस्य मनोर्ये मरीच्यादयः पुत्राः अत्र्य-
ङ्गिरसावित्यादयस्तेषामृषीणां ये पुत्रास्त एते पितृगणाः ।

"ननु च पित्रादयः सर्वस्यात्मीयाः पितरः । एवं हि चोदितं 'पित्रे पितृमहाय प्रपिता-
महाय पिण्डान्निर्वपेत्' । तथा 'अत ऊर्ध्वं पुत्रास्त्रिभ्यो इदुरिति' । तत्र किमिदमुच्यते—
'अृषीणां पुत्राः पितरः, सोमपा नाम विप्राणामिति' । न च विकल्पः शक्यः प्रतिपत्तुं—
'सोमपेभ्यो दद्यात्पितृपितामहेभ्यो वेति' । यत उत्पत्तौ 'पुत्रेण कर्तव्यमिति' श्रूयते ।
सम्बन्धिशाब्दश्च पुत्रशब्दः । तथा 'पिता मत्स्यं तु वृत्तः स्यादिति' । तस्माद्भूतव्योऽस्य
प्रकरणस्यार्थः" ।

उच्यते । स्तुतिरियं पूर्वविधिशेषभूता । नात्र तेषां सम्प्रदानता श्रुता ।

"ननु चोपचर्या इति विधिरस्ति" ।

नायं चरतिः सामान्यक्रियारूपो विधिविषयो भवितुमर्हति । उपचारो नाम
कश्चिद्दानयागादिवद्देवे न प्रतीयते । प्रायेण ह्ययं करोति-वत् सन्निहितक्रियापरतया
प्रयुज्यते । सन्निहितं च आद्धम् । तच्च विशिष्टसम्प्रदानकं विहितं न शक्यं पुनर्विधातुं,
विधेयत्वेन च न सन्निधिरस्ति । असन्निहितस्य चरतिर्वाचकः । योऽपि स्त्रोके 'शुरव

उपचर्या' इतिप्रयोगस्तत्रापि शुश्रूषालक्षणार्थः पादभावनादिः प्रतीयते । सोऽपि यथो-
दितानां पितृणां न सम्भवति । प्रकृत्यैकवाक्यतया चार्थवत्तोपपत्तेर्नार्थान्तरकल्पनाऽपि
सम्भवति । यदि च सोमपादयो यथावर्ध आदौ देवतात्वेनाभिप्रेताः स्युस्ततोऽभिजन-
वर्धनमुपयोगि । स्तावकत्वे तु सर्वमुपपद्यते ।

यः कश्चिदपितृवृषात्पित्र्ये कर्मण्युपहृतबुद्धिरनादवान्स्यात्तस्य प्रवृत्त्यर्थमिदमारभ्यते ।
मैवं संस्थाः 'सूतमनुष्यरूपाः पितरः, ये न तर्पिताः, आदौ कं दोषं करिष्यन्ति, तर्पिता
वा कं गुणमिति' । यत एते महाप्रभावाः । सर्वस्य जगतः प्रभुर्हिरण्यगर्भस्तस्य पुत्रो
मनुः तस्यैते पौत्राः । अत एव ऋषीणां चेत्युच्यते । न मनोर्ये कश्चिदन्ये पुत्राः,
किं हि ऋषयस्ते च प्रथितप्रभावाः मरीचयादयः । तेषां पुत्राः 'पितरः' । बहु-
विधाश्च प्रतिपत्तारो य एतादृशेभ्योऽर्थवादवाक्येभ्यः प्रवर्तन्तेतराम् ।

ये च व्याचक्षते—“सोमपादिदृष्टिः पितृषु कर्तव्येति”—ते प्रमाणाभावादुपेक्ष-
णीयाः । न हि यथाऽऽदित्ये ब्रह्मदृष्टिरुपदिश्यते एवमिह तादृशं किञ्चन वचनमस्ति ।

येऽप्याहुः “गृहीत्वा गोत्रनामनी पितृभ्यो दद्यादिति, तच्चैतद्गोत्रं सोमपाः
इत्यादिष्वर्थभेदेन” । तदप्ययुक्तम् । नामनिर्देशोऽयं न गोत्रनिर्देशः, सोमपानामिति-
श्रवणात् । “गोत्रनामधेयत्वेऽपि नामशब्द उपपद्यत एवेति” चेत् । एवं तर्हि गोत्र-
निर्देशो वैयधिकरण्यं स्यात्, 'पितृणां सोमपा गोत्रमिति', न तु पितरः सोमपा इति ।

“अथामेदोपचारेण गोत्रेण सन्तानव्यपदेशो दृष्ट इत्युच्यते । यथा बभ्रुर्मन्दुरिति ।”

अत्रोच्यते । इदमिह निरूप्यं किमेतद्गोत्रं नाम ।

आदिपुरुषः संज्ञाकारी विद्यावित्तशौर्यादिर्यादिगुणयोगेन ख्यातवतः, येन कुलं
व्यपदिश्यते । एवं तर्हि सर्वेषामेव ब्राह्मणादीनामन्तरगोत्रमेवाः सन्तीति । स्मरन्ति
च यादृशं पुरुषं वत्सन्तानजाः पुरुषा 'वयममुष्य कुले जाता' इत्यवस्तेनैव व्यपदेशो युक्तः ।
न हि 'सोमपा वयमिति' कश्चिद्गोत्रत्वेन सोमपान्स्मरति, यथा भृगुगर्गगान्धवा ।

ब्राह्मणानां च तैरेव गोत्रव्यपदेशो युक्तः । तानि हि मुख्यानि गोत्राणि । रुदिरूपेण
तत्र गोत्रशब्दः प्रवर्तते । न हि तेषां गोत्रत्वे एतल्लक्षणमस्ति 'आदिपुरुषः संज्ञाकारी
गोत्रमिति' । अनादित्वादेवगोत्राणां, ब्राह्मणादिजातिवत् । न हि पराशरजन्मत
उर्ध्वं पाराशरव्यपदेशः केषांचिद्ब्राह्मणानाम् । एवं सति आदिमत्ता वेदस्य प्रसज्यते ।
अतो नित्यत्वादेवस्य गोत्रव्यपदेशस्योदकतर्पणादौ तदेव गोत्रं अयितव्यम् । ये
तु संज्ञाकारिभस्ते न नित्याः, इदानींतनाः । न च नित्ये संभवत्यनित्यसोमपादानं वैदिके
कर्मणि युक्तम् । अतो ब्राह्मणैर्यथागोत्रं गार्ग्याच गर्गगोत्राय वा स्वया इदं उदकमऽस्तिवति
एवमादिशब्देनोद्देशो कृत्वा ततो नामोक्तार्थं उदकदानादि कर्तव्यम् ।

अत्रियादीनां नैतादृशो गोत्रव्यवहारो विद्यते । न हि यथा ब्राह्मणो गोत्रं नियतं
स्मरति, एवं अत्रियादयः । तस्मात्तेषां लौकिकमेव गोत्रम्—आदिपुरुषः संज्ञाकारी
ख्यातवत इति । अतस्तेन गोत्रेण ब्राह्मणैर्वा व्यपदिश्यन्ते आदिमत्ताऽपि नामधेयेनैव ।
न तु तेषां अत्रियाणां हविर्भुगित्यादिगोत्रतया ब्राह्मणैर्वा व्यपदेशमर्हन्ति ।

येऽप्याहुः—“अज्ञातपित्रादिनामका ये तेषामेतैः शब्दैः ब्राह्मणादि चोद्यते 'सोमपाना-
ह्वयामि सोमपेभ्यः स्वधेति'—एतदपि न सम्यक् । उक्तं हि “नामान्यविद्वांस्ततः
पितामहप्रपितामहेति” ।

यदि चार्थवादतया न प्रकृतशेषत्वेनार्थवत्ता लभ्येत, तत एव कल्पा आश्रयेरम् ।
न त्वेकवाक्यतयाऽन्ये संभवति वाक्यभेदकल्पनेनार्थो न्याय्यः ॥ १८४ ॥

विराट्सुताः सोमसदः साध्यानां पितरः स्मृताः ॥

अग्निष्वात्ताश्च देवानां मरीचा लोकविभ्रताः ॥ १८५ ॥

ब्राह्मणार्थवादा अस्मी श्लोकाः, अशेषेणैकवाक्यतया । न हि साध्यानां पितरः
ब्राह्मणसंप्रदानं शिष्यन्ते । देवतात्वात् साध्यानाम् । देवतानां च न कर्मस्वधिकारो, नियोज्य-
त्वाभावात् । न हि देवता नियोक्तुं शक्यते देवतात्वहानिप्रसंगात् । अधिकारे सति
प्रतिपत्तव्यं कर्तृत्वम् । कर्तृत्वे च कुतः सम्प्रदानभावः । न चान्यदेवतारूपम् ।

विराजः सुताः विराट्सुताः सोमसदो नाम, ते साध्यानां पितरः ।

ईदृशमेव नित्यं कर्मावश्यं कर्तव्यम्—यत्साध्याः पूर्वदेवाः कृतकरणीया अपि
पितृनर्चयन्ति ।

अग्नौ पक्वं चरुपुरोडाशादिकं स्वदन्ते अग्निष्वात्ताः देवानामिन्द्राग्न्या-
दीनां पितरः ।

मरीचेर्जाता मरीचाः ।

लोकविभ्रताः प्रसिद्धाः ॥ १८५ ॥

दैत्यदानवयक्षाणां गन्धर्वोऽरगरक्षसाम् ॥

सुपर्णाकिमराणां च स्मृता बर्हिषदोऽत्रिजाः ॥ १८६ ॥

सर्व एते दैत्यादयः शास्त्रानधिकृताः अर्थवादार्थं संकीर्त्यन्ते । तेषां च स्वरूप-
मितिहासप्रसिद्धम् ।

सुपर्णा पक्षिषोः । किन्नरा अश्वमुखास्तिर्यग्भ्यः ।

एवंविधमेतत्पित्र्यं कर्म बह्वैतद्दानवरणांसि यज्ञविश्वंसकराण्यपि नातिवर्तन्ते तथा
तिर्यग्भ्योऽप्यसंज्ञास्मृतिकाः ।

अग्नेर्जाता बर्हिषदो नाम ॥ १८६ ॥

सोमपा नाम विप्राणां, क्षत्रियाणां हविर्भुजः ॥

वैश्यानामाज्यपा नाम, शूद्राणां तु सुकालिनः ॥ १८७ ॥

उक्तार्थः प्रागेवायं श्लोकः ।

सोमं पिबन्ति ज्योतिष्टोमादिदेवता इन्द्रादयः ।

हविर्भुजश्चरुपुरोडाशादिदेवताः ।

आज्यपा भाषारात्राव्यभागप्रयाजादिदेवताः । सुकालिनः । कालयन्ति अपवर्ज-
यन्ति कर्मेति 'सुकालिनः' । कर्मापवर्गहोमदेवता "अयाश्चाग्नेस्यनभिशस्तीत्यादि"
विहिताः ॥ १८७ ॥

सोमपास्तु कवेः पुत्रा हविष्मन्तोऽङ्गिरःसुताः ॥

पुलस्त्यस्मज्यपाः पुत्रा वसिष्ठस्य सुकालिनः ॥ १८८ ॥

हविर्भुज एव हविष्मन्तः ।

कविर्भुगुः । 'काव्यं वदन्त्युशनसमिति' स्मरन्ति भार्गवम् ।

यथैता देवता ऋषीणां पुत्रा एवं त्वदीयाश्चापि पितरो देवतारूपा एवेति
माऽवमंस्थाः ॥ १८८ ॥

अनग्निदग्धानग्निदग्धान्काव्यान्बर्हिषदस्तथा ॥

अग्निष्वात्तांश्च सौम्यांश्च विप्राणामेव निर्दिशेत् ॥ १८९ ॥

अनग्निदग्धः सोमः । न अग्निना तस्य पाकोऽस्ति । तेन या देवता इज्यन्ते ता
अप्यनग्निदग्धाः समृद्धास्तद्गुणत उच्यन्ते ।

एवमग्निदग्धानि चरुपुरोडाशादीनि हवींषि अग्निना पच्यन्ते । तैर्या देवता इज्यन्ते
ता अग्निदग्धाः । पूर्ववदेवमभिसम्बन्धः क्रियते ।

ये अग्निदग्धा उच्यन्ते तानग्निदग्धानिर्दिशेत् । ये अनग्निदग्धास्तान्सोमपानेव
निर्दिशेत् ।

एवं काव्यान्बर्हिषद इति । कवेः पुत्राः काव्यास्ते च "सोमपास्तु कवेः
पुत्राः" इत्युक्ताः ।

बर्हिषदोऽग्निजा उक्ताः ।

मायमेवकारो यथादेशं द्रष्टव्यः । तथा अयमर्थः स्यात् विप्राणामेवेति पितरो,
न क्षत्रियादीनाम् । तच्च प्रागुक्तेन विरुध्यते । न चैते वर्णभेदेन पितृत्वेनोक्ताः, येन
तस्मादाश्लिष्य प्राजादिसम्बन्धिता एषामुच्येत । तस्मादप्युच्य एवकारोऽग्निष्वात्तानेव
सौम्यानेव निर्दिशेदित्येवं सम्बन्धनीयः ।

विप्रमहणमनुवादत्वात्क्षत्रियादिप्रदर्शनार्थम् ।

एवंनामानश्चैते पितरो वेदे श्रूयन्ते "अग्निष्वात्ताः पितरा यं, अग्निदग्धा ये अनग्नि-
दग्धा" इति तान्मन्त्रानुदाहृत्य विवृणोति ।

अथवैवं सम्बन्धः क्रियते । 'य एतैः शब्दैः पितर उच्यन्ते तान् विप्राणामेव
निर्दिशेत् स्वपितृन् । न च शब्दभेदेनार्थभेदशङ्का कर्तव्या' । विप्रमहणमधिकार्युपल-
क्ष्यार्थं प्राधान्यात् । प्रधानेन ह्युपलक्षणं भवति 'राजा गच्छतीति' ॥ १८९ ॥

य एते तु गणा मुख्याः पितृणां परिकीर्तिताः ॥

तेषामपीह विज्ञेयं पुत्रपौत्रमनन्तकम् ॥ १९० ॥

एते तु मुख्या गणाः सोमपादयः पितृणाम् । तेषामपि पुत्रपौत्राः अनन्ता
विद्यन्ते । तेषां पितर एव । अस्माद्वाऽनियमवचनादेतद्रम्यते न सोमपादय
उद्देश्याः । यदि हि तेषामपि पुत्रपौत्राः 'पितरः' ते ह्युद्देश्याः स्युः, न च तेषां किञ्चिन्ना-
मधेयमात्रातम् । तस्मादर्थवाक्यतैवावसीयते ।

गवाश्चप्रभृतित्वात्पुत्रपौत्रमित्येकवद्भावः ।

अनन्तकमपरिमितम् । स्वार्थे कः ॥ १९० ॥

ऋषिभ्यः पितरो जाताः पितृभ्यो देवमानवाः ॥

देवेभ्यस्तु जगत्सर्वं चरं स्थाण्वनुपूर्वशः ॥ १९१ ॥

न पित्र्यं कर्म देवात्कर्मणो न्यूनं द्रष्टव्यम् । अपि तु तदेव प्रधानतमम् । यतो
जन्मज्येष्ठाः पितरो देवानाम् ।

तथाहि ऋषिभ्यः पितर उत्पन्नाः पितृभ्यो देवा इत्येष सृष्टिक्रमः । देवेभ्यो-
ऽन्यत्सर्वं जगत् चरं जंगमं स्थाणु स्थावरं अनुपूर्वशः, प्रथमेऽध्याये उक्तः क्रमः ।
अतिक्रान्तोऽर्धवादसम्पातः ॥ १९१ ॥

राजतैर्भाजनैरेषामथो वा रजतान्वितैः ॥

वार्यपि श्रद्धया दत्तमक्षयायोपकल्पते ॥ १९२ ॥

राजनानि च भाजनानि रूप्यमयानि पात्राणि । तदभावे रजतान्वितैः ।
हारमयानि ताम्रमयानि लौहानि वा रौप्येणैकदेशयुक्तानि कर्तव्यानि ।

एतच्छ पात्रं देयं घृतमध्वादिष्वन्नसौहित्याक्षिप्तं पात्रं, तत्रैयं रूप्यमयता विधी-
यते पात्रे । यच्छ पिण्डनिर्बन्धादि तद्वत्ताभ्यामेव कर्तव्यम् । यद्यप्युदकनिनयनं
पिण्डेष्ववनेजनादि च तदपि हस्ताभ्यामेव । 'अपसव्येन हस्तेनेति' वचनात् ।
यत्तदकतर्पणमात्रादिकं तदपि हस्तेनापसव्येन सव्येन वा कर्तव्यम् ।

“इदं हि आद्यप्रकरणे पठितम् ।”

तत्र । अप्राकरणिकस्य कर्मणोऽङ्गमप्यनारम्भाधीतम् ।

“तत्रैव वचनमस्ति ।”

भवतु, अनुवादः स्यात् ।

वार्यपि । अपिशब्दः पात्रपशंसां सूचयति । तिष्ठतु तावत्संस्कृतभोजन-
दानं वारिमात्रमपि यदि रूप्यपात्रेण दीयते तद्रूप्यगुणसम्बन्धादस्य भवति । अक्षयायो-
पकरूपते । अक्षयायास्तृप्तेर्हेतुर्भवतीत्यर्थः ।

अद्भ्येति सर्वदानेषु विहितत्वादनुवादः ॥ १६२ ॥

दैवकार्याद्विजातीनां पितृकार्यं विशिष्यते ॥

दैवं हि पितृकार्यस्य पूर्वमाप्यायनं स्मृतम् ॥ १९३ ॥

देवानुद्दिश्य यत्क्रियते तदैवं कार्यम् । ततः पितृकार्यं विशिष्यते, विशेषेण
कर्तव्यमुपदिश्यते ।

अनेन पित्र्यस्य प्राधान्यमाह । दैवं तत्राङ्गं कर्मेत्युक्तं भवति ।

अङ्गकर्मेतामेव स्पष्टयति । दैवं हि यद्वाङ्मयभोजनं तत्पितृकार्यस्याप्यायनं
वृद्धिकरम् । न स्वतःप्रधानं, पित्र्यस्यैव पोषकम् ॥ १६३ ॥

तेषामारक्षभूतं तु पूर्वं दैवं नियोजयेत् ॥

रक्षांसि विप्रलुम्पन्ति आद्यमारक्षवर्जितम् ॥ १९४ ॥

रक्षैव आरक्षः, तन्प्राप्तं, आरक्षभूतं आरक्षार्थमित्युक्तं भवति । उपमायां वा
भूतशब्दः—रक्षार्थमिव । यदा तु रक्षार्थं अतः पूर्वं दैवं आरक्षणं नियोजयेत्
निमन्त्रयेत् आद्यने चोपवेशयेत् ।

अपरोऽर्थवादः ।

रक्षांसि अदृश्यानि कानिचित्सत्त्वानि इतिहासे । क्रिया विप्रलुम्पन्ति
आच्छिन्दन्ति पितृभ्यः आद्यम् ।

के “पुनर्देवा उद्देश्याः” १

गृह्ये तावत् “विश्वान्देवान् हवामहे” इतिमन्त्रस्य विनियोगाद्विश्वेदेवाः प्रती-
यन्ते । पुराणोऽप्युक्तं “विश्वेदेवा इति श्रुतिरिति” ॥ १६४ ॥

दैवाद्यन्तं तदीहेतुं पित्राद्यन्तं न तद्वदेत् ॥

पित्राद्यन्तं त्वीहमानः क्षिप्रं नश्यति सान्त्वयः ॥ १९५ ॥

आदिश्च अन्तश्च आद्यन्तौ । दैवं आद्यन्तावस्येति दैवाद्यन्तम् । दैवेन
कर्मेणा आदिरुपक्रमः आद्यस्य कर्तव्यः । अतश्च निमन्त्रणं दैवानां पूर्वं कर्तव्यम् ।
अन्तः समाप्तिः । विसर्जितेषु पित्र्येषु ब्राह्मणेषु पश्चाद्दैवानां विसर्जनं कर्तव्यम् ।

गन्धादिदानेऽपि दैवोपक्रमतां मन्यन्ते ।

न तु तेषां पदार्थानां दैवेनोपक्रमसमाप्तिः सम्भवतः, आवृत्तिप्रसङ्गात् । प्रयोगधर्म-
श्चायं दैवाद्यन्तता, न प्रतिपदार्थधर्मः । पदार्थानां तु गन्धमाल्यादीनां दैवोपक्रमता
विशेषेण कर्तव्यमुद्दिश्यते । तावत्प्रवृत्तिकेनैव क्रमेण सिद्ध्यति । निमन्त्रणं तावद्दैव-
पूर्वं कर्तव्यम् । यत एव प्रथमः पदार्थ आरब्धस्तत एवान्येषामारम्भो युक्तः । पदार्थः
पदार्थान्तरारम्भं नियच्छति यतः । तदुक्तं ‘प्रकृत्या कृतकालानां गुणानां तदुपक्रमादिति’ ।

तच्छाद्यकर्म ईहेतुं कुर्यात् ।

परिशिष्टोऽर्थवादः ।

पित्राद्यन्तं न तद्वदेत् । दैवाद्यन्तत्वस्य विहितत्वात् पित्राद्यन्तप्रतिषेधोऽ-
र्थवादतया लौकिकवाक्यवज्जेयः । लोके हि किञ्चिद्विधाय तद्विपरीतमप्राप्तमपि निषे-
धति । क्रिया हि द्रव्यं विनयति नाद्रव्यमिति ।

क्षिप्रं नश्यति सान्त्वयः । सन्तानाफलप्रदर्शनरूपोऽयं निन्दार्थवादः ।

अतश्च सर्वं परिनेषणादि दैवपूर्वकं कर्तव्यम् । यत्स्वन्तरा भक्ताद्युपनयनं पिपा-
सतां च पानादिदानं तद्यस्यैवेच्छा प्रथममुपजाता तस्मा एवोपनेतव्यम् । अनर्थिनस्त-
दनुरोधेनोपनीयमाने प्रधानविधिबाधः स्यात् “वृषयेत् ब्राह्मणानिति” । तथा कश्चि-
न्मधुररसप्रियोऽपरोऽम्लरससात्म्यस्तत्र—‘भक्ष्यं भोज्यं च विविधं पानानि सुरभीणि
चेति’—अधुषु पानकेषु सत्सु यद्यन्यानुरोधेन न अन्यत्र रससात्म्यमापादयेत्ततो व्याधि-
रस्य जनितः स्यात् ।

तस्मादुपक्रमसमापने एव भोजने दैवादिना ॥ १६५ ॥

शुचिं देशं विविक्तं च गोमयेनोपलेपयेत् ॥

दक्षिणाप्रवणं चैव यस्तेनोपपादयेत् ॥ १९६ ॥

शुचिर्मेष्मास्थिकपालकाद्यनुपहतः । विविक्तो विस्तीर्णो बहुभिर्जनैरनाकीर्णः ।
दक्षिणाप्रवणो दक्षिणस्यां दिश्यवनतः । तादृशं देशं यस्तेन सम्पादयेत् । स्वभावतश्चे-
त्तादृशो न लभ्यते तथा कर्तव्यं यथा स्वव्यापारेण सम्पाद्यते ।

तं च गोशकृतोपलेपयेत् । सूदादयो निवर्तन्ते, गोमयेनोपलेपनियमात् ॥ १६६ ॥

अवकाशेषु चोक्षेषु जलतीरेषु चैव हि ॥

विविक्तेषु च तुष्यन्ति दत्तेन पितरः सदा ॥ १९७ ॥

अथकाशो देशः । चोक्षाः स्वभावशुचयो मनःप्रसादजनका अरण्यादयः ।
जलतीराणि सरित्समीपपुलिनादीनि । विविक्तेषु विजनेषु तीर्थेषु च ।

विध्यन्तरमिदम् । अतश्च गोमयोपलेपननियमो नास्ति । उपपादयेदिति वच-
नात् । यत्र सम्पाद्यं शुचित्वं तत्रासौ नियमः । स्वभावतः शुचिषु 'दृष्टमद्विनिर्णि-
क्त'मित्येतावतैव योग्यता ।

एतेषु देशेषु दत्तेन कृतेन आद्धेनात्यन्ततुष्टाः पितरो भवन्तीति ॥ १८७ ॥

आसनेषूपकलृप्तेषु बहिष्मत्सु पृथक् पृथक् ॥

उपस्पृष्टोदकान्सम्यग्यिप्रास्तानुपवेशयेत् ॥ १९८ ॥

उपकलृप्तेषु कल्पितेषु विन्यस्तेषु पृथक् पृथक् विभागेन । नैकमासनं दीर्घ-
धौतफलकादि सर्वेभ्यो दद्यात् । परस्परं यथा न स्पृशन्ति तथोपवेशनीया इति
पृथग्रहणम् ।

बहिष्मत्सु बर्हिषिष्टरास्तीर्थेषु ।

उपस्पृष्टोदकान् स्नातान् कृताचमनविधौश्च ।

तान् पूर्वनिमन्त्रितानुपवेशयेत् ॥ १८८ ॥

उपवेश्य तु तान्विप्रानासनेष्वजुगुप्सितान् ॥

गन्धमाल्यैः सुरभिभिरर्चयेद्देवपूर्वकम् ॥ १९९ ॥

उपवेशनानन्तरं गन्धमाल्यैरर्चयेत् । गन्धान् कुङ्कुमपूरादीन् दद्यात् ।

माल्यानि कुसुमस्रजः ।

सुरभिप्रहणं माल्यविशेषणम् । निर्गन्धानि पुष्पाणि न दद्यात् । गन्धेष्वपि
युक्तं विशेषणं, सन्ति गन्धा असुरभयस्तभिर्वृत्त्यर्थम् । अथवा सुरभिभिर्धूपैः । स्वतन्त्रं
सुरभिप्रहणम् ।

देवेभ्यो ब्राह्मणेभ्यः पूर्वं इत्वा ततः पित्र्येभ्यो दातव्यम् ।

इदं तु देवपूर्वप्रहणं प्राग्भोजनप्रवृत्तेः पदार्थानां तदादिनियमार्थम् । प्रवृत्तभोजनानां
तु पानव्यञ्जनादिषु न नियम इत्येवमर्थमाहुः । अन्यथा कोऽर्थः पुनरभिधाने स्यात् ।

अजुगुप्सितान् अनिन्दितान् विप्रान् । अनुवाहोऽयम् । तादृशानामेव विधानम् ।
अथवा सत्यपि भूतप्रत्ययनिर्देशो प्रकृत्यर्थकर्तव्यसानिषेध एवायम् । उपरिष्ठाज्जुगुप्सेत
न निन्देतेत्युक्तं भवति । प्रत्ययार्थमात्रत्यागो वरं न सर्वपदार्थत्याग इति मन्बन्ते ।
अनुवाहे हि कृत्स्नमेव पदमनर्थकम् ॥ १८६ ॥

तेषामुदकमानीय सपवित्रांस्तिलानपि ॥

अग्नौ कुर्यादनुवातो ब्राह्मणो ब्राह्मणैः सह ॥ २०० ॥

अनुलिप्तेषु सखिषु सुरभिधूपाश्चित्रत्सु अर्चोदकमुपनेतव्यम् । तेनैवं सपवित्रां-
स्तिलानपि । पवित्रशब्दो दर्भेषु वर्तते । तेषां ब्राह्मणानामुदकमानीय इत्वा
तेरनुवातोऽग्नौ होमं कुर्यात् । ब्राह्मणैरनुवातः कुर्यादितिसम्बन्धः । अह सर्वे
युगपदनुवां दधुः ।

अनुवापनवाक्यमपि सामर्थ्यात्प्राप्तम् । न हि तेऽप्राथ्विता अनुजानीरन् । ततश्च
'अग्नौ करवाणि' 'करिष्ये' इत्येवमादीनि प्रश्नवाक्यानि लभ्यन्ते । अनुवावाक्यमपि
सामर्थ्यात्प्राप्तम् । सर्वं चैतत्साधुभिः शब्दैः कर्तव्यम् । प्रदर्शितं चैतत् गृह्यकारैः
“अग्नौ करवाणि करिष्ये इति चानुवापयेदोऽकुर्वित्येवं ब्रूयुः” ॥ २०० ॥

अग्नेः सोमयमाभ्यां च कृत्वाऽऽप्यायनमादितः ॥

हविर्दानेन विधिवत्पश्चात्सन्तर्पयेत्पितॄन् ॥ २०१ ॥

यद्भूमौकर्तव्यं तदुच्यते ।

अग्नेः चतुर्थ्यर्थे षष्ठो । अग्निरेका देवता । सोमयमाभ्यामिति इन्द्रस्य
देवतात्वं अग्नीषोमवत् ।

अनयोर्देवतयोरदित आप्यायनं हविर्दानेन कृत्वा पश्चात्सन्तर्पयेत्पि-
तॄन् । पिण्डनिर्वपणं ब्राह्मणभोजनं च कुर्यादित्यर्थः । गृह्ये त्वन्या देवताः सामान्नाताः ।
येषां गृह्यं नास्ति तेषामिदं देवतावचनम् ।

आप्यायनं पोषणम् । 'हविषा देवताः पुष्यन्ती'त्यर्थवाहः ॥ २०१ ॥

अन्यभावे तु विप्रस्य पाणावेवोपपादयेत् ॥

यो ह्यग्निः स द्विजो विप्रैर्मन्त्रदर्शिभिरुच्यते ॥ २०२ ॥

स्मार्तस्य वैवाहिकस्य दायादेर्वा अग्नेरभावे विधिरयमुच्यते । लौकिकस्य तु पितृ-
यज्ञनिषेधात् भावाभावावचिन्त्यौ । 'न पैतृयज्ञिको होमो लौकिकोऽग्नाविति' वक्ष्यति ।

“कथं पुनस्तस्याग्नेरभावः” ।

प्रोषितस्याग्निना विना द्रव्यब्राह्मणदेशसम्पत्तौ च ब्राह्मणकाल उक्तः, नामावाप्त्यैव ।
तत्र प्रोषितेन यदि पङ्क्तिपावनः प्राप्तो द्रव्यं वा कालशाकादि तत्रार्थं विधिरुच्यते ।

“ननु च प्रोषितस्य कथं ब्राह्मणधिकारः । यदि तावद्भार्या प्रवसति अग्निनाऽपि
तत्रैव सन्निधातव्यम् । यतो नोभाभ्यामग्नेर्विरह इष्यते, भार्यया यजमानेन च । एवं
हि ब्रूयते 'नाग्निरन्तरितव्यः प्रवसताम्' इति । अथ केवल एव गृहस्थः प्रवसेत्तदा
भवेदग्न्यभावः । किन्तु मध्यकत्वादेतस्य सहाधिकाराच्च, भार्यायामसंनिहितायां, तदि-
च्छाया अभावात् कथं साधारणस्य आद्धे विनियोगः । साधारणे हि द्रव्ये अन्यतरानि-
च्छाया त्याग एव न संवर्तते । अथोच्यते—‘तीर्थेष्वपि आद्धकरमनेन न्वायेन न

प्राप्नोति । तत्रेमानि वषणानि विरुध्यन्ते “पुष्करेष्वक्षयं श्राद्धं तपश्चैव महाफलम् ।
महोदधौ प्रभासे च तद्भूदेव विनिर्दिशेत् ॥” इति । नैष दोषः । भार्यया सह तीर्थयात्रां
गच्छतः साग्निकस्थोपपत्स्यते । इह तु यदि भार्यया सह प्रवासः, तदा नास्त्यग्ने-
रभावः । अथ केवलस्य, तदा भार्येच्छाया अपरिज्ञानादनधिकारः ।”

उच्यते । प्रवसन् भार्यामनुज्ञापयति “धर्माय विनियोगं द्रव्यस्य करिष्यामि”
इति । तत्प्राप्तानुज्ञोऽधिकरिष्यते ।

प्राक् चोपनयनादसत्यग्निपरिमहे विधिरर्थं भविष्यति । अस्ति चानुपनीतस्य
श्राद्धाधिकारः । “स्वधानिनयनादिति” दर्शितम् । स्नातस्य च प्राग्निवाहात् पितृ-
मरणादावन्यभावः ।

“ननु च परमेष्ठिमरणेऽग्निपरिमहः काठके पठ्यते” ।

कुतदारस्यासौ द्रष्टव्यो न स्नातकमात्रस्य । द्वौ हि कालौ स्मार्तकस्याग्नेर्विहितौ—
भार्यादिर्दायादिर्बा (गौतम ५.७) । तत्र येन विवाहकाले न परिगृहीतोऽग्निः, पित्राऽ
विभक्तत्वात्, ज्येष्ठेन वा सह वसता “भ्रातृणामविभक्तानामेको धर्मः प्रवर्तते” इति अनेन,
तस्यासौ द्वितीयः कालः “दायकालादहते वा” इति । एष एव दायकालो यदा पिता म्रियते ।
तदपेक्षमेवैतत् । “शुचिर्भूतः पितृभ्यो दद्यात् ।” “भ्राष्ट्रो हाग्निमानीय प्रतिजागृयात्”,
इति । न चेदमग्न्याधानं श्राद्धाङ्गम् । तथा सति न तदवागस्योत्पत्तिः श्राद्धं वा वर्तते । न
चाप्यस्यागोऽस्ति । “एष औपसदोऽग्निस्तस्मिन् पाकयज्ञः” इति पठ्यते । न च पाक-
यज्ञोऽप्यभार्यस्याधिकारः । “पत्न्यवेक्षितमाज्यं भवति” । “व्रतं च पत्न्युपेयादिति”
दर्शपूर्णमासयोः श्रूयते । न च ‘यदा पत्नी, तदैतत् व्रतोपायनाभ्यावेद्ये पन्नोर्कर्तुं
भविष्यत’ इति शक्यमवकल्पयितुं, नित्यवदाम्नानात् । तत्रौपसदोऽग्निरित्येष विधि-
र्हातव्यः प्राप्नोति ।

“ननु च न पितृमरणमेव दायकालः । एवं हि पठ्यते—‘सपिण्डीकरणं कृत्वा
विभजेरन् ततः सुताः’ इति ।”

विभागस्यायं कालो, न दायस्य । विभागेऽपि नार्यं नियमः, यतो ‘धर्म्यां पुत्रकं
क्रियेति’ पठ्यते । तस्याश्च धर्मत्वं विभक्तानां पुत्रकं पुत्रकं श्राद्धकरणेनातिथ्यादिपूजया च ।

न च “नव श्राद्धं सह द्युः” इत्यादीनि वाक्यानि समाप्तविद्याविषयाणि ।
ईषद्विद्यो रागोद्रेकात्स्वदारनियमं मातिक्रमिषमिति कृतविवाहः प्रक्रान्तवेदार्थप्रवण-
स्तस्य संवत्सरमात्रेण विद्यासमाप्ताविदमुच्यते “सपिण्डीकरणं कृत्वा विभजेरमिति” ।
तथा मृतभार्यस्य पुनर्दारश्चिकीर्षत आदारप्राप्तेर्भवत्यग्नेरभावः । सर्वथा पत्न्या सह
यद्व्यभिचयस्तिस्त्ववचने सति नाकृतविवाहस्याग्निपरिमहः ।

एवं स्थितेऽग्नेरभावे आहुती श्राद्धाख्यस्य हस्ते प्रक्षिपेत् ।

“कस्य श्राद्धाख्यस्य” ।

य एव निमन्त्रितास्तेषामन्यतमस्य दैव उपवेशितस्थान्यस्य वा निमन्त्रितस्य ।

अर्थवादे यो ह्यग्निरिति ।

मन्त्रदर्शिभिः सम्मतञ्चेदमर्थविद्भिः ॥ २०२ ॥

अक्रोधनान्सुप्रसादान्वदन्त्येतान् पुरातनाः ॥

लोकस्याप्यायने युक्तान् श्राद्धे देवान् द्विजोत्तमान् ॥ २०३ ॥

अयमर्थवाद एव । श्राद्धाख्यानो देवतारूपत्वं सम्पादयति ।

अग्निर्देवता । तत्र हुतं तन्मुखेन देवता अभन्ति । श्राद्धाख्योऽप्येव रूपः । तद्वस्तेऽपि
चित्तं देवता अभन्त्येव ।

“किंपुनर्देवतानां रूपं येन श्राद्धाख्योऽपि देवतारूप उच्यते” ।

अत आह अक्रोधनानिति । कथमेवं ब्रुवते ? तदर्थं दर्शयति । य एवं स्वभावा
श्राद्धाख्येणां हस्ते आख्याहुती प्रक्षेपयेत् ।

अन्ये त्वाहुः । पूर्वत्राक्रोधना इत्यादिना पितृनुद्दिश्य निमन्त्रितानां स्तुत्यानामक्रो-
धादिधर्मो विहितः । अनेन देवनिमन्त्रितानामिति विशेषः ।

तथा चाह । श्राद्धे देवानिति ।

पुरातना मुनय एवं वदन्ति । द्वितीयान्तो वा पठितव्यः । पुरातनानेता-
न्देवान्साध्यदेवानस्मिन्कल्पे समुत्पन्नान् ।

लोकस्याप्यायने युक्तान् । एवं श्राद्धं भुञ्जते । तत्र नैवं मन्तव्यम्—
‘इहसुखार्थिनो लोभात्स्वार्थे प्रवर्तन्तेऽतश्च किमित्येषां पूजा क्रियते’ । यत आप्यायय-
न्ति लोकं पृथिवीमन्तरिक्षं दिवं चातो नैषामवज्ञा कर्तव्या ॥ २०३ ॥

अपसव्यमनौ कृत्वा सर्वपातृत्परिक्रमम् ॥

अपसव्येन हस्तेन निर्वपेदुदकं भुवि ॥ २०४ ॥

अग्नौ यत्कर्तव्यं ‘अग्नये स्वाधा नमः’ इति आहुतिप्रक्षेपलक्षणं कार्यं तदपसव्यस्य ।
इक्षिणेन हस्तेन कर्तव्यं, न सव्येन, नोभाभ्यां, “उभयोर्हस्तयोर्मुक्तम्” इतिनिषेधात् ।

हस्तद्वयसंयोगेन कर्तव्यताश्राद्धायामपसव्येनेत्युक्तमिति केचित् ।

इदं त्वयुक्तम् । या अग्नौवाहुतयो हूयन्ते तासां च या आहुत्परिक्रमस्तस्या-
पसव्यता विधीयते । इक्षिणासंस्था आहुतीः कुर्यात् नोदकसंस्थाः, यथा दैवे । इक्ष्वा वा
हविर्भिस्तु कारयितव्यं नोदीक्ष्वां कितर्हि इक्षिणाभिमुखं यजोदकं पित्र्येण तीर्थेन कार्यते ।

सर्वप्रह्लादन्यदपि परिवेषणाद्यपसव्यमेव कर्तव्यम् ।

अपसव्येन हस्तेनोदकं निर्वपेत् । 'शनैरिति' वा पाठः ।

अत्रार्थः—अन्यथा “राजतैर्भाजनैः” इत्यनेन राजतभाजनप्राप्तये सव्यहस्तविधिः ।

आवृत्तिरावृत् ॥ २०४ ॥

त्रींस्तु तस्माद्द्विविधेषात्पिण्डान्कृत्वा समाहितः ॥

औदकेनैव विधिना निर्वपेदक्षिणामुखः ॥ २०५ ॥

यत्तद्विधौ पात्रे गृहीतमन्नं तस्मादुत्तुशिरात् त्रीन् पिण्डान् कृत्वा दक्षिणस्यां दिशि मुखं कृत्वा निर्वपेत् । दर्भेषु पितृनुद्दिश्य प्रक्षिपेत् ।

• संवृतं व्रज्यं पिण्डशब्देनोच्यते । तेन विशदमन्नं न दातव्यम् ।

औदकेन । औदको विधिर्यः समनन्तरमेवाकः ‘अपसव्येनेत्यादि’ (२०४ श्लोके) ।

अत्रेदं संदिह्यते । किं यत्तदन्नं ब्राह्मणभोजनार्थं साधितं ततोऽप्युद्धृत्य हविःसंस्कारः कर्तव्य उत पूजक चरुः साधनीय इति । किंपरिमाणं च तद्विवरिति । न ह्यत्र ‘चतुरो मुहोनि’त्यादिपरिमाणसम्भवः ।

विचारितमेतत् । विशेषाश्रवणात् कामचारः । परिमाणं यावता अर्थसिद्धिर्भवति ।

औदकविध्यविदेशाच्च स्वहस्तेनापसव्येन पिण्डनिर्वपणं, न राजतैः पात्रैः ।

समाहितप्रहणं वृत्तपूरणार्थम् ॥ २०५ ॥

न्युप्य पिण्डांस्ततस्तांस्तु प्रयतो विधिपूर्वकम् ॥

तेषु दर्भेषु तं हस्तं निर्मृज्याल्लेपभागिनाम् ॥ २०६ ॥

न्युप्य इत्या दर्भेषु तान् पिण्डान् तं हस्तं निर्मृज्यादर्भेषु तेषु येष्वेव पिण्डनिर्वपणं कृतम् ।

स्मृत्यन्तरदर्शनात् दर्भमूलेषु मार्जनम् ।

अपरे च—न हस्तसंलग्नस्यान्नस्योदकस्यैव दर्भेषु संश्लेषणम् । यदि न किञ्चिदपि हस्ते संश्लिष्येत्तदापि हस्तं दर्भेषु निर्मृज्यादेव । न ह्येतत्प्रतिपत्तिकर्मैव । येनासति वचन-प्रयोजने न क्रियेत । नेह श्रूयते ‘हस्तसंलग्नं निर्मृज्यात्’, किंतर्हि ‘हस्तमेव’ ।

“ननु च लेपभागिनामिति श्रूयते । तत्रासति लेपे न प्राप्नोति । अतः किमुच्यते ‘यदि न किञ्चिदपि हस्ते संश्लिष्येत्तदापि कर्तव्यमिति’ ।”

उच्यते । साक्षात् मूर्तमन्नं कदाचिन्नं श्लिष्यति । पिण्डेष्वनुवर्त्यमानेषु अन्नरस-उष्मावसम्पर्कात् संक्रामति हस्ते । स एव ‘लेप’ उच्यते ।

लेपभागिनामिति षष्ठी निर्मार्जनस्य तत्सम्बन्धितामाह । न च लेपभागिनः प्रत्यक्षदृश्याः सन्ति येषां स्वस्वाम्यादिसम्बन्धो लेपस्य क्रियेत । तस्मात्लेपभागिना-मर्थं आगोऽस्तिविति मनसा ध्यायेत् । शब्देन बोद्धिश्चेत् ।

अन्ये तु प्रपितामहात्पूर्वं ये पितरस्तान् ‘लेपभागिन’ आहुः । अस्मिन्दर्शने ‘प्रपितामहपित्रे’ ‘प्रपितामहपितामहाये’त्यादिभिः शब्दैरुद्देशः कर्तव्योऽस्ति तत्राभिमनिवेदने ।

हस्तमित्येकवचननिर्देशादेकोनापसव्येन हस्तेन पिण्डनिर्वपणं दर्शयति ।

प्रयत इत्यनुवाहो, विहितत्वात् ।

विधिपूर्वकमिति शास्त्रान्तरदृष्टं विधिं परिगृह्णाति । ‘गन्धमात्यधूपाच्छादन-सिद्धोपहारैः पिण्डं निर्वपेदिति’ शङ्कः । यस्त्विह विधिः श्रुतः स स्वमतेनैवाक इति विधिपूर्वकमित्येतदनर्थकम् । तस्माच्छास्त्रान्तरविध्युपसंहारार्थं विधिपूर्वकमिति वचनम् ॥ २०६ ॥

आचम्योदकपरावृत्त्य त्रिरायम्य शनैरसून् ॥

षट् ऋतून्श्च नमस्कुर्यात्पितृनेव च मन्त्रवत् ॥ २०७ ॥

दर्भेषु पिण्डान् दत्तोदीर्घां दिशं परावर्तेत् । सव्येन मार्गेण । स्मृत्यन्तरे हि ‘सव्यावृद्धदकपरावृत्त्येति’ पठ्यते ।

उत्तरामिमुखः स्थित्वा आचामेत् । आचम्य त्रीन् प्राच्यायामान् कुर्यात् । असून्प्राच्यानायम्य सन्निरुध्य इत्येव, अत्र च “गायत्रीं शिरसा” इत्यादिविधिर्नास्ति ।

शनैर्यथा नातिपीडा भवति । तथा चाह । यथाशक्यं प्राच्यानासित्वा ।

तदभिमुख एव सकृन्नमस्कुर्यात् । वसन्ताय नम इत्यादि ।

पितृंश्च नमस्कुर्यात् । मन्त्रवत् । ‘नमो वः पितर’ इत्यादिना मन्त्रेण । पितृणां नमस्कारः पिण्डाभिमुखेन कर्तव्यः । ‘अभिपर्यायवृत्त्येति’ हि स्मृत्यन्तरम् ॥ २०७ ॥

उदकं निनयेच्छेषं शनैः पिण्डान्तिके पुनः ॥

अवजिघ्रेषु तान्पिण्डान्यथान्युत्तमान्तमाहितः ॥ २०८ ॥

यत एव पात्रादुदकेन प्राक्पिण्डदानाद्दर्भेषूदकनिनयनं कृतं तत एव पुनर्निनयनं पिण्डान्तिके पिण्डसमीपे कर्तव्यमिति । शेषप्रहणं प्रतिपत्त्यर्थं तस्योदकस्य । तथाहि शेषशब्द उपपन्नो भवति । अतश्च कश्चित्तस्याभावे नास्ति पुनर्निनयनम् । गृह्ये तु ‘नित्यं निनयनमित्युक्तम् ।

अवजिघ्रेषु तान् पिण्डान् । अवघ्राणं गन्धोपलब्धिः । गृह्ये तु “चरैः प्राक्प्रहणं भक्षयेत्” इत्युक्तम् ।

यथान्युत्तमान् येन क्रमेण निरुत्तान् पित्रे पितामहाय प्रपितामहायेति ।

समाहित इति श्लोकपूरणम् ॥ २०८ ॥

पिण्डेभ्यः स्वल्पिकां मात्रां समादायानुपूर्वशः ॥

तानेव विप्रानासीनान्विधिवत् पूर्वमाशयेत् ॥ २०९ ॥

अत्यन्तारूपिका मात्रा अवयवो भागस्तमेव । यो ब्राह्मणो यं पितरमुद्दिश्य
उपवेशितः, तदीयात्पिण्डात् किञ्चिन्मात्रं च एवाशयितव्यः ।

अनुपूर्वश्च इत्युक्तार्थम् ।

इह तच्छब्दात्प्रकृतपरामर्शकादन्यभाव इत्यत्र न प्रकृतवचनम् ।

पूर्वमन्यस्माद्दनीयात् ॥ २०६ ॥

ध्रियमाणे तु पितरि पूर्वेषामेव निर्वपेत् ॥

विप्रवद्वाऽपि तं श्राद्धं स्वकं पितरमाशयेत् ॥ २१० ॥

उक्तं “पितृभ्यः पिण्डानिर्वपेत्” इति । क एते पितरो नाम । अनेकार्थो हि
पितृशब्दो जनयितरि वर्तते । जनकः पितेति सम्बन्धिशब्दो दृश्यते । पूर्वप्रमीताः
पित्रादयोऽन्ये च सम्बन्धिनः प्रेताः पितर उच्यन्ते । तथा च “नमो वः पितरः”
इत्यादिमन्त्रा बहुवचनान्ताः समर्था निगदा भवन्ति । अत एव स्त्रीश्राद्धे नोच्यन्ते ।
नमस्ते मातर्नमस्ते पितामही इत्यादि न क्रियते । अत एकोद्दिष्टे संख्योद्देशः क्रियते,
न प्रातिपदिकोद्देशः । तथा च सूत्रकारः “एकवन्मन्त्रानूहेत” इत्यादि । ‘नमस्ते
पितरि’त्येवमूहः क्रियते । यो भ्रातुः पितामहादेर्वा एकोद्दिष्टं करोति स चैवमूहति—
‘नमस्ते भ्रातः’ नमस्ते पितामह ‘नमस्ते पितृभ्यः’ इत्यादि । पितृव्यादीनामनपत्यानां श्राद्धं
विहितम् । ‘यो यत आददौ स तस्मै दद्यादिति’ । देवताविशेषवचनोऽप्यस्ति पितृ-
शब्दः कूटस्थनित्येऽर्धे वर्तते । निरुक्तकारा हि दैवते मध्यस्थान् पितॄन् समामनन्ति
“मरुतः रुद्राश्चभृतः पितरः” इति ।

एवमनेकार्थे पितृशब्दं विशेषावधारणार्थमाह । ध्रियमाणो जीवति पितरि सति
पूर्वेषां पितामहप्रपितामहतत्पितृणां निर्वपेत्, त्रयाणां, बहुवचननिर्देशात् । तथा च
गृह्ये “येभ्यः पिता दद्यात्तेभ्यः पुत्रो दद्यात्पितापुत्रौ चेदाहिताग्नौ स्यातामिति” ।

“ननु च न चतुर्थं पिण्डो गच्छतीत्याहुः” ।

अत्यम् । नैवात्र चतुर्थः पिण्डो होयते ।

पश्चान्तरमाह विप्रवद्वा । यथा ब्राह्मणा निमन्त्रणापूर्वकं ब्रह्मचारिणो नियम-
वन्तरश्च पूज्यन्ते, तथैव जीवत्पितृकेण पिता भोजनीयः । श्राद्धं श्राद्धार्थमन्नं श्राद्धम् ।

अत्र च पितृत्वमेव भोज्यत्वे कारणं न जातिगुणावपेक्ष्यौ । एवं ह्यत्राहुः—‘पितृप्रीत्यर्थं
श्राद्धं, तत्र मृतस्य प्रीतौ कर्तव्यायां को जीवति पितरि परिभवो येनासौ न भोजयेत् ।’

स्वकमित्यनुवादः, सम्बन्धिशब्दत्वादेव सिद्धेः ।

भोजनमत्र पितुरपेक्षितं हितं, पिण्डनिर्वपणं तु दर्मेऽपि पितृणां कर्तव्यमेतत् इति
विरोधात् । यदि हि पात्रस्थानीया दर्मास्तदा जीवतः पितुः स्वाम्ये दानोत्पत्तौ अल्पिका

मात्राभाशयेदिति न युज्यते । जीवतो हि स्वमिच्छाविनियोज्यम् । न च तस्मिन्पिण्डे
उज्जनादिदानमुपपद्यते अर्धजरतीयप्रसङ्गात् । न ह्यत्राजनादिसंस्कृतेन पितुः किञ्चित्प्रयो-
जनमस्ति । तस्मादहृष्टार्थमज्जनादिदानम् । अज्जनादिरहितं तु कदाचिदात्मनः पितुः
परस्य वा भोजनयोग्यं भवतीत्येवमर्धजरतीयम् ।

तस्मादस्मिन्पक्षे पिण्डनिर्वपणं द्रव्यैः पितामहप्रपितामहयोः ।

गृह्यकारास्तु स्मरन्ति “जीवत्पितृकस्य न पिण्डपितृयज्ञो न श्राद्धम्”, कितर्हि
“अनारम्भ एव तस्य कर्मणो, होमान्तता वा” ॥ २१० ॥

पिता यस्य तु वृत्तः स्याज्जीवेष्वापि पितामहः ॥

पितुः स नाम सङ्कोर्त्य कीर्तयेत्प्रपितामहम् ॥ २११ ॥

पितुर्नामसङ्कोर्तेनेन तदीयावाहनपिण्डदानब्राह्मणभोजनानि लक्ष्यन्ते ।

कीर्तयेत्प्रपितामहम् । जीवते पितामहाय न दद्यात् । कितर्हि ततः पूर्वाभ्यां,
‘पितुःपितृभ्यो निपृच्छीयादिति’ स्मरन्ति ॥ २११ ॥

पितामहो वा तच्छ्राद्धं भुञ्जीतेत्यब्रवीन्मनुः ॥

कामं वा समनुज्ञातः स्वयमेव समाचरेत् ॥ २१२ ॥

यथा जीवन्विता भोज्यते तद्वत्पितामहोऽपि ।

अनुज्ञां पितामहात् प्राप्य समाचरेत्स्वयम् ।

परतो द्वयोर्दद्यात्, प्रपितामहाय एकस्मा एव वा । एष ‘कामं’ ‘स्वयम्’
इत्यनयोरर्थः ॥ २१२ ॥

तेषां दत्त्वा तु हस्तेषु सपवित्रं तिलोदकम् ॥

तत्पिण्डाग्रं प्रयच्छेत् स्वधैषामस्त्विति ब्रुवन् ॥ २१३ ॥

यदुक्तं ‘पिण्डेभ्यः स्वल्पिका मात्राभाशयेदिति’, तस्यायं कालविधिर्देशविधिश्च ।
अप्रदेशात्पिण्डस्य मात्रा आदातव्या । दर्मास्तिलोदकं च दत्त्वा तदनन्तरं पिण्डभागं
प्रयच्छेत् ।

स्वधैषामस्त्विति ब्रुवन् । एषामिति सर्वनाम्ना विशेषनामानि गृह्यन्ते ।
एवं सम्बन्धः क्रियते—‘येषां यानि नामानि तान्युच्यार्थं स्वधाऽस्त्विति ब्रूयात्’ । अतः
स्वधाशब्दयोगे चतुर्थ्या निर्देशः कर्तव्यः, ‘स्वधा देवदत्तायास्तु’ ‘स्वधा यज्ञदत्ताया-
स्त्विति’ । एवं व्याख्याने शास्त्रान्तरविरोधो न भवति ॥ २१३ ॥

पाणिभ्यां तूपसंगृह्य स्वयमन्नस्य वर्द्धितम् ॥

विप्रान्तिके पितॄन् ध्यायन् जनकैरुपनिषेत् ॥ २१४ ॥

उभाभ्यां हस्ताभ्यां स्वयं गृहीत्वा अन्नस्य वर्धितं अन्नेन पूर्णं भाजनं विप्रान्तिके रसवत्यगारादीनां, यत्र ब्राह्मणा भोज्यन्ते, तस्मिन्देशे उपनिक्षिपेत् ब्राह्मणानां समीपे स्थापयेत् ।

अन्ये तु व्याचक्षते—वर्धितं परिवर्तुलमन्नमुच्यते । तद्विप्रान्तिके पितृन् ध्यायन् 'तुभ्यमिदमिति' ध्यात्वा निक्षिपेत्, यथा विकिरम् ।

तदयुक्तम् । "उपनीय सर्वं परिवेषयेत्" इति वक्ष्यति । अतः परिवेषणार्थं प्रदेशान्तरादानीय तस्योपनिक्षेपोऽयम् ॥ २१४ ॥

उभयोर्हस्तयोर्मुक्तं यदन्नमुपनीयते ॥

तद्विप्रलुम्पन्त्यसुराः सहसा दुष्टचेतसः ॥ २१५ ॥

हस्ताभ्यां हस्ताभ्यामन्नमुपनेतव्यं परिवेषण्यं, न चैकेनेति । परिवेषणमुपनयनमेव । ततस्तन्नाप्ययमेव धर्मः पूर्वोक्तः । तस्यार्थवादः ।

उभाभ्यां हस्ताभ्यां मुक्तं वर्जितमपरिगृहीतं यदन्नमुपनीयते परिवेषणार्थं तद्विप्रलुम्पन्ति विनाशयन्त्यसुराः । सहसा बलेन । दुष्टचेतसः पापात्मानः । असुरा देवद्विषः ।

उभयोरित्यधिकरणे सप्तमी । मुक्तमकृष्टमस्थितम् । भवन्ति च प्रतिषेधोपसम्भिधानेऽपि कारकविभक्तयः—'ग्रामाग्रागच्छत्यासने नोपविशति त्रिरात्रं नोपवसति' ॥ २१५ ॥

गुणांश्च सूपशाकाद्यान् पयो दधि घृतं मधु ॥

विन्यसेत्प्रयतः पूर्वं भूमावेव समाहितः ॥ २१६ ॥

गुणा व्यञ्जनानि । एषामेव प्रदर्शनार्थमुत्तरः प्रपञ्चः । सूपशाकाद्यान् विन्यसेद् भूमावेवोपयच्छेत् । न दारुमये फलकादौ ॥ २१६ ॥

भक्ष्यं भोज्यं च विविधं मूलानि च फलानि च ॥

हृद्यानि चैव मांसानि पानानि सुरभीणि च ॥ २१७ ॥

धानाशङ्कुल्यादयो 'भक्ष्याः' । खरविशदमध्यवहरणीयं हि भक्ष्यमित्युच्यते । भोज्यं घृतपूरादिः ॥ २१७ ॥

उपनीय तु तत्सर्वं शनैः सुसमाहितः ॥

परिवेषयेत् प्रयतो गुणान्सर्वान्यचोदयन् ॥ २१८ ॥

उपनीय विप्रान्तिके सर्वमेतद्धौक्यित्वा । ततः परिवेषयेत् । भुज्यधिकरणोपादानमावर्जनम् । भुञ्जानस्य परिवेषणं यद्यप्यन्तिकदेशे अपेक्षितं तथापि तेषामन्तिके निधातव्यं यथा भुञ्जानानामुच्छेषणेन न संसृज्यते ।

गुणान् भक्ष्यभोज्यादेर्द्रव्यस्य ये गुणा अम्लत्वादयस्तान्प्रशोदयमानः 'इदमम्लमिदं मधुरमिदं स्वाण्डवमित्येवमावेदिते तेषां यद्गोचरे तत्तद्व्यादिति वक्ष्यमाणेन सम्बन्धः ।

शनैरित्याद्यनुवादः श्लोकपुरणार्थः ॥ २१८ ॥

नासमापातयेज्जातु न कुप्येन्नानृतं वदेत् ॥

न पादेन स्पृशेदन्नं न चैतदवधूनयेत् ॥ २१९ ॥

अस्त्रं अश्रु रोदनं तन्न पातयेन्न कुर्यात् । प्रायेण प्रेतश्राद्धादाविष्टवियोगजेन दुःखानुस्मरणेनाश्रुपातो जायते, तस्य निषेधः । आनन्दाश्रुणस्त्वकस्मात्पततो न दोषः ।

न जातु कदाचिदप्यश्रुविमोचनं कुर्यात् ।

न कुप्येत्क्रोधं न गृह्णीयात् ।

अनृतवचनस्य पुरुषार्थतया निषिद्धस्य कर्माद्यर्थेऽयं प्रतिषेधः ।

न पादेन स्पृशेदन्नमुच्छिष्टमनुच्छिष्टं च ।

न चैतदन्नमवधूनयेद्वकम्पयेत् । हस्तादिनोत्क्षिप्य पुनर्न विक्षिपेत् ।

अन्ये तु व्याचक्षते—वाससा धूत्याद्यपनयनार्थं यदवधूननं न तदन्नस्योपरि कर्तव्यम् ॥ २१९ ॥

अस्त्रं गमयति प्रेतान् कोपोऽरीनृतं शुनः ॥

पादस्पर्शस्तु रक्षांसि दुष्कृतीनवधूननम् ॥ २२० ॥

अस्यार्थवादः । अश्रुविमोचनं क्रियमाणं प्रेतान् गमयति प्रापयति श्राद्धम् । न पितृणामुपकारकं भवति । प्रेताश्चात्र पिशाचवद्भूतविशेषा विवक्षिताः न स्तलपिण्डोक्तताः सम्प्रतिमृताः ।

रक्षांसि भूतप्रेतवत् अवगन्तव्यानि ।

अरयः प्रसिद्धाः ।

तथा दुष्कृतीन् दुष्कृताचरान् पातकिनः ॥ २२० ॥

यद्यद्गोचेत विमेष्यस्तत्तद्व्यादमत्सरः ॥

ब्रह्मोद्याश्च कथाः कुर्यात्पितृणां मेतदीप्सितम् ॥ २२१ ॥

यद्यदं व्यञ्जनं पानं चाभिलषेयुस्तत्तदसम्भरः प्रलुब्धो दद्यात् । 'मत्सर' इति लोभनाम ।

रोचेत् प्रीतिं जनयेत् ।

ब्रह्मोद्याः । ब्रह्मणि वेदे या उच्यन्ते कथ्यन्ते ता 'ब्रह्मोद्याः' देवासुरयुद्धं, वृत्रवधः, सरमाकृत्यमित्याद्याः । अथवा 'कः खिदेकाकी चरतीत्यादि' (वाजसनेय-संहिता २३ । ६) ।

'ब्रह्मोद्याश्च कथा' इति वा पाठः । तत्प्रधानमन्त्रार्थनिरूपणाद्याः 'कथाः' संलापा लौकिकैः शब्दैः ।

पितृणामेतदीप्सितमभिलषितमित्यर्थवादः ॥ २२१ ॥

स्वाध्यायं श्रावयेत्पिठये धर्मशास्त्राणि चैव हि ॥

आख्यानानीतिहासांश्च पुराणानि खिलानि च ॥ २२२ ॥

स्वाध्यायो वेदः । मन्वादिग्रन्था धर्मशास्त्राणि । आख्यानानि सौपर्ण-मैत्रावरुणादीनि बाहूच्ये पठ्यन्ते । इतिहासा महाभारतादयः । पुराणानि व्यासादि-प्रणीतानि सृष्ट्यादिवर्णनरूपाणि । खिलानि श्रोसूक्तमहानाम्निकादीनि ॥ २२२ ॥

हर्षयेद्ब्राह्मणांस्तुष्टो भोजयेच्च शनैः शनैः ॥

अन्नाद्येनासकृच्चैतान्गुणैश्च परिचोदयेत् ॥ २२३ ॥

सत्यपि निमित्ते न स्वं दुःखं केनचित्प्रकारेण दीर्घेणोच्छ्वासादिना प्रकटयेदपितु हृष्टवत् स्यात् ।

ब्राह्मणान् हर्षयेत् । गीतादिना परप्रयुक्तेन, अविहृष्टेन वा प्रसङ्गागतेन परिहासेन । स्वाध्याये पठ्यमाने चिरं कश्चिदुद्विजेत् । तदा ततो विरम्याख्यानकौर्गीतादिना चरमयेत् ।

शनैर्भोजयेत् । कतिचिद्मासान् गृह्णीत साध्वेतत्सम्यक् भोजनमित्येवमादिभिः प्रियवचनैर्भोजयेत् । शनैर्म संरम्भेण ब्रूयात् ।

अन्नाद्येन पायसादिना ।

गुणैश्च व्यञ्जनेर्दानार्थमुद्धृतै रसवत्तया योजयन् भोजनार्थमुत्साहयेत् । 'स्वाद्याः इमाः शब्दकुल्यः, सुरसेयं चोरिणीति' पात्रस्थमेवमादिहस्तगृहीतं कृत्वा पुरस्त्रितः पुनः पुनर्ब्रूयादित्येषा 'परिचोदना' ॥ २२३ ॥

व्रतस्थमपि दैर्घ्यं श्राद्धे यत्नेन भोजयेत् ॥

कुतपं चासनं दद्यात्तिलैश्च विकिरेन्महीम् ॥ २२४ ॥

अनुकल्पपक्षे दैर्घ्यस्य यत्नेन भोज्यतोष्यते ।

कुतपोऽजलोमसूत्रैः कम्बालाकारः पटः । उदीच्येषु कम्बल इति प्रसिद्धः । तं चासनं दद्यात् । न दैर्घ्यपक्षे, किं हि अन्यदापि । यतो वक्ष्यति "त्रीणि श्राद्धे पवित्राणीति", श्राद्धमात्रविषयत्वात् । तिलैश्च विकिरेन्महीम् । तिलाश्च मङ्गा भुवि निक्षिपेत् ॥ २२४ ॥

त्रीणि श्राद्धे पवित्राणि दैर्घ्यः कुतपस्तिलाः ॥

त्रीणि चात्र प्रशंसन्ति शौचमक्रोधमत्वराम् ॥ २२५ ॥

पवित्राणि पावनानि साधुत्वसंपादकानि ।

आद्यः श्लोकार्थोऽनुवादः । उत्तरस्तु विधेयार्थः ।

शौचमशुचिसंसर्गपरिहारः । प्रमादाद्वा जातस्याशुचित्वस्य मृद्गार्थादिना यथा-शास्त्रं शुद्धिः । अत्वरं विश्रब्धं भोजनाद्यनुष्ठानम् ॥ २२५ ॥

अत्युष्णं सर्वमन्नं स्यादशुद्धीरंस्ते च वाग्यताः ॥

न च द्विजातयो ब्रूयुर्दात्रा पृष्टा हविर्गुणान् ॥ २२६ ॥

उष्णमेवा'त्युष्णं' अतिगतमुष्णमिति । प्रपतितपर्थः प्रपथ इति यथा ।

'सर्व'मन्नं गुणाश्च ।

यस्योष्णस्थ भोजनमुचितं तत्रैवेदमुष्णताविधानं, न तु दध्योदनादेः, यत्तदुष्णं अप्री-तिकरं व्याधिजनकं च । तत्र 'हर्षयेद्ब्राह्मणानिति' विरुध्यते ।

उष्णभोजनविधानाच्च न सकृत्सर्वमन्नं परिवेष्टव्यम् । तथाहि बहुभोजिनां शीतं भवेदन्नम् । तस्माद्भुक्ते पुनर्दद्यात् । न च भुञ्जानेभ्य उच्छिद्यत्वात् दानमयुक्तमिति-वाच्यम् । भोजनविधिरेवंप्रकार एव । आरुप्तेर्भोजयितुमर्थापारः । न ह्यत्रौदनादि प्रतिप्राह-तया संबध्यते । अत एव न तत्र प्रतिग्रहमन्त्र ओदनादिषु प्रयुज्यते ।

वाग्यताः वाक् यथा नियमिता यैः । छान्दसः परनिपातः । वाचा वा यताः । 'साधनं कृतेति' समासः । कर्तृवचनश्च तदा 'यत' शब्दः व्यापारनिषेधो 'नियमनं', वाचश्च व्यापारः शब्दोच्चारणं, तत्प्रतिषेधः कियते । व्यक्ताव्यक्तशब्दोच्चारणं न कर्तव्यम् । हविषो गुणा न च वक्तव्याः । 'इष्टैः' सद्भिर्भुञ्जानैर्दात्रे न विवक्षितमिति स्मरन्ति ।

"ननु वाक्नियमादेवैतत्सिद्धम्" ।

सत्यम्—अभिनयादिनाऽपि न कर्तव्यम् । भुविः प्रतिपादने वर्तते । ब्रूयुरिति न शब्दोच्चारणमेव ॥ २२६ ॥

यावदुष्मा भवत्यन्नं यावदभन्ति वाग्यताः ॥

पितरस्तावदभन्ति यावन्नोक्ता हविर्गुणान् ॥ २२७ ॥

पूर्वस्य विधेरर्थवादेऽयम् ।

उद्गमा औष्ण्यम् ॥ २२७ ॥

यद्वेष्टितशिरा भुङ्क्ते यद्भुङ्क्ते दक्षिणामुखः ॥

सोपानत्कश्च यद्भुङ्क्ते तद्वै रक्षांसि भुञ्जते ॥ २२८ ॥

वेष्टितमुष्णीषादिना । उदीच्या हि शाटकैः शिरो वेष्टयन्ति ।

ये तु व्याचक्षते 'चूडाकारैरपि केशैर्वेष्टितशिरा भवतीति' न ते युक्तिवादिनः । कंशास्ते वेष्टयन्ते, न शिरः । न च केशा एव शिरः । शिरस्था हि ते । सूत्रादेस्तु न निषेधः । न हि तत्र वेष्टनव्यवहारो लोके ।

दक्षिणाभिमुखस्य दोषवचनात् स्वल्पं प्रदेशं दक्षिणेतरदिग्भिमुखस्यापि भोजनमनुजानाति । अन्यथा उद्गु खानां विधानात् कुतो दक्षिणस्याः प्राप्तिः ।

उपानहौ चर्ममयं पादत्राणम् । अन्ये तु चर्मपादुके उपानहाविति व्याचक्षते ।

रक्षांसि भुञ्जते न पितर इति निन्दा ॥ २२८ ॥

चाण्डालश्च बराहश्च कुकुटः इवा तथैव च ॥

रजस्वला च षण्ढश्च नेक्षंरुभ्रतो द्विजान् ॥ २२९ ॥

बराहः शूकरः । स च ग्राम्यः ।

स्वल्पविधानतो नेक्षेरभिति यद्यपि श्रुतम् तथापि तत्प्रदेशसन्निधमेव शिष्टा नानुमन्यन्ते । तथा च 'घ्राणेन शूकर' इत्यादि क्रियान्तरमर्थवादेन श्रूयते । न चानीष्टमाणस्य घ्राणं संभवति ।

समिहितानां तु स्वरूपानुवादेऽयम् । सूकरो विजिघ्रति । कुकुटः पशानुदुनेति । तस्मात्परिश्रिते दद्यादिति विधिः । प्रयोजनमेतदोषाभावेऽपरिश्रितेऽपि दद्यात् ।

चण्डो नपुंसकः ॥ २२६ ॥

होमे प्रदाने भोज्ये च यदेभिरभिवीक्ष्यते ॥

दैवे हविषि पित्र्ये वा तद्गच्छत्ययथातथम् ॥ २३० ॥

होमे अग्निहोत्रादौ शान्त्यादिहोमे वा ।

प्रदाने गोहिरण्यादिद्रव्यविषये । अभ्युदयार्थे ।

भोज्ये ब्राह्मणा यत्र चर्माय भोज्यन्ते ।

दैवे हविषि दर्शपौर्णमासादौ ।

पित्र्ये श्राद्धे ।

यदभिवीक्ष्यते क्रियमाणं कर्म ।

तद्गच्छत्ययथातथम् । यदर्थं क्रियते तद्विपरीतं भावयति ।

यद्यपि श्राद्धप्रकरणं तथापि वाक्यादन्यत्रापि होमादावयं प्रतिषेधः ॥ २३० ॥

घ्राणेन शूकरो हन्ति पक्षवातेन कुकुटः ॥

श्वा तु दृष्टिनिपातेन स्पर्शेनावरवर्णजः ॥ २३१ ॥

पक्षकृतेन वायुना कुक्कुटो हन्ति । व्याख्यातमेतत् । तावति देशे निवारणीयमेषां संनिधानं यावति स्थिताः पश्यन्ति ।

अवरवर्णजश्चाण्डालः प्रकृतत्वात् ।

स्पर्शादयश्च प्रकृतक्रियापराः, न विवक्षितस्वरूपा इति व्याख्यातम् ।

अतोऽवाच्यमेतत्—“चाण्डालस्य सामान्यतः स्पर्शप्रतिषेधादसत्यां प्राप्तौ प्रतिषेधानर्थक्यम् । अतः शूद्रोऽवरवर्णजः तस्य च द्विजातिश्राद्धस्पर्शनिषेधो नात्मीये इति ।”

विवक्षितेऽपि—नात्रपानादिस्पर्शदोषोऽयमुच्यते, किं तर्हि यो देशः परिगृहीता नदीपुलिनादिरपरिश्रितस्तस्य स्पर्शः । तस्य हि वाय्वादित्यादिना शुद्धिरुक्ता । अतः सत्यां प्राप्तौ युक्तः प्रतिषेधः ॥ २३१ ॥

खञ्जो वा यदि वा काणो दातुः प्रेष्योऽपि वा भवेत् ॥

हीनातिरिक्तगात्रो वा तमप्यपनयेत्पुनः ॥ २३२ ॥

प्रेष्यो भृतकः ।

अपिशब्दादन्योपि यदृच्छया संनिहितो बान्धवादिरपनेयः । तस्मात्प्रदेशादपसारयेत् ।

खञ्जो गतिविकलः अजङ्गमादि ।

हीनातिरिक्तगात्रः चण्डः कुण्डलखण्डकः श्लीपयादिः ॥ २३२ ॥

ब्राह्मणं भिक्षुकं वाऽपि भोजनार्थमुपस्थितम् ॥

ब्राह्मणैरभ्यनुज्ञातः शक्तितः प्रतिपूजयेत् ॥ २३३ ॥

अतिथित्वेनागतं ब्राह्मणं भिक्षुकं भिचारिणं ब्राह्मणमपि भोजनप्रवृत्तौ ब्राह्मणैः रनुज्ञातः शक्त्या पूजयेत् । भोजनेन भिचारिणेन वा युक्तार्थतयाऽर्चयेत् । यतः स पाकस्तदहस्तदर्श एव ॥ २३३ ॥

सार्ववर्णिकमन्नाद्यं सन्नीयाप्लाव्य वारिणा ॥

समुत्सृजेद्भुक्तवतामग्रतो विकिरन् भुवि ॥ २३४ ॥

वर्णशब्दः प्रकारे द्रव्यः । सर्वप्रकारैर्व्यञ्जनैरुपेतमन्नाद्यं सन्नीय एकीकृत्य वारिणा श्लाघ्य भुक्तवतां वृष्टानां 'वृष्टाः स्म' इतिवचनान्तरं अग्रतः समुत्सृजेत् विकिरेत्; नैकस्मिन्नेव देशे, किं तर्हि विशीर्णम् ।

भुवि । न पात्रेषु । भूमावपि न शुद्धायां, किंतर्हि, वक्ष्यति “इर्मेषु विकिर” इति । “सकृत्त्रिर्वा विकिर” कुर्यात्” इति शङ्कः ॥ २३४ ॥

असंस्कृतप्रमीतानां त्यागिनां कुलयोषिताम् ॥

उच्छिष्टं भागधेयं स्याद्वर्मेषु विकिरद्वयं यः ॥ २३५ ॥

‘नास्य कार्योऽग्नि संस्कार’ इत्यत्रिवर्षा असंस्कृतास्तेषां प्रमीतानाम् । पात्रस्थं उच्छिष्टं वर्मेषु विकिरद्वयं तेषां भागधेयम् । भाग एव भागधेयशब्देनोच्यते । न हि तेषां श्राद्धोपकारो नास्ति ।

त्यागिनां गुर्वादीनाम् । अथवा कुलयोषितां कुलकोणामदृष्टेषाणां भार्याणां त्यक्तारः । स्वतन्त्रे तु कुलयोषितामित्यस्मिन्ननुदाः कन्याः कुलयोषिता इति व्याचक्षते । अत उच्छिष्टं तेभ्य उद्देष्टव्यम् ।

न च वाच्यम् “अपवित्रमुच्छिष्टं कथं भागधेयेन कल्पतामिति” । वचनाश्राव्यपवित्रता, सोमोच्छिष्टवत् ॥ २३५ ॥

उच्छेषणं भूमिगतमजिह्मस्याशठस्य च ॥

दासवर्गस्य तत्पिण्डे भागधेयं प्रचक्षते ॥ २३६ ॥

पात्रस्थस्य पूर्वेण प्रतिपत्तिरुक्ता । भूमौ निपतितस्योच्छिष्टस्य दासवर्गार्थताऽनेन कथ्यते ।

अजिह्मोऽकुटिलः । अशठः अनलसः । शठशस्य दासवर्गस्य स भागः । तस्मात्प्रभूतं दातव्यं, येन भूमौ भुञ्जानस्य पततीति ॥ २३६ ॥

आसपिण्डक्रियाकर्म द्विजातेः संस्थितस्य तु ॥

अदैवं भोजयेच्छ्राद्धं पिण्डमेकं च निर्वपेत् ॥ २३७ ॥

संस्थितस्य द्विजातेरासपिण्डक्रियाकर्म प्रथममृतस्य आमहपिण्डकरणाख्यं कर्म कर्तव्यम् । सहपिण्डदानं पूर्वाभ्यां न कर्तव्यम् । कथं तर्हि कर्तव्यम् । पिण्डमेकं च निर्वपेदिति । अशब्द एवशब्दस्यार्थः, तस्मा एव प्रेतायैकं पिण्डं निर्वपेत् । ब्राह्मणो हि तस्मा एव भोजयितव्यः ।

स्मृत्यन्तरे अन्याऽपीतिकर्तव्यता वैशेषी स्मर्यते ‘आवाहनाग्नौ करणरहितमिति’ । अग्नौ करणशब्देन चात्र ‘अग्नौ करिष्य’ इत्यनुज्ञापनं प्रतिषिध्यते, न पुनर्होमः । तथाहि गृह्ये प्रेताश्राद्धमेवाधिकृत्य होम आम्नायते ।

यस्मिन्च काले कर्म कर्तव्यं यावन्तं च कालं तत् स्मृत्यन्तरादन्वेष्टव्यम् । ‘आश्रमे-कादशोऽहनि’ । “श्रुताहेऽपि च कर्तव्यं प्रतिमासं तु वत्सरम् । प्रतिसंवत्सरं चैव श्राद्धं वै मासिकार्थवत् ॥” इति । तथा च काठके ‘एवं सावत्सरिकमिति’ ।

एकादशग्रहणं चाशौचनिवृत्त्युपलक्षणार्थम् । यतः ‘शुचिभूतः पितृभ्यो दद्यादिति’ श्रूयते । संवत्सरान्ते हि सपिण्डीकरणं गृह्यकाराः स्मरन्ति ।

एतच्च श्राद्धमेकोद्दिष्टं तदङ्गभूतं च निर्वपणम् ।

यत्तु श्रौते—पितृभ्यो दद्यादितिवचनात् पितृपितामहाय प्रपितामहाय चेति—अकृते सपिण्डीकरणे नेह दानं युक्तम् । न हि स्मृत्या श्रुतिर्बाधितुं शक्यत इति ॥ २३७ ॥

सहपिण्डक्रियायां तु कृतायामस्य धर्मतः ॥

अनयैवावृता कार्यं पिण्डनिर्वपणं सुतैः ॥ २३८ ॥

यदा तु सपिण्डीकरणं कृतं भवति तदा अनयैवावृता पार्वणश्राद्धविधिना त्रिभ्यो दद्यात् । आवृत्तितिकर्तव्यता ।

सपिण्डीकरणश्राद्धं दैवपूर्वं नियोजयेत् ।

पितृनेवाशयेत् तत्र पुनः प्रेतम् निर्दिशेत् ॥

पितरश्चात्र प्राक्सपिण्डीकृताः पितृवर्गमनुप्रवेशिताः पितामहादय उच्यन्ते । तानाशयेत् । ‘तत्र पुनः’ शब्दस्तेष्वेव ब्राह्मणेषु प्रेत आवाहयितव्यः, तत्र हि सर्वेस्तैः सह संसर्गस्तस्य संसृजनाय तत्कर्म ।

यद्यपि विष्णुना पठितं ‘प्रेताय ब्राह्मणान् भोजयेत् प्रेतपित्रे प्रेतपितामहाय च प्रेतप्रपितामहायेति’, अत्रापि नैवं श्रूयते पृथक् भोजयेदिति ।

तत्र यथा बहुदैवत्यं हविर्वहोर्देवता उद्दिश्य सकृदेकं हूयते, एवं ब्राह्मणोऽपि बहु-नुद्दिश्य भोज्येतेति न किञ्चिदनुपपन्नम् । तथाहि सहवचनमनुगृहीतं भवति, पित्र्ये च न युग्मा भोजिता भवन्ति । यथा ‘एकैकमुभयत्र’ वेति येषां विविक्तमते एकः सर्वोद्देशेन भोज्यते । एवमेतद्देष्टव्यम् ।

“नन्वेवं सति पितृकृत्ये त्रोनिति सर्वदैव सहोद्देशः प्राप्नोति । एकैकस्मिन् ब्राह्मणे सर्व उद्देश्येन तत्रापि न पृथक्ग्रहणमस्ति” ।

कथं नास्ति । गृह्ये हि पठ्यते “न त्वेवैकम् । सर्वेषां पिण्डैर्व्याख्यातम्” । किञ्च ‘प्रेतपात्रं पितृपात्रेषु सेचयेद्दर्शार्थं’मित्याह । तत्र कृतासन्नपात्राभावे प्रेतपात्रोद्देशस्य कुतः पात्रार्घदानं ? यदि तावत्समीलितात्, तदयुक्तं, पितामहादेस्तरुक्लितं, न पितुः । न चान्यार्थं कल्पितादित्यन्यार्थता युक्ता । अथ कृत्वाऽर्घदानं पश्चात्संनयनं कुर्यात्, तदा कृत्वाऽर्घदानं तदर्थं सन्नयनस्य स्वतंत्रार्घ्यं प्रसेचयेदिति विरुध्येद् वचनम् । अतएव प्रकारेण न कश्चन विरोधः ।

“अथ कोऽयं प्रेतो नाम । प्रपितामहाय पिण्डः सपिण्डीकरणार्थं न दीयते यस्तस्येवानुप्रविष्टः । तथा च स्मृतिः—

“यः सपिण्डीकृतं प्रेतं पृथक् पिण्डेन याजयेत् ।

विधिप्रस्तेन भवति पितृहा चोपजायते” ॥ इति ॥

पृथगेव हि तस्मै निरूप्यते । न त्वेकः सर्वेभ्य इति । मन्त्राश्च एतमेवार्थमभि-
वदन्ति ‘ये समाना’ इत्यादयः ।

अत्रोच्यते । नायं प्रेतशब्दोऽयतेः क्रियायोगेन वर्तते । रुदिरियं मृतः प्रेत ‘इदानीं
प्रेत’ उच्यते । न हि दूरमध्वाने गतः प्रेत उच्यते । अस्ति च क्रियायोगः अविशेषण
पूर्वप्रेत इदानीं प्रेते च । तथा च श्रुतिः “प्रयमेवास्माँल्लोकाश्चे समाना” इति
अचिरमरणे प्रेतप्रयोगं दर्शयति ‘प्रेतायान्नं दिनत्रयमिति’ सद्यःसंस्थितमधिकृत्य ।

यत्तु ‘पृथक्पिण्डेनेति’ अस्यायमर्थः । सपिण्डीकरणादूर्ध्वमेकोद्दिष्टं न कर्तव्यम् ।
यदा यदा श्राद्धं तदा तदा त्रिभ्यः, मृताहनि पितृभ्यस्त्रिभ्य एव कर्तव्यम् । नैकस्मा एव
पित्रे । तथा ‘अनयैवावृता कार्यमितिथे’ पार्वणश्राद्धेति कर्तव्यता वाऽतिदिश्यते ।

“ननु चानयैवेति प्रकृतपरामर्शः प्रतीयन्ते, सन्निहितवचनत्वात्सर्वनाम्ना, सन्नि-
हितश्चैकोद्दिष्टविधिः” ।

नैवम् । यदि हि कृतेऽपि सपिण्डीकरणे एकस्यैव क्रियेत, तदा भेदनिर्देश एव
नोपपद्यते । तुशब्दश्च प्रकृतायामितिकर्तव्यतायां भेदं सूचयति, ‘असपिण्डक्रियायामेष
विधिः, सहपिण्डक्रियायां पुनः कृतायां नायं मन्तव्य’ इति । अतो व्यवहिताऽपि बुद्धि-
स्थत्वात्पार्वणताऽतिदिश्यते । किंच कृते सपिण्डीकरणे यदैकोद्दिष्टं स्यात्कर्तव्यं, तदा
त्रिभ्यो दानमिति अमावास्यायामिति चेत् को विशेषः । तत्रापि सहपिण्डक्रियामित्येव-
मर्थः किं नास्ति । न च मानवशास्त्रे कालान्तरं ‘मृताहे प्रतिसंवत्सरं’ चेत्यादि प्रतीतं येन
तद्विषयमेतद् व्याख्यायते । अतोऽविशेषात्सर्वत्रैकोद्दिष्टानि प्राप्नुवन्ति । तत्र महाभारत-
वचनं विरुध्यते, तीर्थानि प्रकृत्योक्तं “श्राद्धेन तर्पयामास स वै पूर्वं पितामहान्” इति ।

यदपि स्मृत्यन्तरं ‘प्रतिसंवत्सरं’ चैव श्राद्धं वै मासिकार्थवत्—तत्रापि मासिक-
शब्देनामावास्यायामेव श्राद्धमुच्यते । सर्वश्राद्धानां तस्य प्रकृतित्वात् । तत्र हि धर्माः
समाज्जाताः । न तु “प्रतिभासं तु वत्सरमिति” एतन्मासिकशब्देनाभिधानं युक्तम् ।
न हि तस्य विशिष्टाः केचिद्धर्माः समाज्जाता यैर्मिद्येव । एकोद्दिष्टं त्वाद्यमेकादशे,
अत्रियस्य त्रयोदशे इत्याद्यत्रापि विद्यते । अतो नैकोद्दिष्टं मासिकशब्देनाभिधानं युक्तम् ।
मासकालसम्बन्धाद्धि तन्मासिकमुच्यते । न च तस्य मासेनैव सम्बन्धः । कालान्तरेणापि
सम्बन्धस्य दर्शितत्वात् । ‘शुचिर्भुवः पितृभ्यो दद्यादिति’ मासादूर्ध्वमपि करणान्मासे
चाकरणाभावात् मासिकशब्देन तस्याभिधानम् । अमावास्याया उत्पत्तौ पार्वणमासिकशब्दप्रव-
णात् ‘पिण्डानां मासिकश्राद्धमिति’ नियतत्वात्कालान्तरसंयोगस्याभावाद्धर्मवत्त्वाच्च
युक्तकालीयधर्मातिदेशः ।

अमाम्राद्धमपि पार्वणश्राद्धतिकमेव । तत्प्रकृतित्वे च त्रिभ्यो दाने प्राप्ते एकोद्दिष्टता
विधीयते ।

यदपि याज्ञवल्क्यवचनं (आचारे २५६ श्लो०)

“मृताहनि तु कर्तव्यं प्रतिभासं तु वत्सरम् । प्रतिसंवत्सरं चैवमाद्यमेकादशेऽहनि” ॥
तत्राप्येवमेतादृशीतिकर्तव्यता उच्यते । तत्रापि ह्यमावास्यामेव प्रकृतत्वेनावगतम् । अतो
न मासकालयोगेऽपि एकोद्दिष्टे तदीयधर्मातिदेशोऽन्यत्र युक्तः । न हि भिक्षुको भिक्षुका-
द्याचते । सोऽपि यतोऽन्यस्य विकारः ।

किंच एकमेव श्राद्धम् । तस्मान्न मासिकशब्दस्य सामान्यस्यैकोद्दिष्टविशेषविषयतायां
प्रमाणमस्ति ।

याज्ञवल्क्येऽप्येवमिति । यद्यनन्तरावमर्शः तदा सपिण्डीकरणेति कर्तव्यतातिदेशः
प्राप्नोति । तदनन्तरं ह्येतच्छ्रुतम् । एतत्सपिण्डीकरणमिति (याज्ञव० आचार २५४)
पठित्वाऽर्वाक्मपिण्डीकरणमिति (याज्ञ० आ० २५५), च ततोऽनन्तरमुक्तम् “मृता-
हनीत्यादि (याज्ञ० आ० २५६)” ।

तस्मात्सन्निधानमकारणीकृत्य धर्मवत्त्वेनामावास्यास्यैवमिति निर्देशः ।

मन्त्राश्चास्त्यस्तमेव सुतरामवद्योतयन्ति । “संसृज्यध्वं पूर्वं पितृभिः सहेति”—
‘पूर्वं पितृभिः सह’ वर्तमाना उच्यन्ते । ‘संसृज्यध्वमिति’ बहुवचनं पूजायाम् । तथा
च निरुक्तकारः “एता (उ त्या) उषस इति । एतास्ता उषस इत्येकस्या एव पूज-
नाथे बहुवचनमिति” ।

अथ “संसृज्यध्वमिति येषु पिण्डेषु निक्षिप्यन्ते त उच्यन्ते । यश्च निक्षिप्यते स
बहुवचनेन पूर्ववत्पूर्वेभिः पितृभिरिति । एवं च पूर्वभिरित्येवमेव बहुवचनं प्रायोगिकं
भविष्यति । इतरथा संसृज्यध्वमितिनिक्षिप्यमाणपिण्डाभिधाने उभयत्र बहुवचनमयथार्थं
कल्प्यमिति” ।

तदेतदपि न किञ्चित् । यत एकैकेन पिण्डेन पिण्डांशः संसृज्यते । ‘चतुर्थं पिण्डमु-
त्सृज्य ग्रैधं कृत्वा पिण्डेषु निदध्यादिति’ । अतो नैवात्र युगपदधिकरणवचनताऽस्ति येन
बहुवचनमवकल्पेत ।

“एकैकाभिधानेन कुत आन्वयिकं संसृज्यध्वमिति बहुवचनं परोक्षवस्वामिधानं न
कल्प्यते । पूर्वभिरिति निक्षिप्यमाणपिण्डवचनाच्च न एभिरिति निर्देशो युक्तः स्यात् ॥”

न चायं मन्त्रो विधायको येन तदर्थनिर्णये प्रयत्नामहे । अभिधायकोऽयम् । अभि-
धानगुणं च विनियोगतः । विनियोगश्च संसर्गः तच्च प्रकाशयति । संख्याऽत्र
न विनियुक्ता न प्रकाशाप्ता, संभवमात्रेणान्वीयते । तस्य च मन्त्रात्पूर्वं प्रतिपत्तिः ।

येऽप्याहुः—“चतुर्थशब्दः पूर्वतर उपपद्यते । पिता हि प्रथमः तदपेक्षया प्रपिता-
महः पूर्वश्चतुर्थः” इति ।

एतदपि न सम्यक् । पूर्वेषां पिण्डाभिधाय चतुर्णां पूर्णश्चतुर्थः प्रेतपिण्ड एव भवति ।
पित्रुपक्रमं चेदं आहं न प्रेतोपक्रमम् । एवं ह्युच्यते “पितृनेवाशयेत्पुनः प्रेतं न निर्दि-
शेदिति” । यस्यायं प्रेताय प्रथमः पिण्डस्ततस्तत्पित्रे इत्यादिक्रमः, तस्यापि कृतेऽयमियमः,
य एवासौ चतुर्थस्तस्यैवेदं त्रैधं करणं पिण्डेषु निधानं विधीयते । एतावद्धि तद्व्याक्यम्-
चतुर्थं पिण्डमुत्सृजेत्त्रैधं कृतेति । तत्रानन्तर्यादुत्सृजतिना सम्बन्धश्चतुर्थं ‘पिण्ड’मित्यनयोः
प्रतीयते । त्रैधं कृत्वेत्यत्र तु कस्येदं त्रैधं करणमित्यपेक्षायां सन्निहितः पिण्डः सम्बध्यते ।
तावतैव निराकाञ्चोक्तुं वाक्ये चतुर्थमित्यस्य सम्बन्धे न किञ्चित्प्रमाणमस्ति ।

तत्र यस्य कस्य विभागे प्राप्ते स्मृत्यन्तराभिर्णयः ।

“निरुप्य चतुरः पिण्डान्पिण्डदः प्रतिनामतः ।

ये समाना इति द्वाभ्यामाद्यं तु विभजेत्त्रिवा” इति ॥

आद्यत्वं दानाभिप्रायेण, न पुनरादिपुरुषसम्बन्धान् । तथाहि प्रपितामहादिः
स्यात्प्रितामहात्पूर्वः, पितामहोऽपि पितुः पूर्व इत्यनवस्थानादप्रतिपत्तिः । दाने तु नियत-
क्रमतो व्यवस्थितमादित्वम् ।

एवं च चतुर्थमित्यपदेन विशिष्टे पिण्डे क्रियात्रयेऽपि स्मृत्यन्तरवशादानक्रमेणैवाद्यस्य
विभागो युक्तः । अतो यदुक्तं काठके “पूर्वप्रेतस्येष्टो विभागः प्रतीयते” इति कासा-
वस्येष्टता ।

यद्योक्तम्—“अत एव तस्मै अदानं यत एव वाऽसावन्तर्भावितः” तन्न किञ्चित् । वच-
नान्न दीयते—“न चतुर्थं पिण्डो गच्छतीति” । तथा “त्रिषु पिण्डः प्रवर्तते” इति । यत्स्वयं स्वकृतः
पाठः “पुनः प्रेतं न निर्दिशेदिति” व्याख्यातं च “अन्तर्भाविते पूर्वप्रेते पुनर्दानं निषेधति”—
नैवायं पाठोऽस्ति प्रतिषेधार्थो ‘न’ पठ्यते, समुच्चयार्थोऽप्यकारः पठ्यते । सत्यपि वा
तत्र पाठे ‘यः सपिण्डीकृत’मित्यत्र पृथक्पिण्डप्रतिषेधस्य या गतिरुक्ता सैवात्र वेदितव्या ।

यानि तु वाक्यानि—

“सपिण्डीकरणादूर्ध्वं प्रतिसंवत्सरं सुतः । एकोदिष्टं तु कुर्वीत पित्रोरन्यत्र पार्वणम् ।”
इत्यादीनि—यद्येतानि वाक्यानि सन्ति तदा किममावास्याया नामषोषणिकया । न
चैतानि वाक्यानि शिष्टपरिगृहीतासु प्रसिद्धासु स्मृतिषु कामुचिदुपलभ्यन्ते ।

तस्मान्न किञ्चिद्विशेषे लिङ्गमस्ति येन पूर्वप्रेतपिण्डाभिधीयत इति प्रतिषेधमहि ।
तस्मात्समाचारा न त्याज्यः । अयमेव पक्षो युक्तियुक्त इति दर्शितः । तस्मान्मतभेदेना-
पच्छेदवः पूर्वप्रेतनिधानपक्षोपन्धासः केषांचित् ।

“असपिण्डीक्रियाकर्म द्विजातेः संस्थितस्य च । अदैवं भोजयच्छ्राद्धं पिण्डमेकं च निर्वपेत्” ।

अत्र सपिण्डीकरणं मृते पितरि जीवति पितामहे पात्तिकं ज्ञेयम् । यदा ‘न
जीवन्तमतिक्रम्य ददाती’त्येवं नाश्रीयते । यदा तु स एषाप्रता स्यादिति पक्षस्तदा पितामह
मतिक्रम्य पूर्वेः संसर्जनीयः । एवं तु पुत्रस्यापि मृतस्य पित्रा विकल्पेनैव कर्तव्यमेवमन-
पत्यभार्यामरणे जीवन्मातृकस्यैव एव विधिः । “प्रमत्तानामितरे कुर्वारंस्ताश्च तेषामिति” ।

सुतैरपत्यैरित्यर्थः । यद्यपि सुतग्रहणं तत्स्थानापन्नानामन्येषामपि ग्रहणं, यदि
स्वशब्देन नास्ति निषेधः ॥ २३८ ॥

श्राद्धं भुक्त्वा य उच्छिष्टं वृषलाय प्रयच्छति ॥

स मूढो नरकं याति कालमूत्रमवाक्शिराः ॥ २३९ ॥

यद्यपि श्राद्धभुजो दोषग्रहणं तथापि कर्तुरयमुपदेशः । तेन तथा कर्तव्यं यथा
न प्रयच्छति । अतिवृत्तिनियमवत् ।

वृषलः शूद्रः ।

अवाक्शिरा ऊर्ध्वपादः । प्रकृत एव सपिण्डीकरणमा विज्ञायाति
श्राद्धग्रहणम् ॥ २४० ॥

श्राद्धभुग्वृषलीतल्पं तदहयोऽधिगच्छति ॥

तस्याः पुरीषे तं मासं पितरस्तस्य शेरते ॥ २४० ॥

वृषली स्त्रीमात्रोपलक्षणार्थमेतदित्याहुः । निरुक्तं कुर्वन्ति वृषस्यति चलयति
भर्तारमिति वृषली । सा च ब्राह्मणी अन्या वा सर्वा निषिध्यते । तथा च स्मृत्यन्तरे
“तद्द्वर्जश्चारी स्यान्नियतः” इति ।

तल्पशब्देन मैथुनसंयोगो भण्यते । न शयनारोहणप्रतिषेध एव ।

ग्रहर्ग्रहणमहोरात्रलक्षणापरम् । रात्रावपि निषेधः स्यात् ।

पुरीष इति निन्दार्थवादे निवृत्त्यर्थः ।

पितरस्तस्य श्राद्धभुजः ।

अयमपि पूर्ववद्वचनीयः । इदं तु युक्तं यदुभयोर्नियम इति । नैमित्तिकोऽयं भोक्तुर्धर्मः
श्राद्धभोजने निमित्ते विधीयते । प्रकरणाच्च कर्माद्योऽपि ॥ २४० ॥

पृष्ठा स्वदितमित्येवं तृप्तानाचामयेत्ततः ॥

आचान्तांश्चानुजानीयादभितो रम्यतामिति ॥ २४१ ॥

आचमनिकमग्नपानं इत्वा प्रष्टव्याः, ‘स्वदित’मित्यनेन शब्देन ।

स्मृत्यन्तराश्चान्नं परिगृह्य प्रश्नोऽयं कर्तव्यः । भवति हि कस्यचिदयं स्वभावो यदसंनि-
हितमन्नं सत्यपि तदभिलाषे यन्त्रणया न मृगयते संनिहितं तु गृह्णाति ।

तृप्तानाचामयेत् ।

अन्ये तु 'तृप्ताः स्थ' इत्यनेन शब्देन प्रष्टव्याः । ज्ञात्वा च तृप्तान् 'स्वदितमिति' अनेन
शब्देन वृद्धयोः । वक्ष्यति—“पित्रे स्वदितमित्येव वाच्यमिति” ।

आचान्तांश्चानुजानीयादभितो रम्यतामिति । 'अभितः' उभयतः,
इहैव स्वगृहे वा यथेष्टमास्यतामित्यर्थः ॥ २४१ ॥

स्वधाऽस्त्वित्येव तं ब्रूयुर्वाङ्मणास्तदनन्तरम् ॥

स्वधाकारः परा आशीः सर्वेषु पितृकर्मसु ॥ २४२ ॥

भुक्तवद्भिर्गृहगमनाभ्यनुज्ञातेरनन्तरं स्वधेति वाच्यम् ।

स्वधाकारः स्वधाशब्दाच्चारणम् । प्रकृष्टा **आशीः** । पितृकार्येषु सर्वेषु
पक्वान्नापक्वान्नश्राद्धेषु ॥ २४२ ॥

ततो भुक्तवतां तेषामन्नशेषं निवेदयेत् ॥

यथा ब्रूयुस्तथा कुर्यादनुज्ञातस्ततो द्विजैः ॥ २४३ ॥

भुक्तमन्नं तेभ्यो निवेदयितव्यम् । प्रष्टव्यास्ते 'इदमस्तीति' । यथा ब्रूयुस्तथा
कुर्यादनुज्ञातः । अतोऽननुज्ञातेन नान्यत्र विनियोक्तव्यम् ॥ २४३ ॥

पित्र्ये स्वदितमित्येव वाच्यं, गोष्ठे तु सुश्रुतम् ॥

संपन्नमित्यभ्युदये, दैवे रुचितमित्यपि ॥ २४४ ॥

अन्येनापि तत्कालोचितोपस्थितेनैवमेभिः शब्दैः मोदयितव्याः ।

अन्यस्त्वाह । अनुज्ञापनमेतैः शब्दैर्भोजनादिप्रवृत्तौ कर्तव्यम् । अतश्च श्राद्धकृता
परितुष्ट्यैवं वक्तव्यम्—स्वदध्वमिति न हि स्वदितम् । स्वदतु इति वा पाठः ।

एतस्यार्थस्य प्रतिपादकं एतद्ब्रह्मव्याख्यानं स्मृत्यन्तरसमाचारसापेक्षम् तस्मात्प्रवृत्तभो-
जनाः श्राद्धकृताऽन्येन वैवं प्राणयितव्याः ।

गोष्ठे गोषु तिष्ठन्तोष्वेकदेशेषु सुश्रुतमिति वाच्यम् ।

अस्त्विति सर्वत्र प्रतीयते ।

दैवे रुचितं रोचितमिति वा ॥ २४४ ॥

अपराहस्तथा दर्भा वास्तुसंपादनं तिलाः ॥

सृष्टिर्मुष्टिर्द्विजाश्वाग्र्याः श्राद्धकर्मसु सम्पदः ॥ २४५ ॥

अपराह्णे श्राद्धं कर्तव्यम् ।

श्राद्धकर्मसु संपदः । संपादयितव्यान्येतानि वस्तूनि ।

अविशेषाभिधानेऽप्यपराह्णे न सर्वश्राद्धेषु । एवं हि स्मृत्यन्तरम् ।

“पूर्वाह्णे दैविकं कार्यमपराह्णे तु पैतृकम् ।

एकाद्विष्टं तु मध्याह्णे प्रातर्वृद्धिनिमित्तकम्” इति ।

वास्तु वेश्म, तस्य **संपादनं** सम्मार्जनं सुधादिना भित्तीनां गोमयेन भूमेरुपलंपनं
दक्षिणप्रवणता च । **सृष्टिर्विसर्गः** अकार्पण्येनान्नव्यञ्जनदानम् । **सृष्टिर्मार्जनम्** ।
अन्नसंस्कारविशेषः ।

अन्ये तु व्याचक्षते । **संपदेष्वा** विभवशक्तिः, न स्वेतैर्विना अकरणम् ॥ २४५ ॥

दर्भाः पवित्रं पूर्वाह्णे हविष्याणि च सर्वशः ॥

पवित्रं यच्च पूर्वोक्तं विज्ञेया हव्यसम्पदः ॥ २४६ ॥

दर्भाः प्रसिद्धाः ।

पवित्रं मन्त्राः ।

हविषे हितानि योग्यानि **हविष्याण्युत्तरश्लोके** तानि वक्ष्यन्ते ।

पवित्रं पावनं शुच्याचारता ।

यच्च पूर्वोक्तम् । वास्तुसंपादनं सृष्टिर्मुष्टिर्वाङ्मणाश्च श्रेष्ठाः श्रुतशीलसंपन्नाः ।

हठपक्षपदः । हव्यं देवतोद्देशेन यागादि माह्वणभोजनं च । हव्यशब्दः कर्म
दैविकमुपलक्षयति ॥ २४६ ॥

मुन्यन्नानि पयः सोमो मांसं यच्चानुपस्कृतम् ॥

अक्षारलवणं चैव प्रकृत्या हविरुच्यते ॥ २४७ ॥

मुनिर्वानप्रस्थः, तस्यान्नानि अपारण्यानि नीवारादीनि । एतच्च प्रदर्शनं ग्राम्या-
णामपि ब्रौह्मणादीनाम् । तथाऽर्वाचीने श्लोके सर्वप्रहयम् । उत्तरत्र च “हविर्यक्षिर-
रात्रायेति” प्रक्रम्य “तिलैर्ब्रीहियवैर्माषैरिति” ग्राम्याणामप्यनुक्रमणम् ।

पयः क्षीरम् । तद्विकारा अपि दध्यादयो गृह्यन्ते, स्मृतिसमाचाराभ्याम् ।

सोम ओषधिविशेषः ।

अनुपस्कृतमधिकृतमप्रतिषिद्धम् । सूनामासाद्यनुपस्कृतम् ।

अक्षारलवणम् । अत्र संदिह्यते—“किं द्वन्द्वगर्भो नव्समासः, उत नव्समास
एव । अक्षारलवणम्, उत लवणविशेषः ‘क्षारलवणं’ ततोऽन्यदभ्यनुज्ञायते ।” लवण-

मेवं भवितुमर्हम् । द्वन्द्वगर्भे हि वृत्तिद्वयमाश्रयणीयम् । प्रतिपदं च नवः सम्बन्ध-
मेव । तद्गुरु भवति ।

प्रकृत्या हविरनाश्रिते विशेषे एतद्विज्ञेयम् । 'हविष्येण वर्तते', 'हविष्यात्प्रात-
राशाद्गुरु' इत्यादि सामान्यचोदनासु तद्विषयं ज्ञेयम् ॥ २४७ ॥

विसर्ज्य ब्राह्मणांस्तांस्तु प्रयतो विधिपूर्वकम् ॥

दक्षिणां दिशमाकांक्षन्त्याचेतेमान्वरान्पितृन् ॥ २४८ ॥

प्रासङ्गिकः पूर्वश्लोकः । इदानीं प्रकृतशेषमेवाह ।

विषयार्थानुज्ञाय यथासुखविहारे । ब्राह्मणांस्तान्प्रभुक्तवतः । अनन्तरं दक्षिणां
दिशमीदमाह इमान् वरानभिलषितार्थान्पितृन्त्याचेत स्वपितृन्प्रार्थयेत् । स्वपितृन्
ध्यायन् 'युष्मासु प्रसन्नेष्विदं नः संयता'मित्येवं याचितव्यम् ॥ २४८ ॥

के पुनस्ते वरा याचितव्या इत्यत आह—

दातारो नोऽभिवर्द्धन्तां वेदाः सन्ततिरेव च ॥

श्रद्धा च नो मान्यगमद्बहुदेयं च नोऽस्तिवति ॥ २४९ ॥

मन्त्रवद्वयं श्लोकः पठितव्यः ॥ २४९ ॥

एवं निर्वपणं कृत्वा पिण्डांस्तांस्तदनन्तरम् ॥

गां विप्रमजमग्निं वा प्राशयेदप्सु वा क्षिपेत् ॥ २५० ॥

तदनन्तरं वरायचनानन्तरं पिण्डान्पितृभ्यो निरुपान् गव्यदीन्प्राशयेत् ।

अग्नौ प्रक्षेप एव प्राशनम् ।

प्राशयेदिति पाठान्तरम् ॥ २५० ॥

पिण्डनिर्वपणं केचित्परस्तादेव कुर्वते ॥

वयोभिः खादयन्त्यन्ये प्रक्षिपन्त्यनलेऽप्सु वा ॥ २५१ ॥

ब्राह्मणभोजनात् परस्तात्कृते ब्राह्मणभोजने केचित् हविः कुर्वन्ति ।

वयोभिः पक्षिभिः खादयन्त्यन्ये । अधिकेयं पूर्वस्मात्प्रतिपत्तिः ।

अनलोऽग्निः । एतत्पूर्वोक्तमेवानूदितम् ।

उच्छिष्टसन्निधौ चैतत्परस्तात्पिण्डदानमिष्यते ॥ २५१ ॥

पतिव्रता धर्मपत्नी पितृपूजनतत्परा ॥

मध्यमं तु ततः पिण्डमद्यात्सम्यक् सुतार्थिनी ॥ २५२ ॥

आश्रन्तयोः पिण्डयोरेषा प्रतिपत्तिः । मध्यमं तु ततस्तेषां पिण्डानां यो मध्यमः
तं धर्मपत्नी पुत्रार्थिनी अद्यात् । या न कामार्थमूढा ।

पतिरेव मया परिचरणीयो मनसाऽपि व्यभिचारो न कर्तव्य इति यस्या नियमः सा
पतिव्रता पतिभक्ता ।

पितृपूजने श्राद्धादिकर्मणि तत्परा श्रद्धावती । प्रयत्नेन तदाराधनादौ प्रवर्तते ।

सम्यग्गद्यादाचमनादिविधिना नियमेन च ॥ २५२ ॥

आयुष्मन्तं सुतं सूते यशोपेधासमन्वितम् ॥

धनवन्तं प्रजावन्तं सात्त्विकं धार्मिकं तथा ॥ २५३ ॥

अक्षयित्वा तु तं पिण्डं सुतं पुत्रं सूते जनयति ।

मेधा ग्रहणशक्तिः तया समन्वितं युक्तम् ।

'सत्त्वं' नाम गुणः साङ्ख्येषु प्रसिद्धः धैर्योऽस्मादादिद्योत्यस्त्युक्तम् ॥ २५३ ॥

प्रक्षाल्य हस्तावाचम्य ज्ञातिप्रायं प्रकल्पयेत् ॥

ज्ञातिभ्यः सत्कृतं दत्त्वा बान्धवानपि भोजयेत् ॥ २५४ ॥

पिण्डेषु प्रतिपादितेषु तौ हस्तौ प्रक्षालयेत् । ततः आचमनविधिं कुर्यात् ।

ज्ञातीन् प्रैति गच्छति प्राप्नोतीति ज्ञातिप्रायं कुर्यात् । ज्ञातिभ्यो दद्यात् । तेभ्यः
सत्कृतं दत्त्वा बान्धवेभ्योऽपि दद्यात् । 'ज्ञातयः' सगोत्राः, मातृश्वशुरपक्षा 'बान्धवाः' ।

अत्र चोद्यते—'यदुक्तं 'यथा ब्रूयुस्तथा कुर्यादिति' । यदि तैरुक्तं 'गृहानस्मदी-
यानेतद्वन्नं प्राप्यतामिति,' तदा वैश्वदेवहोमादीनां का गतिः' ।

पाकान्तरं कर्तव्यम् । अथवाऽदृष्टार्थमेवान्नशेषनिवेदनं नित्यवदाम्नायते । शेष-
मन्नमित्युक्ते दृष्टेभ्य इति ब्रूयुरिति, पाचितं चैतत्स्याद्यदि ते गृहोयुः ॥ २५४ ॥

उच्छेषणं तु तत्पिण्डेद्यावद्विप्रा विसर्जिताः ॥

ततो गृहवलिं कुर्यादिति धर्मो व्यवस्थितः ॥ २५५ ॥

भुक्तानानां यत्किञ्चिद्भुज्यधिकरणपात्रसंलग्नं भूमिपतितं च तन्न तस्माद्देशादवमाष्टव्यं,
यावद्ब्राह्मणा न निष्क्रान्ताः ।

ततो गृहवलिं निष्पन्ने श्राद्धकर्मण्यनन्तरं वैश्वदेवहोमान्वाहिकातिथ्यादिभोजनं
कर्तव्यम् । बलिशब्दस्य प्रदर्शनार्थत्वात् ।

अन्ये तु 'भूतयज्ञ एव बलिशब्देन प्रसिद्धतरः । तत्रैवान्नौ 'होमो न प्राग्विरुध्यत'
इत्याहुः । 'न चैतद्वाच्यं—'पिण्डे कर्मणि प्रारब्धे कथं कर्मान्तरस्य तदन्तःकरणम्' ।

यथैव पूर्वेषु निमन्त्रितेषु ब्राह्मणेषु सायंप्रातर्होमिकरणं द्वादशकल्पे श्राद्धस्याविहङ्गमेवं वैश्व-
देवहोमोऽप्यौपमदाग्निकः । तेन भूतयज्ञात्पराश्वः पदार्था उत्क्रुध्यन्ते, नार्वाश्वः ।”

अत्रोच्यते । यदि प्रागनौ वैश्वदेवहोमः क्रियते ततः श्राद्धानन्तरं बलिहरणं, तथा
सति देवयज्ञभूतयज्ञौ व्यवधीयेताम् । ततश्च क्रमोपरोधः । न च वैश्वदेवस्य कालबाधः
क्रियते । पितृश्राद्धकालहानेः । तस्मात्सर्वं महायज्ञानुष्ठानं श्राद्धादौत्तरकालिकम् । २५५ ॥

हविर्यच्चिररात्राय यच्चानन्त्याय कल्पते ॥

पितृभ्यो विधिवद्दत्तं तत्पवक्ष्याम्यशेषतः ॥ २५६ ॥

चिररात्रशब्दो दीर्घकालवचनः ।

यच्चानन्त्याय कल्पते दीर्घकालतृप्त्यं जायते तदुभयं ब्रवीमीति प्रणिधानार्थ-
मुच्यते । कल्पते । प्रेत इत्यध्याहार्यम् ॥ २५६ ॥

तिलैर्ब्रीहियवैर्मर्षैरद्रिर्मूलफलेन वा ॥

दत्तेन मासं तृप्यन्ति विधिवत्पितरो नृणाम् ॥ २५७ ॥

तिलादिग्रहणं नेतरधान्यपरिसंख्यानार्थमपि तूक्तानां फलविशेषप्रदर्शनार्थम् । एतै-
र्विधिवद् दत्तैरपि मासं प्रोयन्ते ।

विधिवत्पितरो नृणामित्याद्यनुवादपदानि वृत्तपूरणार्थानि ॥ २५७ ॥

द्वौ मासौ मत्स्यमासेन त्रीन्मासान् हारिणेन तु ॥

औरभ्रेणाथ चतुरः शाकुनेनाथ पञ्च वै ॥ २५८ ॥

उरभ्रा मेघाः ।

शाकुनय भारण्याः कुकुटाद्याः ।

मत्स्याः पाठोनाद्याः ॥ २५८ ॥

षण्मासांश्छागमांसेन पार्षतेन च सप्त वै ॥

अष्टावैशेष्यमांसेन रौरवेण नवैव तु ॥ २५९ ॥

रुद्रपृषतेषां मृगजातिविशेषवचनाः ।

‘रौरवेण’ ‘पार्षतेन’ ‘ऐश्वेयेति’ विकारे तद्धितः ॥ २५९ ॥

दशमासांस्तु तृप्यन्ति वराहमहिषामिषैः ॥

शशकूर्मयोस्तु मांसेन मासानेकादशैव तु ॥ २६० ॥

वराहश्चारण्यसूकरः ॥ २६० ॥

संवत्सरे तु गव्येन पयसा पायसेन च ॥

वार्षीणस्य मांसेन तृप्तिर्द्वादशवार्षिकी ॥ २६१ ॥

श्रुतानुमितयोः श्रुतसम्बन्धस्य बलीयस्त्वाद्‘गव्येन पयसेति’ सम्बन्धः, न मांसेन
प्राकरणिकेन । अन्ये तु चशब्दं समुच्चयार्थं पठित्वा व्याख्यानयन्ति—‘मासेन
गव्येन पयसा पायसेन वा’ ।

पयोविकारः पायसं दध्यादि । पयःसंस्कृत प्रोदनः प्रसिद्धः ।

वार्षीणसो जरच्छागः । एवं हि निगमेषु पठ्यते—

“त्रिपिबं त्विन्द्रियक्षीणं श्वेतं वृद्धमजापतिम् ।

वार्षीणसं तु तं प्राहुर्याज्ञिकाः पितृकर्मणि” ॥

पिबतो यस्य त्रीणि अलं स्पृशन्ति कर्णौ जिह्वा च, स त्रिभिः पिबतीति ‘त्रिपिबः’ ।

यत्तु शङ्केन गोमांसभक्षणे प्रायश्चित्तमाप्नातं तन्मधुपर्काष्टकाश्राद्धेभ्योऽन्यत्र
क्षेयम् ॥ २६१ ॥

कालशाकं महाशल्काः खड्गलोहामिषं मधु ॥

आनन्त्यायैव कल्प्यन्ते मुन्यन्नानि च सर्वशः ॥ २६२ ॥

कालशाकं विशिष्टशाकं प्रसिद्धम् । कृष्णे वास्तुकभेदे वा ।

महाशल्काः शल्यका उच्यन्ते । अन्ये तु मत्स्यान् सशल्कानाहुः ।

खड्गो गण्डकः ।

लोहः कृष्णश्छागः, सर्वरक्तश्च । तथा पुराणम् “कृष्णश्छागस्तथा रक्त आन-
न्त्यायैव कल्पते” । लोहशब्दो वर्णलक्षणया तद्वर्णयुक्ते छागे वर्तते । अयःकृष्णं, ताम्रं
लोहितं, उभयत्रापि लोहशब्दः प्रयुज्यते । यद्यपि चैव वर्णो मेघादिष्वपि संभवति तथापि
स्मृत्यन्तरप्रसिद्ध्या छाग एव गृह्यत इति व्याचक्षते ।

अन्ये तु शकुनिलोहपृष्ठः नामैकदेशेन, देवदत्तो दत्त इतिवत्, प्रतिपाद्यत इत्याहुः ।
समाचारश्चोभयत्राप्यन्वेष्टव्यः ।

मधु माक्षिकम् ।

सर्वत्रात्र प्रोत्थतिशयोक्त्यतिर्विवक्षिता, न तु यथाश्रुत एव कालः । तथाहि
द्वादशवर्षाण्यकरणं स्यात् । तत्र विरुध्यते “पित्र्यमा निधनात्कार्यमिति” ॥ २६२ ॥

यत्किञ्चिन्मधुना मिश्रं प्रदद्यात्तु त्रयोदशीम् ॥

तदप्यज्ञयमेव स्याद्वर्षासु च मघासु च ॥ २६३ ॥

यत्किञ्चिदन्नं मधुना संयुक्तम् । त्रयोदशीं वर्षासु च मघासु चाधिक-
मिति । तदा च तदज्ञयमेव । श्रुतुनञ्चत्रितीर्णा च समुच्चयः । आपस्तम्ब-

वचनात् वर्षासु त्रयोदश्यष्टमीदशमीष्वपि । मघासु चान्तरेणाविवक्षा । एवं ह स्माह “मघासु चाधिकमिति” (आपस्तम्ब २ । ८ । १६ । २०) ॥ २६३ ॥

अपि नः स कुले भूयाद्यो नो दद्यात्त्रयोदशीम् ॥

पायसं मधुसर्पिर्भ्यां प्राक्छाये कुञ्जरस्य च ॥ २६४ ॥

प्रकृता त्रयोदशीं वर्षादिगुणयुक्तमधिकृत्येदमुच्यते ।

एवं पितर आशासते ।

अस्माकं कुले भूयात्स तादृशो जायता उत्कृष्टगुणः यः प्रागुक्तार्या त्रयोदश्या-
मस्मभ्यं दद्यात्पायसं मधुसर्पिःसंयुक्तम् । तथा कुञ्जरस्य हस्तिनः प्राक्छाये
प्राच्यां दिशि गतायां छायायां—अपराह्णतरे काल इत्यर्थः । शेषेऽहनि हस्तिनो दीर्घा
प्राचीच्छाया भवति ।

‘प्राक्छाया’ इति वा पाठः । छायायां हि ब्राह्मणा भोज्यन्ते । अग्निमं कर्म तु
यद्यल्पत्वाच्छायायां न संभवति, तद्देशान्तरे तद्वस्तीपे कर्तव्यम् । अङ्गत्वात्सति संभवे
तत्सर्वाङ्गोपेतं प्रधानं हस्तिच्छायायामेव ।

यत्तु व्याचक्षते—“ग्रहोपरागो हस्तिच्छायाच्यते । हस्ती वै भूत्वा स्वर्भानुरासुरिरादित्यं
तमसाविध्यदिति”—तदयुक्तम् । तत्र हि गौणो हस्तिशब्दप्रयोगः । स्मृत्यन्तरे च पृथगेव
हस्तिच्छाया ग्रहोपरागाद्विज्ञाता “हस्तिच्छाया ग्रहणं चन्द्रसूर्ययोरिति” ॥ २६४ ॥

यद्यद्वाति विधिवत्सम्यक् श्रद्धासमन्वितः ॥

तत्तत्पितॄणां भवति परत्रानन्तमक्षयम् ॥ २६५ ॥

यद्यदिति वीप्सायां अप्रतिषिद्धं सर्वमन्नमनुजानाति ।

विधिवत् सम्यक्शब्दानुवादः ।

अद्धासमन्वित इत्येतदत्र विधीयते । अद्धया दातव्यम् ।

तथा दत्तमनन्तमक्षयं भवति पितॄणां परलोके । अनन्तमिति वा
कालावधिनिषेधः ।

अक्षयमिति मात्रया व्ययाभावमाह । सर्वकालं भवति प्रभूतं च ॥ २६५ ॥

कृष्णपक्षे दशम्यादौ वर्जयित्वा चतुर्दशीम् ॥

श्राद्धे प्रशस्तास्तिथयो यथैता न तथेतराः ॥ २६६ ॥

दशम्यादीनां वचनात्कलातिशयोक्त्यतिः । अन्यास्वपि तु सत्यां श्रद्धार्या कर्तव्यम् ।
चतुर्दश्यां तु निषेध एव ॥ २६६ ॥

युष्मद् कुर्वन् दिनर्षेषु सर्वान्कामान्समश्नुते ॥

अयुष्मद् तु पितृन्सर्वान्भजां प्राप्नोति पुष्कलाम् ॥ २६७ ॥

युष्मि दिनानि द्वितीयाचतुर्थ्यादीनि । अर्चं नक्षत्रम् तानि भरण्यादीनि युष्मि भ-
वन्ति । प्रतिपत्तृतीयापञ्चमीसप्तमीनवम्यास्तिथयोऽयुज उच्यन्ते । द्वितीयाचतुर्थ्याषष्ठ्य-
ष्टमीदशम्यो युजः । एवमेकादश्ययुक्प्रभृतौ द्रष्टव्यं नक्षत्रेष्वपि ।

सर्वान् कामान् । ते च कामा इतिहासपुराणयोर्भेदेनोपाताः । पुष्कलां
प्रजाम् । धनविद्याबलपुरुषैः पुष्टा पुष्कला ॥ २६७ ॥

यथा चैवापरः पक्षः पूर्वपक्षाद्विशिष्यते ॥

तथा श्राद्धस्य पूर्वाह्णादपराह्णो विशिष्यते ॥ २६८ ॥

पूर्वपक्षः शुक्लपक्षः अपरः कृष्णपक्षः । चैत्रसिताद्या मासा इति । यथा श्राद्धस्य
शुक्लपक्षात् कृष्णपक्षो विशिष्यते प्रकृष्टफलदो भवति तथा पूर्वाह्णादपराह्णो
विशेषवचनात् । पूर्वाह्णेऽपि कदाचित्कर्तव्यमेवेति प्रतीयते । ननु च प्रसिद्धेन दृष्टान्तेन
भवितव्यम् । न चापरपक्षस्य पूर्वपक्षाच्छ्राद्धं प्रति विशेष उक्तः ।

केचिदाहुः कृष्णपक्षे दशम्यादावित्येतस्मात्प्रतीयते । एवं तु ब्रूमः—‘वचनानि त्वपूर्व-
त्वात्’ (मी० सू० ३ । १५ । २१) इत्यनेन न्यायेनाप्रसिद्धस्य दृष्टान्ततास्तीति । विधिरपि
दृष्टान्तवचनादेव शक्योऽवगन्तुम् ॥ २६८ ॥

प्राचीनावीतिना सम्यगपसव्यमतन्द्रिणा ॥

पितॄणामनिधनात्कार्यं विधिवद्दर्भपाणिना ॥ २६९ ॥

यत्किञ्चित्पितॄण्यं तत्र कर्मण्ययं विधिः । पदार्थाः प्राग्व्याख्याताः । अतन्द्रिणा
अनलसेन श्रद्धानेनेति यावत् । आनिधनादामरणाद्, यावज्जीविकोयं विधिरित्यर्थः ।
दर्भपाणिना । तदुक्तं दर्भाः पवित्रमिति तद्ग्रथितशीर्षकं दर्भमयं पवित्रमुच्यते ॥ २६९ ॥

रात्रौ श्राद्धं न कुर्वीत राक्षसी कीर्तिता हि सा ॥

सन्ध्ययोरुभयोश्चैव सूर्ये चैवाचिरोदिते ॥ २७० ॥

ननु चापराहविधानात्कुतो रात्र्यादिषु प्राप्तिः । अथ मतविशेषवचनेनान्यत्राप्य-
स्तीति ज्ञापितम् । सत्यम् । पूर्वाह्णादपराह्णो विशिष्यत इति यदपेक्षं विशेषवचनं
सत्रैवास्तीति सामान्यज्ञानं प्रवर्तते । तेन पूर्वाह्ण एव कदाचित्सस्यान्य उत्तरकाल इति केचि-
दाहुः । ग्रहणं चन्द्रसूर्ययोरिति चन्द्रग्रहादिषु रात्र्यादावपि प्राप्तिः, तन्निषेधार्थम् । अतश्च

सन्ध्यायां चन्द्रसूर्ययोरुपरागं रात्री चन्द्रग्रहणे प्रतिषेधाद् विधानाद्विकल्पः । अन्ये त्वाहुः-
मध्याह्नकालः पूर्वाह्णपराह्णामन्यस्तत्राप्येतेन प्रतिषेधेन कर्तव्यमिति ज्ञाप्यते । सूर्ये
चैव पूर्वाह्नकालत्वात्प्रथमोदिते सूर्ये प्रतिषेधः । **राक्षसीत्यर्थवादः ॥ २७० ॥**

अनेन विधिना श्राद्धं त्रिरब्दस्येह निर्वपेत् ॥

हेमन्तग्रीष्मवर्षासु पाञ्चयज्ञिकमन्वहम् ॥ २७१ ॥

पूर्वोक्तेन विधिना इतिकर्तव्यताकलापेन पूर्वोद्युर्निमन्त्रणादिभिः संवत्सरस्य
त्रिःश्राद्धं कुर्वीत । केषु मासेष्वित्यत आह हेमन्तग्रीष्मवर्षासु । मासानुमासिकमित्यस्य
त्रिः संवत्सरविधिवैकल्पिकः । **पाञ्चयाज्ञिकः** पञ्चमहायज्ञमध्ये यः पठितः सोम्वहं
कर्तव्यः । अस्य च प्राचीनावीत्यपसव्योदङ्मुखब्राह्मणभोजनमित्येतावत्येवेतिकर्त-
व्यता । एवमर्थमेव पुनरुपन्यासः । एवं त्रिःसंवत्सरविधिरनाहिताग्नेरित्येवं पूर्वं
व्याचक्षते, प्रमाणं तु त एवं विदन्ति ॥ २७१ ॥

न पितृयज्ञियो होमो लौकिकेऽग्नौ विधीयते ॥

न दर्शेन विना श्राद्धमाहिताग्नेर्द्विजन्मनः ॥ २७२ ॥

पितृयज्ञाङ्गभूतो होमः चैतृयज्ञिकः स लौकिके स्मार्तेऽग्नौ न विधीयते ।
शास्त्रेण कर्तव्यतया न चोच्यते । तस्मात्त्रिः संवत्सरस्यानाहिताग्निना कर्तव्यम् । यद्यपि
त्रिःकृतमपि भवत्येव कृतं लौकिकेऽग्नौ, तथापि संवत्सरापेक्षया अकृतमेव तद्वदति ।
प्रस्थभोजनो हि न्यूनं भुक्तेऽभुक्त इति । अर्थवादतया पूर्वशेषमिदं पूर्वं व्याचक्षते । इदं
त्वयुक्तम् । यदि लौकिकोऽग्निर्वाह्यादावपरिगृहीतस्तस्मिच्छाद्वाङ्गभूतो होमो न कर्तव्य
इत्युच्यते । होमप्रतिषेधेन च तद्व्यतिरिक्तमन्यत्कर्म कर्तव्यमित्युक्तं भवति । इतरथा
परिगृहीताग्नेरपि पार्वणश्राद्धाङ्गत्वेन विधानादनधिकस्य श्राद्धानधिकार एव स्यात् ।
यद्यन्यस्याव्यावेच्छाशक्यं न दर्शपौर्णमासयोरधिकारः । अस्मिन्सु सति साम्निकस्य
होमवत् श्राद्धमनधिकस्य सङ्गर्जितमपि ज्ञापितं भवति । तथा चाग्न्यभाव इत्यस्याय-
मेव विषयः ।

येषु व्याचक्षते पिण्डपितृयज्ञः पितृयज्ञोऽभिप्रेतः तत्र यो होमः स लौकिके स्मार्तेऽग्नौ
नास्ति—तेषु न युक्तमाहुः । अस्त्वेवमनाहिताग्निर्नित्यत्वे अपयित्वा जुहुयादित्यादि ।
न दर्शेन विना श्राद्धं ग्रहापरागादावाहिताग्निः प्रतिषेध इत्याहुः । एतत्तु समाचार-
विरुद्धम् ।

अन्ये तु पठन्ति—न विना दर्श इत्यस्यानाहिताग्निना मासानुमासिकं कर्तव्यम्,
नास्य त्रिःसंवत्सरविधिः । नैवायं पाठोऽस्तीत्यन्ये । कस्तर्ह्यस्यार्थः । दार्शान् श्राद्धाद-

न्यदाहिताग्नेर्मघाश्राद्धादि न नियमेन भवतीति दार्शमेव तस्य नियतम् । अनाहिता-
ग्नेस्तु हेमन्तादिविहितान्यपि नियतानीति ॥ २७२ ॥

यदेव तर्पयत्यग्निः पितृन्सनात्वा द्विजोत्तमः ॥

तेनैव कृत्स्नमाप्नोति पितृयज्ञक्रियाफलम् ॥ २७३ ॥

पाञ्चयाज्ञिकं यच्छ्राद्धं अहरहरित्युक्तं तस्य वैकल्पिकत्वमनेनोच्यते ।

उदकतर्पणं यत्क्रियते सनात्वा तेनैव पितृयज्ञक्रियाफलं प्राप्नोति ।

यदुक्तमेकमप्याशयंदिति तस्य नास्ति नियमेन कर्तव्यता । उदकतर्पणमवश्यं
कर्तव्यम् ॥ २७३ ॥

वसून्वदन्ति तु पितृन् रुद्रांश्चैव पितामहान् ॥

प्रपितामहांस्तथादित्यान् श्रुतिरेषा सनातनी ॥ २७४ ॥

पितृवेषादप्रवर्तमानस्य प्रवृत्त्यर्थमिदम् ।

त्रिस्थाना वस्वाद्या देवताः पितरोऽपि य एव पिण्डभाजः । अतो देवतात्वेनैते द्रष्टव्याः ।

श्रुतिरेषा श्रूयते एतद्वेदे । अतः पुरातनी नित्यत्वाद्देवस्य ॥ २७४ ॥

विघसाशी भवेन्नित्यं नित्यं वामृतभोजनः ॥

विघसो भुक्तशेषं तु यज्ञशेषं तथामृतम् ॥ २७५ ॥

आद्येन श्लोकपादेनातिथ्यादिभुक्तशिष्टस्यान्नस्य यज्ञोजनं विहितं तदनूद्यते । माङ्ग-
लिकतया मङ्गलावसथानि शास्त्राणि प्रबन्ते ।

पितृयाहैवं कर्म शस्तवर्म् । यज्ञशेषम् । अनेन ज्योतिष्टोमादि इविःशेषस्य
भोजनं विघसस्य तुल्यतयोच्यते । उत्तरेणार्घ्यश्लोकेन सौहार्दमेव तस्य वेदार्थव्याख्यानम् ।
कस्यापिच्छास्त्रायामाभ्यां शब्दाभ्यां विधानं दृष्टमतो व्यामोहं निवर्तयति । विघस-
मभातीति **विघसाशी** । अमृतं भोजनमस्येत्यमृतभोजनः । भुक्तशेषं भृत्यभुक्त-
शिष्टमिति द्रष्टव्यम् । भुक्तशेषमिति पाठसामर्थ्यादितिथ्यादिभुक्तमिति द्रष्टव्यम् ।
अन्ये तु प्रकृतत्वाच्छ्राद्धभुक्तशेषमिति द्रष्टव्यम् । तथा च स्मृत्यन्तरं भुञ्जीत पितृसेवितमिति ।
श्राद्धाङ्गं चैतद्वोजनं केचिदाहुः ।

अन्ये तु पुरुषार्थो भोजननियमोयमित्याहुः । वसून्वदन्तीत्यनेनैव श्राद्धप्रकरण-
स्यापवृत्तत्वात् । यज्ञशेषं यज्ञोपयुक्तद्रव्यशेषमिति द्रष्टव्यम् ॥ २७५ ॥

एतद्वोऽभिहितं सर्वं विधानं पाञ्चयज्ञिकम् ॥

द्विजातिमुख्यवृत्तीनां विधानं श्रूयतामिति ॥ २७६ ॥

पूर्वं हि व्यवहितस्य पाञ्चयज्ञिकमिति महायज्ञविधेरुपसंहारो भाङ्गलिकतयैव ।
उत्तरेण श्लोकार्धेन वक्ष्यमाणाध्यायार्थैकदेशोपन्यासः । तौ चोक्तप्रयोजनौ । द्विजाति-
मुख्या ब्राह्मणास्तेषां वृत्तयो जीविकाः कर्माणि द्विजातीनां वा मुख्यवृत्तय इति ।
उत्तरत्रैव दर्शयिष्याम इति प्रसिद्धम् ॥ २७६ ॥

इति श्रीमहर्षिमेधातिथिविरचिते मनुभाष्ये तृतीयोऽध्यायः ॥ ३ ॥

अथ चतुर्थोऽध्यायः ४ ।

चतुर्थमायुषो भागमुषित्वाऽऽद्यं गुरौ द्विजः ॥

द्वितीयमायुषो भागं कृतदारो गृहे वसेत् ॥ १ ॥

संचेपेणातिक्रान्तस्याध्यायद्वयस्यार्थं कथयत्यनुस्मरणाय । गार्हस्थ्यवर्मस्यार्थं वृत्ति-
विधिरिति द्वितीयं श्लोकप्रयोजनम् ।

अनियतपरिमाणत्वादायुषश्चतुर्थभागव्यवस्थाविधानमाश्रमिणामनुपपन्नमतः श्लोकोऽयं
विहिताश्रमकालानुवादार्थः । यद्यपि च “शतायुर्वै पुरुष” इत्येतदपेक्षया कथंचिदुप-
पद्येतापि, तथापि स्वप्रकरणे ‘ग्रहणान्तिकमिति’ अवध्यन्तरस्य ब्रह्मचर्यविहितत्वात्,
“गृहस्थस्तु यदा पश्येत्” इति गार्हस्थ्येऽपि कालान्तरप्रतिपत्तेरनुवादतैवानुमीयते ।

चतुर्थमायुषो भागम् । जन्मापेक्षमाद्यत्वम् ।

गुरौ उषित्वा ब्रह्मचर्यं कृत्वा ततो द्वितीयं चतुर्थमायुषो भागं कृतविवाहो गृहे
वसेत् । गृहस्थाश्रममनुतिष्ठेत् ॥ १ ॥

तत्र वसन्

अद्रोहेणैव भूतानामल्पद्रोहेण वा पुनः ॥

या वृत्तिस्तां समास्थाय विप्रो जीवेदनापदि ॥ २ ॥

‘देहि देहीति’ याच्यमानस्य यः परस्य चित्तविकारः स्नेहात्मको जायते स ‘द्रोहो’-
ऽभिप्रेतः, न पुनर्हिंसैव । तस्याः शर्वसामान्येनैव प्रतिषेधात् ।

अल्पद्रोहेणेति । याच्यया विना यदि न वर्त्यते तदा स्वल्पं याचितव्यम्,
एषोऽ‘ल्पद्रोहः’ ।

या वृत्तिर्जीवितोपायः, कृषिस्त्रेवादि । यस्यां वृत्तौ परस्य पीडा न भवति सा
आश्रयितव्या ।

सामान्योपदेशोऽयम् ।

समास्थाय आश्रित्य जीवेत् ।

आपदि दशमे विधिर्भविष्यति ।

अस्माक्योपदेशाद्वक्ष्यमाणाभ्य अन्यपि वृत्तिर्भवतीति गम्यते । अन्यथा वक्ष्यमाण-
विशेषनिष्ठत्वे सामान्यस्योपदेशस्यानर्थक्यमेव स्यात् । तेन च याजनाश्रयणे कुसीदम्
अमृतादिमण्ये अपठितमपि सम्भवति ।

अल्पीयसी या उच्छृङ्खलितगृहीता असौ हि 'अल्पद्रोहः' । तथा च गौतमः (अ० १० सू० ५, ६) "कृषिवाणिज्ये चास्वयं कृते । कुसीदं च" ।

जीवनमात्रोऽयं विधिर्धनसञ्चयस्तु वक्ष्यमाणैरेव नियतैः कर्मभिः ॥ २ ॥

यात्रामात्रप्रसिद्धयर्थं स्वैः कर्मभिरगर्हितैः ॥

अकेशेन शरीरस्य कुर्वीत धनसञ्चयम् ॥ ३ ॥

पूर्वेणान्वाहिकजीवनविधायुपाय उक्तोऽनेन धनसञ्चये नियम उपदिश्यते । स्वैः कर्मभिः धनसञ्चयं कुर्यात् ।

तानि च कर्माण्युत्तरत्र वक्ष्यन्ते ।

सञ्चयप्रयोजनमाह । यात्रामात्रप्रसिद्धयर्थम् । न भोगाय धनसञ्चयकलेशः कर्तव्यः, किं तर्हि यात्रामात्रप्रसिद्धयर्थम् । आत्मकुटुम्बस्थितिः 'यात्रा', तत्परिमाणं 'यात्रामात्रं', तस्य 'प्रसिद्धिः' निष्पत्तिः, तदर्थस्तत्प्रयोजनम् ।

नित्यकर्मनिवृत्तिरात्मस्थितावेवान्तर्भूतानि तानि ह्यकुर्वीत न आत्मस्थितिः । आह च (अ. ३ श्लो. ६२) "न निर्वपति पञ्चानामुच्छृङ्खलसमं स जीवति" । अथवा सत्यपि शास्त्रोक्तत्वे यत्र लोको गर्हते तद्वर्ज्यमेव । यथा नरस्य महाकुलीनस्य भुक्तविभवस्य निष्ठुष्टकुलात्प्राप्तश्रोकात् समानजातीयादपि प्रतिग्रहादिना केनचिदुपायेन जीवनम् ।

अकेशेन शरीरस्य । सेवावाणिज्ये महाकेशे दूराध्वगमनादिना । तादृशे न कर्तव्ये ।

सञ्चयो राशीकृतपरिरक्षणम् ॥ ३ ॥

ऋतामृताभ्यां जीवेत्तु मृतेन प्रमृतेन वा ॥

सत्यामृताभ्यामपि वा न श्ववृत्त्या कदाचन ॥ ४ ॥

तानीदानीं कर्माणि नामतस्तावदाह । नाम्नैव केषाञ्चित् स्तुतिः प्रतीयते । प्रयोजनं च प्रशस्ताभावे निन्दितेषु प्रवृत्तिः ।

तत्र 'मृतप्रमृते' अत्यन्तनिन्दिते । ततोऽपि सत्यामृतम् । यत आह 'तेनैव वा जीवितव्यम्' इति । अपिशब्द अरुचिसूचनार्थः ॥ ४ ॥

नामतो निर्दिश्य स्वरूपतो व्याचष्टे ।

ऋतमुच्छशिलं ज्ञेयममृतं स्यादयाचितम् ॥

मृतं तु याचितं भैक्षं, प्रमृतं कर्षणं स्मृतम् ॥ ५ ॥

उच्छशिलं शिलश्च उच्छशिलम् । तद्वृत्तं ज्ञेयम् । सत्यप्रवृत्तयाम् । क्षेत्राल्ल-
नस्य ब्रौह्मादेर्गृहं खलं वा नीयमानस्य यः पुलाकः पतितः स्वामिनोऽनपेक्षितस्तस्योच्च-
यनमुच्छः, 'तत्प्रमृतम्' । न तत्रेयं बुद्धिराधेया 'परकीयमेतन्न गृहामीति' ।

एवं च खलात्परिभ्रष्टस्य लूनस्यालूनस्य वाऽनेकप्ररोहवतो ग्रहणं 'शिलः' ।

अमृतं स्यादयाचितम् । अत्यन्तप्रोतिकरत्वात् ।

मृतमिव याचितं भैक्षमिति । 'याचित'मित्येव सिद्धे 'भैक्ष'शब्देन सामूहिकतद्विधानेन बहवो याचितव्या इत्युच्यते, नैकः कर्षणीयः । तदुक्तम् "अल्प-
द्रोहेणेति" । प्रायेण च भैक्षशब्दस्य 'भैक्षस्यात्मविशुद्धयर्थं' मित्येवमादौ सिद्धान्तविषये प्रयोगसिद्धेः, सामान्यविषयार्थं 'याचित'शब्दोपादानम् । तेन नेदं सिद्धान्तभक्षणमेव, अग्निमतः पराग्निपक्वेन वैश्वदेवादि विरोधात् ।

न चेदं भोजनार्थमेव भिक्षणम्, किंतर्हि स्थित्यर्थम् । स्थितिश्च न भोजन-
मात्रस्याध्या गृहस्यस्य, किंतर्हि यावत्किञ्चिद् गृहोपयोगि । अत एवोदकपरिधानाद्यपि भिक्षितव्यम्, गृहोपकरणं च स्वास्त्यपिधानादि । ब्रह्मचारिणस्तु भोजनकाले विधिना पाकासम्भवाभियमतः सिद्धान्तविषयं भैक्ष्यं प्रतीयते ।

भिक्षाशब्दश्चायं भिक्ष्यमाणद्रव्यगतं परिमाणमप्याचष्टे । भिक्षामात्रं न ददाति याचितः । प्रमृतिमात्रं भिक्षेति । तेन गोहिरण्यादिभिक्षणं न प्रसृतशब्देनाभ्यनुज्ञायते । प्रतिग्रहाद्यर्था व्याचष्टेति ।

"ननु भैक्षमहणमपि प्रतिग्रह एव" ।

नैव ग्रहणमात्रं प्रतिग्रहः । विशिष्ट एव स्वीकारं प्रतिपूर्वो गृह्णातिर्वर्तते । तेन न स्वीकारमात्रे । "प्रतिग्रहसमर्थोऽपि" (अ० ४ श्लो० १८६) "प्रतिग्रहः प्रत्यवरः" इति (अ० १० श्लो० १०८) अदृष्टबुद्ध्या दीयमानं मन्त्रपूर्वं गृह्यतः 'प्रतिग्रहो' भवति । न च भैक्षे 'देवस्य त्वादि' मन्त्रोच्चारणमस्ति । न च प्रीत्यादिना दानग्रहणे । न च तत्र प्रतिग्रहव्यवहारः ।

अतः प्रतिग्रहादर्बान्तरमेवेदमृतामृतशब्दाभिधेयम् ।

अतश्च नात्र याच्यमानस्य अयाच्यमानस्य वा महासस्वतया उपकारान्तरापेक्षा जायते । येन वा ददतो जात्याद्यपेक्षा युक्तिमती । प्रतिग्रहास्त्यैव करुणया च प्रदीयमानं गृह्यतो न प्रतिग्रहः ।

"ननु च करुणया दानमदृष्टायैव" ।

नेति ब्रूमः । न च तत्र दानधर्मः । किंतर्हि करुणाभ्यासात्परोपकाराद्वा । तत्र यथा हितोपदेशाद्वावनुमाद्यस्य विधिर्जात्यादि नापेक्षते तद्वत्करुणया दाने ।

तथा च शिष्टा नैवविधे दाने 'वेदतत्त्वार्थविदुषे ब्राह्मणाय'त्येतदनुवृण्यन्ते । अत एवा-
ब्राह्मणा अपि दैन्यमापन्नाः परेषु दत्तं गृह्णाना न ब्राह्मणवृत्तिं प्रतिग्रहमाश्रिता भवन्ति ।

स्थितमेतत् । प्रतिग्रहे यद्यपि याचितायाचितपूर्वकत्वं विद्यते तथापि न तेनैव
मृतामृतशब्दार्थः । विषयान्तरस्य दर्शितत्वात् । याजनाध्यापनयोरप्येतद्रूपमस्ति ।
कश्चिदाचित्वा याजकत्वं लभते, कश्चित्प्राप्यते । एवमध्यापने योज्यम् ।

अतो यावता काचिद्दृष्टिर्याच्यया सा दैन्यावहत्वात् मरणमिवेति मृतशब्दे-
नाभिधीयते ।

कर्षणं तु मरणादपि पापीयः । लाङ्गलाकर्षणं हि भारवाहत्वं तच्च खलजनपदकर्म ॥ ५ ॥

सत्यानृतं तु वाणिज्यं तेन चैवापि जीव्यते ॥

सेवा श्ववृत्तिराख्याता तस्मात्तां परिवर्जयेत् ॥ ६ ॥

नैवं मन्तव्यं सत्यानृतोभयरूपता शास्त्रेण वाणिज्येऽध्ययुज्यायत इति । किंतिहिं
वस्तुस्वभाववादेऽयम् । लोभप्रहणमेवानृतम् ।

जीव्यत इतिवचनाद्वाणिज्या जीवनायैव, न धनसञ्चयाय ।

सेवा श्ववृत्तिः यथा हि स्या प्रेर्यते, कृच्छ्रेण च लभते, तथा च सेवकः । 'सेवा'
प्रेष्यत्वम् । यत्र कुत्रचित्कर्मणि प्रेष्यते, उचितेऽनुचिते वा, स सेवकः । अत उत्कृष्टेनायुध-
कर्मादिना ये राजानमुपसर्पन्ति ते न श्ववृत्तयः ॥ ६ ॥

कुसूलधान्यको वा स्यात्कुम्भीधान्यक एव वा ॥

त्र्यहैहिको वाऽपि भवेदश्वस्तनिक एव वा ॥ ७ ॥

उक्तमात्मकुटुम्बस्थित्यै धनसञ्चयः कार्यो, न भोगाय क्लेश आश्रयणीयः । तत्तु
किमन्वहमर्जनीयं, उतैकदैव चिरकालपर्याप्तमिति, नोक्तम् । तत्र कालविलम्बार्थ-
मिदमारभ्यते ।

कुसूले धान्यमस्येति गमकत्वाद्वाधिकरणो बहुव्रीहिः । पाठान्तरं 'कुसूलधान्यक'
इति । कुसूलपरिमितं धान्यं कुसूलधान्यं, तदस्यास्तीति मत्वर्थीय इक् शब्दः । धान्या-
धिकरणमिष्टकाधिकृतम् 'कुसूलः' 'कोष्ठ' इति चोच्यते । तेन चात्र परिमाणं लक्ष्यते ।
तत्र यावन्मासि तावत्संचेतव्यम् । न पुनराधारनियमोस्ति । कुसूलेन च महापरिमह-
स्यापि बहुभूत्यबन्धुदारदासपुत्रगवाश्वदिमतोऽपि यावता सांवत्सरी स्थितिर्भवति ताव-
दनुज्ञायते । यतो वक्ष्यति (अ० ११ श्लो० ७) "यस्य त्रैवार्षिकं भक्तमिति" ।

धान्यप्रहणमप्यविवक्षितम् । सुवर्णरूप्याद्यपि तावत्याः स्थितेः पर्याप्तमर्जयतो न
दोषः । सर्वेषांऽधिकं ततो नार्जनीयमिति वाक्यार्थः ।

कुम्भी उष्ट्रिका । षण्मासिको निचय एतेन प्रतिपाद्यत इति स्मरन्ति ।

त्र्यहमैहिकमस्येति त्र्यहैहिकः । कुटुम्बस्य नित्यकर्मार्थं च भक्तचयं करोति यः
स 'त्र्यहैहिकः' ।

यो भवं 'श्वस्तनं' भक्तं, तदस्यास्तीति पूर्ववत् मत्वर्थीयं कृत्वा नञ् समासः कर्तव्यः ।
सद्यस्तात्कालिको भवेत्तदहरर्जितं व्ययोकर्तव्यम् ॥ ७ ॥

अस्य विकल्पस्य व्यवस्थामाह

चतुर्णामपि चैतेषां द्विजानां गृहमेधिनाम् ॥

ज्यायान्तरः परो ज्ञेयो धर्मतो लोकजित्तमः ॥ ८ ॥

यो यः स्वल्पकालसञ्चयः स स धर्मैर्ज्यायानधिकः ।

धर्माधिक्याच्च फलाधिक्यं भवति लोकजित्तमः । लोकाज्यत्याधिपत्यं नाव-
तिष्ठते, भोग्यतया स्वीकरोति । प्रकर्षविवक्षायां तमः । अविशेषोपादानां 'लोकः'
स्वर्गः प्रतीयते ।

तेनेयमत्र व्यवस्था । महापरिमहो यो बहुपत्याऽसंविभक्तपुत्रः अकृतकन्यावि-
वाहश्च स 'कुसूलधान्यकः' । यस्तु परिणतवयाः अप्राप्तपुत्रः कृतकरणः स यावद्याव-
च्छममेति तावत्तावदितरान्कल्पानाश्रयेत् ॥ ८ ॥

षट्कर्मैको भवत्येषां त्रिभिरन्यः प्रवर्तते ॥

द्वाभ्यामेकश्चतुर्थस्तु ब्रह्मसत्रेण जीवति ॥ ९ ॥

एषां कुसूलधान्यकादीनां गृहस्थानामेकः षट्कर्म भवति । यो महापरिमहः
प्रागुक्तस्तस्य षट्कृतिकर्माणि भवन्ति । कानि पुनस्तानि । प्रकृतानि—उच्छ्रिशिक्षायाचि-
तयाचितलाभकृषिवाणिज्यानि । अध्यापनयाजनप्रतिग्रहाः 'याचितायाचित'ग्रहणादन्तर्भ-
वन्ति । बहुकुटुम्बको नित्यकर्मसम्पत्त्यर्थं च सर्वा वृत्तौ समुचितताः कुर्यात्—
कृषिवाणिज्ये अपि ।

यंऽप्यध्यापनमध्ययनमित्यादीनि प्रथमाध्यायपठितानि षट्कर्माणि व्याचक्षते तेषां
प्रकरणविरोधो निष्प्रयोजनं वाऽध्ययनादीनामुपादानम्—अन्यत्रैव तेषां विहितत्वात् ।

अन्यो द्वितीयः कुम्भीधान्यस्त्रिभिः प्रवर्तते । त्र्यहमर्थको यावद्वर्तते तावत्प्रवर्तत
इति । वर्तते च स्थितिसम्पत्तिः । प्रकृतानां च यानि कानिचित् कर्तव्यानि, कृषि-
वाणिज्यं विहाय ।

प्रशस्तवरो हि पूर्वस्मात्कुम्भीधान्यकः । यतो वक्ष्यति 'सा वृत्तिः सद्भिर्गर्हिता' ।
"गोरक्षकान्वाणिजिकानिति" । यदप्युक्तं गौतमेन (अ० १० सू० ५-६) "कृषि-

वाणिज्ये चास्वयं कृते कुसीदं चे'त्यनापद्येव । तत्राप्यस्वयंकरणपक्षे दोषोऽस्त्येव, लघीयास्तु भविष्यति ।

द्राभ्यामेकः । अत्रापि याचितलाभं वर्जयित्वा त्रयाणां यथासम्भवं द्वे गृह्येते । अयाचितमपि तावद्गृह्यते यावत्त्यक्तपर्याप्तम् ।

चतुर्थस्तु ब्रह्मसत्रेण जीवति । 'ब्रह्मसत्र' शिलोच्छ्रयोरन्यतरा वृत्तिः । सततभवत्वात्सत्रमिव न तदहःपरिसमापनीया वृत्तिरतः सत्रमित्युच्यते, अहरहर्नित्य-मनुष्ठानात् । ब्रह्मशब्दो ब्राह्मणपर्यायस्तेषामिदं सत्रम् ।

अस्माद्ब्रह्मशब्दात्पूर्वोऽयं वृत्तिप्रपञ्चो ब्राह्मणविषय एव विज्ञेयः । अत्रियादीनां तु तत्र तत्र वक्ष्यति ।

“कथं पुनः शिलोच्छ्रयस्या जीवने संभवति ? यावता शरद्ग्रीष्मयोरेव क्षेत्रे खले वा शिलपुलाकपातसम्भवः । अथोच्यते । 'ग्रीष्मेभ्यो ग्रीष्माणि शारद्वानि शारदेभ्योऽर्जयिष्यतीति' शाण्मासिकवृत्तिरेव स्यान्नाश्वस्तनिकः । अथ 'अन्यथाऽपि संभवति यावत्तस्तावतो ग्रीष्मादेः कथञ्चित्पतितस्योपादानम् ।' सत्यम् । न तद्भोजनाय पर्याप्तम् । 'सञ्चिन्वानो यदा पर्याप्तं प्राप्स्यति तदाऽशिष्यति पञ्चाहायसम्भवात् । तदा च महाभारते, शिलोच्छ्र-वृत्तिः पञ्चान्ताशनो वर्ण्यते । सोऽयमस्यामवस्थायां गृहस्थस्तापसः संवृत्त' इति चेत् । किंस्वेवमप्यश्वस्तनिकत्वं विरुध्यते । यथोपपादस्थितिकस्तदा स्यान्नाश्वस्तनिकः । अश्वस्त-निको ह्युच्यते य अहन्यहन्यर्जयति यात्रिकं तदहरेव च व्ययीकरोति, न द्वितीयेऽहिं स्थापयति । यदि च न प्रत्यहं शिलोच्छ्रवृत्तेर्भोजनं निवर्तते, कुतोऽश्वस्तनिको भवेत्, कथं च तदाविषयस्य जीवने पुत्रदारभरणं च ।”

अत एव केचित्त्रिभिरन्यः प्रवर्तत इत्यत आरभ्यान्यथा व्याचक्षते ।

'त्रिभि'र्याजनाध्यापनप्रतिग्रहेर्द्वाभ्यां “प्रतिग्रहः प्रत्यवर” इति प्रतिग्रहव्युदासेन याजनाध्यापने प्रविशते । ब्रह्मसत्रमध्यापनम् । तद्धि वृत्तये पर्याप्तम् । यत्तु “वर्तयंश्च शिलोच्छ्राभ्यामिति” स चतुष्टयव्यतिरिक्तोऽन्य एव ।

अत्रोच्यते । यः शिलपरिमाणान्दशद्वयान्यवान्ग्रीहीन्वा बहुभ्य आदत्ते चावदे-काहयात्रिकं स 'शिलवृत्तिः' । यस्त्वेकैकं यात्रार्थमाहुरति स 'उच्छ्रवृत्तिः' । स्मृत्य-न्तरे चायं 'यायावर'वृत्तिरुक्तः । अतश्च सार्वकालिकमप्युपपद्यते । न च वैश्वदेवा-दिक्रियाविरोधः, न च पुत्रदाराणामभरणदोषश्च, याचितमैवावत्यन्तात्पमहत्वात् ॥ ६ ॥

वर्तयंश्च शिलोच्छ्राभ्यामग्निहोत्रपरायणः ॥

इष्टीः पार्यायणान्तीयाः केवला निर्वपेन्सदा ॥ १० ॥

पर्वं चायनान्तश्च तयोर्भवाः पार्यायणान्तीयाः । स्वार्थिकमयां कृत्वा वृद्धाच्छः (पा० सू० ४।२।११४) कर्तव्यः । पर्वेष्टिर्दर्शपूर्णमासौ, अयनान्ते च यज्ञ-आमयणाख्यः ।

‘केवल'ग्रहणात्कान्या इष्ट्यां निषिध्यन्ते । वैश्वदेवहोमबलिहरणेऽपि तस्य नान्वहं भवतः । न हि तस्य सर्वदा तावद्धनं भवति । अतः केवलग्रहणान्महायज्ञनिवृत्तिः ।

“ननु चाग्निहोत्रमपि तस्य नैव भवति । तदपि द्रव्यासाध्यमेव” ।

पञ्चहोमान्होष्यति ।

“भार्याभरणं कथमिति” चेत्तदाऽपि तां वृत्तिमाश्रयिष्यति । यदा च भार्या व्रतमे-तद्वारयितुमशक्ता तदा भर्तुरपि नास्त्यधिकारः ।

अथ “चान्द्रायणादिषु प्रवृत्तस्य कथं भार्याया जीवनमिति” चेत् । अचोद्यमेत-द्विद्यमानत्वात्—‘अतिशयादिशिष्टमशिष्यत' इति ।

ननु ‘वैश्वदेवहोमाभावात् विद्यमानेऽपि स्त्रोधने न भोजनं युक्तम्, उभयोर्विघसा-शित्वविधानात् । अतः स्त्रोधनेन वैश्वदेवं करिष्यति, धर्मकार्येऽनुष्ठानात्स्त्रोधनमहृदस्य” ।

नैवम् । तस्यामवस्थायामग्निहोत्रमात्रं धर्मः, न वैश्वदेवहोमः । भवतु वा । यस्या-स्तर्हि धनं नास्ति कथं जीवतु ।

तस्माद्यस्यासमर्था भार्या नासौ शिलोच्छ्रवृत्तावधिक्रियते ।

वर्तयन्नात्मानं जीवयन् ॥ १० ॥

न लोकवृत्तं वर्तेत वृत्तिहेतोः कथंचन ॥

अजिह्मामशठां शुद्धा जीवेद्ब्राह्मणजीविकाम् ॥ ११ ॥

लोकवृत्तं नामोच्यते येन प्राकृतजनोऽल्पसंख्यो वर्तेते, दम्भेनासत्प्रियाख्यानेन च 'त्वं विष्णुस्त्वं ब्रह्मा जय जीवेति' । तथा विचित्रपरिहासकबाभिः ।

वृत्तिहेतोर्जीविकार्थतया न कर्तव्यमेतत् । यस्तु नर्मशीलस्तस्य न दोषः ।

अजिह्माम् । यस्यान्यत्र हृदयेऽन्यत्र बहिः स 'जिह्वा' उच्यते । द्वेषमत्सरात्मा दर्शयत्यग्रिणं वदताम् ।

अशठान् । अग्निहोत्रकर्मानुष्ठाने, लोकार्जनेन प्रतिग्रहादिसामर्थ्यं, न शास्त्रार्थ-अवधानतया कुर्यात्स 'शठः' ।

आत्मधर्मेऽपि जैह्म्यशास्त्रयोः, जीविकाऽप्यभेदोपचारादुपदिश्यते ।

अजिह्मामशठां शुद्धामिति । शुद्धिर्दृष्ट्यन्तरेणामित्रीकरणं पूर्वदोषमुनेन च । एकपक्षेभ्योऽप्ययमर्थो वृत्तानुरोधाद्भोवलीवर्द्धवद्गुणैः प्रतिपाद्यते ।

“अथ कथं ब्राह्मणजीविका जीवेदिति द्वितीया? यावता जीवतिर-
कर्मकः । कथं चैकस्यैव धातोरैकत्र द्विप्रयोगः? न हि भवति गमनं गच्छेदिति
साध्यसाधनभावः” ।

उच्यते । सामान्यविशेषभावात्साध्यसाधनभावो न विरुद्धः । यथाऽश्वपोषं पुष्ट
इति । अनुष्ठानाङ्गे च वर्तनार्थं जीवतिर्वर्तते । तेन सकर्मकत्वमिति न दोषः ।
जीवेत् जीवनार्थमनुतिष्ठेत् ॥ ११ ॥

सन्तोषं परमास्थाय सुखार्थं संयतो भवेत् ॥

सन्तोषमूलं हि सुखं दुःखमूलं विपर्ययः ॥ १२ ॥

अद्वैदिकान्धस्तनवृत्तिदाह्यार्थं प्रसंख्यानमिदमाह ।

सन्तोष आश्रयितव्यः, न बहूनामुपजीव्यः स्यामिति याच्यमाणलेश आश्रयः ।

सुखार्थं संयतो भवेत् । ‘संयमः’ यात्रिकादनादधिके नाभिलाषः ।

सन्तोषो मनस्विनी सुखमूलम् । दुःखस्य मूलं विपर्ययः असन्तोषः । महद्विदुषां
दैन्यं, अभिलषिते वस्तुन्यसम्पत्तिः । तस्मात्सन्तोषमाश्रयेत् ॥ १२ ॥

अतोऽन्यतमया वृत्त्या जीवन्तु स्नातको द्विजः ॥

स्वर्गायुष्ययशस्यानि व्रतानीमानि धारयेत् ॥ १३ ॥

वृत्तिविषयो विधिर्वृत्तिशब्देनोक्तः । तेनान्यतमयेति न तदपेक्षमेकजीवितम् अन्य-
तमेन वृत्तिविधानात् । अतो वृत्तिसमुच्चयजीविनः पितृधनं प्राप्तवतश्च व्रताधिकारो न
लुप्यते । अन्यथा एकवृत्तिजीविन एव स्यात् ।

व्रतानीमानि । मानसः सङ्कल्पो ‘व्रत’मुच्यते—‘शास्त्रविहितमिदं मया कर्त-
व्यमिदं वा न कर्तव्य’मित्येवम् ।

स्वर्गायुष्ययशस्यानि व्रतधारणफलानि केचिदाहुः । अतश्चैतत्फलार्थिनो
व्रतेष्वधिकारः ।

तदयुक्तम् । अनित्यत्वमव सति प्रसज्येत । तत्रोत्तरश्लोके नित्यग्रहणं बाध्यं ।
श्रुतौ चैषा नित्यता ज्ञापिता ‘यावत् हि एनसा युक्तो भवतीति’ । स्वर्गादीनां कान्य-
त्वेनान्वये नाधिकृतविशेषणत्वं प्रतिपद्येरम् ॥ १३ ॥

वेदोदितं स्वकं कर्म नित्यं कुर्यादतन्द्रितः ॥

तद्धि कुर्वन् यथाशक्ति प्राप्नोति परमां गतिम् ॥ १४ ॥

वेदमूलत्वात् स्मृतीनां वेदोदितमिति श्रूयते ।

स्वकं कर्म वक्ष्यमाणो व्रतसमूहः । विहितत्वात् स्वकमित्युच्यते ।

नित्यं कुर्यात् यावज्जीवम् ।

अतन्द्रितोऽनलसः ।

एतद्व्रतधारणं कुर्वन् यथाशक्ति । अनेन सत्यां शक्तौ यथासम्भवमनुष्ठानमाह ।
तदुक्तं “मनसा वा तत्समप्रमाचारमनुपालयन्” ।

परमां गतिं ब्रह्मत्वप्राप्तिरूपाम् ॥ १४ ॥

नेहेतार्थान्प्रसङ्गेन न विरुद्धेन कर्मणा ॥

न कल्पमानेष्वर्थेषु नात्यामपि यतस्ततः ॥ १५ ॥

प्रसज्येत यत्र पुरुषः स हि प्रसङ्गोऽभिप्रेतो गीतवादित्रादिः । तत्र हि रागिणः
सज्जन्तीव । अतो गीतवादित्रादिभिरर्थान्धनानि नेहेत नार्जयेत् ।

‘विरुद्धं कर्म’ प्रतिषिद्धं शास्त्रेण अकुलोचितं च । न च पित्राद्यागतेषु धनेषु कल्प-
मानेषु स्थितिसमर्थेषु । अन्यानि नेच्छेत् ।

नात्यां आपद्यपि यतस्ततः । प्रसङ्ग सत्प्रतिग्रहेण प्रवर्तितव्यमेकस्यापद्येन-
मप्यनुज्ञायति ॥ १५ ॥

इन्द्रियार्थेषु सर्वेषु न प्रसज्येत कामतः ॥

अतिप्रसक्तिं चैतेषां मनसा सन्निवर्त्तयेत् ॥ १६ ॥

‘इन्द्रियाणामर्षा’ विषया रूपरसादयः, तेषु न प्रसज्येत न सक्तिमत्यंतां सेवां
कुर्यात् । मनोहरा युवतयः वंशगीतं स्वादवद्रसः कर्पूरादिगन्धः रागवस्पर्शः—
एते विषयाः । ताभ्यामन्यन्तं संवेत ।

कामतः कामप्रधानतया । सर्वेषु अयाचितोपमं तेष्वपि नित्यसेवी स्यात् ।

अतिप्रसक्तिश्चैवैषाम् । निवृत्त्युपायोऽनेन कथ्यते । न हि वस्तुप्रसक्तिर्निवर्त्तितुं
शक्या—मनसा तु प्रतिपक्षभावनया निवर्त्य । आदौ तावद्दुरुपपादकत्वम् । उपस्थि-
तेष्वपि भुक्तपूर्वेषु क्षणविरसतास्वभावश्च विनाशित्वं शास्त्रनिषेधाच्च सङ्गस्य नरकापात
इत्येवमादि चिन्तयेत् । यथोक्तं (अ० २ श्लो० ८६) “न तथैतानि शक्यन्त” इति ॥ १६ ॥

सर्वान्परित्यजेदर्धान् स्वाध्यायस्य विरोधिनः ॥

यथातथा यापयन्तु सा तस्य कृतकृत्यता ॥ १७ ॥

ये वेदाभ्यासविरोधिनाऽर्थास्ते सर्वे त्यक्तव्याः, राजामात्यगृहोपस्थानादयः । येऽप्यनया
लोकयात्रया सक्तस्य कृषिकृसीदाद्यधिकलामो भवति तेन च पोषयिष्यते, तदा कुटुम्ब-
विभववतश्च दासीदासं बहु भविष्यतीति ।

सा ह्यस्य स्नातकस्य कृतकृत्यता कृतार्थता यं नित्यस्वाध्यायी यथाकथंचि-
त्कुटुम्बकं जीवयतीति ॥ १७ ॥

वयसः कर्मणोऽर्थस्य श्रुतस्याभिजनस्य च ॥

वेषवाग्बुद्धिसारूप्यमाचरन्विचरेदिह ॥ १८ ॥

वयस इति सारूप्यापेक्षा वष्टी ।

वेषवाग्बुद्धीति समाहारे द्वन्द्वः ।

सारूप्यमिति स्वार्थे व्यञ् ।

तेनायमर्थो भवति—वयाद्युचिता वेषादयः कर्तव्याः । सारूप्यमौचित्यम्, अन्य-
स्याकृत्यादेः सादृश्यासम्भवात् ।

वेषः केशाभरणादिविन्यासः । तत्र प्रथमे वयसि शिखण्डकः, यौवने कौन्तलादि-
धारणं, वार्धके जटामुण्डनादि ।

वयोनुरूपा वाक् । एवं बुद्धिः त्रिवर्गानुष्ठानधारणं प्रथमं, जीर्यतः केवलं धर्मप्रधानम् ।

कर्मानुरूपो वेषः अर्थानुरूपश्च । तेन हि भावितव्यं—कुलानुरूपेण दशनरागधन्मि-
क्षादि वृत्तमपि नौद्धत्यमावहति ।

तदुक्तं “अस्य लोकव्यवहारो विषयः” इति । एतदुक्तं भवति । नायं विध्यर्थः,
अपरैर्निश्चितार्थत्वात् । लोकव्यवहारमूलस्त्वयमनुवादः—“एवं वर्तमानो लोकवृत्तानु-
वर्ती भवति, न लोकद्वेष्यतामेति” ॥ १८ ॥

बुद्धिबुद्धिकराण्यां धन्यानि च हितानि च ॥

नित्यं शास्त्राण्यवेक्षेत निगमांश्चैव वैदिकान् ॥ १९ ॥

बुद्धिबुद्धिकराणीतिहासपुराणानि तर्कशास्त्राणि बार्हस्पत्यौशनसादीनि ।
हितानि उपकारकाणि दृष्टार्थानि वैद्यकज्योतिषादीनि, अर्थशास्त्रस्य पृथगुपदेशात् ।
वैदिका निगमा वेदार्थज्ञानहेतवो निगमनिरुक्तव्याकरणमीमांसाः । अचो
रुदिमहये त्वद्वार्थता स्यात् ॥ १९ ॥

यथायथा हि पुरुषः शास्त्रं समधिगच्छति ॥

तथातथा विजानाति विज्ञानं चास्य रोचते ॥ २० ॥

‘समधिगमो’ऽभिनिवेशः अभ्यास इति यावत् । विजानाति विशेषेण जानाति—
प्रत्यक्षं त्वैतदभ्यस्यमाने ग्रन्थेऽपि यद्विद्यत इति ।

तदा विज्ञानं चास्य रोचते । उज्ज्वलं भवतीत्यर्थः । पूर्वस्याः स्मृतेर्मूलकथन-
मेतत् । रुचेरभिलाषार्थत्वाद्बुध्यर्थानामिति सम्प्रदानत्वाभावः ॥ २० ॥

ऋषियज्ञं देवयज्ञं भूतयज्ञं च सर्वदा ॥

नृयज्ञं पितृयज्ञं च यथाशक्ति न हापयेत् ॥ २१ ॥

तृतीयाध्याये विहितानां महायज्ञानामनुवादो विशेषाभिधानार्थः । स च विशेष
उत्तरत्र वक्ष्यते (२२ श्लो०) “अनीहमानाः” ।

अन्ये तु मन्यन्ते । प्रताधिकारे पुनर्वचनं नियमसिद्धयर्थम् । तेनेदृशः सङ्कल्पः
कर्तव्यो ‘यावद्ब्राह्मणस्य मया महायज्ञा न हापयितव्याः’ । न त्वयिमाशङ्का कर्तव्या—
“द्विर्वचनं द्विर्विधानार्थम्” । न ह्यत्र विधिः श्रूयते । केवलं न हापयेदित्युच्यते ।
नित्यत्वाच्चाहानिः प्राप्तैव । न विहितप्रत्यभिज्ञानतः कश्चित् कर्मभेदे हेतुरस्ति ।

यथाशक्ति पक्वान्नेन ग्रामेन वा मूलफलैर्वा ॥ २१ ॥

एतानेके महायज्ञान्यज्ञशास्त्रविदो जनाः ॥

अनीहमानाः सततमिन्द्रियेष्वेव जुह्वति ॥ २२ ॥

एतान् महायज्ञान् एके यज्ञशास्त्रविदो गृहस्था इन्द्रियेष्वेव जुह्वति
सम्पादयन्ति ।

कतमे पुनस्ते ।

अनीहमानाः । ये न च्छन्ति धनं त्यक्तगृहव्यापारा देहसंन्यासिकादयः ।

शिलोन्मूलवृत्तेरप्येवं विधिमिच्छन्ति, पक्ववादीनां च । तेषां हि दारकरणं वक्ष्यति
(अ० ८ श्लो० २०) “यद्यर्थिता तु दारैः स्यादिति” । न चैतेषां पञ्चयज्ञाधिकारः ।
अद्रव्यत्वाद्भक्षणमात्रं ते लभन्ते, नाधिकं कर्मानुष्ठानार्थमपि ।

जुहोतिः करोत्यर्थनिर्बर्त्यता लक्ष्यति । न हि क्रियाविशेषो यागः क्रियाविशेषस्य
होमस्य कर्मतां प्रतिपद्येत । न हि भवति ‘पचति पाकमिति’ । भवति तु ‘पाकं करोति’
‘यागं करोतीति’ । सामान्यविषयाकांक्षास्तु क्रिया द्रव्यकर्माणि साधनीकुर्वन्ति ।
‘इच्छति भोक्तुं’, ‘शक्नोति भोक्तुं’, ‘जानाति भोक्तुम्’ । दृष्टश्च विशेषः सामान्यलक्ष-
णार्थः—‘अयं गौः पदा द्रष्टव्य’ इति ।

एवं च होमं केचिदिन्द्रियेषु तत्संयममेव व्याचक्षते । अपरेषां प्राणसंवाहोपनिषदि
वयस्कर्तुं प्रथममागच्छेत्तद्वोमीयं सायंप्रथमाहुतिं जुहुवात्प्राणायामं स्वाहेत्यादिना ।

अन्ये तु—य एवोत्तरश्लोके उपासनाविधिरुक्तः स एवार्थ ‘होमः’ । तथा च
तयोरेकवाक्यसा प्रतीचते ।

“ननु चोत्तरत्र वाचि प्राणं नेन्द्रियम् ।”

नैव दोषः । आध्यात्मिकत्वोपलक्षणार्थमिन्द्रियग्रहणम् । बाह्यसाधनसाध्यता नास्ती-
त्येतदत्र विवक्षितम् ॥ २२ ॥

वाच्येके जुहुति प्राणं प्राणे वाचं च सर्वदा ॥

वाचि प्राणे च पश्यन्तो यज्ञनिर्वृत्तिमस्याम् ॥ २३ ॥

यदाऽयं पुरुष उच्छ्वसिति तदैवमनेन ध्यातव्यम् ‘वाचं प्राणे जुहोमीति’ । भाषमाणेन
च ‘वाचि प्राणं जुहोमीति’ । एतावतैव पञ्चयज्ञा निर्वृत्ता भवन्ति ।

“यदि नित्याः फलाय न वक्तव्याः” ।

आत्मज्ञानाध्याप्राधिक्रियन्ते ।

विहितो ह्ययमर्थः पञ्चान्युपासनायां उपनिषत्सु कौपीतकीब्राह्मणे विस्तरेण ।

अक्षयं फलतः, अपुनरावृत्तिफलत्वात् ॥ २३ ॥

ज्ञानेनैवापरे विप्रा यजन्ते तैर्मखैः सदा ॥

ज्ञानमूलां क्रियामेषां पश्यन्तो ज्ञानचक्षुषा ॥ २४ ॥

तैर्मखैः प्रकृतैर्महायज्ञैर्यजन्ते, तद्विषयमधिकारं निष्पादयन्ति । अतोऽर्थभेदाद्यजन्ते
यज्ञैरिति साध्यसाधकभावोपपत्तिः । यथा ‘ऽभिष्टोमयाजीति’ ।

“कथं पुनर्ज्ञानेन यागनिर्वृत्तिः । देवतोद्देशेन द्रव्यत्वागात्मको यागः । न च
ज्ञानमेवंरूपम्” ।

उच्यते । यजन्त इति यागकार्यनिर्वृत्तिरत्राभिप्रेता ।

“यदि ज्ञानात्कार्यनिर्वृत्तिः किमर्थं तर्हि कर्मणामनुष्ठानम् । न ह्यविषयः कर्मानुष्ठान-
सम्भवः । अथेयं बुद्धिः, ‘य उ चैनमेवं वेदति’ ज्ञानस्यापि फलसाधनत्वेन श्रवणान्त
कृतं कर्मानुष्ठानेनेति,—तदसत् । अन्यशेषतया तस्यार्थवादत्वात् ॥”

अत्रोच्यते । उक्तमस्माभिरनीहमात्रा आत्मज्ञा अधिक्रियन्ते । त एव ज्ञानिनोऽभिप्रेताः,
न कर्मानुष्ठानवेदिनः । तेषां वेदसंन्यासिकतया गृहे अवतिष्ठमानानां महायज्ञानां भावने-
यमुच्यते । द्रव्यसाध्यानां च महायज्ञानां आत्मज्ञानसंपादनमेवमुच्यते । स्वाध्यायोदक-
उपणयोस्तु कर्मसाध्यतामेव वक्ष्ये वक्ष्यति ।

अत्र कारवरूपमर्थवादमाह । ज्ञानमूलाम्—ज्ञानं मूलमस्याः क्रियायाः । सर्वस्य
कर्मानुष्ठानस्य ज्ञानं मूलम् । न ह्यविद्वान् किञ्चिदनुष्ठानं शक्नोति । तदुक्तं “विद्वान्यजेत
इति” । पश्यन्तो ज्ञानचक्षुषा । ज्ञानं चक्षुरिव । यथा चक्षुषा रूपं गृह्यते एवं ज्ञानात्
ज्ञायते । न तत् ‘ज्ञानं’ वेद एवाभिप्रेतः ॥ २४ ॥

अग्निहोत्रं च जुहुयादायन्ते द्युनिशोः सदा ॥

दर्शेन चार्धमासान्ते पूर्णमासेन चैव हि ॥ २५ ॥

अग्निहोत्रादयः शब्दाः श्रुतौ गृह्यस्मृतिषु च कर्मविशेषवचनतया प्रसिद्धाः । सेति-
कर्तव्यताकाः तत्र विहिताः । तेषामयमनुवादो न त्वन्नापूर्वविधिः, रूपावचनात् । केवलं
होमविषया कर्तव्यता श्रुता, न द्रव्यं न देवता । अग्निहोत्रादि नामधेयं च विशेषार्काक्षम् ।
अतः शास्त्रान्तरावगतविशेषवचनतैव प्रतीयते ।

“यद्येवं तत्र एव कर्तव्यतावगमादनर्थकमिदम् ॥”

वेदसंन्यासिकानां प्रकृतोपासनासंवादनाथम् । तथैव “वाच्येके जुहुति प्राणं”
ज्ञानेनैवेति (श्लो० २४) च पञ्चमहायज्ञाः संपादयन्ते—तद्वदेतदपीति । कश्चायमुपासन्मः
‘किमर्थं पुनर्वचनमिति ।’ सर्वश्रुतीनां स्मृतीनां च यदेकदेशोऽभिहितं तस्यैवान्यत्र
पुनर्वचनस्य चोद्यापत्तेः । उक्तञ्च सामान्यतः परिहारः—प्रतिपत्तृभेदात् पौनरुक्त्यमिति ।
यथा प्रतिपत्तृभेदादिन्द्रियभेदो, नैकेन चक्षुषा सर्वे द्रष्टुं शक्नुवन्ति बहुमीन्द्रियाणि
प्रयोजनवन्ति, एवं शास्त्राभेदः स्मृतिभेदश्च ।

अथोच्यते “कस्माद्रूपावचनमिति ।”

एषोऽपि न दोषः । प्रतिशास्त्रमतिकर्तव्यताया भेदः—कस्याभिधाने क्रियताम् ।
सर्वाभिधाने गौरवम् । एकतराभिधाने अन्यतरपरित्यागः ।

“तदपि चोद्यमेव ।”

उक्तं चानुवादोऽयं न विधिः । विधौ हि चोद्यमेतत् स्यात् ‘अन्यत्र विहितं किमर्थं
पुनर्विधानमिति ।’

आयन्ते द्युनिशोः । नात्र यथासंख्यम्, किंतर्हि दिव आदौ निशायाश्चादौ,
एवं-दिवोऽन्ते निशायाश्चान्त इति । सायंप्रातःकालावेतेन परिगृह्येते । तत्रोदितहोमिनां
अहरादौ अनुदितहोमिनां निशान्ते । द्युशब्दो दिवसपर्यायः ।

सदा । यावज्जोवं सायंप्रातर्होमः कर्तव्यः ।

दर्शेन यजेतेत्यत्राप्याहर्तव्यम् । न हि तत्रोत्पत्तौ जुहुयादित्यस्ति, किंतर्हि ‘दर्शेन
यजेतेति’ । तदनुवादश्चायम् । अतएवाध्याहारः क्रियते । अत एव अविशेषश्रवणोऽपि
अर्धमासान्त इति कृष्णपक्षान्ते दर्शः शुक्लान्तं पौर्णमासः । तथा च श्रुतिः “दर्शे च
दर्शेन यजेत पूर्णमासा पूर्णमासेन यजेतेति” ॥ २५ ॥

सस्यान्ते नवसस्येष्ट्यां तथर्त्यन्ते द्विजोऽध्वरैः ॥

पशुना त्वयनान्ते तु समांते सौमिकैर्मखैः ॥ २६ ॥

सस्यशब्दो मोक्षादिधान्वयचनः । तस्यान्तः खयः । पूर्वसस्येषु चोद्येषु नव-
सस्येष्ट्या यजेत, आग्रयणेनेत्यर्थः ।

न चात्र पूर्वसस्यस्य आग्रयणनिमित्तं, नापि नवसस्यागमः, किंति हि अकृताग्रयणस्य
नवाग्राशनं प्रतिषिद्धम् । येनाह “नानिष्टा नवाग्नमद्यादिति” । अतो नवसस्यभक्षणमा-
ग्रयणेनेत्यर्थः । तेन यजेतेति व्याचक्षते ।

अस्मिन्स्तु पक्षे पूर्वसस्याभावात् नवसस्यस्य भावादन्वतो वा, असत्यां चाशिशिञ्चायां
न नियमतया आग्रयणं प्राप्नोति । अथेदं ‘सस्यात्’ इति नवोत्पत्त्युपलक्षणं, तदाऽनिष्टा
भक्षणं प्राप्नोति ।

तस्माद् द्वे एते वाक्ये । ‘नानिष्टाऽश्रीयात्’ इत्येकं, ‘सस्यान्त’ इति द्वितीयम् । ‘सस्यान्त’-
ग्रहणेन च सस्योत्पत्तिरेवाभिप्रेता, नियतत्वात्तस्या निमित्तस्योपपत्तिः । खयस्त्वनियतः,
धनिता हि त्रैवार्षिकान्यपि धान्यान्वयत्र प्रवर्तन्ते । अत एव सूत्रकारः “सस्यं
नाश्रीयादग्निहोत्रमहुत्वेति” । तथा “यदा वर्षस्य तृप्तः स्याद्वाग्रयणेन यजेतेति” ।
तथेदमपरं “शरदि नवाग्नमिति” कालविशेषविधायकम् । तत्र यस्य पूर्वसस्यस्यो नास्ति,
स शरदमाद्रियते, इतरस्तु न । एवमुभयोरर्थवत्ता च भवति । इतरथा एवमेवावस्थत
‘नवसस्योत्पत्तौ नवसस्येष्ट्या यजेतेति’ । यतस्त्वाह “नानिष्टा नवसस्येष्ट्या नवाग्नम-
श्रीयादिति”—तेन उत्पन्नेष्वपि नवसस्येषु विद्यमानस्य अस्ति शरत्प्रतिपादनम् ।
नवसस्योत्पत्तिनिमित्तत्वाच्च असत्यामपि नवाग्राशनेच्छायां नियमत आग्रयणम् ।

अतस्त्वनन्ते । ‘श्रुतुः संवत्सर’ इति दर्शनेन चातुर्मास्यानामेतत्करणमुच्यते । अथर्व-
शब्देन तान्येवाभिप्रेतानि ।

अथनयोरादी अथनाम्ने । ते च द्वे अयने दक्षिणमुत्तरं च । तत्र पशुयागः कर्त्तव्यः
द्विः संवत्सरस्य । सूत्रकार त्वाह “षाण्मासः सवत्सरो वेति” ।

समान्ते । समाशब्दः संवत्सरपर्यायस्तस्य चान्तः समाप्तिः, शिशिरे । न च तत्रेदं
सौमिकयागविधानं, किंति गते तस्मिन्वसन्त आगते । तथा च श्रुतिः “वसन्ते
वसन्ते ज्योतिषा यजेतेति” ।

एतावन्ति नित्यानि कर्माणि । तानि यथाकथञ्चिद्देसंन्यासिकेनापि संपाद्यानीति
सर्वस्य चात्पर्यम् ॥ २६ ॥

नानिष्टा नवसस्येष्ट्या पशुना चाग्निमान् द्विजः ॥

नवाग्नमद्यान्मांसं वा दीर्घमायुर्जिजीविषुः ॥ २७ ॥

अग्निमानाहिताग्निरत्राभिप्रेतः, प्रताधिकारात् । तस्य होमस्य याजुर्वेदिकं व्रतम् ।
नानिष्टा पशुना मांसं समश्रीयाग्राग्रयणेन नवाग्नमिति ।

नियमानुपालने कलमाह । दीर्घमायुर्जिजीविषुः । आयुःशब्देन प्रबन्धवत्यः
प्राद्यापानवृत्तय उच्यन्ते । द्वितीया च सत्यपि जीवतेरकर्मकस्तेऽपि इषिक्रियापेक्षया ।
सन्नन्तोऽपि घातुरिच्छायां वर्तेते । अत्रापि दर्शने इषेः कर्म प्रकृत्यर्थो न बाह्यम्, इच्छा
वेद्यमाशं प्रति गुणभूता, प्रकृतिप्रत्ययौ प्रत्ययार्थं अहं ब्रुवत इति सन्नन्तादन्यत्रापि ।
अस्मिन्नपि दर्शने आयुःशब्देन कालो लक्षयिष्यते, दीर्घकालं जीवनमिच्छन् । तत्र
‘कालताऽवाऽवगन्तव्या कर्मसंज्ञा इकर्मणामिति’ कर्मत्वम् ।

एष चाहिताग्नेः पशुबन्धे नियमः, आग्रयणेऽपि । गृह्याग्निमतोऽपि गृह्यस्मृतिषु निय-
मतया आग्रयणं विहितम् ।

यथेदं ‘शरदि नवाग्नमिति’, तत् प्रोहिश्यामाकयोः न यवानाम् । न च सस्यमात्रेण
सस्येष्टियागः, न च माषमुद्रादिना । यत इदं शास्त्रान्तरसापेक्षं, न स्वतो विधायकमित्यु-
क्तम् । शास्त्रान्तरेषु च प्रोहिश्यामाकयवैराग्रयणेष्टिर्विहिता ।

किं त्वन्यदपि सस्यं नाशितव्यमकृतायामाग्रयणेष्टौ । यत उक्तमविशेषेण ‘सस्यं
नाश्रीयादिति’ । तन्निषेधे अत्रापि इयदेवावस्थत् ‘आग्रयणं प्रोहिश्यामाकयवानां नाश्रीया-
दग्निहोत्रमहुत्वेति’ । एवं सूत्रकारेण पठितम् “आग्रयणं प्रोहिश्यामाकयवानां, सस्यं
नाश्रीयादग्निहोत्रमहुत्वेति” । अतोऽयं सस्यशब्दो न प्रतिनियतविषय एव ॥ २७ ॥

नवेनानर्चिता हस्य पशुहव्येन चाग्रयः ॥

प्राणानेवात्तुमिच्छन्ति नवानामिषगर्धिनः ॥ २८ ॥

नित्यतामेव समर्चयते अकरबोधदर्शनेन ।

नवेन सस्येन अनर्चिता अकृतहोमा अभयोऽस्याहिताग्नेः प्राणानेवात्तुमि-
च्छन्ति भक्षयितुम् ।

गर्धिनः गर्ध अभिष्ठायातिशयः—तदस्यास्तीति मत्वर्थीय इति ॥ २८ ॥

आसनाशनशय्याभिरद्भिर्मूलफलेन वा ॥

नास्य कश्चिद्वसेद्देहे शक्तितोऽनर्चितोऽतिथिः ॥ २९ ॥

उक्तमिदमुत्तरार्धमनूयते ।

न कश्चिदतिथिरनर्चितो गृहे वसेत् । सर्वोऽतिथिरर्चितो गृहे वासनीयः ।

शक्तितः । एको द्वौ बहवो यावन्तः शक्यन्तेऽर्चयितुं सर्वे आसनादिभिरर्चनीयाः ।
अर्चापूर्वकमेतदेभ्यो वसतां प्रकल्पयितुम्, न तु सर्वेण सर्वमासनाशनशय्यानां स्वत्वनिवृ-
त्तिरुच्यते ।

अकृत्युषमासाग्राशनासंभवे पृथगुपादानात् मूलफलं दातव्यम् ॥ २९ ॥

पाषण्डिनो विकर्मस्थान्वैडालव्रतिकाञ्छतान् ॥

हेतुकांश्चकृत्तींश्च वाङ्मात्रेणापि नार्चयेत् ॥ ३० ॥

अत्र वसेदिति लिङ्गात्सायमातिथ्यप्रतिषेधोऽयं पाषण्ड्यादीनामित्याहुः ।

तदयुक्तम् । अर्चनीयताऽत्र निवार्यते । न तु सर्वेषां सर्वभक्ताद्यदानमेवोच्यते । दिवाऽपि भुञ्जानानां कतिचित् कृपावास उपपद्यत एव । अतो न लिङ्गं सायंकालस्य 'वसेदिति' ।

तत्र पाषण्डिनो बाह्यलिङ्गिनो रक्तपट—नम्र—चरकादयः ।

विकर्मस्थाः—अत्रानापदि ये वर्णान्तरवृत्त्या जीवन्ति । यथा ब्राह्मणः क्षत्र-
वृत्त्या, क्षत्रियो वैश्यवृत्त्या इत्यादि ।

वैडालव्रतिका दाम्भिकाः । ये च लोकार्जनार्थं अग्निहोत्राद्यनुतिष्ठन्ति, 'इति गृहादि लिप्तामह' इति, न शास्त्रोक्तव्रतत्वेन स्वधर्मतया ।

शठाः । येषामन्यत् इदमेव न्यद्राचि । उपकारं कस्यचित्प्रतिज्ञाय कर्तव्यतया अवधीरयन्ति, न कुर्वन्ति ।

हेतुका नास्तिकाः । 'नास्ति परलोकः, नास्ति इत्तं, नास्ति हुतं' इत्येवं स्थितप्रज्ञाः ।

वक्तव्यस्यः दाम्भिका एव, ईषद्वेदभिन्नाः । भेदः परस्परं दर्शयिष्यते ।

वाङ्मात्रेणापि । तिष्ठतु सावदासनादिदानं, पूजापूर्वकं स्वागतम्—'आस्यतामत्र' इत्येवमाद्यपि न वक्तव्याः । अन्नदानं तु श्रवणादिवदिष्यते । तथा च भगवान् कृष्णद्वै-
पायनोऽन्नदानमेवाधिकृत्य स्मरतिस्म "न पुच्छेज्जन्म न श्रुतमिति" । 'नात्र पात्रगवेषणा कर्तव्येत्यर्थः ॥ ३० ॥

वेदविद्याव्रतस्नाताञ्छ्रोत्रियान् गृहमेधिनः ॥

पूजयेद्धन्यकन्येन विपरीतांश्च वर्जयेत् ॥ ३१ ॥

'वेदश्च' 'विद्या' च 'व्रतानि' च तैः 'स्नाताः' तत्र परिसमाप्तिं गताः । विविधा स्नातका गृह्यन्ते । तत्र 'वेदस्नातका' अधीतवेदाः । 'विद्यास्नातका' विद्यार्थजिज्ञासा-
निवृत्ताः । 'विद्या' सभिधानाद्देवविषयैव गृह्यते । तस्या एव वस्तुतो विद्यात्वम् । व्रतानि "षट्त्रिंशदादिभक्तम्" इत्यादीनि (अ० ३ श्लो० १) । सत्यामपि वेदतदर्थजिज्ञासा-
समाप्तौ न सावत्येव 'स्नानं', किंतिह षट्त्रिंशदब्दादिकालः पूरयितव्यः इति पक्षोऽ-
प्यस्ति । अन्ये तु येऽनधीत्यैव वेदं वर्षत्रयात् स्नान्ति ते 'व्रतस्नातका' इत्याचक्षते ।

अनधीतवेदस्य कुतः स्नानमित्यपक्षोऽयम् ।

"ननु च श्रोत्रियग्रहणं किमर्थं स्नातकत्वेनैव सिद्धत्वात्" ।

उतिशयार्थम् । तेन वेदाध्यासरता गृह्यन्ते श्रोत्रियाः ।

गृहमेधिनो गृहस्थाः । नानेन भिक्षुतापमग्न्यचारिणामपूजनीयत्वमुच्यते—किंतर्हि-
भैक्षप्रभोजित्वात्तंषां नातिथित्वसंभवः । ब्रह्मचारिणो गुरुगृहात्तापसस्य च वनाग्रान्यत्र
वासः । प्रव्रजितस्यापि 'भैक्षार्थी ग्राममियादिति' न ग्रामे वासः । अतोऽन्येषामा-
ग्रमिणां गृहादन्यत्र वासात्कर्तव्यचित्सम्भवेऽपि प्राथिकमेतद्गृहमेधिन इति ।

इदमेव कथ्येन । दैवकर्मणि शान्त्यादौ पितृये वा श्राद्धे त एव पूज्याः ।

विपरीताः अस्नातकाः वर्ज्याः पूर्वोक्तदोषाभावेऽपि ॥ ३१ ॥

शक्तितोऽप्यचमानेभ्यो दातव्यं गृहमेधिना ॥

संविभागश्च भूतेभ्यः कर्तव्योऽनुपरोधतः ॥ ३२ ॥

अपचमाना ब्रह्मचारिपरिव्राजका इत्याहुः । तदुक्तम् । तेभ्यो नित्यवहानं विहि-
तमेव 'भिक्षां च भिक्षवे दद्यादिति' (३ । ६४) । तस्माद्ये दरिद्रा भैक्षजीवनाश्च
पाषण्ड्यादयः तेभ्यः शक्तितो दातव्यम् । यावद्भयः शक्यते यावच्च पच्यते ।
पचिक्रियाविग्रहनिमित्तत्वाच्च सिद्धाग्नदानमेवेदम् ।

संविभागश्च । अन्येनापि धनेन इन्धनपरिधानौषधाद्युपयोगिना संविभागः
कर्तव्यः कश्चिदंशो दातव्यः ।

सर्वभूतेभ्यः । भूतशब्दोऽयं चेतनात्मकं जगदाचष्टे । यथा "गायत्री वा इह
सर्वं भूतमिति" । अचेतनानां चेतनवदुपकारार्थतया संविभागानुपपत्तेः चेतनावत्त्वे-
वावतिष्ठते । अतश्च "प्ररोहधर्मकाश्चेतनावन्तः" इति दर्शने वृक्षादीनामपि जलसे-
काद्यर्थो धनसंविभागः कर्तव्यः ।

बह्वर्थोऽयं भूतशब्दः । कश्चित्प्राधान्ये वर्तते 'भूतमिदं ब्राह्मण्यस्मिन् गृहे' । कश्चि-
त्पैशाचवचनो 'भूतोपसृष्ट' इति । कश्चिद्विपरीतेऽर्थे वर्तते 'भूतमाहेति' । कश्चिदति-
क्रान्तकालवचनो 'भूतो धात्वर्थ' इति । कश्चिदेवताविशेषे 'भूतेभ्यो बलिरिति' । कश्चि-
च्छेतनावन्मात्रवचनो 'न हिंस्याद् भूतानीति' । कश्चित्प्राप्तिवचनो 'महद्भूतश्चन्द्रमा'
इति । कश्चिदुपमायां वर्तते 'यथा काव्यभूत' इति । कश्चिदुत्पत्तिवचनो यथा 'देव-
दत्तस्य पुत्रो भूत' इति । इह तु चः पदार्थस्तद्व्याख्यातम् ।

भूतेभ्य इति तादर्थ्ये चतुर्थी ।

अनुपरोधतः । आत्मकुटुम्बपीडा यथा न भवति तत्पर्याप्तं स्थापयित्वा,
अधिकेन संविभागः कर्तव्यः । तदुक्तं "भृत्यानामुपरोधेनेति" (मनुस्मृ० अ० ११
श्लो० १०) ॥ ३२ ॥

राजतो धनमन्विच्छेत्संसीदन्स्नातकः क्षुधा ॥

याज्यान्तेवासिनोर्वाऽपि न त्वन्यत इति स्थितिः ॥ ३३ ॥

राजमह्यमाह्वयवर्णोपलक्षणार्थम् । तथा च वक्ष्यति (अ० १० श्लो० ११३)
 “सीदद्भिः कुप्यमिच्छद्भिर्धनं वा पृथिवीपतिः । याच्यः स्यादिति” । तेन राजशब्दः
 चत्रियजातौ मुख्यः । तथापि शास्त्रान्तपर्यालोचनया जनपदेश्वरवचन इति गम्यते ।
 जनपदेश्वरा हि बहुधना भवन्ति । तेनैतदुक्तं भवति—‘येऽत्यन्तसम्पन्ना गोऽजाविध-
 नधान्यैस्तेभ्यः प्रतिग्रहोक्तव्यम्’ । तथा सत्यद्रोहेत्येतदाहृतं भवति । आह्वया हि दहते
 नासीव पीडयन्ते । स्वल्पधनेभ्यस्तु परिगृह्यतो दोषः स्यात् । मुख्यार्थवृत्तौ च राजशब्दे
 ब्राह्मणादिभ्यः प्रतिग्रहः प्रतिषिध्यते । तत्र सर्वस्मृतिविरोधः स्यात् । स्मृत्यन्तरे
 हि पठ्यते “आदक्षित प्रशस्तद्विजादिभ्यः शुश्रूषोश्च शुद्रादपकाममिति” । प्रति-
 षेधेऽपि “न राज्ञः प्रतिगृह्योयादिति” राजशब्दे जनपदेश्वरवचन एव । किंच न चत्रि-
 यस्य तत्र प्रतिषेधः “अराजन्यप्रसूतित्व” इति वचनात् । अत एव न चत्रियजातीयास्तत्र
 तन्निषेधस्तथा सत्यराजन्यप्रसूतित्व इति न वक्तव्यं स्यात् । न ह्यराजन्यप्रसूतित्वः चत्रिया
 भवन्ति । तेनेयमत्र व्यवस्था—चत्रियाद्राज्ञो यथाशास्त्रवर्तिनः प्रतिग्रहः कर्तव्यः ।
 अन्यस्मात्पुनर्न ।

याज्यान्तेवासिनोः । धनापेक्षा षष्ठो । तसंतो वा पठितव्यः । क्रियानिमि-
 त्त्वादेतयोः शब्दयोर्जाज्यापनाभ्यां जीवेदित्युक्तं भवति ।

अन्ये त्वाहुः—अन्येषामुपपातकप्राप्तिश्चैर्यादीनां चोपायानां निषिद्धत्वात् ईश्वर-
 माराध्य जीवेत्प्रीतिदायेन स्वस्तिवाचनकेन वा । न चायं सेवकः । सा वृत्तिर्निषिद्धा ।
 एवं कृतेपकाशदयाज्यमपि याज्यादादक्षित । निवृत्तेऽपि सम्बन्धे कृत्या वर्तते इति ।

संसीदन्निति । पित्रादिधने सति न कर्तव्यम् । तदुक्तम् “न कल्पमानेष्वर्थेषु” ।
 तस्यैवायमनुवादः ।

न चायमापद्धर्मः । नहि ‘अवसाद’ आपत्, किंतर्हि अर्जितधनाभावः । ‘आपत्’ तु
 विहितोपायाभावो धनचयश्च । सत्यपि धान्यधनबहुत्वे अन्नपरिचये दुर्भिक्षादावाति-
 थ्यसमिहितान्नता क्षुत्पीडितस्य ‘आपत्’, अच्युतितस्यापि धनाभावात् ‘अवसाद’ इत्येष
 एतयोर्विशेषः ।

न त्वन्यतः स्वल्पधनाभ्यानुपकारार्थं गृह्येत् ॥ ३३ ॥

न सीदेत्स्नातको विप्रः क्षुधा शक्तः कथंचन ॥

न जीर्णमलवद्वासा भवेच्च विभवे सति ॥ ३४ ॥

यदि च कुतश्चिद्वनार्थाद्व्यापाराद्व्याह्नयेत न तदैवापद्धर्मानाश्रयेत् । किंतर्हि
 पुनरुत्पाद्येत । तदुक्तम् “आमृत्योः श्रियमन्विच्छेदिति” (अ० ४ श्लो० १३७) । अतश्च
 यदि कश्चित् क्रपणो वर्षाद्यभावेन सत्यनाशो भवेत्तदा त्यागेन सहसैव परपिण्डोप-

जीवना-याचूवापरेण भवितव्यम् । सत्यां युक्तौ जीर्णमलिने च वाससी धनविभवे
 सति नेष्येते ॥ ३४ ॥

कलमकेशनस्वश्मश्रुर्दान्तः शुक्राम्बरः शुचिः ॥

स्वाध्याये चैव युक्तः स्यान्नित्यमात्महितेषु च ॥ ३५ ॥

कल्पनम् । ‘छेदनं दन्तवासस’ इत्येतदपेक्षं चैतत्कल्पनं नियमतः । अत एव शुचि-
 रित्याह । दीर्घकेशस्य हि स्नानादिषु केशसाध्यत्वात् अलसः स्यात्तथाऽशुचित्वप्रसङ्गः ।
 यदि तु केशादिप्रसृतोऽपि स्नानपरः स्यान्नैव धारणं दुष्येत् ।

दान्तः दर्पवर्जितः ।

शुचिः अर्थेषु, शुद्धिनिमित्तैर्मुद्गर्याश्मनादिभिश्च ।

वेदाध्ययने च नित्याभियुक्तः । उक्तोऽप्ययमर्थः आदरार्थः पुनः पुनरुच्यते ।

आत्महितानि व्याधेः प्रतीकारादिना अजीर्णातिवैलक्षण्यविदाहिभोजनवर्जना-
 दीनि ॥ ३५ ॥

वैणवीं धारयेद्यष्टिं सोदकं च कमण्डलुम् ॥

यज्ञोपवीतं वेदं च शुभे रौक्मे च कुण्डले ॥ ३६ ॥

यज्ञोपवीतकुण्डलयोर्धारणं शरीरसंयोगः । यस्य च यस्मिन्नङ्गे समुचितः सन्निवेशः
 स तत्रैव विनियोजनीयः । यथा कुण्डलं कर्णयोरुपवीतं काय इति । कर्णाभरणस्य
 कुण्डलाख्यत्वात् । कण्ठसक्तस्य च सूत्रस्य दक्षिणबाहुद्वारणेनोपवीतत्वात् ।

दृष्टप्रयोजनत्वाच्च यद्व्याहीनां सर्वदाऽङ्गसङ्गः ।

तथाहि यद्विधारणं श्रान्तस्यावलंबनार्थं सम्मुखागतघातकगवादिनिवारणार्थं च ।

उद्धृतोदकेन शौचस्य विहितत्वात् आधारापेक्षया कमण्डलुर्नियम्यते । स च तुल्य-
 कार्यत्वात् कलशादीन् निवर्तयति, न कुण्डलकटकादीन् । अतश्च पुरीषनिमित्तस्या-
 दकशोष्याशुचित्वापनेदार्थं सोदकत्वं कमण्डलोः । उक्तं च “मुहूर्तमपि शक्तिविषये
 नाशुचि तिष्ठेदिति” । ‘शक्तिविषय’ इति—यदि पूर्वगृहीतमुदकमुपयुक्तमन्यत्राप्राप्तम-
 शुचित्वनिमित्तं च ऋध्मनिष्ठोवनाद्युत्पन्नं तत्रोदकास्नाभादशुचित्वं न दोषः । तथापि
 मूत्रपुरीषविच्छेदने स्नानं वक्ष्यति (अ० ११ श्लो० २०२) “विनाऽद्विरप्सु वाप्यार्तः
 शारीरं संनिवेश्य तु । सचैलो बहिराप्नुत्विति” । शुचिश्च स्मृत्यन्तरे प्रतिपदमा-
 ज्ञातः । एवं ह स्माह भगवान्वसिष्ठः [अ० ११ २० १५-१७] ।

“अप्सु पादौ च काष्ठे च कथितः पावकः शुचिः ।

तस्मादुदकपाणिभ्यां परिमुञ्च्य कमण्डलुम् ॥

“पर्यग्निकरणं होमं मनुराह प्रजापतिः ।

कृत्वा चावश्यकार्याणि आचामेच्छौचवित्तमः” ॥

वैधायनेनाप्युक्तम् “अथ कमण्डलुं धार्यम्” इत्युपक्रम्य ।

“तस्माच्छौचं ततः कृत्वा परिसृज्य कमण्डलुम् ।

पर्यग्निकरणं ह्येतच्छुभ्रस्तुपरिमार्जनम्” ॥

तथा ।

“कमण्डलुं परिहरेत्पूर्वावस्थोऽप्यशौचतः ।

न चैनं कुत्सयेद्विद्वान् शङ्केन च दूषयेत् ॥”

आकारविशेषनिमित्तश्चायं शब्दो न जातिमाद्वियते । अतो मृण्मयस्य सौवर्णस्य राजतस्य वा एषैव शुद्धिर्न प्रकृतिजाविसम्बन्धिनी । मूत्रादिस्पर्शे तु प्रकृतिजाति-
शुद्धिरवधेया । हस्तमार्जनं तूच्छिष्टपुरुषसंस्पर्शाद्यशुचित्वात् ।

तथा च गौतमः, “कचिच्छौचार्थं संनिधाय” इत्याह । अत इहापि संनिधानमे-
वाभिप्रेतं, न स्वात्मना ग्रहणम् ।

वेदे दर्भमुष्टिस्तस्य च “प्राणोपस्पर्शनं दर्भैः” इत्यादि प्रयोजनम् ।

अतश्चादृष्टार्थानां सार्वकालिकशरीरसम्बन्धो, दृष्टार्थानां तु संनिधिर्नित्यं, प्रयोजन-
तस्तु ग्रहणमिति ।

शुभे दर्शनीये, आकारतः तापच्छेदकपैश्च सुवर्णशुद्धया ॥ ३६ ॥

नेक्षेतोद्यन्तमादित्यं नास्तं यान्तं कदाचन ॥

नोपसृष्टं न वारिस्थं न मर्ध्यं नभसो गतम् ॥ ३७ ॥

उपसृष्टो महोपरकः ।

उदके प्रतिविम्बितो वारिस्थः ।

नभः अन्तरिक्षं तस्य मध्यगतं पश्येन्न मध्याह्नकाले ॥ ३७ ॥

न लङ्घयेद्भस्मतन्त्रीं न प्रधावेच्च वर्धति ॥

न चोदके निरीक्षेत स्वरूपमिति धारणा ॥ ३८ ॥

वत्सवन्धनार्था रज्जुर्वस्मत्तन्त्री वत्सपङ्क्तिर्वा, तां न लङ्घयेन्नापक्रामेत् । तथा च
गौतमः (अ० ८ सू० ५९) “नोपरि वत्सतन्त्रीं गच्छेत्” ।

स्वरूपं शरीरसंस्थानम् । स्वग्रहणात्परस्य रूपप्रेक्षणं न पर्युदस्यते ।

इति धारणा एव निश्चयः शास्त्रेषु ॥ ३८ ॥

मृदं गां दैवतं विभं घृतं मधु चतुष्पथम् ॥

प्रदक्षिणानि कुर्वीत प्रज्ञातांश्च वनस्पतीन् ॥ ३९ ॥

प्रस्थितस्याभिमुख्यागतान् मृदादीन् प्रत्ययं विधिः । मृदादयो येन दक्षिणो हस्तः
तेन कर्तव्याः । उद्धृता च मृदेवं कर्तव्या । एवं हि शास्त्रान्तरं प्रस्थानाधिकारे पठति
‘प्रदक्षिणमावर्त्येति’ ।

दैवतं पटादिलिखितम् अर्चार्थम् । गौतमस्तु “देवतायतनानि सप्रदक्षिणमनुवर्तेतेति”
पठति । लोकप्रसिद्धया चतुर्भुजमार्तेण्डागारादि देवतायतनं विज्ञेयम् । ‘यज्ञगृहाणि
चेति’ वक्ष्यति ।

मधु घृतसाहचर्यात् सारधं, मङ्गल्यमध्यपाठाच्च ।

प्रज्ञाता वनस्पतयो महाप्रमाणाः प्रसिद्धा वनस्पतयो महावृक्षाः प्रमाणातः पुष्प-
फलातिशयतो वा प्रसिद्धा उदुम्बरादयः । “ऊर्वा उदुम्बरः” इत्यर्थवादः ।

ये तु गुणाधिकान् ‘प्रज्ञातान्’ आचक्षते ते निर्मूलप्रसिद्धिमात्रप्रमाणा
उपेक्षणीयाः ॥ ३९ ॥

नोपगच्छेत्प्रमत्तोऽपि स्त्रियमार्तवदर्शने ॥

समानशयने चैव न शयीत तथा सह ॥ ४० ॥

प्रमत्तः कामशरैः पीडितोऽपि । आर्तवं स्त्रीलिङ्गशोणितं मासि मासि प्रसिद्धम् ।
तद्वर्णने न गच्छेत् । एकस्यां च शय्यायां तथा सह न शयीत ।

“स्पर्शप्रतिषेधादेव तस्मिन्नमिति” चेत्, नायं प्रतिषेधः । अतमिदं, प्रायश्चित्त-
भेदश्च ॥ ४० ॥

रजसाऽभिप्लुतां नारीं नरस्य ह्युपगच्छतः ॥

प्रज्ञा तेजो बलं चक्षुरायुश्चैव ग्रहीयते ॥ ४१ ॥

रजः पूर्वोक्तमार्तवम् । अभिप्लुतां तेन सम्बद्धाम् । पूर्वस्यार्थवादः ॥ ४१ ॥

तां विवर्जयतस्तस्य रजसा समभिप्लुताम् ॥

प्रज्ञा तेजो बलं चक्षुरायुश्चैव ग्रवर्धते ॥ ४२ ॥

शुद्धिबर्धनं स्तुतिरेव ॥ ४२ ॥

नाश्रीयाद्धार्यया सार्धं नैनामीक्षेत चाश्रतीम् ॥

क्षुवतीं जृम्भमाणां वा न चासीनां यथासुखम् ॥ ४३ ॥

“नित्यमास्यं शुचिस्नानमिति” (मनु० अ० ५ श्लो० १३०) शुचित्ववचनं—
“स्नोशूद्रोच्छिष्टमिति” च प्रतिषेधः । द्वयमपि विषयविभागेन व्यवस्थितम् । तत्र शुचित्वव-
चनं “स्त्रियश्च रतिसंसर्गः” इति स्मृत्यन्तरदर्शनेन रतिस्नोविषयं विज्ञायते । अतः प्रतिषे-
धोऽपि पारिशेष्यादरतिस्नोषु मातृभगिन्यादिषु द्रष्टव्यः । यतो रतिर्नेह प्रीतिमात्रं, किंतर्हि
मन्मथनिमित्तो भावविशेष इति शृङ्गारपूर्वकोऽभिलाषादिरूपः । अतस्तद्युक्तानु
शुचित्वं, विपरीतानु प्रतिषेधः ।

रतिनिमित्तार्थतया भार्यया सह भोजने प्राप्ते वचनमिदमारभ्यते नाश्नीयाद्भा-
र्यया सार्धमिति ।

अथ “संसर्गग्रहणेन वृषस्यतो संप्रयोगविशेषः कथ्यते । तदानीं परिचुम्बनादेव
शुचित्वमिति नास्ति भार्यया सह भोजनप्राप्तिः” ।

तत्रेदं पुनर्वचनं व्रतक्षापनार्थम् । ततश्च यावज्जीविकः सङ्कल्पः कर्तव्यो यथा भार्यया
सह भोजनं न भवति ।

एतच्च सहभोजनमेकाधिकरणमेककालदेशं नवर्थविषयतया चोच्यत इति गतोच्छिष्ट-
प्रतिषेधगतार्थशङ्केति । स पुनरयमीदृशः सहार्थविशेषः प्रमाणान्तरतः स्मृत्यन्तरसमा-
चारादेः । शेषशब्दार्थो ह्यन्योपेक्षितमात्रम् । तथा “इतरानपि सख्यादीन्...भोजयेत्
सह भार्ययेति” (अ० ३ श्लो० १०३) नात्रैकाधिकरणता भुजेरवगम्यते—किंतर्हि
भार्यया समानदेशता भोक्तुः, समानकालता वा ।

अन्ये त्वन्यदुच्छिष्टमिति व्याचक्षते—भुक्तोऽभितमुच्छिष्टम् । एकस्यां तु पत्न्या एक-
स्मिन् पात्रे सहभोजनम् ।

एवं तु व्याख्यायमाने शूद्रेण सह भोजनं प्रतिषिद्धं स्यात्, प्रसिद्धिश्च त्यक्ता भवेत् ।
अस्य संस्पर्शादुच्छिष्टव्यवहारः, सहभोजनेनापि तदस्ति ।

केचित्तु समानदेशकालमेव भोजनं प्रतिषिद्धं, दृष्टार्थत्वादुपदेशस्येति । पुंसां स्वभाव-
भेदात् कश्चिद्बहुभोजिन्या न तुष्येत्, अन्यः स्वल्पभीजिन्यामपि विश्रंभयतीति छान्दा
वर्तते—मम पुरतः स्वल्पमभ्राति इति ।

तथासदृशा एवमन्येऽपि नियमाः । नैनामीक्षेत चाग्रतीम् । पश्यतो हि भुजाना
विवृतास्यतया रूपविकारेण भर्त्रे न रोचेत् । चक्षुः शिरस्थेन वायुना पूर्यमाणाया
नासिकायाः शब्दस्त्रापि वक्तव्यकृत्यात् प्रीतिर्न स्यात् । जृम्भमाणाऽऽस्येन विलम्बितं
वायोरुच्छ्वसनमङ्गप्रत्यङ्गप्रसारणं वा । तदप्येवमेव । बध्नासुखं चासीना अनवप्रवि-
तकेशो भूमौ निपवितगात्रो वा ॥ ४३ ॥

नाञ्जयतीं स्वके त्रे न चाभ्यक्तामनावृताम् ॥

न पश्येत्पसवन्तीं च तेजःकामो द्विजोत्तमः ॥ ४४ ॥

परस्थाञ्जयन्ती शोभत एव ।

अनावृतां अपावृतवस्त्रनाम् । अङ्गुलिठितामेव हि विशेषेण स्पृश्यन्ति ।
निर्वसनाङ्गीं निपुणतरं वीक्ष्यमाणां न सर्वतः सर्वा सुसंस्थाना भवतीति निरम्बरा
नेच्छया ।

तेजःकामः । तेजः वर्णोऽवलता, उत्साहप्रयोगश्च ॥ ४४ ॥

नान्नमथादेकवासा न नम्रः स्नानमाचरेत् ॥

न मूत्रं पथि कुर्वीत न भस्मनि न गोव्रजे ॥ ४५ ॥

सत्यपि यज्ञोपवीते नित्यानुगतत्वात्तस्य अनाच्छादकत्वादुपनयनविभेदेनोपदेशान्
एकवासाः । अङ्गुच्छादकादि द्वितीयं वासो भोजनकाले स्यात् ।

न सूत्रम् । सूत्रग्रहणमत्रोत्सर्गस्योपलक्ष्यार्थम् ।

पथि रथ्यायाम् ।

गोव्रजे । येन यत्र वा गावश्चरितुं व्रजन्ति ॥ ४५ ॥

न फालकृष्टे न जले न चित्यां न च पर्वते ॥

न जीर्णदेवायतने न वल्मीके कदाचन ॥ ४६ ॥

चित्यां अग्न्यर्थे इष्टकाकूटे ।

पर्वतग्रहणं धरण्याद्यानोपलक्ष्यार्थम् । तथाहि विशेष-प्रतिषेधो भविष्यति “पर्व-
तमस्तक इति” । सामान्येन च प्रतिषेधे पर्वतवासिनाममेहनप्रसङ्गः । वल्मीकः
कुम्भितो मृत्तिकासम्भवः ॥ ४६ ॥

न ससत्त्वेषु गर्तेषु न गच्छन्नापि च स्थितः ॥

न नदीतीरमासाद्य न च पर्वतमस्तके ॥ ४७ ॥

न गच्छन्नापि च स्थितः । गच्छतस्तिष्ठतश्च प्रतिषेधादासीनस्याभ्यनुज्ञानम् ।
न चासन्ने नद्यास्तीरे, नदीजले न । संसर्गशङ्का यत्र भवति तदासन्नम् ।

पर्वतस्य मस्तकं शृङ्गम् ॥ ४७ ॥

वाय्वग्निविप्रमादित्यमपः पश्यंस्तथैव गाः ॥

न कदाचन कुर्वीत विष्मूत्रस्य विसर्जनम् ॥ ४८ ॥

सम्मुखीनत्वाद्यायादीनामङ्गविप्रेक्षितेनापि न मूत्रयन्पश्येत् । वायोश्चारूपत्वादर्शनं तत्प्रेरितपर्यलोष्टादिधमणादवसेयम् । वायुचक्रे त्वयं प्रतिषेधो विप्रयुक्तः । सर्वतो हि वायुर्वाति ॥ ४८ ॥

प्रत्यग्निं प्रतिसूर्यं च प्रतिसोमोदकद्विजम् ॥
प्रतिगु प्रतिवातं च प्रज्ञा नश्यति मेहतः ॥ ४९ ॥

अस्यार्थवादः ।

“ननु चोदकमुखस्य मेहनविधानात्पूर्वस्यामुदयाच्च सूर्यस्य कुतस्तदाभिमुख्यं भवेद्येन प्रतिसूर्यं निषिध्यते” ।

अर्थवादोऽयम् । “नान्तरिक्षे न दिवीतिवत्” । अथवोदगयने उदीचीं दिशमाक्रमेत् स्यात्सम्भवः । प्रकृतविषयो वा प्रतिषेधः ।

प्रतिसन्ध्यमिति पठन्ति । तदयुक्तम् । “सन्ध्ययोश्च यथा दिवा”, इत्यनुज्ञानाद्वेगधारणस्य च निषिद्धत्वात् । तस्मात्प्रतिवातमिति पठितव्यम् ।

पूर्वशेषोऽयम् ।

मेहतः । शत्रुतत्त्वसन्तो वा । मेहतः पुरुषस्य, मेहनाद्वा ॥ ४९ ॥

तिरस्कृत्योच्चरेत्काष्ठलोष्ठपत्रतृणादि च ॥

नियम्य प्रयतो वाचं संवीताङ्गोऽवगुण्ठितः ॥ ५० ॥

तिरस्कृत्यांतर्धाय काष्ठादि तदुपरि मूत्रयेत् । आवरणं वा ‘तिरस्कारः’ काष्ठादिभिर्भूमिं छादयित्वा चरेत् । तृतीयान्तपाठस्तथा स्पष्टतरः । काष्ठेन लोष्ठैः पत्रेण वृक्षेन वा । अभ्युच्चरेत् मूत्रं पुरीषं चोत्सृजेत् ।

नियम्य वाचं प्रयतः अनुच्छिद्यः ।

संवीताङ्गः प्राञ्छादितशरीरः ।

अवगुण्ठितः । शिरः प्रावृत्त्य । अन्यत्रोक्तं “कर्णस्यमङ्गसूत्रेति” ॥ ५० ॥

मूत्रोच्चारसमुत्सर्गं दिवा कुर्यादुदकमुखः ॥

दक्षिणाभिमुखो रात्रौ सन्ध्ययोश्च यथा दिवा ॥ ५१ ॥

मूत्रोच्चारसमुत्सर्गं त्यागम् ॥ ५१ ॥

छायायामन्धकारे वा रात्रावहनि वा द्विजः ॥

यथासुखमुखः कुर्यात्प्राणवाधभयेषु च ॥ ५२ ॥

छाया कुड्यकपाटादिभिः सूर्यरश्मीनामावरणम् । अन्धकारः मेघधूमिकास्वर्भानु-
रात्रिकृतो ज्योतिरन्तरायः ।

यथासुखं मुखमस्येति । यथा दिशा सुखं भवति तस्यामेवोचरेत् । यत्र दिग्भागो न ज्ञायते अन्धकारे तत्रायं विधिः ।

प्राणवाधः प्राणपोडा । भयं चौरादिकृतम् ॥ ५२ ॥

कोचिदिमं श्लोकमस्मिन्नध्याये नाधांयते ।

नाग्निं मुखेनोपधमेन्नगां नेक्षेत च स्त्रियम् ॥

नामेध्यं प्रसिपेदग्नौ न च पादौ प्रतापयेत् ॥ ५३ ॥

घवित्रादिनाऽग्निर्धर्मातव्यः ।

नगां नेक्षेत स्त्रियम् । ‘अन्यत्र मैथुनादिति’ स्मृत्यन्तरम् ।

नामेध्यम् । मेघो यज्ञस्तदर्थं मेध्यम् । अमेध्यं यदयस्त्रियं पलाण्डुमूत्रपुरीषादि । तन्नाग्नौ सिपेत् । उत्तित्य पादौ साचाग्नौ न तापयेत् । अवच्छाद्य तापयित्वा स्वेदार्थमग्नितापनमदोषः ॥ ५३ ॥

अवस्तान्नोपध्याच्च न चैनमभिलंघयेत् ॥

न चैनं पादतः कुर्यान्न प्राणावाधमाचरेत् ॥ ५४ ॥

सट्वास्वः अवस्तान्नद्विधानो न कुर्यात् । उपधानं स्थानम् । ‘अवलङ्घनम्’ उक्त्युत्थ गमनम् । पादतः अत्प्लुतस्य पादौ येन तदुपरि स्यात्तथा न कुर्यात् । प्राणावाधं प्राणपोडाकरमतिश्रमवेगागमनादि नाचरेत् ॥ ५४ ॥

नाश्रीयात्सन्धिवेलायां न गच्छेन्नापि संविशेत् ॥

न चैव प्रलिखेद्भूमिं नात्मनोऽपहरेत्सजम् ॥ ५५ ॥

सन्ध्याकालः सन्धिवेला ।

संवेशनं स्वापः ।

स्वाध्यायं निषेत्स्यति ।

स्मृत्यन्तरे श्लोसम्बन्धोऽपि प्रतिषिद्धः ।

“चत्वार्येव तु कर्माणि सन्ध्याकाले तु वर्जयेत् ।

आहारं मैथुनं निद्रां तथा संपाठमेव च ॥”

न चैव प्रलिखेत् । प्रकर्षेण लेखनं विदारणं भूमेर्निषिध्यते । न तु वर्तिकादिना-
ऽचरविन्यासः ॥ ५५ ॥

नात्मनोपहरेत्स्वजम् । ग्रथितानि पुष्पाणि 'सक्' । तां स्वयं कण्ठे शिरसि वा प्रधृतां स्नानतया शुद्धत्वेन वाऽऽत्मनो न व्यपनयेत् । अर्थादन्येनापनयेदित्युक्तं भवति ।

सर्व एवार्थं सन्ध्यायां विधिरिति केचित् ॥ ५५ ॥

नाप्सु मूत्रं पुरीषं वा घ्रीवनं वा समुत्सृजेत् ॥

अमेध्यलिप्तमन्यद्वा लोहितं वा विषाणि वा ॥ ५६ ॥

लोहितं रुधिरम् । विषाणीति बहुवचनं कृत्रिमाकृत्रिमभेदेन स्थावरजङ्गमभेदेन गरादिप्रकारभेदेन वा ॥ ५६ ॥

नैकः शून्यगृहे स्वप्यान्न श्रेयांसं प्रबोधयेत् ॥

नोदक्ययाऽभिभाषेत यज्ञं गच्छेन्न चावृतः ॥ ५७ ॥

शून्यं गृहं यत्र न कश्चित्प्रतिवसति ।

न श्रेयांसम् । कनीयाम्बृत्तादिभिर्व्येष्टम् 'इदं ते युक्तमिदमयुक्तमिति' हेतूपदेशादिना न प्रबोधयेत् ।

उदक्या रजस्वला तथा सह संभाषणं न कुर्यात् ।

यज्ञं गच्छेन्न चावृतः । यज्ञभूमिमनिमन्त्रितो न गच्छेत् । "दर्शनाय तु कामम्" इति गौतमः (अ० ६ सू० ५५) । अतो यज्ञे भोजनादिप्रतिषेधोऽयमवृत्तस्य ॥ ५७ ॥

अन्यगारे गवां गोष्ठे ब्राह्मणानां च सन्निधौ ॥

स्वाध्याये भोजने चैव दक्षिणं पाणिमुद्धरेत् ॥ ५८ ॥

गोष्ठशब्दोऽयं निवासवचनः समासप्रतिरूपकात् शब्दान्तरम् ।

ब्राह्मणानामिति बहुवचनं विवक्षितम् ।

पाणिग्रहणं बाहुपलक्षणार्थम् ।

भोजने आत्मकर्तृके ॥ ५८ ॥

न वारयेद्वा धयन्तीं न चाचक्षीत कस्यचित् ॥

न दिवीन्द्रायुधं दृष्ट्वा कस्यचिद्दर्शयेद्बुधः ॥ ५९ ॥

गामात्मीयां परकीयां वा पिबन्तीं अपः पयो वा न वारयेत् । न चान्यस्मै कषयेत् । प्राग्दोहकालादयं विधिः । दोहकाले तु प्रसवणं विहितम् ।

कोलिङ्गनिर्देशात् पुंवत्सन्निवारणे न निषेधः ।

इन्द्रायुधं शक्रबलुर्विज्ञानच्छायेति वा काश्मीरेषु कथ्यते । दिवीत्यनुवादः । केचित् पुर्वतादित्यस्य दर्शने न दोष इत्याहुस्तदर्थं दिवीति ॥ ५९ ॥

नाधार्मिके वसेद्ग्रामे न व्याधिबहुले भृशम् ॥

नैकः प्रपद्येताध्वानं न चिरं पर्वते वसेत् ॥ ६० ॥

अधार्मिकाः पातकोपपातकिनो यत्र बाहुल्येन वसन्ति स ग्रामस्तत्सम्बन्धात् अधार्मिक इत्युच्यते । तत्र न वसेत् । ग्रामग्रहणं निवासदेशोपलक्षणार्थम् । तेन नगरेऽपि प्रतिषेधः ।

व्याधिबहुलोऽनूपो देशः । व्याधिबहुले जाङ्गलदेशे न वसेत् । यत्र दैवदोषाद्व्याधयः प्रवृत्तास्तं देशं त्यजेत् ।

एकः असहायो नाध्वानं प्रपद्येत ॥ ६० ॥

न शूद्रराज्ये निवसेन्नाधार्मिकजनावृते ॥

न पाषण्डिगणाक्रान्ते नोपसृष्टेऽन्त्यजैर्नृभिः ॥ ६१ ॥

जनपदैश्वर्यं 'राज्यम्' । यो जनपदः शूद्रवशवर्तो तत्र न वसेत् । मन्त्रिसेनापति-दण्डकारिकायाः सप्त प्रकृतयो 'राज्यम्' । यत्र सर्वाः शूद्रजातीयाः तत्र निवासनिषेधोऽयम् ।

"ननु च 'नाधार्मिके वसेत्' इत्यनेनैव तत्सिद्धमधार्मिकजनावृत इति" ।

नैष दोषः । पूर्वप्रतिषेधो यत्र ते निवसन्ति । अयं पुनरन्यत्रापि निवसन्तोऽन्यत्र सन्निहिता यदि भवन्ति तथापि तत्र प्रदेशे न वसितव्यम् । तथा च 'प्रावृत्त'ग्रहणमत्र । यः प्रदेश एतैरावृतो न तत्र स्वातन्त्र्यम् ।

एवं पाषण्डिजनैर्य आक्रान्तो देशः । यद्यप्यधार्मिकास्ते वेदवाङ्मत्वात्तथापि तेषां धर्मबुद्धिरिति भेदेन निर्देशः ।

अन्त्यैरुपसृष्टे सम्बन्धे । अथवा उपसृष्टे उपसृष्टे । यथा बाह्योका स्म्येच्छैः ॥ ६१ ॥

न भुञ्जीतोद्धतस्नेहं नातिसौहित्यमाचरेत् ॥

नातिप्रगे नातिसायं न सायं प्रातराशितः ॥ ६२ ॥

उपनीतः स्नेहो यस्य स नाशितव्यः । पिण्याकयूषमांसानि । तस्य क्रतुपर्युषितानां च पयोविकाराणां प्रतिप्रसवं करिष्यति (५ । २४—२५) । तत्क्रकिलाटाद्यपेक्षयैव बहुवचनम् । साक्षाद्विकारो हि दध्येव । तन्मात्रप्रतिप्रसवेऽभिप्रेते दधिग्रहणमेवाकरिष्यत् । तेनाविधानार्थः । न हि दध्नः पर्युषितत्वमस्ति । तस्मादुदश्चित्क्रकिलाटादिकानां पयो-विकाराणां नायं प्रतिषेधः ।

नातिसौहित्यं रुषिं न कुर्यात् । तत्र कुचेर्भाग एको ह्यस्य अपरे हि द्रवस्योदकादेः अपरे दोषसंचरणार्थं इत्येवं भोक्तव्यमिति—तत्कार्यम् ।

अतिप्रगे प्राह्णे प्रबोधित एव सूर्ये न भुञ्जीत । ग्रहरे अतीते—कृशानां पूर्वाह्णे, इतरेषां मध्याह्णे ।

नातिसायं प्रसमयसमये न भुञ्जीत ।

न सायं भुञ्जीत प्रातराशितस्तृप्तः । तस्मात्साकाञ्चमशितव्यं कालद्वयेऽपि । तदुक्तम्
“सायं प्रातर्मनुष्याणामशनं देवनिर्मितम्” इति । यदि तु प्रातस्तृप्तः स्यात्सायं न भुञ्जीत ।
अथैवं व्याख्यायते । न सायं प्रातराशितः स्यात्, उभयोरन्नकालयोरनं तृप्येत् ।
तथा च याज्ञवल्क्यः (१।११४) सायमीषद्भोजनमाह ॥ ६२ ॥

न कुर्वीत वृथाचेष्टां न वार्यञ्जलिना पिबेत् ॥

नेत्सङ्गे भक्षयेद्दद्यान्न जातु स्यात्कुतूहली ॥ ६३ ॥

वृथाचेष्टा दृष्टादृष्टयोर्व्यापारयोरनुपकारः । यथा इतरदेशादिवार्तापरत्वम् ।

संहतौ पाणी अञ्जलिः । तेनादकं न पिबेत् । वारिग्रहणात् चोरादीनामप्रतिषेधः ।

न उत्सङ्गे । भक्षया वानाशङ्कल्यादयः—तानुत्सङ्ग ऊर्वोरुपरि न भक्षयेत् । भक्ष्य-
ग्रहणात्कलानामपि प्रतिषेधः । सकस्वेदनादेस्तु निरुपसेचनीयस्यानदनीयत्वादुत्सङ्गे
प्राप्तिरेव नास्ति ।

कुतूहलं असति प्रयोजने किमेतत्स्यादिति निश्चये अत्यर्थमुत्कलिका ।

न जातु कदाचित् ॥ ६३ ॥

न नृत्येनैव गायेच्च न वादित्राणि वादयेत् ॥

नास्फोटयेन्न च क्ष्वेडेन्न च रक्तो विरोधयेत् ॥ ६४ ॥

नर्तनं गात्रविज्ञेयविशेषः लोकप्रसिद्ध एव ।

गायनं षड्जादिस्वरतः शब्दस्य करणम् । लौकिकस्य चायं प्रतिषेधो न वैदिकस्य,
विहितत्वात् ।

वादित्राणि वीणावशमृदङ्गादीनि तेषां स्वयंकर्तृकं वादनं प्रतिषिध्यते । वादकैस्तु
वाद्यमानानामप्रतिषेधः । न हि प्यन्तादयं शिजन्त इति प्रमाणमस्ति ।

आस्फोटनं करमर्हास्फोटनादि पाणिना भूमौ बहुनिर्घातः सशब्दः ।

क्ष्वेडेति अव्यक्तं दन्तैः शब्दकरणं—क्ष्वेडनिकेति प्रसिद्धा । वल्गनं अन्यत् । रागी
परितुष्टे न विरोधयेत् विरोधं न कुर्यात् । पीडिते न निषेधः । वयन्ताण्डिण्
कर्तव्यः ॥ ६४ ॥

न पादौ धावयेत्कांस्ये कदाचिदपि भाजने ॥

न भिन्नभाण्डे भुञ्जीत न भावप्रतिदूषिते ॥ ६५ ॥

कांस्ये भाजने पादौ न प्रक्षालयेत् ।

भिन्नभाण्डे एकदेशभिन्नेऽपि । सर्वभिन्नेष्वर्थत एव प्रतिषेधः । पत्रपुटकादीनां तु
भिन्नभाण्डाव्यवहारात् छिद्रितानामपि न दोषः ।

भावः अन्तर्हृदयाभिप्रायः । यत्र मनो न परितुष्यति । शब्ददुष्टे वा पतद्ग्रहादौ ।
तत्रापि नैवं भावप्रसादो भवति ॥ ६५ ॥

उपानहौ च वासश्च धृतमन्यैर्न धारयेत् ॥

उपवीतमलङ्कारं स्रजं करकमेव च ॥ ६६ ॥

पित्रादिभ्योऽन्यैर्धृतं न धारयेत् । ‘निर्णिज्याशक्ताविति’ गौतमः (अ० ६ सु० ७) ।

करकः कमण्डलुस्तस्य पित्रादिधृतस्यापि धारणं समाचारविरुद्धम् । सम्बन्धि-
रूपोऽसाविष्यते । यस्यैव सम्बन्धी तस्यैव शुचिर्नान्यस्य ।

अलङ्कारो दन्तवलयवादिः ।

करकादिभिरल्पार्थैः साहचर्यात् मण्डिमुक्तादेस्तु न निषेध इति केचित् ॥ ६६ ॥

नाविनीतैर्ब्रजेदुर्येन च क्षुद्राधिपीडितैः ॥

न भिन्नशृङ्गासिखुरैर्न बालधिविरूपितैः ॥ ६७ ॥

अविनीता अदान्ता गावोऽश्ववरादयः । धुर्या धुरं वहन्ति युज्यन्ते ।

गन्ध्यादेरुपलब्धम् ।

अग्रहणम्, अनियुक्तैरपि धुरि, केवलैरदान्तैः गमनं नेष्यते ।

भ्रमं शृङ्गं यस्य अननुद्धः, तस्यैव शृङ्गसम्भवः, नाग्रादेः ।

बालधिः पुच्छस्तेन विरूपिताः क्षिप्रपुच्छादयः । तादृशेन न यायात् ।

आरोहणमेव स्मृत्यन्तरे प्रतिषिद्धम् ॥ ६७ ॥

विनीतैस्तु ब्रजेन्नित्यमाशुर्गैर्लक्षणां विनीतैः ॥

वर्णरूपोपसंपन्नैः प्रतोदेनाक्षिपन्मृशम् ॥ ६८ ॥

दृश्यमाना अपि केचिद्विनय न संगृह्णन्ति तदर्थमाह । विनीतैरिति । सुशिखितैः ।

आशुगैः क्षिप्रगामिभिः । लक्षणां विनीतैः प्रशस्तावर्तादियुक्तैः, न शून्यमस्तकादिभिः ।

वर्णरूपयुक्तैः । शोभनेन ‘वर्णेन’, इक्ष्मशोभादिना, ‘रूपेण’ संस्थानविशेषेण । शोभनत्वं
च लक्षणाविधातो आतव्यम् ।

भृशमक्षिपन् अपीडयन् । पुनः पुनः प्रतोदेन अङ्कुशादिना अत्यन्तं उद्धेयमाणा
विषटयन्ति ॥ ६८ ॥

बालातपः प्रेतधूमो वर्ज्यं भिन्नं तथाऽऽसनम् ॥

न च्छिन्धान्नखरोमाणि दन्तैर्नोत्पाटयेन्नखान् ॥ ६९ ॥

प्रथमोदिते सवितरि मुहूर्तत्रयं बालातपव्यपदेशः । प्रेतधूमो दहमानस्य
शवस्य च । आसनं क्षिप्रं क्षिप्रं भग्नम् । एतद्वर्ज्यम् ।

नखानि रोमाणि च न छिन्द्यात्स्वयं व्यसनेन, अपतिप्रवृद्धानि तु नापितेन कारयेत् ।

दन्तैश्च नखान्नेोत्पाटयेत् प्रवृद्धानपि ।

अन्ये स्वेवमभिसम्बन्धित—न छिन्द्यान्नखरोमाणि दन्तैरिति । नखाश्च दन्तेनापि न पातयेत् ।

नखभङ्गयोजनासु हि कामिन्यो नाना नखान् दारयन्ति ॥ ६८ ॥

न मृच्छोष्ठं च मृदनीयान्न छिन्द्यात्करजैस्तृणम् ॥

न कर्म निष्फलं कुर्यान्नायत्यामसुखोदयम् ॥ ७० ॥

विमर्दनं खण्डशः करणं लाघस्य मृत्सम्बन्धिनः ।

केचित्तु मृदो लाघस्य सुधादिसम्बन्धिनोऽपि । मृदश्च 'मर्दनं' उत्तिष्ठत्योत्तिष्ठत्य पातनम्, हस्तेन संहननं वा ।

एतच्च मर्दनं यत्किञ्चनकारितया प्राप्तं निषिध्यते न तु शौचाद्यर्थे प्रयोजने । निष्फल-प्रवृद्ध्यस्य पुरस्तादपकर्षात् ।

तेनैव सिद्धे प्रायश्चित्तविशेषार्थः पुनरारम्भः ।

करजा नखाः ।

न कर्म । ननु च "न कुर्वीत वृथाचेष्टाम्" (श्लो० ६३) इत्यनेनैव निष्फलं कर्म निषिद्धम् ।

अत्राहुः । 'चेष्टा' भौतिको व्यापारः । इह तु सामान्यस्य पर्युदासः । तेन मनो-राज्यादिकल्पाः परिहरणीयाः ।

आयतिरागामी कालः । यस्मात्कर्मण्य आगामिनि काले असुखं दुःखमुत्पद्यते—यथा अजीर्णभोजनं, कुटुम्बभृतिमचिन्तयित्वा महतो धनस्य व्ययश्च—तं न कुर्यात् ॥ ७० ॥

अत्रार्थवाहः ।

लोष्ठमर्दीं तृणच्छेदी नखखादी च यो नरः ॥

स विनाशं व्रजत्याशु सूचकोऽशुचिरेव च ॥ ७१ ॥

अस्मादेव केवलाश्लोष्ठमहृद्यान् पूर्वोक्त 'मृच्छोष्ठमि'ति पक्षोसमासो विज्ञायते । उभय-प्राधान्ये हि मृद्महृद्यां श्लोष्ठ इव अत्राकरिष्यत । तस्यैव हस्तेन सुमर्दत्वात्प्राप्तः पर्युदासः । सुधायास्तु काठिन्यायत्नसाध्यं मर्दनं, तन्नैवासति प्रयोजने प्राप्तम् । मृच्छोष्ठमर्दनं तु हस्तेन पुरुषाणां स्वभावतः केषांचित्प्राप्नोति । तस्य पर्युदासः ।

मृच्छच्छेदी प्रकृतः ।

दन्तैर्नखाश्च खादति ।

सूचकः पिशुनः कर्षोजपः । यः परस्य दोषानसतः सतो वा परोर्चं व्याख्या-पयति ।

अशुचिरुक्तार्थः ।

विनाशमाशु व्रजति । न यथाऽन्यानि वैदिकान्यनियतकालानि फलानि एवमे-तत्—किंतिर्हि—इहैव जन्मनि अशिराद्धनादिना वियोगो विनाशः ॥ ७१ ॥

न विगृह्य कथां कुर्याद्बहिर्मास्यं न धारयेत् ॥

गवां च यानं पृष्ठेन सर्वथैव विगर्हितम् ॥ ७२ ॥

अभिनिवेशेन पञ्चदन्धादिना यज्ञौकिकेषु शास्त्रेषु वाऽर्थेष्वितरेतरं जल्पनमहोपगुणिका या सा विगृह्य कथा ।

बहिर्मास्यम् । वाससो बहिःकण्ठस्थां स्रजं वाससा छादयेत् । तथा च समाचारः ।

अपरे बहिरित्यनावृते देशे उच्यते । तत्र नगररथ्यादौ न प्रकटमाल्यो आन्येदित्याहुः ।

अथवा बहिर्गन्धं 'बहिर्मास्यं'; यस्य गन्धो नातिसंवेद्यते । एवं स्मृत्यन्तरम् "नागन्धो स्रजं धारयेदन्यत्र हिरण्मय्या" इति ।

गवां च पृष्ठे यानं पर्यायं विना साक्षाद्गवारोहयं प्रतिषिध्यते । सर्वथेति । पर्यायाद्यन्तरायेऽपि गन्ध्यादियुक्तेऽपृष्ठयानत्वादप्रतिषेधः ॥ ७२ ॥

अद्वारेण च नातीयाद्ग्रामं वा वेश्म वा वृत्तम् ॥

रात्रौ च वृत्तमूलानि दूरतः परिवर्जयेत् ॥ ७३ ॥

आवृतस्य वाटपरिचेपादिना ग्रामस्य अद्वारप्रवेशप्रतिषेधः । अनावृतस्य तु द्वार-वतोऽपि यथाकामम् ॥ ७३ ॥

नासैर्दीर्घ्येत्कदाचित्तु स्वयं नेपानर्हो हरेत् ॥

शयनस्थो न भुञ्जीत न पाणिस्थं न चासने ॥ ७४ ॥

अन्तरेणापि गृहं, परिहासेन नासैर्दीर्घ्येदिति । कदाचिद्ग्रहणं शलाकादी-नामपि दर्शनार्थम् । तेन सर्वस्य घृतस्य प्रतिषेधः ।

स्वयं—चर्ममयं पादत्राणमुपानर्हो—ते आत्मना हस्तेन दण्डादिना वा गृहीत्वा देशान्तरं न गयेत् । आत्मीययोश्चार्थं प्रतिषेधः, स्वयमिति प्रकृतत्वात् । तेन च गुर्वादि-सम्बन्धिन्योरनिषेधः ।

शयने खट्वादौ उपविश्य न भुञ्जीत । पाणौ च कवलं स्थापयित्वा । भाज-नाशनन्तरितेन आसने अन्नं स्थापयित्वा । आनन्तर्बाह्योऽप्यस्य प्रतिनिर्देशः, न शोकः ॥ ७४ ॥

सर्वं च तिलसम्बद्धं नाद्यादस्तमिते रवौ ॥

न च नमः शयीतेह न चोच्छिष्टः कचिद्व्रजेत् ॥ ७५ ॥

अस्तमिते आदित्ये । प्रतिलक्षणे कर्मप्रवचनीयत्वात् द्वितीया ।

न चोच्छिष्टः ।

“ननु च ब्रह्मचर्यधर्मेणैतत्प्रतिषिद्धम् । पुरुषधर्मता च तस्य ज्ञापिता । न तादर्थ्यमेव” ।

सत्यम् । अतरुपताज्ञापनार्थं उपदेशोऽयम् । तेन यावज्जीविकः संकल्पः कर्तव्यः ॥ ७५ ॥

आर्द्रपादस्तु भुञ्जीत नार्द्रपादस्तु संविशेत् ॥

आर्द्रपादस्तु भुञ्जानो दीर्घमायुरवाप्नुयात् ॥ ७६ ॥

आदिकर्मणि विधिमिमं समाचरेत् । आर्द्रपादो भोजनमाचरेत् । न चातृप्तेः पादौ सिञ्चन्नासीत ।

संविशेत् । शयने गात्राणि नावच्छिपेत् । संवेशने शयने गात्रसंयोजनम् ।

अस्य फलमाह । दीर्घमायुरिति । नायमायुष्कामस्य विधिः—किं तर्हि—
पूर्ववन्मृत्युः । आयुरनुवाक्स्वर्यवाद एव ॥ ७६ ॥

अचक्षुर्विषयं दुर्गं न प्रपद्येत कर्हिचित् ॥

न विण्मूत्रमुदीक्षेत न बाहुभ्यां नदीं तरेत् ॥ ७७ ॥

दुर्गं दुर्गारिहं पर्वतादि तरुगुल्मलतागहनं चारण्यम् । तन्न प्रपद्येत । नाक्रामेन गच्छेदचक्षुर्विषयं सर्पचौरादेरन्तर्हितस्य भावाशङ्कया । चक्षुर्मह्यमागमादेरपि प्रमाणस्य सञ्चयम् ।

न विण्मूत्रम् । “उद्योचयं” वर्णादिना निरूपणम् । निरूपणं च चिरकालप्रेक्षणो न भवतीत्यत एव तन्न कर्तव्यम् । देवात्कचिद्दृश्यमाने न दोषः ।

नदीबाहुतरणं च स्वस्वस्य निषिध्यते । न वृक्षादिभ्ये ॥ ७७ ॥

अधितिष्ठेन्न केशास्तु न भस्मास्थिकपालिकाः ॥

न कार्पासास्थि न तुषान्दीर्घमायुर्जिजीविषुः ॥ ७८ ॥

कपालिकाः भग्नशकलानि ।

दीर्घमायुः । व्याख्याता द्वितीया ॥ ७८ ॥

न संवसेन्न पतितैर्न चाण्डालैर्न पुलकसैः ॥

न मूर्खैर्नावलिप्तैश्च नान्त्यैर्नान्त्यावसायिभिः ॥ ७९ ॥

“ननु च ‘नावार्भिकजनादृते’ ‘नोपसृष्टेऽन्यजैः’ इति चेत्कमेवैतत्” ।

नेति ब्रूमः । तत्र निवासः प्रतिषिद्धः । इह तु संवासः । यत्र ग्रामे ते वसन्ति न तत्र वस्तव्यं गृहस्थित्येति तत्रोक्तम् । संवासस्तु तैः सह संव्यवहारो दानग्रहणादिभिर्मैत्री-करणम्, तद्गृहसमीपे च वासोऽपि एकतः छायेपजीवनमित्यादि । ‘आवृत’ग्रहणाच्च तत्र बाहुल्यं गम्यते । यस्मिन् ग्रामे भूयोसस्ते तस्य समीपेऽपि न वस्तव्यमिति तस्यार्थः । इह त्वबाहुल्येऽपि समीपवासादि प्रतिषिध्यत इत्येष विवेकः ।

पुल्कसा निषादाः शूद्रायां जाताः ।

अन्त्या मेदप्रभृतयो म्लेच्छाः ।

अन्त्यावसायीति निषादक्षियां चण्डालाज्जातो वक्ष्यते (अ० १० श्लो० ३६)
“निषादक्षी चण्डालात्” इत्यादि ।

अवलिप्ता मदीयताः वनादिना गर्विताः ॥ ७९ ॥

न शूद्राय मतिं दद्यान्नोच्छिष्टं न हविष्कृतम् ॥

न चास्योपदिशेद्धर्मं न चास्य व्रतमादिशेत् ॥ ८० ॥

शूद्रस्य दृष्टादृष्टविषये हिताहितोपदेशो न कर्तव्यः । शूद्रस्य मन्त्रिस्त्वं न कर्तव्य-
मिति यावत् ।

वृत्त्यर्थश्चायं निषेधः । सौहार्दादिना तु न दोषः । भवन्ति हि शूद्राः कुलमित्राणि । मैत्र्या चावश्यं हितमुपदिश्यते । अनुज्ञाता च सर्ववर्गे ब्राह्मणस्य मैत्री “मैत्रो ब्राह्मण वक्ष्यते ।”

ये तु व्याचक्षते—अपृच्छतो न ब्रूयादित्युपन्यस्य शुक्तं शास्त्रान्तरसिद्धत्वात् । “नापृष्टः कस्यचिद्ब्रूयादिति” (अ० २ श्लो० ११०)—तदयुक्तम् । तत्र हि स्वाध्यायविषयं स्वरवर्णगतमन्यद्वाऽसंगतं कुर्वतो ‘विनाशितं त्वये’त्यादावपृष्टेन न वक्तव्यम् । तथा चामी नाध्याय्या इत्यस्मिन्प्रसङ्गे इदमुक्तं “नापृष्टो ब्रूयादिति” । अशिष्यस्यापृच्छतो विस्वरं व्यचक्षं वा पठतो न किञ्चिदुक्तव्यमिति तस्यार्थः ।

नोच्छिष्टमिति । उच्छिष्टशब्दोऽयं भुजिनिमित्तेऽप्राशस्त्ये वर्तते । कृतमूत्रपुरीषो-
ऽप्यनाचान्त ‘उच्छिष्ट’ उच्यते । यथा वक्ष्यामो “न स्पृशेत्पाणिनोच्छिष्टः” । बाहुल्ये-
नोच्छिष्टप्रयोगो भुजिसम्बन्धेन । भुजानस्य ह्यन्तराऽऽस्यसंस्पर्शेन बहिरन्तः स्थितस्या-
च्छिष्टत्वं भवति । तथा च “न श्मश्रूणि गतान्यास्यमिति” श्मश्रुभ्योऽन्यदास्यानुप्र-
विष्टमुच्छिष्टं करोतीति ज्ञापयति । अतश्च भोक्तुर्भुज्यमानस्य पात्रादेरधिकरणस्य
चोच्छिष्टव्यवहारः । कचिच्चायं उपयुक्तेतरवधनोऽपि, ‘हविर्हच्छिष्टं दक्षिणेति’ । तत्र
समाचारात्पात्रगृहीतमुच्छिष्टपुरुषसम्बद्धमीषद्भुक्तमुच्छिष्टमुच्यते । यदपि विशदमोद-
नादि पात्रस्वमस्पृष्टमपि भोक्त्रा तदपि सम्बद्धसम्बन्धात्समाचारतः परिह्रियते । तत्र

‘उच्छिष्टमत्रं दातव्यम्’, ‘नोच्छिष्टमिति’ विधिप्रतिषेधावेकविषयावृत्तानृतशूद्रव्यवस्थया हविःशेषभेदेन वा विकल्प्येत । अथवा स्थालीष्ममतिध्यादिभुक्तशिष्टं पर्युषितप्रायं उच्छिष्टं—तत्र शूद्राय दातव्यम् । तत्रोच्यते । जीर्णवसनसाहचर्याच्चैतदेव प्रतिपत्तुं युक्तम् । उपयुक्तेतरवचनत्वाच्च शिषेरुपसर्गस्य तदर्थानुगुण्येन वर्तनाद्धविरुच्छिष्टं दक्षिणेतिवत्प्रयोगोऽप्यविरुद्धः । एवमनयोः स्मृत्योरविरोधो भविष्यति । यद्यपि रुद्ध्याऽऽचमनार्हाः प्रायोऽत्र वचने दृश्यन्ते । यत्तु ‘वैश्यवच्छौचकल्पश्चेति’ तदासशूद्रविषयम् भुक्तोष्णतमेव प्रतीयत इति दर्शयिष्यामः ।

न हविष्कृतम् । हविषे कृतं हविरर्थं कल्पितम् । बाहुल्यात् बहुवचनः समास-
स्तादर्थ्येनोपकल्पितप्रतिषेधात् । दण्डापूपिकया यत्र हविर्गन्धोऽस्ति तत्सर्वं प्रतिषिध्यते ।
तेन हविरर्थितया सङ्कल्पितस्य हविषः प्रवृत्तस्य हविःशेषस्याभुक्तोष्णतस्य हविषः प्रति-
षेधः सिद्धो भवेत् । तथा च कृतमिति करोतिः क्रियासामान्यवचनः प्रयुक्तः । हवि-
रर्थं यत्कृतं सङ्कल्पितमिति वचनम् । तेनोच्छिष्टस्यापि यावत्प्राक्कृतेन सङ्कल्पेन हविष्कृ-
तव्यपदेशो न यथावत्सर्वावस्थस्य प्रतिषेधो विज्ञायते ।

अन्यैस्तु हविर्मिश्रं हविष्कृतमिति व्याख्यातम् । संसृष्टप्रतिषेधाच्च केवलस्यापि
प्रतिषेधः । विप्रसंसृष्टप्रतिषेधे विप्रस्येवेत्युक्तम् । “कथं पुनः संसृष्टप्रतिषेधे केवलप्रतिषेधः” ।
केवलप्रतिषेधेनाप्रधानः कदाचित्संसृष्टप्रतिषेधः शक्यते वक्तुम् । यत्र संसृष्टावपि पृथ-
क्त्वेन प्रतिभासेते, यत्र वा चक्षुषा, प्रतिभासमाने रूपे रसादिना तत्प्रयोगो भवति,
तत्रापि भवत्येव तदाश्रयो व्यवहारः । यथा सुरादिसंपृक्तासु सक्तुपिण्डोऽध्वन्तर्हितेऽपि
सुरादिरूपे रसे तत्प्रत्ययादस्त्येव सुरापानप्रायश्चित्तम् ।

“ननु चैवमप्यद्रवरूपत्वात्पिण्डोभिरैकतापन्नायाः सुराया न पानोपपत्तिः” ।

नैष दोषः । प्रायिकेणौचित्यानुवादेन पानमुपादीयते । अभ्यवहार एव तु निषि-
ध्यते । यथा च भक्ष्याभक्ष्यप्रकरणमेतत् । भक्षणं चाभ्यवहारमात्रम् । तस्य विशेषाः
पानस्वादनचर्चणादयः । गन्धस्य पुनरनाश्रयस्याप्युपलब्धेर्न ततो द्रव्यसङ्गावावगमः ।
दूरस्थेऽपि कर्पूरादौ गन्ध उपलभ्यते । सूक्ष्मद्रव्यावयवावगमकल्पनायां द्रव्यस्य परि-
माणावयवः स्यात् । यत्र तु संसृष्टयोरेकीभावो, न चान्यस्तत्प्रत्ययो, न तत्र केवलाश्रयौ
विधिप्रतिषेधौ प्रवर्तितुमर्हतः । यथा क्षीरं पातव्यमिति सम्मिश्रितयोः क्षीरोदकयोः
पीतयोर्न क्षीरं मथति नोदकं, द्रव्यान्तरत्वात् । अन्यद्वि तत्र रूपमन्यश्च रससंस्थानादि
तत्प्रत्ययहेतुरस्तीति द्रव्यान्तरं तत् ।

“यद्येवं मद्योदके सह पीते यदि भवेतां, तदा मद्यपानप्रायश्चित्तं न प्राप्नोति ।
द्रव्यान्तरत्वात्” ।

नैष दोषः । अभिभवति रसान्तराणि मद्यं तिक्ररसवत् । ततो रसप्रत्यभिज्ञाना-
द्भवत्येव तत्प्रायश्चित्तम् । यत्र तु बहुदकं स्वल्पं मद्यादि, तत्र संसर्गप्रायश्चित्तमपि
निपुणमेकादशे निरूपयिष्यामः ।

तस्मात्केवलाश्रयः प्रतिषेध आस्कन्देदपि संसर्गम् । यथा माषा न भोक्तव्या इति
मिश्रा अपि न भुज्यन्ते ।

संसर्गाश्रयस्तु केन हेतुनाऽसंसृष्टे वर्देत । गङ्गायमुनयोः सङ्गमाज्जलमानयेत्युक्ते न
केवलाया गङ्गाया प्रानयति, न यमुनायाः । समाचार एवेति चेत्समाचार एवोदाहर्तव्यः ।

न चास्योपदिशेद्धर्मम् ।

“ननु च ‘न शूद्राये’त्यविशेषेण दृष्टादृष्टविषयमतिदानप्रतिषेधाद्धर्मोपदेशनिषे-
धोऽपि सिद्ध एव” ।

सत्यम् । पुनर्वचनं शेषार्थम् । ततः प्रायश्चित्तोपदेशोऽनुज्ञातो भवति ।
“शरणागतं परित्यज्य” इत्यत्र (अ० ११ श्लो० १-८८) चैतद्दर्शयिष्यामः ।

अन्ये तु पार्वणाश्राद्धपाकयज्ञादिध्वितिकर्तव्यतां न शिचयेत् याजकत्वादि रूपेणेत्याहुः ।

अत्र चोदयन्ति । “यदि धर्मोपदेशः शूद्रस्य निषिध्यते कुतस्तर्हि धर्मवित्तम् ।
अविदुषश्च नानुष्ठानसम्भवस्ततः शूद्रानुष्ठानकर्मशास्त्रानर्थक्यम्” ।

अचोदयेत्तत् । अतिक्रान्तनिषेधस्य लिप्सया ब्राह्मणस्य चोपदेष्टृत्वसम्भवात् । न
हि ब्रह्महत्या सर्वस्वदानचोदनाप्रतिग्रहं प्रयुक्ते । सम्भवति लिप्सा प्रयोक्तृ । “ननु
चास्ति वचनं ‘प्रब्रूयादितरेभ्यश्चेति’ ।” वृत्त्युपायप्राप्तौ । अत एव प्रकृतं “सर्वेषां
ब्राह्मणो विद्याद्वृत्त्युपायान्यथाविधि । प्रब्रूयादितरेभ्यश्चेति” (अ० १० श्लो० २) ।

यस्त्वाश्रितशूद्रस्तस्यावश्यमुपदेशः कर्तव्यः । अविदुषा विधिप्रतिषेधातिक्रमा-
त्संवासो निषिद्धः “न मूर्खैर्नोवलिर्नश्चेति” (श्लो० ७८) ।

यत्तु व्याचक्षते—“धर्मशास्त्रोपदेशस्तदर्शव्याख्यानं वाऽनेन निषिध्यते शास्त्रद्वयेन—
‘न चाऽस्योपदिशेदिति’ । एकेन शास्त्राध्ययनमपरेणार्थव्याख्यानम् । अप्रमत्तकस्तूपदेशो
न केनचिन्निषिद्धः” ।

तेषामेवंवदतां ‘तस्य शास्त्रविचार’ इति सिद्धत्वात्पुनरुक्तम् ।

इह वदन्ति—“व्याकरणादौ धर्मावबोधार्थशास्त्रे धर्मशब्दः । तद्वि न धर्म-
शास्त्रमस्तीन्द्रियार्थमितिप्रतिषेधानुपदेशात् । भवति तु धर्मशास्त्रावबोधार्थम् । शक्नोति हि
वैयाकरणः पदार्थानुसरणेन गहनं वाक्यार्थमुज्जेतुम् । धर्मशास्त्रत्वाच्च ‘तस्य शास्त्र’ इत्य-
नेनागतत्वात्पुनरुच्यते” ।

युक्तमेतत्, यदि कश्चिन्न ब्रूयात्प्रधानेऽनधिकृतस्य कुतोऽङ्गेषु प्राप्तिरिति । वेदः स्मृतिशास्त्रे च प्रधानम् । न च तत्र शूद्रस्याधिकारः ।

न चास्य व्रतमादिशेत् । व्रतशब्देन कृष्णपुन्यन्ते । 'एतैर्व्रतै'रिति प्रयोगदर्शनात् । तान्यभ्युदयकामस्य नोपदिशेत् । प्रायश्चित्तार्थतया त्विष्यत एवोपदेशः । स्नातकव्रतानां प्राप्तिरेव नास्ति, अस्नातकत्वात् । एवं सावित्रादीनामप्यध्ययनाभावादध्ययनं चोपनयनाभावादुपनयनं च तद्विधौ जातित्रयश्रवणात् ॥ ८० ॥

यो ह्यस्य धर्ममाचष्टे यश्चैवादिशति व्रतम् ॥

सोऽसंवृतं नाम तमः सह तेनैव मज्जति ॥ ८१ ॥

पूर्वस्य प्रतिषेधस्य निन्दार्थवादः ।

तेनैव सहेति । उभयोर्दोषमाह, शृण्वतः श्रावयतश्च । मज्जत्यवगाहते तत्प्राप्नोतीति यावत् ॥ ८१ ॥

न संहताभ्यां पाणिभ्यां कण्डूयेदात्मनः शिरः ॥

न स्पृशेच्चैतदुच्छिष्टो न च स्नायाद्विना ततः ॥ ८२ ॥

संहताभ्यां संश्लिष्टाभ्यामितरेतरसंसृष्टाभ्यां युगपद्द्व्याभ्यां प्रतिषेधः ।

पाणिभ्यामिति बाहू संहतौ निषेधति ।

आत्मन इति न परस्य । अतश्चान्येन संहताभ्यां कण्डूयतो न दोषः ।

शिरोमहबात्पृष्ठादावदोषः ।

न स्पृशेच्चैव शिरः । हस्तेनात्मनोऽन्येन वाऽवयवेनेति केचित् । तन्न, पाणिभ्यामिति प्रकृतत्वात् ।

न च स्नायाच्छिरसा विना । नित्यनैमित्तिकयोः स्नानयोरयं विधिः ।

“ननु स्निग्धस्य लौकिके स्नाने कुत एतत्” ।

स्नानविधिनैकवाक्यत्वात् ।

“विहितस्नानापेक्षा प्रत्यासत्त्या युक्तिमती । लोके तु विधेरभावादप्राप्तिः” ।

स्नातिश्चायं सर्वाङ्गसम्बन्धिनि सलिलगोमूत्रादि प्रक्षालने वर्तते, शिरोवर्जिते च । तत्र चण्डालादिस्पर्शने शिरोवर्जितमपि यदृच्छाप्रसक्तं निवार्यते—न च स्नायाद्विना ततः । अस्ति च लौकिकमशिरस्कमपि स्नानम् । येन शिरःस्नानं “शिरः स्नातस्तु शैलेनेति” ॥ ८२ ॥

केशग्रहान्महारांश्च शिरस्येतान्विवर्जयेत् ॥

शिरःस्नातश्च तैलेन नाङ्गं किञ्चिदपि स्पृशेत् ॥ ८३ ॥

आत्मनः परस्य वेत्यविशेषेण केचिदिच्छन्ति । अन्ये त्वात्मन इति प्रकृतमभिसं-
वर्तन्ति ।

क्रोधनिमित्तश्चायं प्रतिषेधः । सुरतसम्भोगे तु कामिन्याः केशप्रहः, स न निषिध्यते ।

“शिरः” ‘स्नातं’ चालितमनेनेति राजदन्तादेराकृतिगणत्वात् परनिपातः । शिरः-
स्नात इति बाहुल्येन समासः ।

नाङ्गमात्मीयम् ॥ ८३ ॥

न राज्ञः प्रतिगृह्णीयादराजन्यप्रसूतितः ॥

सूनाचक्रध्वजवतां वेशेनैव च जीवताम् ॥ ८४ ॥

उक्तं “राजतो धनमन्विच्छेदिति” (अ० ४ श्लो० ३३) । राजशब्दश्चायं
चत्रियजातावच्चत्रियेऽपि जनपदेश्वरे दृष्टप्रयोगो ‘ब्राह्मणानां राज्यमिति’ । तत्र प्रति-
ग्रहविधौ तन्निषेधे च जनपदेश्वरवचनो गृह्यते । येनाह अराजन्यप्रसूतित इति ।
जनपदैश्वर्यं हि सर्ववर्णसम्भवि लिप्सया । अतो विशेष्यते । राजन्याश्चत्रियाण्यस्य
प्रसूतिरुत्पत्तिर्नास्ति तस्माद्वाङ्मो जनपदेश्वराङ्ग गृह्येयात् । चत्रियादपि लुब्धादुच्छास-
वर्तिनो, वक्ष्यमाणेन प्रतिषेधेन ।

सूना पशुमारणं संज्ञपनपूर्वकेण मांसकयेण यो जीवति स सूनावान् ।
खटिक इति लोके प्रसिद्धः ।

ध्वजो मद्यपण्यः सत्कयविकयजीवी ।

वेशः पण्यवृत्तिस्तया यो जीवति-स्त्री वा पुमान्वा ॥ ८४ ॥

दशसूनासमं चक्रं दशचक्रसमो ध्वजः ॥

दशध्वजसमो वेशो दशवेशसमो नृपः ॥ ८५ ॥

उत्तरस्योत्तरस्य दोषगुहस्वज्ञापनार्थमेतत् ।

आपद्युपायो वक्ष्यते ॥ ८५ ॥

दशसूनासहस्राणि यो वाहयति सौनिकः ॥

तेन तुल्यः स्मृतो राजा घोरस्तस्य प्रतिग्रहः ॥ ८६ ॥

सूना चरति सौनिकः ।

वाहयन्ति स्वार्थसाधने व्यापारयति ।

घोरः भीषणोऽयं, नरकादिहेतुत्वात् ॥ ८६ ॥

यो राज्ञः प्रतिगृह्णाति लुब्धस्योच्छासवर्तिनः ॥

स पर्यायेण यातीयाश्रकानेकविंशतिम् ॥ ८७ ॥

अवयुत्यवादेन राजप्रतिग्रहे निन्दा । लुब्ध आदानशीलः सामन्तकादिभ्यः ।
उच्छास्त्रवर्ती । 'श्रुतशीले च विज्ञाये'त्यादि शास्त्रमतिक्रम्य व्यवहरति
असङ्ख्यपरस्त्रीहरणादिना ।

पर्यायेण एकत्र फलमनुभूयान्यत्र गच्छति

नरकशब्दो निरतिशयदुःखवचनः । केवल दुःखश्रवणार्थापत्त्या वाऽऽदेशविशेष-
वचनः । एकविंशतिसंख्याऽर्थवादः ॥ ८७ ॥

तामिस्रमन्धतामिस्रं महारौरवरौरवा ॥

नरकं कालसूत्रं च महानरकमेव च ॥ ८८ ॥

संजीवनं महावीचिं तपनं संप्रतापनम् ॥

संहातं च सकाकोलं कुड्मलं पूतिमृत्तिकम् ॥ ८९ ॥

लोहशङ्कुमृजीषं च पन्थानं शाल्मलीं नदीम् ॥

असिपत्रवनं चैव लोहदारकमेव च ॥ ९० ॥

श्लोकत्रयं स्पष्टार्थम् ॥ ८० ॥

एतद्विदन्तो विद्वांसो ब्राह्मणा ब्रह्मवादिनः ॥

न राज्ञः प्रतिगृह्णन्ति प्रेत्य श्रेयोऽभिकांक्षिणः ॥ ९१ ॥

पूर्वस्य प्रतिग्रहनिषेधविधेरुपसंहार एवः ।

राज्ञः प्रतिग्रहो विविधदुःखनरकादिहेतुरिति जानन्तो विद्वांसो ब्राह्मणा न
राज्ञः प्रतिगृह्णन्ति ।

प्रेत्य भवान्तरे, श्रेयः कल्याणम्, ये कांक्षन्ति कामयन्ते । प्रेत्येति तु स्ववन्त-
प्रतिरूपकं शब्दान्तरम् ।

ब्रह्म वेदस्तं वदन्ति पठन्ति ।

विद्वद्ग्रहणं ब्रह्मवादिग्रहणं च दुःखातिशयदर्शनार्थम् । तेषां चातीव प्रतिग्रहा-
शेषः । वक्ष्यति " तस्मादपि विद्वान्निभीयादिति " ॥ ८१ ॥

ब्राह्मे मुहूर्ते बुध्येत धर्मार्थं चानुचिन्तयेत् ॥

कायकृशांश्च तन्मूलान्वेदतत्त्वार्थमेव च ॥ ९२ ॥

त्रियामा रात्रिस्तस्याः पश्चिमो ब्राह्मे मुहूर्तस्तत्र निद्रां त्यजेत् ।

विबुद्धश्च तस्मिन्काले धर्मार्थानुचिन्तयेत् । यस्मिंश्च धर्मे आसेव्यमाने
यादृशः शरीरकृशो भवति तमपि चिन्तयेत् । स्वल्पश्चेद्धर्मो महान्तं कायकृशं जन-
यति, यो धर्मान्तरविरोधो, तं परिहरेत् ।

अर्थोऽपि सेवादिः अतिक्रेशकरः, सोऽपि वर्ज्यः । सर्वत एवात्मानं गोपायेदिति ।
अनिश्चित्य न किञ्चित्कुर्यात् । न च मनोराज्यादिविकल्पान् कुर्यात् । स्वभावो ह्ययं
पुरुषाणामसति बाह्ये व्यापारे मनसो विकल्पाः परद्रव्याभिलाषादिरूपाः समुद्भवन्ति ।
तन्निवृत्त्यर्थमिदं पुरुषार्थम् ।

तस्यां बेलायां साध्यसाधनभावेन चिन्त्यो वेदस्य तत्त्वार्थः । रहस्यमात्मज्ञानं
चिन्तयेद्देवान्तविधिनाऽभ्यस्यन्तु । अथवा कर्मकाण्डेऽपि यो वेदस्तस्यार्थस्तं निरूपयेत् ।
'अयं विधिः' 'अयमर्थः' 'इदं कर्मैवंरूपम्' 'इयमत्र देवता' 'इदं द्रव्यम्' 'अयमत्राधिकारी'
'इयमितिकर्तव्यता'—इत्यादि स्वबुद्ध्या निश्चिनुयात् । व्याख्यातृणां मतभेदाद्धेतुमिरूपये-
दस्य सन्त्यग्नानमस्य —आन्तरिति ॥ ८२ ॥

उत्थायावश्यकं कृत्वा कृतशौचः समाहितः ॥

पूर्वां सन्ध्यां जपस्तिष्ठेत्स्वकाले चापरां चिरम् ॥ ९३ ॥

अनन्तरं प्रभातायां राज्ञौ शयनं जह्यात् ।

आवश्यकं मूत्रविट्प्रागः । प्राथेण तस्यां बेलायां पुरुषास्तं कुर्वन्ति । तत्र आव-
श्यकस्त्याग उच्यते—मुखदन्तधावनादिश्च तं कृत्वा कृतशौचः । 'एका लिङ्गे'त्यादि-
विधिनाऽऽचान्तः ।

समाहितो विकल्पान्तरतिरस्कारेण सन्ध्यां तिष्ठेत् । जपन्वाचित्रीं
भगवति सवितरि मनो दध्यात् 'चिरम्' । अर्कदर्शनावधिः काल उक्तः 'सन्ध्यासमयः' ।
ततोऽप्यधिकं कालं जपेदायुःकाम इत्येवमर्थमयं प्रागुक्तः सान्ध्या विधिरन्तर्हितः ।

अपरां च सन्ध्यां स्वे काले अस्तमयसमयादारभ्य तारकोदयादूर्ध्वमपि ॥ ८३ ॥

ऋषयो दीर्घसन्ध्यत्वादीर्घमायुरवाप्नुयुः ॥

प्रज्ञां यशश्च कीर्तिं च ब्रह्मवर्चसमेव च ॥ ९४ ॥

यदर्धोऽयं पुनर्विधिस्तर्हश्यति । आयुरादिफलकामो दीर्घकालसन्ध्याजपं कुर्यात् ।
सत्यपि नित्यत्वे दीर्घाद्गुणात्फलमिदम् । अनधिकस्य प्रोषितस्यैतत्सम्भवति । अन्यस्य
त्वमिहोत्रकालोपरोधो दीर्घसन्ध्याविधिसम्पादनात् । 'दीर्घसन्ध्या' गुणत उच्यते ।
सन्ध्यासहचरिते जपादिविधौ सन्ध्याशब्दो वर्तते ।

दोर्घा सन्ध्यैषामिति बहुप्रोहिः ।

अपिग्रहणमर्थवादः ॥ ८४ ॥

आवण्यां प्रौष्ठपद्यां वाऽप्युपाकृत्य यथाविधि ॥

युक्तश्छन्दांस्यधीयीत मासान्विमोऽर्षश्चमान् ॥ ९५ ॥

अवबुक्ता पौर्णमासी आचणी । एवं प्रौष्ठपदी । तत्रोपाकृत्योपाकर्माख्यं
कर्म कृत्वा । यथाविध्यधीयीत । “प्राक्कूलान्” इत्यादिप्रागुक्तो विधिः स्मर्यते ।
युक्तस्तत्परः । छन्दांसि वेदान् । छन्दःशब्दोऽयं वेदवचनो न गायत्र्यादिवचनः । तेन
ब्राह्मणादोनप्यधीयानस्यैव परमविधिः । उभयत्रापि चायं युक्त एव, प्रत्ययाविशेषात् ।
अयं विकल्पो व्यवस्थितः । “छन्दोगाः प्रौष्ठपद्यामुपाकुर्वन्ति, बह्वृचा आध्वर्यवाः
आवप्याम्” ॥ ८५ ॥

पुण्ये तु छन्दसां कुर्याद्बहिरुत्सर्जनं द्विजः ॥

माधशुक्लस्य वा मास्ये पूर्वाह्णे प्रथमेऽहनि ॥ ९६ ॥

अर्धपञ्चमेषु मासेषु गतेषु यः पुण्यो नत्तत्रं तत्रोत्सर्जनं कर्तव्यम् । उत्सर्गोक्तं
कर्म गृहकारैराम्नातम् ।

बहिरित्यनावृते देशे ।

अनयोऽपाकर्मात्सर्गयोगार्हात्स्वरूपं ज्ञातव्यम् ॥ ८६ ॥

यथाशास्त्रं तु कृत्वैवमुत्सर्गं छन्दसां बहिः ॥

विरमेत्यक्षिणीं रात्रिं तदेवैकमहर्निशम् ॥ ९७ ॥

उत्सर्गं कृत्वा द्वे अहनी रात्रिमियन्तं नाधीयीत । तदहर्निशम् । द्वितीयं चाहरेव
न रात्रिरित्येतावन्तं कालं विरमेन्नाधीयीत । उभयतोऽहःपक्षा रात्रिः पक्षिणी ।

यद्वा यस्मिन्नहन्नुत्सर्गः कृतस्तदहः सैव च रात्रिः अनध्याये । द्वितीयस्मिन्नहन्व-
ध्येतव्यम् । आद्ये तु पक्षे द्वितीयमहर्नध्यायो रात्रौ त्वध्ययनमुच्यते ॥ ८७ ॥

अत ऊर्ध्वं तु छन्दांसि शुक्लेषु नियतः पठेत् ॥

वेदाङ्गानि च सर्वाणि कृष्णपक्षेषु संपठेत् ॥ ९८ ॥

अतोऽस्मादुत्सर्गकर्मणः कृतादूर्ध्वं परतः शुक्लपक्षेषु छन्दांसि मन्त्रब्राह्मण-
समुदायात्मकान्वेदान्पठेत् ।

अङ्गानि च शिष्यायज्ञसूत्रव्याकरणादीनि कृष्णपक्षेषु संपठेत् ॥ ८८ ॥

नाविस्पृष्टमधीयीत न शूद्रजनसन्निधौ ॥

न निशान्ते परिश्रान्तो ब्रह्माधीत्य पुनः स्वपेत् ॥ ९९ ॥

यत्र वर्षस्वराभिव्यक्तिः स्फुटा न भवति तदविस्पृष्टम् । तत्र द्रुतायां वृत्तौ
प्रावेष्टुमवति ।

निशान्ते परिश्रान्तो ब्रह्माधीत्य पुनः शयीत ।
“न निशान्ते परिश्रान्तो ब्रह्माधीत्य शयीत तु” एवं युक्तः पाठः ॥ ८९ ॥

यथोदितेन विधिना नित्यं छन्दस्कृतं पठेत् ॥

ब्रह्मच्छन्दस्कृतं चैव द्विजो युक्तो ह्यनापदि ॥ १०० ॥

छन्दांसि गायत्र्यादोन्यभिप्रेतानि तैः कृतं युक्तं ब्रह्म ऋक्साम । अनेकार्थत्वात्करोते-
रथमत्रार्थो व्याख्यायते । यथा गोमयान्कुर्विति संहारे, पृष्ठं कुर्वित्युन्मर्शने, एवमत्र
युजेरर्थे वर्तते । ब्रह्म च छन्दश्च ब्रह्मच्छन्दसी ताभ्यां कृतं युक्तं ब्रह्मछन्दस्कृतम् ।
‘ब्रह्म’ ब्राह्मणम्, यजुर्वेदे ब्रह्म यजुषि गायत्र्यादियुक्ताश्च मन्त्रान् । एकस्मिन्नेवावस्थानके
पठन्ति । न यथा बाह्वृच्ये छान्दोग्ये च विभागनैकस्मिन्ग्रन्थे मन्त्रा अन्यत्र ब्राह्मणम् ।
एवं प्रकारभेदाद्वेदानामेवं युक्तमिति पूर्वं व्याख्यातवन्तः ।

यथोदितेन । पूर्वो विधिरनापद्युपसंहियते । आपदि अध्यापकस्यासंनिधानम्-
बहुदेवताविभागमपेक्षमाणस्य तत्रागुण्यतः विस्मृतं स्यात् । तस्मादापद्यं विभागो
नादरणीयः ॥ १०० ॥

इमान्नित्यमनध्यायानधीयानो विवर्जयेत् ॥

अध्यापनं च कुर्वाणः शिष्याणां विधिपूर्वकम् ॥ १०१ ॥

इमान्वच्यमाणाननध्यायानधीयानो विवर्जयेत् । अध्यापनं च
कुर्वाणः । अध्यापनमह्वमनधीयतो मह्वार्थमभ्यासार्थं च ।

नित्यम् नोत्सर्गादेव प्रभृति । किंत्वा अर्धपञ्चमेषु मासेषूपपाकर्माः प्रभृति ।

शिष्याणाम् । अनुवादः ॥ १०१ ॥

कर्णश्रवेऽनिले रात्रौ दिवा पांसुसमूहने ॥

एतौ वर्षास्वनध्यायावध्यायज्ञाः प्रचक्षते ॥ १०२ ॥

अनिलो वायुः । वेगेन वाति वायौ वायवन्तरसंघर्षाद्भवतिः श्रूयते यत्र स ‘कर्ण-
श्रवो’ वायुः । कर्णाभ्यां श्रूयते यः स कर्णश्रवः । साधनकृतेति समासः । अवस्था-
विशेषोपलक्षणार्थं कर्णमह्वम् । श्रूयते कर्णाभ्यामेव । तेन यदैवं वायुशब्दः श्रूयते तदा
नाध्येतव्यम् ।

पांसुसमूहति पांसुसमाहरति पांसुसमूहनः । पांसुर्धूलिः । उपलक्षणं चैतत्,
तन्नाभूतस्य वायोर्वा । यतस्तत्तश्च वृष्टे देवे यदि वायुरीदृशो वाति तावत्कालोऽनध्यायः ।

अध्यायज्ञा अध्यापनविधिज्ञाः ॥ १०२ ॥

विद्युस्तनितवर्षेषु महोलकानां च संप्लवे ॥

आकालिकमनध्यायमेतेषु मनुरब्रवीत् ॥ १०३ ॥

विद्युत्तद्वित् । स्तनितं गर्जितम् । द्वन्द्वनिर्देशाद्युपपदेतेषु समुच्चितेष्वनध्यायः ।

महोलका दिवः पततां ज्योतिषां प्रभा उक्तास्तासां संप्लवः अत्रामुत्र च पतनम् ।

आकालिकशब्दो निमित्तकालादारभ्यान्येद्यु र्यावत्स एव कालः स उच्यते ।

मनुग्रहणं श्लोकपूरणार्थम् । विकल्पार्थमन्ये ॥ १०३ ॥

एतांस्त्वभ्युदितान्विद्याद्यदा प्रादुष्कृताग्निषु ॥

तदा विद्यादनध्यायमनृतौ चाभ्रदर्शने ॥ १०४ ॥

नायमनध्यायो यस्यांकस्याचन वेलायामुपजातेष्वेतेषु कितर्हि प्रादुष्कृता-
ग्निषु । सन्ध्याकाल इत्यर्थः । तदा ह्यनयो जुहुषया नियमतः प्रादुष्कृत्यन्ते । 'प्रादुः'
शब्दः प्राकाश्ये ।

अनृतौ । अतुर्वर्षास्ताभ्योऽन्यः शरदादिः । तत्र वाऽभ्रदर्शने । प्रादुष्कृताग्नि-
ष्वित्यपेक्ष्यते ॥ १०४ ॥

निर्घाते भूमिचलने ज्योतिषां चोपसर्जने ॥

एतानाकालिकान्विद्यादनध्यायानृतावपि ॥ १०५ ॥

निर्घात आन्तरिक उत्पातध्वनिः ।

ज्योतिषां चन्द्रादित्यगुरुप्रभृतीनां उपसर्जनं परिवेषणमितरेतरपीडनं च ।

अनृतावपि । अपिग्रहणं वर्षासु किल नोत्पाता गण्यन्त इत्यभिप्रायेण ॥ १०५ ॥

प्रादुष्कृतेष्वग्निषु तु विद्युस्तनितनिःस्वने ॥

सज्योतिः स्यादनध्यायः शेषे रात्रौ यथा दिवा ॥ १०६ ॥

त्रिसंनिपाते पूर्वोक्ताकालिकमुक्तम् । अनेन द्वयोः सन्निपातेऽपि सज्योतिरुच्यते ।
स्तनितं च तन्निःस्वनश्चासौ स्तनितनिःस्वनः । विद्युश्च स्तनितनिःस्वनश्च विद्युस्त-
नितनिःस्वनम् । समाहारद्वन्द्वः । तस्मिन्सन्ध्यायामुपजाते द्वये सज्योतिरनध्यायः ।
सूर्यो 'ज्योतिः' दिवा । नक्तमग्निर्'ज्योतिः' । प्रातःसन्ध्यायामुत्पन्ने दिवैवानध्यायो,
रात्रौ तु नास्ति । एवं पश्चिमसन्ध्यायां रात्रावनध्यायो, न प्रातरध्ययनशेषः ।

विद्युस्तनितवर्षाणां त्रयाणां प्रकृतानां विद्युस्तनितयोर्विभक्त्य निर्देशो भवति ।
वर्षा शेषः, तस्मिन्सूतीये दृश्यमाने पूर्वोक्त आकालिकोऽनध्यायः । तदपेक्षयौक्तं यथा
दिवा तथा रात्रावपि ।

'ज्योतिः' प्रसिद्धतरं ज्योतिष्टोमादि । शेषमिति पाठः । शेषं ह्ययमानमहरनध्याय-
हेतुर्भवतीति ।

"अथ कस्मान्नैवमुक्तं शेषं स्वाकालिकं स्मृतमिति" ।

विचित्रा श्लोकानां कृतिर्मनोः ॥ १०६ ॥

नित्यानध्याय एव स्याद्ग्रामेषु नगरेषु च ॥

धर्मनैपुण्यकामानां पूतिगन्धे च सर्वशः ॥ १०७ ॥

निपुणं धर्मं ये कामयन्ते ते ग्रामनगरयोर्नाधोयीरन् । धर्मशब्दश्च स्वर्गादौ धर्म-
फले वर्तते । यदि वाऽधर्मेणाननुवेधा 'धर्मस्य नैपुण्यं', तेन सुपरिपूर्णां विध्यर्थोऽनुष्ठितो
भवति । अतश्चाशक्तस्यानुष्ठानं भवति ।

पूतिगन्धः कुत्सितगन्धस्तस्मिन्नासिकापथं गच्छत्यनध्यायः ।

सर्वशः सर्वस्मिन् । शवगन्धेऽपि ॥ १०७ ॥

अन्तर्गतशवे ग्रामे वृषलस्य च सन्निधौ ॥

अनध्यायो रक्षमाने समवाये जनस्य च ॥ १०८ ॥

अन्तर्गतः शवो यस्मिन्ग्राममध्ये स्थितो, वावन्न निर्हृतः ।

वृषलस्य । नात्र शूद्रो वृषलस्तस्य प्रागेव निषिद्धत्वात् 'न शूद्रजनसंनिधाविति',
किं तर्हि, तत्प्रायिकेणाधर्मेणाधार्मिकत्वं लक्ष्यते । तेन यः पापाचारस्तत्संनिधानाच्च
तेन निषेधः ।

रक्षमाने रक्षनशब्दे सति । भावमात्रे रक्षमानशब्दः ।

समवायः जनस्य । यत्र बहवो जनाः कार्यार्थमेकत्र संचटिता भवन्ति तादृशो
देशो नाध्येयम् । अथवा 'जनस्य समवाये रक्षमाने' रक्षतीत्यर्थः । बहुषु रक्षत्सु प्रतिषेधः ।
छान्दसं कर्तर्यात्मनेपदम् ॥ १०८ ॥

उदके मध्यरात्रे च विष्णूत्रस्य विसर्जने ॥

उच्छिष्टः श्राद्धशुक्लैव मनसाऽपि न चिन्तयेत् ॥ १०९ ॥

चतुर्गुह्योर्धरात्रः । सैव महानिशा । प्रथमादर्धरात्राद्द्वौ मुहूर्तावुत्तराद्द्वौ ।
उदके नदीतडागादित्यः । अन्तर्जले जपस्त्वनध्यायरूपस्वादधर्मणादिर्न निषिध्यते ।
'उदके' इत्यन्ये पठन्ति । प्रथमोदयकाले सूर्यस्थानध्यायः ।

उच्छिष्टो भुजिसम्बन्धेनाकृताचमनो यावत् । कृतमूत्रपुरीषोऽपि प्रागाचमना-
दुच्छिष्ट उच्यत एव । आचमनार्हाप्रायत्यमात्रवचन इत्यन्ये । तेन कृतनिष्ठोचनादिरपि गृह्यते ।

मनसाऽपि । नान्यत्रानध्याये मनसा चिन्तनमभ्यनुज्ञायते । किं तर्हि
दोषगौरवार्थमेतेषां निमित्तानाम् ॥ १०६ ॥

प्रतिगृह्य द्विजो विद्वानेकोदिष्टनिकेतनम् ॥

त्र्यहं न कीर्तयेद्ब्रह्म राज्ञो राहोश्च सूतके ॥ ११० ॥

एक उद्दिश्यते यस्मिंस्तत् 'एकोदिष्ट' नवश्राद्धम् । तत्र 'निकेतनं' निमन्त्रणं प्रतिगृह्य
श्राद्धीकृत्य त्र्यहमनध्याय आमन्त्रणात्प्रभृति ।

एवं 'राजा' चन्द्रमास्तस्य सूतकं, राहुं प्रत्यमृतस्रवणम् । 'च'शब्दात्सूर्यस्य च ।

अथवा जनपदेश्वरस्य 'राज्ञः सूतकं' पुत्रजन्मोत्सवः । राहोः सूतकं चन्द्रसूर्ययोरुप-
रागः, प्रहणमिति प्रसिद्धम् ॥ ११० ॥

यावदेकानुदिष्टस्य गन्धो लेपश्च तिष्ठति ॥

विप्रस्य विदुषो देहे तावद्ब्रह्म न कीर्तयेत् ॥ १११ ॥

एकमनुदिश्य आमश्राद्धं, तस्य यावच्छ्राद्धकृतौ गन्धलेपौ तिष्ठतस्तावदनध्यायः ।
पूर्वस्माद्विधौ विध्यन्तरम् । द्वितीयस्मिन्नहनि कृतस्नानोऽपनीततद्गन्धोऽध्ययनार्हः ।

उपलक्षणं चैतद्वसतोरपि गन्धलेपयोर्यावद्भुक्तमन्नं न जीर्णं तावन्नाधीयोत ।

विदुष इति तस्यैव श्राद्धभोजनाधिकारमनुवदति ॥ १११ ॥

शयानः प्रौढपादश्च कृत्वा चैवावसविथकाम् ॥

नाधीयीतामिषं जग्ध्वा सूतकान्नाद्यमेव च ॥ ११२ ॥

प्रसारितपादः पादारोपितपादो वा खट्वासनादौ वा संहतपादः ।

अवसविथका वस्त्रादिना जान्वोर्मध्यस्य च बन्धः ।

आमिषं मांसम् ।

'सूतक'ग्रहणं शावाशौचादेरपि प्रदर्शनार्थम् ॥ ११२ ॥

नीहारे बाणशब्दे च सन्ध्ययोरेव चोभयोः ॥

अमावास्याचतुर्दश्योः पौर्णमास्यष्टकासु च ॥ ११३ ॥

नीहारो दिङ्मोहो धूमिकेत्यनर्वान्तरम् । बाणरजोष्ठा इव येन दिशः क्रियन्ते ।

बाणशब्दः शरनिर्घोषः ।

दन्त्योष्ठमन्ये पठन्ति व्याचक्षते च वीणा 'बाण' इति । महाव्रते हि प्रयोगो
दृश्यते । शतवन्त्रोको भवति वीणा वितन्त्रीति च ।

चतुर्दश्याम्—उभयोरपि पञ्चयोः ।

अष्टकाश्च सर्वा अष्टम्यः—स्मृत्यन्तरसमाचाराभ्याम् ।

अन्ये त्वष्टमीध्वित्येवं पठन्ति ॥ ११३ ॥

अमावास्या गुरुं हन्ति शिष्यं हन्ति चतुर्दशी ॥

ब्रह्माष्टकापौर्णमास्यौ तस्मात्ताः परिवर्जयेत् ॥ ११४ ॥

पूर्वस्यार्थवादो नित्यार्थः । तेन यत्र नित्यत्वज्ञापकं न किञ्चित्स विकल्पतेऽनध्यायः ।
वक्ष्यति च “ द्वावेव वर्जयेत् नित्यमिति (४ । १२७) ” ।

ताः परिवर्जयेत् अध्ययनक्रियातः ॥ ११४ ॥

पांसुर्वर्षे दिशां दाहे गोमायुविरुते तथा ॥

श्वखरोष्ठे च रुवति पङ्क्तौ च न पठेद्द्विजः ॥ ११५ ॥

गोमायुः शृगालः । तस्य विरुतं शब्दकरणम् ।

श्वखरोष्ठ्यां पङ्क्त्यवस्थितानां शब्दं कुर्वतामनध्यायः । एकैकस्य समानजातीय-
पङ्क्तौ ॥ ११५ ॥

नाधीयीत श्मशानान्ते ग्रामान्ते गोव्रजेऽपि वा ॥

वसित्वा मैथुनं वासः श्राद्धिकं प्रतिगृह्य च ॥ ११६ ॥

अन्तःशब्दः सामीप्यवचनः । श्मशानसमीपे ग्रामसमीपे च ।

गोव्रजे । गावो यत्र चरितुं व्रजन्ति । गोष्ठो वा 'गोव्रजः' ।

स्त्रीसंप्रयोगकाले यत्प्रावृत्तं वासस्तदेव प्रावृत्त्य नाधीयोत । मैथुनशब्दः साहच-
र्यात्तत्कालप्रवृत्ते वाससि वर्तते ।

श्राद्धिकं श्राद्धनिमित्तं शुष्काभ्यामपि गृहीत्वा नाधीयोत ॥ ११६ ॥

प्राणि वा यदि वाऽप्राणि यत्किञ्चिच्छ्राद्धिकं भवेत् ॥

तदात्तभ्याप्यनध्यायः पाण्यास्यो हि द्विजः स्मृतः ॥ ११७ ॥

श्राद्धनिमित्तं वीयमानं भक्तादि श्राद्धिकमिति प्रसिद्धं, तन्निवृत्त्यर्थमिदमुच्यते । न
केवलं ब्रूहितण्डुलादिप्रतिग्रह एव श्राद्धेऽनध्यायहेतुः । यावदन्यदपि प्राणि वा
गवादि तथाऽप्राणि वासोयुगादि । तदप्यालभ्य प्रतिग्रहकाले हस्तेन स्पृष्ट्वा नाधीयोत ।
यतस्तदेव तस्य भोजनम् ।

पाण्डुरेवावस्यमस्येति पाण्यास्यः । श्राद्धे भोजनं तन्निमित्तं च द्रव्यग्रहणं तुल्यमिति
दर्शयति ॥ ११७ ॥

चौरैरुपप्लुते ग्रामे सम्भ्रमे चाग्निकारिते ॥

आकालिकमनध्यायं विद्यात्सर्वादुतेषु च ॥ ११८ ॥

उपप्लुत उपप्लुतः । यत्र बहवश्चौरा ग्रामे घातार्थं पतन्ति तत्र नाध्येयम् ।

संभ्रमे यत्राग्निना 'संभ्रमो' भयं जन्यते गेहदाहादिप्रवृत्तेनादधेऽपि गेहादौ ।

आकालिकोऽनध्यायः । प्रवृत्तिकालादारभ्य यावदन्येषु स एव कालः ।

अन्येषु चाद्भुतेषु स्वातेषु दिव्यभौमान्तरिक्षेषु शिलाप्लवादिषु दिवादर्शनादिषु ॥ ११८ ॥

उपाकर्मणि चोत्सर्गे त्रिरात्रं क्षेपणं स्मृतम् ॥

अष्टकासु त्वहोरात्रमृत्वन्तासु च रात्रिषु ॥ ११९ ॥

उत्सर्गे पक्षिण्यहोरात्रं च पूर्वमुक्तम्, अनेन त्रिरात्रेण विकल्प्यते ।

उपाकर्मण्यपूर्वो विधिः ।

अष्टका ऊर्ध्वमाग्राह्याप्यास्तमितपक्षेऽष्टम्यस्तिस्रश्चतस्रो वा । यद्यपि सर्वाष्टमीष्वहोरात्रमुक्तं तथापि नित्यार्थोऽयमारम्भो युक्त एव । विकल्पश्च सर्वत्रास्मिन्प्रकरणे कृतार्थत्वापेक्षः ।

अष्टवन्तासु अहोरात्रमित्यनुषज्यते । षडृतवः । तेषां यत्र पूर्वो निवर्तते अपरश्च प्रवर्तते तत्रानध्यायः ।

रात्रिप्रहणमुपलक्षणार्थम् ॥ ११८ ॥

नाधीयीताश्चमारुढो न वृक्षं न च हस्तिनम् ॥

न नावं न खरं नोष्ट्रं नेरिणस्थो न यानगः ॥ १२० ॥

ईरिणं बहिर्भ्रमं जलवृणवर्जितो देश ऊषरापरपर्यायः ।

यानं गन्त्रीशकटशिपिकादि । तेन गच्छतो निषेधः ॥ १२० ॥

न विवादे न कलहे न सेनायां न सङ्गरे ॥

न भुक्तमात्रे नाजीर्णे न वमित्वा न शुक्तके ॥ १२१ ॥

विवादः क्रोशपूर्वको व्याक्रोशः । कलहो वृणवर्जितो देशः । सेना हस्त्यश्वरथपदातिः । सङ्गरः सङ्ग्रामः । असङ्गरेऽपि सेनास्थस्य निषेधः । भुक्तमात्रं "यावदाद्र्वाणि रिति" स्मृत्यन्तरम् । अजीर्णं पूर्वेषु भुक्तमपरेणुरपरिहृतमुच्यते । वमनं प्रसिद्धम् । शुक्तके वृत्रारेऽस्त्यप्यजीर्णे तदहरपरेणुर्या ॥ १२१ ॥

अतिथिं चाननुज्ञाप्य मारुते वाति वा भृशम् ॥

रुधिरे च स्नुते गात्राच्छस्त्रेण च परिहृते ॥ १२२ ॥

अतिथिप्रहणं शिष्टोपलक्षणार्थम् । अनित्यागमनः शिष्टश्चातिथिस्तस्मिन्गृह आगतेऽसावध्यक्षितव्यः 'अग्नीमह' इति-तेनानुज्ञातोऽधीयीत । तथा च स्मृत्यन्तरं "शिष्टे च गृहमागत" इति ।

मारुते वायौ वाति वेगेन ।

"ननु 'कर्णश्रव' इत्याद्युक्तमेव" ।

सत्यम् । ततोऽधिकतरे ततो वर्षाभ्योऽन्यत्र वाति प्रतिषेधः । अथवा 'वाति' परिशुष्यति, वानः शोषणार्थत्वात् । मारुतप्रहणं च धातुमात्रोपलक्षणार्थम् । अध्ययनश्रमेश्च धातुषु चीयमाणेष्वध्ययनध्यायः । मारुते वर्धमाने विधायिन्यध्येतरीति भिन्नसम्बन्धे व्यधिकरणसप्तम्यौ ।

रुधिरे जलौकादिना परिस्रुतेऽथवा शस्त्रेण च परिहृते शरीरे । रुधिरे च स्नुते गात्रादितिवाक्येनैकवाक्यता ॥ १२२ ॥

सामध्वनादग्यजुषी नाधीयीत कदाचन ॥

वेदस्याधीत्य वाऽप्यन्तमारण्यकमधीत्य च ॥ १२३ ॥

अथो यजूंषि सामध्वनौ श्रूयमाणे नाधीयीत । अग्नेदयजुर्वेदब्राह्मणयोरप्रतिषेधः । पञ्चविंशे च श्रूयमाणेऽग्न्यजुषयोरप्यर्थं प्रतिषेधः ।

वेदस्यान्तो यत्र वेदः समाप्तिमुपैति, मन्त्रान्तो ब्राह्मणान्तरश्च । आरण्यकौ नाम वेदैकदेशः । तमधीत्यान्वो ग्रन्थो नाध्येतव्यः ॥ १२३ ॥

ऋग्वेदो देवदैवत्यो यजुर्वेदस्तु मानुषः ॥

सामवेदः स्मृतः पित्र्यस्तस्मात्तस्याशुचिर्ध्वनिः ॥ १२४ ॥

सामगीतध्वनाध्वन्यजुषस्यानध्याय उक्तः । तत्रायमर्षवादः । देवा देवता अस्य इति देवदैवत्यो देवतास्तुतिपर इत्यर्थः । ऋचः प्रायेण स्तुतिप्रधानाः । अत उक्तं देवदैवत्य इति ।

मनुष्याणां कर्मप्रधानत्वाद्यजुर्वेदे च कर्मणा बाहुल्योपदेशादेतेन साम्येन यजुर्वेदो मानुष इत्युच्यते । मानुषशब्दो मनुष्यजातिवचनः । अभेदाध्यासाद्यजुर्वेदो मानुष इत्युक्तम् ।

पित्र्यः पितृभ्यो हितः । पितरो वा देवता अस्येति यथाकर्णचित्पितृशब्दसम्बन्धेन श्रूयते ।

त्रयो लोकास्तेषां त्रय एवाधिष्ठातारः । दिवो देवता, भूमेर्मनुष्या, अन्तरिक्षस्य पितरः । एवं त्रयो वेदाः । द्वयोर्देवमनुष्यसम्बन्धोक्तत्वात्पारिशेष्यात्पित्र्यः सामवेदः ।

तस्याशुचिध्वनिः । नात्र तदीयस्य ध्वनेरशुचित्वं परमार्थतो विज्ञेयम् । किं तर्हि, यथाऽशुचिध्वनिधाने नाध्येतव्यं एवं तत्सन्निधान इति सामान्यमशुचित्वालम्बनम् ।

अयं चाध्ययनविधौ प्रकरणात्साम्नि गीयमाने ऋग्यजुःप्रतिषेधः, न यज्ञप्रयोगे ॥ १२४ ॥

एतद्विदन्तो विद्वांसस्त्रयीनिष्कर्षमन्वहम् ॥

क्रमतः पूर्वमभ्यस्य पश्चाद्वेदमधीयते ॥ १२५ ॥

एतन्त्रिलोक्याधिष्ठातृसम्बन्धित्वं 'ऋग्वेदो देवदैवत्य' इत्यादि विदन्तो विद्वांसः प्राज्ञास्तथा निष्कर्ष सारभूतं पूर्वमभ्यस्य प्रणवव्याहृतिस्त्रायित्राख्यमुक्तेन क्रमेण पश्चाद्वेदमधीयते पठन्ति । तेन त्रयो लोकास्त्रिस्रो देवता एतत्त्रिकाध्ययनेन परिगृहीता भवन्ति ।

उक्तोऽप्ययमर्थो द्वितीयेऽध्याये पुनरुच्यते । यथाऽनध्यायेषु न पठ्यते तथा त्रयी निष्कर्षे प्रागनधीते ॥ १२५ ॥

पशुमण्डूकमार्जारश्वसर्पनकुलाखुभिः ॥

अन्तरागमने विद्यादनध्यायमहर्निशम् ॥ १२६ ॥

अन्तरागमनेऽध्याप्याध्यापकयोर्मध्येनाधोयानानां वा ।

अहर्निशमहोरात्रम् ।

गौतमे तु "अयमप्युपवासो विप्रवासश्चोक्तः" । श्मशानाध्ययने च एतदेव । अत्र विकल्पो विज्ञेयः ॥ १२६ ॥

द्वावेव वर्जयेन्नित्यमनध्यायौ प्रयवतः ॥

स्वाध्यायभूमिं चाशुद्धामात्मानं चाशुचिं द्विजः ॥ १२७ ॥

नित्यप्रहणत्पूर्वत्रानध्यायानां विकल्पः । तत्रापि येषां नित्यत्वमात्रं तत्प्रदर्शितमेव, यत्र नित्यप्रहणमर्थवादो वा यथा "अमावास्या गुरुं हन्तीति" ।

भूमेरवाशुद्धिरस्त्रिमगलिक्लादिकामेध्यादिसंसर्गः ।

आत्मनस्तु पञ्चमे वच्यते ।

यद्यप्यध्ययनविधिप्रकरण एतावनध्यायौ तथापि नैत्यके भवतः । न अशुचिरधिक्रियते । तथा च ब्राह्मणं "तस्य वा एतस्य यज्ञस्य द्वावनध्यायौ यदात्माऽऽशुचिर्यदेश" इति । ब्राह्मणश्च नित्यो जपः ॥ १२७ ॥

अमावास्यामष्टमीं च पौर्णमासीं चतुर्दशीम् ॥

ब्रह्मचारी भवेन्नित्यमप्यृतौ स्नातको द्विजः ॥ १२८ ॥

ब्रह्मचारी भवेत् ब्रह्मचारिधर्मो मैथुननिवृत्तिरतिदिश्यते, न पुनर्भिन्नाचरणादिः ।
अप्यृतौ सम्बन्धात्तदेव प्रथमं हृदयमागच्छति ।

अन्ये तु मधुमासनिवृत्तिमपीच्छन्त्येतेष्वहःसु । तत्र स्मृत्यन्तरमुदाहार्यम् ।

"पञ्चमष्टमीममावास्यामुभयत्र चतुर्दशीम् । वर्जयेत्पौर्णमासीं च तैले मासे भगे क्षुरे ॥"

अन्ये त्वाहुः— "ब्रह्मचारीति" विशिष्टाश्रमिणो नामधेयमेतत् । अत आश्रमान्तरवर्तिनि गृहस्थादौ प्रयुज्यमानो वेदप्रहणार्थधर्मलक्षणयाऽतिदेशार्थो भवति । **ब्रह्मचारी भवेत्** । परशब्दो हि परत्र प्रयुज्यमानो वत्यर्थं गमयति । सर्वेषु ब्रह्मचारिधर्मेषु प्राप्तेष्वमीन्धनभैक्ष्यचरणादयः 'आ समावर्तनात्कुर्यादिति' वचनात्, 'गृहस्थः शेषभुगिति' च प्रत्यक्षे विनिवर्तन्ते । केवलं मधुमासमैथुनप्रतिषेधमात्रमतिदिश्यते" इति ।

प्रसिद्धस्तु ब्रह्मचारिशब्दो मैथुननिवृत्तावेवेति यत्किंचिदेतत् ॥ १२८ ॥

न स्नानमाचरेद्भुक्त्वा नातुरो न महानिशि ॥

न वासोभिः सहाजस्रं नाविज्ञाते जलाशये ॥ १२९ ॥

नित्यस्य स्नानस्य भुक्तवतः प्राप्त्यभावाच्चायं प्रतिषेधः । स्मृत्यन्तरे हि "स्नानं महायज्ञाः शेषभोजनम्" इत्यर्थक्रमः श्रुतः । न चण्डालस्पर्शनादिनिमित्तकस्यापि, "नाशुचि चण्डमपि तिष्ठेदिति" विरोधात् । अत इच्छालक्षणस्य धर्माद्यपनोद्देशेनैतत्प्रतिषेधः ।

आतुरो व्याधिगृहीतः । तस्य सर्वप्रकारस्नानप्रतिषेधोऽशुचित्वेऽपि । "सर्वत एवात्मानं गोपायेदिति" । "का तर्हि तस्य शुद्धिः" मार्जनं मन्त्रवत्प्रोक्षणं ब्रह्मत्याग एवमादि कर्तव्यम् ।

महानिशा चतुर्मुहूर्ते षष्ठ्यतोऽर्धरात्रितः ।

ये तु— "महती निशा यस्मिन्काले हेमन्तादाविति" व्याचक्षते-तेषां माघफाल्गुनयोः प्रातःस्नानविधिविरोधादप्यस्याख्यानम् । नापि हेमन्तिकीषु रात्रिषु निषेध इति प्रमाणमस्ति द्वितीयस्य निशाशब्दस्याभावात् ।

वासोभिरिति सामर्थ्यलक्षणे शीतादौ वाससां बहुल्ये सति प्रतिषेधः । एकेन विहितमेव "न नम्रः स्नायादिति" (४ । ४५) । द्वाभ्यामनियमः । बहूनां प्रतिषेधः ।

जलाशयो जलाधारः अविज्ञातः गाघागाधतया प्राहादिभयेन च ।

अजस्रं सर्वदेत्यर्थः ॥ १२९ ॥

देवतानां गुरो राज्ञः स्नातकाचार्ययोस्तथा ॥

नाक्रामेत्कामतश्छायां बभ्रुणो दीक्षितस्य च ॥ १३० ॥

प्रतिकृतयोऽत्र देवतास्तासां छायासम्भवात् । गुरुः पिता । आचार्य उपनेता ।
भेदोपादानमातिशेकगौरवनिवृत्त्यर्थम् । तेन मातुलादिषु नायं विधिरिति । केचित् 'स-
माचारविरोधाच्चैतद्युक्तं गोबलीवर्द्धवद्भेदो विज्ञेयः' इति वदन्ति । बभ्रुः कपिलो वर्ष्यः ।
तद्गुणयुक्तं द्रव्यम् । बभ्रुवत्त गौः कपिला, सोमलता वा । उभयोर्वध्रुशब्देन वेदे
प्रयोगदर्शनात् ।

कामत इत्यबुद्धिपूर्वमशेषः ॥ १३० ॥

मध्यदिनेऽर्धरात्रे च श्राद्धं भुक्त्वा च सामिषम् ॥

सन्ध्ययोरुभयोश्चैव न सेवेत चतुष्पथम् ॥ १३१ ॥

मध्याह्नेऽर्धरात्रे महानिशायां समासं च श्राद्धं भुक्त्वा न सेवेत । धिरं न तत्रा-
सीत् । यदि कथंचिद्ग्रामादि गच्छतो नान्तरेण चतुष्पथं मार्गान्तरमस्ति, तदा तावन्मा-
त्रसम्बन्धो न निषिध्यते ।

केचित्तु चकारमेवं योजयन्ति—'श्राद्धं भुक्त्वा सामिषं चान्यदपि भोजनम्' ।
अस्मिन् च सम्बन्धे समाचारोऽन्वेष्ट्यः । नान्यथा व्यवहितः सम्बन्धो लभ्यते ॥ १३१ ॥

उद्धर्तनमपस्नानं विष्मूत्रे रक्तमेव च ॥

श्लेष्मनिष्ठयूतवान्तानि नाधितिष्ठेत्तु कामतः ॥ १३२ ॥

उद्धर्तनमभ्यङ्गमलापकर्षणं पिष्टादि । अपस्नानमुपयुक्तमुदकम् । निष्ठयूतम-
श्लेष्मरूपमपि भुक्त्वा त्यक्तं ताम्बूलवीटिकादि ।

अधिष्ठानं तदुपरिस्थानम् ।

कामतः । अज्ञानपूर्वमशेषः ॥ १३२ ॥

वैरिणं नेपसेवेत सहायं चैव वैरिणः ॥

अधार्मिकं तत्स्करं च परस्यैव च योषितम् ॥ १३३ ॥

वैरी शत्रुस्तस्य सदैव उपायनप्रेषणान्येकत्र स्थानासने गृहमनादिकषाप्रवृत्तिरित्ये-
वमादि न कार्यम् ।

अधार्मिकः पातकी, यश्च कुसृत्या वर्तते ।

तत्स्करश्चौरः ।

अस्मादेव च भेदोपादानादधार्मिको न सर्वः, किंति यथा व्याख्यातम् ।

परस्य योषितं स्त्रियम् । योषिद्गृहस्थात्र पत्न्येव किंति वरुद्धाऽपि, वैरकरणा-
त्तादुभयोर्दृष्टदोषनिमित्तैश्च प्रतिषेधः, साहचर्यात् । उत्तरत्र च 'दार'ग्रहणमदृष्टदोषा-
तिशयदर्शनार्थम् । न पुनरेवं वक्तव्यं "योषितमिति सामान्यनिर्देशो दारशब्दार्थवादाद्वि-
शेषावगतिः ।" नायमस्यार्थवादः । भिन्नमेवैतद्वाक्यम् ॥ १३३ ॥

न हीदृशमनायुष्यं लोके किंचन विद्यते ॥

यादृशं पुरुषस्येह परदारोपसेवनम् ॥ १३४ ॥

अजीर्णकारकभोजनादि सुवर्णापहरणादि न हीदृशमनायुष्यमायुष्यचयकरं यादृशं
परदारगमनम् । अदृष्टेन दृष्टेन च दोषः ॥ १३४ ॥

सत्रियं चैव सर्पं च ब्राह्मणं च बहुश्रुतम् ॥

नावमन्येत वै भूष्णुः कृशानपि कदाचन ॥ १३५ ॥

अवमान अनादरो गौरवाभावस्तिरस्कारश्च ।

कृशानपि तदात्वे प्रीतिं कर्तुमसमर्थानपि ॥ १३५ ॥

एतत्त्रयं हि पुरुषं निर्दहेदवमानितम् ॥

तस्मादेतत्त्रयं नित्यं नावमन्येत बुद्धिमान् ॥ १३६ ॥

निर्दहेत् अवमन्तारं पुरुषम् ।

त्रयमवमानितम् । सत्रियः सर्पो दृष्ट्या शक्त्या, ब्राह्मणो जपहोमैः
अदृष्टेन च दोषेण ।

तस्मादेतत् त्रयं नित्यमित्युपसंहारः । विधाय दोषदर्शनं पुनरुपसंहारो यत्नेन
परिहारार्थः । यत्नातिशयाच्च प्रायश्चित्ते गौरवमप्यनुमीयते ॥ १३६ ॥

नात्मानमवमन्येत पूर्वाभिरसमृद्धिभिः ॥

आमृत्योः श्रियमन्विच्छेन्नैनां मन्येत दुर्लभाम् ॥ १३७ ॥

असमृद्धिर्धनाद्यसंपत्तिः, कृष्यादिना धनार्जनवसरः । तत्र नात्माऽवमन्तव्यो
'दुर्मगोऽहमकृतपुण्यो, नास्मिन्नवसरे धनं मया लब्धं, कुतोऽन्यथा प्राप्स्यामीति'
नावसाहो भावनीयः ।

आ मृत्योः श्रियमन्विच्छेत् । आऽन्यादुच्छ्वासाद्धनार्जनकामो न त्यक्तव्यः ।

न चैनां श्रियं दुर्लभां मन्येत । 'अवश्यं मम सम्पद्यते मद्ध्यवसायः' इति
गृहदैःस्वित्याद्यपरिगणय्य तदर्थं प्रवर्तितव्यम् । अस्ति कस्यचित्सुभाषितम्—

“हीनाः पुरुषकारेण गणयन्ति ग्रहस्थितिम् ।

सत्त्वोद्यमसमर्थाणां नासाध्यं व्यवसायिनाम् ॥”

अनेन चैतद्दर्शयति । ‘अहं दुर्गतः क्लेशप्राप्यधन आधानादौ नाधिक्रिये । ततोऽग्नि-
होत्रहोमक्लेशादुत्तोर्णोऽस्मीति’ यस्य बुद्धिः स न सम्यङ्गन्यत इति । अतस्त-
दर्थं प्रयतेत ॥ १३७ ॥

सत्यं ब्रूयात्प्रियं ब्रूयान्न ब्रूयात्सत्यमप्रियम् ॥

प्रियं च नानृतं ब्रूयादेष धर्मः सनातनः ॥ १३८ ॥

अर्थप्रयुक्तवचनं सत्यं नियम्यते । यथादृष्टं श्रुतं च सत्यम् ।

प्रियं ब्रूयात् । द्वितीयोऽयं विधिः । औदार्यादिगुणानुकथनं परस्यादृष्टेनापि
केनचिद्वसरेण । तथा पुत्रजन्मादि ‘ब्राह्मण पुत्रस्ते जात’ इत्यस्यत्यपि स्वप्रयोजने यदि
सत्यं तद्वक्तव्यम् । यदि तस्य तन्न विदितम् ।

‘सत्यं’ प्रियमप्रियं वाऽस्ति । प्रियं दर्शितं—‘ब्राह्मण पुत्र’ इत्यादि । अप्रियं यथा
‘ब्राह्मण कन्या ते गर्भिणी’-तदसत्यं न ब्रूयात् सत्यमपि कन्यागर्भग्रहणमप्रियत्वादप्रकाश्यम् ।
सत्यां गतौ तूष्णीमासितव्यम् । ननु गर्भिण्यामगर्भिणीति वक्तव्यं प्रियत्वादत आह
प्रियं च नानृतं ब्रूयादिति । एवं च यस्य प्रथमः साक्षात्कारस्तेन तत्र तूष्णी-
मासितुं लभ्यते ।

एष सनातनो धर्मः । सनातनो नित्यो वेदस्तेन विहितत्वाद्धर्मोऽपि
सनातनः ॥ १३८ ॥

भद्रं भद्रमिति ब्रूयाद्भद्रमित्येव वा वदेत् ॥

शुष्कवैरं विवादं च न कुर्यात्केनचित्सह ॥ १३९ ॥

अत्र प्रथमतः भद्रशब्दस्य नञ्लोपं व्याचक्षते । यद्भद्रं तद्भद्रमिति ब्रूयात् ।
हस्तिकरणः प्रदर्शनार्थः । ‘कल्याणं’ ‘मङ्गलं’ ‘सिद्धं’ ‘श्रेय’ इत्यादयः सिद्धाः शब्दाः
प्रयोक्तव्याः ।

पूर्वपदस्यापि प्रदर्शनार्थत्वेऽन्वे ‘चक्षुष्मान्’ मूर्खे ‘प्राज्ञ’ इत्यादिवचनं लभ्यते । अथवा
भद्रमित्येष एव शब्द एवमादिषु वक्तव्यः ।

शुष्कवैरं असत्यार्थादिप्रयोजने आहोपुरुषिकं वाक्यं न कर्तव्यम् ।

एवं राजाधिकरणे विवादं शुष्कमेवेत्यादि सम्पद्यते ।

‘केनचिदसमर्थेनापि ॥ १३९ ॥

नातिकल्यं नातिसायं नातिमध्यं दिने स्थिते ॥

नाज्ञातेन समं गच्छेन्नैको न वृषलैः सह ॥ १४० ॥

अतिकल्यशब्दश्चाहर्मुखे वर्तते । वषः काले न गन्तव्यम् ।

अतिसायं पश्चिमसन्ध्यासमये अज्ञातेन पुरुषेण सह न गच्छेत् ।

असहायश्च वृषलैः शूद्रैश्च सह ॥ १४० ॥

हीनाङ्गानतिरिक्ताङ्गान्विद्याहीनान्वयोतिगान् ॥

रूपद्रविणहीनांश्च जातिहीनांश्च नाक्षिपेत् ॥ १४१ ॥

हीनाङ्गाः काण्डकुष्ठिकुब्जादयः । अतिरिक्तमधिकं अङ्गे येषां श्लोषादयः ।
विद्याहीना मूर्खाः । वयोतिगा अत्यन्तवृद्धाः । रूपहीना दुःसंस्थानाश्चिपिट-
केकरादयः । द्रविणहीनाः द्रविद्राः । द्रविणं धनं तेन हीना वर्जिताः । जात्या
हीना निकृष्टजातयः कुण्डगोलकाद्याः । तान्नाक्षिपेत् । ‘आक्षेपः’ कुत्सा । एतेषां
एतैः शब्दैराह्वानमेव कुत्सा ॥ १४१ ॥

न स्पृशेत्पाणिनोच्छिष्टो विप्रो गोब्राह्मणानलान् ॥

न चापि पश्येदशुचिः स्वस्थो ज्योतिर्गणान्दिवि ॥ १४२ ॥

उच्छिष्टो भुक्तवाननाचान्तः कृतमूत्रपुरीषश्च । अशुचिमात्रमिहोच्छिष्टशब्देनो-
च्यते । तथा चोच्छिष्टस्य गवादिस्पर्शः प्रतिषिध्यते । अशुचिशब्देन प्रायश्चित्तं वक्ष्यति ।

पाणिग्रहणमतन्त्रम् । अन्येनाप्यङ्गेन स्पर्शो नेष्यते । ब्रह्माद्यन्तरिते न निषेधः ।

दिवि ज्योतिर्गणं न पश्येत् । स्वस्थोऽनातुरः । दिवीतिवचनाद्भूमौ ज्योति-
षोऽग्नेरप्रतिषेधः ॥ १४२ ॥

स्पृष्ट्वैतानशुचिर्नित्यमग्निः प्राणानुपस्पृशेत् ॥

गात्राणि चैव सर्वाणि नाभिं पाणितलेन तु ॥ १४३ ॥

अविशेषवचनेऽपि प्राणाश्चक्षुरादय एव मूर्धन्या वक्ष्यन्ते । प्राणशब्दश्चक्षुरादि-
वचनो वेदे प्राणसम्भव उपनिषदि दृश्यते ।

गात्राणि शंसजानुपादादीनि ।

पाणितलेनापो गृहोत्वा स्पृशेत् ॥ १४३ ॥

अनातुरः स्वानि स्वानि न स्पृशेदनिमित्ततः ॥

रोमाणि च रहस्यानि सर्वाण्येव विवर्जयेत् ॥ १४४ ॥

अनिमित्ततः कण्डूयनादिनिमित्तं विना । स्वानि खानि चक्षुरादीनि छिद्राणि न स्पृशेत् ।

रहस्यानि कक्षोपस्थगतानि विवर्जयेत् प्रकृतेन स्पर्शेन । श्लोकपूरणार्थमाख्या-
तान्तरोपादानम् ।

अन्ये त्वाहुः आख्यातान्तरनिर्देशादर्शनं प्रतिषिध्यते ॥ १४४ ॥

मङ्गलाचारयुक्तः स्यात्प्रयतात्मा जितेन्द्रियः ॥

जपेच्च जुहुयाच्चैव नित्यमग्निमतन्द्रितः ॥ १४५ ॥

अभिलषितायुर्धनादिसिद्धिर्मङ्गलम् । तदर्थमाचारो मङ्गलाचारो गोरोचनाति-
लकशुभफलादिस्पर्शस्तेन युक्तो नित्यं तत्संवापरः स्यात् ।

“ननु आचारस्य प्रामाण्यमुक्तमेव” ।

सत्यम् । अदृष्टस्यार्थस्यानेनोच्यते । दृष्टबुद्ध्या हि क्रियमाणस्य व्यभिचारदर्शनेन
कश्चिदनादरपरः स्यात् । तदर्थं पुनरुच्यते । यथा प्रस्थानकाले सन्निहिते पुनः कर्त्तव्यं
दध्यादौ धन्दनं, शुक्रनिवसनदर्शनं, दक्षिणतः कपिञ्जलवासितं, फलिते वृक्षे दक्षिणत एव
वायसस्य,—एवमादि मङ्गलार्थमादरणीयं; विपरीतं वर्जनीयम् ।

जितेन्द्रियो विषयेष्वलालसः । पुरुषार्थतयैतदसकृदुक्तमपि विनिपातनिवृत्त्यर्थ-
मुच्यते ।

अग्नेरन्यत्रापि होमसम्भवाज्जुहुयादग्निमित्याह ।

अतन्द्रित इत्युक्तानुवादः ॥ १४५ ॥

मङ्गलाचारयुक्तानां नित्यं च प्रयतात्मनाम् ॥

जपतां जुहुतां चैव विनिपातो न विद्यते ॥ १४६ ॥

विनिपातः प्राकृताशुभनिमित्तको दैवोपद्रवो व्याधिर्धननाश इष्टवियोगादिः ।
स एवमाचाराणां माङ्गल्यकामिवर्तते ।

अनेनापि नित्यतैवोक्ता भवति, सत्यपि फलार्थत्वे । न हि कश्चिदैवोपद्रवानिवृत्ति-
मर्थयते । अतो ‘नित्य’ग्रहणमनुवादः । अथापि कश्चिद्वर्णनार्थं स्यात्तथापि नित्य एवायं
विधिः । एवं चोभयार्थता तस्य नित्याधिकारवृत्तिर्विनिपातनिवृत्तिश्च ॥ १४६ ॥

वेदमेव जपेन्नित्यं यथाकालमतन्द्रितः ॥

तं हस्याहुः परं धर्ममुपधर्मोऽन्य उच्यते ॥ १४७ ॥

जपेच्च जुहुयाच्चैवेत्युक्तम् । तत्र तावज्जपस्य साधनमाह वेदमेव जपेदिति ।

अवशिष्टोऽर्थवादः ।

यथाकालं यस्मिन्न्यस्मिन्काले । वीप्सायामव्ययोभावः । यदैव हौहिकी चेष्टा
जातिपद्यते तदैव जपेत् । अन्यान्यग्निहोत्रादिकर्माणि नियतकालानि । जपस्य तु शुचि-
त्वमेव कालः ।

अयं मुख्यो धर्मः । उपधर्मः । धर्मस्य समीपे उपधर्मः । समीपप्रधानस्तत्पुरुषो
नाव्ययीभावः । “उपमानानि सामान्यवचनैरिति” (व्या० सू० २ । १ । ५५) यथा ।
धर्मान्तरनिन्दा वेदजपस्तुत्यर्था, न तन्निषेधार्था ॥ १४७ ॥

वेदाभ्यासेन सततं शौचेन तपसैव च ॥

अद्रोहेण च भूतानां जातिं स्मरति पौर्विकीम् ॥ १४८ ॥

अद्रोहोऽहिंसा ।

भूतानि स्थावरजङ्गमानि ।

जातिस्मरफलान्येतानि कर्माणि चत्वारि यावज्जीवमनुष्ठीयमानानि भवन्ति ।

जातिर्जन्मान्तरम् ।

पूर्वमेवापौर्विकी ॥ १४८ ॥

पौर्विकीं संस्मरन् जातिं ब्रह्मैवाभ्यस्यते द्विजः ॥

ब्रह्माभ्यासेन चाजस्रमनन्तं सुखमश्नुते ॥ १४९ ॥

मनु चेष्टफलकामः सर्वं समीहते । न च जन्मान्तरानुस्मरणमेकान्तसुखं येन फलत्वेन
वेदाभ्यासादिचतुष्टयस्य वर्ण्यते । तत्र आह पौर्विकीं जातिं स्मरन् ब्रह्म वेद
अभ्यस्यते तत्र ब्रह्मैवाभ्यस्यते । ‘ईदृशो ब्रह्माभ्यासो येन जन्मान्तरं स्मर्यते’ इति ।
स्मरन्पुनस्तदभ्यासे वर्तते । तस्माच्चानेकजन्माभ्यस्तादनन्तरं ब्रह्मप्राप्तिलक्षणं सुखम् ।
अजस्रमपुनरावृत्तिं अश्नुते प्राप्नोति । ‘अनन्त’शब्देन सुखविशेष उपलक्ष्यते,
अस्माच्चना परितृप्तिरात्मनः । तस्याजस्रपदेन शाश्वतं प्रतिपाद्यते । तदृशं सुखं प्राप्यते, न
चैतत्सोच्यते ।

समानार्थावप्युपनरुह्यौ । यथा ‘वृत्तकं बहवः पुरीषमिति’ । वृत्तकमुदकं पुरीषं
च । तत्रैको रुदोऽपरः क्रियाशब्दः । ‘पुरीषं’ पूरणसमर्थं ‘वृत्तक’मुदकम् ॥ १४९ ॥

सावित्रान् शान्तिहोमांश्च कुर्यात्पर्वसु नित्यशः ॥

पितृश्चैवाष्टकास्वर्चेन्नित्यमन्वष्टकासु च ॥ १५० ॥

पूर्वोक्तानां होमानां स्वरूपमुच्यते ।

सावित्र्याः सवितृदेवताकाः ।

पञ्चसु च पौर्णमास्यमावास्थयोः कर्तव्याः ।

शान्त्यर्था होमा अनिष्टनिवृत्तिप्रयोजनाः ।

द्रव्यं चात्राज्यमेवानुपासद्रव्यविशेषेषु सर्वहोमेषु श्रूयते “सर्वस्मै वा एतद्यज्ञाय गृह्यते यत् ध्रुवायामाष्यमिति” । पर्वस्विति च सप्तमी द्वितीयार्थे द्रष्टव्या । अधिकरणमभिर्हो-
मस्य, न कर्म कश्चित् । होतव्यानि पठ्यन्ते—‘लाजाज्यमांससक्तुदधिपयोधानाः
पिष्टमित्यादि’ ।

एते च होमा अपूर्वाः । यावती च समाचारादितिकर्तव्यता सा प्राग्दर्शिता ।

अष्टका ऊर्ध्वमाग्रहायण्यास्तमितपञ्चायां तिस्रोऽष्टम्यः । केषांचित् “हेमन्तशिशिर-
योश्चतुर्णामपरपञ्चायामिति” वचनम् । तत्र पितृनर्चयेच्छादने । पितृशब्दः पूर्वप्रसीत-
पित्रादिवचनः । अन्वष्टकास्ता एव नवम्यः ॥ १५० ॥

दूरादावसथान्मूत्रं दूरात्पादावसेचनम् ॥

उच्छिष्टाग्ननिषेकं च दूरादेव समाचरेत् ॥ १५१ ॥

पादावसथान्मूत्रं येनोदकादिना तत्पादावसेचनं तद्दूरात्क्षिपेत् । अथवा पाद-
प्रक्षालनमेव दूरात्कुर्यात् ।

निषेकः परिषेकः । तैलादिकृतस्तनोदकमपि शक्यते निषेकशब्देनाभिधातुम् ।

उपयुक्तशेषस्य त्याज्यस्यायं दूरतो निक्षेप उच्यते । तद्धि निषेकशब्देन प्रसिद्धतरम् ॥ १५१ ॥

मैत्रं प्रसाधनं स्नानं दन्तधावनमञ्जनम् ॥

पूर्वाह्ण एव कुर्वीत देवतानां च पूजनम् ॥ १५२ ॥

अर्चवाहेषु पञ्चङ्गसंस्तवे मैत्रः पायुरिति श्रूयते । तदिहाप्यभेदोपचारात्मिन्ः पायु-
क्षत्र भवं शौचं मैत्रम् ।

प्रसाधनं केशरचनानुपलेपनादि ।

अथवा विशेषणविशेष्ये पदे ‘मैत्रं प्रसाधनम्’ । अकृतशकृताऽपि प्रातः पायुप्रक्षालनं
कर्तव्यम् । यथा हि सुप्तस्य लालास्रावादरवश्यं भावित्वान्मुखधावनं विहितम्, एवमेतदपि
विनैव वा निमित्तेन मुखस्य जघन्ययोरङ्गयोः प्रक्षालनमवश्यं कर्तव्यम् ।

अन्ये त्वाहुर्मित्रकार्यं ‘मैत्रं,’ तत्सर्वकार्येभ्योऽन्तरङ्गेभ्योऽपि पूर्वं कर्तव्यम् ।
तत्राप्यशुचेः कण्ठमप्यवस्थाभावात्स्वकार्यापेक्षया पूर्वत्वं द्रष्टव्यम् । तदा च पूर्वाह्णशब्दः
कार्यान्तरेभ्यः ‘पूर्वतामात्रोपलक्ष्यार्थः,’ न पुनरपराहप्रतिषेधार्थः ।

अथवा मित्र आदित्यस्तदुपस्थानं मैत्रम् ॥ १५२ ॥

दैवतान्यभिगच्छेत्तु धार्मिकांश्च द्विजोत्तमान् ॥

ईश्वरं चैव रक्षार्थं गुरुनेव च पर्वसु ॥ १५३ ॥

अभिवादयेद्बृद्धांश्च दद्याच्चैवासं स्वकम् ॥

कृताञ्जलिरुपासीत गच्छतः पृष्ठतोऽन्वितात् ॥ १५४ ॥

श्रुतिस्मृत्युदितं सम्यङ्निबद्धं स्वेषु कर्मसु ॥

धर्ममूलं निषेवेत सदाचारमतन्द्रितः ॥ १५५ ॥

आचाराल्लभते हाथुराचारादीप्सिताः प्रजाः ॥

आचाराद्धनमस्यमाचारो हन्त्यलक्षणम् ॥ १५६ ॥

न चायमेव विद्वत्ताद्विगुणसम्पन्नः स्थाप्यते । प्रजाया शब्दे गुणाः प्राश्यन्ते । तदुक्तम्
“तथा गवा किं क्रियते या न धेनुर्न गर्भिणी । कोऽर्थः पुत्रेण जातेन यो न विद्वान् धार्मिकः”

अलक्ष्यमपि प्रभूतं यदसद्व्यसनैरपि अक्षयम् ।

अलक्षणं स्कन्धोपरि तिलकादि दारिद्र्यादिदौर्भाग्यसूचकम् । तदप्याचारो हन्ति ।

तेन क्षम्यते आचारपरत्वेन नश्यति ॥ १५६ ॥

दुराचारो हि पुरुषो लोके भवति निन्दितः ॥

दुःखभागी च सततं व्याधितोऽप्यायुरेव च ॥ १५७ ॥

सर्वलक्षणहीनोऽपि यः सदाचारवाभरः ॥

श्रद्धधानोऽनसूयश्च शतं वर्षाणि जीवति ॥ १५८ ॥

यद्यत्परवशं कर्म तत्तद्यत्नेन वर्जयेत् ॥

यद्यदात्मवशं तु स्यात्तत्तत्सेवेत यत्रतः ॥ १५९ ॥

यत्परप्रार्थनया स्वपरहितादि क्रियते तत्परवशं वर्ज्यते, न तु यद्वृत्तिसाध्यमा-
ल्लिख्यादि । तद्धि स्ववशमेव । तद्विषयकमेव श्रुत्यादि स्वीक्रियते । न चानेन परवशमपि
दोषितस्य निषिध्यते । स्मृत्या श्रुतिं बाधितुमन्याय्यत्वात् । उक्ते च विषये सावकाशत्वो-
त्सृष्टेः ।

यत्स्वात्मनो वश्यं, स्वल्पया धनमात्रया परोपकारः स्वल्पोऽपि, स्वयं तत्कर्म कुर्यात् ।

नित्यकर्मासम्पत्तौ कुटुम्बोपयोगिनि धनेऽसति कर्तव्यैव याचना, उपायान्तराभावे ।

किन्तु ‘विशेषतो वश्ये’ ‘विशेषतो दास्य’ इति सत्यां कस्याचिद्धनमात्रायां सन्तोषपरेश
अवितव्यमित्येवमस्य तात्पर्यम् ॥ १५९ ॥

सर्वं परवशं दुःखं सर्वमात्मवशं सुखम् ॥

एतद्विद्यात्समासेन लक्षणं सुखदुःखयोः ॥ १६० ॥

याच्या निन्दति ।

यत्परवशं तत्सर्वं दुःखम् । तिष्ठतु तावत्परस्य गृहद्वार्युपस्थानमनुवृत्तिरत्र
आमुत्र च भ्रमणम् । यत्तु

“सङ्कल्प एव याच्याया हृदयं न प्रसज्यते । नूनं मायामसन्दिग्धा सृष्टिर्नासौ स्वयम्भुवः॥”

समासेन संक्षेपेणैतद्दुःखस्य लक्षणं या याच्या । सुखं चैतद्याऽस्पृहा ॥ १६० ॥

यत्कर्म कुर्वतोऽस्य स्यात्परितोषोऽन्तरात्मनः ॥

तत्प्रयत्नेन कुर्वीत विपरीतं तु वर्जयेत् ॥ १६१ ॥

आत्मतुष्टेः प्रागुक्तायाः पुनर्वचनं स्मरणार्थम् । विषयस्य तस्या दर्शन एव ।

यत्र कर्मणि क्रियमाणे किंकथिका न भवति; तत्कर्तव्यम् । यत्र तु हृदयं न तुष्यति,
तद्वर्जनीयम् ॥ १६१ ॥

आचार्यं च प्रवक्तारं पितरं मातरं गुरुम् ॥

न हिंस्याद् ब्राह्मणान् गाश्च सर्वाश्चैव तपस्विनः ॥ १६२ ॥

आचार्यं उपनेता । प्रवक्ता अध्यापको व्याख्याता । गुरुस्ताभ्यामन्यः
पितृभ्यमातुषादिः । सर्वाश्चैव तपस्विनः ।

प्रायश्चित्तप्रवृत्तान्पातकिनोऽपीति सर्वप्रहणम् ।

अविशेषेण सर्वभूतानां तत्र तत्र हिंसा निषिद्धा । पुनर्वचनमाचार्यादीनामातृतापि-
नामपि निषेधार्थमिति केचित् । यस्तु “गुरुं वा ब्राह्मणं वा” (८.३५०) इत्यादिरर्थ-
वादोऽस्यैव प्रतिप्रसवः ।

उपाध्यायस्त्राह । नायं प्रतिषेधः । पर्युदासोऽयम् । सङ्कल्पविधानार्थो “नोद्यन्तमादि-
त्यमीक्षेत” इतिवत् । अतः प्रयत्नेऽतिक्रान्ते भवत्ययं सङ्कल्पप्रतिषेध इति ।

अथवा दुरुक्तभाषणं ‘हिंसा’ । “वाग्मिस्तैस्तैर्जघान ताम्” इति प्रयोगदर्शनात् ।

अथवा प्रतिकूलाचरणे इन्तिः प्रयुक्तः ॥ १६२ ॥

नास्तिक्यं वेदनिन्दां च देवतानां च कुत्सनम् ॥

द्वेषं स्तम्भं च मानं च क्रोधं तैक्ष्ण्यं च वर्जयेत् ॥ १६३ ॥

वेदप्रमाणात्तानामर्भानां मिथ्यात्वाच्चवसायो ‘नास्तिक्यम्’ । शब्देन प्रतिपादने
निन्दा । ‘पुनरुक्तो वेदोऽन्योऽन्यव्याहृतो नात्र सत्यमस्तीति’ भावदोषेण, न पूर्वपक्षमङ्गया ।

अग्न्यादयो ‘देवता’स्तासां ‘कुत्सनं’ निन्दैव । यथा ‘दग्धदैवेन हताः स्म’ इति दैवे
भवन्ति वक्तारः ।

द्वेषो मात्सर्यादिहेतुकाऽप्रोतिः ।

स्तम्भोऽहङ्कारादनम्रता ।

मानोऽहङ्कार आत्माभिमानः ‘पण्डितोऽहमाह्वोऽहमिति’ । अमर्षः क्रोधस्ते-
दृश्यं पारुष्यम् । द्वेषपूर्वकः क्रोधः ॥ १६३ ॥

परस्य दण्डं नोद्यच्छेत्क्रुद्धो नैनं निपातयेत् ॥

अन्यत्र पुत्राच्छिष्याद्वा शिष्टयर्थं ताडयेत्तु तौ ॥ १६४ ॥

येन दण्ड्यते स ‘दण्डः’ करलग्नगुडशिफारज्जुविहलादि । तं परस्य क्रुद्धः सन्नोद्य-
च्छेन्नोत्तिषेत् । प्रहारार्थं तिर्यगपि न निपातयेत् । निपातनं वेगेन तदङ्गसंयोगः ।

पुत्रशिष्यावनुताडयेच्छिष्यावेणुदलचपेटाभिर्यथाऽष्टमे वक्ष्यति, न दण्डेन । तौ च न
क्रोधेन, किं तर्हि ‘शिष्टयर्थं’ अनुशासनार्थं, बाल्याद्यदि चापलमाचरतः । तथा “पृष्ठवस्तु
शरीरस्य” (२-६६) इतीषणाह्वौ ।

शिष्यग्रहणं दासीदासस्यापि प्रदर्शनार्थम् । समानकार्यत्वात् ॥ १६४ ॥

ब्राह्मणायावगुर्यैव द्विजातिर्वधकाम्यया ॥

शतं वर्षाणि तामिस्रं नरके परिवर्तते ॥ १६५ ॥

अविशेषेण सर्वविषये ताडने निषिद्धे ब्राह्मणे तत् क्रियाया दोषातिशयदर्शनार्थं
पञ्चश्लोकी ।

अवगूर्य्य वधन्यैव दण्डादि वधकाम्यया ताडनेच्छया । विनैव निपातेन ।
शतं वर्षाणि नरके पच्यते परिवर्तते तत्फलमुपभुङ्क्ते ॥ १६५ ॥

ताडयित्वा तृणेनापि संरम्भान्मतिपूर्वकम् ॥

एकविंशतिमाजातीः पापयोनिषु जायते ॥ १६६ ॥

संरंभः क्रोधावेशः, न तु नर्मणा । बुद्धिपूर्वम् ।

एकविंशतिमाजातीः । जातिर्जन्म । आकारोऽनर्षकः, प्रलम्बस इतिवत् ।

पापानां योनय इति तिर्यग्जन्तवो दुःखबहुलाः । तिष्ठतु तावदण्डादिः पीडाकरपदार्थः ।

तृणेनापि ताडने दीर्घकालो नरकानुभवः ॥ १६६ ॥

अयुध्यमानस्योत्पाद्य ब्राह्मणस्यासृगङ्गतः ॥

दुःखं सुमहदामोति प्रेत्याप्राज्ञतया नरः ॥ १६७ ॥

असृजलोहितम् । तदङ्गतोऽङ्गाद्यत्रोत्पादयति आह्वयस्य खड्गप्रहारादिनाऽयुद्धव-
मानस्य, न तु द्रोणाचार्यवत्तात्रेण धर्मेण युयुतोः सुमहद्दुःखं नरकादि मेत्य
मृतो जन्मान्तरे ।

अप्राज्ञतयेत्यनुवादः । प्राज्ञो हि शास्त्रार्थज्ञानात् कथमप्येवं कुर्यात् ॥ १६७ ॥

शोणितं यावतः पांसून्संगृह्णाति महीतलात् ॥

तावतोऽब्दानमुत्रान्यैः शोणितोत्पादकोऽव्यते ॥ १६८ ॥

ईषत्प्रहारे पूर्वफलम् । अधिकं तु पांसवो रजांसि धूल्यवयवास्तान्यावतो यत्परि-
माणाङ्गुह्णाति संहन्ति ब्राह्मणाङ्गुयुतं भूमिपतितं लोहितम् । तावतोऽब्दांस्तावन्ति
वर्षाण्यमुत्र परलोकोऽव्यते श्वशृगालैर्यैः शोणितस्योत्पादकः प्रहर्ता ॥ १६८ ॥

न कदाचिद्विजे तस्माद्विद्वानवगुरेदपि ॥

न ताडयेत्तृणेनापि न गात्रात्स्नावयेदसृक् ॥ १६९ ॥

पूर्वस्य क्रियात्रयप्रतिषेधविधेरुद्यमननिपातनविषयस्योपसंहारः ।

न कदाचिदापचतीत्यर्थः ॥ १६८ ॥

अधार्मिको नरो यो हि यस्य चाप्यनृतं धनम् ॥

हिंसारतिश्च यो नित्यं नेहासौ सुखमेधते ॥ १७० ॥

सामान्यतः सर्वहिंसाप्रतिषेधशेषोऽयम् ।

अधर्मः शास्त्रप्रतिषिद्धोऽगम्यागमनादिस्तं चरत्यधार्मिकः ।

यस्य चानृतमेव धनम् । साचये व्यवहारनिर्णयादौ चासत्यमुक्त्वा उत्कोचधनं
साधयति ।

यश्च हिंसारतिर्हिंसार्या अभिरतो, वैरालुबन्धादर्थहेतोर्वा परान्निहन्ति ।

नाथो सुखमेधते न सुखं प्राप्नोति ।

इहार्तिमल्लोके ॥ १७० ॥

न सीदन्नपि धर्मेण मनोऽधर्मे निवेशयेत् ॥

अधार्मिकाणां पापानामाशु पश्यन्विपर्ययम् ॥ १७१ ॥

धर्मः शास्त्रमर्यादा । तेन वर्तमानः सीदन्नप्यवसादमपि प्राप्नुवन्नाधर्मे मनो
निवेशयेत् । यत् अधार्मिका यद्यपि चौर्योत्कोचदम्भादिभिर्धनसमृद्धा दृश्यन्ते,
तथापि तेषामाशु विपर्ययो दृश्यते धननाशादि । अतो न धर्माद्विचलेत् ॥ १७१ ॥

सुहृद्भूत्वा दृष्टमर्थं दर्शितवान् । इदानीं शास्त्रार्थमाह ।

नाधर्मश्चरितो लोके सद्यः फलति गौरिव ॥

शनैरावर्त्यमानस्तु कर्तुर्मूलानि कृन्तति ॥ १७२ ॥

अनियतकालत्वाद्वैदिकानां शुभाशुभफलानां कर्मणामेवमुच्यते ।

नाधर्मश्चरितोऽनुष्ठितः सद्यः फलति फलं ददाति ।

वेदे हि क्वलं कर्मणां विहितप्रतिषिद्धानां सुखदुःखफलत्वं श्रुतम् । कालविशेषस्तु
नावगमितः । वाक्यव्यापारो हि कर्तव्यतावगमपरत्वेऽपि कर्मफलसम्बन्धबोधमात्रे पर्यव-
स्यति, न कालविशेषमाक्षिपति फलवतां कर्मणाम् । नित्यानां तु फलतः कर्तव्यताप्रति-
षिद्धपरिहारेऽपि नैव नरकादिदुःखनिवृत्तिकामस्याधिकारः, किन्तु शास्त्रप्रतिषेधसाम-
र्थ्यात् । स तु प्रतिषेधो दुःखफलत्वं प्रतिषिद्धानुष्ठानस्य बोधयति । निपुणत एतदुक्त्य-
मानमतिग्रन्थविस्तरमाक्षिपतीत्युपरम्यते ।

गौरिव साधर्म्यवैधर्म्याभ्यामयं दृष्टान्तः । यथा गौः पृथिवी व्युमबीजा न तदैवानेक-
सस्यशालिनी भवति—किं तर्हि—परिपाकमपेक्षते—तादृशं वैदिकं कर्मेति साधर्म्यम् ।
वैधर्म्येणापि, यथा गौः पशुर्वाहदोहाभ्यां सद्यः फलति । नैवं धर्माधर्मौ ।

अधर्ममहणं धर्मस्यापि फलदानं प्रति कालानियमप्रदर्शनार्थम् ।

आवर्त्यमानः कालेनोपचीयमानः । कर्तुः प्रतिषिद्धानुष्ठानः मूलानि कृन्तति
क्षिनन्ति । मूलकर्तनेन सर्वेषां सर्वविनाश उपलक्ष्यते । यथा मूलच्छेदाद्बृक्षादि-
स्थावराणामपुनर्भवस्तद्वदधर्मकारिणाम् ॥ १७२ ॥

यदि नात्मनि पुत्रेषु न चेत्पुत्रेषु नष्टेषु ॥

न त्वेव तु कृतो धर्मः कर्तुर्भवति निष्फलः ॥ १७३ ॥

“इदमयुक्तं यदन्यकृतस्य कर्मणोऽन्यगामिता फलस्योच्यते । कर्तुः फलदानि वैदि-
कानि कर्माणि । न वैश्वानरन्यायोऽस्ति, श्रवणाभावात् । न हि पुत्रार्थताऽत्र श्रुता” ।

सत्यम् । पुत्रे पीड्यमाने पीडितस्य पितुरधिकतरं दुःखं भवति । अतः कर्तुरेव
दुःखम् । पुत्रस्यापि स्वकृतात्पीवदेहिकात्कर्मणस्तत्फलमित्यविरुद्धम् ।

एवं नष्टेष्वपि द्रव्यम् । नसारः पौत्राः ।

कृतो धर्म इति संहितायास्तुल्यत्वाद्धर्माधर्मौ द्वावप्युपात्तौ ॥ १७३ ॥

अधर्मेणैधते तावत्ततो भद्राणि पश्यति ॥

ततः सपत्नान् जयति समूलस्तु विनश्यति ॥ १७४ ॥

अधर्मेण प्रभुद्रोहादि नैधते वृद्धिं लभते । तावत्तस्मिन्नेव काले । ततो धनं प्राप्तं
वा प्राप्य । ततो भद्राणि बहुभृत्यगवाधादि सम्पत्तिवृद्धानि पश्यत्यनुभवति । ततः

सपत्न्या नरीन्द्रिद्राज्यति परिभवति । तर्हि धर्मे स्थितान्कुतश्चन कुसृतिहीना लभन्ते । अतस्तेषां दारिद्र्यशब्द ऐश्वर्ये परिभवः ।

समूलं च कियन्तं काष्ठमेवं भूत्वा सपुत्रज्ञातिधनवान्धवा उच्छिद्यन्ते ।

तस्माद्धर्मो न हातव्यः ॥ १७४ ॥

सत्यधर्मार्थवृत्तेषु शौचे चैवामेत्सदा ॥

शिष्याश्च शिष्याद्धर्मेण वाग्बाहूदरसंयतः ॥ १७५ ॥

सत्यं यथावदर्थवादिता ।

धर्मः अतिविषयी विधिप्रतिषेधौ ।

सत्यस्य तादृष्येऽपि भेदेन निर्देशोऽतिशयार्थः । अनृतं पुरुषाणां स्वभावभूतम् । अतो यत्नेन पुनः पुनः प्रतिषिध्यते ।

आर्यवृत्तं सदाचारः । आर्याः शिष्टास्तेषां वृत्तमाचरितम् ।

तत्र आरमेत् । 'रतिः' परितोषः । एतेष्वर्थेषु परितोषोऽनेन विधीयते । अन्यानप्येवमाचारान्दृष्ट्वा मनःप्रसादं कुर्यात् ।

शिष्याश्चैव भार्यापुत्रदासच्छात्रा धर्मेणानुशासनीयाः । "पृष्ठतः तु शरीर-
स्येत्यादि" (८.२.६६) धर्माः ।

वाग्बाहूदरसंयतः । सत्यसति च प्रयोजने अबहुभाषिता 'वाक्संयमः' । 'बाह्वो-
संयमो' बाहुबलाश्रयणेन कस्यचिदपि अपीडनम् । 'उदरस्य संयमो'ऽनौदरिकता अबहु-
भोजित्वम् । औदरिकता बहुभोजित्वं भोज्यविशेषे गर्धया परगृहे बाहुल्येन भोजनम् ।

उक्तोऽप्यर्थः पुनरुच्यते बहुकृत्वोऽपि पथ्यं वदितव्यमिति सर्वत्र पौनरुक्त्य-
परिहारः ॥ १७५ ॥

परित्यजेदर्थकामौ यौ स्यातां धर्मवर्जितौ ॥

धर्मं चाप्यसुखोदकं लोकसंक्रुष्टमेव च ॥ १७६ ॥

उक्तस्वर्गः पुरुषार्थः । कश्चित्सुखतां मन्यमानः—“अर्थकामपरिहारेण यथा धर्मः
सेव्यते तद्विरोधी ज्योतिष्टोमादिः—स अर्थविरोधी दक्षिणादिदानेन, कामविरोधी
दीक्षितस्य ब्रह्मचर्यविधानात्—एवमर्थकामावपि धर्मपरिहारेण सेवेत । तत्र “न
हिंस्याद्भूतानीति” यत्र कामो हिंसाया वैरानुबन्धायः कश्चिद्वक्तुमिष्यते तत्र स विषय-
प्रतिषेधाय, यत्र तु कस्यचिद्विषयाऽर्थकामाविष्येते तत्र नास्ति हिंसादोष इति”—प्रवर्तते
तद्भ्रान्तिनिवृत्त्यर्थमिदमुच्यते । परित्यजेत्परिहरेत्तादृशार्थकामौ यत्र धर्मविरोधः ।

एवं सर्वतो धर्मस्य बलीयस्त्वमुक्त्वा कस्मिंश्चिद्विषये तस्यापि परिहर्तव्यतामाह ।
धर्मं चाप्यसुखोदकम् । उदकं उत्तरकालः सोऽसुखो यस्य । यथा सर्वस्वदानं वा
इदाति धार्मिकोऽयं महापुण्य इति । यथा नदीतीरेष्वेकान्तेष्वपि प्राकृतजना बहवः
पश्यन्ति तत्र स्नानं भवतीत्यर्थस्तानं धर्माज्जनसमन्नापेक्षा तु साधुवादाय । यथा च तीर्थ-
काकेभ्यो दानं भवति दानं धर्मो दातृत्वप्रसिद्धगुत्पादनार्थत्वात्तेभ्यो भिद्यते । अथवा
यद्दृष्टं तथा लोकः संक्रोशति । यथा गोरवधस्य वधः, मांसस्य भक्षणं च तद्विगर्हिततरं
पश्यन्तरेभ्यो लोके । दृष्टमूलश्चायमहिस्पर्शवत्प्रतिषेधः । विहितोऽयमर्थ इत्यवैद्यतया
प्राकृतजना अज्ञानाना अधार्मिकत्वं यष्टुः प्रख्यापयंयुस्तेषां च बहुत्वतः प्रसिद्ध्या शिष्टा
अप्येवं प्रसिद्धमूलमनवगच्छन्तः परिवर्जयेयुः । तदुक्तं “धार्मिके सति राजनीति” ।

एतदुक्तं पूर्वैर्व्याख्यातमित्यनुगतम् । न हि प्रत्यक्षश्रुतिविहितस्य स्मृत्या बाधो न्याय्यः ।
इदं तु युक्ततरमुदाहरणम् । नियोगधर्मः स्मृत्या विहितो लोकसंक्रुष्टत्वान्न क्रियते । तथा
यः कश्चिदनाथतरुणीं स्त्रियं कारुण्याद्विभर्ति, तत्र यदि लोकसंक्रोश आशङ्क्यते—
‘स्त्रोत्वेनैवास्मा एवा रोचते’, स लोकसंक्रुष्टधर्मः ॥ १७६ ॥

न पाणिपादचपलो न नेत्रचपलोऽनृजुः ॥

न स्याद्वाक्चपलश्चैव न परद्रोहकर्मधीः ॥ १७७ ॥

पाणिपादाभ्यां चपलः । ‘तृतीयेति’ (पा० सू० २ । १ । ३०) योगविभागा-
त्समासः । चापलं च हस्तेनानुपयुज्यमानस्यापि वस्तुनो ग्रहणापसारणे ।

परस्त्रीप्रेक्षणचित्रसंदर्शनादि नेत्रचापलम् ।

परद्रोहार्थं कर्मबुद्धिश्च न कर्तव्या ॥ १७७ ॥

येनास्य पितरो याता येन याताः पितामहाः ॥

तेन यायात्सतां मार्गं तेन गच्छन्न रिप्यति ॥ १७८ ॥

यो धर्मः पित्रादिभिरनुष्ठितो, यैश्च सह प्रोचिर्भाविता, यैः सह कन्याविवाहादिः
कृतः, यैव च शास्त्रा अधीता, स एव पन्था आश्रयणीयः । तथा कुर्वन्न रिप्यति न
बाध्यते लोके न निन्द्यते ।

अन्ये त्वविदुषः पुरुषधर्मेष्वहिंसादिषु प्रत्युपायोऽयं, राजपटह इव स्लेच्छादीनाम् ।
अभिहोत्रादयस्तु स्वप्रत्यवापेक्षा एव ।

अत्र चोदयन्ति । “यदि निर्मूलः पित्रादिभिरनुष्ठितोऽर्थः कथं तस्य धर्मत्वम् ?
अवास्ति मूलं, तत् पुत्रस्यापि भविष्यति । किं पित्रादिग्रहणेन” ?

तदेतत्परिहृतमविदुषां मूलमजानानामुपदेशोऽयमिति ।

अन्ये तु “यत्र निपुणतोऽपि निरूप्यमाणे संदेहो न निवर्तते, उभयथा वाक्यार्थ प्रतिपत्तिः, तत्र पित्राद्याचरितः पन्था आश्रयणीयः” इत्याहुः ।

एतदपि चिन्त्यम् । न हि नित्यसंदिग्धं नाम प्रमाणमस्ति । अवश्यं ह्येकार्थनिष्ठेन वाक्येन भवितव्यम् ।

विकल्पितेषु वा पदार्थेषु पित्राद्याचरितं कर्मानुचरणीयम् । यतोऽन्य आचरितवन्तः ।

सतां मार्गमिति । यदि पितृपितामहादिभिः कैश्चित्कर्तृचिद्धर्म आचरितपूर्वः स न आश्रयणीय इति सतां मार्गमित्याह ॥ १७८ ॥

ऋत्विक्पुरोहिताचार्यैर्मातुलातिथिसंश्रितैः ॥

बालवृद्धातुरैर्वैद्यर्हातिसम्बन्धिवान्धवैः ॥ १७९ ॥

मातापितृभ्यां जामीभिर्भ्रात्रा पुत्रेण भार्यया ॥

दुहित्रा दासवर्गेण विवादं न समाचरेत् ॥ १८० ॥

न समाचरेदित्येकैकेन सम्बन्धयेत् ।

संश्रिता आश्रयागता उपजीविनः ।

वैद्या विद्वांसो, भिषजो वा ।

ज्ञातयः पितृपक्षाः ।

सम्बन्धिनो वैवाह्याः ।

बान्धवा मातृपक्षा मातृष्वस्रीयप्रभृतयः ॥ १८१ ॥

जामयो भगिन्यः सुवासिन्यश्च ।

विवादे विराधः प्रतिकूलाचरणं वाक्कलहश्च ।

एतैर्न कुर्यात् ॥ १८० ॥

एतैर्विवादान्सन्त्यज्य सर्वपापैः प्रमुच्यते ॥

एतैर्जितैश्च जयति सर्वांल्लोकानिमान्गृही ॥ १८१ ॥

एतैर्विवादैः क्रियमाणैर्यः पापयोगो भवति, अकर्तुस्तेन न सम्बन्धः । सर्वपापैः प्रमुच्यत इत्युच्यते ।

एतैश्च जितैरुपेक्षितैः सर्वांल्लोकान्जयति स्वीकरातीत्यर्थवादः ॥ १८१ ॥

आचार्यो ब्रह्मलोकेऽपि प्राजापत्ये पिता प्रभुः ॥

अतिथिस्त्विन्द्रलोकेशो देवलोकस्य चर्त्विजः ॥ १८२ ॥

आचार्यो ब्रह्मलोकस्येशः प्रभुस्तस्मिन्परितुष्टे ब्रह्मलोकः प्राप्यते । अतो गुणतो ब्रह्मलोकेऽपि इत्युच्यते ।

प्राजापत्ये लोके पिता प्रभुः ॥ १८२ ॥

जामयोऽप्सरसां लोके वैश्वदेवस्य बान्धवाः ॥

सम्बन्धिनो हर्षा लोके पृथिव्या मातृमातुलैः ॥ १८३ ॥

आकाशेशास्तु विज्ञेया बालवृद्धकृशातुराः ॥

भ्राता ज्येष्ठः समः पित्रा भार्या पुत्रः स्वका तनुः ॥ १८४ ॥

भार्या पुत्रः स्वकीया तनुरात्मीयमेव शरीरम् ॥ १८४ ॥

छाया स्वा दासवर्गश्च दुहिता कृपणं परम् ॥

तस्मादेतैरधिष्ठितः सहेतासज्वरः सदा ॥ १८५ ॥

यो भृत्यवर्गः स आत्मीयाच्छाया । यथा छाया नित्यानुगता न क्रोधविषय, एवं भृत्यवर्गोऽपि ।

दुहिता कृपणमनुकम्पया दयनीया ।

एतैः पूर्वोक्तैरधिष्ठितः परुषवचनैराकृष्टः कोपितः सहेत समेत ।

असज्वरोऽविद्यमानज्वरः । ज्वराभावेन च चित्तस्यासंचोभो लक्ष्यते । ज्वरितस्य हि चित्तसंचोभो भवति तद्वत्क्रुद्धस्य ।

अथवा पाठान्तरं ‘असंज्वरः’ । संतापः संज्वरः (अमरकोश १ । १ । ६०) । स नचा प्रतिषिध्यते ॥ १८५ ॥

प्रतिग्रहसमर्थोऽपि प्रसङ्गं तत्र वर्जयेत् ॥

प्रतिग्रहेण हस्याशु ब्राह्मं तेजः प्रशाम्यति ॥ १८६ ॥

परस्माददृष्टप्रयुक्ताद्यभ्यते स प्रतिग्रहः । तत्र समर्थः शक्तोऽपि प्रसङ्गं पुनः प्रवृत्तिं वर्जयेत् । अनुताध्ययनशीलसंपत्तिर्द्रव्यविधिज्ञता च ‘सामर्थ्यम्’ । तस्माद्विद्वान् विभीयादित्यत्रोक्तमप्येतदुत्तरार्थं पुनरनुषते ॥ १८६ ॥ तद्वर्जयति ।

न द्रव्याणामविज्ञाय विधिं धर्म्यं प्रतिग्रहे ॥

प्राज्ञः प्रतिग्रहं कुर्यादवसीदन्नपि क्षुधा ॥ १८७ ॥

अविज्ञाय कायोपभोगार्थं न प्रतिग्रहः कर्तव्यः । एतदुक्तं भवति । आत्मनः कुटुम्बस्थित्यै नित्यकर्मसम्पत्त्यै च प्रतिग्रहः कर्तव्यो नान्यथा ।

अवसीदन्नपि क्षुधा । अप्रतिग्रहन्यवसादं गच्छति । ‘अवसादः’ शरीर-स्यानभिप्लवः ।

अथवा 'द्रव्याणां विधिं धर्म्यं' प्रतिग्रह' इत्येवं सम्बन्धः क्रियते ।

कोऽसौ धर्म्यो विधिः ।

धर्म्यं प्रयोजनं विज्ञाय प्रतिग्रहमन्त्रद्रव्याणां च देवताः—“अधनये हिरण्यं रुद्राय गाम्” इत्यादिः ॥ १८७ ॥

हिरण्यं भूमिम्भवं गामन्नं वासस्तिलान्धृतम् ॥

प्रतिग्रहमन्त्रविद्वांस्तु भस्मीभवति दारुवत् ॥ १८८ ॥

अविदुषा द्रव्यविशेषं प्रति प्रतिग्रहे दोषातिशयमाह । भस्मीभवति दारुवत् । यथा दार्वणिना दग्धं भस्मीभवति तथा यो ब्राह्मणो विद्यासम्पन्नो न भवति स एतानि हिरण्यादीनि द्रव्याणि प्रतिग्रहमन्त्रभस्मीभवति ॥ १८८ ॥

हिरण्यमायुरन्नं च भूर्गोश्चाप्योषतस्तनुम् ॥

अश्वश्चक्षुस्त्वचं वासो घृतं तेजस्तिलाः प्रजाः ॥ १८९ ॥

भूर्गोश्च तनुं शरीरम् ओषतो बहवः ।

हिरण्यमायुर्विभक्तिपरिणामः ओषतीतिकर्तव्यः ।

एवं अश्वश्चक्षुस्तुरियादिषु क्रियापदानुषङ्गः कर्तव्यः ॥ १८९ ॥

अतपास्त्वनधीयानः प्रतिग्रहर्हचर्द्धिजः ॥

अम्भस्यश्मप्लवेनेव सह तेनैव मज्जति ॥ १९० ॥

यस्य तपो नास्त्यनधीयानो न आधीते । अध्ययनेन प्रकृता विद्वत्ता लक्ष्यते । समुद्दिष्टे चैते विद्यातपसी प्रतिग्रहाधिकारनिमित्तम् । उभयगुणभ्रष्टः प्रतिग्रहे चाभिलाषो स तेन सह मज्जत्यधोगच्छति ।

केन सह ?

अन्यस्थानिर्देशादातुश्च सन्निधानात्तेन दात्रा सहेति गम्यते । प्रतिग्रहीतारं पूर्वमिवात्पोत्तारणायाश्रयते । यस्त्वीदृशोऽपात्रभूतः स दातारमात्मानमुभावप्यधो नयति । यथाऽम्भस्यश्मप्लवः अश्मप्लवः प्लवः अश्मप्लवः । पारं तरति येन स प्लवो नावाधिः । तत्र यथाऽश्मन्यारूढो नदीतरणार्थमम्भसि मज्जत्यश्मप्लवेन सह गम्यते । दात्रा हि ब्राह्मणाय वदानश्च तादृशो ब्राह्मण उभावपि नरकं गच्छतः ॥ १९० ॥

तस्माद्विद्वान्विभियाद्यस्मात्तस्मात्प्रतिग्रहात् ॥

स्वल्पकेनाप्यविद्वान् पक्वे गौरिव सीदति ॥ १९१ ॥

अतो नरकभयादविद्वान्मूर्खः प्रतिग्रहात् विभियात् तस्येत न प्रतिग्रहोयादिति यावत् । तिष्ठतु तावद्धिरण्यादीनि द्रव्याणि, स्वल्पकेनापि त्रपुसीसादिना अक्षरेण स्वल्पया मात्रया प्रतिग्रहीतेनाविद्वान्पक्वे कर्दमे गौरिव सीदति ॥ १८१ ॥

न वार्यपि प्रयच्छेत्तु वैडालव्रतिके द्विजे ॥

न वक्रव्रतिके पापे नावेदविदि धर्मवित् ॥ १९२ ॥

प्रतिग्रहीतुर्धर्म उक्तः । इदानीं दातुरुच्यते ।

अपिशब्दात्सर्वं देयं निवार्यते । यत्र वारि न कर्मचिद्धार्यते तदपि नैभ्यो दातव्यं कुतोऽन्यद्द्रव्यं दीयते । अतिशयोक्त्या द्रव्यान्तरदाननिषेधोऽयम् । वारिणस्तु सर्वार्थत्वादिनिषेधः ।

“ननु च ‘वैडालव्रतिकान्वाङ्मात्रेणापि नार्चयेत्’ इत्युक्तमेव” ।

सत्यम् । सत्रार्चा निषिद्धा, इह तु दानम् । तच्च धनस्य नान्यस्य । एवं द्विःप्रतिपदोऽर्थवान्भवति । तथा चोत्तरत्र वक्ष्यति “विधिनाऽप्यर्जितं धनमिति” (श्लो० १८३) । अतः पाषण्ड्यादिभ्यः सावज्ञमन्नदानं न निषिध्यते ।

अत्र कश्चिदाह । “यद्यवेदविहीति श्रुतं तथाऽप्यनधीयान इत्यपि द्रष्टव्यम् । तथाहि केवलवेदाध्यायिभ्यो दानमुक्तम् । न च दान्भिकेभ्यः साम्यं युक्तम्” ।

स इदं प्रष्टव्यः । क्व पुनर्वेदाध्यायिमात्राय विचारहिताय दानमुक्तम् ।

“ओत्रियायैव देयानीति” चेत् ।

न त्वर्हत्तमायेत्यप्राप्तिकत्वाद्दत्र विद्याया विना । वाक्यान्तराणि च “विदुषे दक्षिणे”-त्यादीन्येकप्रकरणगतानि सन्त्येव । अतस्तत्पर्यालोचनयोभयविशेषणचेष्टया देयमिति गम्यते । अतः श्रुतार्थपरित्यागे न किञ्चित्कारणं पश्यामः ।

यत् तु साम्यमयुक्तमिति । वचनगम्येऽर्थे का नामायुक्ता ।

वैडालव्रतेन चरति वैडालव्रतिकः । वक्रानां व्रतं तदस्यास्तीति वक्रव्रतिकः । अधिकरणविवक्षायां ‘वैडालव्रतिके’ । सम्प्रदानविवक्षायां चतुर्धा युक्ता ॥ १८२ ॥

त्रिष्वप्येतेषु दत्तं हि विधिनाऽप्यर्जितं धनम् ॥

दातुर्भवत्यनर्थाय परत्रादातुरेव च ॥ १९३ ॥

धनग्रहणादन्नदानं न निषिध्यत इत्युक्तं भवति ।

विधिनाऽप्यर्जितं सत्यप्रतिग्रहकयादिना शास्त्राभ्यनुज्ञातेन प्रकारेण । दातुरादा-तुश्च तादृशं दानं परत्रोभयोरनर्थाय ॥ १८३ ॥

यथा पुवेनौपलेन निमज्जत्युदके तरन् ॥

तथा निमज्जतोऽधस्तादङ्गौ दातृप्रतीच्छकौ ॥ १९४ ॥

श्रीपल भाश्मनः । जलसंतरणाय नावादिः प्लवस्तेन यस्तरति तरितुं प्रवर्तते सोऽधस्ताजलस्य मज्जत्यन्तर्धीयते । एवमङ्गौ दातृप्रतीच्छकौ । प्रतीच्छकः प्रतीच्छां करोतीति शिचं कृत्वा ण्वुल्कर्तव्यः । प्रतीप्सक इति पाठान्तरम् । तत्र सम्-
न्तादाप्रोतेऽर्जुल । अर्थस्तुभयोरेक एव ॥ १९४ ॥

धर्मध्वजी सदाबुधश्छात्रिको लोकदम्भकः ॥

बैडालव्रतिको ज्ञेयो हिंस्रः सर्वाभिसन्धकः ॥ १९५ ॥

उपचारेणैतौ शब्दौ प्रयुज्येते । अनेकस्मिंश्चोपचारहेतौ न एव सम्भवति यन्नि-
मित्तं प्रयोगः तदवधारणप्रतिषेधविषयप्रकृत्यर्थम् ।

धर्मो ध्वजमिव । व्याघ्रादेराकृतिगणत्वात्समासः । कदाचित्कर्मधारयः सर्वधनाद्यर्थे
इति । ततः सोऽस्यास्तीति मत्वर्थीयः । यः ख्यात्यर्थमेव धर्मं करोति न शास्त्रपरतया स
एवमुच्यते । यस्तत्रैव धर्मं करोति यत्र जनाः पश्यन्ति स्वपुरुषैश्च ख्यापयति—‘धार्मिक-
त्वप्रसिद्ध्या प्रतिग्रहादि लप्स्ये’ इति ।

लुब्धो मत्सरी कृपणश्च ।

लोकं दह्मनोति बन्धयति लोकदम्भकः ।

छात्राणां चरति छात्रिकः । ‘छात्र’ व्याजः । प्रकाशं धार्मिको रहसि निक्षिप्त-
मपहरत्यप्रकाशश्च प्रकाशयति । ‘धार्मिकोऽयमेतस्य यत्समर्चं कथितं तन्नान्यत्र यातीति’
केनचिद्विषयस्य कथितं दृश्यते यावद्यत एव गोप्यं तस्यैवाभिमुखे कथितमिति परद्रोहः ।

सर्वेषां आभिसंधाताऽऽक्षेपकः परगुणान्न सहते ।

ईदृशो बैडालव्रतिको ज्ञेयः ।

अभिसन्धकः अभिसंधत्त इति । “आतश्चोपसर्ग” (पा० सू० ३ । १ । १३६)

इति कः । ततः स्वार्थे कः । सर्वेषामभिसंधक इति षष्ठोऽसमासः ।

केचिदत्र श्लोकं पठन्ति ।

“यस्य धर्मध्वजो नित्यं मुरध्वज इवोच्छ्रितः ।

प्रच्छन्नानि च पापानि बैडालं नाम तद्व्रतमिति” ॥ १९५ अ ॥

एष एवार्थः संचोपेय कथ्यते । एकैकगुणसम्बन्धे बैडालव्रतिको ज्ञेयः ।

अस्मादेव श्लोकादेवमनुमीयते । ‘प्रच्छन्नानि च पापानि’ विशेषाव्रवणात् सर्वेषां चैषां
पापत्वादुभयथाऽऽचार्येण शिष्याः प्रतिपादिताः ।

केचिद्विशं श्लोकमध्यापिताः केचित्पूर्वम् । उभयं च प्रमाणम् । तेन यद्यपि—
‘अङ्गदी कुण्डली पीनस्कन्धः पृथुवचा देवदत्त’ इति समुदितानां लक्षणत्वं प्रतीयते—
तथापीह प्रत्येकमेतानि लक्षणानि ॥ १९५ ॥

अधोदृष्टिर्नैकृतिकः स्वार्थसाधनतत्परः ॥

शत्रो मिथ्याविनीतश्च बकव्रतचरो द्विजः ॥ १९६ ॥

बकव्रतलक्षणमधोनिरीक्षणम् । अथवा नीचदृष्टिः । ‘नीचो’ दीनः । सर्वदैव
व्यापारयति कथंचित्कृतश्चन लभतेऽधमादपि गृह्णाति ।

निष्कृतिर्निष्ठुरता—तथा चरति तत्प्रधानो नैष्कृतिकोऽसम्यग्भाषी ।

अलीकविनीतः अयति प्रअर्थं नम्रतां कार्ये तु व्याघातकः । विडालोऽलीकनिद्रां
करोत्यामिधं लिष्टुत्तम् । एवं सोपधो धर्मचरणो बैडालव्रतिक इत्युक्तः ।

तथैव बकव्रतचरोऽपि बका हि मत्स्यान् गृह्णन्तो जलचरेष्ववज्ञां दर्शयन्ति—
अथ च मत्स्यग्रहणशुद्धय एव । ‘व्रतेन’ शोलितं कर्मोच्यते ।

प्रदर्शितं पदानामपौनरुक्त्यम् । अद्यापि स्याल्लक्षणत्वादेषः । अविज्ञातं हि लक्षणं
भवति । पौनःपुन्याभिधानेन सुग्रहोऽर्थो भवति ।

“कः पुनः बैडालव्रतिकबकव्रतिकयोर्भेदः” ?

उच्यते । अयं स्वार्थसाधनपरो नान्यस्य कार्यं विहन्ति । पूर्वस्तु मात्सर्यात्स्वार्थ-
सिद्धावसयामपि परस्य नाशयति ॥ १९६ ॥

ये बकव्रतिनो विप्रा ये च मार्जारलिङ्गिनः ॥

ते पतन्त्यन्धतामिस्ते तेन पापेन कर्मणा ॥ १९७ ॥

स्वशब्दैश्च व्याख्यातः श्लोकः ॥ १९७ ॥

न धर्मस्यापदेशेन पापं कृत्वा व्रतं चरेत् ॥

व्रतेन पापं प्रच्छाद्य कुर्वन् स्त्रीशूद्रदम्भनम् ॥ १९८ ॥

पापं कृत्वा व्रतं प्रायश्चित्तं न कुर्यात् । धर्मस्यापदेशेन धर्ममपदिश्य लोके
ख्यापयति धर्मार्थमहं व्रतं करोमि न मे प्रायश्चित्तनिमित्तमस्तीति परमार्थतस्तु प्राय-
श्चित्तार्थमेव करोति । एवं न कर्तव्यम् । पापं प्रच्छाद्यापहुत्य तेन व्रतेन
स्त्रीशूद्रदम्भनं न कुर्यात् । प्रकटं प्रायश्चित्तं कर्तव्यमन्यत्र रहस्यात् ॥ १९८ ॥

प्रेत्येह चेदशा विप्रा गच्छन्ते ब्रह्मवादिभिः ॥

छात्राणां चरितं यच्च व्रतं रक्षांसि गच्छति ॥ १९९ ॥

इह पदार्थस्वाभाव्येनान्योद्देशेनापि कृतं यत्फलं ततो भवत्येव । तथाहि गुरुनियोगे प्रवृत्तो धर्मोद्देशेन गुरुवचनं करोमीति न कामोद्देशः, अर्थस्वाभाव्यात् कामं प्रतिजनयति । एवं कश्चिन्मन्यते — “व्रतानि पापापनोदार्थानि । तानि अन्योद्देशेनापि क्रियमाणानि न स्वभावं जहति । एवमेतन्मम प्रायश्चित्तमुभयार्थं भविष्यति । लोके तपस्वीति ख्यातो भविष्यामि पापं चापनोत्स्यते” ।

तस्यैव बुद्धिमतो निवृत्त्यर्थमिदमारभ्यते ।

तदेतद्व्रतं कृपणा चरितमनुष्ठितं रक्षांसि गच्छति निष्फलं भवति न पापमपनुदतीत्यर्थः । न केवलं कार्याकरणं भवति यावदीदृशो विप्रा व्रतचारिणो गृह्यन्ते निन्द्यन्ते ब्रह्मवादिभिः वेदप्रमाणज्ञैः शिष्टैः ॥ १८६ ॥

अलिङ्गी लिङ्गिवेपणं यो वृत्तिमुपजीवति ॥

स लिङ्गिनां हरत्येनस्तिर्यगेनौ च जायते ॥ २०० ॥

प्रत्याश्रमं लिङ्गधारणम् । यथा ब्रह्मचारिणो मेखलादिधारणं गृहस्थस्य वैणवदण्ड-कुण्डलकमण्डलवादि वानप्रस्थस्य चर्मचौरजटादि परित्राजकस्य कषायवसनदण्डादि ।

एतेन वेपेणानाश्रमी यो भिच्छाहेतोलोके चरति वृत्तिमुपजीवति स लिङ्गिनामेनः पापं हरति आनृण्यं तर्पयति । तिर्यगेनौ तिरश्चां श्वशृगालादीनां येनौ जायते ।

न चात्रैतदाशङ्कनीयं “लिङ्गिनां यत्पापं तत्तेभ्योऽपसृत्य तस्मिन्संचरतीत्यसंभाव्यम्” ।

अकर्तव्यता परलिङ्गधारणस्य प्रतीयते । अश्रुतेऽपि प्रतिषेधे निन्दार्थवादादेव तद्वगतिः ॥ २०० ॥

परकीयनिपानेषु न स्नायाद्दि कदाचन ॥

निपानकर्तुः स्नात्वा तु दुष्कृतांशेन लिप्यते ॥ २०१ ॥

निषिक्त्यस्मिन्नतो वेति निपानं जलाशयः । स च वापीकूपतडागादिः । तस्मिन् परकीये परेण यदात्मार्थं कृतं सर्वार्थं नोत्सृष्टं तत्र न कदाचित्स्नायात् ।

नित्यं अण्डालादिस्पर्शने च नैमित्तिकं धर्मस्वेदापनोदार्थं च सर्वं स्नानं प्रतिषिध्यते ।

अत्र व्यवहिक्रमे दोषमाह । निपानस्य यः कर्ता तस्य यत्किञ्चिदुद्भूतं तस्य केनचि-र्वमोने भागेन स्निग्धते सम्बध्यते ।

निन्दार्थवादोऽयं प्रतिषेधशेषः ॥ २०१ ॥

यानश्रय्यासनान्यस्य कूपोद्यानगृहाणि च ॥

अदत्तान्युपयुञ्जान एनसः स्यात्तुरीयभाक् ॥ २०२ ॥

यानादीनि परकीयान्यदत्तान्युपयुञ्जान एनसस्तदीयस्य तुरीयभाक् चतुर्थभागं प्राप्नुयात् ।

अत्र कश्चिदाह — “अदत्तानीतिवचनात्सर्वार्थतयाऽप्युपकल्पितानि नोपयोज्यानि ।” तदयुक्तम् । परकीयाधिकारात् । न च तानि परकीयानि । यत्कं हि तत्सम्यक् तुरीयग्रहणमविवक्षितमिति प्रागेव व्याख्यातम् ॥ २०२ ॥

नदीषु देवखातेषु तडागेषु सरःसु च ॥

स्नानं समाचरेन्नित्यं गतप्रसवणेषु च ॥ २०३ ॥

सर्वा नद्यो देवखाताः । अतस्तासामुभयथाऽसंभवादेवखातग्रहणवाच्यत्वेन तस्मिन् पठितव्यम् । तडागादीनि हि देवखातानि मनुष्यखातान्यपि सन्ति । न च देवैः स्नन्यन्ते । केवलं महत्त्वमस्मर्यमाणकर्तृकत्वेन लक्ष्यते ॥ २०३ ॥

यमान्सेवेत सततं न नित्यं नियमान्बुधः ॥

यमान्पतत्यकुर्वाणो नियमान्केवलान् भजन् ॥ २०४ ॥

प्रतिषेधरूपा यमा “ब्राह्मणो न हन्तव्यः” “सुरा न पेया” इत्यादयः । अनुष्ठेयरूपा नियमाः “वेदमेव जपेन्नित्यं” इत्यादयः ।

न नित्यं नियमान् । नानेन नियमानामसेवोच्यते, किंतु यमानां नियमेभ्यो नित्यं (तर)त्वम् ।

तथा चाह । यमान्पतत्यकुर्वाणः । ब्रह्महत्यादिर्यमलोपे सति । पतितत्वात्सन्ध्योपासनादिभिर्नाधिक्रियते । न तु तथा नियमलोपे । तथा च शिष्टस्मरणम् ।

“पतति नियमवान्यमेवसक्तो न तु यमवाभियमालसोऽवसीदेत्” ।

“न नियमानसमीक्ष्य बुद्ध्या यमबहुलेष्वतिसंघीत बुद्धिम्” ॥ इति ।

येषामपि पारिभाषिका यमनियमाः—

“अहिंसा सत्यवचनं ब्रह्मचर्यमकल्कता । अस्तेयमपि पञ्चैते यमाश्चैव व्रतानि च”

अक्रोधो गुरुशुश्रूषा शौचमाचरणावयम् । अप्रमादश्च नियमाः पञ्चैवोपव्रतानि च” —

तेषामपि गुरुलाघवमनेन श्लोकेन प्रतिपाद्यते ।

अतो नानेन यमानां सेवोच्यते, नापि नियमानामसेवा । उभयेषां तैः शास्त्रैर्विहितत्वात् ॥ २०४ ॥

पूर्वेषु श्लोकेन व्रताधिकारो विच्छिन्नः । इदानीं प्रतिषेधप्रकरणमारभ्यते ।

नाश्रोत्रियतते यज्ञे ग्रामयाजिकृते तथा ॥

स्त्रिया क्लीबेन च हुते शुक्नीत ब्राह्मणः क्वचित् ॥ २०५ ॥

तत्र भोजनमेव तावदर्थित्वाद्यत्र कुत्रचित्प्राप्तं निषिध्यते ।

अथोद्भियोऽनधीयानस्तेन तते प्रारब्धे यज्ञ श्रुतिभिर्वाऽत्रात्रियैस्तते न भुञ्जीत
ब्राह्मणः ।

ग्रामयाजी ग्रामयाजकस्तेन यत्र दूयते, यत्र च स्त्री होमं करोति ।

छान्दोग्ये हि स्त्रीणां गृह्यस्मृतिकारैरग्निहोत्रहोम उक्तोऽतस्तं पश्यन्प्रतिषेधति ।
अथवा यत्र यज्ञे स्त्री प्रधानं भर्ता दारिद्र्यादिदोषैरुपहतः स्त्री च सौदायिकेन धनेन ज्ञाति-
बन्धनेन च दर्पिता तत्रायं प्रतिषेधः ।

क्रीडो नपुंसकम् ॥ २०५ ॥

अश्लीलमेतत्साधूनां यत्र जुहत्यमी हविः ॥

प्रतीपमेतद्देवानां तस्मात्तत् परिवर्जयेत् ॥ २०६ ॥

पूर्वस्य प्रतिषेधविधेरर्थवादोऽयम् ।

अश्लीलमश्लाघ्यं साधूनां शिष्टानाम् । यत्र ह्येते हविर्जुहति यज्ञं
कुर्वन्ति । देवानां प्रतीपं प्रतिकूलम् । तस्मादीदृशे गमनं परिवर्जयेत् ॥ २०६ ॥

मत्तकुद्धातुराणां च न भुञ्जीत कदाचन ॥

केशकीटावपन्नं च पदा स्पृष्टं च कामतः ॥ २०७ ॥

यावन्मदादियोग एतेषां तावद्भोज्यता ।

अन्ये बाहुल्यं मन्यन्ते । बाहुल्येन यः क्षीबो भवति मद्यशौण्डस्तदन्नं न भोक्तव्यम् ।

एवं क्रोधप्रधानस्य भृशंकोपनस्य च प्रायेण चातुरस्य रोगामयाव्यादेः ।

केशकीटैश्चपन्नं संसर्गेण दूषितम् । कीटाश्च केचिन्मृता दूषयन्ति न जीवन्तो
यथा मल्लिका गृह्णोवाश्च । अन्ये तु जीवन्त एव । कीटग्रहणं ह्युद्वजन्तूनां कुमि-
पतङ्गानामपि प्रदर्शनार्थम् । केशग्रहणं नखरोम्भा दूषिकादीनां मलानां, समाचारात् ।

पादेन बुद्धिपूर्वं कामकारेण स्पृष्टम् । प्रमादतस्तु न दोषः ॥ २०७ ॥

अणुग्रावेक्षितं चैव संस्पृष्टं चाप्युदकयया ॥

पतत्रिणाञ्जलीढं च शुना संस्पृष्टमेव च ॥ २०८ ॥

अणुग्राहा अणुप्रस्तेनावेक्षितं निपुणतो दृष्टम् । प्रदर्शनं चैतदन्येषामपि पातकिनाम् ।
पातकिभिः अवक्षितस्य निषेधः । तैः स्पृष्टस्य तु प्रतिषेधः स्नानविधानादेव सिद्धः ।

उदकयया रजस्वला यया स्पृष्टस्य प्रतिषेधो, नावेक्षितस्य ।

“ननु च तत्स्पर्शिनोऽपि यावत्तनानं वक्ष्यति—अतस्तेनैवाशुचित्वे सिद्धे कुतस्तत्स्पृष्टस्य
भोजनप्राप्तिः ?”

उच्यते । प्रक्षाल्य तदन्नं भोज्यम् । अथवा भूषणग्रहणं प्रदर्शनार्थमित्युक्तं—तत्र
कश्चिन्मन्यन्तं दिवाकीर्तिश्लोकपठितानां प्रदर्शनार्थमिति । तथा चोदकयावेक्षितस्यापि
प्रतिषेधः स्यात् ।

पतेन शुना संस्पृष्टं व्याख्यातम् ।

अत उक्तं पतितानामेवान्येषां प्रदर्शनार्थम् । तदत्र युक्तः पतितसूतिकेत्यादीनाम् ।
उदकयाग्रहणं सूतिकाया निदर्शनार्थम् ।

पतत्रिणा । पतत्रो पत्री स च कव्यादौ गृध्रवायसादिः समाचारात्तु हंसादिः ॥ २०८ ॥

गवा चान्नमुपाप्रातं घृष्टान्नं च विशेषतः ॥

गणान्नं गणिकान्नं च विदुषा च जुगुप्सितम् ॥ २०९ ॥

घृष्टान्नं यदुद्धृत्य दीयतेऽनामन्त्रिताय कस्मैचिदर्थिने मठसन्नभक्तादिविशेषानु-
द्देशेन । यद्वाऽन्यस्मै प्रतिश्रुत्यान्यस्मै दीयते ।

प्रतिपत्तिज्ञाने ह्ययं धातुः पठ्यते । तदभावे बाधितं स्मरन्ति यज्ञविवाहादिष्व-
नामन्त्रितभोजनम् ।

अयं च गणः संघातस्तस्माद्भ्रातृणां त्वविभक्तानां न गणव्यपदेशः । “भ्रातृणाम-
विभक्तानामेको धर्मः प्रवर्तते” (८ । २१५) इति वचनादेकश्च धर्मस्तेषामातिथ्यादिक्रियैवेति
नवमे दर्शितम्—“ज्येष्ठ एव तु गृह्णीयात्पित्र्यं धनमशेषतः” (८ । १०५) इति । तस्य
च ग्रहणमवश्यकर्तव्येऽधिकार इति दर्शयति । साधारणस्यापि अन्यस्यातन्मध्यगतस्य
प्रतिषेधः ।

गणिका वेश्या ।

जुगुप्सितं निन्दितम् । विदुषा वेदार्थविदा । भक्ष्यमपि विसर्ज्यत्यादि ॥ २०९ ॥

स्तेनगायनयोश्चान्नं तक्ष्णो वार्धुषिकस्य च ॥

दीक्षितस्य कर्दार्यस्य बद्धस्य निगडस्य च ॥ २१० ॥

गायने यो गीतेन जीवति । अन्यस्य त्वपरान्तकादिगाने विहितमेव
(याज्ञवल्क्य ३ । ११३) ।

कर्दार्यः कृपणः ।

बद्धनिगडयोर्विशेषः—एको वाक्मात्रेणावबद्धः अपरो रज्ज्वायसनिगडैर्यन्त्रितः ।
‘विशदस्य वे’त्यन्ये पठन्ति । कर्हं च विशदमाचक्षते ॥ २१० ॥

अभिज्ञस्तस्य षण्ढस्य पुंश्चल्या दाम्भिकस्य च ॥

शुक्तं पयुषितं चैव शूद्रस्योच्छिष्टमेव च ॥ २११ ॥

पुंश्चली यस्य कस्यचिन्मैथुनसम्बन्धेन घटते ।

‘ननु च गणिकान्नं प्रतिषिद्धमेव ।’

नैतदेवम् । अन्या गणिकाऽन्या पुंश्चली । गणिका वेश्यावेशेन जीवति ।

पुंश्चली त्विन्द्रियधपला ।

दाम्भिको वैदालव्रतकादिः सोपधो धर्मभरणः ।

प्रायश्चित्तविशेषार्थं शूद्रोच्छिष्टं प्रतिषिध्यते । सर्वस्यैवोच्छिष्टभोजनप्रतिषेधात् ।

अन्ये तु शूद्रोच्छिष्टं स्थावरीस्थं भोज्यान्नं शूद्रभुक्तशिष्टमुच्छिष्टमुच्यते इत्याहुः ।

पाठान्तरं तु ‘उच्छिष्टमगुरोस्तथेति’ ।

उच्छिष्टमुच्यते यत्परस्य स्पर्शनादशुद्धं भुक्तोष्णितं च ।

आत्मीये ह्यभुक्तोऽभुक्त एकप्रासाशनमेव स्यात् । न चैव शिष्टानां समाचारे यत्सकृदन्नं दत्तं भुक्त्वा पुनराचम्य पात्रान्तरे गृहीतं भुज्यते ।

तथा नाद्यादन्नम् । ‘तथा’ अन्तरेऽभ्युत्थानादिक्रियान्तरस्य प्रतिषेधः । अत आतृप्तेः प्रागाचमनात् पश्चात्स्पर्शं न दोषः ।

सहभोजनं तु सत्यपि परस्य स्पर्शं पदार्थान्तरत्वान्नोच्छिष्टभोजनम् । अत्र पित्रा पुत्रादिभिः शिष्टं सह भुज्यते । तथा चापस्तम्बादयो देशग्रहणात्प्रसङ्गेन ‘अनुपनीतेन सह भोजनं’ निन्दन्ति, नेपनीतेन ।

अस्मिन्नु पक्षे विजातीयैः सह भोजनप्रतिषेधः । व्यवधानान्तरमाश्रयणीयम् । भुक्तोष्णितं तु धात्वर्थयोगादुच्छिष्टमन्यदीयमपि ॥ २११ ॥

चिकित्सकस्य मृगयोः क्रूरस्योच्छिष्टभोजिनः ॥

उग्रान्नं सूतिकान्नं च पर्याचान्तमनिर्देशम् ॥ २१२ ॥

स्मृत्यन्तरे विशेषः श्रूयते ‘शल्या नर्तकजीविनः’ । मृगशुर्गव्याधः । आखेटकार्यं मांसविक्रयार्थं वा यो मृगान्हन्ति ।

क्रूरः अनृजुप्रकृतिः दुष्प्रसादः ।

उच्छिष्टभोजी निषिद्धोच्छिष्टभोजी ।

उग्रो जातिविशेषः । राजेत्येतस्य वेदे प्रयोगो दृश्यते । ‘उग्रो मध्यमशीरि वेति’ । (ऋग्वेद १० । ८७ । १२) । न च तस्यान्यः प्रतिषेधोऽस्ति दोषप्रदर्शनप्रकारेण च न श्रूयते । ‘राजान्नं तेज आदत्ते’ इत्यर्थवादाच्च प्रतिषेधः ।

सूतिकान्नं सूतिकासुदृश्यं यत्कृतं तत्कुलीनैरपि तदभोज्यम्

तदनाद्यमनिर्देशं दशाहानि यावत् । तेन यद्यपि क्षत्रियादीनां दशाहादूर्ध्वमा-
शौचं तथापि दशाहानि न भोज्यम् ।

पाठान्तरं सूतिकान्नमिति । सूतकशब्देन च तद्वन्तः पुरुषा लक्ष्यन्ते । येषां कुले सूतकं ते दशाहं न भोज्यान्ना इति । यस्मिन्पक्षे सर्वेषां दशाहं सूतकाशौचं तत्रायं प्रतिषेधः । यदा तु मातापित्रोः सूतकं मातुर्वेति पक्षस्तदा यावदाशौचं न भोज्यम् ।

अनिर्देशग्रहणमाशौचनिवृत्त्युपलक्ष्यार्थम् । तेन क्षत्रियादीनां यस्य यावदाशौच-
कालः स तावत्कालमभोज्यान्नः ।

‘सूतिकान्नमनिर्देशमिति’ पठितव्ये वृत्तानुरोधात्पर्याचान्तपदेन व्यवधानम् ।

अन्यैस्तु स्वतन्त्रमनिर्देशग्रहणं व्याख्यातम् । सूतकशब्देन आशौचकालोऽनुद्योत्यते ।

अनिर्देशं गवादीनां पयः ।

पर्याचान्तं शौचाचमनव्यपेतमर्धभुक्ते केनचित्कारणेन यथाचामति तदा पुनर्भुक्तो-
ष्णितं नाशितव्यम् ॥ २१२ ॥

अनर्चितं वृथामांसमवीरायाश्च योषितः ॥

द्विषदन्नं नगर्यन्नं पतितान्नमवशुतम् ॥ २१३ ॥

अर्चार्हस्य यद्वन्नया दीयते तदनर्चितम् । न तु सुहृदादेः ।

वृथामांसं देवाद्यर्चनशिष्टं यन्न भवत्यात्मार्थं यत्साधितम् ।

अवीरा स्त्रो यस्या न भर्ता नापि पुत्रः ।

द्विषच्छत्रुः ।

नगरी नगरस्वाम्यराजाऽपि ।

अवशुतमुपरि यस्मिन्भवयुः कृतः ॥ २१३ ॥

पिशुनानृत्तिनोश्चान्नं क्रतुविक्रयकस्य च ॥

शैलूषतुन्नवायाश्च कृतघ्नस्यान्नमेव च ॥ २१४ ॥

पिशुनो यो विप्रध्वमर्थं कथितं भिनत्ति परच्छिद्रवादी वा परोक्षम् ।

अनृती कृतकौटसाख्यः । क्रतुविक्रयकः क्रतुर्यज्ञस्तं कृत्वा विक्रोषीते क्रतुफलं मदीयं तवास्त्विति मूल्येन ददाति । यद्यपि परमार्थतः क्रतोर्विक्रयो नास्ति तथापि यस्यैवविधा यात्राऽन्यविप्रलम्भेन वा प्रवृत्तिस्तस्य प्रतिषेधः ।

शैलूषो नटः । भार्यापण्य इत्यपरे ।

तुन्नवायः सौचिकः ।

कृतघ्नः कृतमुपकारं यो नाशयति प्रत्युतोपकर्तुरपकारे वर्तते न च शक्तः
सन्प्रत्युपकारेऽपि ॥ २१४ ॥

कर्मारस्य निषादस्य रङ्गावतरकस्य च ॥

सुवर्णकर्तुर्वेणस्य शस्त्रविक्रयिणस्तथा ॥ २१५ ॥

कमरौऽयस्करः ।

निषादो दशमे वक्ष्यते ।

रङ्गावतरको नटगायनकेभ्योऽन्यो मन्त्रादिः । अथवा प्रतिरङ्गमुपतिष्ठते कुतूहली
वेणुः वादित्रजीवितः ।

शस्त्रविक्रयी कृतस्य खड्गादेरकृतस्य वाऽयसो विक्रेता ॥ २१५ ॥

श्ववतां शौण्डिकानां च चैलनिर्णेजकस्य च ॥

रजकस्य नृशंसस्य यस्य चोपपतिर्गृहे ॥ २१६ ॥

आखेटकाद्यर्थं ये शुनो विभ्रति ते श्ववन्तः । शौण्डिका मद्यव्यसननिनस्तत्य-
ण्यजीविनो वा । चैलं वरुणं तन्निर्णेनक्ति प्रचालयति । कारुकनामधेयमेतत् ।

रजको वाससा नीलादिरागकारकः ।

नृशंसो नृन्मनुष्यान्वृत्तसति स्तैति यो लोके वन्दीति प्रसिद्धः । अथवा
निर्दयो नृशंसः ।

उपपतिर्जारो भार्याया गृहे जारो यस्य वर्तते ॥ २१६ ॥

मृष्यन्ति ये चोपपतिं स्त्रीजितानां च सर्वशः ॥

अनिर्दशं च प्रेतान्नमतुष्टिकरमेव च ॥ २१७ ॥

पूर्वोऽविदितभार्याजारः । अयं तु विदित्वा समते न भार्याया निग्रहं करोति । नापि
तस्य अविदुषोऽन्यत्र गृहाञ्जारिणो भोज्यान्ने नैव ।

स्त्रीजिताः । येषां भार्यैव गृहे कर्त्री हर्त्री च स्वयं परिजनस्य च नेशस्तेन सर्वत्र
तद्वशवर्तिनः ।

प्रेतान्नं मरणाशौचे तत्कुलीना अमोज्यान्नाः । अनिर्दशग्रहणं कालोपलक्ष्यार्थम् ।

यद्वाऽनिर्दशग्रहणं पूर्वत्र स्वतन्त्रमाशौचसम्बन्धनामविशेषणान्नं प्रतिषेधति तदिह
प्रेतान्नकृतं यस्याप्याशौचं नास्ति सुहृद्बान्धवादेः । कारुण्याच्चतुर्थीआद्यादिप्रवृत्तस्य
यदन्नं तत्र भोज्यम् । “दशाहिकं नावमिकं चतुर्थीआद्यमष्टमी” इत्यादिरामायणे
वर्णितमन्यैरपि गृह्यकारैः ।

अतुष्टिकं यस्मिन्भुज्यमाने चित्ततुष्टिर्न भवेत् ॥ २१७ ॥

राजान्नं तेज आदत्ते शूद्रान्नं ब्रह्मवर्चसम् ॥

आयुः सुवर्णकारान्नं यशश्चर्मविकर्तिनः ॥ २१८ ॥

अथेदानीमतिक्रमफलं दर्शयति ।

राजान्नं भोजिनस्तेजोनाशः । एवं सर्वत्र द्रष्टव्यम् ।

सुवर्णकारादयः शब्दाः शिल्पिविशेषजीविनां वाचकाः । ये सुवर्णं जीविकार्थं
घटयन्ति सुवर्णकारा उच्यन्ते । एवं रजकादिष्वपि द्रष्टव्यम् । चर्मविक्रान्तति छिन्दति
चर्मविकर्तिनः । तेन कर्मणा ये जीवन्ति तेषामेषा रुढिः ।

इह येषां पूर्वत्र प्रतिषेधो नास्ति केवलं दोषः श्रूयते तेषां तत एव प्रतिषेधोऽनुमेयः ॥ २१८ ॥

कारुकान्नं प्रजां हन्ति बलं निर्णेजकस्य च ॥

गणान्नं गणिकान्नं च लोकेभ्यः परिक्रान्तति ॥ २१९ ॥

कारुकाः सूत्रकारादयः नातिगर्हितकर्माणि । एष एतेषां शिल्पिभ्यो भेदः ।

प्रजाया विघातोऽनुत्पत्तिः ॥ २१९ ॥

पूयं चिकित्सकस्यान्नं पुंश्चल्यास्त्वन्नमिन्द्रियम् ॥

विष्टा वार्धुषिकस्यान्नं शस्त्रविक्रयिणो मलम् ॥ २२० ॥

पूयतुल्यं चिकित्सकस्यान्नं भोजनम् ।

इन्द्रियं शुक्रम् ।

विष्टा मलमेकमेव ॥ २२० ॥

य एतेऽन्ये त्वभोज्यान्नाः क्रमशः परिकीर्तिताः ॥

तेषां त्वगस्थिरोमाणि वदन्त्यन्नं मनीषिणः ॥ २२१ ॥

प्रतिपदनिर्दिष्टेभ्यो येन्येऽप्यभोज्यान्ना अस्मिन्प्रकरणे पठितास्तेषां यदन्नं तत्त्व-
गस्थिरोमादि । यस्तदायायास्त्वचो भुक्ताया दोषः स एवाग्नस्यापि ॥ २२१ ॥

भुक्त्वाऽनोऽन्यतमस्यान्नमस्या क्षपणं त्र्यहम् ॥

मत्या भुक्त्वाऽऽचरेत्कुच्छं रेतोविष्मूत्रमेव च ॥ २२२ ॥

त्र्यहं क्षपणमभोजनम् । अमत्याऽबुद्धिपूर्वम् ।

बुद्धिपूर्वं तु कृच्छ्रं चरेत् ।

तत्र कृच्छ्रं स्मृत्यन्तरैकवाक्यत्वात्तत्तत्कृच्छ्रम् । तत्र रेतोविष्मूत्रप्राशने तप्तकृच्छ्र-
माज्ञातम् । ‘अमत्या पाने पयोपृथमुदकं वायुः प्रतित्र्यहं तप्नातिकृच्छ्रः । ततोऽस्य
संस्कार इति’ ।

अप्रकरणे च प्रायश्चित्तवचनं द्वाधातिशयदर्शनार्थम् ।

अन्यतमस्येति षष्ठानिर्देशात्परिमहदुष्ट एवेदं प्रायश्चित्तं मन्यन्ते न कालस्वभाव-
संसर्गदुष्टे । शुक्तपर्युषितादौ चतुर्विधं ह्यभोज्यम् । कालदुष्टं शुक्तपर्युषितादि । संसर्ग-
दुष्टं मद्यानुगतादि । स्वभावदुष्टं लघुनादि । परिमहदुष्टं प्रकृताभोज्यान्नानां यत् ।

अत्रोच्यते । सत्यम् । चतुर्विधमभोज्यं भवति । षष्ठानिर्देशोऽप्यस्ति । किंतु यदि
शुक्तादेर्नदं प्रायश्चित्तं स्यात्तदिह प्रकरणे तेषामुपादानमनर्थकमेवापद्यते । पञ्चमे हि
तयोः प्रतिषेधो नास्ति । तस्मादिह प्रायश्चित्तार्थमेवैवमादीनामुपादानम् ।

तत्र तर्हि किमर्थम् ?

तत्रैव वक्ष्यामः । यदपि 'गर्हिता नाद्ययोर्जग्धिः' (११ । ५६) 'अभोज्यानां तु
भुक्त्वाऽन्नमिति' (११ । १५२) च तत्सर्वमेकादशे विभागतो निर्णय्यते ॥ २२२ ॥

नाद्याच्छूद्रस्य पक्वान्नं विद्वानश्राद्धिनो द्विजः ॥

आददोताममेवास्मादवृत्तावेकरात्रिकम् ॥ २२३ ॥

अविशेषेण शूद्रां प्रतिषिद्धं तस्यैदानीं विशिष्टविषयतोच्यते अश्राद्धिनः ।

"क पुनः शूद्रां प्रतिषिद्धम्" ।

"शूद्रस्योच्छिष्टमेव च" (४ । २११) इत्यत्र ।

ननु च तत्र शूद्रस्योच्छिष्टं प्रतिषिद्धं नान्यदन्नम् ।

नेति ब्रूमः । एवं तत्र सम्बन्धः । 'शूद्रस्यान्नं नाद्यादुच्छिष्टमन्यस्यापि' । यत्तु

प्राग्व्याख्यासं तत्पूर्वेषां दर्शनमित्यस्माभिरपि संवर्धितम् ।

अश्राद्धिनः श्राद्धशब्देन पाकयज्ञादिक्रिया शूद्रस्य विहिता लक्ष्यते । ततस्तत्क्रिया-
ननुष्ठायिनः ।

सच्छूद्रादन्यस्य यत्पक्वमन्नं तत्राद्यात् ।

अश्राद्धिन इति वा पाठः । अश्रद्धावानित्यर्थः । तथा चोत्तरश्लोके श्रद्धायाः
प्राधान्यमेवाह 'वदान्यस्येति' ।

आमं शुष्कं धान्यं तण्डुलादि ।

तथैकरात्रिकमेकस्मिन्नहनि पर्याप्तं न बहु ॥ २२३ ॥

श्रोत्रियस्य कर्दरस्य वदान्यस्य च वार्धुषेः ॥

मीमांसित्वोभयं देवाः सममन्नमकल्पयन् ॥ २२४ ॥

यो ब्राह्मणः सर्वगुणोपेतः । श्रोत्रियमहणस्य प्रदर्शनार्थत्वात् । श्रोत्रियो विद्वान्वि-
हितधर्मानुष्ठानपरः । किन्तु कर्दरः कृपणो मित्रं ज्ञातिमतिथिमर्थिनं नाभिनन्दति न
कस्मै किञ्चिदपि दातुमीहते ।

इतरो वार्धुषिर्दुष्टकर्मा वृद्धिजीवी । अथ वदान्य उदारः श्रद्धातो गृहागतेषु
परितुष्यति श्रद्धया भोजनादिना पूजयति ।

तयोरन्नं देवाः समं तुल्यमकल्पयन्व्यवस्थापितवन्तः ।

यदि नामैको गुणवान्साधुचरणस्तथापि कर्दरतयोपहृतः । उक्तं हि "लोभः सर्व-
गुणानिव" इति । इतरो यदि नाम श्रद्धावानः तथापि कर्मदोषादप्रशस्तः । एवं
मीमांसित्वा विचार्य देवैर्व्यवस्था कृता तुल्यमेतदिति ॥ २२४ ॥

तान् प्रजापतिराहृत्य मा कृद्वं विषमं समम् ॥

श्रद्धापूर्तं वदान्यस्य इतमश्रद्धयेतरत् ॥ २२५ ॥

देवान्प्रजापतिरागत्याचष्ट मा कृद्वमेवं विषमं समीकरणमन्याय्यम् ।

कः पुनरनयोरधिक इति देवा ऊचुः ।

पुनः प्रजापतिराह । वदान्यस्य श्रद्धावतो यदन्नं तत्पूर्तं पवित्रं श्रद्धया वार्धुषेः ।
इतरथदन्नं श्रोत्रियस्य तत्कर्मणोपहतमप्रशस्तम् ।

देवप्रजापतिसंवादोऽर्थवादः । अश्रद्धावानस्य गुणवतोऽपि न भोक्तव्यमादरेण शूद्र-
स्यापि भोक्तव्यम् ॥ २२५ ॥

श्रद्धयेष्टं च पूर्तं च नित्यं कुर्यादतन्द्रितः ॥

श्रद्धाकृते ह्यक्षये ते भवतः स्वागतैर्धनैः ॥ २२६ ॥

इष्टमन्तर्वेदि यत्क्रियतं यज्ञादि कर्म । पूर्तं ततोऽन्यत्र सम्मानाद्यदृष्टार्थम् । ते
श्रद्धया कर्तव्ये ।

तथा स्वागतैश्च धनैः शोभनेनागच्छन्ति यानि धनानि श्रुतशौर्यतपःकन्यादिना ।
एवमक्षयेऽक्षयफले भवतः । यानि तु न स्वागतानि नाक्षयफलानि न पुनर्निष्फ-
लानि । तथाहि तैरपि स्वाम्यमुत्पद्यते । तेन च यागादयः कर्तव्याः । न च यागादा-
नादिप्रकरणे कुसीदादिप्रतिषेधः श्रुतो येन तदङ्गं स्यात् । तस्माद्यावन्तः स्वर्गोत्पत्तिद्वेतवः
तैरर्जितेन धनेन यागादयः कर्तव्याः । फलस्य तु प्रकर्षापकर्षौ भवतः ॥ २२६ ॥

के पुनस्ते प्रशस्तधनोपायाः ।

अत उच्यते ।

श्रुतशौर्यतपःकन्यायाज्यशिष्यान्वयागतम् ॥

धनं सप्तविधं शुद्धं उभयोऽप्यस्य तद्विधः ॥

तत्र 'श्रुततपसी' प्रतिग्रहनिमित्तम् । एकोऽपि प्रतिग्रहो निमित्तभेदाद्भेदेनोक्तः ।
प्रतिग्राहगुणा अपि सामर्थ्यात्तत्र दृष्टव्याः । यदि नात्यन्तदुष्टो दाता भवति तदा तस्मा-

दागतं शुद्धं भवति । याज्यशिव्यशब्दाभ्यां याजनाध्यापने गृह्यते । 'अन्वयागतं' पितृपैता-
महादि । कन्यादानकाले श्वशुरगृहाश्रयम् । शौर्येण चत्रियस्थ । कन्यान्वर्या
सर्वसाधारणौ ।

कुसीदकृषिवाणिज्यशिल्पसेवानुवृत्तिः ॥

कृतोपकारादाप्तं च शवलं समुदाहृतम् ॥

'सेवा' प्रेष्यकरत्वं यथेच्छविनियोज्यता । 'अनुवृत्तिः' प्रियतानुकूला । तत्र कुसीद-
कृषिवाणिज्यान्वयैश्वर्यस्य, वैश्यस्य प्रशस्तान्येव । 'सेवा' द्विजातिशुश्रूषा शुद्रस्य
प्रशस्तैव । अन्या तु तस्य निन्दिता । 'शवल'ग्रहणेनाचिरस्थायिता फलभ्योच्यते ।
यावज्जीवं तत्फलं भवति ॥

पार्श्विकधूतचौर्यातिप्रातिरूपकसाहसैः ॥

व्याजेनोपार्जितं यच्च तत्कृष्णं समुदाहृतम् ॥

'पार्श्विकः' पार्श्वस्थः उत्कोचादिना धनमर्जयति । ज्ञात्वा धनागमं कस्यचिदहं ते
हापयामि मद्यं त्वया किञ्चिदातव्यमिति यो गृह्णाति स पार्श्विकः । न कर्ता कारयिता
तटस्थो न त्वङ्गतया गृह्णाति । यथा च गृहीत्वाऽधमर्णाय प्रतिभूत्वेनावतिष्ठते । 'प्रति-
रूपको' दाम्भिकः । कुसुम्भाद्युपहितकुङ्कुमादिविक्रयो 'व्याजः' । 'आर्तिः' परपीडा ।
प्रच्छन्नहरणं 'चौर्यम्' । प्रसभं 'साहसम्' ।

ननु चौर्यसाहसाभ्यां स्वान्यमेव नास्ति तन्निमित्तेष्वपठितत्वात् । "स्वामी रिकथक्रय-
संविभागपरिग्रहाधिगमेष्विति"—तथा "विद्याशिल्पं भूतिमेवे"त्यादि—तथा "सप्त
वित्तागमा धर्म्या" इति च । अद्यास्मादेव वचनात्स्वान्यकारणत्वमनयोरिति । कथं तर्हि
बलादुक्तं न जीर्यतीति ।

केचित्तावदाहुः । नैवायं पाठोऽस्ति "धूतचौर्यार्त्तति" अपि तु 'वैर्यार्त्तति' ।
वैरिणः सकाशाद्यद्गृह्यते सन्धानकाले यद्येतावद्दासि तदा त्वया सन्धिं करोमि शक्ति-
विहीनतया ददाति । साहसमपि न प्रसह्य हरणं किं तर्हि यत्प्राणसंदेहेनार्ज्यते पोतयात्र-
तथा रहसि राजप्रतिषिद्धप्रतिक्रयेण च ।

अन्ये तु मन्यन्ते । नैव बलादपहरणेन स्वान्यं भोगेन वा जरणं विरुध्यते यतो बलं
प्रथममपहारकाले त्वसत्यपि बल उपेक्षया भोगस्तत्र स्वान्यम् । यत्र त्वारम्भात्प्रभृति
सर्वकालिको बलोपभोगस्तत्र जीर्यतीति कथ्यते । तस्मादुभयमविरुद्धम् ।

इदं युक्तं यच्चौर्यसाहसाभ्यां स्वत्वानुत्पत्तिः, पाठविभागकृतत्वात् अन्यैश्च स्मृतिकारैः
स्वत्वहेतुपरिगणनात् ॥ २२६ ॥

दानधर्मं निषेवेत नित्यमैष्टिकपौर्तिकम् ॥

परितुष्टेन भावेन पात्रमासाद्य शक्तितः ॥ २२७ ॥

दानधर्मश्च तद्वागादिः । समाहारद्वन्द्वः । अथवा दानं च तद्धर्मश्चासाविति ।
धर्मग्रहणेन प्रोत्यादिना नियमभावमाह । भावेन तुष्टेन प्रसन्नेन चित्तेन पात्रमासाद्य
प्रतादिदानं च । एवं पौर्तिकं बहिर्वेदिकम् ॥ २२७ ॥

यत्किञ्चिदपि दातव्यं याचितेनानुमयता ॥

उत्पत्स्यते हि तत्पात्रं यत्तारयति सर्वतः ॥ २२८ ॥

यत्किञ्चित्त्वल्पमपि याचितेनाभ्यर्थितेन दातव्यम् । पात्रापात्रसंदेहे असति
निश्चये किञ्चिदातव्यं नाति बहु । वचनाच्च संदेहे न दातव्यम् ।

उत्पत्स्यते कदाचित्पात्रमसौ भविष्यति—किंभूतम्—यत्पात्रं तारयति रक्षति
सर्वतो नरकपातहेतोः सर्वस्मादेनसः ।

यदुक्तं "वेदतत्त्वार्थविदुषे ब्राह्मणायेति" तत्रायं संदेहाश्रय ईषद्द्रव्यविषयो-
ऽपवादः ॥ २२८ ॥

वारिदस्तृप्तिमाप्नोति सुखमक्षयमन्नदः ॥

तिलप्रदः प्रजामिष्टां दीपदश्चक्षुरुत्तमम् ॥ २२९ ॥

तृप्तिः छुत्तिपासाभ्यामपीडनम् । तच्चाढ्यस्यारोगस्य च भवति । तेन बहुधनत्वम-
रोगता च फलमुक्तं भवति ।

अक्षयं सुखम् । अविशेषितत्वादन्नोपकरणं सुखं प्रतीयते । अक्षयं यावज्जीविकमि-
त्यर्थः । अन्नदः सक्त्वोदनादि सिद्धमन्नमार्गं च तण्डुलादि ।

दीपस्य दानं चतुष्पथे ब्राह्मणसभायां वा ॥ २२८ ॥

भूमिदो भूमिमाप्नोति दीर्घमायुर्हिरण्यदः ॥

गृहदोऽऽयाणि वेश्मानि रूप्यदो रूपमुत्तमम् ॥ २३० ॥

भूमेराधिपत्यं प्राप्नोति ।

हिरण्यं सुवर्णम् ।

रूप्यद उत्तमं रूपं लभते ॥ २३० ॥

वासोदश्चन्द्रसालोक्यमश्विसालोक्यमश्वदः ॥

अनङ्गुहः श्रियं पुष्टां गोदो अन्नस्य विष्टपम् ॥ २३१ ॥

चन्द्र इव लोच्यते सर्वस्य प्रियदर्शने भवति । इतिहासदर्शने चन्द्रलोको नाम
स्वर्गस्थानविशेषस्तमाप्नोति ।

अरिचनामश्वतां सालोक्यं बहुधतां प्राप्नोति । दर्शने पुनरश्विनोर्लोकमाप्नोति ।
अनङ्घ्रान्पुङ्गवः शकटवहनसमर्थस्तं ददतः पुष्टा महती श्रीर्गोजाविधनधान्या-
दिसम्पद्भवति ।

ब्रह्म आदित्यस्तस्य विष्टपं स्थानमाप्नोति । महातेजाः सर्वस्योपरि भवति । स्वर्गो
वा ब्रह्मविष्टपम् ।

स्मृत्यन्तरेऽनसो विशेषाश्रयः फलविशेषः श्रूयते ॥

“हेमशृङ्गो रूप्यसुरा सुशीला वस्त्रसंवृता । सकास्यपात्रा दातव्या चोरिणी गौः सदक्षिणा ॥”

सुदक्षिणेति पाठेऽन्यदपि सुवर्णादि तत्र दातव्यम् । शोभनार्थे वा सुशब्दः पठितव्यः
सा गौः शोभना दक्षिणादानम् । कास्योपदेहेति पाठान्तरम् । कास्यं नाम परिमाण-
विशेषः । तत्रोपदुह्यते बहुचोरेत्यर्थः । “मुक्तालाङ्गलभूषितां भूमिं तु रूपतच्छ्रमां कृत्वा”
इत्यादिस्मृत्यन्तरदृष्टो विधिः फलविशेषार्थिनाऽऽश्रयणीयः । तथा

“कपिला चेत्तारयति भूय आ सप्तमात्कुलात् । सवत्सा रोमतुल्यानि युगान्युभयतोमुखी ॥”

वत्सवत्याः कपिलाया दान एतत्फलम् । उभयतोमुखी दीयमाना रोमतुल्यानि
वर्षसहस्राणि स्वर्गं प्रापयति तारयती पापान्मोचयति ।

भारते सर्वफलं गोदानमुक्तम् । (अनु० १०६-१०८ । २३५ (३१-५०);
अथ १०२५) ।

वार्यादीन्यपि स्वर्गफलानि श्रूयन्ते ।

“भूमिपञ्चमवस्त्राभस्तिलसर्पिर्प्रतिश्रयान् । नैवेशिकमथ स्वर्गं दत्त्वा स्वर्गे महीयते ॥”
‘नैवेशिकं’ वेश्म ॥ २३१ ॥

यानशय्याप्रदो भार्यामैश्वर्यमभयप्रदः ॥

धान्यदः शाश्वतं सौख्यं ब्रह्मदो ब्रह्मसार्धिताम् ॥ २३२ ॥

ऐश्वर्यमीश्वरत्वं प्रभुत्वम् ।

सुखित्वं सौख्यम् ।

धान्यानि प्रोहिमाषमुद्रादीनि । तिलानां फलान्तरमुक्तम् ।

ब्रह्म वेदः तद्दाति योऽध्यापयति व्याख्याति च ।

ब्रह्मसार्धिता । अर्षणमृष्टिः । समा ऋष्टिर्यस्य असौ सार्धिः । छान्दसत्वात्स-
मानस्य सभावः । ऋषि गतौ । अर्षणं वा सार्धिः । तद्भावः सार्धिता । उभयथाऽपि
ब्रह्मणः समानगतित्वमेतत्पुण्यत्वमित्युक्तं भवति ॥ २३२ ॥

सर्वेषामेव दानानां ब्रह्मदानं विशिष्यते ॥

वार्यभगोमहीवासस्तिलकाञ्जनसर्पिषाम् ॥ २३३ ॥

पूर्वस्य विधेरर्थवादः ।

दीयन्त इति दानानि देयद्रव्याणि । दानक्रियैव वा दानम् । ब्रह्मदानं वेदाध्ययन-
व्याख्याने ।

वार्यादीनां सर्वदानोत्तमत्वाद्ग्रहणम् ॥ २३३ ॥

येन येन तु भावेन यद्यद्दानं प्रयच्छति ॥

तत्तत्तेनैव भावेन प्राप्नोति प्रतिपूजितः ॥ २३४ ॥

भावशब्दोऽयं चित्तधर्मे वर्तते । यादृशेन भावेन प्रसन्ननेन चित्तेन श्रद्धयाऽऽदरेण
ददाति तादृशेनैव लभते । अथाश्रद्धयाऽवज्ञया क्रुष्टं परिभूय ददाति सोऽपि तथैव प्राप्नोति ।

यद्यपि न द्रव्यजात्यभिप्रायम् । किंतर्हि फलं ? एतदुच्यते । तां तां प्रीतिं तत्तद्द्रव्य-
साध्यां प्राप्नोति । जात्यभिप्राये ह्यातुरायौषधदाने औषध एवं लभ्येत । तथाव्याधितस्यानु-
पयोगीति सोऽप्याक्षिप्येत । तस्मात् यादृश्युष्मासाधस्य प्रीतिस्तादृशीं चैव प्राप्नोति ।
अतश्च सर्वदेवौषधदानं अरोगित्वमुक्तं भवति ।

अथवा इदं मे स्यादिति या फलकामना स ‘भावः’ । यत्फलमभिसंधाय यद्यद्द्रव्यं
ददाति तत्तत्प्राप्नोति । तेनैव भावेन तथैवेच्छया यदेवेच्छति तदेव लभत इत्युक्तं भवति ।
सर्वफलत्वं सर्वद्रव्याणां प्रदर्शितं भवति । २३४ ॥

योऽर्चितं प्रतिगृह्णाति ददात्यर्चितमेव वा ॥

तावुभौ गच्छतः स्वर्गं नरकं तु विपर्यये ॥ २३५ ॥

पूजापूर्वकं दातव्यम् । तादृशमेव च प्रतिग्रहीतव्यम् । नावज्ञया दातव्यमिति
श्लोकस्य तात्पर्यम् ।

अर्चितमिति क्रियाविशेषणम् ॥ २३५ ॥

न विस्मयेत तपसा वदेदिष्टा च नानृतम् ॥

नार्तोऽप्यपवदेद्विप्रान्न दत्त्वा परिकीर्तयेत् ॥ २३६ ॥

तपसाऽनुष्ठितेन विस्मयं न कुर्यात् । अतिवीर्यं तपो मया कृतं सुदुश्चरमित्येवं मनसि
न कर्तव्यम् ।

इष्ट्या यागं कृत्वाऽनृतं न वदेत् । अविशेषेण प्रतिषिद्धस्यापि पुरुषार्थतया पुनः
प्रतिषेधो यागाङ्गत्वज्ञापनार्थः । प्रतिषेधातिक्रमे हि ज्योतिष्टोमादेरङ्गहीनता भवति ।

आर्क्षः पीडितोऽपि ब्राह्मणैर्न तानपवदेन्न निन्देत ।

दत्त्वा गवादि द्रव्यं न कस्यचिदप्रतः परिकीर्तयेदिदं मया दत्तम् ॥ २३६ ॥

यज्ञोऽनृतेन क्षरति तपः क्षरति विस्मयात् ॥

आयुर्विप्रापवादेन दानं च परिकीर्तनात् ॥ २३७ ॥

पूर्वस्य प्रतिषेधस्यार्थवादोऽयम् ।

अनृतेन हेतुना यज्ञः क्षरति स्ववति निष्फलो भवति । यदर्थं कृतं तन्न सम्पद्यते ।
एवं सर्वत्र ॥ २३७ ॥

धर्मं शनैः सञ्चिनुयाद्वल्मीकमिव पुत्तिकाः ॥

परलोकसहायार्थं सर्वभूतान्यपीडयन् ॥ २३८ ॥

महति दाने महति च तपसि महति च यज्ञे ज्योतिष्टोमादौ यद्यसमर्थस्तदा नोदा-
सीनेन भवितव्यम् । किंतिर्हि शनैः शनैः स्वल्पेन दानेन स्वल्पेन तपसा यथाशक्ति
परोपकारेण जपहोमाभ्यां स्मार्ताभ्यां धर्मः सम्भवेत्तव्यः । यथा मृतसङ्घातं पुत्तिकाः
पिपीलिकाः सञ्चिन्वन्ति ।

परलोकसहायार्थमिति धर्मफलानुवादः ।

सर्वभूतान्यपीडयन् । याच्यया धर्मार्थया भूतानां पीडा न कर्तव्या ॥ २३८ ॥

नामुत्र हि सहायार्थं पिता माता च तिष्ठतः ॥

न पुत्रदारं न ज्ञातिर्धर्मस्तिष्ठति केवलः ॥ २३९ ॥

भूतानुवादोऽयम् ।

अमुत्र जन्मान्तरे सहायार्थं नरकादिदुःखादुद्धरणार्थं न कस्यचित्सुहृद्भान्धवादेः
शक्तिरस्ति । केवल एव जीवता यो धर्मः कृतः स तमुद्धरति ॥ २३९ ॥

एकः प्रजायते जन्तुरेक एव प्रलीयते ॥

एकोऽनुमुञ्क्तं सुकृतमेक एव च दुष्कृतम् ॥ २४० ॥

यथा जन्तुः प्राण्येक एव जायते न सुहृद्भान्धवादिना स एक एव प्रली-
यते । न सुहृदो बान्धवाः सहमरणमनुभवन्ति ।

यदि नाम भार्याऽन्यो वा भक्तो जनस्तन्मरणकाले आत्मानं हन्यात्तथापि पृथगेवासौ
मरणक्रिया । अनया न गर्भेभ्यमग्निवदनुभवन्ति ।

एवं सुकृतदुष्कृते अपि पृथगेवानुभवन्ति ।

ननु च 'न पुत्रदारम्' इत्युक्तम् । बावता पुत्रः मातादिक्रियया पितुरुपकरोत्येव
मृतस्यैव भार्याऽपि ।

सत्यम् । धार्मिकस्यैव तादृशः पुत्रो भवतीति तत्परमेतत् । यथा जीवतः कस्य-
चिद्धस्तमाहिकया कश्चित्सहायो भवत्येवं मृतस्य पुत्रो धर्मद्वारेणैवोपकरोति ॥ २४० ॥

मृतं शरीरमुत्सृज्य काष्ठलोष्टसमं क्षितौ ॥

विमुखा बान्धवा यान्ति धर्मस्तमनुगच्छति ॥ २४१ ॥

सह गच्छति ।

इदं प्रत्यक्षसिद्धप्रसङ्गानार्थमुच्यते ।

मृतस्य शरीरं क्षितौ तुत्सृज्य काष्ठमिव निष्प्रयोजनं विमुखा बान्धवाः प्रतिगच्छन्ति ।
धर्मस्तु केवलं पुरुषमनुगच्छति ॥ २४१ ॥

तस्माद्धर्मं सहायार्थं नित्यं सञ्चिनुयाच्छनैः ॥

धर्मेण हि सहायेन तमस्तरति दुस्तरम् ॥ २४२ ॥

उपसंहारोऽयम् ।

दुस्तरं तमः कृच्छ्रेण यत्तीर्यते । तमो दुःखम् । तदपि धर्मेण सहायेन सुतरं
भवति । न हि तादृशो तमसि मज्जतीत्यर्थः ॥ २४२ ॥

धर्मप्रधानं पुरुषं तपसा हतकिल्बिषम् ॥

परलोकं नयत्याशु भास्वन्तं स्वशरीरिणम् ॥ २४३ ॥

धर्मः प्रधानं यस्यासौ धर्मप्रधानो धर्मपरायणो यथाविहितकर्मानुष्ठायी ।

तपसा हतकिल्बिषं कथंचित्प्रमादकृतव्यतिक्रमे तपसा प्रायश्चित्तेन हतकल्मषं
शास्त्रव्यतिक्रमे जातोऽसौ दोषस्तस्मिन्तत्प्रायश्चित्तेन नष्टे परलोकं नयति भास्वन्तं
परलोकं देवस्थानं स्वर्गादि नयति प्रापयति ।

कः ?

प्रकृतत्वाद्धर्म एव ।

शरीरिणं पुरुषं स्वेन शरीरेण 'स्वशरीरी' । न यथाऽन्येषां पुरुषाणां पञ्चभौतिकं
शरीरमेवं तस्य । किंतिर्हि ? स्वमेव शरीरं ब्रह्म । विभुत्वमनेनोच्यते ॥ २४३ ॥

उत्तमैरुत्तमैर्नित्यं सम्बन्धानाचरेत्सह ॥

निनीषुः कुलमुत्कर्षमधमानधर्मास्त्यजेत् ॥ २४४ ॥

बहुप्रकारत्वादुत्तमस्य तदपेक्षा वीप्सा । कश्चिज्जात्योत्कृष्टः कश्चिद्विद्यया कश्चिच्छ्री-
लेन । अथवा सम्बन्धिभेदायः कश्चित्सम्बन्धो येन केनचिदुत्तमेन योग्यः ।

उत्तमैरुत्तमैर्जात्यादिभिरुत्कृष्टैः कन्यादानादिलक्षणासम्बन्धानाचरेत्कुर्या-
द्विनीषुनेतुं प्रापयितुमिच्छुः कुलमुत्कर्षं श्रेष्ठम् ।

अधमानधमास्त्यजेत् । उत्तमैरेव विधानाद्धमानां त्यागे सिद्ध उतमासम्भवे
मध्यमानुज्ञानार्थं त्यागवचनम् । अधमा निकृष्टाः ॥ २४४ ॥

उत्तमानुत्तमानेव गच्छन् हीनास्तु वर्जयन् ॥

ब्राह्मणः श्रेष्ठतामेति प्रत्यवायेन शूद्रताम् ॥ २४५ ॥

उत्तमान्नाच्छंसैः सह सम्बन्धं कुर्वन्ब्राह्मणः श्रेष्ठतामेति । ब्राह्मणप्रहणं
चत्रियवैश्ययोरपि प्रदर्शनार्थम् ।

प्रत्यवायेन विपरीताचरणेन हीनैः सह सम्बन्धेन प्रातिलोभ्येन शूद्रतां गच्छति ।
जातेरनपायात् तत्तुल्यतां प्राप्नोतीत्युक्तं भवति ॥ २४५ ॥

दृढकारी मृदुदान्तः क्रूराचारैरसंवसन् ॥

अहिंसो दमदानाभ्यां जयेत्स्वर्गं तथाव्रतः ॥ २४६ ॥

कर्तव्येषु दृढनिश्चयो दृढकारी । यत्करोति तदवश्यं समापयति न पुनः कार्य-
मारभ्यासमाप्य निवर्तते । नानवस्थित इत्यर्थः । तदुक्तं “प्रारब्धस्यान्तगमनम्” ।

मृदुरनिष्ठः ।

क्रूराचारैः स्तेनादिभिर्न सम्बन्धः । तैः सह सम्बन्धमकुर्वन् ।

तथा दमदानाभ्यां स्वर्गं जयेत्प्राप्नुयात् ।

तथाव्रतः । एतद्व्रतं नियमं धारयन् । दमस्तु पृथगुपादानादान्तो ब्रह्मसहिष्णु-
र्द्रष्टव्यः ॥ २४६ ॥

एधोदकं मूलफलमन्नमभ्युद्यतं च यत् ॥

सर्वतः प्रतिगृहीयान्मध्वथाभयदक्षिणाम् ॥ २४७ ॥

एध इन्धनं काष्ठादि । अन्नं पक्वमांसं वा । अभ्युद्यतमभिसुखमुपनीतम् ।
एतत्सर्वतः प्रतिगृहीतव्यम् । पतितामिशस्तचण्डालादिप्रतिलोमवर्जं शूद्रादन्यस्माद्वा
ईषत्पापकर्मणः ।

अधु माधिकम् ।

अभयं दक्षिणेव । दृष्टान्तार्थमेतत् । प्रतिगृहीतं हि परकीयस्य द्रव्यस्य तद्विच्छया
स्वीकारो न चाज्ञरूपता । न ह्यत्र कस्यचित्स्वाम्यं निवर्तते न च कस्यचिदुपजायते ।

अतः स्तुत्या इत्तिगाशब्दप्रयोगः । यथा चण्डालादिभ्योऽप्यरण्ये कान्तारे वा रक्षा-
चौरादिभ्योऽङ्गोष्णमाणा न दोषायैवमेतदेधादि गृह्यमाणं न दोषाय ।

अनापदि चार्यं विधिः । आपदि तु चण्डालादिभ्योऽपि वक्ष्यति ।

अभ्युद्यतशब्दश्चान्नेनैव सह सम्बध्यते प्रत्यासत्त्या, नैधादिभिः । अत एधादिषु
याच्याऽविरुद्धा ।

“धार्मिकेभ्यो द्विजातिभ्यः कर्तव्यस्तु परिग्रहः” इत्यधार्मिकेभ्यो द्विजेभ्यः शूद्राणा-
प्राप्तः । इष्यते च द्रव्यविशेषोपयाच्या । तदर्थमिदम् ॥ २४७ ॥

आहूताभ्युद्यतां भिक्षां पुरस्तादप्रचोदिताम् ॥

मेने प्रजापतिग्राह्यामपि दुष्कृतकर्मणः ॥ २४८ ॥

एधादतिरेकेण यदन्यद्द्रव्यं तस्याप्यनेन विशेषेण ग्राह्यताच्यते ।

भिक्षाशब्दश्च प्रशंसायां प्रयुक्तो न भिक्षौव विवक्षिता । यद्यप्यर्थं सिद्धान्नाल्पता-
वचनः । भिक्षा किल स्वल्पत्वान्नातीव दोषावह्वा । ब्रह्मचारिणश्च सार्ववर्णिकी विहिता ।
एवमन्यदप्यनेन विशेषेण तत्तुल्यं दृष्टम् । भिक्षाशब्दस्यैवविधार्थविवक्षया प्रयोगः ।

तथाहि महाभारते (१।२०६।१)

“गत्वा ह्युभौ भार्गवकर्मशालां पार्थी पृथां प्राप्य महानुभावौ ।

तौ याज्ञसेनीं परमप्रतीतौ भिक्षेत्यथावेदयतां नराभ्यौ” ॥ इति ॥

आहूतोपहृता तं देशमानीता यत्र प्रतिमहीता स्थितः । अभ्युद्यताऽमे स्थापि-
ता वचनेनेङ्गितेन वा गृह्यतामिति निवेदिता । पुरस्तात्पूर्वमप्रचोदिताऽयाचिता प्रति-
महीत्रा । स्वयं परमुखेन वा दात्रा पूर्वं नोक्तमिदं मे द्रव्यमस्ति तत्प्रसादमाश्रित्य गृह्य-
तामिति केवलमतर्कितोपपादिता तत्काल एव दर्शिताभिप्राया ।

तादृशीं भिक्षां प्रजापतिर्हिरण्यगर्भो मेने मन्यते स्म । किमिति दुष्कृतकर्म-
णोऽपि सत्काशाद्ग्राह्येति । दुष्कृतं पापं कर्म यस्यासौ दुष्कृतकर्मा ॥ २४८ ॥

नाश्रन्ति पितरस्तस्य दशवर्षाणि पञ्च च ॥

न च हव्यं बह्व्यग्रिर्वस्तामभ्यवमन्यते ॥ २४९ ॥

अथाग्रह्यनिन्दार्थवादः । अथ यो यत्रैवामवधीरयति तस्य पितरः श्राद्धं-नाश्रन्ति
न प्रतीच्छन्तीति । अग्निश्च देवेभ्यो हव्यं न बहति । पित्र्यादैवाश्च कर्मणो न फलं
लभ्यत इत्यर्थः ।

अत्र कश्चिदाह । “अनुपयुज्यमानमपि दातुरनुग्रहार्थमवश्यमीदृशं प्रहीतव्यम्” ।

सत्त्वयुक्तम् । निर्दोषताऽस्यायाचितप्रतिग्रहस्योच्यते । प्रतिप्रसवो ह्ययम् । प्रति-
षिद्धस्य च प्रतिप्रसवो भवति । लौकिक्या चार्थितया प्राप्तिः प्रतिषिद्धा सैव प्रति-
प्रसूयते ॥ २४६ ॥

शय्यां गृहान्कुशान्गन्धानपः पुष्पं मणीन्दधि ॥

धाना मत्स्यान्पयो मांसं शाकं चैव न निर्णुदेत् ॥ २५० ॥

शय्यादीन्यनाहुतान्यपि न निर्णुदेत् प्रत्याचक्षीत । यदि गृहेऽवस्थितानि
द्रव्याणि कैश्चिदुच्यते चेदमिदमाहराम्येतत्प्रतीक्ष्यतां तदा न प्रत्याख्येयानि ॥ २५० ॥

गुरुभृत्याश्चोजिहीर्षन्नर्चिष्यन् देवतातिथीन् ॥

सर्वतः प्रतिगृहीयान्न तु तृप्येत्स्वयं ततः ॥ २५१ ॥

गुरुव उपदेशातिदेशैर्बहवः । भृत्या आश्रिताः स्मृत्यन्तरे तु संख्याताः—

“वृद्धौ तु मातापितरौ भार्या साध्वी सुतः शिशुः” । तानुद्धर्तुमिच्छुः क्षुधावसन्नान्

देवतातिथींश्चार्चिष्यन्नित्यकर्मसम्पत्त्यर्थमित्यर्थः ।

सर्वतः प्रतिगृहीयात्साधुभ्योऽसाधुभ्यश्च ।

न तु तृप्येत्स्वयं ततः । ‘हस्तिः’ क्षुन्नवृत्तिरुपभोगश्च, तन्न कुर्यात् । गुर्वादिप्र-
योजनमेव तद्ग्रहीतव्यं न त्वात्मार्यम् ॥ २५१ ॥

कथं तर्ह्यत्मा यापयितव्योऽत आह—

गुरुषु त्वभ्यतीतेषु विना वा तैर्गृहे वसन् ॥

आत्मनो वृत्तिमन्विच्छन् गृहीयात्साधुतः सदा ॥ २५२ ॥

अभ्यतीतेऽव्यतीतेषु विना वा तैर्जीवन्तोऽपि यदि पृथग्वसन्ति ।

गुरुग्रहणं सर्वेषां च सुत्यानामपि प्रदर्शनार्थम् ।

आत्मनो वृत्तिं जीवनं प्रतीच्छन्नर्थयमानः साधुभ्यो धार्मिकेभ्यः प्रतिगृही-
यात् । जातेरत्रानुपादानाच्छूद्रादपि धार्मिकादस्ति परिग्रहः । तदुक्तं ‘नाथाच्छू-
द्रस्य’ इत्यादि (४ । १२३) ॥ २५२ ॥

आर्थिकः कुलमित्रं च गोपालो दासनापितौ ॥

एते शूद्रेषु भोज्यान्ना यश्चात्मानं निवेदयेत् ॥ २५३ ॥

अर्थसीरी आर्थिकः कुटुम्बी भूमिकर्षक इति य उच्यते । गोपालदासौ
सम्बन्धिशब्दौ । यो यस्य गाः पालयति स तस्य भोज्यान्नः ।

यश्चात्मानं निवेदयेत् । अहं त्वच्छरणः त्वयि विश्रब्धो वत्स्यामीत्येवं य
आत्मानमर्पयति सोऽपि भोज्यान्नः ॥ २५३ ॥

यादृशोऽस्य भवेदात्मा यादृशं च चिकीर्षितम् ॥

यथा चोपचरेदेनं तथाऽऽत्मानं निवेदयेत् ॥ २५४ ॥

आत्मनिवेदनमेव व्यक्तो करोति । अस्य शूद्रस्य यादृश आत्मा भवेत् यत्कुलीनो
यदेशो यच्छिल्पश्च । यच्चिकीर्षितम् । अनेककार्येण त्वामहमाश्रितो धर्मेण अन्येन वा
प्रयो-जनेन राजकुलरक्षादिना । यथा चोपचरेच्छिल्पेनानेन त्वां सेवे पादवन्दनादि-
गृहकृत्यकरत्वे सर्वस्मिन्निवेदित आत्मा निवेदितो भवति ।

अन्ये तु “आत्मा वै पुत्रनामासि” इत्यपत्यवचनमात्मशब्दं मन्यमानाः यस्य शूद्रस्य
कामतः प्रवृत्ता दुहिता विवाह्यते तस्यानेन भोज्यान्नतोच्यत इत्याहुः ।

तदयुक्तम् । न तावदयमात्मशब्दो दुहितरि विस्पष्टं प्रयुक्तः । पुत्रशब्दो हि पुंस्येव
प्रसिद्धतरः । न च परोक्षशब्दोपदेशेन किञ्चित्प्रयोजनम् । एतावदेव वक्तुं युक्तं ‘दद्या-
दुहितरं च य’ इति ।

अन्ये त्वार्थिकादिग्रहणं शूद्रोपलक्षणार्थं वर्णयन्ति । तेन पारशक्तस्य अशुरस्य च
भोज्यान्नता सिद्धा भवति ॥ २५४ ॥

योऽन्यथासन्तमात्मानमन्यथा सत्सु भाषते ॥

स पापकृत्तमो लोके स्तेन आत्मापहारकः ॥ २५५ ॥

अन्यथाभूतमधार्मिकं सन्तं सत्सु शिष्टेष्वन्यथा भाषते धार्मिकोऽहमिति ।
अन्येन वा प्रयोजनेन आश्रितोऽन्यद् दर्शयति स सर्वेषां पापकृतमधिकतमः पापकृत् ।

स्तेनश्चौरः ।

आत्मापहारकोऽन्यश्चौरो द्रव्यमपहरत्ययं पुनरात्मानमेवेति निन्दा-
तिशयः ॥ २५५ ॥

वाच्यर्या नियताः सर्वे वाङ्मूला वाग्बिनिःसृताः ॥

तां तु यः स्तेनयेद्वाचं स सर्वस्तेयकृत्तरः ॥ २५६ ॥

शब्दार्थयोर्नित्यसम्बन्धाद्वाचि शब्देषां नियता उच्यन्ते ।

वाङ्मूला वक्तुः स्वाभिप्रायप्रकाशनस्य सदधीनत्वात्तन्मूला उच्यन्ते । वाचो
विनिःसृताः संभूताः श्रोतुरपि प्रतिपत्तेस्तत्तुल्यत्वाद्वाग्बिनिःसृता उच्यन्ते ।

न चात्र पौनरुक्त्याशङ्कापरिहारे प्रयतितव्यम् । अनुवादत्वादस्य यथाकर्मविद्वस्तु-
परिहारत्वात् ।

तां वाचं यश्चोदयति मुष्णात्यन्यदुक्त्वाऽन्यदनुतिष्ठत्यन्येनाभिप्रायेण सङ्गच्छतेऽन्यच्च
दर्शयति स सर्वस्तेयकृत् । नास्ति तद्द्रव्यं सुवर्णादि यत्तेन नापहृतं भवतीति
निन्दार्थवादोऽनृतवचनस्य ॥ २५६ ॥

महर्षिपितृदेवानां गत्वाऽऽनृत्यं यथाविधि ॥

पुत्रे सर्वं समासज्य वसेन्माध्यस्थ्यमास्थितः ॥ २५७ ॥

गृहस्थस्यैवेदं प्रकारान्तरमुच्यते ।

महर्षीणामानृत्यं स्वाध्यायेन पितृणामपत्योत्पादनेन देवानां यज्ञैर्यथोक्तं “त्रिभिर्ऋ-
गैर्ऋणवा” इति गत्वा कृत्वैतन्नयं पुत्रे प्राप्तव्यवहारे सर्वगृहकुटुम्बव्यवहारं समा-
सज्य संन्यस्य वसेद् गृह एव ।

माध्यस्थ्यमास्थितस्त्यक्ताहङ्कारः । इदं मे धनमिदं मे पुत्रदारमिदं मे दासीदास-
मिति स्वबुद्धिं सन्त्यज्यासीत् । नाहं कस्यचिन्न कश्चिन्ममेति त्यक्तस्वतृष्णता माध्यस्थ्यम् ।

अयं च संन्यासः काम्यानां च दृष्टानां च कर्मणां, न सर्वेषाम् । उत्तरत्र दर्शयि-
ष्यामः ॥ २५७ ॥

एकाकी चिन्तयेन्नित्यं विविक्ते हितमात्मनि ॥

एकाकी चिन्तयानो हि परं श्रेयोऽधिगच्छति ॥ २५८ ॥

कृते सर्वकर्मसंन्यास इदं तस्य विशेषतः कर्तव्यम् ।

एकाक्यसहायः सन्नविद्यमानसम्भाषणोऽनाकुले विविक्ते निर्जने रहसि
चिन्तयेद्भगवेद्वितमात्मन्युपनिषत्सु या ब्रह्मोपासना विहितास्ता अभ्यस्येत् ।

तच्चिन्तया तदभ्यासे परं श्रेयो मोक्षाख्यमधिगच्छति प्राप्नोति ॥ २५८ ॥

एषोदिता गृहस्थस्य वृत्तिर्विप्रस्य शाश्वती ॥

ज्ञातकव्रतकल्पश्च सत्त्ववृद्धिकरः शुभः ॥ २५९ ॥

अध्यायार्थोपसंहारः ।

एषा वृत्तिर्विप्रस्य गृहस्थस्योक्ता ।

शाश्वती नित्या । अनित्या त्वापदि या वच्यते ।

विप्रमण्ड्याद्ब्राह्मणस्यैव ज्ञातकव्रतानां कल्पो विधिः ।

सत्त्वं नामात्मगुणस्तस्य वृद्धिकरः ।

शुभः प्रशस्तः ।

प्रशंसैषा ॥ २५९ ॥

अनेन विप्रो वृत्तेन वर्तयन् वेदशास्त्रवित् ॥

व्यपेतकल्मषो नित्यं ब्रह्मलोके महीयते ॥ २६० ॥

इति मानवे धर्मशास्त्रे भृगुप्रोक्तायां संहितायां चतुर्थोऽध्यायः ॥४॥

सर्वस्यास्य फलकथनमेतत् ।

अनेन विप्रो वर्तयन्वर्तमानो वेदशास्त्रविद्व्यपेतकल्मषः प्रतिषेधापराधजं
पापं कल्मषं तद्व्यपेतं व्यपनीतं प्रायश्चित्तैः । तेनैतदुक्तं भवति । विहितकरणात्प्रतिषिद्ध-
स्यानासेवनात्कथंचित्कृतस्य प्रायश्चित्तैर्निष्क्रीतत्वात् । ब्रह्मलोके महीयते ब्रह्मलोके
स्थानविशेषे महिमानं प्राप्नोति ।

दर्शनान्तरं ब्रह्मरूपः सम्पद्यत इति सिद्धम् ॥ २६० ॥

इति श्री मध्वमेधातिथिविरचिते मनुभाष्ये चतुर्थोऽध्यायः ॥ ४ ॥

अथ पञ्चमाध्यायः ५ ।

श्रुत्वैतानृषयो धर्मान् स्नातकस्य यथोदितान् ॥

इदमूर्चमहात्मानमनलमभवं भृगुम् ॥ १ ॥

ब्रह्मचारिगृहस्थयोरध्यायत्रयेण ये धर्मा विहितास्ताञ्चक्षुत्वा ऋषयो मरीच्यादयो
भृगुमाचार्यमिदं वक्ष्यमाणं वत्सब्रुवन् पृष्टवन्तः ।

“ननु चात्र स्नातकस्येति श्रूयते । तत्र ब्रह्मचारिग्रहणं किमर्थम् ?” ।

उच्यते । वृत्तसंकीर्तनमेतत् । ब्रह्मचारिणो धर्मा उक्ता एव ।

महात्मानमनलमभवमिति च भृगुविशेषणम् । अनन्नादग्नेः प्रभव उत्पत्ति-
र्यस्य तम् । “ननु प्रथमेऽध्याये ‘ग्रहं प्रजाः सिमृच्छुः’ इत्यत्र मनोरपत्यं भृगुरुक्तः” ।

सत्यम् । अर्थवादः । अमुत्र अग्नेः सकाशाद्गोर्जन्म श्रुतं तद्दर्शनेनैवमुक्तम् ।
तथा च नामनिर्वचनम् । “अष्टाद्वेतसः प्रथममुददीप्यत तदसावादित्योऽभवत् यद्द्विती-
यमासीत्तद्भृगुरिति” ।

उपचारतो वैतदुच्यते । तेजस्वितासामान्यादग्नेरिव प्रसव इति ।

न चात्राभिनिवेश्यं कतरः पक्षो युक्त इति । अनिदं परत्वादस्य शास्त्रस्य ।

सर्व एवायं प्रश्नप्रतिवचनसन्दर्भो वक्ष्यमाणस्याग्रदोषस्य गौरवज्ञापनार्थः । परिग्रह-
दुष्टादग्रभवभावदुष्टं गुरुतरमिति । सम्बन्धिदोषात्स्वरूपदोषो बलवानन्तरङ्गत्वात् ।

“ननु च पूर्वं बहुतरं प्रायश्चित्तं श्रूयते ‘अमत्या चपणं श्रद्धमिति’ । इह तु
‘शेषेषूपवसेदहरिति’ । तत्कथमस्य गुरुतरत्वम् ?” ।

उच्यते । लशुनाद्यपेक्षमेतत् । तेषु हि ‘मत्या जग्ध्वा पते’दिति पतितप्राय-
श्चित्तं भवति । ॥ १ ॥

एवं यथोक्तं विप्राणां स्वधर्ममनुतिष्ठताम् ॥

कथं मृत्युः प्रभवति वेदशास्त्रविदां प्रभो ॥ २ ॥

यन्महर्षिभिः पृष्टं तद्विदानीं दर्शयति ।

एवमिति शास्त्रव्यापारपरामर्शः । यथोक्तमिति शास्त्रार्थ परामृशति ।

एतेन शास्त्रसन्दर्भेण यादृशो धर्म उक्तस्तत्पुनस्त्वमनुतिष्ठतां द्विजातीनाम् । ‘विप्र’ग्रह-
णस्य दर्शनार्थत्वाद्ब्रूयति (श्लो० २६) “पृष्टुक्तं द्विजातीनामिति” ।

[पञ्चमः अध्यायः]

मनुस्मृतिः ।

४१६

कथं मृत्युः प्रभवति—स्नातकावस्थायां ब्रह्मचर्यावस्थायां वा । यतः परिपूर्णशु-
भिस्तैर्भवितुं युक्तं पुरुषायुषजीविभिः । शतवर्षं पुरुषाणामायुस्ततः पुराऽपमृत्युना मरण-
मेषां न युक्तम् । यत उक्तम् ‘आचाराश्चभते ह्ययुः’ (४।१५६) “जपतां जुह्वा-
मिति” (४।१४६) ॥ २ ॥

स तानुवाच धर्मात्मा महर्षीन्मानवो भृगुः ॥

श्रूयतां येन दोषेण मृत्युर्विप्रान् जिघांसति ॥ ३ ॥

अनभ्यासेन वेदानामाचारस्य च वर्जनात् ॥

आलस्यादन्नदोषाच्च मृत्युर्विप्रान् जिघांसति ॥ ४ ॥

“ननु च स्वधर्ममनुतिष्ठतामिति प्रश्नेन युक्तं ‘येन दोषेणेति’ उत्तरञ्च ग्रन्थो
नैवापपद्यते” ।

उच्यते । अनभ्यासेनेत्यादिदृष्टान्तत्वेनोच्यते । यथा भवद्भिः प्रतिपन्ना वेदानभ्या-
सादयः पुरायुषो मरणहेतवः, एवं वक्ष्यमाणोऽन्नदोषः । सत्त्वपि वेदाभ्यासादिषु न
तावत्स्वधर्मो यः पूर्वत्र कथितः, किं त्वयमन्नदोषो गरीयस्तरः । पृथक् प्रकरणाच्चैतद-
भिधीयते । ॥ ४ ॥

लशुनं गृञ्जनं चैव पलाण्डुं कवकानि च ॥

अभक्ष्याणि द्विजातीनामपेक्ष्यप्रभवानि च ॥ ५ ॥

लशुनादयः पदार्था लोके प्रसिद्धा एव ।

कवकशब्दो जातिशब्दः । कचित्कृयाकुरिति प्रसिद्धेऽर्थे मन्यते । छत्राकानि
कवकान्येव । तथाहि कवकशब्देन प्रतिषिद्धं, छत्राकशब्देन प्रायश्चित्तं वक्ष्यति (श्लो०
१६) “छत्राकं विड्वराहं चेति” । न च छत्राकं नाम पदार्थान्तरं प्रसिद्धम् । न चाक्षर-
वर्णसामान्येन यो यच्छत्राकारस्तं छत्राकमिति युक्तं प्रतिपत्तुम् । तथा अति सुव-
र्चसादीनां समाचारविरोधी प्रतिषेधः प्राप्नोति । तस्माद्यान्येव कवकानि तान्येव छत्रा-
काणि । तथा च निरुक्तकारः—“क्षुण्णमहिच्छत्रकं भवति यत् क्षुण्ण इति” । तेन
नान्येतानि भूमावकुट्टायामनुपूर्वजायां च सितवर्णानि जायन्ते तानि च कवकानि ।
वक्ष्यति च “भौमानि कवकानीति” । दर्शितं च ‘पदा क्षुण्णमिवेति’ । पादप्रहारेण
यानि क्षुण्णन्ते । यतो यानि वृक्षाद्गुल्माज्जायन्ते तेषां तदाकाराणामप्रतिषेधः ।

कुक्षुण्डानि कवकानि वैद्यके व्याख्यातानि । एतच्च व्याख्यानं न गवादिशब्द-
वत् । शाके कवकशब्दो लोके प्रयुज्यते । अतोऽस्य समाचाराद्वैद्यकादिशास्त्रार्थे
निरूपणः । प्रदर्शितश्चासौ ।

लघुनादीनां तु समानवर्णगन्धा अपि विष्णुना प्रतिषिद्धाः । पाराशरिकायां तु शब्देनैव निषेधः प्रायश्चित्तविशेषार्थं उक्तः “चान्द्रायणमिति” (अ० ११ श्लो० १०६) । तेन सवतककर्णिकारादीनां प्रतिषेधः ।

अमेध्यप्रभवान्यमेध्यजातानि च संसर्गजातानि ।

अन्ये त्वाहुर्मूलवास्तूकवत्केवलामेध्यप्रभवानां युक्तः प्रतिषेधः । ततश्च यान्यधिक-पुष्ट्यर्थं धान्यशाकादीन्यमेध्यसंज्ञजातानि संसृज्यन्ते तानि न दुष्यन्तीति ।

तदयुक्तम् । श्रुतेः सर्वस्याप्यभक्ष्यत्वात् । इहापि च यद्यमेध्यसंसर्गमन्तरेण न किञ्चिद्वस्तुत्पद्यते ततः स्यादपि । यतस्तु किञ्चिन्मेध्याज्जायते किञ्चित्संसृष्टात्ततोऽयं प्रतिषेधः केवलेऽमेध्यप्रभवे, न संसृष्टे, अवतिष्ठते ।

मांसस्य सत्यपि शुक्रशोणितामेध्यप्रभवत्वे नायं प्रतिषेधः, पृथक्प्रकरणा-रम्भात्तस्य ॥ ५ ॥

लोहितान् वृक्षनिर्यासान् व्रश्चनप्रभवांस्तथा ॥

शेखुं गव्यं च पीयूषं प्रयत्नेन विवर्जयेत् ॥ ६ ॥

वृक्षकोटरस्त्रावेण हेत्वन्तरं वा बहिर्यन्मूलस्कन्धफलपलाशशाखाकुसुमव्यतिरिक्तं वृक्षलग्नं जायते स **वृक्षनिर्यासः** ।

लोहितप्रहणात्कूर्पूरादीनामप्रतिषेधः ।

व्रश्चनाच्छेदनाद्येषां प्रभवो जन्म । एवं वृक्षादेर्वल्कलप्रदेशा ये तत्रैव जायन्ते तेषा-मलोहितानामप्रतिषेधः ।

शेखुः श्लेष्मातकः प्रसिद्धो वैद्यकादिशास्त्रेभ्यः । न तु सुतस्य क्षीरस्य सन्तानिका, अप्रसिद्धत्वात् । यत्तु “पीयूषसाहचर्यात्सन्तानिका युक्तेति”,—भवति साहचर्यं विशेष-हेतुरुभयत्र प्रयोगे सति, न पुनः साहचर्यमदृष्टप्रयोगाणां प्रयोगज्ञापकम् ।

गव्यं च । गव्यप्रहणान्माहिषादेरप्रतिषेधः । अनाद्यमप्रिमात्रसंयोगात्पिण्डी-भूतमनासर्कं च । सद्यःप्रसूताया गोः क्षीरं ‘पीयूष’शब्देनोच्यते ।

“ननु च क्षीरस्य सविकारस्य दशाहं चाभक्ष्यतां वक्ष्यति । त्रिचतुराणि वाऽहानि तादृशं क्षीरं भवति” ।

सत्यम् । यदि कथञ्चित्कस्या अपि दशाहात्परेण भवति तदिदमर्थवत् ।

प्रयत्नेनेत्यादि पदद्वयं श्लोकपूरणार्थम् । अभक्ष्याणीत्यनुवर्तते ॥ ६ ॥

वृथाकृसरसंयावं पायसापूपमेव च ॥

अनुपाकृतमांसानि देवाभानि हवींषि च ॥ ७ ॥

अत्र **कृसरसंयावमिति** समाहारे द्वन्द्वः । तिलैः सह सिद्ध भोदनः ‘कृसर’-शब्देनोच्यते । **संयावे** भोज्यविशेषः सर्पिर्गुडतिलादिकृतः पुरेषु प्रसिद्धः ।

“ये तु यैतेर्मिश्रणार्थत्वाद्यानि मिश्रीकृत्याभानि साध्यन्ते मुद्रकुष्ठकादिभिस्तानि संयावशब्देनोच्यन्ते” इति, तेषां कृसरग्रहणमनर्थकम् । सोऽपि ह्यनेन प्रकारेण ‘संयाव’ एव ।

वृथाशब्दः सर्वत्रानुषज्यते । यदात्मार्थं क्रियते, न देवपित्रतिथ्यर्थम् । तदा कृसरादीनामुपदेश इति ।

तदयुक्तम् । न हि गृहस्था एकेनार्थेन पचन्ति । हविष इवावापात्प्रभृति तादर्थ्ये नोदेशः । किंतिर्हि अनुद्दिष्टविशेषस्य सामान्यतः कृतस्यान्नस्य पच्यमानानुष्ठानं विहितम् । तत्राकृतवैश्वदेवस्य भोजने विहितातिक्रमः, न पुनः प्रतिषेधः समस्ति । तथा हि द्वे प्रायश्चित्ते भवतः । विहितातिक्रमात्प्रतिषिद्धसेवनाच्च । कृसरादयस्तु देवताविशेषं वास्तुयज्ञादिविषयमनुद्दिश्य कृताश्चेदह्निकविधयोऽपि प्रतिषिध्यन्ते ।

यश्चापि ‘नात्मार्थं’ पचेदिति’ सोऽप्यवश्यकर्तव्यत्वात् कृतातिक्रमस्य भोजनप्राप्त्य-नुवादे न पुनः प्रतिषेधः । तथा सति द्विमूलकल्पनाप्रायश्चित्तं स्यादित्युक्तम् । न चान्यार्थत्वेनापि कृतस्यात्मार्थता पाकस्य निषेधं शक्यते । पच्यमानार्थो हि पाकस्तस्य तद्भारिका न शक्या आत्मार्थता निषेधं, तेनैव वृत्तिविधानात् । न हि भृत्यादिशिष्ट-भोजनं गृहस्थस्य शेषसंस्कारो न चात्र सङ्कल्पः श्रुतो, येन ‘भर्तृ पच्यतामिति’ पाककाले संकल्पमात्रं निषिध्यते । आत्मार्थं चात्तरकालमविचार्येत्युच्यते । मिथ्यासङ्कल्पदेवश्च स्यात्—देवतार्थतया सङ्कल्पितस्यात्मार्थतया योग इति । तस्मादयमनुवादो ‘यत्पचेन्ना-त्मार्थमेवोपयोऽयं प्राग्विधेर्वैश्वदेविकादिति’ ।

तथा च अपक्वभोजनेऽपि विधिमेतं स्मरन्ति—“यदन्नः पुरुषो राजस्तदन्नास्तस्य देवता” इति (रामायणे अयोध्याकाण्डे) ।

न च बुभुक्षमाणस्यैवाधिकारः, गार्हस्थ्यप्रतिपत्तिनिमित्तत्वात् । तेन यदहर्न भुञ्जीत तदहरप्यकुर्वन्प्रत्यवैति ।

एतदुक्तं भवति । स्वार्थं वा पचतु परार्थं वा, मा पाञ्चोदिति सर्वथा कृतवैश्वदेवार्ति-क्रमशःप्रता अपि न प्रवर्तन्ते इति नित्यतामनुवदति । यच्चापि पठति—“लौकिके वैदिके वाऽपि हुतोत्सृष्टे जले क्षिती । वैश्वदेवस्तु कर्तव्यः पञ्चसूनापनुत्तये” इति—अनेनापि नित्यतैवोच्यते । न हि वैदिके वैश्वदेवसम्भवः । न च स्मार्तवचने प्रमाणमस्ति ।

पायसापूपमिति । पयसा सिद्ध भोदनः ‘पायसः’, न हव्यादि पयोविकारः ।

अपूपाः पुरोडाशाः ।

देवान्नानि समाचारप्रमाणकानि ।

हवींषि श्रुतिविहितानि होतव्यानि—प्राग्ग्रहहोमाद्—यतो हविःशेषस्य भक्ष्यतां वक्ष्यति ।

अनुपाकृतस्य अयज्ञाहतस्य पशोर्मांसानि । 'उपाकरणं' पशोः संस्कार-विशेषः । स पशुश्रावणेषु विहितः । एतेन च यज्ञोपयुक्तशेषभक्ष्यता मांसस्य लक्ष्यते ।

वृषाशब्दाधिकारेऽप्यनुपाकृतप्रहणमतिशयादिशिष्टस्यापि गोव्यजमांसस्य प्रतिषेधार्थम् । गोव्यजमांसमेव वाऽनुपाकृतशब्देन विवक्षितम् । गोव्यजस्यैव तत्रालम्भश्चोदितो यतः शिष्टं प्रोक्षितमित्युक्तम् ॥ ७ ॥

अनिर्देशाया गोः क्षीरमाष्टमैकशफं तथा ॥

आविकं सन्धिनीक्षीरं विवत्सायाश्च गोः पयः ॥ ८ ॥

यदीह 'अनिर्देशाहं गोः क्षीरमिति' पाठः उष्ट्रादीनामपि दशाह्वादिभ्यः प्रतिषेध आशङ्क्यते । अनिर्देशाप्रहणानुवृत्त्या तत्र समाचार आत्यन्तिकप्रतिषेधार्थं आश्रयणीयः । अनिर्देशाया इति तु स्त्रीलिङ्गपाठे आशङ्क्यं नास्ति । न हि तद्धितान्तरैरनिर्देशाया औष्ट्रमित्यादिभिः सम्बन्धोपपत्तिः ।

उत्तरत्र च पुनः क्षीरप्रहणात्समाचाराच्च उष्ट्रैकशफाविकानिर्देशगवीक्षीराणि सविकाराणि प्रतिषिध्यन्ते । सन्धिनीविवत्सयोस्तु क्षीरमेव ।

अनिर्देशा च गौरुच्यते यस्याः प्रसूताया दशाहान्यनतिक्रान्तानि ।

सन्धिनी या उभयोः प्राप्तदोहा कथंचिदन्यतरस्मिन्दुह्यते । प्रातरप्रदुग्धा साथं दुह्यते । सा तु स्वल्पक्षीरत्वादेकस्मिन्नेव काले, साऽसौ सन्धिनी ।

कश्चिदाह या मृतस्ववत्सा परकीयं वत्सं संचार्य दुह्यते सा 'सन्धिनी' । 'विवत्सा' तु या सत्येव वत्से विनाकृतवत्सा वत्सप्रसवणमनपेक्ष्य कुष्ठकयवशालितुषादिना भोजन-विशेषेण दुह्यात् ।

विवत्साया इति । एतेनैव वत्सप्रहणेनावत्सा धेनुरानीयतामितिवद्गौरिति लब्धे गोप्रहणमजामहिष्योरप्रतिषेधार्थम् । न पुनरनिर्देशाया इत्यत्र । अतश्च गोप्रहणं तत्राज्ञायुपलक्ष्यार्थम् । तथा च गौतमः (१७ । २२-२३) "गोश्च क्षीरमनिर्देशायाः सूतके । अजामहिष्योश्च" इत्याह ।

पयोप्रहणं सन्धिनीक्षीरमिति समासान्तवर्तिनः क्षीरपदस्य नातिसुकरः सम्बन्धो यतः ॥ ८ ॥

आरण्यानां च सर्वेषां मृगाणां माहिषं विना ॥

स्त्रीक्षीरं चैव वर्ज्यानि सर्वशुक्तानि चैव हि ॥ ९ ॥

आरण्या गोहस्तिमर्कटादयः ।

पुंसां क्षीराभावः । सर्वेषां मृगाणामिति जातिमात्रविवक्षायां पुंस्त्रिङ्गनिर्देशा-मर्थ्यात्स्त्रीभिः सम्बन्धः । मृगक्षीरं कुक्कुटाण्डमिति वत् । दर्शितं चैतत्पुंभावविधौ महाभाष्यकारेण ।

माहिषं विना । पयोपेक्षया नपुंसकनिर्देशः ।

स्त्री मानुषी । यद्यपि 'स्त्री गौः सोमक्रयणी'त्यादौ सास्नादिमत्यर्थे प्रयोगदर्शनम्, तथापि जात्यन्तरस्याप्रकृतत्वात् प्रसिद्धतरत्वात् तत्र प्रयोगः स्यात् । "क्षियो मधुरमिच्छन्ति क्षियो रत्नमनुत्तममिति" नार्येव प्रतीयते ।

एवकारमन्त्रादिप्रतिषेधे व्याचक्षते । न केवलं स्त्रीक्षीरं भक्ष्ये वर्ज्यं किंतु न्या-स्वप्येवंविधासु क्रियासु । एष तु स्मृत्यन्तरसमाचारसापेक्ष एव शब्दः सूचको युक्तः, न त्वस्यार्थस्य वाचकः ॥ ८ ॥

दधि भक्ष्यं च शुक्तेषु सर्वं च दधिसम्भवम् ॥

यानि चैवाभिषूयन्ते पुष्पमूलफलैः शुभैः ॥ १० ॥

अविशेषेण सर्वशुक्तेषु प्रतिषिद्धेषु केषुचिदयमपवादः । शुक्लान्युच्यन्ते यानि प्राप्तसारस्यानि कालात्ययेन द्रव्यान्तरसंसर्गेण वाऽऽम्लतामापद्यन्ते । यथाऽऽम्लताका-दीनि मधुराणि चिरकालमतिरसत्वाच्छुक्तानि भवन्ति । निष्पीडितो मधुररसः काल-तोऽम्लतामेतीत्यादिना एवंविधानि । यानि तु स्वभावतोऽम्लानि दाडिमामलकजम्बीरादीनि तानि नैव 'शुक्तानि' । यानि च प्राप्तकालोत्पत्त्यादीनि । न ह्ययमाम्लपर्यायः शुक्तशब्दः । तत्र केवलानि पाकतः शुक्तानि प्रतिषिध्यन्ते । द्रव्यान्तरैश्च पुष्पमूलकादिभिर्योजिता-न्यत्र ज्ञायन्ते । तथा च गौतमः (अ० १७ सू० १४) "शुक्तं केवलमदधि" ।

अभिषूयन्ते । अभिष्व उदकेन संसृज्य परिवासनम् ।

"यद्येवं काल एव तर्ह्यम्लताहेतुः" ।

सत्यम् । एतान्यपि द्रव्याणि । पृथीया च करणे सहयोगे वा । पुष्पादिभि-रुदकेन सह अभिषूयन्ते सन्धीयन्ते ।

केचिन्वाहुः—यत्र पुष्पमूलान्यम्लतां जनयन्ति । यानि दाडिमामलकादीनि शुक्तानि तानि भक्ष्याणि, यानि द्राक्षादिभिर्मधुरैरभिषूयन्ते सन्धीयन्ते तानि न भक्ष्यन्ते । अभिष्वो ह्युच्यते शुक्तताजननम् । यानि पुष्पादिभिः शुक्तोक्रियन्ते । न च द्राक्षादीनि शुक्ततापादकानि । किंतुहि केवल एव कालः ।

एतत्तु न सम्यक् । अशब्दार्थत्वात् । न हि 'सोममभिषूयोतीति' शुक्तं करोतीति प्रतिपत्तिः । किंतुहि च एव प्राग्ग्याख्यातोऽर्थः ।

दधिसम्भवं उदधिन्मस्तुकिलाटकूर्चिकादि ॥ १० ॥

क्रव्यादः शकुनीन् सर्वान् तथा ग्रामनिवासिनः ॥

अनिर्दिष्टांश्चैकशफांष्टिभिर्न च विवर्जयेत् ॥ ११ ॥

क्रव्याद ग्राममांसभक्षकाः कङ्कगृध्रादयः । अभक्ष्यवत्केवलाममांसभक्षका गृह्यन्ते ।
न तु भयरक्ता मयूरादयः ।

ग्रामनिवासिनः भक्षकव्यादा अपि । एकशफा अश्वश्वतरगर्दभादयः ।

अनिर्दिष्टास्तु न भक्ष्यत्वेनोक्तास्ते न भक्ष्या इति । ये तूक्तास्तत्रैव भक्ष्याः । ये
तूक्त्ववच्छेदगौरगर्दभाः प्रजाकामस्तेषां च मांसमभ्योयादिति ।

“ननु च श्रुति एव तत्र भक्ष्यावाप्तिः । प्रत्युत निर्दिष्टप्रद्वये सति श्रुतौ चोदितानाम-
न्यत्र भक्ष्यताशङ्का, ‘अनिर्दिष्टान्वर्जयेन्न निर्दिष्टानिति’ वाक्यार्थप्रतिपत्तेः । न च
स्मृतौ केचिद्भक्ष्यत्वेन निर्दिष्टाः, येन तद्व्यतिरिक्तविषयमनिर्दिष्टप्रद्वयं व्याख्यायेत ।
अतः श्रुतौ येऽनिर्दिष्टास्ते न भक्ष्या इति प्राप्नोति” ।

उच्यते । आचाराविरोधी स स्मृत्यर्थः । अनिर्दिष्टप्रद्वयमनुवादः ।

टिट्ठिभः शकुनिरेव, टिट्ठि इति यो वाशते । प्रायेण शब्दानुकरणनिमित्तं शकुनीनां
नामधेयप्रतिष्ठम्भः । तदुक्तं निरुक्तकारेण ‘काक इति शब्दानुक्रुतिस्तदिदं शकुनिषु
बहुलमिति’ ॥ ११ ॥

कलविङ्कं पुनं हंसं चक्राहं ग्रामकुक्कुटम् ॥

सारसं रज्जुदालं च दात्यूहं शुक्रसारिके ॥ १२ ॥

कलविङ्को ग्रामचटको निगमेषूक्तः । ग्रामवासित्वात्तस्य सिद्धे प्रतिषेधे पुनः प्रति-
षेधः स्त्रियाश्चटकाया अभ्यनुज्ञानार्थः । पुंशब्दो ह्ययं वृषभवत् । अन्ये त्वारण्यस्य निवृ-
त्त्यर्थं मन्यन्ते । ते हि वर्षासु वनवासिनो भवन्ति । बाहुल्यव्यपदेशाच्च ग्रामचटका
वक्ष्यन्ते । यथा महिषा आरण्याः ।

पुनः हंसचक्रवाकानां वक्ष्यमाणजालपादप्रतिषेधात्सिद्धे प्रतिषेधे नित्यार्थं प्रद्वयम् ।
अत आट्यादीनां विकल्पेन भक्षणं गम्यते ।

ग्रामकुक्कुटम् । ग्राममहृदादारण्याभ्यनुज्ञानम् ।

“कुतः पुनरारण्यस्याभक्ष्यताशङ्का” ।

स्मृत्यन्तरे हि “कुक्कुटो विकिराणामिति” पठ्यते । अत आविशेषेणाभक्ष्यता
प्राप्ता वचनेन । तस्य सामान्यप्रतिषेधस्य विशिष्टविषयता प्रज्ञायते ।

“ननु विकल्पः कस्मान्न भवत्यनेन शास्त्रेणाभ्यनुज्ञानाच्छास्त्रान्तरेण चाविशेषेण
तस्यापि प्रतिषेधात्” ।

नायं विकल्पस्य विषयः । विरोधे हि तुल्यबलानां विकल्पो न चात्र विरोधोऽस्ति ।
न ह्यनयोः स्मृतयोः शास्त्रभेदोऽपि । सामान्यस्य विशेष उपसंहृतुं न्याय्यत्वात् । शास्त्रा-
न्तरतस्तृतीयस्याप्येकशास्त्रस्य दर्शितत्वात् ।

“यद्येवं जालपादप्रतिषेधस्यापि हंसादिविशेष एवोपसंहारे युक्तो नाविशेषेण
काकजालपादानां सर्वेषां प्रतिषेधः” ।

भवेदेवं यद्यपौरुषेयोऽयं ग्रन्थः स्यात् । भिन्नकर्तृके त्वपौरुषेयत्वे न सामान्यस्य
किञ्चित्प्रयोजनं हंसादिविशेषमात्रपर्यवसाने । भिन्नकर्तृकत्वे तु पौरुषेयत्वे सति सामान्य-
दर्शिनो विशेषविषयमज्ञानं सम्भवति, विशेषदर्शिनोऽपि सामान्यविषयम् । उभयोश्च
मूलकल्पनायामेकस्य सामान्यवेदनं वचनमूलं कल्प्यते, अन्यस्य विशेषवचनम् । तयोश्च
वैदिकयोर्भिन्नशास्त्राधीतयोरसति शास्त्रभेदे, एकवाक्यतैव न्याय्या । न च वेदे पर्यनुयो-
गोऽस्ति, ‘किं सामान्येन यदि विशेषनिष्ठता’; तस्य कर्तुरभावात् । श्रुताद्धि तत्र प्रति-
पत्तिः केवलशब्दशक्तिसमाश्रिता । न प्रयोजनवशेनार्थान्तरकल्पनम् ।

रज्जुदालादयः शकुनिकेभ्य उपलब्धव्याः ॥ १२ ॥

प्रतुदान् जालपादांश्च कोयष्टिनस्वविकिरान् ॥

निमज्जतश्च मत्स्यादान् सैनं वल्लूरमेव च ॥ १३ ॥

प्रतुद्य प्रहृत्य चञ्चवा ये भक्षयन्ति । स्वभाव एष एषां पक्षिणाम् । प्रतुदाः
शतपत्रादयः । जालपादा आट्यादयः । तेषां विकल्प उक्तः ।

“ननु च यत्र विकल्प अन्यतरत्रेच्छातः प्रवृत्तिः । सा चाप्रतिषिद्धेष्वपि स्थितैव ।
लौकिकं हि भक्षणं, तत्सत्येवार्थित्वे । न शास्त्रोक्तं, येन नियमतः स्यात् । तत्र विकल्पि-
तस्य प्रतिषेधस्य न किञ्चित्प्रयोजनं पश्यामः” ।

वक्ष्यते । इत्तोत्तरमेतत् ।

“यत्राबुद्धिपूर्वप्रयोगाच्छब्दादेवार्थावगतिः । पौरुषेयस्त्वर्थं ग्रन्थः समाहितचेतसा
प्रयत्नवशा शतसाहस्रिकं संक्षेपमाचार्येण प्रणीतः, यत्राशक्यमनर्थकं प्रयोक्तुम् । अत
आचार्याभिधानं उच्यते । ननु जालपादप्रतिषेधेऽसति तद्विशेषं हंसं स्वशाब्देन निषेध-
यति । यत एतदपि स्मरणमेव । अन्ये तु जालपादस्त्विति प्रमादपाठः स्यात्” ।

उक्तं चैतदिङ्गितेन चेष्टितेन महता वा सूत्रप्रणयनेनाचार्याणामभिप्राया लक्ष्यन्ते ।
विशेषश्चात्रानुमीयते । “जालपादादि न भक्षयेत्” इति विवक्षिते सामान्यप्रतिषेधे
उभयोरर्थवत्त्वात् ।

यत्र मांसविक्रयार्थाः पशवो हन्यन्ते सा सूता । आपणो मांसस्येत्येके ।

बल्लूरं मांसं संशोष्य चिरस्थापितम् ।

नखैर्विकीर्य भक्षयन्ति ते नखचिकिराः । मयूरकुक्कुटादयः ।

आपत्स्विति वचनात् तेषां पाचिकी भक्षयताऽप्यस्ति । स हि पठति 'कुक्कुटो विकिराणामिति' । न चास्य मानवस्य वचनस्य कुक्कुटोपसंहारः शक्यो वक्तुं कुक्कुटनामग्रहणस्यानर्थक्यप्रसङ्गात् ॥ १३ ॥

वर्कं चैव बलाकां च काकोलं खञ्जरीटकम् ॥

मत्स्यादान् विड्वराहान् च मत्स्यानेव च सर्वशः ॥ १४ ॥

वर्कबलाकाकाकोलादीनां मत्स्यादग्रहणात्सिद्धे प्रतिषेधे तदन्येषां विकल्पार्थं पुनर्वचनम् ।

मत्स्यादा अपचिणोऽपि मत्स्यादग्रहणाद्भक्ष्या विज्ञेयाः नकादयः, क्रियानिमित्तत्वा-
न्मत्स्यादशब्दस्य ।

काकोलश्च श्येनो देशान्तरप्रसिद्धेः, अयं बाह्योकेष्वेवमुच्यत इति प्रसिद्धम् ।

विड्वराहप्रतिषेधाच्चारण्याभ्यनुज्ञा ग्रामवासिप्रतिषेधश्च पूर्वसूत्रे प्रकरणाच्छकुनि-
विशेषणार्थो विज्ञेयः । एवं हि चेह विड्वराहमग्रहणमर्थवद्भवति । ग्रामवासी शूकरो
'विड्वराहः' ।

"ननु च यदि तत्र प्रकरणाद् ग्रामवासिनः पचिणो गृह्यन्ते, इहापि 'मत्स्यादाः'
पचिण एव ग्रहीतुं न्याय्याः" ।

नैवम् । न चात्र शकुनीनां प्रकरणमस्ति विड्वराहमत्स्यानामपचिणामपि
निर्देशार्थम् ।

सर्वशः सर्वशः ।

उत्सर्गोऽयं अस्यापवादं वक्ष्यामः ॥ १४ ॥

यो यस्य मांसमभ्राति स तन्मांसाद उच्यते ॥

मत्स्यादः सर्वमांसादस्तस्मान्मत्स्यान् विवर्जयेत् ॥ १५ ॥

पूर्वस्य मत्स्यप्रतिषेधविधेरर्थवादेऽयम् ।

यत्सम्बन्धिमांसं योऽभ्राति स तन्मांससम्बन्धिन्वाऽशनक्रियया व्यपदिश्यते । यथा
सर्पादो नकुलः, मार्जारो मृषकाहः, इत्यादि । यस्तु मत्स्यादः स सर्वमांसाशो भवति ।
गोमांसाद इत्यपि व्यपदेशं युक्तः । अतो निन्दातिशयान्मत्स्यान्विवर्जयेत् ॥ १५ ॥

पाठीनरोहितावाद्यौ नियुक्तौ हव्यकव्ययोः ॥

राजीवाः सिंहतुण्डाश्च सशल्काश्चैव सर्वशः ॥ १६ ॥

पाठीनरोहितौ मत्स्यजातिविशेषौ तयोर्हव्यकव्यनियोगेन श्राद्धादौ भक्षयताऽ-
भ्यनुज्ञायते, नान्वाहिके भोजने । राजीवसिंहतुण्डसशल्कानां सर्वशः हव्यकव्या-
भ्यामन्यत्राप्यनिवृत्तिर्भोजने ।

राजीवाः पद्मवर्णाः कैश्चिद्विद्यन्ते । अपरैस्तु 'राजयो' रेखा येषां सन्ति ।

सिंहतुण्डाः सिंहाकृतिमुखाः ।

सशल्काः शकलिनः ॥ १६ ॥

न भक्षयेदेकचरानज्ञातांश्च मृगद्विजान् ॥

भक्ष्येष्वपि समुद्दिष्टान् सर्वान् पञ्चनखांस्तथा ॥ १७ ॥

एकचराः सर्पोलुकादय एकाकिनश्चरन्ति ।

अज्ञातानामतो जातिविशेषतश्च ।

मृगद्विजान् । मृगाः पचिणश्च न भक्ष्याः ।

भक्ष्येष्वपि समुद्दिष्टान् । येऽप्रतिषिद्धास्ते तादृष्ये असति भक्षयतां प्राप्ताः समु-
द्दिष्टा इव भवन्ति । न तु भक्ष्याणां समुद्देशोऽस्ति । परिहर्तव्यतया विशेषतोऽविज्ञाता
भक्ष्यपक्षपतिता 'भक्ष्येष्वपि समुद्दिष्टा' इत्येवमुच्यन्ते ।

पञ्चनखाश्च वानरशृगालादयः ।

सर्वग्रहणं पादपूरणार्थम् ॥ १७ ॥

श्वाविधं शल्यकं गोधां खङ्गकूर्मशशांस्तथा ॥

भक्ष्यान् पञ्चनखेष्वहुरनुष्ठांश्चैकतोदतः ॥ १८ ॥

पञ्चनखानां मध्याच्छ्वाविधादयो भक्ष्याः । स्मृत्यन्तरे तु खङ्गे विकल्पः । तथा
च वशिष्ठः (१४ । ४७) "खङ्गे तु विवदन्ते" इति ।

उद्धर्जिता एकतोदतो गोव्यजमृगा भक्ष्याः ।

"ननु च श्वाविप्रभृतीनां पञ्चनखानां भक्ष्यत्ववधानादन्येषामभक्ष्यतासिद्धेः सर्वान्प-
ञ्चनखानिति प्रतिषेधवचनमनर्थकम्" ।

नैव दोषः । सर्वशब्देन प्रतिषेधे स्पष्टा प्रतिपत्तिर्भवति । भक्ष्यविशेषनिर्देशेन तदन्येषां
या अभक्ष्यताप्रतिपत्तिः सा आनुमानिकी प्रतिपत्तिः । गौरवं हि तथा स्यात् ॥ १८ ॥

छत्राकं विड्वराहं च लशुनं ग्रामकुक्कुटम् ॥

पलाण्डुं गृञ्जनं चैव मत्या जग्ध्वा पतेद्द्विजः ॥ १९ ॥

छत्राकं कवकानि ।

विह्वराहः ग्रामशूकरः स्वतन्त्रविहारः ।

एतानि भक्षयित्वा पतितो भवेत् । पतितप्रायश्चित्तं कुर्यात् । वक्ष्यति च (११।५६)

“गर्हिताभ्याययोर्जग्धिः सुरापानसमानि षट्” ॥ १६ ॥

अमृत्यैतानि षट् जग्ध्वा कृच्छ्रं सान्तपनं चरेत् ॥

यतिचान्द्रायणं वाऽपि शेषेषूपवसेदहः ॥ २० ॥

अमृत्या षड्विधपूर्व षट् जग्ध्वा षण्णामन्यतममपि । भक्षणस्य अविधेयत्व-
निमित्ततया साहित्यस्याविवक्षा ।

शेषेषु भक्षयेषु भक्षणे लोहितवृक्षनिर्यासादिषु एकमहोरात्रं न भुञ्जीत । अहः-
शब्दो रात्रावपि दृष्टप्रयोगः । “अहश्च कृष्णमहरर्जुनं चेति” (ऋग्वेद ६।६।१) ।
येषु चात्र प्रकरणे प्रतिषिद्धेषु प्रायश्चित्ताधिकारे प्रतिपदं प्रायश्चित्तमन्यद्वक्ष्यते
“कव्यादसूकरे”त्यादि (११।१५६) तत्र तदेव द्रष्टव्यं प्रतिपदविहितत्वात् । अस्य
चोपवासस्यान्यत्र परिस्मार्थत्वात् ॥ २० ॥

संवत्सरस्यैकमपि चरेत्कृच्छ्रं द्विजोत्तमः ॥

अज्ञातभुक्तशुद्धयर्थं ज्ञातस्य तु विशेषतः ॥ २१ ॥

भोज्यशुद्धगृहभोजिनो ब्राह्मणस्येदमुच्यते ।

यस्य शुद्धस्य गृहे यानि ब्राह्मणानामभोज्यान्यन्नानि सम्भवन्ति, न दूरतः परिह्रियन्ते,
तादृशस्य गृहे यो ब्राह्मणोऽन्नं भुङ्क्ते तस्य प्रतिषिद्धाभोजनाशङ्कायां प्राजापत्यकृच्छ्रचरण-
मुपदिश्यते । अविशेषनोदनार्या प्राजापत्यं कृच्छ्रं प्रतीयत इति वक्ष्यामः ।

अज्ञातभुक्तशुद्धयर्थमज्ञातदोषशङ्कायामाह । दोषो यदि भुङ्क्ते तस्य शुद्धयर्थम् ।

“ननु च ईदृशस्य शुद्धिं वक्ष्यति (५।१२७) “अदृष्टमङ्गिर्निर्णिक्तमिति” ।

तस्य विषयं तत्रैव दर्शयिष्यामः ।

ज्ञातस्य तु दोषस्य विशेषतः वैशेषिकं प्रायश्चित्तं कर्तव्यम्, यस्य यद्विहितं
प्रतिपदम् ॥ २१ ॥

यद्द्वार्यं ब्राह्मणैर्वध्याः प्रशस्ता मृगपक्षिणाः ॥

भृत्यानां चैव वृत्त्यर्थमगस्त्यो ज्ञाचरत्पुरा ॥ २२ ॥

भक्ष्यप्रसङ्गेन हिंसाऽभ्यनुज्ञायते ।

अत्यर्थं क्षुत्पीडायां भृत्यादेभोजनान्तरासंभवे भक्ष्यमृगपक्षिवधः कर्तव्यः । भृत्याः

प्राग्व्याख्याताः ।

अगस्त्यस्तथाकृतवानित्यगस्त्यग्रहणं प्रशंसार्थम् ।

यच्चार्यमित्याद्योऽर्धश्लोकोऽर्थवाद एव । तत्र हि वधः प्रत्यक्षश्रुतिविहितत्वादेव सिद्धः ।

प्रशस्ता ये भक्ष्यतयाऽनुज्ञाताः ।

एष एवार्थो उत्तरश्लोके विस्तरतः कर्मार्थवादतया कथ्यते ॥ २२ ॥

बभूवुर्हि पुरोडाशा भक्ष्याणां मृगपक्षिणाम् ॥

पुराणेष्वपि यज्ञेषु ब्रह्मक्षत्रसवेषु च ॥ २३ ॥

षट्विंशत्संवत्सरं नाम सत्रं तत्र मृगपक्षिवध आभ्रातः सोऽनेनानूयते । इ' तत्र
ब्राह्मणं “संस्थितेऽहनि गृहपतिर्मुग्धायां याति स तत्र यान्यान्मृगान्दहन्ति तेषां तरसाः
पुरोडाशा भवन्ति” । अर्थवादत्वाद्बभूवुरिति भूतप्रत्यये न विवक्षा । तेनाद्यत्वेऽपि भवन्ति ।

एवं पुराणेष्वपि । न केवलं कश्चिद्दहत्येव सत्राणां व्यवहार इति दर्शनाभिप्राय-
मेतत् पुराणेष्विति । न पुनः ‘अद्यत्वे यदि केचित्सर्वाण्येव हरेयुस्तेषामेष विधिर्न
भवतीति’ मन्तव्यम् । अथवा यः स्वयं शास्त्रार्थं वेदितुमसमर्थः केवलं परप्रसिद्धा
“महाजनो येन गतः स पन्थाः” इति न्यायेन प्रवर्तते तत्र त्वेतदुच्यते पुराणेष्विति ।
नायमिदं प्रथमको धर्मः किंति हि अनादिः ।

पुराणा अध्वयः । ब्राह्मणाः केचन तपःसिद्धाः, जात्यन्तरं वा । यथा महाभार-
तादौ वर्णितम् ।

न चात्र निर्वन्धः कर्तव्यः “ऋषीणां जात्यन्तरत्वे गन्धर्वादिबत्कथं पागेष्व-
धिकारः” इति । यतोऽयमर्थवादो येन केनचिदात्मन्वनेन प्रतीयते ।

ब्रह्मक्षत्रसवाः ब्रह्मक्षत्रिययज्ञाः ॥ २३ ॥

यत्किञ्चित्स्नेहसंयुक्तं भक्ष्यं भोज्यमगर्हितम् ॥

तत्पर्युषितमप्याद्यं हविःशेषं च यद्वेत् ॥ २४ ॥

भक्ष्यं यत्किञ्चित्स्नेहसंयुक्तम् । भोज्यमोदनादि । भुक्तिभुव्योरेकार्थत्वेऽपि
पृथगुपादानाद्विषयभेदोऽयं प्रतीयते ।

अगर्हितं शुक्लामनापन्नम् ।

तत्पर्युषितमप्याद्यम् । राज्यन्तरे पर्युषितमुच्यते । पूर्वेषु सिद्धमप्यपरेषु
पर्युषितं भवति ।

स्नेहसंयुक्तमिति । एवं संदिश्यते । किं यत्स्नेहसंयुक्तं सत्पर्युषितं रसमिश्राकादि
तत्पर्युषितमशितव्यम्, उत शुष्कस्यापि पर्युषितस्य भक्षणकाले स्नेहसंयोगः कर्तव्यः ।
भक्ष्यापूपाद्यपि पर्युषितं भोजनकाले स्नेहेन संयोज्य भक्षयितव्यमिति ।

अत्र सन्निहते—“स्नेहयुक्तानां भक्ष्यतोच्यते, ‘तत्पर्युषितमाद्यमिति’ । उद्दिश्यमानं स्नेहसंयुक्तमिदं न पुनर्विधेयार्थे । न हि तच्छब्दसम्बन्धोऽस्य श्रुतो यत्पर्युषितं तत् स्नेहसंयुक्तमाद्यमिति” ।

उच्यते । हविःशेषाणां पर्युषितानामस्नेहसंयुक्तानां तेषां वचनमनर्थम् । न च तेषां स्नेहसंयुक्तानां परिवासः संभवति । एवं च तेषां वचनमर्थवद्भवति यदि भोजनकाले तेषां स्नेहसंयोगो नापेक्ष्यते । अतस्तेषां तावद्भोजनकाल एव स्नेहसंयोगनिरपेक्षतया वचनस्यार्थवत्त्वम् ।

“यद्येवं तथापि न संदेहः । अर्थवत्त्वाद्दिशेषपदस्य विधेयार्थता स्नेहसंयुक्तशब्दस्य न्याय्या” ।

उच्यते । एतावदत्र सन्देहे बीजम् । यथाश्रुतसम्बन्धस्य बलीयस्त्वात्किं हविःशेषपद-मनुवाहोऽस्तु उतानर्थकत्वं मा प्रापदिति यत्पर्युषितं तेन स्नेहसंबन्धः क्रियताम् । तत्रान-र्थक्याद्ध्यवहितकल्पना व्यायसी । समाचारान्निर्णयः ।

सर्पिस्तैलवसामज्जाः ‘स्नेहाः’ ॥ २४ ॥

चिरस्थितमपि त्वाद्यमस्नेहाक्तं द्विजातिभिः ॥

यवगोधूमजं सर्वं पयसश्चैव विक्रिया ॥ २५ ॥

चिरस्थितं द्विरात्राद्यन्तरितम् । अपिशब्दादाक्तमित्यत्रापि सम्बन्धयितव्यम् । स्नेहाक्तमपि यवगोधूमजं सक्नुपूपादि ।

पयसो विक्रिया विकारा दधिमथितादयः ॥ २५ ॥

एतदुक्तं द्विजातीनां भक्ष्याभक्ष्यमशेषतः ॥

मांसस्यातः प्रवक्ष्यामि विधिं भक्षणवर्जने ॥ २६ ॥

आद्येन श्लोकार्धेन पूर्वप्रकरणमवच्छिनत्ति । तदेतदनन्तरमनुक्रान्तं प्रकरणमेतत् द्विजातीनां न शूद्राणामिति, उत्तरं तु यदुच्यते तच्छूद्राणामपीति प्रकरणव्यवच्छेद-प्रयोजनम् ।

अतश्च मांसभक्ष्ये प्रकारो वक्ष्यते । यच्च तद्वर्जनेन फलं तच्छूद्रस्यापि भवतीति । अन्यथा “अभक्ष्याणि द्विजातीनाम्” (श्लो० ५) इत्यधिकाराच्छूनादिष्विव शूद्रस्य मांसभक्ष्येऽपि कामचारः स्यात् ।

“यद्येवं देवाद्यर्चने शिष्टस्य मांसस्य भक्ष्यता वक्ष्यते (श्लो० ३२) ‘देवान्पि-सु’श्चार्चयित्वा खादन्मांसं न दुष्यतीति’ । देवाद्यर्चने मेघ्येन मांसेन । ये च द्विजातीनां प्रतिषिद्धा भृगशक्नुन्तास्तेऽमेघ्याः । अतश्च तेषां मांसेन देवार्चनासंभवात्तच्छेषस्या-

भक्ष्यत्वादप्येऽपि प्रकरणभेदाः—यथा ब्राह्मणादीनां भृगपत्तिषः प्रतिषिद्धाः—ते शूद्रस्यापि प्रकारान्तरेण प्रतिषिद्धा भवन्ति । तत्र प्रकरणभेदेन न किञ्चिदुच्यते । लघुनादिप्रतिषेधः शूद्रस्य न भवति” ।

अस्ति तावत्प्रकरणभेदेन प्रयोजनं लघुनादिप्रतिषेधे शूद्रस्याधिकारो मा भूदिति । मांसेऽपि देवाद्यर्चने गृहस्थस्याधिकारादगृहस्थस्य शूद्रस्य यथाकाम्यम् ।

“ननु च पाकयज्ञे शूद्रस्याधिकारः स्थित एव । भोजनं गृहस्थानां च विहितम् । न च लघुनादिभिः पाकयज्ञाः क्रियन्ते । ततश्च नापि शूद्रस्य यथाकाम्यं लघुनाद्यो भक्ष्याः स्युः” ।

को दोषः ।

“द्विजातिग्रहणमनर्थकम्” ।

परिहृतमेतदगृहस्थस्य प्रोषितस्य वा कामचारः । न च गृहस्थेन यदहुतं तन्न भोक्तव्यम् । शेषभुग्भवेदित्यस्यायमर्थः ‘अहुतवैश्वदेवक्रियेण न भोक्तव्यम्’ । तत्र यस्यैव यागसाधनता द्रव्यस्य तदेव मेघ्यं होतव्यम् । अन्ये तु भोजनकाले कुतश्चिदाहुतस्य मध्यगेहे वा भुञ्जते । तथाहुतशेषमपि न प्रतिषिद्धम् । मांसे तु पुनर्वचनान्नियमः ‘न कदा-चिद्देवानुपयुक्तं भोज्यमिति’ ।

“यदि चातुर्वर्ण्यस्यात्राधिकारस्तदा यदुच्यते परस्तात् शुद्धिविधौ—‘चतुर्णामपि वर्णानामिति’—तदनर्थकम्” ।

तत्रैव तस्य प्रयोजनं वक्ष्यामः ।

अथ—“श्वमांसाद्यपि शूद्रस्य भक्ष्यं प्राप्नोति द्विजातिग्रहणात्पूर्वम्” ।

किं त्वेकादशे ‘विड्वराहखरोष्ट्राणामित्यादिश्लोकात्रयनिर्दिष्टाः (११ । १५४) शूद्रस्यापि न भक्ष्या इति ज्ञापकं दर्शयिष्यामः ॥ २६ ॥

प्रोक्षितं भक्षयेन्मांसं ब्राह्मणानां च काम्यया ॥

यथाविधि नियुक्तस्तु प्राणानामेव चात्यये ॥ २७ ॥

अप्रोक्षणीये पशौ हुतशिष्टं मांसं लक्ष्म्या प्रोक्षितमुच्यते ।

“ननु प्रोक्षितशब्दो यौगिक उच्यसेचन इत्यस्य घातोः प्रक्षालनक्रियानिमित्तकः । तथा च ‘प्रोक्षणीरासाद्य’ ‘घृतं प्रोक्षणीयमिति’ ‘प्रोक्षणीभिरुद्वेजिताः स्पर्श’ इति सर्वत्र क्रियायोगात्प्रयुज्यते । यथासेचनसाधनम्, तत्र कुतो वैदिकसंस्कारनिमित्तकानां स्वस्व-स्वन्धे पशुलक्षणाद्वारेण मांसे प्रवर्तते । मुख्यं च शब्दार्थमतिक्रम्य किमिति लक्षणाऽऽ-श्रीयते । अतः प्रक्षालितमुदकादिना युक्तम्” ।

सत्यम् । यद्यत्र वाक्यान्तराप्यर्थवादश्च शेषभूता न स्युः—‘अनुपाकृतमांसानि’
‘असंस्कृतान्पशून्मन्त्रैरिति’ । अतस्तत्पर्यालोचनयाऽयमेवार्थोऽवतिष्ठते ।

“यद्येवं तत एव सिद्धत्वात्किमनेन” ।

केचिद्वाहुः—अनुवाङ्गोऽयम् । मांसेच्छया भक्ष्यस्य विधिस्तावदयं न भवति क्षुत्प्रति-
घातार्थिनो क्षिप्सया प्रवृत्त्युपपत्तेः । स हि विधिरुच्यते यः पुरुषस्य दृष्टेन प्रयोजनेन
प्रवृत्तावसत्यां प्रवृत्त्यवबोधकः, ‘यावज्जीवमभिहोत्रं जुहुयादिति’ । शास्त्रमेवात्र प्रमा-
णम् । यत्र ‘अस्मिन्कृते इदमभिमतमभिनिर्वर्तते अकृते वाऽयमनर्थ आपतति’ एवमन्वयव्य-
तिरेकाभ्यामवगम्यते तत्र न शास्त्रमेव मृग्यते । यत्र तु नायमन्यतोऽवगमः केवलागमै-
कगोचरः स विधिरिति चोच्यते । इह तु भोजने कृते पुष्टिरुपजायते, यदुःखं तन्निव-
र्तत इति, बाह्या अपि स्तनपायिनोऽनुपदिष्टमवयन्ति । नियमोऽपि न भवति, तद्रूपानव-
धारणात् । यद्वा तावत्प्रोचितं च भक्षयेदेवेति नियमस्तदा कालविशेषावच्छेदाभावादा-
हारविहारकाला अप्यवसीदयुरनवरतमभन्नेवासीत्, अशक्यश्चार्थ उपदिष्टः स्यात् ।
यथोक्तम् “अश्राद्धभोजीति” “यदहरेव प्रत्यवेयादिति” । महाभाष्यकारेण विधिविशेष
एव च नियम उक्तः । असम्भवति च विधौ कुतो नियमः । न चान्येन प्रोचितमन्येन
क्षभ्येत । तस्मादयमनर्थः । अथ—“प्रोचितमेवेति अप्रोचितं नेति परिसंख्या । न हि
प्रोचिताप्रोचितोभयभक्ष्यस्य त्यागादशनाया निवृत्तौ युगपत्पर्यायेण वा प्रवृत्त्या परिसं-
ख्याक्षक्षस्य विद्यमानत्वात्” । तथाऽप्यनुपाकृतमांसानीत्येव सिद्धम् ।

अन्ये त्वस्य पक्षस्यैवं दोषमुपपादयन्ते । अविशेषेण सर्वप्रोचितप्रतिषेधे शकुनी-
नामपि प्रतिषेधः प्राप्नोति । न च येषामेव प्रोक्षणं विहितं तेषां तु प्रतिविधानाद्यभावा-
दिति न विशेषपरिग्रहे प्रमाणमस्ति ।

तदयुक्तं मन्यन्ते । एवं सति भेदेन शकुनीनां प्रतिषेधानुक्रमेण, गमकत्वात् ।

तस्माच्छ्रुतकर्माङ्गत्वेन नियमस्य प्रोचितमांसभक्ष्यस्यायमनुवाद इति युक्तं दृष्टान्त-
तया । यथा यज्ञोपवेश्यं भक्ष्यम्, अभक्ष्याच्छास्त्रातिक्रमः, एवमुत्तरेष्वपि निमित्तेषु ।
अनुवाङ्गत्वेत्परिसंख्यापेक्षाऽप्यस्तु । गोव्यजमांसमप्रोचितं न भक्षयेदित्यनेनैतदनुपाकृता-
नामेवासद्रूपमनूयते अप्रोचितस्यापि ब्राह्मणकाम्यादिनिमित्तेष्वनुष्ठापनार्थः ।

अन्यथा “अनर्चितं वृथामांसमपि” (४।२।१२) चातुर्थिकेन वृथामांसशब्देन एतद-
नुपरिज्ञातार्थमितरथा न विज्ञायेत किं तद्वृथामांसमिति । अथवा एकत्र भोक्तुरुपदेशोऽन्यत्र
कल्पयित्वा येन देवाद्यर्चनं न कृतं तदीयं मांसमन्येनाप्यतिथ्यादिना न भोक्तव्यम् । अन-
धिकृतेनापि देवाद्यर्चनेन अतिथ्यादयः परगृहे तदीयेन मांसेन देवाद्यर्चनेऽधिक्रियन्ते । अथ
कल्पयित्वा यदि कृतं तदाऽर्हत्यशिशुम् । द्वितीयस्तु प्रतिषेधो “देवान्पितृनि” (३२) स्वगृहे-

ऽधिकृतानामकृतवतां भक्ष्याय । यस्तर्हि ‘असंस्कृतान्पशून्मन्त्रैरिति’ (३६) स उक्तः
प्रोक्षणशब्दार्थः । एवं पञ्चापि निषेधवाक्यानि पृथगर्थानि दर्शितानि ।

ब्राह्मणानां च काम्यया । ‘काम्या’ कामना इच्छा । काम्याशब्दः छान्दसः ।

“यदा ब्राह्मणादीनामप्रोचितानामिदमनुष्ठानं, तदा किं पुनरयं नियमः ? अभक्ष्ये
शास्त्रातिक्रमः ? उत प्रतिप्रसवमात्रम् ? प्रतिप्रसवे भोक्तव्यं विवाहे पुनर्भोक्तव्यमिति
वचनादपि प्रतिषेधाप्रवृत्तिर्विवाहे गम्यत” ।

न भोजनार्थमावश्यकं किं तु ब्राह्मणा यदि गरीयांसस्तदा तद्वचनातिक्रमो न युक्तः ।

अन्ये तु ‘क्रौत्वादि’ श्लोके (३०) ब्राह्मणानामित्यनुवर्त्य शशादिमांसस्यापि विधिमि-
च्छन्ति । यज्ञविवाहयोरन्यत्र च गोष्ठोभोजनादौ यदि ब्राह्मणा अर्थयन्ते तदा तेषां मांसं
स्वरूपेण देवौदेशिकया न प्रतिषिद्धम्, अवस्थाविशेषेण प्रोक्षणं देवाद्यर्चनादीनि कर्तव्यानि ।
विशेषः प्रतिषिद्धः । तस्य ब्राह्मणकाम्यानिमित्तत अभ्यनुष्ठानात्, नतु “क्रव्यादा-
न्शकुनान्” इत्यादेः प्रतिषेधस्य—“निवृत्तिस्तु महाफलं” (३।०।११) कृत-
सङ्कल्पस्तस्याप्यनुष्ठानमिष्यते । प्रोचितेऽप्रोचिते च कृतार्चनेऽकृतार्चने वा ।

यथाविधिनियुक्तस्तु प्राणानामेव चात्यये । मधुपर्के च श्राद्धे च
नियुक्तोऽप्रोक्षणेनापि भक्षयेत् । एव हि यथाशास्त्रं नियोगस्तत्र श्राद्धे नियमा उक्ता
एव । “केतितस्तु यथान्यायं” “कथंचिदप्यतिक्रामन्निति” (३।१००) । श्राद्धं
भोक्ष्ये इत्यभ्युपेत्येदमहं नाशामीति न लभ्यते वक्तुम्, अभक्ष्यमशुचिकरं व्याधि-
जननं च वर्जयित्वा, हविष्यविधानान्न भक्ष्यं यद्यत्रोचते तत्तत्राप्रोतिकरं दीयते । अत
इह वचनं मधुपर्के एव ।

“ननु मधुपर्के नास्ति नियोगः” । अशितव्यं मधुपर्काह्नेति नियमः, नासौ
मधुपर्कस्य विधिः । स हि तत्राधिकृतो न धन्यो राजादिः । यथैव “नास्यानभ्रगृहे
वसेदिति” गृहस्थस्य नियमो दृश्यते । एतेनावगम्यते अभतिके न हातव्यमिति । यैस्तु
कामचार एव पूजितसमादानेन पूज्यस्याशनं, न हि तत्तदर्थं कर्म ।

“ननु चातिथ्यमेवानित्यम्” ।

सत्यम् । दृष्टं प्रोक्षुत्यादनेन धर्मार्थमनुष्ठानम् । तस्य नियमोक्तधर्मार्थमेव दातु-
स्तस्य हि गोरुत्सर्गपक्षे विहितो “नामांसो मधुपर्कः स्यादिति” ।

नन्वातिर्विज्ये वचनस्यापि विषय इति चेत् ।

अस्तवयमपि पूर्ववदनुवादः श्राद्धे चातिर्विज्ये च ।

“ननु चातिर्विज्ये उक्तमेव इहादिमन्त्रं यजमानस्य तत्र शास्त्रनिबन्धनो नियमः,
नर्तिर्जाम्” ।

सत्यम् । किंतु श्रुतिर्नो यदि न भक्षयन्ति ते प्रवाच्यन्ते । अविदितेन अदृष्टेनापि दोषेण युज्यन्ते ।

ननु तेषां भक्षणमधिकृतानामास्ताम् । न हि ते कर्मफलेन युज्यन्ते । श्रुत्यादिर्हि परिक्रतो विहितान्पदार्थाननुतिष्ठति । विहितञ्च “यजमानपञ्चमा इडां भक्ष्यन्तीति” । तेषां भक्षणतोऽस्याभ्युपगतातिर्विज्ञानां नियतं भक्षणं तदा तेनानूयत इति युक्तम् । न हि श्राद्धभुजाश्रुतिर्जा च भक्षणे शास्त्रोपयोगः । यजमानस्यैवानुवादः किमर्थ इति चेन्नानुवादः प्रयोजनमपेक्षते । किंतिर्हि प्राप्तिर्मास्ति चात्रोच्यते । अत्रापि यदा गोपेन गोवधपूजाभ्युपगता तदावश्यमशितव्यम् । तदनुग्रहार्थमसौ मधुपर्कपूजां प्रतीकति । अतः पूर्वा तेन क्रिया सम्पादनीया । अन्यथा प्राकमिकस्याभावादपरिपूर्णेन मधुपर्केण तदनुग्रहासम्पत्तेस्तस्मिन्प्रतिषिद्धमासाशने मधुपर्कपूजातिर्विष्यं च प्रथममेवाभ्युपगन्तव्यम् । ब्राह्मणभोजने च । ब्रह्मचारिणस्तु व्रतवदनुज्ञानादनशनमेव ग्राह्यं मांसस्य ।

प्राणानामेव चात्यये । प्रकृतत्वाद्देवाद्यर्चनमन्तरेण अभक्ष्यमाणे व्याधिना क्षुधा भोजनान्तरासम्भवे जीवनाशशङ्कायां गोजावि भक्षयितव्यम् । ‘सर्वत एवात्मानं गोपायेद्’-त्येतच्छ्रुतिमूलोऽयं नियमः । अतश्चेदृशे निमित्ते मांसमनश्नात्माहा सम्पद्यते । आत्मवधश्च ‘सर्वेन एवात्मानं गोपायेत्स्मादुह न पुरायुषः स्वःकामी प्रेयादलोक्यं ह्येतद्भवतीत्यादि’ श्रुतिभिर्मन्त्रार्थवादैश्च तैर्दोषवान्नेति ज्ञापितम् । तथाहि मन्त्रः

“असुर्या नाम ते लोका अन्धेन तमसाऽऽवृताः ।

तास्ते प्रेत्याभिगच्छन्ति ये के चास्मद्भुजो जनाः ॥” इति

ब्रह्मचारिणोऽपि प्राणानामेव भक्षणमिष्यते । तस्यैव बाल्याद्यवस्थानिमित्तं वाचनिकं प्रायश्चित्तं भविष्यतीति—“ब्रह्मचारी तु योऽश्रोयान्मधु मांसं कदाचनेति” (११।१५८) । क्षुधा तु प्राणानामेव भक्षणमिष्यते । प्रतिषिद्धमासाशनमपीति व्यासः (ब्र० सू० ३।४।२८) । जायन्तीनिर्दशनेनैकाहिकं चेष्ट्यते । एतावता अतीतव्याधौ तु न शक्यमेतत् ज्ञातुमवश्यमशितेनानेन जीवतीति । तत्र न प्रतिषिद्धप्राण्यकुक्कुटादिमांसभक्षणमिष्यते । प्रोक्षणदेवाभ्यर्चनरहितस्य तु प्रकृतत्वाद्देवतुज्ञानम् । व्याधेश्च न केवलमुत्पन्नस्य निवृत्त्यर्थं यावत्कुशल्ययातुरदुर्बलादीनां सर्वकालं मांसाशनं नियमत इष्यते ।

“ओमद्यनित्याः चयिषः, अमव्याध्या च कर्षिताः ।

नित्यमांसरसाहारा आतुराश्चापि दुर्बलाः ॥”

अप्रोक्षितस्यापि छागमांसस्य देवताधर्चनं तु तैरवश्यं कर्तव्यम् । असम्भवे तु कस्मिंश्चिदहनि न दोषः ॥ २७ ॥

प्राणस्यान्नमिदं सर्वं प्रजापतिरकल्पयत् ॥

स्थावरं जङ्गमं चैव सर्वं प्राणस्य भोजनम् ॥ २८ ॥

प्राणः कौष्ठो वायुः जीवबोजभूतः । पञ्चवृत्तस्योदानादिकस्य शरीरस्थित्यर्थम् इह सर्वं जगत्प्रजापतिरन्तत्वेनाकल्पयत् ।

इदमिति सामान्यतो निर्दिश्य विशेषणं निर्दिशति **स्थावरं जङ्गममिति** ।

अतो हेतोः सर्वं प्राणस्य भोजनम् । तिर्यक्पक्षिमनुष्यसरीसृपावस्थहेतुमद्देवनिर्देशात् द्वितीयं सर्वमहणमपुनरुक्तम् ।

यतः प्रजापतिना सर्वमापदि प्राणस्य कल्पितम् अतः सर्वमेतस्य भोजनम् । तथा च प्राणसंवादोपनिषदि श्रूयते (छान्दोग्य० ५।२।१) “सद्देवाच किं मेऽन्नं भविष्यतीति । यदिदं किञ्चित् आऽश्वभ्य आ कीटपतङ्गभ्यम्” इति ॥ २८ ॥

चराणामन्नमचरा दंष्ट्रिणामप्यदंष्ट्रिणः ॥

अहस्ताश्च सहस्तानां शूराणां चैव भीरवः ॥ २९ ॥

चराश्चरणपवनरणोत्साहयोगिनः श्येननकुलादयः । तेषामचराः सर्पकपोतादयः अन्नम् ।

एवं दंष्ट्रिणां सिंहव्याघ्रादीनां अदंष्ट्रिणः हरपृषतादयो मुगाः । अहस्ताः सर्पमत्स्यादयः सहस्तानां नकुलनिषादादीनाम् ।

शूराणां महोत्साहयुक्तानां जीवितनिरपेक्षाणां **भीरवः** प्रियजीविताः । अल्पसत्त्वा अन्नत्वेन हन्यन्ते ॥ २९ ॥

नात्ता दुष्यत्यदन्नाद्यान् प्राणिनोऽहन्यहन्यपि ॥

धात्रैव सृष्टा ह्याद्याश्च प्राणिनोऽन्तार एव च ॥ ३० ॥

अन्ता भक्षयिता । आद्यान्प्राणिनः अन्तुं शक्यान् । प्रतिदिवसं भक्षयन् दुष्यति ।

धात्रैव प्रजापतिना अन्तार आद्या उभयेऽपि सृष्टाः ।

तस्मात्प्राणानामेव मांसमवश्यं भक्षणोपमिति त्रिशुकी विधेरस्यार्थवादः ॥ ३० ॥

यज्ञाय जग्धिर्मांसस्येत्येष दैवो विधिः स्मृतः ॥

अतोऽन्यथाप्रवृत्तिस्तु राक्षसो विधिरुच्यते ॥ ३१ ॥

यज्ञार्थं मांसस्य पिण्डप्राग्नित्रादिजग्धिरशनम् ।

एव दैवो विधिर्दैवैरेतद्विहितम् ।

अन्यथा तु मांसाशिनः शरीरपुष्ट्यर्थकमांसाशने प्रवृत्तिः स राक्षसो विधिः ।

पिशाचानां मांसमच्छेदो स्थितिरिति निन्दा ॥ ३१ ॥

क्रीत्वा स्वयं वाऽप्युत्पाद्य परोपकृतमेव वा ॥

देवान्पितृश्चार्चयित्वा खादन्मांसं न दुष्यति ॥ ३२ ॥

मृगपक्षिमांसविषयमिदं शास्त्रम् ।

हरुषतादोनां शशकपिञ्जलादीनां मांसं देवानां पितॄणां चार्चनं कृत्वा खादतो न दोषः ।

यथा गृहे वैश्वदेवाद्यर्थे कृते संविधानं विनाऽपि वैश्वदेवेनोदनादिभोजनमस्ति, न तथा मांसस्य । एवमर्थमेतत्पुनर्वचनं देवान्पितृश्चार्चयित्वेति । अन्यथा गृहस्थस्य पूर्वमेव भोजनमेव रूपम् ।

देवेभ्य इति तेन शब्देनोद्दिश्य शुचौ देशे मांसस्य प्रक्षेपः । यदि वा अग्नये वायवे सूर्याय जातवेदस इति देवार्चनं कर्तव्यम् ।

अग्नौ एवरूपा आहुतयः कृता अग्निमतोऽन्यत्र न भवन्ति । नचाम्नौ होमेन विना बलिहरणं कर्तव्यम् । कर्मान्तरस्य प्रयोगान्तरस्य च प्रतिपादितत्वात् । आस्तां तावदेतत् ।

अन्ये तु श्राद्धं पितॄणामर्चनमाहुः । दृष्टश्च श्राद्धेऽर्चनप्रयोगः । पितृश्चैव देवान्वदन्ति । ततश्च सर्वस्मृतिकारैः श्राद्धमेव विहितम्, न पुनरन्या काचिदेव क्रिया ।

“कथं पुनर्मांसस्य कथसम्भवः यावता आपणभूमेर्मांसं क्रोयमाणं सौनमापद्यते ।

सौनिकैरुहृतस्य स्वयं मृतस्य पशोर्मांसमभक्ष्यमनारोग्यकरत्वात्” ।

उच्यते । व्याधशाकुनिकादिभिराहृतं केष्यते । न च ते सौनिका इति प्रसिद्धास्तैश्च

विक्रयार्थं भ्राम्यद्भिर्गृह्णाणीतं भवति । तदा सम्भवति क्रयः । न हि तत्सौनमुच्यते ।

स्वयं वाऽप्युत्पाद्य । ब्राह्मणो याच्यया, क्षत्रियो मृगयाकर्मणा ॥ ३२ ॥

नाद्यादविधिना मांसं विधिज्ञोऽनापदि द्विजः ॥

जग्ध्वा हविधिना मांसं प्रेतस्तैरद्यतेऽवशः ॥ ३३ ॥

पूर्वोक्ताद्देवाद्यर्चनशिष्टात् ब्राह्मणकामनादिनिमित्तात् अन्तरं यद्द्रव्यं सोऽविधिस्तेन नाभीयात् मांसम् । उक्तानुवाक्यम् ।

आपदि प्राणायामे देवाद्यर्चनमपि नापेक्ष्यम् ।

“ननु चैतदपि निमित्ततथोक्तमेव । ततश्च विधिरेवायं नाविधिः ।”

सत्यम् । प्राणितसम्बन्धाद्गोव्यजस्यैव तत्र संनिधानाशङ्कार्या शशादिविषयेऽभ्यनुज्ञानार्थमनापदीत्युच्यते ।

विध्यर्थानुष्ठानपरो विधिश्च उच्यते । तथा लौकिकानुष्ठानेऽपि जानातिरूपचारात्मयुज्यते । एष स तज्जानातीति अनुष्ठानपरे प्रयुज्यते ।

अत्र फलकबायां—जग्ध्वा अशास्त्रोपेय निमित्तेन । प्रेतो मृतस्तैः प्राणिभि-
रवशोऽद्यते । येन विषयेण यो येषां मांसमभ्राति तस्य विविधा पीडा भवति, एता-
वन्मात्रपरमेतत् । अन्यथा प्रायेण छागादिमांसमभ्रन्ति लोकाः, न च छागादयो
मांसाशिनः । अथवा तत्कृतेन पापेन क्रव्याद्विरप्यद्यमानस्तैरद्यत इत्युच्यते ॥ ३३ ॥

न तादृशं भवत्येनो मृगहन्तुर्धनार्थिनः ॥

यादृशं भवति प्रेत्य वृथामांसानि खादतः ॥ ३४ ॥

प्रसिद्धार्थः श्लोकः ॥ ३४ ॥

नियुक्तस्तु यथान्यायं यो मांसं नात्ति मानवः ॥

स प्रेत्य पशुतां याति संभवानेकविंशतिम् ॥ ३५ ॥

सम्भवान् जन्मानि । अवश्यं प्राणायत्यसम्भवे देवार्चनं यो न करोति अथ च
मांसमभ्राति स दुष्यत्येव ॥ ३५ ॥

असंस्कृतान्पशून्मन्त्रैर्नाद्याद्विप्रः कदाचन ॥

मन्त्रैस्तु संस्कृतानद्याच्छाश्वतं विधिमास्थितः ॥ ३६ ॥

प्रोक्षणादयः पशुबन्धे मन्त्रवन्तः संस्कारा विहितास्ते येषां क्रियन्ते पशूनां वैदिक-
यागशेषाणां मांसमद्यात् । सीतायज्ञादिषु च सत्यपि सामयाचारिकयागशेषत्वे मन्त्र-
संस्काराभावाद्भक्ष्यता ।

शाश्वतम् । शाश्वतो नित्यो वैदिक इत्यर्थः ।

आस्थित आश्रितः ॥ ३६ ॥

कुर्याद्घृतपशुं सङ्गे कुर्यात्पिष्टपशुं तथा ॥

न त्वेव तु वृथा हन्तुं पशुभिच्छेत्कदाचन ॥ ३७ ॥

यद्येषां बुद्धिः स्यात्—“सीतायज्ञस्त्रिष्टयज्ञश्चण्डिकायागादिषु समाचारप्रमाणेषु, पशु-
वधः फलकामस्य न्याय्यः, दृष्टा हि पशुवधोपयाचितकेनातिशयवती सत्यसम्पत्तिरिति”-
तन्निषेधार्थमाह । सङ्गे प्रस्तावात्पशुवधप्रसङ्गे घृतपशुं कुर्यात् घृतपशुमेव कुर्यात् ।
पशुना यद्व्यये तत्स्थाने घृतेन यजेत देवताः । तद्धि सामान्येन यागद्रव्यम् ।

अथवा पिष्टपशुं पिष्टमयपशुप्रतिकृतिं कृत्वा देवताभ्य उपहरेत्, पिष्टेन वा पुरोडा-
शादि कृत्वा ।

“कथमयं वृथा पशुवधः उच्यते । हिसायां समाचारः प्रमाणम्” ।

ननु कीदृशजनानामवैद्यत्वात्मात्र वेदमूलता शक्या कल्पयितुम् । देवताराधनार्थं तदा
क्षेतदाहरन्ति । न च देवताराधनार्थानि वैदिकानि कर्माणि, गुह्यत्वेन देवताश्रुतेः । अन्यथ-

न्यतिरेकमूलतां चात्रेच्छन्ति, दृश्यते पशुवधोपयाचितकेन फलसम्पत्तिरिति मन्यमानाः ।
अतो न वेदमूलता । अन्वयव्यतिरेकावपि भ्रान्तिमात्रम् । असकृद्व्यभिचारान् ।

अतोऽयं श्लोको न्यायप्राप्तार्थानुवाद एव सौहार्दादाचार्येण पठितः ॥ ३७ ॥

यावन्ति पशुरोमाणि तावत्कृत्वोह मारणम् ॥

वृथापशुघ्नः प्राप्नोति प्रेत्य जन्मनि जन्मनि ॥ ३८ ॥

तावतीर्जन्मनामावृत्तीर्मारणं प्राप्नोति ।

वृथापशुघ्नः श्रुतिस्मृत्योरचोदितं पशुवधं यः करोति । तच्च प्रकरणान्महानवम्या-
दिषु लौकिकैर्यत्कियते । 'पशुघ्न' इति कप्रत्यये छान्दसं रूपम् ॥ ३८ ॥

यज्ञार्थं पशवः सृष्टाः स्वयमेव स्वयम्भुवा ॥

यज्ञस्य भूतयै सर्वस्य तस्माद्यज्ञेवधोऽवधः ॥ ३९ ॥

नायमनन्तरोक्ता दोषः श्रुतिस्मृतिचोदिते वधे । यो वधो यज्ञाद्भूतस्तन्निवृत्त्यर्थमेव
स्वयम्भुवा प्रजापतिना पशवः सृष्टा उत्पादिताः । स्वयमेवेत्यर्थवादः ।

अस्य जगतो विश्वस्य । यज्ञो ज्योतिष्टोमादिः । भूतयै भूतिर्विभवः पुष्टिः स्फीतिः ।

तस्मात्तत्र यो वधः सोऽवधो विज्ञेयः । हिंसाजन्यस्य पापस्य निवृत्तिरेवमुच्यते ॥ ३९ ॥

ओषध्यः पशवो वृक्षास्तिर्यश्चः पक्षिणस्तथा ॥

यज्ञार्थं निधनं प्राप्ताः प्राप्नुवन्त्युच्छ्रिताः पुनः ॥ ४० ॥

"कथं पुनर्यज्ञे हिंसादोषो नास्ति" ।

उच्यते । हिंसा हिंस्यमानस्य महानपकारः । प्राणवियोगेन पुत्रदारधनविभवा-
दिवियोगेन सर्वानर्थोत्पत्तेर्दुष्कृतस्य च समनन्तरं नरकादिफलविपाकस्य प्रत्यासत्तेः ।
यज्ञे तु हतानामुपकारः, नापकारः, नरकादिफलानुत्पत्तेः । यतो यज्ञे निधनं विनाशं
गता उच्छ्रिता इत्यर्थः, जातितो देवगन्धर्वयोनिष्वं द्वीपान्तरेषूपरकुरुप्रभृतिषु वर्षान्तरे वा
जन्म प्राप्नुवन्ति ।

अर्थवादश्चायम् । न ह्यत्र विधिः श्रूयते, प्राप्नुवन्तीति वर्तमानोपदेशात् । न
चार्थवादात्प्रतिषेधवन्तीतिवद्विधिविप्रतिपत्तिर्युक्ता । विध्यन्तरस्याभावादसम्भवाच्च ।

सर्वोऽयमविधिमासभक्षणप्रतिषेधशेषः । ऐहलोकसंपाद्यतयाऽप्ययं प्रतिषेधो "न त्वेव
तु वृथा हन्तुं पशुमिच्छेदिति" । यथाभ्यनुज्ञानं "यज्ञार्थं पशवः सृष्टा" इति तत्सर्वं
भक्षणप्रतिषेधतया प्रतीयते । तथा च वक्ष्यति "नाकृत्वा प्राणिनां हिंसाम्" इत्यादि ।

न चात्र विधेरस्ति सम्भवः । न तिरश्चामधिकारः सम्भवति, विशेषविज्ञानाभावात् ।
न चानधिकृतस्य कर्तृत्वम् । नाप्यकर्तृत्वे शास्त्रोपात्तकर्मणः फलोत्पत्तिः । न ह्यत्र दृष्टवस्तु-

स्वाभाव्येन फलोत्पत्तिः । यथा विषमविदुषोऽपि पीतवतो जनयत्येव स्वफलम् । नैवं
वैदिकार्थाः ।

अचैतन्याच्चौषधादीनामृत्विङ्मन्यायोऽपि नास्ति । दृष्टं किल कुतश्चन कर्मणः परप्रयु-
क्तादप्यृत्विजो फलम् "यः कामयेत पापोयान् स्यात्" इत्यादि । तत्र विध्यन्तरशेषत्वा-
भावात्स्पष्टत्वाच्च विधिप्रतिपत्तेर्मेनुष्याधिकारत्वाच्च । शास्त्रस्य युक्तोऽङ्गव्यापारसमाश्रितो
वाचनिकस्तावन्मात्रोऽधिकारः । यथा परकीयाश्वमेधावभृथे ब्राह्मणस्य प्रायश्चित्तमुक्तम् ।
इह त्वधिकार एव नास्तीत्युक्तम् ।

ओषध्यो दर्भादयः । पशवश्छागादयः । वृक्षाः पृथ्याः । तिर्यङ्मोऽपशवोऽपि
'पशवः' येषां हविष्येन चोदना "कपिखलानालभेत" इति । मारप्रवहणादनङ्वाहस्तिर्यङ्मो
वाजपेयादौ तिर्यङ्मो इति व्यपदिश्यन्ते । यद्यपि तेषां तत्र निधनं नास्ति तथापि यावती च
पीडा विद्यत इति सा निधनशब्देन लक्ष्यते ।

पक्षिणः कपिखलादयः । यद्यपि ते पशुत्वेन चोच्यन्ते, अप्रसिद्धतरप्रयोगस्तु ।
"सप्तप्रान्याः पशवः सप्तारण्याः" इति । गवाद्योऽपक्षिणः चतुष्पाज्जातिवचनः पशुशब्दः ।
गोबलीवर्देवद्वा भेदो द्रष्टव्यः ॥ ४० ॥

मधुपर्कं च यज्ञे च पितृदैवतकर्मणि ॥

अत्रैव पशवो हिंस्या नान्यत्रेत्यब्रवीन्मनुः ॥ ४१ ॥

एष्वर्थेषु पशून् हिंसन्वेदतत्त्वार्थविद्विजः ॥

आत्मानं च पशुं चैव गमयत्युत्तमां गतिम् ॥ ४२ ॥

यावत्तः काश्चिच्छास्त्रचोदितहिंसास्ताः संचिप्य दर्शयति ।

मधुपर्को व्याख्यातः । तत्र गोवधो विहितः ।

यज्ञो ज्योतिष्टोमादिस्तत्र संस्थैकादशिन्यादि ।

पशुवधो निरुद्धपशुवन्धादिः स्वतन्त्रम् ।

एवं च । पितृदैवतं पितरो देवता यस्मिन्कर्मण्यष्टकादौ, न तु श्राद्धम् । तद्वि-
सिद्धेन मासेन विहितम् । न च पशुवधश्चोदितः । न चेदमेव विधायकं युक्तम्, उत्पत्तौ
श्राद्धस्य हिंसाया अचोदितत्वात् । अस्य च विस्पष्टविधानादष्टका पशुवधेनापि नेतुं शक्य-
त्वाद्धिहित्वे चास्य मूलकल्पनाप्रसङ्गाद्विध्यन्तरशेषतायाश्च वक्ष्यमाणत्वात् ।

येषां तु मत्तं पितृणां देवतानां च कर्म, महायज्ञादि ।

ब्राह्मणैर्वध्या 'भृत्यानां चैव वृत्त्यर्थम्' आपदि पशुहिंसनमप्राप्तं प्राणालयेऽभ्य-
नुज्ञायते ॥ ४१ ॥

गृहे गुरावरण्ये वा निवसन्नात्मवान्द्विजः ॥

नावेदविहितां हिंसामापद्यपि समाचरेत् ॥ ४३ ॥

अवेदविहितहिंसाप्रतिषेधोऽयम् । न च वेदविहिताऽभ्यनुज्ञायते ।

“न च गुरौ वसतो ब्रह्मचारिणोऽरण्ये च तपस्यतोऽन्या का चेच्छिन्नाऽस्ति । अवकी-
र्यिणो ब्रह्मचारिणः स्यादपि । वानप्रस्थस्य तु नैवास्ति । ब्रह्मचारिणोऽप्यात्मोपेक्षणं
नैवेक्ष्यते । अतोऽयं विधिरेव श्राद्धे । गृह इत्यनुवाद एव ।”

यदि चार्यं विधिः स्यात्—‘अरण्ये’ ‘आपद्यपीति’ किमालम्बनमेतस्यात् । न च
वानप्रस्थस्य सामिकस्यापि पशुयागोऽस्ति । “पुरोडाशश्चैव” इत्यत्र दर्शयिष्याम
इति केचित् ।

उपाध्यायस्त्वाह । युक्तं ब्रह्मचारिणः । वानप्रस्थस्य तु “अपराजितां वाऽऽस्थाय”
इत्यादिनाऽऽत्मरयागोऽपि विहितस्तस्य नास्ति जीवितार्था हिंसेति स्फुटतरं तत्रैव
निरूपयिष्यते (६ । ३१) ।

“ननु चापद्ययं प्रतिषेध उच्यते । तत्कृतस्तत्रैवानुज्ञानं व्याख्यायते” ।

सत्यम् । अन्यथा न किञ्चिदनेन कृतं स्यात् । अर्थवादार्थमिति चेदर्थवादस्याप्याल-
म्बनमन्वेषणीयम् । अतोऽनापद्ययं प्रतिषेधो, विधिश्चापद्यविरुद्धः । बहुभेदादापदाम्,
अल्पीयस्याभापदि मासिकमर्धमासिकं वा भोजनं भविष्यतीति बुद्ध्या प्रवृत्तिर्निषिध्यते ।
यदा त्वेषा बुद्धिरधुनैवानभज्ज जीवामि यदा वाऽभिमुखागत उद्यतशस्त्र आततायी तदाऽऽ-
पद्यनुज्ञा । एवं सर्वत एवात्मानं गोपायेदिति श्रुतिरनुगृहीता भवति ॥ ४३ ॥

या वेदविहिता हिंसा नियताऽस्मिंश्चराचरे ॥

अहिंसामेव तां विद्याद्देदाद्धर्मो हि निर्बभौ ॥ ४४ ॥

वेदविहितो यः प्राणिवधः सोऽस्मिन्मृगति चराचरे स्थावरजङ्गमे नित्योऽनादिः ।
यस्तु तन्त्रादिः सोऽन्वयव्यतिरेकभ्रान्त्या इदानींतनः । अतो वैदिकीं हिंसामहिंसामेव
विद्यात्, अमुत्र प्रत्यवायाभावात् । अहिंसेति कार्यत उच्यते न स्वरूपतः ।

“ननु च सैव हिंसारूपा । अभेदात् कथं कार्यो भेदः ।”

उच्यते । वेदाद्धर्मो हि निर्बभौ । धर्मस्याधर्मस्य च यत्कथनं तद्वेदादेव, पौरुषे-
याणामप्रामाण्यात् । वेदश्च तस्या एवाभ्युदयहेतुत्वं कश्चिन् ज्ञापयति । स्वरूपाभेदोऽपि
नास्ति, क्रत्वर्थपुरुषार्थत्वेन भेदादाशयभेदेन प्रवृत्तेः । लौकिक्या मांसीयतो द्विषाणस्य
वा प्रवृत्तिः, वैदिक्या तु शास्त्रेण चेदितमिदं क्रत्वर्थमिति ।

निर्बभौ निःशेषेण भातः, प्रकाशतां गत इति यावत् ॥ ४४ ॥

योऽहिंसकानि भूतानि हिनस्त्यात्मसुखेच्छया ॥

स जीवश्च मृतश्चैव न कचित्सुखमेधते ॥ ४५ ॥

अकारोऽत्र प्रतिषेधार्थीयः प्रश्लिष्टः द्रष्टव्यः । अहिंसकानां च प्रतिषेधात्सर्प-
व्याघ्रादीनामप्रतिषेधः ॥ ४५ ॥

यो बन्धनवधकृशान् प्राणिनां न चिकीर्षति ॥

स सर्वस्य हितप्रेप्सुः सुखमत्यन्तमश्नुते ॥ ४६ ॥

बन्धनवधा एव क्लेशाः । अथवा विशसनादयः । तान्यो न कर्तुमिच्छति,
विशसनमेव यं न कृतम्, तद्विषयेच्छैव यस्य निवृत्ता । न केवलं पीडां न करोति, यावद्भित्तं
प्रेप्सितुमिच्छति सर्वस्य, स सुखमत्यन्तमश्नुते ॥ ४६ ॥

यद्धयायति यत्कुरुते रतिं बध्नाति यत्र च ॥

तदवाप्नोत्ययत्ने न यो हिनस्ति न किञ्चन ॥ ४७ ॥

यच्चिन्तयति शुल्कमर्हणादि । यत्र च रतिमभिलाषं बध्नात्यभिप्रेत्यवस्तुनि । तद-
यत्नेन स्वल्पेनैव कालेनावामोति । यत्तु कुरुते कर्मणा तत्कर्मनिष्पत्तिसमनन्तरमेवा-
विघ्नेन प्राप्नोति ॥ ४७ ॥

नाकृत्वा प्राणिनां हिंसां मांसमुत्पद्यते कश्चित् ॥

न च प्राणिवधः स्वर्ग्यस्तस्मान्मांसं विवर्जयेत् ॥ ४८ ॥

सर्वस्य हिंसाप्रतिषेधश्लोकसङ्घातस्य मांसभक्षणशेषतां दर्शयति ।

यावत्प्राणिनो न हतास्तावन्मांसं नोत्पद्यते । हिंसा चातिशयेन दुःखावहा । तस्मा-
न्मांसं विवर्जयेत् ।

“ननु च स्वयं मृतानां भवत्येव मांसं किमिदमुच्यते ‘नाकृत्वेति’ ” ।

अर्थवाहोऽयम् । स्वयं मृतानां च मांसं रोगहेतुत्वादप्राप्तमेव । न ह्यदत्त्वा मांसं भक्ष्यते ।
न च रोगहेतोर्दानमस्ति ।

उत्पद्यत इति मांसस्य हिंसानिमित्तत्वात्कर्तृव्यपदेशो समानकर्तृकत्वं भवत्येवा-
विरुद्धम् । अथ वोत्पद्यत इति न च स्वर्ग्यं इति । न स्वर्गानुत्पत्तिहेतुमात्रमभिप्रेतमपि
तु नरकादिदुःखहेतुत्वम् ॥ ४८ ॥

समुत्पत्तिं च मांसस्य वधबन्धौ च देहिनाम् ॥

प्रसमीक्ष्य निवर्तेत सर्वमांसस्य भक्षणात् ॥ ४९ ॥

अशुचिस्थाने कुक्षौ गर्भवृद्धिः, शुक्लशोणित्वाभ्यां वाऽशुचिभ्यां प्रभवः । तथा
वधबन्धौ शरीरवतां तत्कृतौ ।

एतत्सर्वं प्रसमीक्ष्य निपुणबुद्ध्या तत्त्वतो निरूप्य । निवर्तेत सर्वमांसस्य
भक्षणात्सर्वस्याप्रतिषिद्धस्यापि, किपुनः प्रतिषिद्धस्य ।

अर्थवादोऽयम् । न पुनस्तत्त्वतः अशुच्येव मांसं हेयम् । न हि तदशुचित्वविधिपरं वाक्यम् ॥ ४६ ॥

न भक्षयति यो मांसं विधिं हित्वा पिशाचवत् ॥

स लोके प्रियतां याति व्याधिभिश्च न पीड्यते ॥ ५० ॥

विधिर्देवार्चनं तद्विद्वद्वा यो न भक्षयति, कितर्हि विधिना भक्षयति । स लोकस्य प्रियतां प्राप्नोति । प्रियः सर्वस्य भवति ।

व्याधिभिश्च । कृशदुर्बलादेर्मांसमश्रतो व्याधिरुपजायते । तेनापि विधिनैवाशितव्यम् । तथा भक्षयन् व्याधिभिश्च न पीड्यते । अन्यथा अश्रमपि मांसं पीड्यत एव व्याधिभिः ।

पिशाचवदिति । पिशाचास्त्रिर्यज्ञातिविशेषास्ते विधिमनपेक्ष्य मांसमश्रन्ति । ततोऽन्योऽपि तथा भक्षयन्पिशाचसदृशो भवतीति निन्द्यते ॥ ५० ॥

अनुमन्ता विशसिता निहन्ता क्रयविक्रयी ॥

संस्कर्ता चोपहर्ता च खादकश्चेति घातकाः ॥ ५१ ॥

अन्येन हन्यमानं स्वप्रयोजनतो यद्यन्योऽनुमोदते साध्वयं हन्ता करोतीत्यनुमन्ता । विशसिता हतस्याङ्गविभागकारः । उपहर्ता परिवेषकः । खादक इत्येते सर्वे घातकाः ।

अघातकेषु खादनसंस्कारविक्रयादिकर्तृषु घातकत्वेऽध्यारोपिते निन्दा, न पुनस्तत्त्वत एते घातका एव । लौकिकी हि वधक्रिया प्राणत्यागकला । तस्य कर्ता 'घातकः' स्मृतितो गम्यते । 'स्वतंत्रः कर्तेति' विशेषशास्त्रादिना यः प्राणवियोजनं प्राणिनां करोति स हन्ताव्यते । क्रयविक्रयाद्याश्च क्रियास्ततोऽन्या एव ।

“ननु चेयमपि स्मृतिरेव । एते अनुमन्तृप्रभृतयो घातका इति ।”

नेदं शब्दार्थसम्बन्धे प्रमाणम्, कितर्हि धर्माधर्मयोः । अमियुक्ततरो हि तत्र भवान्प्राणिनिः । मन्वाद्यश्च लोकप्रसिद्धैः पदार्थैर्व्यवहरन्ति, न शब्दार्थसम्बन्धविधिं स्मरन्ति । प्रयोक्तारो ह्येते न स्मर्तारः ।

“ननु च 'तमाचार्यं प्रवचते' इत्यादेः स्मरन्त्येते ।”

सत्यम् । न तत्र शास्त्रस्मृतिविरोधः । न च तेषां वाक्यानामन्यत्प्रयोजनमस्ति । इह तु गौणेनापि प्रयोजनेनार्थवादतयाऽप्युपपत्तेर्न घातकत्वं शक्यमवसातुम् ।

येऽप्याहुः—“भक्षकश्चेन्न विद्यते वधकोऽपि न विद्यत इति भक्ष्यप्रयुक्त एव वधः, प्रयोजकश्च कर्ता स्मर्यते । ततो मुख्यमेव घातकत्वम् । अतो घातकप्रायश्चित्तमेव खादकस्य युक्तमिति ।”

तदयुक्तमिति ब्रूमः । पृथक्प्रायश्चित्तं हतानां रसास्वादकस्य “जग्ध्वा मांसमभक्ष्यं चेति” (११ । १५२) ।

यदपि प्रयोजकत्वेन कर्तृत्वमुक्तं तदपि नैवास्ति । इदं हि तस्य लक्षणम्—“प्रेषणाध्येषणाभ्यां तु यः स्वतन्त्रस्य चोदकः, स कर्ता चैव हेतुश्च मुख्यो नोपचरन्परः” इति । वधको हि जीवनप्रयुक्तता प्रवर्तते ‘मांसविक्रयेण जीविष्यामीति’, न तु खादकेन विनियुज्यते ।

अथ “तत्समर्थाचरणं प्रयोजकत्वम् । योऽयं क्रियां कर्तुं मध्यवसितस्तत्रानुकूल्येन यः संविधिस्तुः स प्रयोजक इति” । एतदप्यत्र नैवास्ति । साधनोपनिधानम्, त्रसदः पशोरस्वतन्त्राकरणम्, खड्गोपनयनमित्येवं ‘संविधान’ शब्दवाच्यं युक्तम् । तेन विना क्रिया न निष्पद्यते ।

अथ “यदर्थः क्रियारम्भः स प्रयोजकश्चेति” चेन्माणवकमध्यापयतीत्यध्यापनहेतुकर्तृसंज्ञाप्रतिलम्भो, न हाध्ययनमध्यापयत्यर्थः ।

न चासौ कंचिदुद्दिश्य हनने प्रवर्तते । येनास्य तदर्थनिरूपणाय भक्ष्येऽनर्था प्रवृत्तिः स्यात् । सर्व इमे स्वभूतयै यतन्ते । न केन कश्चित्परोऽनुमहीतव्य इति मुहूर्तमप्यवतिष्ठत इत्यपूर्वकामः ।

“अथ स्वार्थं प्रवृत्तस्य भक्षयितारमन्तरेण प्रवृत्तिरनर्थिका । तस्मिन्नु सति फलवती । फलं च प्रयोजकम् । तच्च खादकाधीनमिति पारम्पर्येण खादकः प्रयोजक इति” ।

एवं तर्हि यो द्वेषादध्यते स हन्तुः प्रयोजकः स्यात् । ततश्च हन्यमान एव ‘हन्ता’ सम्पद्यते । न हि द्वेषेण विना हन्तृत्वोपपत्तिरिति । तथा ब्रह्महत्यायामपि सर्वस्वहानं पातकसम्प्रयोजकम् । न हि प्रतिग्राहयितारमन्तरेण प्रतिग्रहोपपत्तिस्तत्रश्च प्रतिग्राही न केवलं प्रत्यवेयादपि तु हाताऽपि । रूपवती च स्त्री स्मरशरद्व्यमानहृदयेन रागिणा दर्शितस्पृहातिशयेन शीर्षं रञ्जन्ती प्रत्यवेयात् ।

तस्मान्नेदं प्रयोजकलक्षणम् ।

तौ हि वधकखादकौ स्वार्थप्रवृत्तौ नष्टाश्वदग्धरश्चवदितरेतरोपकारमनुभवन्तौ, न पुनरन्यतरप्रयोजकौ ।

“शुद्रविट्चत्रविप्राणाम्” (८ । १०४) इत्यत्र श्लोके निपुणमेतन्निर्णीतम् ।

स्वमांसं परमांसेन यो वर्धयितुमिच्छति ॥

अनभ्यर्च्य पितृन्देवांस्ततोऽन्यो नास्त्यपुण्यकृत् ॥ ५२ ॥

अधिकपुष्ट्यर्थं यो मांसममाति तस्येयं निन्दा । न तु रोगोत्पत्तिभयाशङ्कया । यत आह यो वर्धयितुमिच्छतीति । तस्याप्यनभ्यर्च्य पितृन्देवान् । न तु रोगहेतोस्त्वनमजुर्वतोऽपि कवचिदसम्भवात् दोषः ॥ ५२ ॥

वर्षे वर्षेऽथमेधेन यो यजेत शतं समाः ॥

मांसानि च न खादेद्यस्तयोः पुण्यफलं समम् ॥ ५३ ॥

देवाद्यर्चनशिष्टस्य शशादिमांसस्य भक्षणमनुज्ञातम् । ततो निवर्तमानेऽथमेधफल-
मभ्रुते । अथमेधस्य फलं “सर्वान्कामानवश्यं सर्वाविजितीः” इत्यादि ।

न चात्र चोदनीयम् । “कथं महाप्रयासेन बहुधनव्ययेन च तुल्यफलता मांसनिवृत्तेः
स्यात्” । यत एषोऽपि संयमोऽतिदुष्करः । किंच ‘लोकवत्परिमाणतः फलविशेषः
स्यादि’त्ययं न्यायो जृम्भत एव । अतः फलविधौ न दोषः ।

वयं तु ब्रूमः । अर्थवाद एवायम् । यतो ‘वर्षे वर्षे शतं समा’ इति चाऽर्थवादपक्षे
सुघटम् । न हि प्रतिवर्षमश्वमेधस्य विधेयत्वसम्भवः । नापि वर्षे शतं, तावतः काल-
स्याधिकारिणो जीवनाद्यसम्भवात् ।

पुण्यं च फलं च पुण्यफलम् । समाहारद्वन्द्वः । षष्ठीसमासे ह्यसामर्थ्यम् ॥ ५३ ॥

फलमूलाशनैर्मेध्यैर्मुन्यन्नानां च भोजनैः ॥

न तत्फलमवाप्नोति यन्मांसपरिवर्जनात् ॥ ५४ ॥

मेध्यैर्देवाहैः मुन्यन्नानि नीवाराद्यन्नान्यकृष्टपच्यजनितानि ।

अयमर्थवाद एव ॥ ५४ ॥

मां स भक्षयिताऽमुत्र यस्य मांसमिहाद्म्यहम् ॥

एतन्मांसस्य मांसत्वं प्रवदन्ति मनीषिणः ॥ ५५ ॥

नामधेयनिर्वचनमर्थवादः ।

मां स भक्षयिता । स इति सर्वनाम सामान्यापेक्षं योग्येनार्थेन निराकाङ्क्षी-
करोति यस्य मांसमश्नाति ॥ ५५ ॥

न मांसभक्षणे दोषो न मद्ये न च मैथुने ॥

प्रवृत्तिरेषा भूतानां निवृत्तिस्तु महाफला ॥ ५६ ॥

‘प्राणस्यान्नं’ इत्यत आरभ्य यावदयं श्लोकोऽर्थवादसङ्घात एव । द्वित्राः श्लोका
विधेयार्थाः ।

न मांसभक्षणे दोषो यथा “क्रोत्वा स्वयं वाऽप्युत्पाद्येति” (३२) तथाऽ-
यमपि श्लोकः ।

निवृत्तिस्तु महाफलेत्येतदत्र श्रूयते । बहुभिर्निन्दार्थाकरैरीदृशः संस्कारो
जातो यत्र किञ्चिन्मांसमशितव्यम् । भूतानां वृत्त्यर्थमाह न मांसभक्षणे दोष इति ।
देवार्चनशिष्टे ब्राह्मणकान्यादिषु निमित्तेषु प्रागुक्तेषु न दोषः । किन्तु यद्यशुमिच्छन्ति ।

निवृत्तिः ‘न भक्षयामीति’ मङ्गल्यपूर्विका महाफला । फलविशेषाश्रुतेः स्वर्गः फलमिति
मीमांसकाः ।

एवं ‘मद्ये’ सत्रियादीनां, ‘मैथुने’ तु सर्ववर्णानां, दिवोदक्यापर्वकालादन्यत्र ।

अल्पस्वल्पा प्रवृत्तिरेषा शास्त्रोया । भूतानां शरीरस्थितिहेत्वर्था प्रवृत्तिः । तथा
चायुर्वेदकृतः—

“आहारो ब्रह्मवर्त्यं च निद्रा चेति त्रयं मतम् ।

मादकं च स्त्रियश्चैव ह्युपस्तम्भनमायुषः” ॥ इति ॥

यस्तु तेन विनाऽपि शक्नोति जीवितुं तस्य निवृत्तिर्महाफला ।

प्रदर्शनार्थं चैतत् । अशिष्टाप्रतिषिद्धविषयाणामन्यासामपि निवृत्तीनामेवमेव । यत्र
विधानं पुरुषस्य प्रवर्तमानस्य प्रोत्पत्तिशयोत्पत्तिप्रयोजनमनिन्द्यम्, गर्हेत वा यतो निवृत्तिः
फलाय, यथा मध्वशनं सम्पन्नभोजनं राङ्गवं परिधानमित्येवमादि । तथा च शिष्टसमा-
चारः । व्यासश्च भगवानेवमेवाह । ये तु संसक्तितोऽशिष्टाप्रतिषिद्धा अपि यथा
हसितकण्डूयनादयस्ततो निवृत्तिर्धर्माय ॥ ५६ ॥

प्रेतशुद्धिं प्रवक्ष्यामि द्रव्यशुद्धिं तथैव च ॥

चतुर्णामपि वर्णानां यथावदनुपूर्वशः ॥ ५७ ॥

चतुर्णामपीतिवचनं सामान्यविहिता धर्माः शूद्रस्य नेदृशं यत्नमन्तरेण भवन्तीति
ज्ञापनार्थम् ।

प्रेतेषु जीवतां शुद्धिः । सुप्सुपेति समासः । प्रापणं चाप्रेतवन्निमित्ता शुद्धिरियं
विशेषस्य । अतश्च यद्यपि शुद्धिवचनं प्रतिज्ञायते, तथाऽप्यशुद्धिसापेक्षत्वाच्छुद्धेः
शास्त्रप्रत्ययकारकत्वादुभयोः, अप्रतिज्ञाताऽपि प्रथममशुद्धिरुच्यते ॥ ५७ ॥

दन्तजातेऽनुजाते च कृतचूडे च संस्थिते ॥

अशुद्धा बान्धवाः सर्वे स्रुतके च तथोच्यते ॥ ५८ ॥

‘अनुजातो’ दन्तजाताद्बालतर इति स्मरन्ति । तथाविभागेनोद्देशमात्रमिदं यतस्तद-
पेक्ष आशौचकालभेदो भविष्यति । तथावा स्मृत्यन्तरे “आ दन्तजन्मनः” तथा “बालो
द्देशान्तरस्थे च” (मनु ५।७७) इत्यादिना सद्यःशौचं श्रुतम् । ‘बाल’ अजातदन्तो विज्ञेयः ।
एवं च नृशामकृतचूडानां मित्येतत् (मनु ५।६७) एकरात्रिकमाशौचं दन्तजातेऽप्यवस्थाप्यते ।
एवमेते स्मृती विषयव्यवस्थया अविरोधिन्यौ बालविषये भवतः । नैशिकी च शुद्धिरा-
चूडाकरणात् । यतो निवृत्तमुण्डकानां त्रिरात्रं वक्ष्यति । तत्र त्रिरात्रं प्रागुपनयनात्परतः
“शुद्धो द्विप्र” इत्यादि ।

ये तु—“दशाहं शावमाशौचम्” इत्येतान्पञ्चान् वयोविभागं वर्णयन्ति, स्मृत्यन्तरात्समाचाराच्च व्युत्क्रमेण सम्बन्धयन्ति, दशाहमुपनीतस्य अनुपनीतस्य चतुरहं कृतमुण्डस्य त्र्यहं जातदन्तस्यैकाहमनुजातस्य सद्यःशौचिकादयस्तु विकल्पाः । एवं त्र्यहचतुरहयोः कृतचूडस्य । तेषां मते स्मृत्यन्तरप्रसिद्धो वृत्तस्वाध्यायापेक्षो न विकल्पः प्रतिपादितः स्यात् । तच्चोत्तरत्र दर्शयिष्यामः ।

सर्वव्यापारनिवृत्त्या मृत उच्यते । सम्पूर्वस्य तिष्ठतन्व्यापारोपरमदर्शनात् ।

बान्धवाः सपिण्डाः समानोदकाश्च ।

सूतके च पुत्रजन्मादौ ।

तथोच्यते अशुद्धा बान्धवाः सर्व इत्येतेनास्य सम्बन्धः ।

“कथं पुनरत्र वयोभेदप्रतिपत्तिर्यावता कृतमुण्ड इति संस्कारसम्बन्धा गम्यते । कृतोपनयने चेत्तत्र श्रुतमेव । अत एव कृतचूडः कियन्तं कालमुच्यते इति नैव श्रूयते ।”

उच्यते । दन्तजातानुजातसाहचर्यात्कृतमुण्डः काललक्षणां विज्ञायते । स च कालोऽत्र प्रथमतृतीयवर्षः ।

यद्यपि “प्रथमे वर्षे वैकल्पिकं मुण्डीकरणं तस्मिन्समाश्रीयमाणे ‘आ दन्तजन्मनः सद्य’ इत्येतद्वाचितं भवति ।”

तदप्ययुक्तम् । कियानवधिः कृतमुण्ड इति । चशब्दात्कृतमुण्डे चेति कृतोपनयने चेति लभ्यते । संस्कारान्तरप्राप्तौ व्यपदेशान्तरप्रवृत्तेः । एवं चैतया स्मृत्या एकवाक्यता भविष्यति “आ दन्तजन्मनः सद्यः” इत्यत्रापि । “त्रिरात्रमात्रादेशादिति” प्रवादेशमहं कालोपलक्षणार्थमेव । न च ब्राह्मणस्यानित्योऽष्टमवर्षे एवं क्षत्रियवैश्ययोर्वर्षश्च कालः, तदा शुद्रस्य न कश्चित्काल उक्तः स्यात् । तत्राप्यतीतशैशवस्य “परिपूर्णं सर्वेषाम्” इतिवचनात् । अतश्चाष्टमादूर्ध्वं चतुर्णामपि वर्णानां सर्वाशौचम्, शुद्रस्यापि तस्य कालस्य सद्भावात् । यस्मिन्स्तु पक्षे एकादशे वर्षे क्षत्रियवैश्ययोरुपनयनं लभ्यते तदा शुद्रस्य न कश्चित्काल उक्तः स्यात् । तत्राप्यतीतशैशवस्य परिपूर्णम्, अर्वाक् त्रिरात्रम् । शैशवस्य निवृत्तिश्च स्मृत्यन्तरे “प्रागष्टमाच्छिशुः प्रोक्तः” अन्येस्तु “आ षोडशाद्बेद्वालः” इति । येऽपि षोडशाद्वात्यनिवृत्तिमाहुस्तेषामप्यष्टमादूर्ध्वं मासिक्येव शुद्धिः । एवं पठ्यते “ऊर्ध्वं तु षड्भ्यो वर्षेभ्यः शुद्धिः शुद्रस्य मासिकी” । अन्यत्र पठितम्-‘अष्टवर्षस्य मास’ इति ।

“ननु वक्ष्यमाणेभ्य एव वाक्येभ्य एवा वयोभेदव्यवस्था लभ्यते । किमनेन दन्तजात इत्युद्देशेन ।”

सत्यम् । सुखावबोधार्थम् ॥ ५८ ॥

दशाहं शावमाशौचं सपिण्डेषु विधीयते ॥

अर्वाक् सञ्चयनादस्थानां त्र्यहमेकाहमेव वा ॥ ५९ ॥

सापिण्ड्यलक्षणं वक्ष्यते ।

अर्वाक्सञ्चयनादिति चतुरहोपलक्षणं वक्ष्यति । “आहिताग्नेः सञ्चयनं चतुर्थ्याम्” इति वचनमस्ति ।

अयं च विकल्पो वृत्तस्वाध्यायापेक्षो वृत्तापेक्षो वा । तथा च स्मृत्यन्तरम्

“एकाहाद्ब्राह्मणः शुद्धो यस्तु ब्रह्माग्निसंयुतः । त्र्यहात्केवलवेदस्तु निर्गुणो दशभिर्दिनैः” ।

तत्र त्रिवेदस्याग्निमत एकाहः । द्विवेदस्य तु त्र्यहम् । निर्गुणस्य दशाहम् ।

गौतमेन पठितं सद्यः शौचम् । तच्च विशेष एव, ब्राह्मणस्य स्वाध्यायानिवृत्त्यर्थम् ।

तत्र क्रियान्तराणि—“उभयत्र दशाहानि कुलस्यान्नं न भुज्यते । दानं प्रतिग्रहो ह्येभ्यः स्वाध्यायश्च निवर्तते” इत्याद्याः क्रिया निवर्तन्ते । केवलं बहुवेदस्यागुण्यमानं प्रणश्यतीति स्वाध्यायो न निवर्तते ।

तथा वृत्त्यपेक्षो युक्तो विकल्पः । षट्कर्मजीविनो दशाहः, त्रिभिरन्य इत्यस्य चतुरहः, ब्राह्मणमेक इत्यस्य त्र्यहः । दाशाहिक आशौचे प्रतिग्रहादावनधिकारात्प्राणयात्रैव दुर्लभा ।

ये तु—“वयांसि चत्वारि, चत्वारश्चाशौचकालाः, अतो यथावयो यथासंख्येन सम्बन्धः”, तेषां दन्तजाते दशाहः प्राप्नोति, उपनीते तु मृते एकाह एव । तत्र स्मृत्यन्तरसमाचारविरोधः । अथ “विरोधपरिहारार्थं प्रातिलोभ्येन सम्बन्धः क्रियते । उपनीते दशाहः कृतमुण्डे चतुरहः, त्र्यहो दन्तजाते, एकाहोऽनुजात इति” । अत्रापि निवृत्तचूडकानां त्रिरात्रादिति विरोधेन विकल्पो युक्तः । स्वशब्देन त्रिरात्रस्यानुविधानात् । चतुरहस्य वृत्तिभेदेन सञ्चयभेदेन विषयत्वसिद्धेः । स्मृत्यन्तरेणैवमेकवाक्यता भवति एकाहादित्यनेन । अन्यथा वयोभेदेन विकल्पे व्याख्यायमाने वृत्तस्वाध्यायापेक्षो मानवे शास्त्रे केन विकल्पो लभ्यते ।

अतो गौतमवचनाद्यस्य प्रात्यहिकेन प्रतिग्रहेण विनाऽपि वृत्तिरस्ति कुसूत्रधान्यादेस्तस्य बहुस्वाध्यायस्य स्वाध्यायाध्ययनमात्रे सद्यःशुद्धिः । येऽपि त्र्यहादयः कल्पास्तत्रापि त्र्यहैहिकादीनां तावन्मात्र एव विशुद्धिर्दृष्ट्यर्थे प्रतिग्रहेऽनेनैव गौतमदर्शनेन । अन्यथा ब्राह्मणस्य स्वाध्यायिन इत्येवावश्यत्वं न स्वाध्यायानिवृत्त्यर्थमिति ।

अतो यद्यप्यविशेषणैकाहाच्छुद्धिरित्यादि श्रुतम्, तथापि नियतक्रियाविषयं विज्ञेयम् । येन नित्यवद्ब्राह्मणस्य दशाहमाह “शुद्धयेद्विप्रो दशाहेन” इति (५ । ८३), न ह्यन्यत्पुनर्वचने प्रयोजनमस्ति । तस्माद्विकल्पोऽयमुक्तेन मार्गेण व्याख्येयः । यत्र पुनर्वचनार्थो सद्यःशौचं, निवृत्तमुण्डकादौ त्रिरात्रं, तत्र विकल्पमावात्सर्वक्रियासु शुचित्वम् ॥ ५६ ॥

सपिण्डता तु पुरुषे सप्तमे विनिवर्तते ॥

समानोदकभावस्तु जन्मनाम्नोरवेदने ॥ ६० ॥

अन्वयसंज्ञाविज्ञानाद्वान्धवग्रहणानुवृत्तेश्चान्वयजाः सप्तमपुरुषावधयः सपिण्डा उच्यन्ते ।
'येभ्यः स्वस्य पिता दद्यात्तेभ्यः पुत्र' इति जीवत्पूर्वपित्रादेर्विधानात् षट् तावद्योग्यतया सपि-
ण्डा भवन्ति । यद्यपि 'पितृभ्यो दीयते आत्मना सप्तमः' अतः पितामहप्रपितामहाद्याः पूर्वा-
न्वयजातास्ते सपिण्डा इति व्यपदिश्यन्ते । पूर्वे षट् सपिण्डाः अपरे पुत्रादयः षडेव ।
यत एकस्याः पिण्डदानक्रियायाः सहभावात्सपिण्डाद्युपदेशो लभ्यते, पुत्रादेरपि सहभावः
पौत्रादिना क्रियमाणोऽयम्, तेन येभ्यो दीयते यैश्च सह सम्प्रदानवान्भविष्यति सर्वे ते
सपिण्डा व्यपदिश्यन्ते । यतो न तत्र पिण्डदानमवधुपलक्षणाच्छङ्ख इव शङ्खवेलाया-
मागन्तव्यमिति तेन यावदुक्तं स्यात्—'प्रपितामहस्य यः प्रपितामहस्तदन्वयजा ये यावत्सप्त-
मास्ते सपिण्डा,' एवं स्वसन्ततौ पित्रादिसन्ततौ द्रष्टव्यम् । यत एव भेदस्तमुपादाय गणना
कर्तव्या यावत्सप्तमावधि । यथा पितामहो येषामेकस्ते तत आरभ्य सप्तमावधयः
सपिण्डा इत्येव सर्वत्र ।

तदन्वयजत्वे चोपलक्षणे जातेरनाश्रयणाद्विजातीयोऽपि चत्रियादयो ब्राह्मणादीनां
सपिण्डा भवन्ति ।

अत एव तज्जननाद्याशौचे ब्राह्मणस्य दशाह एव, तेषां तु स्वकाल एव द्वादशाहादिः ।
अतः सर्वस्य विजातीयनिमित्ते विजातीयसपिण्डनिमित्ते वा जन्मादौ स्वकाल एव शुद्धिः ।

चत्रियादीनां ब्राह्मणापेक्षया त्रिपुरुषं सापिण्ड्यम् । तथा च शङ्खः—

“यद्येकजाता बहवः पृथक्क्षेत्राः पृथग्जनाः ।

एकपिण्डाः पृथक्शौचाः पिण्डस्त्वावर्तते त्रिषु ॥”

‘पृथक्क्षेत्राः’ भिन्नजातीयासु लोभित्यर्थः । ‘पृथग्जनाः’ पृथक्क्षेत्रसमानजातीया
अप्यनेकमातृका भवन्ति, तदर्थमुभयोरुपादानम् । ‘एकपिण्डाः’ सपिण्डा भवन्ति । किंतु
पृथक्शौचाः, स्वजातिनिमित्त एव तेषां शुद्धिकालः । ब्राह्मणस्य चत्रियादेः सुतकादौ
दशाहः, ब्राह्मणस्य सूतके तेषां द्वादशाहश्च । यथा चान्योऽपि विशेषः—‘पिण्डस्त्रि-
ष्वावर्तते’ । त्रिष्वेव भवति पुरुषेषु ।

समानजातीयापेक्षया चत्रियादीनां ब्राह्मणवत् षट् पुरुषस्य सापिण्ड्यम् ‘एकजाताः
पृथक्क्षेत्रा’ इत्यादिविशेषणोपादानात् । असमानजातीयापेक्षं त्रिपुरुषत्वमनेन वाक्येन
शक्यते प्रतिपादयितुम् । एष एवार्थोऽनया स्मृत्या स्पष्टीक्रियते “चत्रविट्शूद्रायाहा ये
स्युर्विप्रस्य बान्धवाः । तेषामाशौचे विप्रस्य दशाहाच्छुद्धिरिष्यते ॥” ‘षड्भिस्त्रिभिरथै-
कनेत्यादि’ च ॥

स्त्रीणां तु विजातीयानां भर्तृकालेन जीवति भर्तरि शुद्धिः । आह च

“सूतौ मृते तु दासानां पत्नीनां चानुलोमवः ।

स्वामितुल्यं भवेच्छौचं, मृते स्वामिनि पैत्रकम् ॥”

अन्ये पठन्ति “असवर्णासुतानामिति” प्रथमं पादम् । यद्ययमस्ति पाठस्तदा पुत्राणा-
मपि शूद्राणां पितृगृहे व्यवस्थितानां तत्परतन्त्राणां पितृजात्यपेक्षया दशाहादिरेव
शुद्धिकालः ।

दासाश्चात्र वैतनिका गृह्यन्ते । ये तु गर्भदासास्तेषां विध्यन्तरं श्रूयते—

“कारवः शिल्पिनो वैद्या दासीदासं तथैव च ।

राजानो राजभृत्याश्च सद्यःशौचाः प्रकीर्तिताः ॥” इति ।

स्पर्शने चैवमेतेषां शुचित्वं विज्ञेयम्, न पुनर्दानभोजनादिक्रियासु । यतः कर्मनिमित्ता
एते शब्दाः, अतः किं विपर्यये शुद्धिः किं सर्वाः क्रियाः प्रतिप्रसवा उत काश्चिदेवाभ्य-
नुज्ञायन्ते । यतो ‘राज्ञश्च कार्याविधातार्यमि’त्याकाक्षायां यान्येव तादृशानि कर्माणि
तान्येव हृदयमागच्छन्ति । तथैव च समाचारः ।

“ननु च नात्र स्पर्शप्रतिषेधः श्रुतः” ।

यावता स्मृत्यन्तरे पठ्यते “अस्थिसञ्चयनादूर्ध्वमङ्गस्पर्शो विधीयते” । तथाऽन्यच्च

“त्रिभिश्चतुर्भिर्वाऽहोभिर्ब्राह्मणः स्पृश्यतामियात् ।

एकादशेन शुद्धिः स्यान्मृतके सूतके तथा” ॥

“राज्ञः षष्ठे सप्तमे वा स्पर्शः, द्वादशाहेनात्र शुद्धिः । वैश्यस्य स्पर्शनमष्टमे तत्रमे
वा, पक्षेणात्र शुद्धिः । शूद्रस्य स्पर्शनमेकादशे द्वादशे वा, मासेनात्र शुद्धिः” इति हारीतः ।
तथा वाक्यान्तरमपि—

“स्पर्शे क्रमेण वर्णानां त्रिचतुःपञ्चवैर्दिनैः ।

भोज्यान्मो दशभिर्विप्रः शेषा द्वित्रिष्वहुरैः” ॥

एते च विकल्पाः प्रयोजनापेक्षया गुणवद्गुणापेक्षया व्यवस्थापनीयाः । सर्वेषां
तावद्ब्राह्मणस्य भक्तदासास्त्रिचतुरैरहोभिः स्पर्शनेन दूषयन्ति । गर्भदासास्तु सद्यः ।
एवमितरेषामपि वर्णानाम् ।

यत्रेदं सद्यःशौचं तत्र सर्वत्र स्नानं वाससा च ।

द्रव्यस्य शुद्धिर्या यस्य विहितेति ज्ञापयिष्यते ।

कन्यानामपि त्रिपौरुषेयां सपिण्डता । “सपुत्राणां तु स्त्रीणां त्रिपुरुषं विज्ञायते”

इति वसिष्ठः । आशौच एवैतत् । विवाहे तु विधिर्दर्शितः ।

स्थितमेतत्—सप्तमपुरुषो मर्यादा, षट्पुरुषाः सपिण्डा इति । सप्तमे प्राप्ते विनिवर्तते ।

समानोदकभावः समानोदकव्यपदेशः ।

जन्मनामोरेवेदने । जन्म च 'अयमस्मत्कुले जातः'—नाम अमुष्मादिदन्नाम-
कात्पितृपितामहादेः—उभयोरवेदने निवृत्तिः । अतश्चान्यतरे ज्ञातेऽप्यनिर्णयकं ज्ञेयम् ।
“अवतीर्य नदीमन्यत्रा जलाशयं नाभिदग्नभुग्नो दक्षिणाभिमुखः सव्योत्तराभ्यां पाणिभ्या-
मुदकं कृत्वाऽनवेक्षमाणाः प्रत्याग्रेयुरिति” ॥ ६० ॥

जननेऽप्येवमेव स्यान्मातापित्रोस्तु सूतकम् ॥

सूतकं मातुरेव स्यादुपस्पृश्य पिता शुचिः ॥ ६१ ॥

एवमेतत्सपिण्डानां जनने । यथैव दशाहादयः कल्पाः षट्कर्मादिवृत्त्यपेक्षया स्वाध्या-
याल्पमहत्त्वापेक्षया च व्यवस्थिता मरणे, तथैव जननेऽपि आशौचमात्रमतिदिश्यते
कालानवच्छिन्नम् । सामर्थ्याच्चागृह्यमाणविशेषतया तत्सम्बन्धसकललाभः ।

कालावच्छिन्नातिदेशे तु एकेनैव मुख्यत्वाद्दशाहेन सम्बन्धः स्वाध्यायादिषु स्यात् ।
यदि वा पाठप्रत्यासत्त्या दशाहाद्यपेक्षया एकाहेन एकेनैव च निराकाञ्चीकृतत्वादन्यैस्त्र्य-
हादिभिर्न सम्बन्धः स्यात् । तत्रेयं स्मृतिरविशेषेण वृत्तस्वाध्यायापेक्षायां व्यवस्थायां
मृतसूतकयोर्विदधती, जनने गुणाद्यनपेक्षया जातिमात्रे स्थाप्यमाना, विरुध्यते । समाचारश्च
बाधितः स्यात् ।

“नन्वेवं श्रोत्रामपि अथैकाहादयः कल्पाः सूतिकानां प्राप्नुवन्ति समा-
चारविरोधिनः ॥”

अत्रोच्यते । यद्यर्थ विकल्पः स्यात्तदैवम् । व्यवस्थित एवासीत्कल्पः । तथाहि
तुशब्द उपपन्नतरो भवति ।

सूतकशब्दश्च नाशौचे वर्तते । लक्षणायां सूतकसम्बन्धशौचं लक्ष्येत् । लक्षणायाः
साहचर्यादप्युच्यते लक्षयितुं युक्ता । यदि च सर्वमाशौचमभिप्रेतं स्यादाशौचप्रवृत्त्यमेवा-
करिष्यत् ‘अशौचं मातुरेवेति’ । अतश्च स्मृत्यन्तरे त्रिरात्रमस्पृश्यतोक्त्या इह तदभाव-
स्तयोर्विकल्पः सूतकं मातुरेव । मातापित्रोर्मातुरेवेति पितुर्विकल्पः ।

उपस्पृश्य स्नात्वा शुचिर्भवतीति । उपक्रममात्रमिदं वक्ष्यमाणेन श्लोकेन
पितुरपि ग्रहमेव ॥ ६१ ॥

निरस्य तु पुमान्मुक्कमुपस्पृश्यैव शुध्यति ॥

वैजिकादभिसम्बन्धादनुसन्ध्यादयं ग्रहम् ॥ ६२ ॥

सहेतुकं ग्रहमुपदिशन्नपस्पर्शनशुद्धिं पूर्वोक्तामनुमन्यते । किमर्थमुच्यते इति चेत्
सरूपविधितयाऽर्थवादार्थम्, न विधेयतया, “जर्तिलयवाग्ना वा जुहुयादिति” वत् ।

निरस्य तु शुक्रं मैथुनधर्मेण सम्प्रयुज्य शुक्रोत्सर्गादनन्तरं उपस्पृश्य स्नात्वा
शुचिर्भवति । अतो वैजिकादभिसम्बन्धात् । बीजनिमित्तो ‘वैजिकः’ । ‘अभिस्-
म्बन्धः’ अपत्योत्पत्तिः । अतस्तत्र कथं नानुसन्ध्यान्नानुवर्तते । अग्रमाशौचं ग्रहम् ।
यादृशं च शुक्रनिरसनेन अकृतस्नानस्याशुचित्वं, न तादृशमेव प्रसवे, अपि तु ग्रहम् ।
पूर्वश्लोकार्थग्रहशेषतयाऽनूद्यते । अत एवोपस्पृश्येति स्नानमुच्यते, “स्नानं मैथुनिनः
स्मृतम्” इति वचनाच्चाचमनम् ।

पुत्रे तु जाते तदहः स्पृश्यतैवेति केचित् । तथा च शङ्ख आह “कुमारप्रसवे
नाड्यामच्छिन्नायां गुडतिलहिरण्यवस्त्रप्रावरणगोधान्यप्रतिग्रहेष्वदोषस्तदहस्त्येके” ॥
“तस्मात्स दिवसः पुण्यः पितृणां प्रीतिवर्धनः । स्मरणाच्चैव पूर्वेषां तदहर्न प्रदुष्यति” इति ॥
तथा ब्राह्मण्येके कुर्वन्तीति च । अनेन पितुः सर्वथाऽशौचाभाव एव ।

तत्रैते स्मृती पूर्ववद्वृत्तिसदसद्भावापेक्षया विकल्प्येते ॥ ६२ ॥

अहो चैकेन रात्र्या च त्रिरात्रैरेव च त्रिभिः ॥

शवस्पृशो विशुध्यन्ति ग्रहादुदकदायिनः ॥ ६३ ॥

त्रयस्त्रिरात्रा नवाहानि ।

एकेन च अह्ना एकया च रात्र्या अहोरात्रः ।

एवं दशाहो वृत्तानुरोधादेवमुपदिष्टः ।

शवस्पृशः शवस्थ स्नानालङ्कारादिकारिणः ।

अन्येषां स्नानमात्रं वक्ष्यति तन्निर्यापकानां च । तथा च प्रकटोकरिष्यति “प्रेताहारैः
समम्” इत्यत्र ।

एतच्च समानोदकानां, मूल्येन वा निर्हरताम् । अनाथनिर्हरणे तु स्मृत्यन्तरे—

“न तेषामशुभं किञ्चिन्नाशौचं शुभकर्मणाम् ।

जलावगाहनात्तेषां सद्यः शौचं विधीयते ॥”

यस्तु ‘असपिण्डं द्विजमिति’ तत्रैव वक्ष्यामः ।

उदकदायिनः समानोदकाः । तेषां च “पृथक्पिण्डे च संस्थिते” इति सद्यः-
शौचमपि वक्ष्यते । तत्र विकल्पः । सपिण्डेष्वेतदस्वाध्यायाद्यपेक्षम् ॥ ६३ ॥

गुरोः प्रेतस्य शिष्यस्तु पितृमेधं समाचरेत् ॥

प्रेताहारैः समं तत्र दक्षरात्रेण शुध्यति ॥ ६४ ॥

पितृमेधः चरमेष्टिः । अन्ये तु सर्वं कर्मैव लक्ष्यत इति प्राहुः । तत्कुर्वन् शिष्यो दशरात्रेण शुध्यति । ब्रह्मचारिणोऽप्ययं विधिरस्त्येव ।

मेताहारैः समः । प्रेतं हरन्ति निर्यापयन्ति तथा तेषां दशाहः । एवं शिष्यस्यापीत्यर्थः ॥ ६४ ॥

रात्रिभिर्मासतुल्याभिर्गर्भस्त्रावे विशुध्यति ॥

रजस्युपरते साध्वी स्नानेन स्त्री रजस्वला ॥ ६५ ॥

गर्भस्त्रावे गर्भमाससमा रात्रोः स्त्रिया एव शुद्धिर्युक्ता, इह वाक्ये तस्याः श्रुतत्वात् । सपिण्डानां तु स्मृत्यन्तरसमाचारावन्वेषणीयौ । वसिष्ठेन तु सपिण्डानां त्र्यहः समानातः [अ० ४ सू० ३४] “ऊनद्विवर्षे प्रेते गर्भपतने सपिण्डानां त्रिरात्रमशौचम्” ॥

स्त्रावस्तु गर्भस्य मासत्रयादूर्ध्वं प्राग्दशमान्मासात् कंचित्तु प्राङ्मनवमादित्याहुः । अप्रामकालस्य पातः ‘स्त्राव’ उच्यते । न पुनर्द्रवरूपस्यैव ।

तथा गौतमेन गर्भविस्त्रंसने “गर्भमाससमा रात्रोरिति” पठितम् [अ० १४ सू० १५] ।

सप्तमास्याश्च जीवन्ति । अतः सप्तमे मासे पूर्णमाशौचम् । एतत्तु जीवतो जातस्य युक्तमन्यथा तु गर्भमाससमा इत्येव ।

इह रजस्वलाया रजस्युपरते स्नानेन शुद्धिराग्राता । स्मृत्यन्तरे त्र्यहदूर्ध्वम् । तत्रैवं व्यवस्था । प्राक्त्र्यहद्रजोनिवृत्तावपि नास्ति शुद्धिरूर्ध्वमनुपरतेऽपि भवति । किंतु ‘विशुद्धयतीति’ प्रकृते पुनः ‘साध्वीति’ वचनादनिवृत्ते रजसि वैदिककर्माधिकारानुप्रवेशो नास्ति, न पुनः स्पर्शादिनिषेधः । उक्तम् “माद्याश्चतस्रो निन्दिताः” इति । रजस्वला स्त्री रजस्युपरते स्नानेन साध्वी भवति शुद्धा कर्मयोग्येत्येवं पदयोजना ।

स्त्रीमहणं वर्णमात्रव्यर्थम् । पूर्वं तु श्लोका ब्राह्मणविषया व्याख्यातास्तदाशङ्कानिवृत्त्यर्थं स्त्रीमहणम् । उत्तरत्रापि यत्र विशेषप्रमाणं नास्ति तत्रापि वर्णमात्रविषयतैव, यथा “नृणामकृतचूडानाम्” इति ॥ ६५ ॥

नृणामकृतचूडानां विशुद्धिर्नैशिकी स्मृता ॥

निर्वृत्तमुण्डकानां तु त्रिरात्राच्छुद्धिरिष्यते ॥ ६६ ॥

इमाः षष्ठोः “कटुकर्मणोः कृतीति” कटुलक्षणाः केचिद्ब्राह्मणे । ‘अकृतचूड एकाहेन शुध्यति’ । तथा वयोवस्थापेक्षोऽपि विकल्प इत्येकीयमतमुक्तम् । तस्यैव श्लोकस्य व्यवस्थावाक्ये इमे । अन्ये त्वध्याहारेण सम्बन्धलक्षणा आहुः ।

अकृतमुण्डानां मृतानां ये सपिण्डाः ।

तत्रोत्तरपक्षः समाचाराभिप्रेतः । स्मृत्यन्तरे सद्यःशौचमप्याग्रातम् । विषयस्तत्रैव दर्शितः, ‘आदन्तजन्मनः सद्यः आचूडानैशिकी निर्वृत्तचूडकानां त्रिरात्रमिति’ ॥ ६६ ॥

ऊनद्विवर्षिकं प्रेतं निदध्युर्वान्धवा बहिः ॥

अलंकृत्य शुचौ भूमावस्थिसंचयनादृते ॥ ६७ ॥

ऊने असंस्कृतस्य द्वे वर्षे यस्य जातस्य गते, स उच्यते ऊनद्विवर्षिकस्तं प्रेतं बान्धवा बहिर्ग्रामं निदध्युर्भूमौ निखातायां स्थापयेयुः ।

स्मृत्यन्तरे निखनेदिति पठ्यते ।

अलंकृत्य प्रेतालंकारैः ।

ऊनद्विवर्षेऽपि श्रूयमाणोऽलंकारः समाचारात्कृतोपनयनादावपि विज्ञेयः ।

शुचौ यत्रास्थीनि भूप्रदेशं न सन्ति ।

अस्थिसंचयरहितत्वेन या शुद्धा तत्र निखाय स्थाप्यः । श्मशाने किलास्थीनि संचितानि भवन्ति । अत एतेन वचनेन ततोऽन्यत्र निधानमुच्यते । न पुनस्तादृशस्थारिष्यसंचयं न कर्तव्य इत्येवं वाक्यार्थः । अग्निसंस्काराभावादेव तदप्राप्तेः ॥ ६७ ॥

नास्य कार्योऽग्निसंस्कारो न च कार्योदकक्रिया ॥

अरण्ये काष्ठवत्त्यक्त्वा क्षपेत ग्रहमेव तु ॥ ६८ ॥

काष्ठवदिति निरपेक्षतामाह ।

श्राद्धमपि न कर्तव्यं न चोदकम् । उदकक्रियानिषेधेन श्राद्धनिषेधः सिद्धः अङ्गाङ्गिभावात् । अतः समाचारप्रसिद्धः श्राद्धनिषेधो लिङ्गेन साधयितव्यः ।

अन्ये तु स्मृत्यन्तरदृष्टनिखननप्रतिषेधार्थं वर्णयन्ति । ततश्च विकल्पः ।

क्षपेत उवाच्येत । शास्त्रादितं व्यापारं न कुर्यात् ॥ ६८ ॥

नात्रिवर्षस्य कर्तव्या बान्धवैरुदकक्रिया ॥

जातदन्तस्य वा कुर्यान्नाग्निं वाऽपि कृते सति ॥ ६९ ॥

आ त्रिवर्षस्येति आ तृतीयादूर्ध्वत्प्रतिषेधः । न पुनश्चतुर्वर्षादौ । एवमर्थमेवाद्विशब्दं केचित्पठन्ति, ‘नात्रिवर्षस्य कर्तव्या त्रिवर्षादेरिति’ । समाचारश्चैवमेव ।

जातदन्तस्य वा कुर्यात् । उदकक्रियासाहचर्यादग्निसंस्कारोऽभ्यनुज्ञायते ।

“ननु च विकल्पे कामचारः । तत्र कः प्रयाससाध्यं विस्तृत्यकरमनुष्ठानपक्षमाश्रयेत् । व्यर्थस्तदुपदेशः” ।

उच्यते । सर्वविलक्षणोऽयं पित्रोरधिकारः । प्रेतोपकारार्थमेतत्क्रियते । नैमित्तिकत्वादवश्यकर्तव्यमित्येतन्प्रागेवोक्तम् । तत्रावश्यकर्तव्यताप्रतिषेधोऽस्तीति निश्चीयते ।

प्रेतोपकारार्थत्वमस्तीत्यनुज्ञानेन भाष्यते । तत्राकरणे नास्ति विध्यतिक्रमः । प्रेतोपकार-
स्वनुष्ठानाद्भवतीति विधिप्रतिषेधयोर्नासामन्वयस्यम् ॥ ६६ ॥

सब्रह्मचारिण्येकाहमतीते क्षपणं स्मृतम् ॥

जन्मन्येकोदकानां तु त्रिरात्राच्छुद्धिरिष्यते ॥ ७० ॥

सब्रह्मचारी समानचरणोऽत एकोदका रूढ्या आसपिण्डेभ्यः परिगृह्यन्ते ।
तेषामितरेतरं जन्मनि सूतके त्रिरात्रम् ।

सद्यःशौचमपि स्मृत्यन्तरादुदकदायिना विकल्पितं द्रष्टव्यम् ॥ ७० ॥

स्त्रीणामसंस्कृतानां तु त्र्यहश्छुद्ध्यन्ति बान्धवाः ॥

यथोक्तेनैव कल्पेन शुद्ध्यन्ति तु सनाभयः ॥ ७१ ॥

असंस्कृता या वाङ्मात्रेण प्रतिगृहीता न च विवाहितास्तामां मरणे बान्धवाः
पतिपञ्चाक्षिरात्रेण । सनाभयस्तु सपिण्डाः स्वपितृपञ्चा यथोक्तेन कल्पेन “निर्वृत्त-
चौडकानामिति” जातेरधिकारात्त्रिरात्रेण ।

अन्यैस्तूक्तं सोदर्या दशरात्रेणेति । तेषां चाभिप्रायः । अष्टवर्षायाः कन्याया
दानं विहितम् । इत्तायाश्च निर्वृत्तचौडकव्यपदेशाभावात्पुंम इवोपनीतस्य, तदानीं
कल्पान्तरस्यानामानादशाह एव युक्तः ।

अन्यैस्तु पठितम् “अहस्त्वदक्षकन्यासु बालेषु च विशेषनम्” इति । तत्र व्याख्या-
तारः पञ्चदशाब्ददेशीयाऽपि या ह्यदत्ता कन्या तिष्ठेत्तदहरंवाशौचम् । मुख्यमाम्ना-
नमतिक्रम्य कालक्षपणे प्रमाणाभावात् ।

तत्रोच्यते । ‘बालेषु चेति’ कोऽस्यार्थः । यावता उक्तमेव योगविभागे “आ-
हन्तजन्मनः सद्यः” इति । न चैतेन तद्राधितुं युक्तम्, सामान्यरूपत्वादस्य, तस्य च विशेष-
व्यवस्थापनरूपत्वात् । अतोऽयमेकाहः पृथगुक्तोऽपि आचूडादेव व्यवतिष्ठते । सामान्यस्य
विशेषापेक्षत्वात् । तस्मादनार्थ एवायमर्धश्लोकः प्रतिपद्यते—स्पर्शविषयतया नेयः ।
स्पर्शप्रतिषेधो हि मृतकसूतकयोर्बालस्यापि पुंवत्प्राप्तः । तदर्थमेतदुक्तं स्यात् “अहस्त्वदक्ष-
कन्यासु बालेषु च विशेषनम्” इति । एवं च विषयसप्तम्याश्रिता भवति । सा च युक्ता
कारकविभक्तित्वात् । इतरथा अभ्याहृत्य भावलक्षणा सप्तमी व्याख्यायेत, ‘बालेषु मृतेषु
जीवतां शुद्धिरिति’ । न च तदुपस्पर्शनादाशौचमेतेनैतत्सिद्धयतीति । विषयान्तरे तस्य च
परितार्थत्वात्, भूमौ परिवृत्त्वात्, भूमौ परिवृत्तस्य च स्पर्शनासम्भवात् ।

“अविशेषोक्तौ कुतो विशेषप्रतिपत्तिरिति” चेत् ।

तस्याचमनकल्पो विद्यत इत्येतत्सन्निधौ तादृशस्यैव स्पर्शस्य प्रतीयमानत्वात् ।
तथा च राजसूतास्पृष्टिनो बालस्य स्पर्शनं नेच्छन्ति । अथास्य विशेषणं स्यात् ।

तथा गौतमेन तदुक्तं स्वस्यां स्मृतौ । युक्तमेवाधातुमेतस्य । तस्माद्युक्तैवाधानकाल-
लक्षणा ॥ ७१ ॥

अक्षारलवणान्नाः स्युर्निमज्जेयुश्च ते त्र्यहम् ॥

मांसाशनं च नाश्नीयुः शयींश्च पृथक् क्षितौ ॥ ७२ ॥

क्षारलवणम् यवचारादि ‘चारम्’ । ‘लवणं’ सैन्धवादि । तन्न भुञ्जीरन् । लवण-
विशेषणं वा चारग्रहणं तेन सैन्धवस्य न प्रतिषेधः ।

निमज्जनं च नदीतडागादावतीर्थस्नानमङ्गपरिघर्षणादिवर्जनम् ।

मांसाशनं च यावदाशौचं स्मृत्यन्तरास्प्रतिषिध्यते । एवं पठ्यते “न क्रियमुपेयुर्न
मार्जयेयुर्न मांसमश्रीयुः” । गृह्यकारस्तु “त्र्यहमनश्नन्त आसीरन् क्रोतोत्पन्नेन वा
वर्तेरन्” इत्याह ।

शयींश्च स्थण्डिले परसङ्गवर्जम् ।

सूतकेऽपि त्रयस्त्रयं स्मृत्यन्तरे प्रदर्शितम् ॥ ७२ ॥

सन्निधावेष वै कल्पः शावाशौचस्य कीर्तितः ॥

असन्निधावयं ज्ञेयो विधिः सम्बन्धिवान्धवैः ॥ ७३ ॥

सन्निधौ यत्रासौ मृतस्तत्र तत्सन्निधीयते ।

अन्ये तु प्रयाणकाले ये संनिहितास्तेषामेवायं विधिरित्याहुः ।

सम्बन्धिनः समानोदकाः । बान्धवाः सपिण्डाः ।

अन्ये तु ग्रामान्तरे नगरान्तरेऽवस्थानमसन्निधानं मन्यन्ते, तेषां च—॥ ७३ ॥

विगतं तु विदेशस्थं शृणुयाद्यो हनिर्दशम् ॥

यच्छेषं दशरात्रस्य तावदेवाशुचिर्भवेत् ॥ ७४ ॥

विदेशो ग्रामान्तरादिः पूर्ववत् ।

विगतं मृतम् ।

अनिर्दशम् । उपलक्ष्यमेतत् । यस्य य आशौचकालस्तच्छेषं तस्याशौचम् ।
पुनर्दशरात्रग्रहणं श्लोकपूरणार्थम् ।

उत्पश्यपेक्षया जन्ममरणयोराशौचकालविकल्पेनावश्यमपेक्ष्यम् । यदा सूतकाद्युत्पन्नं
तदा प्रभृति दशाहादि कल्पः, न यदा सपिण्डैर्जातमिति । अतश्च यदाऽतिथिना ज्ञातं
सूतकादि न तु गृहस्थेन तदाऽप्यभोज्यमन्नम् । तथैवेत्यतिनिमित्तमात्रमिदमुभयत्रेति ।

दशाहमाशौचिनां तत ऊर्ध्वं, त्रिरात्रैकाहाशौचिनां तु सचैल्लक्षणजा सद्यः
शुचिः ॥ ७४ ॥

अतिक्रान्ते दशाहे च त्रिरात्रमशुचिर्भवेत् ॥

संवत्सरे व्यतीते तु स्पृष्ट्वैवापो विशुद्ध्यति ॥ ७५ ॥

यस्य यः कृत आशीचकालो दशाहादित्यस्य तदूर्ध्वं त्रिरात्रम् । यस्य तु त्र्यहैकाहादि-
स्तस्य तत ऊर्ध्वं सवाससः स्नानमात्रमेव । तथा चोत्तरत्र वक्ष्यति “सवासाः” इत्यादि ।

संवत्सरे व्यतीते अतिक्रान्ते स्पृष्ट्वैवापः स्नात्वा शुद्ध्येदित्यर्थः । “हस्तेन च
सपादेन” इत्यादिवचनात्सर्वाङ्गस्पर्शनं प्रतीयते, तच्च स्नानमेव ॥ ७५ ॥

निर्देशं ज्ञातिमरणं श्रुत्वा पुत्रस्य जन्म च ॥

सवासा जलमाप्लुत्य शुद्धो भवति मानवः ॥ ७६ ॥

समानोदकानामयं विधिः । त्र्यहैकाहपक्षे च सपिण्डानामपि ।

सवासा वाससा सहितः ।

जलमाप्लुत्य स्नात्वेत्यर्थः ॥ ७६ ॥

बाले देशान्तरस्थे च पृथक्पिण्डे च संस्थिते ॥

सवासा जलमाप्लुत्य सद्य एव विशुद्ध्यति ॥ ७७ ॥

बालेऽदन्तजाते सूते, देशान्तरस्थे, पृथक्पिण्डे, च संस्थिते, इत्येका-
र्थानि पदानि ।

पृथक्पिण्डः समानोदक इति यावत् । तस्मिन् देशान्तरस्थे संस्थिते ।
सद्यः शुद्धिः । संनिधौ “अयहात्तूदकदायिनः” इत्युक्तम् ॥ ७७ ॥

अन्तर्दशाहे चेत्स्यातां पुनर्मरणजन्मनी ॥

तावत्स्यादशुचिर्विप्रो यावत्तस्यादनिर्देशम् ॥ ७८ ॥

अत्रापि दशाहमष्टमाशौचकालोपलक्षणार्थम् । यस्य य आशीचकालस्तस्मिन्
निवृत्ते यदि पुनरन्यदाशौचनिमित्तमुत्पद्यते तदा पूर्वशेषेणैव शुद्धिर्न त्वन्तरा निपतितं
यत्तदीयादहः प्रभृति दशाहादिगणना कर्तव्या । तथा च गौतमः (१४ । ५) “तच्चे-
दन्तःपुनरापत्तेस्तच्छेषेण शुद्धयेयुरिति” ।

मरणजन्मनी इति समासे यत्नमन्तरेण क्रमाप्रतिपत्तेर्व्यन्तरेणाप्युपनिपातप्राप्तौ
समाचारात्समानजातीय एवेति द्रष्टव्यम् । पुनःशब्दश्च समानजातीयापेक्षया
समर्थतरो भवति ।

विप्रमहयमप्याशौचिनामुपलक्षणार्थम् ।

स्मृत्यन्तरे तु विहितं “रात्रिशेषे द्वाभ्यां, प्रभाते तिसृभिः” इति । ‘एतस्य
ब्राह्मणस्य प्रेतस्पर्शे दशरात्रमाशौचमिति’ प्रकृत्य ‘न चेदन्तरा त्रियेव जायेत वा शिष्टैरेव
दिवसैः शुद्धयेत’ इतीयं स्मृतिः समानजातीयासमानजातीयभेदं नानुमन्यते ॥ ७८ ॥

त्रिरात्रमाहुराशौचमाचार्ये संस्थिते सति ॥

तस्य पुत्रे च पत्न्यां च दिवारात्रमिति स्थितिः ॥ ७९ ॥

आचार्य्य उपनेता । तस्मिन् संस्थिते । त्रिरात्रं शिष्यस्य ।

तस्याचार्यस्य पुत्रे पत्न्यां च संस्थितायामहोरात्रम् ॥ ७९ ॥

श्रोत्रिये तूपसम्पन्ने त्रिरात्रमशुचिर्भवेत् ॥

मातुले पक्षिणीं रात्रिं शिष्यत्विर्गबान्धवेषु च ॥ ८० ॥

वेदशास्त्राध्यायी श्रोत्रियः । उपसम्पन्नः मैत्र्या प्रयोजनेन वा केनचित्सङ्गतः
शीलेन युक्तो वा । पूर्वं तु सत्रस्यचारिण्येकाहमगृहीतवेदे दृष्टम् ।

अभिधानकोशे तु ‘उपसम्पन्नो’ मृतपर्यायः । बहुकालत्वाद्वाशौचस्य पूर्वैव व्याख्या
व्यायसी ।

अन्ये तु ‘श्रोत्रिये मातुले त्रिरात्रमि’त्येव सम्ब्रान्तिः, ‘पक्षिणीं रात्रि’मिति
शिष्यादिभिः ।

बान्धवाः श्यालकमातृभ्रातृभ्यादयः ।

यदा तु ‘मातुले पक्षिणीमिति’ सम्बन्धस्तदा मातुले बान्धवत्वादेव सिद्धा पक्षिणी,
पुनर्वचनं नित्यार्थम् । तेनान्येषु बान्धवेषु यथाकामम् ॥ ८० ॥

प्रेते राजनि सज्योतिर्यस्य स्याद्विषये स्थितः ॥

अश्रोत्रिये त्वहः कृत्स्नमनूचाने तथा गुरौ ॥ ८१ ॥

राजशब्देऽयमभिषेकादिगुणयोगिनि वर्षमात्रे लक्षणा वर्तते । यत् आह
यस्य स्याद्विषये स्थितः । जातिविशेषावच्छिन्नविषयेऽन्यवचनत्वे लक्षणा, न
च शब्दार्थः ।

सज्योतिः । सह ज्योतिषा वर्तते । दिवा प्रेते दिवैव, रात्रौ तु तन्नास्ति । एवं रात्रौ
रात्रिरेव नाहः । इदमेव ज्ञापकमन्यत्र रात्रिमहयेऽहर्महयेऽप्यहोरात्रप्रतिपत्तेः । यथा
‘रात्रिभिर्मासतुल्याभिर्यहमेकाहमिति’ । ‘अह्ना चैकेने’त्यत्र तु रात्रिमहयं पक्ष-
पूरणार्थम् ।

रात्रावभिर्भ्योतिः । एवं अग्निहोत्रब्राह्मणे ‘अग्निना वै तेजसा तेजस्विन्यादित्येन
तेजसा न भवति’ ।

अश्रोत्रियेऽवेदाध्यायिनि, अनूचाने, कृत्स्नमहः । रात्रौ न भवत्येव—उत्पन्नेऽपि
रात्रौ निमित्ते ।

“कथं पुनरश्रोत्रियेऽनूचाने । एवं हि स्मर्यते ‘प्रवचने साङ्गेऽधीतीति’ ।”

सत्यं प्रवक्ताऽप्यनुचान उच्यते । तेनैवं कथंचिदङ्गादिग्रन्थार्थान्यः प्रवक्ति तस्मिन्त्रय-
महर्विधिः । उपसम्पन्ने च गुरौ पूज्यत्वेन मुख्ये, आचार्ये वा विध्यन्तरभावात् ।

केचित्तु अश्वं त्रिये त्वित्यत्र नवम् सम्बध्नन्ति । इह नवः प्रश्लेषेण योऽन्येषामुपा-
ध्यायस्तस्य च न कश्चित्तत्रेयं विधिमाचक्षते ॥ ८१ ॥

शुद्धयेद्विप्रो दशाहेन द्वादशाहेन भूमिपः ॥

वैश्यः पञ्चदशाहेन शूद्रो मासेन शुध्यति ॥ ८२ ॥

क्षत्रियादीनां प्रागुक्तवृत्ताद्यपेक्षस्य हचतुरहादिकल्पव्यावृत्त्यर्थमिदम् । ब्राह्मणे दशा-
हस्त्वनुष्ठय एव ।

अत्र त्विदं वाच्यं—“केन क्षत्रियादीनां द्वादशाहेन नियतकालाप्राप्तिर्येन कल्पान्त-
रव्यावृत्त्यर्थताऽवगम्यते” ।

इयमेव क्षेषामित्येकालस्य प्रापकम् । सत्यस्मिन्त्रय दशाहोऽयमाशौचकालस्तदु-
पलक्ष्यार्था विज्ञायते ।

न च सत्यप्यस्मिन्त्रयपलक्ष्यार्थता । सत्यपि चातुर्वर्ण्याधिकारे यस्यैव दशाह उक्त-
स्तस्यैवतरे कल्पा इति । स्मृत्यन्तरे च ब्राह्मणविवक्षयैवेति “एकाहाद्ब्राह्मणस्य स्यात्स्वा-
ध्यायः” इत्यादि । तेषां तु स्मृत्यन्तरे यानि कल्पान्तराण्यान्नातानि तानि विकल्प्यन्ते ।
एकादशे आशौचकालः कश्चिद्विवरणकार आह “शुद्धयेद्विप्रो दशाहेनेति” अत्राह-
र्षहर्षं विवक्षितं, तेन दशम्यां रात्रौ नास्त्याशौचम् । ततः पूर्वेषुर्निमन्त्रणादि युक्तम् ।
अग्निं चाध्यास्यतः पौर्वाहिकजागरणादिनाऽऽशौचं अपक्रान्तो भविष्यति ।

तदयुक्तम् । अहर्विवक्षायामाद्यास्वपि रात्रिषु न स्यादाशौचम् । अथ ‘दशाहं शाव-
मिति’ एतस्मात्तत्र भविष्यति । अत्राविवक्षार्या किं प्रमाणम् ।

तस्मादहःशब्दोऽयमहोरात्रवचन इति प्रदर्शितम् । तथा च पूर्वश्लोकेऽहः कृत्स्न-
मिति रात्रिनिवृत्त्यर्थं कृत्स्नमहम् ॥ ८२ ॥

न वर्धयेदघातानि प्रत्यूहेनाग्निषु क्रियाः ॥

न च तत्कर्म कुर्वाणः सनाभ्योऽप्यशुचिर्भवेत् ॥ ८३ ॥

यस्यैवा बुद्धिः ‘य उक्तास्त्यहादयः कल्पास्तुल्यं दशाहेन विकल्प्यन्ते, न वृत्तादि-
व्यवस्थयेति, तदधिरतरकालमन्यस्य सम्भवे किमित्येकाहपक्षं नित्यस्वाध्यायकतेशकरं
प्रतिपत्त्ये, दशाहमपाश्रयामि निष्कर्मसुखमासिष्य’ इति,—तं प्रति सौहार्देन सा व्यवस्था
स्पष्टाक्रियते । ‘नैते तुल्या अपि तु व्यवस्थिता एव’ । व्यवस्था च प्राग्दर्शिता ।
अन्यथा यस्याशौचकालो विहितस्तस्य ततः कालावधिकस्य कुतो वृद्धिप्राप्तिः येनैव-
मर्थवत्तयात् । विस्पष्टार्थत्वे को दोषः ।

अन्ये त्वाहुरतीतेष्वप्यहःसु यावत्स्नानादिक्रिया न कृता तावन्नैव शुद्धिः । “विप्रः
शुध्यत्यप” इत्यादि वक्ष्यति । तत्राशुचित्वादननुष्ठाने न दुष्यामीति स्नानादिषु शुद्धये न
प्रवर्तते । तत्रैवमुच्यते ‘न वर्धये’नातीतेष्वहःसु बाह्याशौचे विलम्बितव्यम् ।

ये तु—“अहःशब्दो दशमस्याहो या रात्रिस्तस्यामाशौचं न भवतीति”—ते न सम्य-
ह्मन्यन्त इत्युक्तम् । तथा च गौतमः (१४ । ६) “आशौचमध्य आशौचान्तरं
उत्पन्ने तच्छेषेण शुद्धिः” इत्युक्त्वा एकस्यां रात्रौ शेषायां तयैव शुद्धिं मन्यमान आह
“रात्रिशेषे ह्याभ्यामिति” ।

प्रत्यूहेनाग्निषु क्रियाः । अशुचित्वात्सर्वश्रौतस्मार्तक्रियानिवृत्तौ प्राप्तायामिद-
मुच्यते । अग्निषु याः क्रियाः सायं होमाद्यास्ता न प्रत्यूहेन प्रत्यस्येत् । ‘प्रत्यूहो’
निर्यास अननुष्ठानम् ।

न च स्वयं कुर्याद्यत आह न च तत्कर्म कुर्वाणः सनाभ्योऽपीति । सना-
भ्योऽपि नाशुचिः स्यात्किंपुनरन्यः । तथा गृह्यं “नित्यानि निवर्तेरन्वैतानवर्जं शालाग्नौ
चैक” इत्युक्त्वा आह “अन्य एतानि कुर्युरिति” । न च यदग्न्याधानं होममात्रमेव
क्रियते, किं तर्हि साङ्गप्रयोगः, तत्रैव कर्तुर्नरस्य सम्भवात्प्रधानहोमस्य तु द्रव्यत्यागरूपत्वा-
त्स्वयंकर्तृत्वैव । अतो होमवैश्वदेवदर्शपूर्णमासाद्या निवर्तन्ते ।

अन्येषां तु जपसन्ध्योपासनादीनां निवृत्तिर्न दर्शिता । तानि च नित्यानि । अतो
ऽन्येषामेवाभ्यनुष्ठानं यतः स्मृत्यन्तरे प्रतिषिद्धं “होमः स्वाध्यायश्च निवर्तत” इति ।
अतो नित्यकाम्यभेदेन व्यवस्था । काम्यं तु नैव कर्तव्यमशुचित्वाधिकारापगमात् ।

“ननु च नित्येष्वपि नैवाशुचेरधिकारः” ।

न च शौचमङ्गम् । यदि विगुणं नित्यमनुष्ठायते, न काम्यमित्युच्यते । अथास्माद्व-
चनाद्भवति । मैवम् । इह यदपि मानं तदस्यान्य एतानि कुर्युरिति परकर्तृत्वमभ्य-
नुष्ठायते । तत्र विगुणत्वमित्येषूपपद्यते न काम्येषु ।

वैश्वदेवे तु विवदन्ते । स्मृत्यन्तरं चोदाहरन्ति ।

“होमं तत्र न कुर्वीत शुष्कधान्यफलैरपि । एवं यज्ञविधानं तु न कुर्यान्मृत्युजन्मनोः॥”

अतः सन्ध्याहोमौ दर्शपूर्णमासौ सावसरिकं चाश्वयुज्यादि कर्तव्यम् । उपाकरणं
तु नक्षत्राश्रयमेव, न पौर्णमास्याश्रयम् ॥ ८३ ॥

दिवाकीर्तिमुदक्यां च पतितं सूतिकां तथा ॥

शवं तत्स्पृष्टेन चैव स्पृष्ट्वा स्नानेन शुध्यति ॥ ८४ ॥

दिवाकीर्तिश्चाण्डालः, अत्यन्ताशुचिसाहचर्याद्वारते च प्रयोगदर्शनान्मार्जारमू-
षिकसंवादे “तस्मिन्नपि च कालेऽभूदिवाकीर्तिर्भयार्दितः” इति । न नापितः, तस्य पूर्य-

त्वात् भोज्यान्नत्वाच्च । यत्तु श्मश्रुकर्मणि तस्येदं स्नानमित्याहुस्तदपि सिद्धत्वाद्-
वाच्यम् । अथर्वं श्मश्रुकर्मणि कारयतो रोमाणि गात्राणि स्पृशन्ति, तानि शरीरात्
च्युतान्यष्टुद्वानीति सिद्धं स्नानम् ।

तत्स्पृष्टिनं तस्य स्पृष्टं 'तत्स्पृष्टं', तदस्यास्तीति 'तत्स्पृष्टो' । येनैते स्पृष्टास्तेषामपि
स्नानमेव ।

इह सर्वस्याप्रत्यासत्तेः तत्स्पृष्टिनमित्यनेन सम्बन्धः शवस्यैव केचिदाहुर्न दिवाकी-
र्त्यादीनाम् । अन्ये तु एकवाक्योपनिपातादन्ते श्रुतत्वात्सर्वेषां बुद्धौ सन्निधानात् तच्छब्देन
सर्वनाम्ना परामर्श इति । अत्र हि शवपर्यन्तानां द्वन्द्वं कृत्वा स्पृष्टोत्यनेन सम्बन्धः ।
तत्र तत्स्पृष्टोति समासार्थस्य बुद्धौ सन्निहितत्वात्तच्छब्देनावमर्शः । न हि केवलस्य
शवस्य स्पृष्टिपदेन सम्बन्धो लक्ष्यते, पतितादिभिरितरेतरयुक्तत्वात् । किंतु केवलस्य पदा-
न्तरसम्बन्धः । द्वन्द्वे ह्येकैकः शब्दः सर्वार्थाभिधायी । ततः सर्वे प्रत्यासन्नाः । अथापि
शवस्पृष्टिशब्दस्य तत्स्पृष्टिपदेन सम्बन्धं कृत्वा ततोऽन्यैरभिसम्बन्धः, तथा सति पतितादीनां
स्पृष्टिपदेन सम्बन्धो न स्यात् ।

तस्मात्समाचारत एव निर्णयः ॥ ८४ ॥

आचम्य प्रयतो नित्यं जपेदशुचिदर्शने ॥

सौरान्मन्त्रान्यथोत्साहं पावमानीश्च शक्तितः ॥ ८५ ॥

अष्टुचयः संनिधानात्पूर्वोक्ता एव ।

सूर्यदेवत्या मन्त्राः सौराः "उदुत्सं जातवेदसम्" इत्यादयः ।

पावमान्यः द्वाशतयोषु नवमे मण्डलेऽधीताः 'स्वादिष्टयेत्याद्याः' ।

यथोत्साहं शक्तित इति च एक एवार्थः । वृत्तवशाच्छब्दद्वयं पठितम् ।

बहुवचननिर्देशात्त्रित्वसंख्याऽवश्यं कर्तव्या । परतस्तु यदि गुरुतरकार्यालयो न
भवति तदा कर्तव्य एव अपः ।

मन्त्रप्रहृष्टास्पावमानीरिति च श्चामुपादानादसमाप्तेऽपि सूक्ते त्रिभ्य ऊर्ध्वं
भवत्येव शुद्धिः ।

आऽप्यत्र प्रचेष्टव्यः । सोऽप्यशुचिरेव । पठितं च गौतमीयेऽस्मिन्नेव वर्गे
"गुनश्च । यदुपहृन्त्यादित्येक इति" (अ० १४ सू० २८।३०) ।

प्रयतः अनन्यमना मन्त्रदेवतादिध्यानपरः । अथवा 'प्रयतो' देवतादिपूजाप्रवृत्तो
यदा परयेत्तदेव कुर्यान्नान्यदेति ॥ ८५ ॥

नारं स्पृष्ट्वाऽस्थि सस्नेहं स्नात्वा विप्रो विशुध्यति ॥

आचम्यैव तु निःस्नेहं गामालभ्याकर्मणीक्ष्य वा ॥ ८६ ॥

नारो मनुष्यस्तस्येदं नारम् । सस्नेहं मांसमज्जादिभ्यम् । गोरालम्बनं स्वर्शः ।
अर्कदर्शनगवालम्भौ विकल्प्येते ॥ ८६ ॥

आदिष्टी नोदकं कुर्यादा व्रतस्य समापनात् ॥

समाप्ते तूदकं कृत्वा त्रिरात्रेणैव शुध्यति ॥ ८७ ॥

आदेश 'आदिष्टम् ।' व्रतादेशनसम्बन्धाद्गृह्यरूपेण ब्रह्मचार्युच्यते । तस्य ब्रह्मचार्य-
श्रमस्य सतो ये सपिण्डाः प्रसीयन्ते तेषामयादियुद्धकदानप्रतिषेधः । प्राक्प्रसीतानां ।
विहितमन्वाहिकं कुर्यादेवपितृवर्षमिति ।

आ व्रतस्येति आ समावर्तनादित्यर्थः । न पुनरान्तरालिकसाहसिकादित्यर्थः ।
व्रतचरणसमाप्तेः समावृत्तः स सर्वेषामेकैकस्योदकं कृत्वैकस्मिन्नहनि, त्रिरात्रमा-
शौचं कुर्यात् ।

मातुस्तूदकदानं प्रतिनोऽपीष्यते । न च व्रतलोपः । स्मृत्यन्तरमुदाहरन्ति । अपराध्व
आदिष्टी नोदक इति ॥ ८७ ॥

वृथासंकरजातानां प्रव्रज्यासु च तिष्ठताम् ॥

आत्मनस्त्यागिनां चैव निवर्तेतोदकक्रिया ॥ ८८ ॥

जातशब्दः प्रत्येकमभिसम्बध्यते । वृथाजातो यो न देवानर्चयति न पितृन् मनु-
ष्यानि । सत्यधिकारेऽनामसी, हुताहुतपरित्यक्तः । 'संवत्सरमनामसी भूत्वा'
इत्यादि चिरकालावस्थाने महादोषश्रवणात् । ब्रह्मचारिपरिव्राजकाभ्यामन्यस्य परपाक-
रतित्वम् । अरमार्थस्तु पाका निषिद्धः ।

संकरजाता इतरेतरजातिव्यतिकरेण प्रतिलोमा आयोगवाद्यः । निन्दितत्वा-
द्वृथाजातसाहचर्येण । अनुलोमास्तु सत्यपि संकीर्णयोनित्वे मातृजातीयत्वादधिकारि-
त्वाच्च नेह गृह्यन्ते । न चानुलोमेषु संकीर्णयोनित्ववद्धारः । "संकीर्णयोनयस्त्वेताः
प्रतिलोमानुलोमजा" इति । अनियुक्ता सुतादयश्चानेकपुरुषसंसर्गजाः वेश्याजाताश्च ।
पारक्षीयेयास्तु असत्यनेकपुरुषसंसर्गे न संकरजाताः ।

अयं च सपिण्डानां निषेधो, न तत्पुत्राणामिति केचित् । आत्मत्यागिनां तु पुत्रा-
णामपि । तदयुक्तमविशेषश्रवणात् ।

'प्रव्रज्यासु' बाह्यासु भगालवरूपटायासु अनधिकाराद्बहुवचननिर्देशात् व्रतादि-
दर्शनभेदेन बाह्याः ।

आत्मनस्त्यागिनां पुरुषाणाम्—युषोऽन्तये स्वेच्छया शरीरं त्यजन्ति । वृद्धा-
नामचिकित्स्यमहाव्याधीनां च भिषक्प्रत्याख्यातानामित्यत एव । यथोक्तम्—
“वृद्धः शौचस्मृतेर्लुप्तः प्रत्याख्यातभिषक्क्रियः । आत्मानं घातयेद्यस्तु भृग्वभ्यनशान्मुभिः ॥”
“तस्य त्रिरात्रमाशौचं द्वितीये त्वस्थिसंचयः । तृतीये तूदकं कृत्वा चतुर्थे श्राद्धमाचरेत् ॥” इति ।
कुष्ठशदेस्तु व्याधिगृहीतस्य इत्यत एव । यथोक्तं ‘लुप्तचेष्टस्य’ । गृहस्थावस्थाया-
मपि—“महाप्रस्थानगमना वृथा नेच्छन्ति जीवितुम्” । ‘लुप्तचेष्ट’श्चेत्यते यः शौचा-
दिष्वसमर्थः संभ्योपासनादिषु च ।

‘अपरिच्छिन्नशरीरो वा सादयेद्यस्त्वात्मानमलुप्तचेष्टो वा’ । अतस्तद्विपरी-
तस्यानुज्ञातं भवति ।

स्मृत्यन्तरेष्वन्येषामप्युदकक्रियानिषेधो विहितः । यथोक्तम्
“राजभिर्निहतानां च शृंगिर्दंष्ट्रसरीसृपैः । आत्मनस्त्यागिनां चैव श्राद्धमेषां न कल्पयेत् ।
“उदकं पिण्डदानं च प्रेतेभ्यो यच्च दीयते नापतिष्ठति तत्सर्वमन्तरिक्षे विनश्यति ॥
“नारायणबलिः कार्यो लोकगर्हभयाग्रैः । तस्मादेभ्योऽपि दातव्यमन्नमेव सदक्षिणम्” ॥
तथाऽन्यत्र

“चण्डालादुदकात्सर्पाद्वाहणाद्द्वैद्युतादपि । दंष्ट्रिभ्यश्च पशुभ्यश्च मरणं पापकर्मणाम्” ॥
तथा चोक्तम्

“नृणां चैवाग्निदानां च स्नानालंकारकारिणाम् । तप्तकृच्छ्रद्वये शुद्धिरश्रुपातेऽनुयायिनाम् ॥
“तेनोद्दिष्टं न चैवान्यैः कार्यमस्यैर्ध्वदेहिकम् । न च नामापि कर्तव्यं तद्वंशस्य तदीयकम् ॥
“अत्यन्तनरकस्थस्य तस्य पापीयसोऽधिकम् । कारणं कीर्तनं नाम सर्वं चैव भयावहम्” ॥

संघर्तेन आस्वेव क्रियासु सान्तपनमाप्नातम्, पराशरेण तप्तकृच्छ्रम्, वाशेष्टेन
तप्तकृच्छ्रसहितं चान्द्रायणम् । तत्रापूर्वादिविशेषा उपेक्ष्याः ।

यदुक्तम् ‘चण्डालादुदकात्’ इत्याद्युपक्रम्य ‘मरणं पापकर्मणामिति’ तद्रेहं सन्दिह्यते ।
किं यश्चाण्डालादिर्बुद्धिपूर्वमात्मानं घातयति तस्यायं विधिरैर्ध्वदेहिकाकरणम्, तत्करणे च
प्रायश्चित्तम्, उत प्रमादहतस्यानिच्छत इति । कुतः सन्देहः । इह गौतमेन “प्रायानाशक-
शस्त्राग्निविषोदकोद्वन्धनप्रपतनैश्चेच्छता” इत्युक्तम् (१४ । १२) । इह चाविशेषणं कृतं
“चण्डालादुदकात्” इति । तत्र स्मृत्यन्तरेणैकशास्त्रत्वादुदकादित्यत्र तावदवश्यमिच्छतामिति
सम्बध्यते । साहचर्यादन्यत्रापि तथैवेत्याशङ्का जायते । किञ्च पापकर्मणामिति श्रूयते ।
पापं च कर्म प्रतिषिद्धम् । अत्र प्रतिषिद्धं योऽनुतिष्ठति स पापकर्मैर्युपपद्यते । अनुष्ठानं
च स्वव्यापारेण परप्रयोक्तृतया च । तत्र न वैद्युतदंष्ट्रिभ्यश्च दयः । ते च न प्रयुज्यन्ते ।
नापि ते श्चन्द्रोदकखड्गादिस्थानीयाः । येन तदुपादानेनात्मानं ब्रह्म स्वतन्त्रः कर्ता स्यात् ।

कितर्हि यस्येदं मरणमुपनतं स पूर्वजन्मनि कृतपातक इति शास्त्रेण ज्ञाप्यते । यथा
श्यावदन्तप्रभृतयः । तत्रापि किमन्तेन ज्ञापितेन, अङ्गहीनादीनां पूर्वपापसम्बन्धित्वं ज्ञाप्यते ।
प्रायश्चित्तमनुष्ठेयं यथा वसिष्ठेनाक्तं कस्यचित्कृच्छ्रद्वयचरणं कस्यचिदभ्यधिकमपि ।

इह मृत्युना सम्बन्धिकारस्यापहतत्वात्तार्थाऽनेन । यदि वाऽसौ कृतपातक इत्यवसौ-
यते । तेन सह येन केनचिन् यैनमैखस्त्रौवाः सम्बन्धाः कृताः सोऽपि पापकारी
स्यात् । न चैवं शिष्टानामाचारः । न हि तादृशेन सम्बन्धं कृतवन्तः केनचिद्विचिकि-
त्स्यन्ते । प्रायश्चित्तं नाचरन्ति । अत इच्छतामनुमीयते ।

ये तु ‘गोब्राह्मणहतानाम्’ इति स्मृत्यन्तरं पाठेत्वा ‘आत्मनस्त्यागिनामिति’ पृथक्
पठन्ति तेन विशेषपक्षः प्रतिभाति ।

अतः संशयः । किं पुनरत्र युक्तम् ।

इच्छतामिति । कुतः । पापकर्मवचनात् । स्वेच्छया यश्चात्मव्यापत्तिहेतौ व्यापारे
प्रवर्तते तेन “तस्मादुह न पुरायुषः स्वःकामी प्रेयादिति” शास्त्रमतिक्रान्तं भवति । स
च युक्तः पापकर्मैति व्यपदेशदुम् ।

“ननु चेत्कं न हि ते खड्गादिस्थानीयाः, येनेच्छया वधोपपत्तिः ।”

उच्यते । यः प्रमादं न रक्षति तेन तत्कृतमेवेति । तेन यश्चाण्डालदस्युभूयिष्ठेऽरण्य
एकाकी गच्छति, तस्य यद्यपि चण्डाला मां प्रन्वितीच्छा न भवति, तथापि तत्समर्था-
चरणेन प्रमादस्यापरिहृतत्वाद्भवत्येव शास्त्रातिक्रमः । एवं यो बाहुभ्यां नदीं तरति
संदिग्धा वा नावमधिरोहस्यकुशलकर्णधाराधिष्ठिताम्, एवं तस्य व्यापद्यमानस्य वेगक्षयेण
नौपरिवर्तनादिना वा युक्तैव पापकारिता । तथा चागाधतां दण्डादिना ब्राह्मणकरसंगं
च ज्ञात्वा स्नातारो यद्यपहियेरन्न दुष्येयुः । एवं यस्तु दृढबन्धनां तरिं तीव्राम्भसि कुशला-
वहितसमर्भप्रेरकप्रेर्यमाश्रामधिरुद्धः सहस्रोत्पतिते जविनि पवने चक्रवातेन पिच्छलम-
वाप्तवान् पूवव्यापत्त्या म्रियेत न शास्त्रमतिक्रमेत् । एवं सर्पोपहतं देशं च अपरिहरन्वहो
व्यापद्येत प्रत्यवेयादेव, नान्यथा । एवं तीक्ष्णशृङ्गां गां हस्तिनं वा दृष्ट्वा दूरमन्यपक्रामतो
हन्यमानस्य युक्तोऽतिक्रमः । एवमरण्ये वर्षासूक्ष्मन्तीषु विद्युत्सु ग्रामनगरयोरप्रवेशो
दुष्टतैव । ग्रामस्थस्योपरि कथंचिद्विद्युत्पातः स्यात्तदा न किञ्चिदपराध्यति । अतो युक्त-
मीदृशं यथाविहितक्रियाकरणम् ।

तत्र चेदकक्रियानिषेधः सर्वैर्ध्वदेहिकप्रदर्शनार्थः, स्मृत्यन्तरेऽस्योदाहृतत्वात् ॥ ८८ ॥

पाषण्डमाश्रितानां च चरन्तीनां च कामतः ॥

गर्भभर्तृदुहां चैव सुरापीनां च योषिताम् ॥ ८९ ॥

शास्त्रपरित्यागेन बाह्यदर्शनाश्रयं नरशिरःकपालरक्ताम्बरादिधारणं 'पापयुक्तम्'
तदाश्रिताः कृततल्लिङ्गपरिग्रहाः तद्दर्शनवशवर्तिन्यः ।

चरन्तीनां च कामतः । तदाचारकुलस्थितित्यागेनेच्छामात्रानुवृत्त्यैकानेकपरपुरुष-
संप्रयोगः 'कामचारः' ।

भर्तुर्विषगरादिदानेन गर्भस्य च पातनं द्रोहः ।

सुराप्यः यथाप्रतिषेधं प्रतिषिद्धायाः पानेन ।

अत्र कश्चिदह 'ब्राह्मणो न पिबेत्सुरामिति' सत्यपि जात्यर्थविशेषे लिङ्गात्पुंश्च
एव ब्राह्मणस्य प्रतिषेधो न क्रिया इति । यद्यपि स्त्रीपुंसयोरेका जातिस्तथापि स्त्रीत्वपुं-
स्त्वलिङ्गे भिद्यते । इह च ब्राह्मण इति पुंलिङ्गस्य शब्दस्य श्रवणादश्रुतायाः कः प्रसङ्गः ।
यथा 'ब्राह्मणो पाययेत्पुत्रार्थमिति' न पुंसः पाययेदिति, तद्वत्पुंलिङ्गश्रुतौ न क्रिय उपा-
दीयन्ते । यत्र कचिद्विङ्गं न विवक्ष्यते, यथा 'ब्राह्मणो न हन्तव्य' इति क्रिया अपि
प्रतिषेधो विज्ञायते, तत्र द्वितीयया श्रुत्या ब्राह्मणस्येत्सिततमत्वात्प्राधान्यम् । न च प्रधाने
प्रातिपदिकार्थव्यतिरेकेणान्यलिङ्गसंख्यादि विवक्ष्यते । यथा 'ग्रहं संमार्ष्टीति' नैकस्य
संमार्गः । इह पुनर्ब्राह्मणेन सुरा न पेयेति' कर्तृतया साधनभावेन क्रिया प्रति निर्देशात्
'ब्राह्मणो न पिबेत्सुरा'मित्याख्याताभिहितेऽपि तदर्थानामपि वृत्तेः प्रातिपदिकार्थोप-
पत्त्या प्रथमाऽपि तृतीयानुगुण्येति गुणीभावः, गुणे च सर्वं श्रुतं विवक्ष्यते । यथा
'पशुना यजेतेति' पुमान्पशुरालभ्यते एकश्च ।

अत्रोच्यते । नात्र द्वितीयातृतीये गुणप्रधानभावेनाविवक्षाविवक्षयोः कारणम्, किंतु
प्राप्त्यप्राप्ते । यदप्राप्तं विधिविषयतयोपपद्यते तद्विवक्ष्यते, अनन्यपरशब्दावगम्यत्वात् ।
यत्स्वन्यतोऽवगतमर्थान्तरं विध्यर्थमुपादीयते, तथाहशमेव प्रमाणान्तरावगतं तादृशमेव
विधेयकार्यान्तरसम्बन्धितया शब्देन प्रतिपाद्यते । 'ब्राह्मणो न हन्तव्य' इत्यत्र वाक्ये
विधिः प्रतिषेध एव पर्यवस्यति, यदन्यत्तदन्यतोऽवगतम् । प्रातिपदिकार्थविवक्षा तु श्रुत्या-
नर्थक्यप्रसंगात् । लिङ्गसंख्यादेस्तु प्रत्ययार्थस्य नान्तरीयकत्वेनाप्युपादानसम्भवाद्विवक्षा-
विवक्षे उच्यते । तत्रेह न ब्राह्मणादिभिः पुरुषो विधिना प्रवर्त्यः । तद्द्वेषात्प्रवृत्तेः प्रवृत्तेः
तत्सर्वस्य चात्र स्वयं प्रसंगात् । न ह्यविधीयमानः प्रतिषेधः कथंचिदन्वेतुमलम् । अन्यतः
प्राप्त्यभावात्, अकारकत्वादकारकविशेषणत्वात्त्वभावानुप्रवेशेनापि सम्बन्धं न लभते ।
तस्मादस्यान्वयसिद्धयर्थं विषयभाव एवितव्यः । तस्मिंश्च विधिना विषयीकृतेन
भावार्थो विषयतयाऽपेक्ष्यते । भावार्थश्च प्रतिषेधेन विषयाशस्य गृहीतत्वात्ततः प्रच्युतो
लौकिक्या च प्रवृत्त्या सिद्धानुष्ठान आत्मविधिसिद्ध्यर्थमनुप्रवेशमप्यकाङ्क्षधिकारमात्रसा-
पेक्षविधौ 'प्रमाणान्तरतः प्रतिपन्नहननकर्तृभावस्य पुंसोऽधिकारता प्रतिपादयस्तद्विशेष-

णद्वारेणान्वयं प्रतिपद्यत इत्युपपन्नमन्विताभिधानम् । तेन भावार्थस्य सविशेषणस्या-
विधेयत्वाल्लौकिकी प्रवृत्तिरभ्युपेतव्या । अस्ति च रागलक्षणा प्रवृत्तिर्न तस्या लिङ्गसंख्या-
नियमोऽस्ति, द्वेषाद्वा । तस्मादविधेयार्थशब्दोऽवगतार्थपरत्वादभिधानशक्तिमुत्सृज्य प्रमाणा-
न्तरतो यथावधृतस्वरूपमर्थं लक्षयति । तत्र लिङ्गसंख्ययोस्तात्पर्यतः शब्देनानभिधाना-
त्कुतो विवक्षा । केवलं प्रातिपदिकनिर्देशार्थं येन केनचिद्वचनं निर्देशः कर्तव्यः, न
केवला प्रकृतिः प्रयोक्तव्येति तदर्थं लिङ्गसंख्ययोरुपादानम् ।

अत इयमत्रावगतिः । हननेऽध्यवसितकर्तृभावः स नवर्थे नियुज्यते । अतः प्रतिषेध-
वाक्ये द्वितीयाश्रुतिरविवक्षायामतन्त्रम् । यत्रापि हि तृतीया श्रूयते प्रथमा वा, 'ब्राह्मणेन
न पातव्या', 'ब्राह्मणो न पिबेदिति' तत्रापि तदर्थश्चान्यतः प्राप्तेरविधेयत्वादनुद्यते ।
याऽधिकारविशेषणत्वेनैव सम्बद्धा तत्र ते द्वितीयाविशिष्टे प्रथमातृतीये । सत्यामपि च
द्वितीयाश्रुतौ यदप्राप्तं तद्विधेयत्वाद्विवक्ष्यते यथा "भार्यामुपगच्छेत्" "अपत्यमुत्पा-
दयेदिति" । न हि लौकिको भावार्थः, उपयमनेनैव तत्सिद्धेः ।

नापि वाक्यान्तरे विधिना कचिदुपात्तो येन यथावगममुद्दिश्येत यथा 'ऽश्विनं गृह्णाति'
'मैत्रावरुणं गृह्णाति' 'दशैतानध्वर्युर्गृह्णातीति' संख्याविशिष्टा एव ग्रहा उपादीयन्ते ।
अतो निर्वावसंख्यत्वात्संमार्गविधौ यथासंख्यावगमं निर्दिश्यते । अत्र पुनर्वाक्यान्तरा-
भावादस्यैवोत्पत्तिवाक्यत्वाच्छ्रुतसंख्यापरित्यागे प्रमाणाभावाभिरपेक्षाभिधानशक्तिसमर्पित-
स्यैकस्य परित्यागः पुरुषबुद्धिप्रभव एव स्यात् । एवं पशुना यजेतेति यागविषयत्वाद्विधे-
स्तस्य च साध्यस्वभावत्वात्साधनाकाङ्क्षायां समर्पितसविशेषणकारितसहितस्य विधेयत्वे
यज्यर्थमात्रे विधिव्यापारापरिसमाप्तेः स्वार्थपरशब्दाभिहितापेक्षितस्वार्थाः किमिति
नयन्ति ।

प्रमाणशास्त्रविदस्तु स्वयं विधिं वदन्ति अन्योक्तमवगाहन्ते । यत्स्वस्माभिरुक्तं
तत्सुखोपायमाह्वयम् । नातिमहती व्युत्पत्तिरत्रोपयुज्यते । इयदेव च तत्सारम् । इयती
सा विद्याऽनुष्ठानोपयोगिनी यदधिकमाहोपुरुषिकामात्रं तदर्थवाद एव । तत्र ह्यर्थवादा-
द्विशेषावगतिर्भवति यत्राकाङ्क्षा विधेरनिवृत्तेति । यथोक्तमुपदधातीति बहुषु भोजन-
साधनेषु सर्पितैललवणादिषु सत्सु केनेत्यनवसाये घृतेनेति गम्यते । यथा तु रात्रिज्व-
नुष्ठानाश्रवणादार्काचायां प्रतितिष्ठन्तीत्यर्थवादः । अतः प्रतिष्ठाकामस्येति गम्यते ।
इह पुनर्ब्राह्मणा इतिपरिसमाप्तत्वात्पदार्थस्य निवृत्ताकाङ्क्षेति स्तुतिमात्रापेक्षयाऽर्थवादः ।
अथ लिङ्गदर्शनमात्रतयोपन्यस्यते "देवानामभता हविरिति" (११ । ६५) तस्माच्छ्रेयः
संपन्नं पापीयानन्वेतीतिवत्तदपि पुंसः प्रतिषिद्धत्वात्प्राप्तिकेनानुवादेन सालम्बनमिति न
किञ्चित् । स्त्रीयामपि देवाभिशेषमाज्यादिप्राशनमस्त्येव । वेदोदाहरणं दर्शपूर्णमासादिषु

“विदेयकर्मासीति” । न च आहस्य कर्तुः सुरा पाययेदिति चेदनया तासां पानमनु-
मीयते । ब्रह्महत्यादानेनैव प्रहः ।

तस्माज्जातिमात्रस्य प्रतिषेध इत्येष एतस्यां विप्रतिपत्तौ निर्णयः ॥ ८६ ॥

आचार्यं स्वमुपाध्यायं पितरं मातरं गुरुम् ॥

निर्हृत्य तु व्रती प्रेताञ्च व्रतेन वियुज्यते ॥ ९० ॥

स्वग्रहणमाचार्यविशेषणं मन्यते । “गुरोर्गुरौ सन्निहित” (२ । २०५) इत्यति-
देशात्तदाचार्येऽपि प्राप्ते प्रतिषेधः ।

अन्ये तु स्वगणं बान्धववचनं व्याचक्षते । अत्र तु पितरं मातरमिति न वक्तव्यम् ।
नित्यार्थं स्वभिवानमिति ।

गुरुः “अल्पं वा बहु वाऽपि” (२ । १४६) इत्यनेन च उक्तः ।

एताभिर्हरतो व्रतवियोगो नास्तीति श्रुतसामर्थ्याद्दर्शयति ।

अन्याभिर्हृत्यानेन वियुज्यत इति पदार्थसिद्धिः ॥ ९० ॥

दक्षिणेन मृतं शूद्रं पुरद्वारेण निर्हरेत् ॥

पश्चिमोत्तरपूर्वस्तु यथायोगं द्विजन्मनः ॥ ९१ ॥

पुरद्वारेणेति पुरग्रहणं ग्रामादीनामप्युपलक्षणार्थम् ।

यत्रानकद्वारसम्भवस्तत्रायं नियमः । यो यत्रेष्टे तस्यायमुद्देशः ।

अमङ्गल्यत्वाच्च शूद्रादारभ्य क्रमेणोपदिष्टम् । अतश्च यथायोगमिति वैश्यचत्रिय-
ब्राह्मणाः पश्चिमादिभिर्ध्यासंख्यं सम्बन्धनीयाः ॥ ९१ ॥

न राज्ञामघदोषोऽस्ति व्रतिनां न च सत्रिणाम् ॥

ऐन्द्रं स्थानमुपासीना ब्रह्मभूता हि ते सदा ॥ ९२ ॥

राजशब्दो यद्यपि सत्रियजातौ वर्तते तथापीह ऐन्द्रं स्थानमुपासीना इति
कारणस्योपादानाज्जनपदेशवरवचनो लक्षणाया विज्ञायते । उत्तररत्नांके निपुणं वक्ष्यामः ।

व्रतिनो व्रतचारिणः बान्धवाद्यादित्याश्च ।

सन्निधौ गवामयनिकाः अन्यस्मिन्वा यज्ञे दीचिताः । तथा च गौतमः “श्रुति-
दीचितब्रह्मचारिणामिति” ।

अत्रार्थवादः । ऐन्द्रं स्थानमाधिपत्यं पदं प्रजैश्वर्यमुपासीनाः कुर्वाणा राजानो;
ब्रह्मत्वं प्राप्ताः व्रतिनः सत्रिणश्च ।

अघदोषमाशौचम् ।

अन्ये तु सत्तद्वानप्रवृत्तान् ‘सत्रिणो’ मन्यन्ते । मुख्यायाऽनुवृत्त्या क्रतुविशेषे
वर्तते ॥ ८२ ॥

राज्ञो माहात्मिके स्थाने सद्यः शौचं विधीयते ॥

प्रजानां परिरक्षार्थमासनं चात्र कारणम् ॥ ९३ ॥

महानात्मा यस्य स्थानस्य तन्माहात्मकं । यस्मिंस्थाने स्थितस्य पुंसः प्रजानां
परिरक्षा ‘माहात्म्यं’ तद्देव उच्यते । तच्च प्रजैश्वर्यम् ।

यदाह आसनं चात्र कारणमिति तदुक्तम् । नात्र जातिमात्रं किंतु प्रजा-
पालनाधिकारः । ‘आसन’शब्दोऽपीह नासनशय्यादिवचनः, अपि तु तत्पदं प्रभवतो
यत्कर्तव्यं तदाह । अतः अक्षत्रियोऽपि यदि प्रजापालने समर्थः तस्याप्याशौचाभाव
एव पूर्वव्याख्यातः ।

प्रजानां परिरक्षार्थमिति । न सर्वेषां सर्वाशौचनिवृत्तिः, किंतुहि प्रजापालन-
विरोधि यदाशौचधारणं तद्विवर्तते । यथा दुर्भिक्षादौ स्वकोशादन्नदानेन प्रजाभरणम् । तथा
दिव्यन्तरिक्षमौमेवूत्पातेषु शान्तिः । अकस्मात्सभ्यैः कर्तव्येन राज्ञा, अथवा आश्रमेषु
द्विजातीनां धर्मसंशयसत्त्वेन, प्रब्रमेज्यादावप्यस्ति प्रवक्तृत्वम्, तदपि प्रयोजनम् ॥ ९३ ॥

दिम्बाहवहतानां च विद्युता पार्थिवेन च ॥

गोब्राह्मणस्य चैवार्थे यस्य चेच्छति पार्थिवः ॥ ९४ ॥

दिम्बो बहुजनसंकुलः अशक्तकलहो वा । आहवः संप्रामो युद्धम् । तत्र हतानां
सद्यः शौचम् ।

विद्युदशानिः एतद्व्याख्यातम् । पार्थिवः पृथिव्या ईश्वरश्चातुर्वर्ण्यस्य यः कश्चित् ।
ब्राह्मणार्थे गवार्थे च युद्धादन्यत्रापि जलाग्निदंष्ट्रहतस्य ।

यस्य चेच्छति पार्थिवः स्वकार्यपरिपालनाधिकृतस्य ॥ ९४ ॥

“कुत एतद्यतो राज्ञां परिपालन एवाशौचनिवृत्तिस्तत्र कुतोऽन्यस्याविशेषेण तद्विच्छया
विनिवृत्तिः स्यात्”—

सोमाम्यर्कानिलेन्द्राणां वित्ताप्यत्योर्यस्य च ॥

अष्टानां लोकपालानां वपुर्धारयते नृपः ॥ ९५ ॥

वपुस्तेजोऽशः । वित्तपतिर्वैश्वदेवः । अपांपतिर्वैश्वदेवः ॥ ९५ ॥

अत्रैव द्वितीयोऽर्थवादः ।

लोकेशाधिष्ठितो राजा नास्याशौचं विधीयते ॥

शौचाशौचं हि मर्त्यानां लोकेभ्यः प्रभवाप्ययौ ॥ ९६ ॥

एतैर्लोकेशैरधिष्ठितो राजा । नास्य शौचाशौचम् । यतो मर्त्यानां मनुष्या-
णामाभ्यामधिकारः । तयोश्च प्रभवाप्ययौ प्रवृत्तिनिवृत्तौ लोकेभ्यः सकाशान्मर्त्यानां,
न तु लोकेशानामेव ॥ ९६ ॥

उद्यतैराहवे शस्त्रैः सत्रधर्महतस्य च ॥

सद्यः संतिष्ठते यज्ञस्तथाऽऽशौचमिति स्थितिः ॥ ९७ ॥

येन शस्यते हन्यते तच्छस्त्रम् । अतः पाषाणलगुडादिनाऽपि हतस्य यज्ञसंस्था
निष्पद्यते नायुधैरेव स्वङ्गादिभिः ।

आहूयन्ते यज्ञे तरेतरं स्पर्धमाना युद्धाय स आहवः संग्रामः ।

सत्रधर्मः अपराङ्मुखत्वम्, प्रजार्थम्, प्रभुप्रयुक्तं च ।

सद्यः संतिष्ठते समाप्तिमेति । यज्ञो ज्योतिष्टोमादिस्तत्पुण्येन युज्यत इति यावत् ।

आशौचमपि सद्य एव ।

अत्र केचित् 'सत्रधर्महत'स्येत्यनेन सद्य इत्यभिसम्बन्धन्ति । ततश्च यः संग्रामभूमौ
मृतः तस्यैवायं विधिर्न तु योऽन्येद्युस्ततोऽन्यत्र गतः । तदेतद्विचार्यम् ॥ ९७ ॥

विमः शुध्यत्यपः स्पृष्ट्वा स्रष्टि यो वाहनायुधम् ॥

वैश्यः प्रतोदं रश्मीन्वा यष्टिं शूद्रः कृतक्रियः ॥ ९८ ॥

दशाहादीनां कल्पानां परिपूर्णं आशौचकाले इदमपरं कर्तव्यम् ।

अपः स्पृष्ट्वाति स्नानमुपदिश्यत इति प्राग्व्याख्यातम् ।

कृतक्रिय इति चत्रियादिभिरभिसम्बध्यते । 'क्रिया' च स्नानमेव, अन्यस्याश्रुत-
त्वात् । स्नात्वा वाहनादीनि स्पृशेयुः ।

अन्ये तु आहूक्रियामाहुः । आहूदि कृत्वा सर्व एव विशुष्यति ।

तत्रापि आहूय उदकं हस्तेन स्पृष्ट्वा, चत्रियादयस्तु वाहनादिभिः ॥ ९८ ॥

एतद्दोऽभिहितं शौचं सपिण्डेषु द्विजोत्तमाः ॥

असपिण्डेषु सर्वेषु प्रेतशुद्धिं निबोधत ॥ ९९ ॥

पूर्वोत्तरवस्तुपसंहारोपपत्त्युपन्यासाद्यौ पूर्वोत्तरावर्धश्लोकौ ॥ ९९ ॥

असपिण्डं द्विजं प्रेतं विमो निहृत्य बन्धुवत् ॥

विशुध्यति त्रिरात्रेण मातुराप्तांश्च बान्धवान् ॥ १०० ॥

बन्धुवदिति धर्मेण, न मूल्येन ।

मातुराप्तांश्च । आत्मग्रहणं प्रत्यासन्नबान्धवमातुलादिग्रहणार्थम् । अस्माच्चानुमीयते
असपिण्डः असमानोऽको न सर्वसपिण्डादन्यः ॥ १०० ॥

यद्यन्नमत्ति तेषां तु दशाहेनैव शुद्ध्यति ॥

अनदन्नन्नमद्नैव न चेत्तस्मिन्गृहे वसेत् ॥ १०१ ॥

अनश्नतो निवसतश्च पूर्वोक्तस्त्रिरात्र एव । अनश्नतो ननिवसतश्च एकाह एव ।
अश्नतः निवसतश्च दशाह एव ॥ १०१ ॥

अनुगम्येच्छया प्रेतं ज्ञातिमज्ञातिमेव च ॥

स्नात्वा सचैलं स्पृष्ट्वाऽग्निं घृतं प्राश्य विशुद्ध्यति ॥ १०२ ॥

अनुगमनं बुद्धिपूर्वमनुप्रजनम् । यथाकथंचिद्विगमने न सचैलम् । स्नानं अग्नि-
स्पर्शौ घृतप्राशनं च समुचितं शुद्धिहेतुः ॥ १०२ ॥

न विमं स्वेषु तिष्ठत्सु मृतं शूद्रेण नाययेत् ॥

अस्वर्ग्या ह्याहुतिः सा स्याच्छूद्रसंस्पर्शदूषिता ॥ १०३ ॥

न नाययेत् निर्हारयेत् । स्वेषु तिष्ठत्सु समानजातीयेषु सत्सु ।

आहुतिग्रहणाज दाहयेदिति ।

विप्रग्रहणमतन्त्रम् । चत्रियवैश्ययोरपि शूद्रसंस्पर्शो दोष एवेत्यर्थवादास्पतिषेधः
प्रतीयते ॥ १०३ ॥

ज्ञानं तपोऽग्निराहारो मृन्मनो वायुपाञ्जनम् ॥

वायुः कर्मार्ककालौ च शुद्धेः कर्तृणि देहिनाम् ॥ १०४ ॥

ज्ञानादीनि कालशुद्धेः दृष्टान्ततयोपादीयन्ते । तथैतानि स्वविषये शुद्धिकारणानि ।
एवं कालोऽपि नात्रातिशङ्कितव्यः । एतेषां यस्य यत्र शुद्धिहेतुत्वं तदिहैव प्रकरणे तेषां
वक्ष्यते । अन्येषां तत्र तत्र देशे ।

तत्र ज्ञानमाध्यात्मिकं साङ्ख्ययोगोपदिष्टम् । तेन हि अविद्यावासनापाप्मनेन रागो-
द्विषये निर्दोषज्ञानमुपैति । वक्ष्यति च (श्लो० १०८) "बुद्धिर्ज्ञानेन शुद्धयतीति" ।

तपः कृच्छ्रचान्द्रायणादि । तत्पातकोपपातकानां शुद्धिहेतुः ।

अग्निर्मुन्मथादिषु "पुनःपाकेनेति" (श्लो० १२१) ।

आहारः पवित्राणां पयोमूत्रानाम् । सोऽपि तप इव शोधयति ।

चक्षुरिणां शुद्धिहेतुवा प्रसिद्धैव ।

मनसो वक्ष्यते “मनः सत्येनेति” (श्लो० १०८) ।

उपाधुनं मठादेः सुधागोमथादिना संमार्जनानुलेपने ।

वायुरचण्डालादिस्पृष्टे तृणकाष्ठादौ रक्ष्यापतिते ।

कर्माणि संध्योपासनादीनि । उक्तं च (२ । १०२) “पूर्वां संध्यौ जपंस्तिष्ठेन्नैशमेनो व्यपोहतीति” । एतच्च द्वितीये व्याख्यातम् ।

सत्यपि तपसः कर्मत्वे प्राधान्यख्यापनार्थं पृथगुपदेशः । प्रायेण च शास्त्रे भेदेनैव कर्मस्वरूपो निर्दिश्यते “कर्मनिष्ठास्तपोनिष्ठा” इति (याज्ञवल्क्यस्मृत्याचार २२१) ॥ १०४ ॥

सर्वेषामेव शौचानामर्थशौचं परं स्मृतम् ॥

योऽर्थे शुचिर्हि स शुचिर्न मृदारिशुचिः शुचिः ॥ १०५ ॥

कोऽस्य प्रसंगः । यथा मृदारिशुचाविलम्बं कृतोत्सर्गः प्रवर्तते तथा प्रमाद-
स्थलिते परद्रव्यापहरणादावविलम्बितं प्रायश्चित्तं शुद्धये समाश्रयणीयम् । एकादशे
वक्ष्यति ॥ १०५ ॥

ज्ञान्त्या शुद्ध्यन्ति विद्वांसो दानेनाकार्यकारिणः ॥

प्रच्छन्नपापा जप्येन तपसा वेदवित्तमाः ॥ १०६ ॥

ये विद्वांसस्ते ज्ञान्त्यैव शुद्ध्यन्ति । ते हि द्वेषेर्यामत्सरैर्नोपहन्यन्ते । ततो दुष्कृतेषु
प्रवृत्तेषु नित्यशुद्धा भवन्ति । ज्ञान्तिर्नाम चित्तधर्मः, सर्वत्र साम्यम् ।

दानस्याप्यकार्यकृच्छ्रविरुक्ता “ज्ञानेन धननिर्णयकम्” (११ । १३६)
इत्यादिना ।

प्रच्छन्नपापानामपि रहस्याधिकारे जप उक्त एव ।

तपः वेदविदां वेदाभ्यास एव, ज्ञानं च । यद्योक्तं “ब्राह्मणस्य तपो ज्ञानं” इति
(११ । २२५) । कृच्छ्रादि तु सर्वेषां शुद्धिहेतुर्न वेदविदामेव ॥ १०६ ॥

मृतोयैः शुद्ध्यते शोध्यं नदी वेगेन शुद्ध्यति ॥

रजसा स्त्री मनोदुष्टा संन्यासेन द्विजोत्तमाः ॥ १०७ ॥

नद्यः पारावारे ज्योत्सोदकाया अशुद्ध्युपहत्ये । तस्या एव वेगं गतायाः कूलकषाया
उदकं वेगेन शुद्ध्यति । न यथान्यस्या मूमेः “मूमिः शुद्ध्यति पञ्चमिरिति” (१२३)
शुद्धये प्रतीतिर्नैवं नदीतीरेषु ।

अथवा वेगवत्या अशुचिप्रवाहसंसर्गेणाशुच्याशङ्कायामिदमुच्यते नदी वेगेनेति ।
नैवं मन्तव्यं इत्यशुचिप्रवाहसंसर्गेणाशुच्याशङ्कायामिदमुच्यते नदी वेगेनेति ।

शारीरे व्यभिचारेऽनुपलभ्यमाने परपुरुषरूपगुणानुचिन्तनेन मनोदुष्टा रजसा
श्रुतौ शोणितेन स्नुतेन शुद्ध्यति स्त्री ।

संन्यासः षष्ठे वक्ष्यते । तेन द्विजोत्तमाः शुद्धा भवन्ति । न कथंचिन्मानसापचारे ।
यद्विदुषा चिन्तितं सूक्ष्मप्राणिवधादि तदेषामपनीयते ॥ १०७ ॥

अद्विर्गात्राणि शुद्ध्यन्ति मनः सत्येन शुद्ध्यति ॥

विद्यातपोभ्यां भूतात्मा बुद्धिर्ज्ञानेन शुद्ध्यति ॥ १०८ ॥

इयानेवाधिकारी—कर्ता च पुरुषः, यद्वा न्तरात्मा, अन्तःकरणं मनः, बुद्धिः,
शरीरं भोगायतनम्, इन्द्रियाणां भौतिकत्वात् पृथक्त्वम् । अत्र किञ्चित्केनचिच्छाध्यते ।
‘कालेन तु सर्वमिति’ स्तुतिपरम् ।

गात्राणीत्यवयवैरवयविनं लक्षयति । अद्विः स्नानेन शरीरं शुद्ध्यति ।

मनस्तु सहसदात्मकम्, तस्यासत्संकल्पादशुद्धिः ‘सत्येन’ साधुसंकल्पेन निवर्तते ।
पूर्वं मनसः शुद्धिहेतुत्वमुक्तं, तदध्याहारेण नेदं वाचो मनःशुद्धिकरणत्वम् । तथा च
श्रुतिः “मनसा वा इषिता वागवदति, या अन्यमना वाचं वदत्यसुर्या वै सा वागदेव-
जुहोति” ।

विद्यया साङ्ख्यवेदान्ताभ्यासजन्यथा, तपसा च कृच्छ्रादिनाऽभ्युपेतः शुद्ध्यति,
भूतात्मा । भूतशब्दस्तत्त्ववचनः । पारमार्थिकोऽयमात्माऽनुपचिताहंप्रत्ययवेषः, न तु
भूतमय आत्मा शरीरात्मेति मन्तव्यम् ।

बुद्धिरविद्यमानार्थाकारदर्शनीया स्वप्रादिष्वसत्सिद्धान्तप्रकल्पितार्थाभिनिवेशतया
वस्त्वात्मारथाकारयोरसद्भेदाध्यवसायेन दुष्यन्ती ।

या वाऽनुपभुक्तजन्मान्तरकृताशुभकर्मजा ‘एकैकदुष्कृतजा वा’ बुद्धिरात्मनो वावत्स-
इजा अविद्यात्मकाभेदमहत्तत्त्वज्ञा गुणात्मविवेकाभावलक्षणा वा धनपुत्राद्यभिषङ्गरूपा
तृष्णातिशयहेतुः, सा तु ज्ञानेन स्वप्रकाशाश्रयया प्रमाणव्युत्पत्त्या शुद्ध्यति ।
बुद्धयर्थयोर्भेदाहाकारवत्त्वादर्थस्य विषयाकारेण च परिणामासिद्धिर्निर्विकारत्व-
निश्चयाद्बुद्धिशुद्धिः ।

पूर्वत्र च ‘विद्या’ वेदार्थवेदनमेव । तस्याश्च हेतुत्वं “यथैवस्तेजसा बहिः” (११ ।
२४६) इतिवदिति ।

एवं शुद्धः पूतो ब्रह्मलोकमवाप्नोतीत्येषा सा चतुर्विधा शुद्धिः । यथैता शुद्ध्यः
परपुरुषार्थहेतवस्तज्जननादिष्वियमिति प्रशंसा ॥ १०८ ॥

एव शौचस्य वः प्रोक्तः शारीरस्य विनिर्णयः ॥

नानाविधानां द्रव्याणां शुद्धेः शृणुत निर्णयम् ॥ १०९ ॥

नानाविधानां द्रव्याणां बहुप्रकाराणां तैजसमार्तिकद्रव्यकठिनव्यस्तसंहतकार्य-
द्रव्यादिभेदैर्द्रव्याणामुपकरणभूतानाम् ।

पूर्वस्याः शुद्धेर्भेदमेतेनाह । तत्र बुद्ध्यात्मनः प्रधानतया शुद्धिः । द्रव्याणां तु
तत्संपरिमहात् । इह तु विपरीतम् ।

शृणुत निर्णयम् ।

पूर्वेष्वर्थस्यासार्कार्यार्थः श्लोकः ॥ १०८ ॥

तैजसानां मणीनां च सर्वस्यादममयस्य च ॥

भस्मनाऽद्रिमृदा चैव शुद्धिरुक्ता मनीषिभिः ॥ ११० ॥

तैजसान्युच्यन्ते यान्यमिसंयोगाद् द्रवीभवन्ति, रजतसुवर्णताम्रायसत्रपुसीसा-
दीनि । मणयः स्फटिककल्पाः । अश्मा पाषाणः । तद्विकारः पात्रमश्ममयम् । सर्व-
स्येति पादपूरणार्थम् । पर्वतप्राञ्चो नदीस्थस्य चेत्यालंबनम् ।

भस्मनेति एककार्यत्वान्मृद्भस्मनी विकल्प्येते । आपः समुच्चोयन्ते । किंपुनरत्र
कार्यम् । लेपगन्धापमार्जनम् । उक्तं (श्लो० १२६) “लेपगन्धापकर्षणे शौचममेध्यस्य”
इहापि “यावन्नापैत्यमेध्याकादिति” । तत्र रूपतः पारुष्यं समानं मृद्भस्मनोः, स्नेह-
निमित्तकार्यभेदे शुद्धिः ।

अशुचैः शुचित्वापादनं प्रत्यवायापनयेन संव्यवहारयोग्यता ।

यद्येवमशुद्धिर्वाच्या—इदमनेन संपृक्तमशुचीति । ‘ननु लौकिकाः पदार्थास्तत्र
लोकादेव ज्ञास्यन्ते’ । नैवम् । सामान्यमात्रं लोकाज्ज्ञायते । यज्जुगुप्सितं मूत्रपुरीष-
शोणितसंसर्गेण तादृशं लोकेऽशुचीत्याह । यद्योग्यं स्पर्शनादिक्रियासु तदशुचि । कथं
च तस्यायोग्यतयेतच्छास्त्रादेव विवेक्तव्यम् । किंच परद्रव्यादौ यो न स्खलति स शुचि-
रुच्यते । अतो नानया पदार्थप्रसिद्धेर्ह किंचित्सिद्धयति । अपहृतमशुचीति सिद्धेऽपि
इदमनेनापहृत इति नान्तरेण शास्त्रविशेषं सिद्धयति ।

“कथं पुनः शास्त्रात्पदार्थविशेषावसायः, यावता कर्तव्यतापरत्वेन शास्त्रं प्रमाणम्,
न पदार्थप्रसिद्धौ, पाणिनिवत् । वेदमूलत्वाभ्युपगमान्मन्वादिस्मृतीनाम् ।”

उच्यते । अनेन द्रव्येण यद्दृष्टं तेन न व्यवहर्तव्यमित्यस्येव विध्यनुमानम् । यत्संसर्गेण
व्यवहारप्रतिषेधः स वपधातहेतुरित्यवगमो न विरुध्यते । एवं शुद्धावपि-यदुपहृतं द्रव्यं तेन
यथाविहितं कृतप्रचालनादिक्रियेण व्यवहर्तव्यमिति—शक्यते विधिमूलता प्रतिपत्तुम् । न च
शुद्धिः कर्तव्येति विध्यर्थः । तथा सत्यकुर्वन्प्रत्यवेयान् । किंतु दृष्टार्थे व्यवहारे येन के-
नचित्पात्रेण शुचिनाऽन्येन वा कर्तव्येऽर्थित्वात्प्राप्ते नियमः शास्त्रीयः—‘इत्थंभूतेन
व्यवहर्तव्यं अस्यर्थित्वे, नानित्थंभूतेन’ ।

“ननु च नियमपक्षेऽभ्युदयार्थिनोऽधिकारः । अन्यस्य तु कामप्रसंगः । यथा
कुसाधुत्वचिन्तायां वाचकत्वाविशेषेऽपि नियमः पुण्यपापयोरिति” ।

सत्यम्, यद्यशुद्धपात्रस्य प्रतिषेधो न स्यात् । प्रतिषेधे तु सति कुतोऽशुद्धिशुद्धिना
व्यवहारः । शुद्धिविधिस्तु प्रतिप्रसवमात्रम् । प्रतिप्रसवे कुतोऽभ्युदयः । केवलं
प्रतिषेधातिक्रमो न भवति ।

भवतु वा पदार्थाधिगमपरैव स्मृतिरियम्, साध्वसाधुविवेकवत्स्वल्पस्मृतिवच्च । यत्तु
‘कार्यमूलत्वं मन्वादिवाक्यानामिति’ केनैतदुक्तम् । यत्र यादृशं मूलत्वेन शक्यतेऽवगन्तुं
तत्र तदेवाभ्युपगम्यते । अष्टकादौ कार्यरूपे तादृशमेव वाक्यं मूलम्, सिद्धे त्वर्थे सिद्धार्थ-
विषयमेव । पदार्थव्यवस्थायामिदं प्रथमता व्यवहारमूलेति न कदाचित्कृतिः । इह तु
न कथंचिद्रव्यवहारमूलं संभवति । वैदिकमन्त्रसाध्यायां च शुद्धौ का व्यवहारमूलता
शक्या । विधिश्चानर्थकः स्यात् ।

“ननु च पाणिनेरपि विधिरस्ति साधुभिर्भाषितव्यं नास्माधुभिरिति ।”

नैवा पाणिनेः स्मृतिः । सा ह्येतावति पर्यवसिता—‘साधुरयमयं नेति’ एतत्तु धर्म-
सूत्रकारिणा स्मरणं यद्यप्यस्ति । अभिधानसाराच्चैतन्निपुणतोऽवगन्तव्यम् ।

“ननु तत्स्मृतावपि विधिः श्रूयते । ‘दायादा एवं विभजेरन्’ ‘चतुरोऽशान् हरे-
ज्येष्ठः’ (८ । १५३), ‘ज्येष्ठ एव तु गृह्णीयादिति’ (८ । १०५) किं विध्यर्थ एव
लिङ्गान्तरे प्रैषादौ स्मर्यते । पदार्था विधिरूपाः, विधिशेषाः प्रैषादयः सर्वत्र प्रवर्तना-
प्रतिपत्तेरिति”—चेत् । हेतुहेतुमतेराशिषि प्राप्तकालादिषु का प्रवर्तना । न च ग्रहणं
विधेयम्, अर्थितया प्राप्तत्वात् ।

‘स्वपराशयोरविशिष्टायामर्थितायां नियमार्थो विधिरिति’ चेत् । अदृष्टकल्पेन
विहितांशातिरेकेण विधिनियमानुपपत्तेः ।

‘प्रतिषेधाख्यापरिसंख्येति’ चेत् । युक्तमेतत् । किन्तु विभागकाल एव यः
कश्चिदधिकमंशं भ्रातृभिरनुज्ञातमादकीव स प्रत्यवेयारस्यत्यामप्यनुज्ञायाम्—न चैकवत्त्व-
स्वत्वं ज्ञाप्येत । ग्रहणविधौ हि स्वत्वापत्तिरुपात्ता । तस्य यदन्यत्तदस्वमिति विज्ञायते
प्रतिषेधः । पुनस्तदतिक्रमेणापि परिग्रहे स्यादेव स्वान्यम् । अतश्च चौर्यादिनाऽपीष्यते ।
न तदा इदमस्य स्वमिदं नेति परिग्रहादृते निश्चीयते ।

तस्माद्विधिनियमपरिसंख्यानामसंभवादित्यंशोऽयं स्वाभीक्ष्यंशोऽयमिति एतावान्वि-
भागार्थः । अतोऽयमर्थान्तरे लिङ् विभजेरिति प्राप्तकालतायाम् । हरेयुरित्यादिषु लौकिक-
प्रवृत्त्यनुवादः, यथा “जुषितो मुखोत” “योगक्षेमार्थमीश्वरमभिगच्छेदिति” ।

गौतमश्च स्पष्टमेवाह “रिक्थकय” इत्यादि ।

तस्मादष्टकादिभूतेः शुद्धशुद्धिवचनस्य संस्कारविधितैव शिष्यते, विधिमूलत्वाद्विधि-
शिष्टैव । अतः शुद्धशुद्धो उभे अपि शास्त्रावसेयं । ततः अशुद्धिरपि वाच्या ।”

वक्ष्यते । उक्तैव तर्हि ‘वसा शुक्रमिति’ (५ । १३५) । नृप्रहणं च तत्र स्मृत्यन्तर-
दर्शनेन प्रदर्शनार्थम्—श्वमार्जारखरोष्ट्रकपिकाकविड्वराहप्राभ्यकुटुखुशृगालकव्याद-
मृगशकुन्तनखिनकुलानाम् । वसादिग्रहणं च रोममांसानाम् ।

शुद्धिवचनाश्चाशुद्धानां मूत्राशुपहतानामयं संस्कारः कर्तव्यः, न पुनरेवमेव प्रयुज्य-
मानानाम् । न हि सुवर्णादयो भावाः स्वरूपेणाशुद्धाः, येन प्रयोगकाले शुद्धिमपेक्षेरन् ।

अथवाऽदृष्टार्थो दृष्टप्रयोगाश्रयः संस्कारो विधीयते । प्राङ्मुखेनैव भोजने ।

तत्र शुद्धिवचनं विरुध्यते ।

ये तु पात्राणां भोजनारम्भे संमार्जनप्रक्षालने, ते समाचारतः, न पुनरस्याः
शुद्धिस्मृतेः ।

यदप्यन्यदस्पृश्यं पुरुषस्य पतितचाण्डालादि तथा कृशुनपलाण्डुसुरामांसादि, तदपि
द्रव्याणामुपघातकम् ।

तत्र कस्मिन्नुपघाते का शुद्धिरिति स्मृत्यन्तरसमाचारावन्वेषणीयौ । उक्तश्च
विशेषो हारीतापस्तम्बपराशरमुनिभिः । तानि तु वचनान्यस्माभिरिह सर्वाणि न
परिवर्तितानि, लेखकविशेषप्रसंगात् चन्द्रगोमितन्त्रकारवत् ॥ ११० ॥

निर्लेपं काञ्चनं भाण्डमद्भिरेव विशुद्ध्यति ॥

अञ्जमभ्रमयं चैव राजतं चानुपस्कृतम् ॥ १११ ॥

तैजसविशेषयोः काञ्चनराजतयोर्निर्लेपयोरयं विधिः । अन्येषां तु ताम्रादीनां
यथोच्छिष्टस्पर्शे धावनादिष्टकादिभिः ।

यत्र क्षीरं वा पानीयं वा पीतं तत्र न भवति लेपः । यत्र मांसघृतक्षीरादिभिरुच्छिष्टैः
संस्लिष्यन्त्यवयवास्तत्र वक्ष्यति “तस्मात्तयोः स्वयोन्यैवेति” (५ । ११३) । लेपमन्धापकर्ष-
णवचनाच्च यो लेपो येनैवापकण्डुं शक्यते तत्र तदेवोपादेयम्, न भस्मवारिणी एव । तथा
च हारीतः “गोधूमकुष्ठककलायवमुद्गमसूरचूर्णैः” इत्यादि पठति । एवं “श्वचाण्डा-
लोदक्यादिस्पर्शे तु निर्लेपयोरपि भस्मना त्रिःसप्तकृत्वः परिमार्जनमिति” हारीतः ।

शङ्खस्तु “तैजसानां कुणपरुधिररेतोमूत्रपुरीषोपहतानामावर्तनमुल्लेखनं भस्मना वा
त्रिःसप्तकृत्वः परिमार्जनमिति” । तत्र चिरकालमूत्रादिवासितानाम् आवर्तनम् । नामा-
कृतिमुपमृद्येच्छावस्तदाकृतिसंपादनम् ‘आवर्तनम्’ । ‘उल्लेखनं’ तीक्ष्णेन शस्त्रेणाभ्रमना
वा निर्वर्णः ।

स्मृत्यन्तरे त्वाकरदाहावचूलनान्याम्नातानि । तत्र सुवर्णकारैर्वर्णीकृतस्य शुद्धिः
‘आकरः’ । ‘दाहः’ अग्नौ सुवर्णकारैर्निष्ठापनम् ‘अवचूलनं’ दाहोन्नोत्तानां सुवर्णकाराणां
सुवर्णवनभाण्डे तेन सर्वत अवहननं तस्मिन् वर्णाकरे । तथा चोक्तं “आकराः शुचयः
सर्वे” इति ।

‘अडजं’ शङ्खफटिकादि । शङ्खस्य तु सलेपस्य गौरसर्पपक्वकेन गोमूत्रोदकाभ्यां
क्षारेण च । स्मृत्यन्तरे हि पठ्यते “अद्भिः शङ्खस्येति” “क्षीरोदकाभ्यां गौरसर्पप-
क्वकेनोच्छिष्टस्नेहयुक्तस्येति” ।

अनुपस्कृतमखातपूरितमथवाऽत्यन्तानुपहतम् । सर्वशेषश्चायम् । तेन शुष्का-
मध्यचण्डालादिस्पर्शे सत्यपि निर्लेपत्वे प्राक्प्रदर्शितैव शास्त्रान्तरीया शुद्धिः ॥ १११ ॥

अपामग्नेश्च संयोगाद्धैमं रौप्यं च निर्वभौ ॥

तस्मात्तयोः स्वयोन्यैव निर्लेको गुणवत्तरः ॥ ११२ ॥

अर्थवादोऽयम् ।

“अग्निर्वै बहूगानी”त्यारभ्याकामयतेत्याद्यर्थवादिषु हेमनः सुवर्णस्य रुप्यस्य
चोत्पत्तिः श्रुता । ‘पुरुषधर्मेणाग्निर्वह्णानिरपोऽकामयत, मैथुनधर्मेण अमयुज्यत’ । तत
एतद्द्वयं निर्वभौ बद्धम् । अतस्तयोः स्वयोन्या स्वेनोत्पत्तिकारणेनाग्निना अत्यन्तो-
पघाते उदकेन च ।

“सयोन्येति” पाठे समानोत्पत्तिना भस्मनेति व्याख्येयम् । तद्दर्शनाच्च मृदोऽपि
कदाचिदनुज्ञायन्ते ।

निर्लेकः शोषनं गुणवत्तरः ॥ ११२ ॥

ताम्रायःकांस्यरैत्यानां त्रपुणः सीसकस्य च ॥

शौचं यथार्हं कर्तव्यं क्षाराम्लोदकवारिभिः ॥ ११३ ॥

यथार्हम् । यस्य यदर्हति, येन यस्य मलमपकण्डुं शक्यत इत्यर्थः । अत एव स्मृत्य-
न्तरोक्तमपि लभ्यते “बाहनीयास्त्रपुसीसकविकारा गोमयतुषैरिति” । यथा—

“गवाग्रातानि कांस्यानि शूद्रोच्छिष्टानि यानि च ।

शुद्धयन्ति दशभिः क्षारैः शकाक्षोपहतानि च ॥” इति ।

अत एव क्षारभेदाश्च काञ्चिकदाहिमादियोजिताः सिद्धा भवन्ति ॥ ११३ ॥

द्रवाणां चैव सर्वेषां शुद्धिरुत्पन्नं स्मृतम् ॥

प्रोक्षणं संहतानां च दारवाणां च तक्षणम् ॥ ११४ ॥

चरणधर्माणो द्रवाः । घृततैलोदशिवत्प्रभृतयस्तेषां च काकाद्युच्छिष्टानां प्रस्थमात्र-
परिमाणानामुत्पवनं कस्यचिदंशस्यापनयनं पूर्वभागस्थितस्य । स्मृत्यन्तरे त्वेवमात्रातम्
“कुशाग्राभ्यां पवमानः सुवर्जन” इत्यनुवाक्येन । अन्ये तु प्लावनमुत्पवनमाहुः—अन्यत्स-
मानजातीयं तावदासिच्यते यावत्पूर्णे भाण्डे काश्चिन्मात्रा अवस्रवन्ति । साक्षादुपघात
एतत् । अल्पानां त्याग एव । भाण्डोपघाते तु पात्रान्तरनयनम् । उच्छिष्टसंस्पर्शे तु
तैलसर्पिषी उदकेऽवधाय जपेदित्युक्तम् । तत्रार्थात्पात्रोत्क्षेपः । न हि तैलस्य उदके क्षिप्तस्य
पात्ररहितस्योपयोगः संभवति । साहचर्यात् घृतस्यापि । एतच्चोत्पवनं द्रवाणां यत्र मद्या-
मेध्यसंसर्गकृतौ गन्धवर्णौ न दृश्येते । तयोस्तु सत्योस्त्याग एव ।

सर्वं चैतद्बौधायनस्मृतौ परिगृहीतम् ।

पकानां तु द्रव्याणां पुनःपाकोऽपि शङ्खेनात्रातः ।

सर्धेषां येऽप्यमेध्या मद्यादयस्तेषामप्येवैव शूद्रादीन्प्रति शुद्धिः । अत्र तूत्पवनं प्लाव-
नमेव । यथा वसिष्ठेनोक्तं “भूमिष्ठानां सूदकवत्” ।

संहताः कठिनाः । शीतं घृतं आमिच्छागुडपर्पटकादयस्तेषां यः प्रदेश उपवृत्त-
स्तमपनीय शेषस्य शुद्धिः । उक्तं च शङ्खेन “शुष्काणामुद्धृतदोषाणामिति” । अथवा
समुदायाद्वयविनः संहताः शयनासनसरयादयः सजातीयविजातीयद्रव्यसंघातात्मकाः ।

‘उद्धृतदोषाणामिति’ सर्वत्र द्रष्टव्यम् । शवशुष्कामेध्यसंसर्गेषु यः प्रदेशो वृत्तसं-
र्गस्तस्य प्रक्षालनमवशिष्टस्य प्रोक्षणम् ।

दारवाणां केवलदारुकृतानां वृसीफलकादीनां काष्ठमयानां च शवचण्डालपुरीष-
संसर्गे तच्छणम् ।

अन्ये तु पुरीषसंसर्गे एवेच्छन्ति । तच्छण्येन गन्धलोपाद्यपनेतव्यम् । अवशिष्टस्य
मृद्धारिभ्यां प्रक्षालनं प्रोक्षणं वा । श्राव्यपघाते तु प्रक्षालनमेव पुरीषवत् ।

खट्वाशय्यादीनां च दारुचर्मसूत्रघटितानां संहतत्वेन शुद्धिः ॥ ११४ ॥

मार्जनं यज्ञपात्राणां पाणिना यज्ञकर्मणि ॥

चमसानां ग्रहाणां च शुद्धिः प्रक्षालनेन तु ॥ ११५ ॥

चरुणां सुक्खुवाणां च शुद्धिरुष्णेन वारिणा ॥

स्फ्यशूर्पकटानां च मुसलोलूखलस्य च ॥ ११६ ॥

श्लोकद्वयं श्रुतिसिद्धान्तानुवादेन दृष्टान्ततया नेयम् ।

महश्मसादीनां यज्ञपात्राणां प्रयोगान्तरे प्रयुज्यमानानां पूर्वप्रयोगलग्नाव्यहविलेपादि-
संसर्गपरिहारार्थमुष्णेन वारिणा लोपाद्यपकर्षः कर्तव्यः । ततो यथाश्रुति कचित्पाणिना
कषिदुर्भैः कषिदशापवित्रेण संमार्गः कर्तव्यः ।

इयं प्रायोगिकी शुद्धिः । उच्छिष्टाद्युपघाते तु लौकिकपात्रवत् । न सोमेनो-
च्छिष्टा भवन्तीति विशेषश्रुतेरन्यत्रोपघाते सामान्यशुद्धिरस्तीति ज्ञायते ।
महश्मस्यस्या याज्ञिकेभ्य आकारविशेषेणावसातव्याः ॥ ११६ ॥

अद्विस्तु प्रोक्षणं शौचं बहूनां धान्यवाससाम् ॥

प्रक्षालनेन त्वल्पानामद्विः शौचं विधीयते ॥ ११७ ॥

बहुत्वं धान्यानां द्रोणाधिक्ये स्मर्यते । अन्ये तु पुरुषापेक्षया देशकालापेक्षया
य वर्णयन्ति । कस्यचिद्गृहगतस्य कुडवार्धमपि बहु भवति । तथा कस्यांचिदवस्थायां
वर्धितकोशो बहुतामेति । यथाह बौधायनः (धर्म सू. १।५।४७)

‘देशं कालं तथाऽऽत्मानं द्रव्यं द्रव्यप्रयोजनम् ।

उपपत्तिमवस्थां तु ज्ञात्वा शुद्धिं प्रयोजयेत् ॥’

एवं वासःस्वपि केचिदाहुः ।

“त्रिभ्य ऊर्ध्वं बहूनि” । यद्यपि त्रिप्रभृतिषु बहुत्वम्, यतोऽल्पानामिति
बहुवचनं श्रुतमतस्त्रिपर्यन्तान्यल्पानि ।

अद्विरित्युपलक्षणम् । तेन यस्य वाससो येनैव दोषसंसर्गो व्यपैति तदपि
द्रष्टव्यम् । तच्च प्राग्दर्शितम् । प्रोक्षणसंबन्धोऽवग्रहणनियमार्थः । उदकेनैव प्रोक्षणं
कर्तव्यम् । एतेनैव च भेदेन द्विःपाठः ।

एतच्च महत्युपघाते शवपुरीषचाण्डालादिस्पर्शे । अन्यथा त्वल्पानामिति
प्रोक्षणमेव ।

यदि प्रक्षालितस्यापि लोपादि वाससो नापैति तदा तन्मात्रच्छेदनं “उत्सर्गो वेति”
गौतमेनोक्तम् ॥ ११७ ॥

चैलवच्चर्मणां शुद्धिर्वैदलानां तथैव च ॥

शाकमूलफलानां तु धान्यवच्छुद्धिरिष्यते ॥ ११८ ॥

चर्मणां वर्माणां स्पृश्यानाम् । न तु श्वशृगालादिसमन्वितानां स्वभावाद्युचीनाम् ।
उपानत्कवचादीनामपि तद्विकाराणामेव एव विधिः ।

अत्र हि प्रकरणे प्रकृत्याऽपि विकृतिर्गृह्यते, विकृत्याऽपि प्रकृतिः । तथा च
दारवाणामित्यत्र दारुणामप्येवैव शुद्धिः । वसिष्ठेन हि दारवाणां शुद्धिमभिधाय
“दार्वास्थिभूयानि” इत्युक्तम् । यदि च विकृत्या प्रकृतिर्न गृह्येत तदनुक्तशुद्धिविधा-
नेन दारुणां कथमसिदेशः क्रियेत । प्रकृतेस्तु विकारग्रहणं तदनुप्यनपायाद्युक्तमेव ।

वैदलानि वार्धत्वगादीनि ।

स्मृत्यन्तरे पञ्चपवित्रचर्मचामरतृणवेत्रबालवल्कलानामेवैव शुद्धिर्विहिता । तत्र मयूरादिपक्षास्तन्निर्वृत्ताश्च छत्रपिच्छिकादयो गृह्यन्ते । 'पवित्रं' दर्भस्तेषां दर्भमयानां च वाससाम् । 'तृण'शब्देन तालपत्राण्युच्यन्ते । "तृणराजं विदुस्तालं" इति स्मर्यते । तत्रैकदेशात्समुद्रायप्रतिपत्तिर्दत्तशब्दादिवहेवदत्ते । 'बाला' गवाशवाजानां न मनुष्याणाम्, तेषां च्युतानामस्पृश्यत्वात् ।

सर्वा चेयं द्रव्यान्तरापघाते शुद्धिरुच्यते न स्वभावोपहतौ, चेलधान्ययारेकरूपत्वाच्छुद्धेः ।

शाकादेर्धान्यवद्रवचनम् । यथा धान्यानामवघातादिसंस्कारान्तररहितानां धान्यावस्थानामेव प्रोक्षणप्रक्षालने शुद्धिहेतु तद्वच्छाकादीनामपि । तेनापक्वानामयं विधिः । पक्वानां तु मत्स्यपि शाकादिशब्दवाच्यत्वे शुद्ध्यन्तरमन्वेषणीयम् । यथोक्तं "सुवर्णवारिणा पावकज्वालाया च" इत्यादि । आकरादाहृतानां तु शाकादीनामुदशिवहधितोरादीनां प्रोक्षणपर्यन्तिकरणे विशेषतो हारीतेनाम्राते । तथा शिम्बीधान्यानामुद्धर्षणदलनपेषणादि । एतच्च पादस्पर्शो शङ्कानिवृत्त्यर्थम् । तदुक्तम् "आकराः शुचयः सर्वे" इति ॥११८॥

कौशेयाविकयोरूपैः कुतपानामरिष्टकैः ॥

श्रीफलैरुपट्टानां क्षौमाणां गौरसर्षपैः ॥ ११९ ॥

ऊषाः काश्चनमृदः ।

अरिष्टकादयः प्रसिद्धाः ।

स्नेहादिलेपे सत्पुदकेन तेषां द्रव्याणां चूर्णसंमिश्रितेन लेपनोच्छेदनादि कर्तव्यम् ।

कौशेयः पट्टविशेषः । एवमुपट्टमाविकमूर्णमयं तस्य हारीतेनोक्तं "आदित्ये-
नोष्णमयानाम्" । तन्निर्वृत्त्यं प्रधियमाणां नामनेकपुरुषस्य शरीरसंस्पर्शो द्रष्टव्यम्, नान्यस्मि-
न्नुपघाते । वासस्त्वादेः तेषां केवलयोः प्रोक्षणप्रक्षालनयोः प्राप्तयोः स्नेहादिलेपापकर्षणे
प्रतिदिश्यते ।

क्षौममह्यं शाणादीनामपि प्रदर्शनार्थम् ॥ ११८ ॥

क्षौमवच्छिन्नशृङ्गाणामस्थिदन्तमयस्य च ॥

शुद्धिर्विजानता कार्या गोमूत्रेणोदकेन वा ॥ १२० ॥

'अस्थिशृङ्गदन्ताः' स्पृश्यानां गोमेषहस्त्यादीनाम्, न श्वगर्दभादीनाम् ।

गोमूत्रोदकयोर्विकल्पः ।

गौरसर्षपकल्पस्तु समुच्चीयते ॥ १२० ॥

प्रोक्षणात्तृणकाष्ठं च पलालं चैव शुध्यति ॥

मार्जनेपाञ्चनैर्वैश्वं पुनःपाकेन मृण्मयम् ॥ १२१ ॥

त्रोह्यादिकाण्डं सस्तरादिप्रयोजनं पलालम् । 'तृणानि' कुशशाद्वलादीनि ।

"ननु च दारवाणामित्यत्र विकृतिः प्रकृतं माहिकेत्युक्तम्, किमर्थं काष्ठमहणम्" ।

नियमार्थम् । प्राक्षणमेव । तेन यावन्न महानुपघातस्तावद्धारुणि न तस्यन्ते ।
चण्डालादिस्पर्शे तु "सोमसूर्याशुमाहूतैः" इत्यनेनैव शुद्धिः । तद्विकाराणां तु दर्व्या-
दीनां प्रक्षालनतच्छणे स्वल्पोपघातेऽग्राधुपयोगिनी कर्तव्ये ।

मार्जनं शोधनं गृहस्य धूमाधकाराद्यपनयनम् ।

उपाञ्जनं सुधागामयादिभिर्भूमिविलेपनम् । एतच्च शवचण्डालोदक्यादिभिर्भि-
त्तिसंस्पर्शो व्यापिनि द्रष्टव्यम् । अन्याप्तौ तु तावन्मात्रस्यैव । उर्ध्वं शवोपघाते तु
भित्तितच्छणं सूर्यश्म्यनुप्रवेशोऽग्निज्वालाभिमर्शनम् । क्वचित्पुनर्नवीकरणमित्यादिपठितं
संमार्जनम् ।

मृण्मयानां पुनःपाकः । पर्यन्तिकरणमुच्छिष्टपुरुषसंस्पर्शादौ द्रष्टव्यम् । पुनःपाकस्तु
मद्यभाण्डादिसंस्पर्शो द्रष्टव्यः । साक्षात्स्पर्शे तु त्याग एव । यथोक्तं (वासिष्ठे
अ० ३—५६,)

"मद्यैर्मूत्रपुरीषैर्वा श्वोनैः पूयशोणितैः ।

संस्पृष्टं नैव शुध्येत पुनः पाकेन मृण्मयम्" ॥ इति ॥ १२१ ॥

संमार्जनेपाञ्चनेन सेकेनोल्लेखनेन च ॥

गवां च परिवासेन भूमिः शुद्ध्यति पञ्चभिः ॥ १२२ ॥

सेको गोमूत्रेणोदकेन वा । क्षीरेणापि क्वचिदुक्तः । उल्लेखनं शस्त्रादिना
ल्लेखाकरणं आवापनं च । "आवापनं च भूमेरिति" गौतमनिर्देशादेव (अ० १ सू०
३१) । पञ्चभिरिति पुनर्वचनमभिधातापेक्षया व्यस्तसमस्तप्रयोगदर्शनार्थम् । तत्र
संमार्जनशून्यं शोधनमुपाञ्जनं त्वक्कररहितायाः केवलमपि । मूत्रपुरीषादिलेपे-
उल्लेखनसंमार्जने । सेको नवीपुलिनवनादिषु ।

गवां परिवासः एकाहमात्रं गोष्ठोत्तरम् ।

एतच्च श्मशानभुवः सर्वं कर्तव्यम् । आवापनं तु यत्र पूर्वमस्थिकपालिकाशक्ति तदु-
द्धृत्य मृदामन्यासां प्रक्षेपः, यत्र चान्तर्हितमेवमादिकालान्तरेणाशङ्क्यमानसद्भावमित्या-
दिबन्तत्रापि ॥ १२२ ॥

पसिजगधं गवा घ्रातमवधूतमवक्षुतम् ॥
दूषितं केशकीटैश्च मृत्संक्षेपेण शुध्यति ॥ १२३ ॥

अत्र जग्धिपदाश्लिङ्गादन्नविषयताऽस्य श्लोकस्य प्रतीयते ।

पक्षिभिस्तु शुकादिभिरन्यैश्च भक्ष्यैर्यदन्नमुच्छिष्टोक्तम्, न तु काककङ्कगृघ्रादिभिः ।
तत्र हि महत्प्रायश्चित्तं “पतत्रिणाऽवलीढमिति” तदेतदुक्तं प्रकृत्याशुद्धे भोजनप्रायश्चित्तम् । तथा च तत्तुल्यप्रायश्चित्तस्य गवा घ्रातस्य नैव शुद्धिः । भवेदयं न्यायः । तथापि स्मृत्यन्तरसमाचारावन्वेष्ट्यौ । एवं हि शिष्टा दशशरावाधिकं काकादिक्रव्यादोपहतं तावन्मात्रमपनीयावशिष्टं शोधयित्वोपयुज्यते अर्वाक्तु तत् त्यजन्ति । अत्राप्यवस्थाविशेषोऽपेक्ष्यः ।

स्मृत्यन्तरे तु कृष्णशकुनिनोपहतमपि निषिद्धम् ।

अवधूतं मुखश्वासेनावकम्पितम् । वाससो वा यस्योपरि रजोऽपनयनार्थमुत्क्षेपणादि क्रियते आकाशदेशात् ।

अवधूतं यस्योपरि क्षुतं तदेव ।

केशा मनुष्याणां वृताः । कीटाः क्षुद्रजन्तवः क्रमयः । ते केचिद्गृहस्वेदाग्नाद्यजास्ते जीवन्तो मच्छिकावन्नोपगच्छन्ति । मृतानां तेषामन्नसंस्पर्शो शुद्धिरियम् । ये त्वमेध्यसंसर्गजास्तं विड्भोजिनश्च, तेषां जीवतामपि । गौतमीयं (अ० १७ सू० ८ । ६) “नित्यमभोज्यम्, केशकीटावपन्नमिति” । बहुव्याप्तौ सर्वत्र त्यागः ।

महाराशावशुचिकीटसंसर्गोऽपि स्वल्पे तन्मात्रापनयनमवशिष्टस्य शुद्धिः ।

काश्चनरजतदर्भमणीनां वारिसहितानां स्पर्शः स्मृत्यन्तरे केशाद्यवपन्ने विहितः अवश्वलनमपि क्वचित् ।

ये तु भूमेरिमां शुद्धिमाहुस्तैः स्मृत्यन्तरसमाचारो वाक्यार्थश्च त्यक्तः ॥ १२३ ॥

यावन्नापैत्यमेध्याक्ताद्रन्धो लेपश्च तत्कृतः ॥

तावन्मृद्धारि चादेयं सर्वासु द्रव्यशुद्धिषु ॥ १२४ ॥

अमेध्यमस्पृश्यम् ।

“तच्च यद्यस्य यदभोज्यं तस्य तदशुद्धिहेतुः, यथा ब्राह्मणस्य सुरामद्ये, न शुद्रस्य” । तदयुक्तम् । प्राग्धोमादूर्ध्वभोज्यानि, न च तान्यस्पृश्यानि । सुरामद्यादीनि तु स्पर्शोऽपि प्रतिषिद्धानि ब्राह्मणस्य । तस्माद्यस्यैव स्पर्शः प्रतिषिद्धः स एव संसर्गोऽशुचित्वमापादयति । अतो नायं नियमः—यदभोज्यं तदस्पृश्यं यत्त्वस्पृश्यं तदभोज्यमिति ।

आर्क्तं क्षिप्तं उपदिग्धम् ।

तावदित्यावृत्तिविधानम् ।

अध्यायः]

मनुस्मृतिः ।

४८१

मृद्धारि, सति प्रयोजने । प्रयोजनं च गन्धलेपापनयनम् । शुष्कामेध्यसंसर्गे चिरवृत्तसंसर्गे वा कालेनापि तयोर्गन्धलेपयोः सकृदेव मृद्धारिभ्यां मार्जनम् ।

“ननु मृद्धार्यादीनां शुद्धयर्थमादानं दृष्टार्थं तत्रैव शुद्धयत्यपगते लेप इति किमनेन यावन्नापैतीति” ।

उच्यते । ‘एका लिङ्गे’ इत्यादौ संख्यातिक्रमार्थम् । उक्त्या संख्यया अशक्ये पुरीषादिलेपापनये अनादृत्याश्रुतसंख्याऽधिकाऽप्याश्रयणीया । संख्यावचनं तु ततो न्यूनतयाऽप्यपनीते लेपे संख्या पूरयितव्येत्येवमर्थम् ।

मृद्धारिमह्यं शुद्धिसाधनोपलक्ष्यार्थं वर्णयन्ति । अतश्च यद्यप्यशुद्धिहेतुभूतं वारिणा चालितमपि चारादिना संमार्ष्टव्यमन्यथा न दृश्येत ।

अप्येति अपगच्छति निवर्तते इति यावत् ।

तत्कृतः—तेनामेध्येन कृतः । अतश्च कस्तूरिकादिवस्त्रगन्धो नापैति नैव दुष्येत । कुङ्कुमाद्यनुलिप्तस्य यः प्रदेशोऽमेध्येन संसृज्येतत्र कुङ्कुमाद्यप्यपमार्जितव्यम् । अमेध्यसंसृष्टं हि तत् । तत्रापि गन्धलेपमह्यात् । यदि गात्ररूढः कुङ्कुमवर्णो निवृष्यमाणो न शक्येतापकण्डुं स्थादेव शुद्धिः ॥ १२४ ॥

त्रीणि देवाः पवित्राणि ब्राह्मणानामकल्पयन् ॥

अदृष्टमद्भिर्निर्णितं यच्च वाचा प्रशस्यते ॥ १२५ ॥

पवित्राणि शुद्धानि ।

देवमह्यं स्तुतिः ।

ब्राह्मणमह्यमपि समाचारात्सर्ववर्णार्थम् ।

अदृष्टं यदनारक्षप्रदेशस्थं द्रव्यमदृष्टश्चकाकादिसंसर्गम् । न च सक्रावमात्रेण तदुपघाताशङ्का निष्प्रमाणिका कर्तव्या । एवं महानसादौ सूदादिभिरकृतशौचैर्व्यवहरद्भिः पाक्यं द्रव्यमदृष्टं परिभोक्तुं न दुष्यति ।

न पुनरियमाशङ्का कर्तव्या—उत्तरकाले तत्प्रागविज्ञातोपघाते न दोषः । तथाहि, “अमत्यैतानि च” इत्यादि विरुध्येत । एवं तावद्यत्र दोषसम्बन्धो न केनचित्प्रमाणेनावगम्येत तच्छुद्धम् । यत्र पुनरसत्यपि निश्चायके प्रमाणे कुतर्केण सम्भाव्यते तत्राद्भिर्निर्णोक्यम् । यथा समानदेशस्थालीपिठरादि श्वकाकादिभिरुपहन्यमानं दृष्टम्, अन्यददृष्टमप्यद्भिर्निर्णोक्यम् ।

तथैवविधमेव वाचा प्रशंसनीयम् । शुद्धमेतदस्तिवति शिष्टा वाचयितव्याः । ब्राह्मणवचनाच्छुद्धिर्भवतीत्याहुः । प्रशस्यत इति लङ्यं विधौ द्रष्टव्यः ।

यं त्वाहुः “दृष्टोपघातं यत्तस्य व्यवहर्त्रा साक्षाच्छुद्धौ क्रियमाणायामदृष्टायां शिष्टा-
श्चेदाहुः कृतमस्य शौचमिति”, तत्र प्रत्यंतव्यमिति वाकप्रशस्त्यर्थः” तदुक्तम् । आप्त-
वचनस्य सर्वत्रैवाप्रामाण्यस्यानङ्गोक्तत्वात्पौनरुक्त्यप्रसङ्गः ।

अन्यं त्वद्विनिर्णिक्तमिति दृष्टान्ततया व्याख्यानयन्ति । ‘अदृष्टवाकप्रशस्ते’ विधीयते ।
‘यथाऽद्विनिर्णिक्तं शुद्धमेवमदृष्टं वाकप्रशस्तं विधीयते’ ।

‘ननु च यद्यदृष्टोपघातं प्रत्यक्षानुमानागमैः शुद्धं तत्कथं ‘संवत्सरस्यैकमपीति’ ।
भक्ष्यविषयं तत् स्पृश्यविषया शुद्धिरियम् । गुरुलघुतया वा, आपदनापद्भेदेन वा
व्यवस्था ॥ १२५ ॥

आपः शुद्धा भूमिगता वैतृण्यं यासु गोर्भवेत् ॥

अव्याप्ताश्चेदमेध्येन गन्धवर्णरसान्विताः ॥ १२६ ॥

भूमिग्रहणमुपलक्षणार्थम् । तेन प्रणालिकागता अपि शुचय एव । स्वभावशुचयो ह्यापो
भूमिगता आकाशगताश्च । किन्तु भूमेरमेध्यद्रव्यसंसर्गात्किंचिदशुचित्वम् । तत्र गतानां
सर्गतोऽशुचित्वप्राप्तौ यावतीनां च शुद्धिस्तदर्थमिदं वैतृण्यं यासु गोर्भवेदिति ।
वैतृण्यं पिपासाविच्छेदः । परिमाणोपलक्षणार्थं चैतन् । तत्र चिरन्तनैर्व्याख्यातं
लिङ्गदर्शनेन “यथा वै गोः सास्नाम्भसि प्लाव्यति” । यत्र गोः सास्नादि मज्जति तृष्णा
च विच्छिद्यते तावत्यः ।

यास्तु मेध्यभूमिगतास्ताः स्वल्पा अपि शुद्धाः ।

कथं पुनरमेध्यव्याप्तिरवसेया । गन्धवर्णरसान्विताः । ‘अमेध्येनेति’ तृती-
यान्तं षष्ठ्या विपरिणम्यते । अमेध्यसम्बन्धिभिर्गन्धादिभिर्गन्धान्विताः संयुक्ता भवन्ति,
ततो व्याप्ता वच्यन्ते । एवं च कृत्वा पानीयं तडागादिषु यद्येकस्मिन्प्रदेशेऽमेध्यं
दृश्यते, प्रदेशान्तरे गन्धादिशून्यं शुद्धमेव ॥ १२६ ॥

नित्यं शुद्धः कारुहस्तः पण्यं यच्च प्रसारितम् ॥

ब्रह्मचारिगतं भैक्ष्यं नित्यं मेध्यमिति स्थितिः ॥ १२७ ॥

कारवः शिल्पिनः सूरजकतन्तुवायादयस्तेषां हस्तो नित्यं शुद्धः । अतश्च
जननमरणाशौचयोस्तत्स्पृश्यताऽस्ति । न तु पुरीषादिलेपे दृश्यमाने शुद्धता विज्ञेया ।

यदुक्तं “सद्यः शौचाः प्रकीर्तिताः” इति तदेवेदम् । अत्र चापौनरुक्त्यम् । मनु-
शास्त्रेऽस्यानुपदेशात् ।

विषयान्तरमप्यस्ति । “अनाचान्तास्तन्तुवाया वयन्ति” तन्तूनां सम्भविश्लेष-
णार्थं यत्पिष्टमण्डादि दीयते, तद्वाजनं च यत्र तत्र भूमौ निधीयते, तावती याऽशुद्धिः

साऽनेन निवर्त्यते । न तु स्वभावाशुचीनां स्पर्शस्तैस्तस्य शुद्धता विज्ञेया, न हि तेषां
तत्कारुर्कर्मविहितम् ।

एवं चैवैवोपपत्तिरिति श्लोच्छसंसृष्टानामपि नाशुचित्वम्, तत्र शङ्खवचनात्प्रोक्त्याभ्यु-
क्त्ये । तत्र हि पठितम् “कारुहस्तः शुचिस्तथाऽऽकरद्रव्याणीति” ।

पण्यं व्यवहाराय यद्द्रव्यं रूपकैर्विक्रीयतेऽन्येन वा द्रव्येण मीयते, तत्पण्यं तच्च
प्रसारितमापणभूमौ शुचि । अनेकक्रेतुसंस्पर्शाद्भूमौ च लेपनादिरहितायां स्थापनाद्युप-
घातस्तेन नाशुचि पुनःपुनर्दृश्यमानोपघातम् । प्रसारितमहणाद्गृहावस्थितस्य बुद्धौ
स्थितेऽपि पण्यं न शुद्धिः । सिद्धान्तानां तु सक्त्वपूपादीनां सत्यपि शुचित्वेऽभक्ष्यता
शङ्खवचनादेव “आपणीयान्यभक्ष्याणीति” ।

ब्रह्मचारिगतमस्मादेव साहचर्यात्पूर्वोक्ता शुद्धिरीदृश उपघाते विज्ञायते । भिक्ष-
माणस्य रथ्याक्रमणमशुचिदर्शनं त्वद्युनिष्ठोवनमनेकहस्तसंपातो भिक्षाया इत्याद्युपघातः
संभाव्यते । ‘मेध्यतया’ शुचित्वमाह ॥ १२७ ॥

नित्यमास्थं शुचि स्त्रीणां शकुनिः फलपातने ॥

प्रसवे च शुचिर्वत्सः श्वा मृगग्रहणे शुचिः ॥ १२८ ॥

सर्वस्त्रीणां मास्थं शुचि परिचुम्बनादौ । “स्त्रियश्च रतिसंसर्गः” इति स्मृत्यन्तरम् ।
रतिसम्बन्धिनीष्वेव न मातृभगिन्यादिषु । अत्र उच्छिष्टप्रतिषेधोऽयं न मन्तव्यो योषितः ।
सत्यपि रतिसम्बन्धित्वे “नाश्रोयाद्भार्यया सार्धम्” इतिवचनात् भुज्येतेति सिद्धं चतुर्थाध्याये ।

नित्यमहणात् संयोगवेलायामेव, किंतिर्हि तदर्थ्यायामेव प्रवृत्तौ ।

शकुनिः फलपातने । पक्षिमात्रवचनेऽपि शकुनिशब्दः काककट्कादीनां विट्भुजां
नेष्यते समाचारात् । पातनमहणाद्बृत्तत्वात् फलस्यायं विधिः ।

प्रसवे दुष्टमानाया गोर्वत्सः पयःप्रचरणार्थं स्तनेषु संश्लिष्यते । अथवोच्यते
“गावो मेध्या मुखादृते” इति वचनादशुचित्वे प्राप्ते तन्निवृत्त्यर्थं वचनमतस्तदीयास्यसंस्पर्-
शस्य । न तु आशुचिः । मृगं तु यदाऽऽखेटकादौ गृह्णाति हन्तुं तदा शुचिः ॥ १२८ ॥

श्वभिर्हृतस्य यन्मांसं शुचि तन्मनुरब्रवीत् ॥

क्रव्याद्विश्वं हृतस्यान्यैश्चण्डालाद्यैश्च दस्युभिः ॥ १२९ ॥

पूर्वं “आ मृगग्रहण” इति मृगवधे आशुचिरित्येतावदेव विवक्षितम् । इह तु तेन
गृहीतोऽन्यैर्वा षण्डादिघातेनेति विशेषः ।

उत्तरार्धश्लोकार्थो विधीयते । क्रव्याद्भिः श्वेनजम्बुकप्रभृतिभिः । चण्डा-
लाद्यैः आदिग्रहणं आपदादीनामभाधाय । दस्यवो निषादव्याधादयः, प्राणिवध-
जीविनः ॥ १२९ ॥

ऊर्ध्वं नाभेर्यानि खानि तानि मेध्यानि सर्वशः ॥

यान्यधस्तान्यमेध्यानि देहाच्चैव मलाश्च्युताः ॥ १३० ॥

खशब्दोऽयमिन्द्रियवचनः । तेन पादयोर्महणे कर्मेन्द्रियाणि यान्यधस्तान्य-
मेध्यानि इति बहुवचनम् ।

एतदयुक्तम्, ऊर्ध्वं नाभेरित्यनेन विरोधात् । तत्र नाभेरूर्ध्वं मेध्यतरत्वमुक्तम्,
प्रकर्षश्च । यद्यधस्तान्यमेध्यत्वं भवति तत् उपपद्यते । न हि भवति शुक्लः कृष्णतर इति ।

न चायमिन्द्रियवचनः । किं हि छिद्रार्थोऽयम् । तदुक्तं “सप्तशीर्षण्याः प्राणाः” इति ।

अधो द्वे छिद्रे । ओषुसोपस्थभेदाद्बहुवचनम् ।

एवं सत्यन्तरास्यस्पर्शेऽपि हस्तादेः शुद्धता, यदि तद्वत्श्लेष्ममम्बन्धो न भवति ।
तथा वृषिकादुद्वेगेन पुनश्चासंस्पर्शनाय ॥ १३० ॥

मक्षिका विप्रुषड्छाया गौरश्चः सूर्यरश्मयः ॥

रजो भूर्वायुरग्निश्च स्पर्शं मेध्यानि निर्दिशेत् ॥ १३१ ॥

मक्षिकाग्रहणं श्वेदजानाम् । गोप्रहणमजैडकस्य । अश्वग्रहणं हस्त्यश्चतराणाम् ।
सूर्यग्रहणं ज्योतिषाम् । विप्रुष उदबिन्दवः स्पर्शमात्रानुभवेन या अदृश्यमानरूपविशेषाः ।

छाया षण्डालादीनाम् । भृशषण्डालादिस्पृष्टा पद्मप्रामाकन्यमाणा शुद्धा ।
अन्यस्यास्तु संमार्जनादि विहितम् ।

एते मक्षिकादयः पुरीषादि स्पृशन्तो न दूषयन्ति ।

“अजाश्वं सुखतो मेध्यं गावो मेधता मुखादते । मार्जारनकुलौ स्पृश्यौ शुभाश्व
मृगपक्षिणः ॥” इति स्मृत्यन्तरं ॥ १३१ ॥

विष्मूत्रोत्सर्गशुद्ध्यर्थं मृद्वार्यादेयमर्थवत् ॥

दैहिकानां मलानां च शुद्धिषु द्वादशस्वपि ॥ १३२ ॥

“देहाच्चैव मलाश्च्युताः” इत्यशुद्धतायामिदमुच्यते । विष्मूत्रे उत्सृज्येते यं स
विष्मूत्रोत्सर्गः पात्रादिस्तस्य शुद्ध्यर्थं मृद्वार्यादेयमर्थवत् । अनाहत्य संख्यां
यावतीभिर्गन्धलेपावपसर्पतस्तावतीरपो मृदश्च गृह्णीयात् ।

इहे भवा दैहिका मला अशुचित्वापादकाः । तदर्थस्वपि शुद्धिषु मृद्वारिणो बभे
अप्यर्थवती भावेये । स्मृत्यन्तरे पठ्यते—

“आदहीत सुदोऽपश्च षट्सु पूर्वेषु शुद्ध्यै । उत्तरेषु तु षट्सुः केवलाभिस्तु शुद्ध्यति” ॥

विशुद्धेषु श्लेष्मादिषु स्मृत्यन्तरे पठितं स्नेहविस्रंसनं नासिक्यं श्लेष्माऽऽचक्षते ।
सेषान्मते सत्ययुत्तरषट्कतया न मृद आदातव्या एव ॥ १३२ ॥

वसाशुक्रमसृङ्मज्जामूत्रविघ्नाणकर्णविट् ॥

श्लेष्माश्रदूषिकास्वेदो द्वादशैते नृणां मलाः ॥ १३३ ॥

एतानि द्वादशमलानि दर्शितानि ।

नृग्रहणं पञ्चनखानां प्रदर्शनार्थम् । श्वशृगालादीनां त्वस्पृश्यत्वादेव सिद्धम् ।

विष्मूत्रे तु सर्वस्याजाविकगवाश्वेभ्योऽन्यत्र ॥ १३३ ॥

एका लिङ्गे गुदे-तिस्रस्तथैकत्र करे दश ॥

उभयोः सप्त दातव्या मृदः शुद्धिमभीप्सता ॥ १३४ ॥

विष्मूत्रोत्सर्गानन्तरं मेदस्थ शुद्ध्यर्थमेका मृदातव्या वामेन ।

स्मृत्यन्तरे शुद्धिविधानाद्यावती तस्मिन्हस्ते याति तावती सोदका ग्रहीतव्या । अहं
तु ब्रुवे, अर्थवदितिवचनेनोक्तमेव परिमाणम् । केचित् पठन्ति

“प्रथमा प्रसृतिर्ह्येया द्वितीया तु तदर्धिका । तृतीया सृत्तिका ह्येया त्रिभागकरपूरणे”
एतच्च परिमाणं पायावेव । अन्यत्र त्वर्थवदिति । एकोत्सर्गेऽपीयत्येव संख्या । आशु-
त्तिविधानं चेदम् ।

मृदां भेदो गवादिबत् । तथा चात्रोच्यते “वल्मीकाद्दूरतरादश्वस्थानाच्चान्ये-
त्यादि” । एवमिह सिता कृष्णा लोहितेत्याद्यपि नादरणीयम् ।

अभीप्सता इच्छतेति ॥ १३४ ॥

एतच्छौचं गृहस्थानां द्विगुणं ब्रह्मचारिणाम् ॥

त्रिगुणं स्याद्वनस्थानां यतीनां तु चतुर्गुणम् ॥ १३५ ॥

शौचविधिराश्रमविशेषेण । अनाश्रमिणस्तु मृद्वार्यादेयमर्थवदित्येतदेव । शूद्रस्यापि
गार्हस्थ्येऽधिकारोऽस्त्येवेत्येषा संख्या ॥ १३५ ॥

कृत्वा मूत्रं पुरीषं वा खान्याचान्त उपस्पृशेत् ॥

वेदमध्येष्यमाणश्च अन्नमश्वश्च सर्वदा ॥ १३६ ॥

मूत्रोत्सर्गदेशान्मूत्रादिसम्बन्धान् कृत्वा शोधयित्वा यथोक्तेन विधिना । आचान्तः
खानि इन्द्रियाणि उपस्पृशेत् ।

वेदमध्येष्यमाणश्च द्वितीये स्वाध्यायविधौ ।

प्राश्नमिकार्थत्वात्करोतेः ‘कृत्वा’ उत्सृज्येति प्रतीयते । उन्मूज्य मूत्रं पुरीषं च पायू-
पस्थं जालयित्वा आचामेत् । ‘वेदमध्येष्यमाणश्च’, स्वाध्यायविधौर्मतयोक्तं ‘अध्येष्यमाण-
स्त्वाचान्त’ इति । इदं त्वध्यापयतोऽध्येष्यते वा । अन्यथा ‘वेदमुदाहरन्त’ उच्यन्ते ।
लौकिकानि क्रियान्तराणि कृत्वा नानाचान्तो वेदाचाराण्युच्चारयेत् ।

अन्नमग्नश्च ॥ १३६ ॥

त्रिराचामेदपः पूर्वं द्विः प्रमृज्यात्ततो मुखम् ॥

शरीरं शौचमिच्छन् हि स्त्री शुद्रस्तु सकृत्सकृत् ॥ १३७ ॥

अयमनुवादः स्त्रीशूद्रार्थः । उक्तमध्येतस्त्रीशूद्रार्थमुच्यते ।

केचिद्व्याचक्षते 'शूद्रः स्पृष्टाभिरद्विरिति' स्पर्शमात्रमपि शूद्रेण कर्तव्यम् । अतः परिमार्जनं श्रोत्रादिस्पर्शनं वा प्राप्तं सच्छूद्रविषयतया विधीयते । स्त्रियां तु "हृद्वाभिः पूयते विप्रः" इति जातिनिर्देशात्पुंवत्प्राप्ताविदमुच्यते ।

शरीरं शौचमन्विच्छन् इति वचनसामर्थ्याद्यध्ययनभोजनयोः शुद्धः प्रवर्तेत तदा नावश्यं त्रिरावृत्तिः स्यात् । नापि प्रमार्जनम् । किं हि आचमनम् यावतीनां तावतीनामपामिन्द्रियस्पर्शनं च । नान्यो ब्रह्मचारिधर्मोक्त आचमनविधिः ॥ १३७ ॥

शूद्राणां मासिकं कार्यं वपनं न्यायवर्तिनाम् ॥

वैश्यवच्छौचकल्पश्च द्विजोच्छिष्टं च भोजनम् ॥ १३८ ॥

सामान्योक्तः सच्छूद्राणां प्रसंगेनायं धर्म उच्यते । न्यायवर्तिनो द्विजशुश्रूषवो महायज्ञानुष्ठायिनश्च । तैर्वपनं मुण्डनं मासिकं कर्तव्यम् । तृतीयार्थे वृष्टी । अथवा ब्राह्मणाश्रितास्तत्परतन्त्राः । ब्राह्मणैः 'कार्यम्' । अनेकार्थत्वात्करातेरुपदेष्टव्यमिति प्रतिपत्तिः ।

वैश्यवत् शौचकल्पविशेषः, सूतकादावाचमने च ।

द्विजोच्छिष्टं च भोजनं एतत्प्राग्व्याख्यातम् ॥ १३८ ॥

नोच्छिष्टं कुर्वते मुख्या विप्रोऽङ्गं न यन्ति याः ॥

न श्मश्रूणि गतान्यास्यं न दन्तान्तरधिष्ठितम् ॥ १३९ ॥

'निष्ठोऽवोक्तानृतानि चेति' (५ । १४४) निष्ठोवने आचमनविधानादनाचान्तस्या-शुद्धता ज्ञापिता । विप्रुषामपि मुखान्निष्क्रमणं निष्ठोवनमेव । अतो विप्रुषां श्मश्रूणिर-सनरूपनिष्ठोवनादाचमनप्राप्ताविदमाह ।

मुखे भवा मुखनिर्गता वा मुख्याः विप्रुषः इत्यनुच्छिष्टं कुर्वन्ति न चेदङ्गे निपतन्तीति ।

ननु च विप्रुषः शुद्धा इत्युक्तं "मक्षिका विप्रुष" इत्यत्र ।

वैदिकमलव्यतिरेकेणान्यत्र । इदमेव ज्ञापकम् । न सर्वो विषयः संदर्शितः ।

श्मश्रूणि दाडिकालोमानि । आस्यगतानि प्रविष्टानि । नोच्छिष्टं कुर्वन्ती-त्यनुषङ्गः । अतश्चान्यत्पूगफलादि जनयत्येव ।

तथा दन्तान्तरधिष्ठितं लभम् ।

स्मृत्यन्तरे विशेषः । "दन्तश्लिष्टे तु दन्तवदन्यत्र जिह्वाविमर्शनात्—प्राक्च्यु-तेरित्येके—च्युतेऽप्रास्त्राववद्विद्याभिगिरन्नैव तच्छुचिरिति" । च्युतेऽप्यजिह्वयेति विद्यात्, जिह्वासंस्पर्शो शुचित्वनिषेधात् ॥ १३९ ॥

स्पृशन्ति बिन्दवः पादौ य आचामयतः परान् ॥

भौमिकैस्ते समा ज्ञेया न तैरप्रयतो भवेत् ॥ १४० ॥

परानाचमयतः परेभ्य आचमनं ददत इत्यर्थः ।

एतदुक्तं भवति । यः परस्मा आचमनं ददाति तस्याचमयितृहस्तादधोऽङ्गुलिविवरेभ्यः पतद्भिरुदबिन्दुभिर्भूम्यभिघातोत्थैर्यथाचमनस्य दातुः पादौ स्पृश्येते तदा न तैरशुचि-र्भवति ।

'भौमिकैर्यथाऽनुपहतायां भूमौ स्थिताः काश्चिदुदकमात्राः शुद्धा एवं तेऽप्युच्छिष्टा हस्तात्पतन्त उदबिन्दवः ।

न तैः स्पृष्टः अप्रयतः अशुचिः ।

परमहृणाश्च आचामति तेन तत्संसर्गो रक्षितव्यः अन्येन च समीपस्थेन । पाद-महणाश्च जङ्घाद्यन्तस्पर्शो दुष्ट एव ॥ १४० ॥

उच्छिष्टेन तु संस्पृष्टो द्रव्यहस्तः कथंचन ॥

अनिधायैव तद्द्रव्यमाचान्तः शुचितामियात् ॥ १४१ ॥

आचमनार्हेण प्राचरिचत्तेन युक्तः पुरुष उच्छिष्ट उच्यते । तद्यथा—कृतमूत्राद्युत्सर्ग-श्चाकृतशौचाचमनादिश्च यश्चामेभ्यादिसंस्पर्शदूषितो यदि पुरुषो 'द्रव्यहस्तः' हस्तेन च गृहीतं भक्ष्यभोज्यादि द्रव्यवस्त्रादि वा येन स उच्यते द्रव्यहस्तः । वज्रहस्तादि-वत्प्रयोगव्यवस्था । स चेत्स्पृष्टो भवति । तदा अनिधायैव तद्द्रव्यम् अनपनीय, हस्त-गृहीतद्रव्य एवाचामेत् ।

"कथं पुनर्हस्तस्थे द्रव्य आचमनसंभवः । आ मणिबन्धनात्पाथी प्रक्षालयेदिति तत्र विधिः" ।

केचिदाहुः । शरीरसंस्पर्शमात्रं द्रव्यस्य विवक्षितम्, न हस्तस्यैव, एवमशुद्धावपि स्कन्धाद्यारोपितेऽपि द्रव्ये उच्छिष्टस्याशुद्धनैव, तथैवाचान्ते शुद्धिः । अतो हस्तात्प्रदे-शान्तरे प्रकोष्ठोत्सङ्गादिके तु द्रव्यं गृहीत्वाऽऽचामेत् । अभिप्रायो यथैव पुरुषाशौच-सम्बन्धादशुच्येवं तच्छौचाच्छुद्धिः ।

गौतमेन तु "द्रव्यहस्त उच्छिष्टो निधायाचामेत्" इत्युक्तम् (अ० १ सू० २८) । अत्र व्याख्यानयन्ति । सत्यपि तुल्यसहितत्वेऽत्र निधानमेवाभिप्रेतम् । इतरथा द्रव्य-

हस्तस्योभयोः शुद्धी कर्तव्यायां कः प्रसंगो द्रव्यनिधानस्य । अतोऽन्तरेण वचनं निधाना-
प्राप्तेर्वचनं निधानार्थमेव । “कथं तर्हि द्रव्यस्य शुद्धिः” । प्रयतेन पुरुषेण ग्रहणान् ।
स्मृत्यन्तरविहितेन वा प्रोक्षणेन ॥

“प्रचरन्नपानेषु उच्छिष्टं संस्पृशेद्यदि ।

आचामेद्द्रव्यमभ्युक्ष्य एवं चैव न दुष्यति ॥” इति ।

यद्यन्तरेण वचनमत्र निधानं लभ्यते, अप्यनिधायैवेति वचनमनर्थकम् । एक-
वाक्यत्वात् स्मृतीनामिह निश्चितेन विधानेन तथाऽप्येवं विज्ञायते । अद्य पुनर्मतभेदो
गम्यते । ततश्च विकल्पः ।

तस्य च व्यवस्था । गरीयो द्रव्यं निधीयते, अन्यदङ्गस्थं कृत्वाऽवगम्यते । यदा-
ऽपि स्वयमन्नमश्रान्ति, भूयिष्ठं वा उच्छिष्टं स्पृशति, आचमनार्हेन वाऽकृताचमनेन स्पृश्यते,
सर्वोऽपि द्रव्यस्योच्छिष्टं संस्पर्शः ॥ १४१ ॥

वान्तो विरिक्तः स्नात्वा तु घृतप्राशनमाचरेत् ॥

आचामेदेव भुक्त्वाऽन्नं स्नानं मैथुनिनः स्मृतम् ॥ १४२ ॥

वमनविरेचने प्रसिद्धे । अशितमन्नं येन मुखेनोद्गारं स वान्तः पुरुषः । यस्यो-
न्नारवेगा अष्टसंख्याया ऊर्ध्वं जाताः, हरीतक्यादिभक्षणानेन व्याधिना वा, स विरिक्तः ।

तौ स्नानं प्रथमं कुर्याताम् ।

ततोऽन्ते घृतप्राशनं कृत्वैतदन्यदन्नमद्याताम् । न चानेन घृतप्राशनेन भोजनान्तर-
निवृत्तिः । प्रायश्चित्तेषु द्रव्यशुद्धिरियं भस्मोदकमार्जनवद्घृतप्राशनम् ।

आचामेदेव भुक्त्वाऽन्नम् । अन्नं भुक्त्वा तदहरेव यदि वमनविरेचने स्यातां
तदाऽऽचमनमेव केवलम्, न स्नानघृतप्राशने ।

अपरैस्तु स्वतन्त्रं व्याख्यायते । भुक्त्वाऽऽचामेदेव । भोजनान्तरमाचमनं विहितं
तस्यैवायमपवादः ।

मैथुनिनः । स्त्रियां कृतशुक्रोत्सर्गः स्नानेन शुध्यति ॥ १४२ ॥

सुप्त्वा क्षुत्वा च भुक्त्वा च निष्ठीव्योक्त्वाऽनृतानि च ॥

पीत्वाऽपोऽध्येष्यमाणश्च आचामेत्प्रयतोऽपि सन् ॥ १४३ ॥

क्षुत्वा अनिच्छतो वायुप्रेष्यमाणस्य यो नासिकाच्छिद्रादुपजायते शब्दः स च-
क्षुस्तं कृत्वा ।

प्रयतोऽपि सन् । एतदध्येष्यमाणपदेनैव सम्प्रध्यते । प्रयतोऽप्यध्येष्यमाण
आचम्याधीयते, अभ्ययनविध्यङ्गतयाऽऽचमनं कुर्यादित्यर्थः । स्नानादिभ्यस्त्वनन्तरं
सकृदेव ।

यत्पुनरुक्तम्—

“सुप्त्वा क्षुत्वा च भुक्त्वा च पीत्वाऽपो वै मुनिस्तथा ।

आचान्तः पुनराचामेन्निष्ठोव्योक्त्वाऽनृतं वचः ॥” इति ।

एवमभिसम्बन्धोऽत्र कर्तव्यः, ‘आचान्तो भुक्त्वा पुनराचामेत्’ । यत्र पुनर्द्विराचामे-
दिति पठ्यते तत्रानन्तर्येणैकक्रियावृत्तिः ॥ १४३ ॥

एष शौचविधिः कृत्स्नो द्रव्यशुद्धिस्तथैव च ॥

उक्तो वः सर्ववर्णानां स्त्रीणां धर्मान्निबोधत ॥ १४४ ॥

आद्येन पादत्रयेण शुद्धिप्रकरणोपसंहारश्चतुर्थेन वक्ष्यमाणसंचेपवचनम् ।

शौचविधिशब्दः सामान्यशब्दोऽपि द्रव्यशुद्धिसम्बन्धनाद्बलीवर्देवदितरविशेष-
परः संपद्यते ।

स्त्रीणां धर्मा असाधारणोऽकर्तृका एव । यस्तु साधारणो यागादिः स इह
नोच्यते ॥ १४४ ॥

बालया वा युवत्या वा वृद्धया वाऽपि योषिता ॥

न स्वातन्त्र्येण कर्तव्यं किञ्चित्कार्यं गृहेष्वपि ॥ १४५ ॥

स्वातन्त्र्यं स्त्रीषु कस्यापि व्यवस्थायाम् नास्तीत्युपदेशार्थः । वयोविभागवचनं तु
यत्रास्याः पारत्न्यं तत्प्रदर्शनार्थमविवक्षितस्वरूपम् ॥ १४५ ॥

बाल्ये पितृवशे तिष्ठेत् पाणिग्राहस्य यौवने ॥

पुत्राणां भर्तरि प्रेते न भजेत्स्त्री स्वतन्त्रताम् ॥ १४६ ॥

तथा चोक्तम्—

“तत्सपिण्डेषु वा सत्सु पितृपत्ने प्रभुः स्त्रियाः ।

पञ्चद्वयावसाने तु राजा भर्ता स्त्रिया ममः ॥”

तत्सपिण्डेष्वित्यादिना चासतिस्वामिनि कर्तव्यम् ॥ १४६ ॥

पित्रा भर्ता मुतैर्वाऽपि नेच्छेद्विरहमात्मनः ॥

एषां हि विरहेण स्त्री गर्भे कुर्यादुभे कुले ॥ १४७ ॥

अव्यवस्थानं वचनीयताहेतुः कथितो गर्भो कुर्यादिति । एषां हि विरहेण
निवसन्ती गच्छन्ती वा ग्रामान्तरमित्यप्याहार्यम् ॥ १४७ ॥

सदा ग्रहण्या भाव्यं गृहकार्यं च दक्षया ॥

सुसंस्कृतोपस्करया व्यये चामुक्तहस्तया ॥ १४८ ॥

आभीक्ष्ण्यवचनः सदाशब्दो नित्यशब्दवत् । नित्यप्रहसितया इति । सत्यप्यन्यत्र क्रोधशोकवेगे भर्तुर्दर्शने मुखप्रसादस्मितनर्मवचनादिना प्रहर्षो दर्शनीयः । कुमार्या भर्तृ-
मत्याशचायमुपदेशः ।

गृहकार्ये च दक्षया । अर्थसंप्रहव्यययोः धर्मकार्ये स्नानादौ च । “अर्थस्य संप्रह्वे चैनाम्” (६ । ११) इत्यादिना गृहकार्यमुक्तम् । तत्र दक्षया चतुरया भवितव्यम् । अन्नसंस्कारादि शीघ्रं निष्पाद्यम् ।

सुसंस्कृतोपस्करया । ‘उपस्करं’ गृहोपयोगि भाण्डं कुण्डघटिकादि, तत्सुसंस्कृतं सुसंमृष्टं शोभावत्कर्तव्यम् ।

व्यये च मित्रज्ञात्यातिथ्यभोजनार्थे धने अमुक्तहस्तया उदारया न भवितव्यम् । न बहु व्ययितव्यमित्यर्थः ।

सुसंस्कृतान्युपस्कराणि यस्या इति बहुव्रीहिः । एवं मुक्तो हस्तो यस्या इति विग्रहः । पश्चाज्जन्मसासः । रुद्धया उदारवचनो मुक्तहस्तशब्दः ॥ १४८ ॥

यस्मै दद्यात्पिता त्वेनां भ्राता वाऽनुमते पितुः ॥

तं शुश्रूषेत जीवन्तं संस्थितं च न लङ्घयेत् ॥ १४९ ॥

भ्राता वाऽनुमते पितुः । यथैव पित्राऽनुज्ञातस्य भ्रातुर्दातृत्वमेवं पितुर्निरपेक्षस्यापि दातृत्वश्रुतौ भार्याया अनुमते सति दानं बोद्धव्यम् । सर्वत्र सहाधिकारादुभयोरपि दुहितरि स्वाभ्यात् । असति पितरि मात्राऽपि देयेति नवमे दर्शितम् । मात्रापित्रोरपत्यं तन्निमित्तं च स्वाभ्यामिति युक्ता इतरेतरापेक्षा ।

शुश्रूषेत आराधयेत् ।

संस्थितं च, मृतं च, न लङ्घयेत् । लङ्घनमतिक्रमणम् । न स्वातन्त्र्येणासीते-
त्यर्थः । यथा जीवति भर्तुरि तत्परवती एवं मृतेऽपि तदैव तत्परतन्त्रया भवितव्यम् । यत आह—“प्रदानं स्वाभ्यामकारकम्” । यदैव पित्रा दत्ता तदैव पितुः स्वाभ्यां निवर्तते यस्मै दीयते तस्योत्पद्यते । अतश्च न विवाहकाल एव दानं प्रागपि विवाहादूर्णकाले अस्ति दानम् । ॥ १४६ ॥

किमर्थस्तर्हि विवाहः ?

मङ्गलार्थं स्वस्त्ययनं यज्ञश्चासां प्रजापतेः ॥

प्रयुज्यते विवाहे तु प्रदानं स्वाभ्यामकारणम् ॥ १५० ॥

अभिलषितार्थनिष्पत्तिः ‘मङ्गलं’ तत्प्राप्तये तदर्थं प्रयुज्यते । तत्र “प्रजापतेर्यज्ञः” इति क्रियाविशेषबलान्नपुंसकम् ।

स्वस्ति ईयते प्राप्यते येन तत्स्वस्त्ययनम् । यदस्य प्रियं वस्तु विद्यते तन्न नश्यतीत्यर्थः ।

आसां लोभाम् ।

तेषु विवाहेषु । यज्ञः प्रजापतेर्देवतायाः क्रियते “प्रजापते न त्वदेतान्य” इति विवाहे आज्यहोमाः केषांविदाभ्राताः ।

उपलक्षणं चैतद-यासामपि देवतानां पूषवरूपार्यभ्याम् । तथाहि तत्र मन्त्रवर्णाः—
“पूषर्षं नु देवं वरुणं नु देवम्” इत्यादयो देवतान्तरप्रकाशनपराः ।

प्रदानादेवास्त्यपि विवाहे स्वाभ्यामुत्पद्यत इत्येतदत्र ज्ञाप्यते । विवाहयज्ञस्तु मङ्गलार्थं इत्याद्यविचिन्तम् । दारकरणं विवाह इति स्मर्यते । सत्यपि स्वाभ्यां नैवान्तरेण विवाहं भार्या भवतीति ॥ १५० ॥

अनृतावृत्तकाले च मन्त्रसंस्कारकृत्पतिः ॥

मुखस्य नित्यं दातेह परलोके च योषितः ॥ १५१ ॥

सर्वत्रैव प्रतिषिद्धवर्जमिति अनृतावपि मुखस्य दाता ।

मन्त्रसंस्कारो विवाहविधिस्य कर्ता मन्त्रसंस्कारकृत् ।

परलोके च । पत्या सह धर्मेऽधिकाराच्च तत्कालावाप्तेः परलोकमुखस्य दातेऽयु-
ज्यते ॥ १५१ ॥

विशीलः कामवृत्तो वा गुणैर्वा परिवर्जितः ॥

उपचार्यः स्त्रिया साध्या सततं देववत्पतिः ॥ १५२ ॥

धृताविसक्तो विशीलः । कामप्रधानं धृतमस्येति कामवृत्तः । गुणैर्वा परि-
वर्जितः भूतवनादिगुणविहीनः । उपचार्यः आराधनीयः ॥ १५२ ॥

नास्ति स्त्रीणां पृथग्यज्ञो न व्रतं नाप्युपोषितम् ॥

पतिं शुश्रूषते येन तेन स्वर्गे गहीयते ॥ १५३ ॥

भर्त्रा विनाकृतानां यज्ञाधिकारो नास्त्येतदसकृत्प्रतिपादितम् । तेन व्रतोपवासावपि कुर्वती तदनुज्ञां गृहीयात् । व्रतं मद्यमांसादिनिवृत्तिसंकल्पः, न तु कृच्छ्राणि । तत्र जप-
होमयोरङ्गत्वात्तदभावाच्च क्रियाः । न च वक्तुं युक्तं “जपहोमविकलं कृच्छ्रानुष्ठानमस्या भविष्यति” । न हि स्वेच्छयाऽङ्गत्यागो युक्तः । सर्वाङ्गकल्पयुक्तस्य कर्मणोऽभ्युदयसाधन-
त्वेनावगतत्वात् । न हि पुरुषशक्तिभेदापेक्षयाऽङ्गानामुपचयापचयौ भवतः । सन्ति च सर्वाङ्गोपसंहारेण अवर्णावैवर्धिकाः प्रयोगमनुष्ठानम् । अतो न लोशूद्रस्याभ्युदयकामस्य कृच्छ्रेष्वधिकारः । प्रायश्चित्तेषु विशेषं वक्ष्यामः ।

उपोषितं उपवासः आहारविच्छेद एकरात्रद्विरात्रादिषु ।

शुश्रूषते परिचरति ॥ १५३ ॥

पाणिग्राहस्य साध्वी स्त्री जीवतो वा मृतस्य वा ॥

पतिलोकमभीप्सन्ती नाचरेत्किंचिदप्रियम् ॥ १५४ ॥

पत्युर्लोकः पत्या सह धर्मानुष्ठानेन योजितः स्वर्गादिः स पतिलोकः, तमभी-
प्सन्ती प्राप्तुकामा । नाचरेत्किंचिदप्रियं परपुरुषसंसर्गादि शास्त्रप्रतिषिद्धम् ।

न हि मृतस्य किं प्रियमप्रियं वा शक्यमवसातुम् । न च जीवतो यत्प्रियं तदेव
मृतस्य । भवान्तरोपपन्नानां तु प्रीतिभेदात् । तस्माद्यत्प्रतिषिद्धं स्वातन्त्र्यं तदेवा-
प्रियम् । तन्नाचरेत् ॥ १५४ ॥

कामं तु क्षपयेद्देहं पुष्पमूलफलैः शुभैः ॥

न तु नामापि गृह्णीयात्पत्यौ मृते परस्य तु ॥ १५५ ॥

तदेव सविशेषं दर्शयति ।

पुष्पमूलफलमपि प्रतिषिद्धं आत्मत्यागः । यदप्याङ्गिरसे “पतिमनुम्रियेरन्” इत्युक्तं
तदपि नित्यवदवश्यं कर्तव्यम् । फलकामायाश्चाधिकारे श्येनतुल्यता ।
तथैव “श्येनेन हिंस्याद्भूतानि” इत्यधिकारस्यातिप्रवृद्धतरद्वेषान्धतया सत्यामपि प्रवृत्तौ न
धर्मत्वम् । एवमिहाप्यतिप्रवृद्धफलाभिलाषायाः सत्यपि प्रतिषेधे तदतिक्रमेण मरणे प्रवृत्त्यु-
पपत्तेर्न शास्त्रोक्तत्वम् । अतोऽस्त्येव पतिमनुमरणेऽपि स्त्रियाः प्रतिषेधः । किंच “तस्मादुह
न पुरायुषः प्रेयादिति” प्रत्यक्षश्रुतिविरोधे स्मृतिरप्येषा अन्यार्था शक्यते कल्पयितुम् ।
यथा “वेदमधीत्य स्नायात्” इत्यध्ययनानन्तरमकृतार्थावबोधस्य स्नानस्मरणम् ।

अतो मृतपतिकाया अनपत्याया असति भर्तृधनादौ दायिके च कर्तनादिना च केन-
चिदुपायेन जीवन्त्या जीवितस्यातिप्रियत्वात्तदुपेक्षयाशास्त्रत्वात्प्रतिषिद्धत्वादापि
सर्वव्यभिचाराणां “विश्वामित्रजाघनीम्” इत्यादिनाऽनुज्ञातत्वाद्द्वयभिचारोपजीविताप्राप्ता-
विदमुच्यते । काममस्यामवस्थायां शरीरं क्षपयेत् त्वं नयेत्पुष्पमूलफलैर्यथो-
पपादं वृत्तिं विदधीत । न तु नामापि गृह्णीयात्पतिर्मे त्वमेवाद्येत्यन्यस्य ।

यत्तु—

“नष्टे मृते प्रव्रजिते स्त्रीवेऽन पतिते पतौ ।

पञ्चस्वापस्तु नारीणां पतिरन्यो विधीयते ॥” इति—

तत्र पालनात्पतिमन्यमाश्रयेत्, सैरन्त्रकर्मादिनाऽऽत्मवृत्त्यर्थम् । नवमे च निपुणं निर्णेष्यते ।
प्रोषितभर्तृकायाश्च स विधिः ।

कामशब्दप्रयोगोऽरुचिसंस्मरणार्थम् । देहक्षयमप्यकार्यमिदं त्वन्यदकार्यतरं यद-
न्येन पुरुषेण संप्रयोगः ॥ १५५ ॥

आसीतामरणात्क्षान्ता नियता ब्रह्मचारिणी ॥

यो धर्म एकपत्नीनां कांक्षन्ती तमनुत्तमम् ॥ १५६ ॥

एष एवार्थो विस्पष्टीक्रियते । आ मरणाद्ब्रह्मचारिण्यासीत् । अस्यामापि
न व्यभिचारं शास्त्रान्नं जीवयेत् ।

क्षान्ता । तत्कृतं दुःखमवधीरयन्ती । न ब्रह्मचर्यं ह्यदुत्कृत्यं येन चित्तं कल्लोलेन
खण्डयेत् ।

एकः पतिर्यासीत् ताः, एकस्य वा पत्युः ‘एकपत्न्यः’ तासां सावित्रीप्रभृतीनां यो धर्मः,
यस्य फलं वरदानाभिशापादिषु शक्तता, तं कांक्षन्ती कामयमाना ब्रह्मचर्यं न जहात् ।

अस्यामवस्थायां मूलफलाशिन्या यदि भवति मरणं ततो न दोषः ॥ १५६ ॥

अनेकानि सहस्राणि कुमारब्रह्मचारिणाम् ॥

दिवंगतानि विप्राणामकृत्वा कुलसन्ततिम् ॥ १५७ ॥

पूर्वेणापि जीविकार्थः परपुरुषसंसर्गो निषिद्धोऽनेन पुत्रार्था प्रवृत्तिर्निषिध्यते ।

एवं किल श्रूयते “नापुत्रस्य लोकोऽस्ति” इति । लिङ्गं च तत्राविबक्षितमतः
पुत्रार्थे प्रसङ्ग इदमुच्यते ।

बहूनि सहस्राणि ‘कुमारा एव ब्रह्मचारिणो’ऽकृतदारा नैष्ठिकास्तेषामनेकानि सह-
स्राणि दिवंगतानि स्वर्गं प्राप्नुवन्ति ।

नियोगस्तु नवमे (श्लो० ५६ इ०) गुर्विच्छया विहितः, नात्मतन्त्रतया
पुत्रार्थिन्याः ।

अकृत्वा कुलसन्ततिं कुलवृद्धार्था संततिस्तामकृत्वा पुत्रानजनयित्वेत्यर्थः ।

अनेकानीति नयसमासस्योत्तरपदार्थप्राधान्येन बहुवचनं चिन्त्यम् । सत्य-
प्येकत्वप्रतिषेधे ह्यासिसंख्यावचनं दुर्लभम् । तथा ह्ययं स्ववर्मावेशेन परित्यक्तस्वगति-
कत्वेनाच्छादिततद्रूपोऽप्यतिदीर्घसंख्याविशेषानाचष्टे । यथा मोक्षो ग्राम इति । उक्तं च
चूर्णिकाकारेण “अनेकस्मादितिसिध्यतीति” । एकवचनप्रयोगशिष्टिसिद्धिं दर्शितवान् ।

असहायवचनो वाऽयमनेकशब्दः । असहायानि गतानि, भार्या सहायभूता एषा
नासीदित्यर्थः ॥ १५७ ॥

मृते भर्तारि साध्वी स्त्री ब्रह्मचर्यं व्यवस्थिता ॥

स्वर्गं गच्छत्यपुत्राऽपि यथा ते ब्रह्मचारिणः ॥ १५८ ॥

एष एवार्थो भूय उच्यते प्रतिपत्तिदाढ्यार्थम् ॥ १५८ ॥

अपत्यलोभाद्या तु स्त्री भर्तारमतिवर्तते ॥

सेह निन्दामवाप्नोति परलोकाच्च हीयते ॥ १५९ ॥

पुत्रो मे जायतामित्यभिलाषः । सोऽपत्यलोभस्ततो हेतोर्वा भर्तारमतिक्रम्य वर्तते-
ऽन्येन सम्प्रयुज्येत । सा इह लोके निन्दां गृहीं प्राप्नोति, स्वर्गं न प्राप्नोति ॥ १५८ ॥

नान्योत्पन्ना प्रजाऽस्तीह न चान्यस्य परिग्रहे ॥

न द्वितीयश्च साध्वीनां कचिद्वर्ततेपदिश्यते ॥ १६० ॥

अन्येन भर्ता या उत्पादिता प्रजा सा नैव तस्याः प्रजा । अन्यद्वारेषु च या
पुंसोत्पादिता साऽपि तस्य न भवति ॥ १६० ॥

पतिं हित्वाऽवकृष्टं स्वमुत्कृष्टं या निषेवते ॥

निन्द्यैव सा भवेल्लोके परपूर्वेति चोच्यते ॥ १६१ ॥

न केवलं निन्दामेव येन—

व्यभिचारे तु भर्तुः स्त्री लोके प्राप्नोति निन्द्यताम् ॥

शृगालयोनिं प्राप्नोति पापरोमैश्च पीड्यते ॥ १६२ ॥

अतो नातिचरेद्भर्तारं दृष्टादृष्टफललोभेन ॥ १६१—१६२ ॥

पतिं या नाभिचरति मनोवाग्देहसंयता ॥

सा भर्तृलोकमाप्नोति सद्भिः साध्वीति चोच्यते ॥ १६३ ॥

अनेन नारी वृत्तेन मनोवाग्देहसंयता ॥

इहाग्यां कीर्तिमाप्नोति पतिलोकं परत्र च ॥ १६४ ॥

लोभमोपसंहारश्लोका अजश्च लोभमा इत्यतो मयाऽत्र व्याख्यानादरः कृतः ।

एतावत्तत्रोपदेशार्थः । यथा पुंसोऽन्यया सह पुनःप्रवृत्ति कर्म नेह “संस्थितं च न
लङ्घयेत्” इत्यनेन न्यायेन पुनः सहप्रवृत्तिरिति, तथा “स्वर्गं गच्छत्यपुत्राऽपि” इत्यनेना-

पत्यजननमापदि प्रतिषिध्यते—नियोगस्मृत्या तु तत्पुनरभ्यनुज्ञास्यते—तदेतदपत्योत्पादन-
मुक्तप्रतिषिद्धत्वाट्टिकल्प्यते । अनयोस्तु स्मृत्योः कतमा स्मृतिर्ज्यायसीति न शक्यं कर्तुमसि-
शयावधारणं येनैकत्रापत्यमन्वत्रास्याः संयमः । उभयोरपि वस्तु निर्वहति ॥ १६३—१६४ ॥

एवं वृत्तां सवर्णां स्त्रीं द्विजातिः पूर्वमारिणीम् ॥

दाहयेदभिहोत्रेण यज्ञपात्रैश्च धर्मवित् ॥ १६५ ॥

न्यायप्राप्तानुवाहः श्लोकः ।

एवं तस्याः साध्वीत्वाद्युक्त एवात्राभिहोत्रिणः संस्कारः । “न वाऽप्रयो ह वा एते
पत्न्यां प्रसीतावां धार्यन्ते” इति ॥ १६५ ॥

भार्यायै पूर्वमारिण्यै दत्त्वाऽग्नीनन्त्यकर्मणि ॥

पुनर्दारक्रियां कुर्यात्पुनराधानमेव च ॥ १६६ ॥

तदेतत्पुनरधिकारार्थमुदाह्रियते । इदमप्यन्यथा सहाधिकारप्रतिप्रसवः । यदा
त्वर्थे प्रयोजने धर्मकर्मानुष्ठाने वा तदाऽप्यसहायभावाद्धानप्रस्थे पारिव्राज्ये वाऽधिकारस्यापि
प्रतिषेधः । तथा च श्रुतिः “जरसा ह वा एतस्माद्विमुच्यते” इति, अर्थलोपेन वा ।

अपरे त्वाहुः । अत्र यदेति कल्पयिष्यते । एतेन यावज्जीवहोमीयश्रुतेरविरोधः
सिद्धो भविष्यति ॥ १६६ ॥

अनेन विधिना नित्यं पञ्चयज्ञान्नं हापयेत् ॥

द्वितीयमायुषो भागं कृतदारो गृहे वसेत् ॥ १६७ ॥

इति मानवे धर्मशास्त्रे भृगुप्रोक्तार्या संहितायां पञ्चमोऽध्यायः ॥ ५ ॥

उपसंहारश्लोकः । पञ्चयज्ञग्रहणं च सर्वप्रसिद्धार्थमिति ॥ १६७ ॥

इति श्रीमद्वेधातिथिविरचिते मनुभाष्ये पञ्चमोऽध्यायः ॥ ५ ॥

अथ षष्ठोऽध्यायः ६ ।

—:०:—

एवं गृहाश्रमे स्थित्वा विधिवत्स्नातको द्विजः ॥

वने वसेत्तु नियतो यथावद्विजितेन्द्रियः ॥ १ ॥

गृहापलक्षित आश्रमो गृहाश्रमः । 'गृहाः' दाराः । तत्र स्थित्वा तमनुष्ठाय वने वसेदिति विधिः ।

स्थित्वेति क्त्वाप्रत्ययेन पौर्वकार्यं गार्हस्थ्यस्य वनवासादर्शयति । क्रमेणाश्रमः कर्तव्यः । कृतगार्हस्थ्यो वनवासेऽधिक्रियते ।

समुच्चयपञ्चमाश्रित्यैतदुक्तम् । अन्यथाऽविप्लुतब्रह्मचर्यादपि वनवासो विद्यत इत्ये-
तदपि वक्ष्यते ।

विजितेन्द्रियः पक्कपायः क्षीणराग इत्यर्थः ।

एवं विधिवत्-यथावदितिपदानि वृत्तपूरणानि । तानि प्राक्तन तत्र व्याख्यातानि ।
एतावद्विधीयते । गार्हस्थ्यं कृत्वा वनवास आश्रयितव्यः ॥ १ ॥

गृहस्थस्तु यदा पश्येद्वलीपलितमात्मनः ॥

अपत्यस्यैव चापत्यं तदाऽऽरण्यं समाश्रयेत् ॥ २ ॥

यदुक्तं त्यक्तविषयोपभोगगर्भोऽधिक्रियत इति तदेव दर्शयति ।

वली त्वक्षौथिस्थम् । पलितं केशपाण्डुर्यम् । अपत्यस्यापत्यं पुत्रस्य पुत्र इत्याहुः । सत्यपि दुहितुरपत्ये दौहित्रे पुत्रस्यापि कन्यायां जातायां नैवं विधिमि-
च्छन्ति शिष्टाः ।

अन्ये तु शिरःपालित्यं पौत्रोत्पत्तिं च वयोविशेषलक्षणार्थमाहुः । यस्य कथं-
चित्पालित्यं न भवेत्सोऽपि वार्धक्ये वने समाश्रयेत् । यथैव 'जातपुत्रः कृष्णकेशस्तु'
आधानेऽधिक्रियते, एवं जातपौत्रः पलितशिराः । तदापि पुत्रजन्म कृष्णकेशता च वयो-
विशेषोपलक्षणार्थमेव ।

'नातिशीघ्रं नातिधिरम्' इत्यर्थस्योपलक्षणत्वे तु प्रमाणं वक्तव्यम् । २ ॥

सन्त्यज्य ग्राम्यमाहारं सर्वं चैव परिच्छदम् ॥

पुत्रेषु भार्यां निक्षिप्य वनं गच्छेत्सर्वं वा ॥ ३ ॥

अध्यायः]

मनुस्मृतिः ।

४६७

ब्रौह्मिवमयमन्नं ततः प्रभृति नाश्रायादित्येतन् 'संत्यज्येति' उच्यते । तदुक्तं
'मृच्छाशीत्यादि' ।

परिच्छदः गवाश्ववस्त्रासनशय्यादिः ।

यदि भार्याया इच्छा तदा सहगमनम्, अन्यथा एकाकिनः । अन्ये तु तरुणीं
निक्षिप्य वृद्धया सहैति वर्णयन्ति ।

सत्या भार्यायामयं विधिः, पुत्रेषु निक्षेपः वनगमनं वा । असत्यामपि मृतायां
वनवास आपस्तम्बादिभिः स्मर्यते "पुनराधान" इत्यत्र । यस्येन्द्रियचापल्यं नास्ति स
वानप्रस्थः । इतरः पुनर्दारान्परिगृह्णीयादिति व्यवस्था ॥ ३ ॥

अग्निहोत्रं समादाय गृह्यं चाग्निपरिच्छदम् ॥

ग्रामादरण्यं निष्क्रम्य निवसेन्नियतेन्द्रियः ॥ ४ ॥

अमथ एवाग्निहोत्रशब्देनोक्ताः । श्रौतान्गतीन्तस्मादाय गृहीत्वा गृह्यं च
अग्निहोत्रपरिच्छदं सुक्खुवादि ।

ग्राम्यस्य परिच्छदस्य त्यागविधानादग्निसंबद्धस्य प्रतिप्रसवोऽयम् ॥ ४ ॥

मुन्यन्नैर्विविधैर्मध्येः शाकमूलफलेन वा ॥

एतानेव महायज्ञानिर्वपेद्विधिपूर्वकम् ॥ ५ ॥

एतानेव ये गृहस्थस्य विहिताः । निर्वपेदनुतिष्ठेत् । विधिपूर्वकमित्यनुवादः
श्लोकपूरणार्थः ॥ ५ ॥

वसीत चर्म चीरं वा सायं स्नायात्पगे तथा ॥

जटाश्च विभृयान्नित्यं श्मश्रुलोमनखानि च ॥ ६ ॥

चर्म गोमृगादीनाम् । चीरं तल्लखण्डम् । सायं दिक्सावसानसमयः । पगे
चाहः प्रथमोदये ।

एवं सायं स्नानविधानाद्वात्रौ भोजनमस्याहुः, भुक्ते स्नानप्रतिषेधात् ।

तदयुक्तमित्यन्वे । यतः स्नातकव्रतमतः स्नानमाचरेत् भुक्त्वे'ति । महाभारते
तु पुरुषमात्रधर्मतया स्मर्यते ।

त्रैकालिकमप्यस्य स्नानं भविष्यति वैकल्पिकम् ।

जटाश्मश्रुलोमनखानि न कर्तयेत् ॥ ६ ॥

यद्भक्षः स्यात्ततो दद्याद्भक्षिं भिक्षां च शक्तिः ॥

अमूलफलभिक्षाभिरर्चयेदाश्रमागतम् ॥ ७ ॥

मुन्यग्नैरित्युक्तम् । तानि च नीवारादीनि वन्यानि धान्यानि तथा शाकादीनि वन्या-
न्येव । अन्नशब्दे बाहुल्येन धान्यविकारे भक्तसत्पिष्टादौ प्रयुज्यते । ततः शाकादीनां
सत्यपि मुन्यग्नत्वे पृथगुपादानम् । मुनयस्तापसास्तेषामग्नानि मुन्यग्नानि ।

अग्नौ पाकधर्मान्महायज्ञान्निर्वपेत् ।

यदा कालपक्कलाशी तदा न निर्वपेदित्याशङ्क्यामाह यद्वक्षः स्यात् । यदेव
भक्षयेत्तदेव पिष्टादि यथासामर्थ्यं इत्यात् । बलिं अन्नमिहोत्रं इन्द्रायन्द्रपुरुषंत्यादि
यद्विहितम् ।

अग्नौ त्वस्मिन्पक्षे होमो नास्ति ।

तदयुक्तम् । बलिशब्दस्य चेज्यामात्रवचनत्वादग्नौ च तुल्यमेतत् । अथाप्ययं
पक्षः स्याददेव भक्षयेत्तदेव, अग्नावेव, पक्षवेनाग्नौ होमः कर्तव्यस्तथापि तावन्मात्रप्रयोजनं
शाकादि पचयति, स्वयं कालपक्वं भोक्ष्यन् । सर्वथा कालपकाशिनाऽप्यस्ति वैश्व-
देवोऽग्नावेव ।

अवादिभिर्द्वन्द्वोऽयम् । अद्विर्मूलफलैः भिक्षया च नीवारादिनाऽर्चयेदाग्रमागतं
पान्थम् ॥ ७ ॥

स्वाध्याये नित्ययुक्तः स्याद्दान्तो मैत्रः समाहितः ॥

दाता नित्यमनादाता सर्वभूतानुकम्पकः ॥ ८ ॥

आश्रमयुद्धरा स्वाध्यायादीनां निवृत्तिमाशङ्कमान आश्रमान्तरत्वादस्यानिवृत्त्यर्थमाह ।
नित्ययुक्तः । न यथा गार्हस्थ्ये । तत्र हि गृहचेष्टार्था अपि व्यापाराः सन्ति, तेष्व-
नुष्ठेयमानेषु नास्ति स्वाध्यायः ।

दान्तो इमयुक्तः मदवर्जितः ।

मैत्रः मित्रकर्मप्रधानः प्रियहितभाषी ।

समिहितस्य चित्तानुकूलनपरः स समाहितः । नासम्बद्धं नापाकरणिकं बहु परा-
धीनोऽपि ब्रूयात् ।

दाता अपां मूलभिच्छाणी च ।

अनादाता पथ्यौषधार्थमाश्रमान्तरादागतं न याचेत् ।

सर्वभूतानुकम्पकः । अनुकम्पा कारुण्यम् । सत्यपि कारुणिकत्वे न परार्थ-
मन्यं याचेत् ॥ ८ ॥

वैतानिकं च जुहुयादग्निहोत्रं यथाविधि ॥

दर्शमस्कन्दयन्पर्व पौर्णमासं च योगतः ॥ ९ ॥

‘वितानो’ विहारस्तत्र भवं वैतानिकम् । त्रेतामिविषयं कर्म श्रौतम् । तज्जुहु-
यात्कुर्यात् ।

‘अग्निहोत्र’शब्दे यवाग्वादौ होमसाधने द्रव्ये वर्तते, न कर्मनामधेयम् । ततश्च
तज्जुहुयादाहवनीयेऽग्निहोत्रादिभिर्जुहोतीत्यर्थे उपपन्नः प्रथमपक्षेऽग्निहोत्रशब्दे जुहो-
तिनाऽभिन्नार्थः ।

“ननु च ‘पुत्रेषु भार्या’ निश्चिष्येति’ पक्षान्तरमुक्तम् । तत्र कथं तथा विना श्रौते-
स्वधिकारः ?” ‘प्रोषेतस्य यजति चेत् । यथा प्रोषितो वा यजमानः संविधानाहूरस्थो-
ऽप्यधिक्रियते संविधानं, एवं भवति कर्ता; तद्वत्पत्न्यपि वनं प्रतिष्ठमानमनुह्रास्यति, न स आ-
धिकारो विरास्यत’ इति । तदपि वार्तम् । दैवान्मानुषाह्वा प्रतिबलत्कथञ्चित्प्रवासे-
पपक्षेः युक्तमीदृशमनुष्ठानं, न स्वेच्छया । सत्यां शक्तौ बहूनि चाङ्गानि परिलुप्येरन् । दर्श-
पौर्णमासयोः ‘वेदोऽसि विस्तिरसि’ इत्यादिपत्रौ वाचयेदित्युक्तम् तद्धोयेत । अथोच्येत—
‘सहप्रस्थानपक्षे विधिरयं भविष्यतीति’ एतदपि न । विशेषस्याश्रुतत्वात् । निक्षेपपक्षे
चाग्नौ प्रतिपत्त्यन्तरमनाग्रतम् । किञ्च सहत्वपक्षेऽगोदं विरुध्यते । “वासन्तशारदैर्मे-
ध्यैर्मुन्यग्नैः स्वयमाहृतैः । पुरोडाशाश्चरुश्चैव विधिवन्निर्वपेत्पृथक् ॥” इति (श्लो० ११) ।
आरण्यानि मुन्यग्नानि नीवारादीन्यभिप्रेतानि । ग्राम्यस्य परिच्छदस्य त्यागविधानात् ।
ब्राह्मादिभिश्च वेदे पुरोडाशा विहितास्ते च ग्राम्याः । न च स्मृतिश्रुतिषु उत्पन्नन्यायेन
ब्रौहिशास्त्रविधिन्यायेन वा केनचिन्मेध्येनारण्येनाग्नेन प्रयोगः परिसमाप्येत निक्षेपे । ते
च भार्यया दुरुपपादाः । कथं यावज्जीवश्रुतौ सत्यामग्नौ त्यागो भार्याया वा । तस्मा-
दाश्रमान्तरविधानं वैतानिकानां च कर्मणामनुष्ठानं न संवदेत् ।

कर्तव्योऽत्र यज्ञः ।

केचिदाहुः । वैतानिकशब्दः स्मार्तैरेव कर्मसु स्तुत्या प्रयुक्तः । न च स्मार्तैषु
ब्राह्मादि नियमशास्त्रमस्ति । तत्र ह्याग्नयेते (रामायणे अयोध्याकाण्डे)—“यदन्नः
पुरुषो राजस्तदग्नस्तस्य देवताः” इति । अतश्च मुन्यग्नैरनुष्ठानमविरुद्धं भवेत् ब्राह्मा-
दिशास्त्रविरोधः परिहृतः स्यात् । “सह्यधिकारस्तत्रापि विद्यते । तस्य कः परिहारः ।
उभयोः स्मार्तत्वादस्यामवस्थायां बाधिव्यते ।” यस्तु श्रौतवचनं “पत्न्या सह यद्व्य-
मिति” तच्छ्रौतेष्वेव ।

अथवा नैवायं विधिर्गृहस्थाग्नेः । किं तर्हि ‘आवणिकेनाग्निमाधयेति’ गौतमेन
पठितम्, इहापि वचयति “वैखानसमते स्थित” इति (६ । २१) । तस्माच्छास्त्र-
विहितानि कर्मान्तराण्येवैतानि । दर्शपूर्णमासादयस्तु शब्दाः भक्त्या तत्र प्रयुक्ताः ।
अतस्तत्र तदाधानमभार्यस्यैव ।

गार्हस्थ्योपाप्तानां प्रतिपत्तिरुक्ता “अग्नीनात्मनि वैतानानिति” (६ । २५) ।

यत्तु यावज्जीवश्रुतौ सत्यां कथमग्नीनां त्याग इति—एतच्चातुराश्रम्यानुक्रमप्रकरणे निरूपयिष्यते ।

अन्ये पुनराहुः । होमो ग्राम्यानामग्नानां प्रतिषिद्धः, न तु देवतायार्थे उपयोगः । ननु च “यजमानपञ्चमा इडां भक्षयन्तीति” तत्रापि विद्यते भक्षः । सत्यम् । स तु शास्त्रोक्तो न लौकिकः । लौकिकस्य च प्रतिषेधः “संत्यज्येति” । ग्रामप्रवेशश्च तस्य तदर्थो न विरुध्यते । तथा वक्ष्यति “ग्रामादाहृत्य वाऽभोयादिति” (६ । २८) ।

तदेतदसत् । ‘मुन्यन्नैरिति’ विधानात् ।

तदेवं श्रावणिकेनाग्निमाधयेत्यादि सर्वमुपपन्नम् ।

तथाहि “अग्निहोत्रं समादायेति” पठ्यते (६ । ४), न तु संत्यज्येति । समारोपणमपि मुमूर्षोस्तप्तपसो वक्ष्यते प्रथमप्रवासे । न च तुरायणादिशब्दानां श्रावणिकाग्निविषयत्वे कथंचिदुपपत्तिः । मृतभार्यस्य तदावानं वाचनिकं भविष्यति । यदा वा ब्रह्मचर्यादेव वनवासमिच्छेत्तदा श्रावणिकाधानम् ।

तस्मादाहिताग्नेः सहाम्नि वनप्रस्थानं सभार्यस्य ।

तत्र च यथाविधि ब्रह्मादिना श्रौतकर्मानुष्ठानम् । ब्रह्मादीनामपि मुन्यन्नता कथंचिदुपपाद्या । ब्रह्मिवावपि पवित्रम् ।

भार्यानिच्छेपश्चानाहिताग्नेः कथंचित्स्मार्तेऽग्नौ गतिः । उभयोः स्मार्तत्वात् ।

यस्य च द्वे भार्ये जाते एकया चाग्नयो नीतास्तस्य द्वितीयां भार्यां निच्छिष्येति वचनम् ।

अस्कन्दयन् । स्कन्दनं विध्यतिक्रमः, यथाविहितमनुष्ठानस्यासंपादनम् । एतच्च पादपूरणम् । योगत इत्येतदपि । योगत अस्कन्दयन् युक्त्याऽविनाशयन् । युक्तिर्विधिरेव ॥ ६ ॥

दर्शेष्ट्याग्रयणं चैव चातुर्मास्यानि चाहरेत् ॥

तुरायणं च क्रमशो दाक्षस्यायनमेव च ॥ १० ॥

दर्शेष्टिश्च आग्रयणं चेति समाहारद्वन्द्वः । चातुर्मास्वतुरायणादात्तावणाः श्रौतकर्मविशेषवचनाः ।

नित्या एव तुरायणादयः केषांचित् ॥ १० ॥

वासन्तशारद्वर्मेर्ध्वैर्मुन्यन्नैः स्वयमाहृतैः ॥

पुरोडाशांश्चरुंश्चैव विधिवन्निर्वपेत्पृथक् ॥ ११ ॥

यदा मुन्यन्नैरिति न पूर्वेषु संबध्यते, तदा नास्ति चोद्यं “वैतानिकानि कथं ब्रह्मादि-
चोदितानि कियेरन्” । अत्र चरुपुरोडाशा वैतानस्यशास्त्रोक्ता एव वेदितव्याः ।

वसन्ते जायन्ते पच्यन्ते वा वासन्तानि एवं शारद्वर्मेर्ध्वैरित्यनुवादः । स्वयमा-
हृतैः । प्रतिग्रहादीनि वृत्तिकर्माणि निषिध्यन्ते । स्मार्तानामुक्तानां कर्मणामनुष्ठानार्थं
पुनर्हत्यादिनापहरणम् ।

विधिवत्पृथगितिपूरणे ॥ ११ ॥

देवताभ्यस्तु तद्धुत्वा वन्यं मेध्यतरं हविः ॥

शेषमात्मनि युञ्जीत लवणं च स्वयं कृतम् ॥ १२ ॥

पर्वसु यदेवताभ्यो दत्तं तच्छिष्टमेव भक्षयेत् शाकमूलफलानि । शेषमात्मनि
युञ्जीत आत्मनिमित्तमुपयोजयेत्, आत्मार्यं शरीरस्थित्यर्थमित्यर्थः ।

स्वयं कृतं च लवणं न सैन्धवादि निषेवेत ॥ १२ ॥

स्थलजैदकशकानि पुष्पमूलफलानि च ॥

मेध्यवृक्षोद्भवान्यद्यात्स्नेहंश्च फलसंभवान् ॥ १३ ॥

स्थलजानि उदकजानि अद्यात् । तथा पुष्पमूलफलानि च ॥ १३ ॥

वर्जयेन्मधुमांसं च भौमानि कवकानि च ॥

भूस्तृणं शिशुकं चैव श्लेष्मातकफलानि च ॥ १४ ॥

भौमानि कवकानि । कवकशब्दः प्राकृत्याख्यातः छत्राकशब्दपर्यायः (५ । १६) ।
तानि च कवकानि भूमौ जायन्ते वृक्षकोटरादावपि । अतो विशेषणार्थं भौमग्रहणम् ।
“समाचारविरोधो गृहस्थधर्मेषु चाविशेषेण कवकानां प्रतिषेधः । वानप्रस्थस्य च
नियमातिशयो युक्तः” ।

तस्माद्भौमानीति स्वतंत्रपदम् । तत्र गोजिहिका नाम कश्चित्पदार्थो वनेचराणां
प्रसिद्धस्तद्विषयं बोद्धव्यम् । न तु यत्किंचिद्भुविजातमात्रम् ।

कवकानां प्रतिषिद्धत्वात्पुनःप्रतिषेधो भूस्तृणादीनां तत्समप्रायश्चित्तार्थः ।
भूस्तृणशिशुकशब्दौ शाकविशेषवचनौ बाहीकेषु प्रसिद्धौ ॥ १४ ॥

त्यजेदाश्वयुजे मासि मुन्यन्नं पूर्वसंचितम् ॥

जीर्णानि चैव वासांसि शाकमूलफलानि च ॥ १५ ॥

‘वण्मासनिश्चयः’—‘समानिश्चय’पञ्चयोदाश्वयुजे त्यागः ।

“ननु मुन्यन्नं तावदेव संचयेयं यत्कर्मपर्याप्तम् । तत्र नैवाधिकमस्ति । कस्य त्यागः ?”
वक्ष्यते । न शक्या तुला प्रहीतुमर्जनकाले । अतो यत्किंचिद्वशिष्टमस्ति तस्याश्व-
युजे त्यागः ।

जीर्णानि चैव वासांसि । अजीर्णानां नास्ति त्यागः ॥ १५ ॥

न फालकृष्टमश्रीयादुत्सृष्टमपि केनचित् ॥

न ग्रामजातान्यार्तोऽपि पुष्पाणि च फलानि च ॥ १६ ॥

आरण्यस्यापि फालकृष्टस्य प्रतिषेधः । ग्रामजातान्यफालकृष्टान्यपि “संत्यज्य ग्राम्याद्वारम्” इत्यनेन प्रतिषेधः पुष्पफलानां क्रियते नोपयोगः । ग्राम्याणां देवता-
भ्यर्चनादौ पुष्पफलानां निषेधः ।

आर्तोऽपि ग्राम्यासंभवेऽप्यवश्यकर्तव्यत्वाद्देवताभ्यर्चनस्य प्रतिनिधिरस्तेऽपि नोपादे-
यमित्यर्थः । अपिशब्दे भिन्नक्रमे द्रष्टव्यः—‘पुष्पाण्यपि नोपादेयानि किं पुन-
र्धान्यानि’ ॥ १६ ॥

अग्निपक्वाशनो वा स्यात्कालपक्वभुगेव वा ॥

अश्मकुट्टो भवेद्वाऽपि दन्तोऽलूखलिकोऽपि वा ॥ १७ ॥

अग्निना पक्वं शाकौदनादि, तदशनं यस्य सोऽग्निपक्वाशनः ।

कालं स्वयमेव यत्पक्वं तदेव भुञ्जात वाचं फलम् ।

अथवा धान्यानामेव नीवारादीनां निष्पिष्येद भक्ष्यम् । अश्मभिः पाषाणैः कुट्ट-
यित्वा पिष्टरूपं कृत्वा भुञ्जात । यद्वा यदतूपपञ्चं वृन्तकादिभिर्विहितस्तुषकपाटकं तदश्मभि-
रपनीय कवाटमन्तःफलं भक्षयेत् ।

दन्ता उलूखलं यस्य दन्तोऽलूखलिकः । दन्तैस्तुषकवाटमपनीय भक्षयेत् ।
अस्यपि संस्कारं स न कर्तव्यः । यदि वा पूर्ववदशनविशेषोपलक्ष्यम्—‘तादृशमभां-
याद्यस्य दन्ता एव उलूखलकार्यमवघातं संपादयन्ति’ ॥ १७ ॥

सद्यः प्रक्षालको वा स्यान्माससंचयिकोऽपि वा ॥

वर्णमासनिचयो वा स्यात्समानिचय एव वा ॥ १८ ॥

यत्पूर्वमशनमुक्तं तदैकादिकभोजनपर्याप्तमेवार्जयेत् । मासोपयोगी वा सञ्चयो मास-
पर्याप्तः सञ्चयो ‘माससञ्चयः’ । सोऽस्यास्तीति ठन् कर्तव्यः । यदि वा माससञ्चयक
इति बहुव्रीहिमासोऽत्र कर्तव्यः, ‘मासपर्याप्तः सञ्चयोऽस्येति’ ।

एवमुत्तरयोरपि ॥ १८ ॥

नक्तं चान्नं समश्रीयादिवा वाऽऽहृत्य शक्तिः ॥

चतुर्थकालिको वा स्यात्स्याद्वाऽप्यष्टमकालिकः ॥ १९ ॥

द्विर्भोजनस्य पुरुषार्थतया विहितत्वादन्यतरस्मिन्काले निवृत्तिर्विधीयते । यथा यथा
व्योऽतिक्रामति तथा तथा भोजनकालं जह्यात् ।

चतुर्थमप्यष्टमावधिकतयाऽऽश्रयेत् । त्रोप्यहोरात्राप्यतीत्य चतुर्थेऽह्निसाथं भुञ्जा-
नोऽष्टमकालिको भवति । भोजनस्य प्रकृतत्वात्तद्विषयश्चतुर्थकालसम्बन्धः प्रतीयते ॥ १९ ॥

चान्द्रायणविधानैर्वा शुक्लकृष्णे च वर्तयेत् ॥

पक्षान्तयोर्वाऽप्यश्रीयाद्यवागूं व्रथितां सकृत् ॥ २० ॥

पक्षान्तौ पूर्णमास्यमावास्ये । अत्र श्रितां यथागृहभोग्यात् । सकृदिति सायं
प्रातर्वा ॥ २० ॥

पुष्पमूलफलैर्वाऽपि केवलैर्वर्तयेत्सदा ॥

कालपक्वैः स्वयं शीर्णैर्वैखानसमते स्थितः ॥ २१ ॥

कालपक्वैः । पनसादीनां अग्निनाऽपि पाकः क्रियते तन्निषेधार्थम् । तदग्निपक्वं
गृहस्थस्यानिषिद्धम् ।

वैखानसं नाम शास्त्रम्, यत्र वानप्रस्थस्य धर्मा विहिताः तेषां मते स्थितः । ग्राम्या-
मपि तच्छास्त्रोक्तां चर्यां शिचेत् ॥ २१ ॥

भूमौ विपरिवर्तते तिष्ठेद्वा प्रपदैर्दिनम् ॥

स्थानासनाभ्यां विहरेत्सवनेषूपयन्नपः ॥ २२ ॥

विपरिवर्तनं केवलायां भूमावेकेन पार्श्वेन निषद्य पुनः पार्श्वान्तरेणावस्थानम् ।
आहारविहारकालौ वर्जयित्वा एवं वर्तते, नोपविशेन्न च क्रमेत् । न शय्यायां नासने न
भित्तौ निषीदेदित्यर्थः ।

प्रपदैः पादामैर्वा तिष्ठेत् ।

स्थानासनाभ्यां च दिने । रात्रौ तु केवलस्वपिष्ठलशायितां वक्ष्यति ।

सवनेषु प्रातर्मध्यन्दिनापराह्णेषु उपयन्नप इति च । असम्भवे नद्यादीनामुद्धृतोद-
केनापि स्नानं दर्शयति (६ । २६) ॥ २२ ॥

ग्रीष्मे पञ्चतपास्तु स्याद्वर्षास्वभ्रावकाशिकः ॥

आर्द्रवासास्तु हेमन्ते क्रमशो वर्धयन्स्तपः ॥ २३ ॥

पञ्चभिरात्मानं तापयेत् । चतसृषु दिक्षु अग्नीन्सन्निधाप्य मध्ये तिष्ठेदुपरिष्ठा-
दादित्यतापं सेवेत् ।

प्रावृष्यभ्राण्येवावकाश आश्रयः, यस्मिन्देशे देवो वर्धति तं प्रदेशमाश्रयेद्दर्शनवारणार्थं
छत्रवस्त्रादि न गृह्णीयात् ।

हेमन्ते । शीतोपलक्ष्यार्थम् । एतेन शिशिरेऽप्येष एव विधिः आर्द्रवासस्त्वम् ।
क्रमशः क्रमेण ॥ २३ ॥

उपरपृशस्त्रिषवणं पितृन्देवांश्च तर्पयेत् ॥

तपश्चरंश्चोग्रतरं शोषयेद्देहमात्मनः ॥ २४ ॥

उपस्पर्शनं स्नानम् ।

अन्यदपि ऊर्ध्वबाह्यादि मासोपवासद्वादशरात्रादि तपः । उग्रतरं प्रकृष्टतरं शरीर-
पीडाजननं कुर्वन् शोषयेच्छरीरम् ॥ २४ ॥

अग्नीनान्मनि वैनानां तस्मारोप्य यथाविधि ॥

अनग्निरनिकेतः स्यान्मुनिर्मलफलाशनः ॥ २५ ॥

विताने भवा वैतानाः श्रौताः । तान्समारोपयेद्भस्मपानादिविधानेन । आत्मनि
समारोपणविधिश्च श्रवणकादङ्गन्तव्यः ।

चिरकालं यदा तपश्चरितं भवति, सप्तत्यवस्थां वयः प्राप्तं, तदा वानप्रस्थ एव
सन् 'अनग्निरनिकेतः' पर्यकुटीं निवासार्थां जह्यात् । क तर्ह्यसीत् । उपरिष्ठादुच्यति "वृच्च-
मूलनिकेतन" इति (६ । २६) ।

'मुनिः' 'स्यादिति' संबध्यते । तेनायमर्थ उक्तो भवति—वाङ्मनियमं कुर्यादिति ।
मौनव्रतधारी नियतवागुच्यते लोके ।

मूलफलाशनः । अन्यान्ननिवृत्त्यर्थमेतत् । नीवारादीन्यारण्यान्यपि नाभियात् ॥ २५ ॥

अप्रयत्नः सुखार्थेषु ब्रह्मचारी धराशयः ॥

शरणेष्वममश्चैव ब्रह्ममूलनिकेतनः ॥ २६ ॥

सुखप्रयोजनेषु वस्तुषु प्रयत्नं न कुर्यात् । आतपपीडितः छायां नोपसर्पेत् ।
शीतार्दितो नाग्निं समिन्धीत । यदि तु दैवोपपादितादित्यतापादिना शीतादिदुःखनिवृ-
त्तिर्भवतीत्यत्रैव दुःखापनोदः क्रियते, न निषिध्यते । वर्षादिकालादन्यत्रैतद्विधीयते । तत्र
प्रतिपन्नस्य धर्मस्य विधानात् ।

अथवा व्याधितस्तस्यैषधप्रयत्नो निवार्यते । व्याधिनिवृत्तिरपि 'सुखं' उच्यते ।
अतस्तन्निवृत्त्यर्थं यत्नं न कुर्यात् ।

धराशयः केवलैस्तृणैराच्छादिते स्थण्डिले शयीत ।

शरणेष्वाम्रथेषु गृहवृक्षमूलादिषु ममकारमात्मीयामिनिवेशं न कुर्यात् ।

वृक्षमूलानि निकेतनं गृहस्थानीयं कुर्यात् । तदसम्भवे शिलातलगुहादयोऽपि
विहिताः ॥ २६ ॥

तापसेष्वेव विमेषु यात्रिकं भैक्षमाहरेत् ॥

गृहमोषेषु चान्येषु द्विजेषु वनवासिषु ॥ २७ ॥

पञ्चम्यर्थे सप्तमी । तापसेभ्यः फलमूलासम्भवे भैक्षमाहरेत् । गृहमेधिभ्यो
गृहस्थेभ्यो वा वनवासिभ्यः ।

यात्रिकं यावता सौहित्यं भवति ॥ २७ ॥

असम्भवे तु

ग्रामादाहृत्य वाऽश्वीयादष्टौ ग्रासान्वने वसन् ॥

प्रतिगृह्य पुटेनैव पाणिना शकलेन वा ॥ २८ ॥

ग्रामग्रहणात् मूलफलभिर्चैव, ग्राम्यान्नाशनमन्यासम्भवेऽनेनानुज्ञातम् । गृहीत्वा
पुटेनैव पाणिना भाजनरहितेन । शकलेन शरावाद्येकदेशखण्डेन ॥ २८ ॥

एताश्चान्याश्च सेवेत दीक्षा विप्रो वने वसन् ॥

विविधाश्चौपनिषदीरात्मसंसिद्धये श्रुतीः ॥ २९ ॥

एता दीक्षा नियमानन्याश्चान्तर्जलस्थानचतुर्न्मिलनादिकं सेवेत ।

श्रुतीरौपनिषदीः रहस्याधिकारपठितानि वेदवाक्यानि अधीयीत चिन्तयेद्वाव-
येव 'आत्मसंसिद्धये' । ब्रह्मप्राप्त्यर्थं वा उपासना उक्ताः ।

विविधा इत्यनुवादः ॥ २९ ॥

ऋषिभिर्ब्राह्मणैश्चैव गृहस्थैरेव सेविताः ॥

विद्यातपोविद्वद्ध्यर्थं शरीरस्य च शुद्धये ॥ ३० ॥

अविशेषलोका अन्याश्च सेवेत । शाक्यपाशुपतादिदीक्षादिसेवनमपि प्राप्तं तन्निषेधति ।

ऋषिभिर्महाभारते संतप्यमानाणैः सेविता वर्ण्यन्ते । ब्राह्मणैश्च गृहस्थैर्याः
सेविताः । उदुक्तम् "उत्तरेषां चैतदविरोधीति" (गौतमीये ३ । ६) ।

विद्या आत्मैकत्वविज्ञानम्, तच्छ्रुतिसेवनेन वृद्धिं नयेत् दृढीकुर्यात् ।

शरीरस्य च शुद्धये आहारनियमदीक्षाः सेवेत ॥ ३० ॥

अपराजितां वाऽऽस्थाय व्रजेद्दिशमजिस्रगः ॥

आ निपाताच्छरीरस्य युक्तो वार्यनिलाशनः ॥ ३१ ॥

प्राच्या उदीच्याश्च दिशोरन्तरालमपराजिता दिक् लोकेष्वैशानीत्युच्यते । दिश-
मास्थाय । चेतसि निधाय 'यथा मया गन्तव्येति' वस्तुमेव व्रजेत् ।

अजितरागः अकुटिलगामी । श्वभ्रनदीस्रोतांसि न परिहरेत् ।

आ निपाताच्छरीरस्य युक्तो वार्यनिलाशनः । प्राच्या उदीच्याश्च
गमनविधिरयम् । यावन्न पतति तावद्वायुमचोऽम्बुमचश्च स्यात् । युक्तः योगशा-
स्त्रैरात्मानं युक्त्वा ।

तदेतन्महाप्रस्थानमुच्यते ॥ ३१ ॥

आसां महर्षिचर्याणां त्यक्त्वाऽन्यतमया तनुम् ॥

वीतशोकभयो विप्रो ब्रह्मलोके महीयते ॥ ३२ ॥

पूर्वोक्तानि तपांसि महाप्रस्थानं चानन्तरोक्तं महर्षिचर्या । आसामन्यतमया
नदीप्रवेशेन भृगुप्रपतनेनाग्निप्रवेशेनाह्वारनिवृत्त्या वा शरीरं त्यजेत् ।

अस्य फलं वीतशोकभयस्य ब्रह्मलोकप्राप्तिः । नरकादिदुःखानुभवः 'शोकः' ।
'भयं' नरकं गमिष्यामीति । तदस्य व्येति । अव्यवधानेनैव, नार्चिरादिक्रमेण, ब्रह्मलोकं
प्राप्नोति ।

इह स्थानविशेषो 'ब्रह्मलोकः', स्वर्गादपि निरतिशयस्तत्र महीयते पूज्यमान आस्ते ।
न तु ब्रह्मणः स्वाराज्यं प्राप्नोति, लोकप्रहयात् । चतुर्थे ह्यश्रमे मोक्षं वक्ष्यति । न
केवलकर्मकृतो मोक्ष इत्याहुः ।

ननु चास्याप्युक्तं "विविधाश्चौपनिषदीरात्मसंसिद्धये श्रुतीरिति" । आत्मसंसिद्धिश्च
आत्मोपासनतया तद्भावापत्तिः । न ह्यन्यः संसिद्धिशब्दस्यार्थ उपपद्यते । औप-
निषदीषु श्रुतिषु तद्भाव्यं योगिनामात्मानं "ब्रह्मसंस्थेऽमृतत्वमेतीति" च । 'अथ सायुज्यं
गच्छतीत्यादि' ।

अथोच्यते—“अन्या अपि तपःसिद्धयः श्रूयन्ते । 'स यदि पितृलोककामो भवति'
इत्यादि संकल्पिताश्चोपपादिता साष्टिंश सांख्यिक्यं च पुरुषस्य भविष्यति । न पुनर्मोक्ष
इति" । तदयुक्तं विशेषाभावात् । यथैव परिमितफलासूपासनास्वधिक्रियते एवममृत-
त्वप्राप्तावपि । न कश्चिच्छ्रूयते परिव्राजकेनैवोपासनान्यद्वैतविषयाणि कर्तव्यानि ।

'ननु च "त्रयो धर्मस्कन्धाः" इत्युपक्रम्य "यज्ञोऽध्ययनं दानम्" इत्यनेन गृहस्थ-
धर्मा उक्ताः । तप एवेत्यनेन वानप्रस्थः । ब्रह्मचार्याचार्यकुलवासीत्यनेन नैष्ठिकः ।
ब्रह्मसंस्थ इत्यनेन परिव्राजकः । एतेषां त्रयाणां पुण्यलोका उक्ताः । पारिशेष्यादेत-
द्गतिरिक्तस्यामृतत्वम्' ।

नैवम् । ब्रह्मणि संतिष्ठते प्रवर्तते तत्परस्य ब्रह्मसंस्थस्य यौगिकत्वादस्य शब्दस्य ।

'ननु च न्यदि सर्वेषामधिकारस्तदैवावदेव वक्तव्यं ब्रह्मसंस्थोऽमृतत्वमेतीति' ।

नैवम् । आश्रमाणां स्वविधिवाक्यावगतं फलं संपत्तयिष्यः पुण्यलोका भवन्तीति
ब्रह्मसंस्थस्य तदाश्रमावस्थितस्यैवामृतत्वमपुनरावृत्तिलक्षणं विधीयते ।

"ननु चाद्वैतरूपं ब्रह्मेत्यात्मविदः । स च निवृत्तकर्माख्यः । आश्रमाश्च प्रवृत्त-
मार्गाख्याः क्रियाकारकफलभेदानुष्ठानात्मकाः । तत्राद्वैतात्मविज्ञाने समानभेदाश्रयाणि
च गृहस्थाद्यग्निहोत्रकर्मादीनीति परस्परविरोधः ।"

अत्रोच्यते । समानमेतत् पारिव्राज्येऽपि यमनियमानामिष्टत्वात् न भेदाश्रयाः ।
अथाप्युच्येत 'कर्मसंन्यासिनो निवृत्तिमार्गावस्थाधिनो नैव केचिच्छास्त्रार्थविधयः
सन्ति' ।

नायं शास्त्रार्थः । अहंकारममकारत्याग एव संन्यासो वक्ष्यते, नाशेषशास्त्रार्थत्यागः ।
तस्यापि क्षुधाद्युपहतस्य भिक्षादौ प्रवर्तमानस्यास्त्येव क्रियाकारकसम्बन्धः । तत्र लौकिके
दृष्टार्थभेदे प्रवर्तमानस्य अद्वैतात्मविज्ञानभावनमविरुद्धम् । शास्त्रोये त्वग्निहोत्रादौ
विरोधादिति को युक्तकार्येण वदेत् ।

अथोच्यते—“क्षुधाद्युपहतस्याप्यद्वैतत्यागो विरोधिना भोजनेन तावत्काल एव । यथा-
ऽन्धतमसि चलितस्य गच्छतः कण्टकप्रदेशे पादन्यासः सवितरि पुनरुदिते लब्धप्रकाशस्य
पुनर्न्याय्यमेवाध्वन्यस्याकण्टकेऽवस्थानम् । तथा क्षुधाद्युपघाते विच्छिन्नात्मविज्ञानस्य
चण्डमालोकस्थानीयायां क्षुभिवृत्तौ पुनर्दृढसंस्कारवशादद्वैत एवावस्थानमिति ।"

तत्तापसेऽप्यविरुद्धम् । गृहस्थस्यापि पुत्रदारादितदुपासनमविरुद्धम् ।

"बहुव्यापारतस्तु भेदसात्म्यता गतस्य कुतोऽद्वैतसंस्कारोत्पत्तिः" ।

उक्तं च गृहस्थधर्मेण "एकाकी चिन्तयेदिति" (अ० ४ श्लो० २५८) । तथा
"पुत्रे सर्वं समासयेति" (अ० ४ श्लो० २५७) ।

"ननु च 'तस्मादुह न पुरायुषः स्वःकामी प्रेयात्' इति श्रुतिः । तत्र कुतो वान-
प्रस्थस्य शरीरत्यागः । न हि सा श्रुतिर्वानप्रस्थादन्यत्रानया स्मृत्या विषय उपस्थापयितुं
शक्यते । बलीयसी हि श्रुतिः । सा च स्मृत्यनुरोधेन न संकोचमर्हति" ।

उच्यते—जरसा विशीर्यस्थानिदृशदर्शनादिना वा विदिते प्रत्यासन्ने मृत्यौ मुमूर्षतो
न श्रुतिविरोधः । एवं हि तत्र श्रूयते "न पुरायुषः" इति । अवस्थाविशेषे ह्यनभिप्रेते
मरणे एतावदेवावस्थत् "न स्वःकामी प्रेयादिति" । अरिहोपदेशश्चोपनिषत्स्वेवमर्थ-
वान्भवति । यस्य त्वेतन्निमित्तं मरणं नास्ति ॥ ३२ ॥

वनेषु च विहृत्यैवं तृतीयं भागमायुषः ॥

चतुर्थमायुषो भागं त्यक्त्वा सङ्गान्परिव्रजेत् ॥ ३३ ॥

इतःप्रभृति चतुर्थाश्रममतिः ।

तृतीयं भागमिति । कश्चित्कालं स्थित्वेत्यर्थः । यावता कालेन तपः सुप्तं भवति विषयाभिलाषश्च सर्वो निवृत्तः । न हि मुख्यतृतीय आशुषो भाग एवानेन शक्यो ज्ञातुम् । न हि वर्षशतापेक्षाऽऽश्रमाणां, यतो वलीपलितापत्योत्पत्ती तृतीयाश्रम-प्रतिपत्तौ काल उक्तः । न च सर्वस्य पञ्चाशद्वर्षदेशीयस्य तदुत्पद्यते । उक्तं चान्यत्र “तपसि ऋद्धे परित्रजेदिति” ।

“ननु च यथाऽन्येषामाश्रमाणां कालो विवृतो ग्रहणान्तं ब्रह्मचर्यं, वलीपलिताद्यवधि गार्हस्थ्यम्, नैवमिह कश्चित्परिच्छेदहेतुरस्ति । यदि यथाश्रुतं ‘तृतीयो भागः’ समाश्रियेत, यच्च ‘तपसि ऋद्धे’ इति, तत्रापि कालापेक्षा युक्तैव । न ज्ञायते कियता तपसा ऋद्धिर्भवति । अतः कालपरिच्छेदो वचनाहः” ।

उक्तमत्र न शतवर्षापेक्षया तृतीयायुर्भागनिश्चयः संभवति । उक्तश्च कालः—‘काय-पाके प्रव्रज्या प्रतिपत्तव्या’ । यावता तपसा यावति च वयसि पुनर्मदवृद्धिर्नाशंक्यते तदा परित्रजेत् ।

विद्वत्यासित्वा यथोक्तं विधिमनुष्यायेति यावत् । संगत्यागश्च मनसाऽपरिग्रहः एकारामता ॥ ३३ ॥

आश्रमादाश्रमं गत्वा हुतहोमो जितेन्द्रियः ॥

भिक्षाबलिपरिश्रान्तः प्रव्रजन् प्रेत्य वर्धते ॥ ३४ ॥

समुच्चयपक्षमुपोद्वलयति **आश्रमादाश्रममिति** । गृहस्थाश्रमाद्वानप्रस्थाश्रमं गत्वा **हुतहोम** उभयोरप्याश्रमयोर्यद्वा **जितेन्द्रियस्तदा** परित्रजेत् । **प्रेत्य वर्धते** मृत्वा विभृत्यविशयं प्राप्नोति ।

भिक्षाबलिदानेन परिश्रान्तः चिरम् । आश्रमधर्मानुवादोऽयम् ॥ ३४ ॥

ऋणानि त्रीण्यपाकृत्य मनो मोक्षे निवेशयेत् ॥

अनपाकृत्य मोक्षं तु सेवमानो व्रजत्यधः ॥ ३५ ॥

अपाकरणं ऋणसंशुद्धिः ।

मनो मोक्षे निवेशयेत् । मोक्षशब्देन प्रव्रज्याश्रमो लक्ष्यते । तत्र प्राधान्येन मोक्षैकफलतोच्यते । न तथाऽन्येष्वश्रमेषु । अतो ‘मोक्षः’ परिब्रज्या ॥ ३५ ॥

कानि पुनस्तानि त्रीणि ऋणान्यत आह—

अधीत्य विधिवद्वेदानुपुत्रांश्चोत्पाद्य धर्मतः ॥

इष्ट्वा च शक्तितो यज्ञैर्मनो मोक्षे निवेशयेत् ॥ ३६ ॥

“त्रिभिर्ऋणैश्च ऋणवाञ्छायते यज्ञेन देवेभ्यः प्रजया पितृभ्यः स्वाध्यायेनर्षिभ्यः” इति श्रुत्यनुवादिनी स्मृतिरियम् ।

“ननु च ‘गृही भूत्वा प्रव्रजेदथवेतरथा ब्रह्मचर्यादेव प्रव्रजेत्’ इति जाबालश्रुतिः” । उच्यते । उत्पत्तिमात्रमाश्रित्योक्तमुदाहरति । तत्रेदं विरुध्यते “अनुत्पाद्य तथा प्रजामिति” ।

“यद्येषा श्रुतिरस्ति किंतुहि” ।

इदमुच्यते । प्रत्यक्षविधानाद्गार्हस्थ्यस्येति । प्रव्रजेदिति—तेन तु प्रव्रजितेनेमानि कर्माणि कर्तव्यान्वयनया वेतिकर्तव्यतयेत्येतन्नास्ति । गृहस्थस्य त्वग्निहोत्रादीनि साङ्गकला-पान्याम्नातानीत्येतदभिप्रायमेतत् । ये त्वेतां श्रुतिमदृष्ट्वा स्मार्ता एव नैष्ठिकादयस्ते च गृहस्थाश्रमेण प्रत्यक्षश्रुतिविधानेन बाध्यन्ते ।

ये च ह्योवाचनधिकृतविषयतया स्मृतिवाक्यानामर्थवत्तां वर्णयन्ति तेषामभिप्रायं न विद्मः । यदि तावत्—“आश्रयावेच्छाविष्णुक्रमाद्यङ्गाशक्तौ श्रौतेषु नाधिक्रियते, यतस्तथाविधाङ्गयुक्तं कर्म यः संपादयितुं समर्थस्तं प्रत्यधिकारश्रुतीनामर्थवत्त्वे जाते न तदसमर्थमपि कुर्वीत”—इति । यद्येवं स्मार्तेष्वपि नैष्ठिकस्य गुर्वर्थमुदकुम्भाद्याहरणं भैक्षप-रिचरणम्,—पारिव्राज्येऽपि ‘न द्वितीयामपि रात्रिं ग्रामे वसेदिति’—कुतः पंगवन्धयोः स्मार्तकर्मक्रमाधिकारः । उपनयनं वैषामस्ति सिद्धम् । तत् एषां विवाहार्थं “यद्यर्थिता तु दारैरिति” (८।२०३) । यद्यप्युपनयनमादित्यदर्शनमभिप्रदक्षिणं परी-त्येति च विहितम्, यतो नानुपनीतस्य विवाहसम्भवो ब्रात्यत्वात्, अतो यावच्छक्यं गुरुशु-श्रूषणं विगुणमपि ब्रह्मचर्यमेवमस्ति । क्लीबस्य तु प्रकृतेरनुपनेयतैव । स च पतितश्च न कश्चिदधिकृतः । तस्मादनधिकृतविषयं पारिव्राज्यं नैष्ठिकता चेति न मनः परितोष-मादधाति ।

सत्यं उदितहोमनिन्दावद्भवति । समुच्चयपक्षमाश्रित्य ‘अनपाकृत्येति’ निन्दा-वचनम्, न पुनः प्रतिषेध एव । अथवा यदाऽकृतदारपरिग्रहस्य प्रव्रज्यायामधिकार इत्येवमेतन्नेयम् ॥ ३६ ॥

अनधीत्य द्विजो वेदाननुत्पाद्य तथा प्रजाम् ॥

अनिष्ट्वा चैव यज्ञैश्च मोक्षमिच्छन् व्रजत्यधः ॥ ३७ ॥

यज्ञैराहिताग्निर्नित्यैः पशुसोमैः ॥ ३७ ॥

प्राजापत्यां निरुप्येष्टिं सार्ववेदसदक्षिणाम् ॥

आत्मन्यग्नीन्समारोप्य ब्राह्मणः प्रव्रजेद्गृहात् ॥ ३८ ॥

प्राजापत्याऽध्वर्युवेदे विहिता । तस्यां च सर्वस्वदानं विहितम् । तां कृत्वा-
ऽऽत्मन्यग्रयः समारोप्यन्ते । समारोपणेऽपि विविक्तत एवावगन्तव्यः ।

सर्ववेदसं दक्षिणाऽस्यास्तीत्यन्यपदार्थः । 'वेदो' धनम्, तत्सर्वं देयम् । इदमर्थे
विहितः स्वार्थिको वा प्रज्ञादेराकृतिगणत्वात् ।

अन्ये तु पुरुषमेधं प्राजापत्यामिष्टिमाहुः । तत्र "ब्रह्मणे ब्राह्मणमालभत" इति
प्रथमः पशुः, ब्रह्मा च प्रजापतिः, मुख्येन व्यपदेशप्रवृत्तेः 'प्राजापत्यः' पुरुषमेधः ।
सर्वस्वदानमग्निसमारोपणं प्रब्रज्या च तद्वैव विहिता । एवं हि तत्र श्रुतिः "अथात्म-
न्यग्नीन्समारोप्य तत्रारोपणेनादित्योपस्थानादपेक्षमागौररण्यमभिप्रेयात्तदैव देवमनुष्येभ्यः
स्थिरो भवतीति ।"

यत्तु—“आत्मन्यग्नीन्समारोप्य प्रब्रज्यया व्यपदिष्टा, अथाह एत एव आत्मनो यज्ञा,
इत्यतस्तन्मरणात्तस्यै दत्ता 'आत्मन्येव समारोपिता' भवन्ति । अतो भार्यामरणपक्षे
प्रब्रज्या, नावश्यं पुनर्दारक्रियेति"—तन्न । किंतु तस्याः पूर्वमरणे भार्यायै दत्त्वाऽग्नीन-
न्यकर्मणीति पठितमिति वक्तव्यमिति । पौरुषेयो ह्ययं प्रन्थो न वेदो, येनोक्तमुपालभे-
हीति परिहारः स्यात् ॥ ३८ ॥

यो दत्त्वा सर्वभूतेभ्यः प्रब्रजत्यभयं गृहात् ॥

तस्य तेजोमया लोका भवन्ति ब्रह्मवादिनः ॥ ३९ ॥

गार्हस्थ्यनिन्दया चतुर्थाश्रमप्रशंसा । यज्ञे हि पशवो हन्यन्ते । "प्ररोहधर्मका-
श्चेतना" इति दर्शने तृतीयोपधीनां छेद इत्येतद्भूतभयम् । तद्गृहात्प्रब्रजितस्य समारोपिता-
ग्नेर्नास्तीत्युक्तम् । अभयं सर्वभूतेभ्यो दत्त्वेति । अनेनाशुष्काणां रुषपलाशाना-
मनुपादानमाह ।

तेजोमया नित्यप्रकाशाः । उदयास्तमयौ यत्रादित्यस्य न विभाव्येते । यद्योक्तं
"अत ऊर्ध्वमादित्यो नैवादेति न वाऽस्तमेति" इत्युपनिषत्स्वित्येवमाहुर्वैवांसि ॥ ३९ ॥

यस्मादध्वपि भूतानां द्विजान्नोत्पद्यते भयम् ॥

तस्य देहाद्विमुक्तस्य भयं नास्ति कुतश्चन ॥ ४० ॥

एष एवार्थः पुनरुक्तः ।

देहाद्विमुक्तस्य वर्तमानिकं शरीरं यस्य पततीत्यर्थः ॥ ४० ॥

आगारादभिनिष्क्रान्तः पवित्रोपचितो मुनिः ॥

समुपोढेषु कामेषु निरपेक्षः परिव्रजेत् ॥ ४१ ॥

पवित्रैर्मन्त्रजपैर्दर्भकमण्डलुकृष्णाजिनैरुपचितो युक्तः । अथवा पावनैः कृच्छ्रैः ।
मुनिरकिंचिद्वादी ।

समुपोढेषु उपहृतेषु केनचित्कामेषु स्पृहणीयेषु मृष्टभोजनादिषु यदृच्छातो
गीतादिशब्देषु सन्निहितेषु पुत्रादिषु वा समुपस्थितेषु निरपेक्षो भवेत् । नैताश्चिरं
स्निग्धेन चक्षुषा पश्येन्नाकर्णयेन्न तैः सहासीत् ॥ ४१ ॥

यत आह

एक एव चरेन्नित्यं सिद्ध्यर्थमसहायवान् ॥

सिद्धमेकस्य संपश्यन्न जहाति न हीयते ॥ ४२ ॥

एकारामताऽनेन विधीयते ।

एक एवेत्यनेन पूर्वसंस्तुतपरित्याग उच्यते ।

असहायवानिति भृत्यादेः पूर्वस्यापि परिग्रहो न कर्तव्यः । संविद्भागद्वेषविनि-
र्मुक्तस्य सर्वसमता एवं भवति । अन्यथा एष एव भृत्यादिरन्तिकस्वः, तत्रैवं बुद्धिः
स्यात् 'अयं मदोयो नायमिति' । एष एव संगोऽवधिहेतुर्यथा त्वेष संपत्स्यते यदा न
जहाति, न कश्चित्पुत्रादिस्तेन त्यक्तो भवति । अतो न हीयते न विद्युष्यते पुत्रादि-
भिस्तद्वियोगदुःखं नाप्तादयति । इतरथा संगत्यानुनस्त्यागे महदुःखम् । न तस्य कश्चिन्म्रियते,
स न कस्यचिदिति ॥ ४२ ॥

अनग्रिरनिकेतः स्याद्ग्राममन्त्रार्थमाश्रयेत् ॥

उपेक्षकोऽसांचयिको मुनिर्भावसमाहितः ॥ ४३ ॥

श्रीतानामग्रोनां पूर्वमभाव उक्तोऽनेन गार्हस्थ्यस्योच्यते । अथवा पाकप्रतिषेधोऽय-
मभ्यर्थस्य चेन्धनस्य शोषादिनिवृत्तिप्रयोजनस्य ।

निकेतो गृहम् ।

ग्राममेकां रात्रिमन्त्रार्थमाश्रयेत् । कुतप्रयोजनोऽरण्ये शेषं कालम् । एषा
चैकरात्रिर्ग्रामे गौतमेनोक्ता । तत्र यदि समयो ग्रामं तदाऽन्त्रार्थ एव प्रवेशः । अथ दूरत-
स्तदैकां रात्रिं वसेत् । द्वितीयाग्रण्ये संभावयेत् ।

उपेक्षकः अचेतनेष्वपि भावेषु कमण्डलुवादिषु, न तन्निजायत्तं कुर्यात् । अथवा
शरीरस्य व्याधिप्रतीकारं न कुर्यात् ।

अन्ये त्वसद्भुसुक इति पठन्ति । अस्थिरः 'सद्भुसुकः', तन्निषेधेन चित्तवृत्तिर्धैर्यमुप-
दिशति ।

मुनिः संयतवागिन्द्रियः ।

भावेन चित्तेन समाहितः मनसा विकल्पान्वर्जयेत् । भावेनैव समाहितो न वाङ्मात्रेण ॥ ४३ ॥

कपालं वृक्षमूलानि कुचैलमसहायता ॥

समता चैव सर्वस्मिन्नेतन्मुक्तस्य लक्षणम् ॥ ४४ ॥

भिच्चाभोजनमात्रं कपालं कर्परम् । निकेतो वृक्षमूलानि । कुचैलं स्थूलजीर्ण-
वस्त्रखण्डम् । समता शत्रौ मित्रे उभयरूपरहिते स्वात्मनि च । मुक्तस्य लक्षणम् ।
अचिरप्राप्यता मोक्षस्योच्यते, न पुनरियतैव मुक्तो भवति ॥ ४४ ॥

नाभिनन्देत मरणं नाभिनन्देत जीवितम् ॥

कालमेव प्रतीक्षेत निर्वेशं भूतको यथा ॥ ४५ ॥

अनेनाक्लेशिताऽमिहिता ।

न मरणं कामयेत । नापि ज्ञानातिशयलाभार्थं जीवितम् ।

कालमेव प्रतीक्षेत । यथादा भविष्यति तत्तदैवास्त्विति चिन्तयेत् ।

यथा भूतको निर्वेशम् । श्रुतिं गृहीत्वा कालं परिपालयति, अहरेतस्य मया
कर्तव्यमिति, नान्तरा विच्छेदे मूल्यलाभः, एवं संसारक्षयाच्छरीरपाते मोक्षो भवत्येतेन
विधिना, न स्वेच्छावृत्तेन ॥ ४५ ॥

दृष्टिपूर्वं न्यसेत्पादं वस्त्रपूतं जलं पिबेत् ॥

सत्यपूतां वदेद्वाचं मनःपूतं समाचरेत् ॥ ४६ ॥

चक्षुषा मार्गं निरूप्य यस्मिन्प्रदेशे प्राणिनः पीडां न गच्छन्ति तत्र पादं निदध्यात् ।

सत्यां वाचं वदेदिति सिद्धे पूतमहणं सत्यशब्दस्योपलक्षणतां दर्शयति । तेना-
पविद्धं भवति ।

मनसा पूतो मनःपूतः सदा स्यात् । परद्रव्याभिध्यानादि न कुर्यात् ॥ ४६ ॥

अतिवादांस्तितिक्षेत नावमन्येत कंचन ॥

न चेमं देहमाश्रित्य वैरं कुर्यात् केनचित् ॥ ४७ ॥

शास्त्रमतिक्रम्य यः कश्चिद्वदति सोऽतिवादः अप्रियाक्रोशः ।

तितिक्षेत अमेत, न प्रत्याक्रोशेत् । न च मनसा क्रुध्यतेत्यतो वक्ष्यति “आकुष्टः
कुशलं वदेत्” इति । अनेन मनसः क्षोभो विनिवार्यते, न कुशलशब्दाभिधानं विधी-
यते । तदा हि मिथ्यावादी स्यादन्यद्दृढयेऽन्यत्तु वाचा वदन् ।

“नावमन्येतेति । अवज्ञानं न कस्यचित्कुर्यात् । गुर्वादिपूजनं नातिक्रामेत् ।

न चेमं देहम्, यदि कश्चित्प्रहरेच्छरीरे, तेन सह वैरं कुर्यात् । ‘किमनेन मे शरीरेण
नष्टेनानष्टेन वा, तेजोमयं मे शरीरं भवत्विति’ ध्यायेत् ॥ ४७ ॥

क्रुद्धयन्तं न प्रतिक्रुध्येदाकुष्टः कुशलं वदेत् ॥

सप्तद्वारावकीर्णां च न वाचमनृतां वदेत् ॥ ४८ ॥

सप्तद्वाराणि च धर्मार्थी धर्मकामावर्थकामौ कामार्थी कामधर्मौ ‘अर्थधर्मौ’
त्रिवर्ग इति । अत्राऽवकीर्णां विचिन्तामेतद्विषयां न वाचं वदेदनृताम् । भेदाश्रयत्वा-
देतेषाम्, भेदस्य सर्वस्यासत्यत्वादनृतामित्युक्तम् । किंतर्हि मोक्षाश्रयमेव वदेत् ।

अथवा सप्त शीर्षण्याः प्राणास्ते वाचो द्वाराणि ।

अथवा षड्विन्द्रियाणि बुद्धिः सप्तमी । एतैर्गृहीतेष्वर्थेषु वाक् प्रवर्तते ।

सुविभक्त्य इत्यन्ये ॥ ४८ ॥

अध्यात्मरतिरासीनो निरपेक्षो निरामिषः ॥

आत्मनैव सहायेन सुखार्थी विचरेदिह ॥ ४९ ॥

आत्मतत्त्वप्रतिविधानापादानपरमेकाम्रत्वमध्यात्मम् । तद्रतिस्तदर्थचिन्तापर
प्रासीत ।

निरपेक्ष इत्युक्तानुवादे विषयान्येभ्यो धर्मेभ्योऽनुष्ठानार्थः ।

निरामिषो निःस्पृहः । मांसमामिषम्, तेन स्पृहां लक्षयित्वा प्रतिषेधस्त-
प्रातिशयवती प्राणिनां स्पृहा ।

अन्यत्प्रागुक्तमेव ॥ ४९ ॥

न चोत्पातनिमित्ताभ्यां न नक्षत्राङ्गविद्यया ॥

नानुशासनवादाभ्यां भिक्षां लिप्सेत कर्हिचित् ॥ ५० ॥

उत्पाता दिव्यान्तरिक्षभौमा उपरागमहोदयकेतूदयदिग्दाहावनिचलनादयः,
तत्फलं न कथयेद्भिक्षालिप्सया ।

निमित्तं ग्रहदौर्स्थित्यादि ।

नक्षत्रविद्या अथ कृत्तिका कर्मण्या वात्रानक्षत्रमित्यादि ।

अंगविद्या हस्तलेख्यादिलक्षणम् ।

अनुशासनं राज्ञस्तत्प्रकृतीनाम् । एवं शुकं वर्तितुम्, एतेन सन्धिरनेन विग्रहः, इदं
त्वया किमिति कृतम्, इदं किम् करोषीति ।

वादोऽभिमानहेतुकः शास्त्रार्थविप्रतिपत्तौ साधनदूषणाद्युपन्यासः ॥ ५० ॥

न तापसैर्ब्राह्मणैर्वा वयोभिरपि वा श्वभिः ॥

आकीर्णं भिक्षुकैर्वा अन्यैरागारमुपसंजरेत् ॥ ५१ ॥

आकीर्णम् । यत्र बहवोऽग्नलाभाय संघटितास्तं प्रदेशं भिक्षार्थं वर्जयेत् ॥ ५१ ॥

कृत्स्नकेशनखश्मश्रुः पात्री दण्डी कुसुम्भवान् ॥

विचरेन्नियतो नित्यं सर्वभूतान्यपीडयन् ॥ ५२ ॥

पात्राणि वक्ष्यति । दण्डाश्चयः । त्रिदण्डी हि सः । कुसुम्भः कमण्डलुः, न महारजनम् ।

उत्तरश्लोकार्थस्यार्थः प्राग्वहित एव ॥ ५२ ॥

अतैजसानि पात्राणि तस्य स्युर्निर्गणानि च ॥

तेषामग्निः स्मृतं शौचं चमसानामिवाध्वरे ॥ ५३ ॥

अतैजसानि सुवर्णाद्यघटितानि पात्राणि भिक्षाया जलस्य च ।

निर्गणान्यच्छिद्राणि ।

अद्विरस्मात्रेण चमसानामिव, मिलेपत्वे । लेपसंभवे तु तदपनयोऽपि द्रव्यान्तरेण कार्यं इति ग्राह्यम् ॥ ५३ ॥

अलाबुं दारुपात्रं च मृण्मयं वैदलं तथा ॥

एतानि यतिपात्राणि मनुः स्वायम्भुवोऽब्रवीत् ॥ ५४ ॥

वैदलं वंशादिविदलकृतम् ।

यतिपात्राणि भिक्षार्थं जलार्थं च ॥ ५४ ॥

एककालं चरेद्भक्षं न प्रसज्जेत विस्तरे ॥

भैक्षे प्रसक्तो हि यतिर्विषयेष्वपि सज्जति ॥ ५५ ॥

भैक्षकार्यस्य भोजनस्यैककालता विधीयते, न पुनर्भैक्षचरणस्यैव । द्विर्भोजनप्रतिषेधोऽत्राभिसंहितः । तत्र सकृच्चरित्वा द्वितीयस्मिन्काले शेषयित्वा न भुञ्जीत, तदर्थं भोजनप्रतिषेधः । अत एवाह न प्रसज्जेत विस्तर इति । द्वितीयभोजनार्थितया हि विस्तरः प्राप्नोति । एकारामस्य न श्रुत्यर्थेन भैक्षविस्तर इति ।

हेतुं भुवन् सकृद्भोजनेऽपि सौहित्यं निषेधति ॥ ५५ ॥

विधूमे सममुसले व्यङ्गारे भुक्तवज्जने ॥

वृत्ते शरावसंघाते भिक्षां नित्यं यतिश्चरेत् ॥ ५६ ॥

भुक्तवन्तो जना यस्मिन्काले स भुक्तवज्जनेः ।

एवं विधूमादयोऽपि ।

शरावाद्यां संघाते उच्छिष्टानां भूमौ त्यागः; स यदाऽस्तीतो भवति ।

सर्वेणैतेन प्रथमे पाककाले भिक्षादानावसरो निवृत्तो यदा भवति, तदा भिक्षितव्यमित्याह ।

विधूम इत्यादिना द्वितीयपाकप्रवृत्तिमाह ।

सन्ना मुसला अवघातानिवृत्ताः स्थापिताः ॥ ५६ ॥

अलाभे न विषादी स्याल्लाभे चैव न हर्षयेत् ॥

प्राणयात्रिकमात्रः स्यान्मात्रासङ्गाद्विनिर्गतः ॥ ५७ ॥

ईदृशे काले यदि कुनश्चिन्न लभ्यते तदा विषादश्चित्तपरिखेदे न ग्रहीतव्यः । लाभालाभयोर्हर्षविषादौ न ग्राह्यौ ।

प्राणयात्रिकी प्राणधारणार्था मात्रा परिमाणं भैक्षस्य । अनेनैतद्दर्शयति— भैक्षसंभवे प्राणयात्रा फलमूलोदकादिभिरप्यनन्यपरिगृहीतैः कर्तव्या ।

मात्रा पात्रदण्डादि, तत्र सङ्गः प्रयत्नेनोपार्जनम्, ततो विनिर्गतो निवृत्तः । अकाम इति यावत् ॥ ५७ ॥

अभिपूजितलाभास्तु जुगुप्सेतैव सर्वशः ॥

अभिपूजितलाभैश्च यतिर्मुक्तोऽपि बध्यते ॥ ५८ ॥

अभ्यर्च्य यं ददाति सोऽभिपूजितलाभः । तं जुगुप्सेतेति निन्देद्गृहेत । अतश्च निन्दितं न समाचरेत् । सर्वशः सर्वकालम् । एकमप्यहस्तादृशं भैक्षं न गृह्णीयात् । उत्तरेऽर्थवादः । नहि मुक्तस्य बन्धसंभवः ॥ ५८ ॥

अल्पान्नाभ्यवहारेण रहःस्थानासनेन च ॥

ह्रियमाणानि विषयैरिन्द्रियाणि निवर्तयेत् ॥ ५९ ॥

रहो निर्जनो देशस्तत्र स्थानासने कर्तव्ये ।

एकारामतायाः फलमिन्द्रियजयोऽनेन प्रदर्श्यते ।

अथवा निष्कृतूहलताऽनेनोच्यते । यत्र बहवो जनसंघाताः स्त्रोपुंसात्मका विचित्राभरणा दृश्यन्ते न तत्र कश्चनपि तिष्ठेत् ॥ ५९ ॥

इन्द्रियाणां निरोधेन रागद्वेषक्षयेण च ॥

अहिंसया च भूतानाममृतत्वाय कल्पते ॥ ६० ॥

निरोधः स्वविषयप्रवृत्तिप्रतिबन्धः ।

अमृतत्वाय कल्पते अमृतत्वाय समर्थो योग्यो भवतीत्यर्थः । यथा आत्म-
ज्ञानमेवमेतदपीति दर्शयति ॥ ६० ॥

अवेक्षेत गतीर्णां कर्मदोषसमुद्भवाः ॥

निरये चैव पतनं यातनाश्च यमस्ये ॥ ६१ ॥

परमार्थभावनाप्रसङ्गानमिदमुच्यते दुःखात्मकसंसारस्वरूपनिरूपणम् । कथं नामायां
प्रव्रज्याभैक्षचर्यादिशरीरकलेशं सुहृत्स्वजनपुत्रदारधनविभवत्यागदुःखहेतुं परिणमय्य
विरोधतः स्वच्छन्दतश्चाविगुणमनुष्ठास्यति ।

मनुष्याणां गतयो दुःखबहुलाः, कर्मदोषेभ्यः प्रतिषिद्धसेवनेभ्यो हिंसास्तेयपारदा-
र्यपारुष्यपैशुनानिष्टसंकल्पादिभ्यः समुद्भवन्ति । इहैव जीवलोके दारिद्र्याधिपरिभ-
वाद्वा वैकल्यादयो गतयः फलोपभोगादयः ।

अमुत्र निरये नरके पतनं मूत्रपुरीषाद्यमेध्यस्थाने कृमिकीटादिजन्म ।

यमगृहे च यातनाः कुम्भीपाकादयः ॥ ६१ ॥

तथेदमपरमवेक्ष्यम् ।

विप्रयोगं प्रियैश्चैव संयोगं च तथाऽप्रियैः ॥

जरया चाभिभवनं व्याधिभिश्चोपपीडनम् ॥ ६२ ॥

अवेक्षेतेति क्रियापदसंभवात् द्वितीया ।

प्रियाः पुत्रादयो बान्धवास्तैर्विधोगोऽप्राप्तकाले मृतैः ।

अप्रियैः शत्रुभिः **संयोगः** संप्रामादिभिः संयोगः ।

जरया । चतुर्थे वयस्यवस्थाविशेषो जरा, तथाऽ**भिभवनं** शरीराकारनाशः,
अशक्तिः, इन्द्रियवैकल्यम्, कासश्वासादिव्याधिबाहुल्यम्, सर्वेषामकाम्यता, उपहास्यतेत्या-
दिभिर्जराभिभवः ।

व्याधिभिः प्राणपि जरस उपपीडनं केषांचित् ॥ ६२ ॥

अथ महती लृप्ता एवंस्वित्तस्यापि भवति । एवं तर्हि इदमप्रतीकारं अनिच्छतो-
ऽप्युत्पद्यते—

देहादुत्क्रमणं चास्मात्पुनर्गर्भे च संभवम् ॥

योनिकोटिसहस्रेषु सृतीश्चास्यान्तरात्मनः ॥ ६३ ॥

प्राणानामुत्क्रमणमन्तर्बिच्छेदः । दुःसहा च सा पीडा ।

गर्भे च संभवः । तत्र नानाविधं दुःखं इन्द्रियाणामनुद्वेदात्तमोरूपता कुक्षिस्यस्य
मातृसंदंधिनाऽऽहारेण अतिशोतोष्णोऽहीनातिमात्रेण वैद्योक्ता पीडा ।

योनिकोटिसहस्रेषु सृतीः सरणानि प्राप्तास्तिर्यक्प्रेतकृमिकीटपतङ्गश्वाद्याः
क्षेत्रज्ञस्य ।

“ननु च विभुरन्तरात्मेष्यते नित्यम् । तस्य सकलजगद्व्यापिनः कुत उत्क्रमणम्,
क च योनिसरणम् । संभवोऽपि गर्भे नित्यस्यानुपपन्नः” ।

उच्यते । अस्ति केषांचिदर्शनम्—यथाऽयमन्तःशरीरमंगुष्ठमात्रः पुरुषस्तिष्ठति,
तन्मात्रमनांशुद्वयहंकारात्मकः स यावत्संसारमेति धर्मः, तस्य चोपचितस्य चैतन्यशक्ति-
राविर्भवति । अतस्तद्दीयधर्मा अन्तरात्मन उपचर्यन्ते । अथवा तस्य भावार्था ये
प्राणादयस्तेषूत्क्रामन्तु स उत्क्रामतीत्युच्यते । एवं ‘संभवोऽपि’ द्रष्टव्यः ।

पुनश्चैतद्द्वादशे वक्ष्यामः । किं बहुना ॥ ६३ ॥

अधर्मप्रभवं चैव दुःखयोगं शरीरिणाम् ॥

धर्मार्थप्रभवं चैव सुखसंयोगमक्षयम् ॥ ६४ ॥

अधर्मप्रभव उत्पत्तिः ।

दुःखेन यो योगः पीडानुभवः ।

धर्म उत्कलचणो यः पदार्थः, ततः सुखेनाक्षयेन संयोगः । एतदप्यवेक्ष्यम् ।

पारिव्राज्यं च मुख्यो धर्म इत्यभिप्रायः ॥ ६४ ॥

सूक्ष्मतां चान्वेक्षेत योगेन परमात्मनः ॥

देहेषु चैवोपपत्तिमुत्तमेष्वधमेषु च ॥ ६५ ॥

योगश्चित्तवृत्तिस्थैर्यं यथा पतञ्जलिना दर्शितम् (१।२) । तेनात्मनः क्षेत्रज्ञस्य
सूक्ष्मतामन्ववेक्षेत । शरीरादौ प्राणादौ वा नात्मबुद्धिः कर्तव्या, किं तर्हि
योगजेन ज्ञानातिशयेन सर्वेभ्य एतेभ्योऽन्तर्बहिस्तस्वेभ्यो व्यतिरिक्तो बोद्धव्य इत्येवंपरमेतत् ।
न तु स्थूलादिविकल्पा आत्मनः सन्ति ।

यथा **चोत्तमेषु** देवादिशरीरेष्वस्योपपत्तिः, शरीराधिष्ठातृतया फलोपभोगः सर्वगत-
स्यापि सतः, **एवमधमेषु** तिर्यक्प्रेतपिशाचादिषु ।

एकत्वपक्षे परमात्मविभूतय एव क्षेत्रज्ञा इति स्थितिः । अतः परमात्मनो
गतीरन्ववेक्षेतेत्युक्तम् ॥ ६५ ॥

भूषितोऽपि चरेद्धर्मं यत्रतत्राश्रमे रतः ॥

समः सर्वेषु भूतेषु न लिङ्गं धर्मकारणम् ॥ ६६ ॥

भूषितः कुसुमकटकाद्याभरणैः ।

धर्मः परिब्राजकस्य यद्विहितमात्मोपासनादि तद्यत्नतश्चरेत् । यस्मिन्नाश्रमे यो विहितस्तं चरेत् ।

न त्रिदण्डादिलिङ्गधारणमात्राद्यतिमात्मानं मन्येत । अपि तु समः सर्वेषु भूतेषु स्यात् । रागद्वेषलोभान्यत्नतः परिहरेदिति तात्पर्यम् । न लिङ्गत्यागेन भूषणाभ्यनुष्ठानम् ॥ ६६ ॥

फलं कतकवृक्षस्य यद्यप्यश्वुपसादकम् ॥

न नामग्रहणादेव तस्य वारि प्रसीदति ॥ ६७ ॥

कलुषितमुदकं कतकवृक्षफले निक्षिप्ते प्रसीदति स्वच्छशुद्धरूपतामापद्यते । किंतु न तस्य फलस्य नामग्रहणेन तन्निर्मलीभवति, अपि त्वनुष्ठानमपेक्षते । एवं लिङ्गधारणं फलनामस्थानीयम् । न तावन्मात्रात्सिद्धिर्यावदेकारामतोपासनसर्वसमतादि-धर्मो नालुप्तिः ।

पूर्वशेषार्थवादः ॥ ६७ ॥

संरक्षणार्थं जन्तूनां रात्रावहनि वा सदा ॥

शरीरस्यात्यये चैव समीक्ष्य वसुधां चरेत् ॥ ६८ ॥

यदुक्तं “दृष्टिपूर्वं न्यसेदिति” तस्य प्रयोजनप्रदर्शनश्लोकोऽयम् ।

शरीरस्यात्ययेऽपि शरीरपोषायामपि सत्यां रात्रावहनि वा तृणास्तरणे शयनार्थमास्तीर्णोऽपि शरीरनिषङ्गोऽनवेक्ष्यादृष्ट्वा न कर्तव्यः । अस्मिन्व्यतिक्रमे प्रायश्चित्तम् ।

अथवाऽत्यन्तसूक्ष्माः केचन क्षुद्रजन्तवो ये सर्वे शरीरावयवसंवलनमात्रेणैव नश्यन्ति तदर्थमिदम् ॥ ६८ ॥

अह्ना रात्र्या च याज्रन्तून्निहत्यज्ञानतो यतिः ॥

तेषां स्नात्वा विशुद्ध्यर्थं प्राणायामान् षडाचरेत् ॥ ६९ ॥

जान्तून् क्षुद्रजन्तूनि विद्वान् । तेषां हिंसाया यत्पापं तद्विशुद्ध्यर्थमिति सम्बन्धः ॥ ६९ ॥

प्राणायामा ब्राह्मणस्य त्रयोऽपि विधिवत्कृताः ॥

व्याहृतिप्रणवैर्युक्ता विज्ञेयं परमं तपः ॥ ७० ॥

ब्राह्मणशब्देन जातिधर्मतामाह । न परिब्राजकस्यैव विधिरयम् ।

त्रयोऽपि । त्रिभ्य ऊर्ध्वं फलाधिक्यम्, त्रयस्त्ववश्यं कर्तव्याः ।

व्याहृतयः “ओंकारपूर्विका” इत्यत्र या उक्ताः । प्रणव ओंकारः । तैर्युक्ताः । प्राणायामकाल एतद्व्याप्तव्यम् । एते त्रिविधाः कुम्भकरेचकपूरकाख्याः । तत्र च मुख्यस्य नासिक्यस्य च वायोर्बहिर्निष्क्रमणनिरोधेन कुम्भकपूरकाख्याः अनुष्ठितसतो बहिर्नैरन्तर्येण वायोऽरुत्सर्गेण रेचको भवति । अवधिर्द्वितीयाध्याये निदर्शितः । यदि वा तपसा पुनर्यावता कालेन न पीडोपजायते ॥ ७० ॥

दहन्ते ध्मायमानानां धातूनां हि यथा मलाः ॥

तथेन्द्रियाणां दहन्ते दोषाः प्राणस्य निग्रहात् ॥ ७१ ॥

धातवः सुवर्णादयः, तेषां ध्मायमानानां सुवर्णमेवावशिष्यते । तथेन्द्रियाणां विषयदर्शने यौ प्रीतिपरितापौ जायेते तयोर्थत्पापं तस्य दाहः प्राणनिरोधात् ।

प्रीतिपरितापोत्पत्तिर्मुमुक्षोर्निषिद्धा । सा तु शरीरिणः त्यक्तसंगस्यापि यादृच्छिकरूप-शब्दाद्युपनतौ कथाचिन्मात्रया वस्तुसामर्थ्येन नियतेन्द्रियस्याप्युपजायते । अतस्तद्दोष-निवृत्त्यर्थाः प्राणायामाः ॥ ७१ ॥

प्राणायामैर्दहेदोषान्धारणाभिश्च किल्बिषम् ॥

प्रत्याहरेण संसर्गान्ध्यानेनानीश्वरान्गुणान् ॥ ७२ ॥

प्राणायामैरित्येतत्पूर्वश्लोकेन दर्शितम् ।

अपरे त्वाहुः—दोषा रागादयस्तान्दहेत् ।

कथं प्राणायामैर्दग्धुमेते शक्यन्ते । युक्तः पापस्य तैर्दाहः । अदृष्टा च तस्योत्पत्तिः शास्त्रलक्षणम्, तथा निवृत्तिरपि । रागादयस्तु प्रत्यक्षवेद्याः । तेषां च निवर्त्यनिवर्तकभावः प्रत्यक्षादिवेद्य एव युक्तो भवितुम्, न शास्त्रीयः । यदि शास्त्रमेवं वदेद्विरमणशीलं निवर्तये-दिति, किंप्रमाणं भवेत् । तस्माद्रागादिनिमित्तमशुभाचरणं दोषशब्देनोच्यते । तस्य कार्यदाहादाहः । स्वरूपतो हि स्वरसत एव कर्मणां क्षणिकत्वाभावात् । एष एव च दाहः, न त्वन्यस्येव भस्मीभावः । एवं च पूर्वश्लोकार्थानुवादः ।

धारणाभिश्च । “ननु च किल्बिषं ‘पापं’ ‘दोष’श्च तदेव । तत्रैतावद्वक्तव्यं प्राणायामैर्धारणाभिश्च दोषान्दहेत् । किं किल्बिषमित्यनेन ? किल्बिषमिति वाऽस्तु, किं दोषग्रहणम् ?”

उच्यते । दोषग्रहणमवश्यं कर्तव्यम्, विशिष्टस्य पापस्य प्राणायामैर्दाहो यथा विज्ञायेत, न सर्वस्येति । दोषशब्देन हि रागादय उच्यन्ते । अतस्तन्निमित्त एव पापे उपचारो यथोक्तः ।

“एवं तर्हि तदेव क्रियतां किं किल्बिषमित्यनेन” ?

पादपूरणार्थमित्यदोषः । तत्रोत्पन्नस्य पापस्य प्राणायामा दहना च्यन्ते ।
धारणास्तु दोषानुत्पत्तिमेव कुर्वन्ति ।

“काः पुनरेता धारणाः” ?

शमयमादिभिर्नियमाद्विषयदर्शनाभिलाषेण प्रकृत्यमाणं मनो धार्यते, तत्रैव स्थाने
नियम्यते । ताश्च विषयगतदोषभावना “अस्थिरस्थूणा” इत्याद्याः । कान्तिलावण्य-
तारुण्यसंस्थानसौष्ठवादयः स्त्रीषु दृश्यमाना अभिलाषहेतवः । ते च सविकल्पं प्रत्यक्ष-
प्राज्ञाः । विकल्पाश्च मनोधाराः । अतो विकल्पान्तरैर्भूतपुरीषपूर्णं नामेति तस्मि-
न्विषयगतदोषभावे, ‘कटककर्पटान्वितं स्त्रीद्रव्यं नाम’ ‘अधिकं प्राणिनो यत्प्रयत्नतः परिहर्त-
व्यमभिलषन्ति’, ‘याऽप्येषा सुखलेशभ्रान्तिः सा चणभङ्गिनी, तदासेवनेन घोरा दीर्घकालाश्च
यमयातना’—इत्यादिभिः शक्यन्ते निरोद्धुम् । एतदेव तत्प्रसंख्यानमुच्यते । एवं भोजनादि-
ष्वपि भावयितव्यम् । ‘यदेतच्छर्कराघृतपूरद्वैयङ्गवीनपायसादि, यच्च भैक्षं कदन्नादिभिः
सममेतच्छरीरधारणफलतया विशेषाभावात् कस्यचित्प्रकृतेर्जिह्वाग्रे चणलवमात्रवर्तमानस्य
विशेषो यः सविशेषतया प्रतिभासते, गन्धर्वनगरप्रख्योऽयं चणिकावभासः’ इति ।
एवमन्यत्रापि स्पर्शदोषो भावयितव्य इत्येवमुपदिशति ।

अन्ये त्वाहुः । कौष्ठरस्य धार्योर्मुखनासिकासंचारिणः शरीरैकदेशान्तर्हृदयाकाशाद-
भ्यासवशतो धारणं धारणा ।

“ननु च प्राणायामेभ्य एतासां धारणानां को भेदः” ।

बाहुललाटादावपि यथेच्छं व्याहृत्यादिध्यानसहितं ‘धारणा’, ‘प्राणायामा’ रेचने-
नाधिक्रियन्त इति विशेषः ।

अन्ये तु ‘मैत्रो मुदिता करुणा उपेक्षा एता धारणाः’ इति मन्यन्ते (योग सू० १।३३) ।
“मैत्रो कृपा मुदोपेक्षा सर्वप्राणिष्ववस्थिता । ब्रह्मलोकं नयन्त्याशु ध्यातारं धारणास्त्विमाः” ॥
तत्र ‘मैत्रो’ द्वेषाभावः, न तु सुहृत्स्नेहः, तस्य बन्धात्मकत्वात् । ‘कृपा’
करुणा चित्तधर्मः, दुःखितजनदर्शनेन ‘कथमयमस्मादुःखादुद्घ्रियेदिति’ समुद्धरणकामना ।
न त्वहिंसानुग्रहयोरनारम्भ इत्युक्तम् । अत एवेदमुच्यते, चित्तधर्मोऽयमभ्यसितव्यः ।
‘मुदिता’ शोकव्यावृत्तिर्व्यादिनिमित्ते दुःखे नरकादिभयजे वा, न तु हर्षः, तस्य राग-
हेतुत्वात् । ‘उपेक्षा’ विषये, अनुग्राहकेषु उपघातेषु च प्रसिद्धैव ।

मनसो वाऽतर्हृदयाकाशे ब्रह्मचिन्तापरतया निश्चलता ‘धारणा’ ।

अस्याहारेण संसर्गम् । इन्द्रियाणां विषयैः सह सम्बन्धः तत्र प्रवृत्तिः संसर्गः, तन्द-
हेत्प्रत्याहारः । ततोऽप्यहरणमिन्द्रियाणां प्रतिबन्धकरणं वा । आश्चर्यरूपेण न कटकादौ

रूपवत्स्त्रोसन्दर्शने वा स्थगयितव्ये चक्षुषी, अन्यत्र वा दृष्टिरुपनेया । एवं सर्वेन्द्रियेषु ।
एवं च समाधानं योगिनोऽप्रतिबद्धं भवति ।

ध्यानेनानीश्वरान् गुणान् । गुणान्स्वत्वरजस्तमांसि । ते चानीश्वराः
परतन्त्राः चेतनाधीनमूर्तयः । पुरुषस्यानतस्य सुखादिरहितस्य योऽभिमानोऽहं सुख्यहं
दुःखीति निर्गुणस्य गुणमन्यताभिमानस्य, गुणपुरुषविवेकध्यानेन दग्धव्यः । ‘चिद्रूपः
पुरुषो निर्गुणः गुणमयी प्रकृतिरित्येवं गुणपुरुषविवेकः कर्तव्यः ॥ ७२ ॥

स कथं कर्तव्यः ? ध्यानेन किं पुनर्भ्येयमत आह—

उच्चावचेषु भूतेषु दुर्ज्ञेयामकृतात्मभिः ॥

ध्यानयोगेन संपश्येद्व्रतिसंस्थान्तरात्मनः ॥ ७३ ॥

अन्तरात्माऽन्तर्यामी पुरुषस्तस्य गतिः स्वरूपं यथावद्विद्ध्येयम् ।

सुखदुःखाभिमानो न केवलं मनुष्यजन्मनि, किंतु हि उच्चावचेषु नानाविधेषु
भूतेषु तिर्यक्प्रेतपिशाचादिष्वहं ममेति प्रत्ययोऽविशक्तो निवर्त्यः ।

अथवा “कथमर्थं विभुरन्तरिच्छाज्यायाम् दिवो ज्यायानेभ्यो लोकेभ्यः सर्वकामः
सर्वरसः सर्वगन्धः सर्वस्पर्श” इदमभ्यस्यतो विजिघत्से। विपिपासोरेवंविधेषु सुखे दुःखे
शरीरस्य शरीरेष्वसर्वभोगतया सोहं नाम—अहो कर्मणां माहात्म्यम्, यदर्थं सर्वात्मकः
स्वतन्त्रः परतन्त्रोक्रियते कर्मभिः, नैतानि करिष्ये दुष्टस्वामिस्थानीयानि—भृतक इव कर्माणि
प्रतिपालयिष्ये । यथा भृतकः कश्चिदस्वामिने निबन्धेनाराधयितुं प्रविष्टः सन् यं मन्यते
‘यावदुराधर्ष इव नो दण्डशोलस्तर्जनापरः पुरुषभाषी, नैनं भूयः परिचरिष्यामि, यन्मयाऽ-
स्मात्किंचिद्भृत्यादि गृहीतं तदेवास्य कर्मकरणेन शोधयामि’ एवं ध्यायन्नासीत । ‘कृतानां
कर्मणां फलोपभोगेनान्तं यास्यामि, अन्यानि च न करिष्यामीत्येवमादि’ ध्येयम् । तथा
‘किमेते क्षेत्रज्ञाः परमात्मनो विभूतय इव स्वतन्त्राः—नैवपरमात्मनोऽन्यः कश्चिदस्तीति’
वेदान्तनिषेवणादिना निश्चित्य ध्यातव्यम् ।

अन्ये पुनराहुः । ध्यानं च योगश्च ‘ध्यानयोग’ तेन ‘अन्तरात्मनः गतिं संपश्येत्’
निरूप्योपासीत गतिं ध्यानेन योगेन च ।

अथवा ध्यानार्थो योगः चित्तस्थैर्यं तत्कृत्वा ‘आत्मनो गतिं संपश्येत्’ अपासनाभि-
रणपायामृतादिगुणविशिष्टं वेदान्ताभिहितरूपं निष्कल्मषमभिमुखीकुर्यात् ।

अकृता असंस्कृताः शास्त्रेणाऽत्मानो यैस्तेनैव शक्यं ज्ञातुम् ॥ ७३ ॥

सम्यग्दर्शनसंपन्नः कर्मभिर्न निबध्यते ॥

दर्शनेन विहीनस्तु संसारं प्रतिपद्यते ॥ ७४ ॥

अनन्तरस्य विधेः फलमाह ।

सम्यग्दर्शनमनन्तरोक्तमात्मनो यथार्थज्ञानं, तेन संपन्नः कृतसाक्षात्कारः । कर्म-
भिर्न निबध्यते । संसारं नानुवर्तते । कृतानां कर्मणां भोगेन चयादन्येषामकरणात् ।
न पुनरनेन केवलात् ज्ञानान्मोक्ष उक्तो भवति । दर्शनेनाऽऽध्यात्मिकेन वेदान्तो-
पदिष्टेन यो विरहितः केवलकर्मकारी स संसारमेति ॥ ७४ ॥

अहिंसयेन्द्रियासङ्गैर्वैदिकैश्चैव कर्मभिः ॥

तपसश्चरणैश्चोग्रैः साधयन्तीह तत्पदम् ॥ ७५ ॥

इदं तु ज्ञानकर्मणोः समुच्चयान्मोक्ष इति श्लोकद्वयं ज्ञापकम् । पूर्वेण ज्ञानमुक्तमनेन
कर्माण्युच्यन्ते ।

“कानि पुनर्वैदिकानि कर्माणि येषां फलं तत्पदं प्राप्नोतीत्युच्यते । यानि तावत्का-
म्यानि तेषां स्वविधिवाक्ये श्रुतमेव स्वर्गादि फलम् । तद्व्यतिरेकेण फलान्तरकल्पनाया-
मतिप्रसङ्गः । संकीर्णफलताश्रयणं वाऽनर्थकं स्यात् । तावता च वाक्यार्थस्य समाप्ते-
र्विध्यनपेक्षिततत्पदप्राप्तिलक्षणफलेन कथं सम्बन्धः । श्रुतेनैवान्वयिना विध्यर्थसम्पन्ने-
ऽन्यत् विधिर्नापेक्षते ।”

अत्रोच्यते । अस्त्येवात्र वाक्यान्तरं ‘यज्ञेन तदाप्नोतीति’ रहस्याधिकारे । ततश्च
संयोगपृथक्त्वात्फलद्वयं युक्तम् । अतश्च सर्वेषामेव काम्यानामविच्छिन्नफलयोगिता
परमपदप्राप्त्यर्थता च न विरोक्ष्यते । तत्र च यागद्वयेन प्रयोगभेदेन स्वर्गापवर्गौ भवतः ।
न चात्र यज्ञविशेषः श्रुतो येन नित्यानामेतत्फलं स्याज्ज काम्यानाम् ।

अथोच्यते—“नित्येष्वश्रुतत्वात्फलावच्छेदस्याविरोधात्तद्विषयता युक्ता, न काम्येषु ।
तावतैव यज्ञेनेत्यस्य सर्वविषयत्वलाभादिति चेत्” ।

किमत्र फलश्रवणेन ? कर्तव्यतानिष्ठानि च वैदिकानि वाक्यानि । सा च कर्तव्य-
ताऽन्तरेण वैदिकं फलपदं यावज्जीवादिपदैरवगम्यतेति । तत्रापि फलसम्बन्धो नापेक्षित
एव । कल्प्यमानोऽधिकत्वान्नैकार्थ्यं यायात् । अतो यज्ञेनेति वाक्यमप्रतिष्ठमानं विविक्ते
विषये सर्वं यज्ञशब्दवाच्यं नित्यं काम्यं च गोचरयति ।

न चैतत्फलं काम्यानाम्, अपरवर्गकाम इत्यश्रुतत्वात् । एतदभिप्रायमेवोक्तं “कामा-
त्मता न प्रशस्तेति” (२ । २) । महाभारतेऽपि (गीता २ । ४७) “मा कर्मफल-
हेतुर्भूमां ते संगोऽस्त्वकर्मणि” इति ।

अतश्च भेदग्राहपरिवेष्टितान्तःकरणस्य पृष्ठाविधावतोऽनिर्मुक्ताहंकारममकारस्या-
भिसंहितपरिमितफलप्राप्तिः । इतरस्य त्वनभिसंवायफलविशेषोद्देशितत्वात्कर्तव्यभित्तुद्वारा
वर्तमानस्यापरिमितनिरविशयानन्दरूपब्रह्मावाप्तिः ।

न चैतच्छब्दोदनीयम्—“एकसप्तशतं क्रतवो यावन्तो वा तेषां सर्वेषामनुष्ठानस्याशक्य-
त्वादनारभ्योपदेशता स्यादिति” ।

यतो दर्शनसम्पत्त्यैवात्रानुष्ठानसम्पत्तिः । अत एवोक्तं “सम्यग्दर्शनसंपन्न” इति
(श्लो० ७४) । सर्वे च क्रतवो दर्शनसम्पादनीयाः । तथा चोक्तं “ज्ञानेनैवापरे विप्रा
यजन्ते” इति ।

अथवा बालोक्तानेतीत्यवच्छेदनिर्देशः, स्वर्गकामः पुत्रकाम इति ।

अतीतानादिभेदग्रहवासितान्तरात्मानो दृष्टफललोभेनासत्येनैव प्रधाने पुरुषार्थे
प्रवर्तन्ते । यथा बालः पुष्ट्यर्थे औषधे ‘शिखा ते वर्धयित’ इत्यसत्ययैव शिखावृद्ध्या
प्रवर्त्येत इति केचित् ।

अपरं मतम् । नित्यान्यत्र कर्माण्यभिप्रेतानि । तान्यक्रियमाणानि प्रत्यवायहेतुतया
प्रतिबन्धकानि । अतस्तैरनुष्ठेयमानैरसति प्रतिबन्धे उक्तं वैदिकैश्चैव कर्मभिरिति,
यद्यपि तानि न मोक्षार्थतया चोदितानि ।

उग्रैरत्यन्तं शरीरतापहेतुभिः ।

तस्य ब्रह्मणः । पदं स्थानं ब्रह्मलोकम् । साधयन्ति स्त्रोऽकुर्वन्ति ।

अथवा तदीयपदं यादृशस्तस्याधिकारः, सर्वेश्वरत्वं, स्वातन्त्र्यं, तद्रूपप्राप्तिरिति
यावत् ॥ ७५ ॥

अस्थिस्थूणं स्नायुयुतं मांसशोणितलेपनम् ॥

चर्मावनद्धं दुर्गन्धि पूर्णं मूत्रपुरीषयोः ॥ ७६ ॥

वैराग्यजननमेतत् ।

विघ्नन्तु तावत् कृमिकीटपतङ्गादिशरीराणि जलौकोभूमिस्वेदजादीनाम् । यदिदं
मानुषशरीरं स्पृहणीयत्वेनाभिप्रेतम्, यत्पाताशङ्किना नित्यभीता मनुष्याः तन्मूत्रपुरीष-
कुटीगृहकमिव । तदिदानीं कुटीगृहकेन निरूपयति ।

अस्थीनि स्थूणा इव । तैरवष्टब्धम् । स्नायुना बद्धम् । मांसशोणितार्थ्या उपरि-
दिग्दलेपनम् । उपरि देहचर्मणा अवनद्धम् । अथवा तत् उपरि आच्छादितम् ।

पूर्णं मूत्रपुरीषयोः । मोदनस्य पूर्णं इतिवत् षष्ठो ॥ ७६ ॥

जराशोकसमाविष्टं रोगायतनमातुरम् ॥

रजस्वलयनित्यं च भूतवासमिमं त्यजेत् ॥ ७७ ॥

जरा च परमे वयसि शरीरापचयहेतुरवस्थाविशेषः । आतुरं नित्यगृहीतं रोगैः ।

रजस्वलां स्पृहयालु सर्वपदार्थेषु, तदसंपत्त्या च महद्दुःखं सर्वस्मिन्सोढे अप्रतीकार-
मनिवर्त्यम् ।

अत एतदवेक्ष्य त्यजेदिदं शरीरम् ।

भूतानां भूविकाराणां मेदोमञ्जाश्लेषमूत्रशुक्रशोणितानामयं वासस्ते ह्यत्र वसन्ति
नात्मनोऽयं वासः सर्वगतत्वाच्चस्य ।

अतस्तृष्णा शरीरे न कर्तव्या ॥ ७७ ॥

नदीकूलं यथा वृक्षो वृक्षं वा शकुनिर्यथा ॥

तथा त्यजन्निमं देहं कृच्छ्राद्ग्राहाद्विमुच्यते ॥ ७८ ॥

यस्मावश्यं कुटीरूपको देहस्तस्य दृष्टान्ते नदीकूलं वृक्ष इति । न स्वेच्छयाऽभि-
प्रवेशादिना त्यक्तव्यः, किन्तु तृष्णा तत्र न कर्तव्या । अनुहिष्टपूर्वं आपातस्तदा
भविष्यति कर्मचयात्, वृक्षस्येव कूलस्थस्य । यदुक्तं “नाभिनन्देत मरणम्”
इति । (श्लो० ४५)

यस्तु लब्धज्योतिर्वशीकृतप्राणसंचारे मोहविकारनिगृहीतमनास्तेन पूर्वमुत्क्रमणं
कर्तव्यम् । यथा शकुनिर्वृक्षं त्यजति ।

ग्राह इव ग्राहः, दुःखहेतुत्वसाम्यात् । तदाह कृच्छ्रात् प्राप्तविवेकस्यापि
बाधच्छरीरं वस्तुसामर्थ्याद्वत्येव कृच्छम् ।

पूर्वविप्रतिपत्तावेतदुच्यते ॥ ७८ ॥

प्रियेषु स्वेषु सुकृतप्रियेषु च दुष्कृतम् ॥

विसृज्य ध्यानयोगेन ब्रह्माभ्येति सनातनम् ॥ ७९ ॥

प्रोतिपरितापकृतश्चित्तसंचोभो हर्षशोकादिलक्षणोऽनेनोपायेन परिहर्तव्यः । ‘यत्कि-
ञ्चित्प्रियं करोति तन्मम सुकृतस्य विशिष्यते तस्येदं फलं, नैव कर्ता मम स्नेहबुद्ध्या प्रियं,
न चार्थ मे शाश्वतं शक्नोति कर्तुं दुष्कृतं पीडाकरमित्येवं विमृश ध्यानयोगेन चित्ते
भावयेत् । अतोऽस्य न प्रियकारिणि रागो नाप्रियकारिणि द्वेषो जायते ।

एवं कुर्वाणः सनातनं शाश्वतं ब्रह्माभ्येति अभिमुखं प्राप्नोति । अर्चिरादिपथेन
न व्यवधीयते ।

शाश्वतमह्मदानावृत्तिः प्रतीयते ॥ ७९ ॥

यदा भावेन भवति सर्वभावेषु निःस्पृहः ॥

तदा सुखमवाप्नोति प्रेत्य चेह च शाश्वतम् ॥ ८० ॥

चित्तधर्मोपदेशोऽयम् ।

न स्पृहा कार्याभिप्रेतवस्तुपादानपरिहारेण निस्पृहत्वम्, अपि तु तत्कारणत्यागेन ।

भावश्चित्तधर्मो वाऽऽत्मनो वाऽभिलाषलक्षणः ।

सर्वभावेषु । पदार्थवचनो द्वितीयो ‘भाव’ शब्दः । सर्वग्रहणेनावश्यकर्तव्येष्वपि
पानभोजनादिषु शरीरस्थितिहेतुष्वभिप्रेतव्यो निषिध्यते, न पुनरिच्छा । सा ह्यस्य
भाविनी वस्तुसामर्थ्याद्वा बुभुक्षा पिपासा च । भिक्षा चेच्छा स्पृहातः । रागानुबन्धिनी
दैर्घ्यनिमित्ता स्पृहा । इच्छा तु भोजनादौ भुक्तपीताहारपरिणामसमनन्तरं स्वय-
मुपजायते ॥ ८० ॥

अनेन विधिना सर्वास्त्यक्त्वा सङ्गान्छनैः शनैः ॥

सर्वद्वन्द्वविनिर्मुक्तो ब्रह्मण्येवावतिष्ठते ॥ ८१ ॥

संगांस्त्यक्त्वा सर्वान् । गवाश्वहस्तिहिरण्यदासभार्याक्षेत्रायतनादिषु ममेद-
मिति बुद्धिः संगः । तस्यागादेकारामतायाः परिग्रहणेन च । एतं प्रथममुपाश्रित्यैव
प्राधान्येन, ततोऽनेन विधिना पूर्वोक्तेन क्रियाकलापेन बाह्याध्यात्मिकेनानुष्ठितेन ।
ब्रह्मणि चिद्रूपेऽवतिष्ठते । न कर्माणि बध्नन्ति ।

सर्वद्वन्द्वैः शुभाशुभकर्माद्यैः सुखदुःखैर्विनिर्मुक्तो भवति ॥ ८१ ॥

ध्यानिकं सर्वमेवैतद्यदेतदभिशब्दितम् ॥

न हानध्यात्मवित्कश्चित्क्रियाफलमुपाश्रुते ॥ ८२ ॥

ध्याने सति भवति ध्यानिकम् । ध्याने क्रियमाणे लभ्यते ।

किं तत् ? यदेतदनन्तरमभिशब्दितमुक्तमाभिमुख्येन, न तात्पर्येण प्रतिपादितम् ।

सुकृतदुष्कृतयोः स्वयोः प्रियाप्रियहेतुत्वन्यासः । पुरुषस्य यदप्रियकर्तृत्वं सज्जरस्येव
पीडाहेतुत्वमग्नेरिव दुरुपसर्पणदग्धत्वम् । यथा नाग्निदग्धोऽग्निं द्वेष्टि एवं पुरुषमप्यप्रिय-
कारिणं मन्येत, न प्रतिषेद्धा स्यात् ।

एतच्च ध्याने सति एकामे चित्ते भवति । सर्वकालमेतद्दृढयेनाभ्यसितव्यम् । ‘यथा
सुखदुःखे इमे कर्मणः फलम् । न राजा सुखस्य ग्रामादेर्दाता, अपि तु मदीयायासेन
प्रथमोपसर्पणलाभः । पूर्वकृतं पुण्यं कर्म दातुं, न राजा । एवं दण्डो नोद्वेजयिता,
कर्माणि मामुद्वेजयन्ति, न राजा, नापि शक्तोऽन्यः कश्चित्’ ।

एतत्सर्वदा ध्यातव्यं चिन्तयितव्यम् ।

यदपि संसारवैराग्यजननायोक्तम् ‘अस्थिरस्थूलमित्यादि’ तदपि नित्यं भावनीयम् ।

न ह्यनध्यात्मवित् । 'अध्यात्मं' चित्तमत्रोच्यते । यदेतदभिप्रेक्षितं न वेत्ति न निश्चिनोति नाभ्यासेन भावयति—स न क्रियाफलमुपाश्रनुते । परिव्राजकस्य या भैरवचर्या क्रिया प्रामैकरात्रवासादिश्च, न तत्फलं मोक्षार्थं लभते । यावदस्थिस्थूणादिभावनाया भावेनैव निरभिलाषता सर्वत्र नोत्पन्ना, यावच्च कर्मसु फलन्यासेन रागद्वेषप्रहाणं न कृतमित्यर्थः । तच्च नित्यं यदा एवं चित्तं युज्यते तदा भवति, नाकस्मादिति ।

अथवा 'ब्रह्मण्येवावतिष्ठते' इति एतस्य यदेतदभिप्रेक्षितमिति परामर्शः । ब्रह्मण्यवस्थानं 'ध्यानिकं', न तु क्रियानुष्ठानमात्रलभ्यम् । किंतु ध्येयमित्यत आह न ह्यनध्यात्मविदिति । आत्मानमधिकृत्य यो ग्रन्थो वेदान्तादिः सोऽध्यात्मं, न वेद । अथवाऽऽत्मन्यपि यो निर्वृत्तस्तदध्यात्मम्, यथाऽयमात्मा देहेन्द्रियमनोबुद्धिप्राणादिव्यतिरिक्तः नैषा नाशे नश्यति, कर्ता कर्मणा भोक्ता तत्फलानां, भेदग्राहकृष्टस्य सर्वमेतद्भवति । यदा स्वयमपहतपाप्मा न दोषैर्न कार्यैः स्पृश्यत, एकत्वादेश एव सर्वमिदं न, ततोऽन्यद्व्यतिरिक्तमस्ति । प्रभासमात्रं पृथक्त्वम् । हरिसवर्णसोदकादिका (?) उपनिषदो यो न वेद, ध्यानेनैकाग्रया सन्ततया मत्या न दाढ्यमुत्पादयति, स न यथोक्तं क्रियाफलं लभते ।

अत आत्मा वेदान्ताभिहितस्वरूपो नित्यमाहारविहारकालं वर्जयित्वा ध्येय इति श्लोकार्थः ।

अथवा यद्यपि प्रव्रज्याधिकारस्तथापि गृहस्थस्यापि क्रियाफलग्रहेण निर्देशः, यद्धि क्रियाप्रधानः । अत एतदुक्तं भवति । यद्यप्यग्निहोत्रादीनि कर्माणि कुर्वते गृहस्थाः, रहस्यविद्याविदश्च न भवन्ति, या विद्याः कर्मसूपविष्टा उद्गोथा "अथवा यावती उद्गोथमन्वयन्ते" इत्यादिना तेन निपुणाः कर्मकाण्डज्ञा अपि, न ततः परिपूर्णफलं चिरकालभावि लभन्ते । एषोऽर्थो वाजसनेयके छान्दोग्ये च श्रुतिद्वये निर्दिष्टः । "यो वा एतदक्षरं गार्ग्यविदित्वा यजते जुहोति तपस्तप्यते बहून्यपि वर्षसहस्राण्यन्तवदेव तद्भवतीति", तथा "यदेव विद्याया करोति श्रद्धया उपनिषदा तदेव वीर्यवन्तरं भवति" । यस्तु यथोक्तामध्यात्मोपदिष्टां विद्यां विदित्वा करोति तस्यैव फलातिशयः । उक्तं च तद्य इत्थं विदुर्य इमेऽरण्ये श्रद्धा तप इत्युपासते इति । यममिदं भवतीत्यादिविज्ञानतां कर्मकारिणामर्चिरादिमार्गेण ब्रह्मलोकप्राप्तिमेषां श्रुतिराह ॥ ८२ ॥

एवमात्मज्ञानार्थं ध्येये विहिते वेदजपो न प्राप्तः तत्साधनतयाऽतस्तं विषयं—

अधियज्ञं ब्रह्म जपेदाधिदैविकमेव च ॥

आध्यात्मिकं च सततं वेदान्ताभिहितं च यत् ॥ ८३ ॥

जपमात्रमस्याभ्यनुज्ञायते, न पुनर्गृहस्थादिवदभ्यासार्थमध्ययनम् ।

यज्ञेष्वपि अधियज्ञं विधायकं ब्राह्मणम् ।

आधिदैविकमधिदैवं भवं देवताप्रकाशकमन्त्राः ।

तेषामेव विशेष आध्यात्मिकमिति । "अहं मनुरभवम्" "अहं रुद्रेभिः" इत्यादि ।

'वेदान्त' इति यदभिहितं तदपि कर्मज्ञानसमुच्चयं ब्रह्मत्वाय दर्शयति ॥ ८३ ॥

इदं शरणमज्ञानामिदमेव विज्ञानताम् ॥

इदमन्विच्छतां स्वर्गमिदमानन्त्यमिच्छताम् ॥ ८४ ॥

इदमिति वेदाख्यं ब्रह्माचष्टे । सोऽपि ब्रह्मैव । तथा चोक्तं—

"द्वे ब्रह्मणी वेदितव्ये शब्दब्रह्म परं च यत् ।

शब्दब्रह्मणि निष्णातः परं ब्रह्माधिगच्छति" । इति ।

अध्ययनं विज्ञानं, तदर्थानुष्ठानेन 'निष्णातता' ।

पूर्वस्य विधेरयमर्थवादः ।

अज्ञानामतर्ह्यविदा जपादिष्वधिकारेण । तथा भगवता व्यासेन सिद्धिर्ज्ञापकानां दर्शिता । अथवा 'अज्ञा' अनात्मज्ञाः शास्त्रानवगतात्मतत्त्वा अपि तदुपासनापरा अलब्धचित्तस्थैर्याः तेषां वेदः 'शरणम्' । जपेन कर्मानुष्ठानेन तावत्या च विद्याया । नरकेषु कीटपतङ्गादियोनिषु चानुपपत्तेः ।

इदमेव विज्ञानताम् । कथं पुनर्विदुषां शरणमत आह । इदमन्विच्छतां स्वर्गम् । एतावदेते कर्मकाण्डज्ञा आत्मन्यलब्धमनःप्रतिष्ठा वा, तेषां कर्मानुष्ठानात्स्वर्गादिकलं लभ्यते । इतरे त्यक्तसङ्गाः प्रज्ञोष्मरागादिदोषा ज्ञानात्मतत्त्वोपासनापरास्तेषामानन्त्यमपुनरावृत्तिरिति । सर्वेषां वेद एव शरणं, नान्यः पन्था अस्त्यर्थः ॥ ८४ ॥

अनेन क्रमयोगेन परिव्रजति यो द्विजः ॥

स विधूयेह पाप्मानं परं ब्रह्माधिगच्छति ॥ ८५ ॥

क्रमेण योगोऽनुष्ठानम् । आत्मज्ञानकर्मणोः समुच्चये चः क्रम उक्तः, तेन श्रृणापाकरणं कृत्वेत्यर्थः ।

विधूय पाप्मानमथ इव रोमरज्जासि, तथैवात्मविद्याया । यथोक्तं "यथा पुष्करपद्माश आपो न श्लिष्यन्त्येवमेतद्विदि पापं कर्म न श्लिष्यसीति" ।

परं ब्रह्माधिगच्छति तद्रूपः संपद्यते निवृत्तभेदग्रह इति विद्याभ्रमफलविधिः ॥ ८५ ॥

एष धर्मोऽनुशिष्टो वो यतीनां नियतात्मनाम् ॥

वेदसंन्यासिकानां तु कर्मयोगं निबोधत ॥ ८६ ॥

वेदस्य संन्यासः त्यागः । स एवामस्तोति वेदसंन्यासिकाः । वेदशब्देन याग-
होमादेः कर्मणस्त्याग उच्यते, न पुनर्जरात्यागः । आत्मचिन्तनं तु विहितमेव । केवलं
धनसाध्याः शरीरकृशसाध्याश्च तीर्थयात्रादय उपवासादयश्च निषिध्यन्ते । यानि
त्वात्मैकसाधनसाध्यानि सन्ध्याजपादिकर्माणि तेषामनिषेधः ।

तदेतत्स्वस्थान एव दर्शयिष्यामः ।

आद्येनार्धेन प्रव्रज्याश्रमोपसंहारः । उत्तरेण वेदसंन्यासिकस्य कर्मोपदेशप्रतिज्ञा ॥ ८६ ॥

ब्रह्मचारी गृहस्थश्च वानप्रस्थो यतिस्तथा ॥

एते गृहस्थप्रभवाश्चत्वारः पृथगाश्रमाः ॥ ८७ ॥

सर्वेऽपि क्रमशस्त्वेते यथाशास्त्रं निषेविताः ॥

यथोक्तकारिणं विप्रं नयन्ति परमां गतिम् ॥ ८८ ॥

“ननु च संन्यासिककर्माणि वक्ष्यामीति प्रतिज्ञयाऽऽश्रमानुक्रमणमप्रकृतम् ॥”

केचिदाहुर्न संन्यास आश्रमान्तरमद्वैवान्तर्भावेऽस्येति दर्शयितुम् । स च कस्मिन् ।
गृहस्थेऽन्तर्भावितः । गृहे हि वासस्तस्य । अन्यैस्तु प्रव्रज्यायाम् । संगत्याग-
सामान्यात् । अतो नास्यान्तर्भावे प्रयोजनं, पुरुषधर्मैर्यतिधर्मैश्च न यागादावधिक-
रिष्यति । वैशेषिकैश्च स्वशब्दविधानात् । अनाश्रमित्वात् । “संवत्सरमनाश्रमीति,
प्रायश्चित्तप्रसङ्गादिति” चेत् वचनेनैवास्या व्यवस्थाया विदितत्वात्कुतः प्रायश्चित्तप्राप्तिः ।

तस्माद्गृहस्थादितुल्यतया संन्यासिकं प्रशंसितुमाश्रमान्तरसंकीर्तनम् । तच्च
समुच्चयं द्रष्टयितुम् । गृहस्थानामवस्थितिरेषामित्यर्थः । गृहस्थः प्रभवः स्थितिहेतु-
रेषामिति विग्रहः ॥ ८७—८८ ॥

सर्वेषामपि चैतेषां वेदश्रुतिविधानतः ॥

गृहस्थ उच्यते श्रेष्ठः स त्रीनेतान्विभर्ति हि ॥ ८९ ॥

“इदमयुक्तं वर्तते । वेदशास्त्रश्रुत्या गार्हस्थ्यस्य विधानं प्रतिज्ञायते, इतरेषां च
मर्त्यव्यवहृत् । गार्हस्थ्यस्य प्रत्यक्षश्रुतिविधानेनैवाश्रमान्तराणां सङ्कावः । सम्बिहिततपः-
स्मृतिभ्यो बलीयसी श्रुतिः । अथोच्येत—नैवायमभिसम्बन्धः क्रियते वेदश्रुत्याविधानात्
इति । अयमभिसम्बन्धः । सत्यपि चैतस्मिन् विधाने गृहस्थस्य श्रेष्ठ्यं तद्व्यतिरिक्तं

‘स त्रीनेतान्’ इत्यनेन प्रतिपाद्यते, तत्र वक्तव्यं कथम्, आश्रमान्तराणां श्रुतत्वात् ।—
श्रौतत्वे च स्पष्टेयं स्मृतिर्विबध्यते ‘प्रत्यक्षविधानाद्गार्हस्थ्यस्ये’त्यादिना । न च सम्बन्धा-
न्तरसंभवः ॥ अथोच्येत—गृही भूत्वा वनी भवेत् वनी भूत्वा प्रव्रजेत् इति जाबालश्रुति-
मपेक्ष्य सर्वाण्येवश्रुतानीति ।—स्मृतिविरोधस्तावदपरिहृत एव । किं च नैवा श्रुति-
विधात्रो । न ह्येतत् श्रुतम्—एवं वने वा विहर्तव्यमिमानि वनस्थेनैव कर्माणि
कर्तव्यानीमानि प्रव्रजितेनेति, यथाऽऽधानात्प्रभृत्याचरमेष्टि सर्वं गृहस्थकर्म प्रत्यक्षमुक्तनैव-
माश्रमान्तराणाम् । केवलं नाममात्रं श्रूयते गृही भूत्वेत्यादि । तस्मात्पूर्वापरविरुद्धं
गार्हस्थ्यमूलमाश्रमाणामिवोपदिश्यते ॥”

अत्रोच्यते । सत्यमाधानात्प्रभृति गृहकर्माणि प्रत्यक्षश्रुतानि कृतद्वारपरिग्रहस्य । तत्र
विवाहे प्रयुक्तिनिरूपणात्किं कर्म श्रुतिभिः प्रयुज्यते । अग्निहोत्रादिभिः स्वाहाधिकारः
श्रुतेरथापत्योत्पत्तिविधिना उव दृष्टेन पुरुषार्थेन ।

“ननु रागः स्त्रोमात्रं प्रयुक्ते न विवाहम् । येन विना यन्न निष्पद्यते तत्तस्य प्रयो-
जकमिति न्यायः । रागिणा च स्त्रोमात्रेण गृहकर्मनिवृत्तिः । किमिति विवाहमपेक्षेरन्” ।

सत्यम् । यदि वचनान्तरे स्त्रोमात्रे गमनं न निषिद्धं स्यात् । समानेऽपि सर्वत्र
वेदाधिगमे शास्त्रतो गम्यागम्यविवेकः । अतश्च धीरप्रकृतीनां न विवाहमन्तरेण स्वार्थ-
संपत्तिरिति युक्तैव वेदस्य प्रयोजकाशङ्का ।

“यद्येवं सर्वस्य न प्रयोजकानि सन्ति । सर्वेषां तस्मिन्सत्यर्थनिवृत्तौ किं तेन
निरूपितेन । योस्ति विवाहप्रयोजकः सोऽस्तु । आश्रमान्तराणि प्रत्यक्षविधाने गार्ह-
स्थ्यस्य कथमुपपद्यन्त इत्येतदधिकृता विवाहप्रयुक्तिचिन्ता तु केनाशेन संगच्छते ॥”

उच्यते । यावदुक्तं ‘सर्वेषामर्थसिद्धिरिति’ । सत्यम् । एकेन प्रयुक्तावन्यस्य
प्रसंगादुपकारसिद्धौ न पृथक्प्रयोक्तृत्वकल्पना । यथा ब्रह्महत्याः पुरुषार्थेन जीवनेन प्रयुक्ताः
कर्मसु विनियुज्यन्ते । न कर्मणि धनार्जनं प्रयुज्यते । यथा वा विद्या सत्यव्यवैद्यस्यान-
धिकारे न प्रयुज्यते, स्वाध्यायविधिनैव तत्सिद्धेः । एवमिह कामतः प्रवृत्तिसिद्धेर्न कर्म-
श्रुतयः प्रयोक्तव्याः । तेनाकृतविवाहमपि कृत्यकर्मविषय उपपत्स्यन्ते ।

अतश्च यो ब्रह्मचर्य एव कथंचित्परिपक्वपायः स न विवर्ज्यते । ततः स द्वितीय-
त्वाभावात्प्रतिष्ठाप्यते । अतश्च श्रौतेष्वनधिकारात्तादृशस्याश्रमान्तरताऽऽपत्त्येव ।

अन्ये मन्यन्ते । नायं धनतुल्यो विवाहः । यथा धनेन विना जीवनमनुपप-
न्नमिति, स वै जीवेद्वनतः, एवं न क्षियमन्तरेण जीवनाभाव इत्यत एव न दृष्टं
नियमिनः प्रयोजनं संभवतीति धर्माधिकारार्थोऽपि प्रयुक्तो विवाहः । अत्रार्थं चैतदेवं
विज्ञेयमधिकारोत्पत्त्यर्थं यन्नः कर्तव्य इति । इतरथा हि कृतोत्सर्गस्याशुचित्वाद्धिका-

रापनये जननादि शुद्धकालावस्थे च संपादयतो न नित्यकर्मातिक्रमः स्यात् । ततश्च केनार्थेन मृतादिशुद्धौ क्लेशमादध्यात् । “तदपि विहितमेवेति” चेत् । एवं तावन्मात्रस्यातिक्रमो न पुनर्विधिसहस्यस्य ।

अथोच्येत—“कस्य पुनर्विधेरयं व्यापारो यदधिकृतत्वसंपत्त्यर्थमधिकृतः स्यामिति पुरुषेण यत्नः कर्तव्य इत्युपदिशति । एतावदग्निहोत्रादिविधयस्ते यस्याग्नयस्तद्विषया कर्तव्यतां गमयन्ति, न त्वग्नीनामुत्पत्तिं प्रयुज्यते । अग्नयोऽपि काम्येषु लिप्सया प्रवर्तमानेन तदधिकारसिद्धयर्थमाधीयन्ते । तथाहि तेषु जातेष्वाह्निताम्रित्वे यावज्जीवश्रुतयः । भार्यावत्तत्त्वाधानेऽधिकारः । यथैवाधिकारिणमात्मानं कर्तुमग्नीनाधत्ते, एवं भार्यामप्युपयच्छते । अतो न कस्यचिद्विधेरर्थो विहितो यदि नाग्निहोत्रादिविधिकारो जनयितव्यः । न च विवाहविधिरेव स्वार्थकर्तव्यतामवगमयति, नित्याग्निहोत्रादिश्रुतिवत्संस्कारकर्मत्वादधिकारश्रवणाभावाच्च” ।

अत्र पूर्वे वदन्ति । ऋणत्रयापाकरणश्रुतिरस्ति “जायमानो ब्राह्मणस्त्रिभिर्ऋणैर्जायते” इत्यादि । एषा श्रुतिर्जातमात्रनिबन्धना । न चात्र जन्म द्वितीयमुपनयनाख्यमभिप्रेतम्, प्राक्तनस्तिर्यक्कलमानधर्मत्वात् । जन्मनि सति यावता कालेनाधिकारावगमो भवति तदेव ऋणश्रुत्या परिगृह्यते । ततश्च विदुषः सतः सत्यधिकारे यः कन्यां याचमानो न प्राप्नुयाद्यावत्सर्वतः पलितस्तस्य वानप्रस्थादावधिकारः । स ह्येतन्निश्चिनोति—यौवन एव कन्या सर्वथा याच्यते, कथयन्त्यन्ये—कृष्णकेशस्यैवाधानं श्रुतम्, भार्यामरणं वर्जयित्वा न सर्वतः पलितेनाधातव्यमिति श्रुत्यर्थं व्याचक्षते ।

कर्मसम्बन्धाद्गृहस्थः श्रेष्ठः । अत आश्रमस्यैव श्रेष्ठश्रुतं भवति । त्रिनेतानिति । इदमपरं श्रेष्ठकारणं यदन्येषामाश्रमाणां भरणम् । तदुक्तं “ज्ञानेनाग्नेन च” इति ॥ ८६ ॥

एष एवार्थो दृष्टान्तेन दृढीक्रियते

यथा नदीनदाः सर्वे सागरे यान्ति संस्थितिम् ॥

तथैवाश्रमिणः सर्वे गृहस्थे यान्ति संस्थितिम् ॥ ९० ॥

नद्यो गङ्गादयः । मिषादयो नदाः । केनचिदाधारसन्निवेशभेदेन रसभेदेन च नदीनद्योर्निर्देशभेदः । एकत्वविधानं तु लक्ष्या । लिङ्गभेदे भार्यादारशब्दवत् । संस्थिति-
राशयः । समुद्रो यथा सर्वजलाश्रय एवं गृहस्थः सर्वधर्मानधिकृतवान् ॥ ८० ॥

चतुर्भिरपि चैवैतैर्नित्यमाश्रमभिर्द्विजैः ॥

दशलक्षणको धर्मः सेवितव्यः प्रयत्नतः ॥ ९१ ॥

वक्ष्यमाणोपन्धासार्वः श्लोकः ।

दशलक्षणानि यस्येति बहुव्रीहिः । लक्षणं स्वरूपम् ।

सेवितव्यः सर्वकालमनुष्ठेयः ।

उक्तानामप्येतेषां प्रधानत्वाय पुनर्वचनम् । ज्ञानकर्मसमुच्चयपक्षश्चानेन पुनर्वचनेन दृढीकृतः ॥ ८१ ॥

धृतिः क्षमा दमोऽस्तेयं शौचमिन्द्रियनिग्रहः ॥

धीर्विद्या सत्यमक्रोधो दशकं धर्मलक्षणम् ॥ ९२ ॥

धृत्यादय आत्मगुणाः ।

तत्र धृतिर्नाम धनादिसंक्षये सत्त्वाश्रयः । यदि क्षीणं ततः किं ? शक्यमर्जयितुमिति । एवमिष्टवियोगादौ ‘संसारगतिरियमीदृशीति’ प्रचलतश्चित्तस्य यथापूर्वमवस्थापनम् ।

क्षमा अपराधमर्षणम् । कस्मिंश्चिदपराद्धरि प्रत्युद्देजनानारम्भः ।

दमः अनौदृत्यं विद्यामदादित्यागः ।

अस्तेयं प्रसिद्धम् ।

शौचमाहारादिशुद्धिः ।

इन्द्रियसंयम अप्रतिषिद्धेष्वपि विषयेष्वप्रसंगः ।

धीः सम्यग्ज्ञानं प्रतिपक्षसंशयादिनिराकरणम् ।

विद्याऽऽत्मज्ञानम् । कर्माध्यात्मज्ञानभेदेन धीविषयोर्भेदः ।

एतत्सौनरुक्त्यतया ‘धीविद्येति’ पठन्ति । तत्र सम्यक् । भेदस्य दर्शितत्वात् ।

अन्यत्रसिद्धम् ।

अक्रोधः उत्पत्त्यमानस्यानुत्पत्तिः ।

क्षमा कृतेऽप्यपकारेऽपकारानारम्भः ॥ ८२ ॥

दश लक्षणानि धर्मस्य ये विप्राः समधीयते ॥

अधीत्य चानुवर्तन्ते ते यान्ति परमां गतिम् ॥ ९३ ॥

पूर्वस्य विधेः फलकवनम् । अभ्ययनात्फलश्रुतिरनुष्ठानश्रुत्यर्था ॥ ८३ ॥

दशलक्षणकं धर्ममनुतिष्ठन्समाहितः ॥

वेदान्तं विधिवच्छ्रुत्वा संन्यसेदनृणो द्विजः ॥ ९४ ॥

संन्यसेदनृणः । यदा ऋणत्रयमपाकीर्णं तदा संन्यास इत्येवमर्थमेतत् । समान-
काक्षे प्रव्रज्यायां नाधिक्रियते । एवं संन्यासेऽपि ।

वेदान्तान्विधिवत् । अविविक्तवेदान्तार्थस्य नास्ति संन्यासः । यद्यपि—स्वाध्या-
यविध्यनुष्ठानाक्षिप्तं कर्म विधिशस्त्रवद्देवान्तज्ञानमपि, स्वाध्यायशब्दवाच्यत्वाविशेषात्—
तथापि वेदान्तानां पुनरुपन्यासो विशेषार्थः । तत्परेण भवितव्यम् ।

अथ 'संन्यस्येदिति' कः शास्त्रार्थः । कोऽयं संन्यासो नाम ?

ममेदमिति परिग्रहत्यागः ।

“ननु वेदसंन्यासिका इत्युक्तम् । तदेदं प्रतीयते 'वेदस्य वेदार्थस्य वा संन्यासः', न च वैदिककर्मसिद्धयर्थं ये प्रतिग्रहादयस्तेषां संन्यासः ।”

‘इदमानन्त्यमिच्छतामिति’ (श्लो० ८४) अध्ययनस्य ज्ञानप्राधान्येऽपि विहितत्वात् । अग्निहोत्रादीनां तु द्रव्यसाध्यत्वादसति ममकारे त्याग एव । स चायं धर्मापादको मृतभार्यस्य परनिष्ठस्य वा कृतसंप्रतिविधानस्य । वाजसनेयके हि पठ्यते “यदा प्रैष्यन्मन्यतेऽथ पुत्रमाह” इत्यादि । अग्निहोत्रमारोपणं च तदा विहितम् । जीर्णस्य च “जरया ह वा एतस्मान्मुच्यते” इत्यामनन्ति । यानि चाद्रव्यसाध्यानि संध्योपासनादीनि नित्याग्निहोत्रादीनि तेषामनिषेधात्तत्र आ अन्त्यादुच्छ्वासादधिकारः ॥ ८४ ॥

संन्यस्य सर्वकर्माणि कर्मदोषानपानुदन् ॥

नियतो वेदमभ्यस्य पुत्रैश्वर्ये सुखं वसेत् ॥ ९५ ॥

वेदमभ्यस्येति वेदस्यात्यागमाह । दर्शितमेतत् ।

अभ्यस्यन्निति शतप्रत्ययान्तपाठो वा ।

पुत्रैश्वर्ये सुखं वसेत् । पुत्रग्रहणमुत्पन्नस्य पुत्रस्य । अन्योऽपि यस्तत्स्थानः पौत्रादिस्तत्रापि युक्तो गृहान्तरन्यास इत्याहुः ॥ ८५ ॥

एवं संन्यस्य कर्माणि स्वकार्यपरमोऽस्पृहः ॥

संन्यासेनापहत्यैः प्राप्नोति परमां गतिम् ॥ ९६ ॥

स्वकार्यमात्मोपासनं परमं प्रधानमस्येति स्वकार्यपरमः ।

अस्पृहः मनसाऽपि स्पृहा न कचित्कर्तव्या ॥ ८६ ॥

एष वोऽभिहितो धर्मो ब्राह्मणस्य चतुर्विधः ॥

पुण्योऽक्षयफलः प्रेत्य राज्ञां धर्मं निबोधत ॥ ९७ ॥

इति मानवे धर्मशास्त्रे भृगुप्रोक्तायां संहितायां षष्ठोऽध्यायः ॥ ६ ॥

चतुर्विधो धर्मश्चातुराश्रम्यम् । ब्राह्मणस्य सर्वमेतद्विहितम् ।

“ननु च ‘एवं गृहाश्रमे स्थित्वा विधिवत्स्नातको द्विज’ इति द्विजग्रहणमुपक्रमे श्रुतम् । तस्य चानुपजातविरोधित्वात्त्रैवर्णिकार्थिता निश्चिता । अतश्चेदं ब्राह्मणग्रहणं त्रैवर्णिक-प्रदर्शनार्थमेव युक्तम् । यद्येकवाक्यतोपक्रमोपसंहारयोर्न स्यात् तदा नैवं स्यात् । एक-वाक्यत्वे तु बलवदुपक्रमार्थः शक्यः प्रतिपत्तुम्” ।

कृत्स्नवाक्यपर्यालोचनया योऽर्थः स निश्चीयते । अतो द्विजग्रहणं ब्राह्मणपरतयोप-संहर्तव्यम् । अस्ति ब्राह्मणस्य द्विजातित्वम्, न तु सर्वेषु द्विजातिषु ब्राह्मण्यम् । अत्रापि द्विजशब्दार्थे संभवति नान्वयिनि लक्षणा न्याय्या ।

“तथा च महाभारते शूद्रस्यापि त्रय आश्रमाः भूयन्ते ‘शुश्रूषा कृतकृत्यस्येति’ उपक्रम्य ‘आश्रमा विहिताः सर्वे वर्जयित्वा निरामिषम्’, पारिव्राज्यमित्यर्थः ।”

नैवं तस्यायमर्थः, ‘सर्वे आश्रमास्तु न कर्तव्याः । किं हि ? शुश्रूषयाऽपत्योत्पादनेन च सर्वाश्रमफलं लभते’ । द्विजातीन् शुश्रूषमाणो गार्हस्थ्येन सर्वाश्रमफलं लभते, परिव्राजक-फलं मोक्षं वर्जयित्वा ।

अतो ब्राह्मणधर्म एव चातुराश्रम्यमिति सिद्धम् ॥ ८७ ॥

इति श्रीभट्टमेधातिथिविरचिते मनुभाष्ये षष्ठोऽध्यायः ॥ ६ ॥